


వామే భూమిసుతా పురస్తు హనుమా న్నశ్చ త్సుమిత్రానుత  
శ్శత్రుఘ్నా భరతశ్చ పార్శ్వదశయో ర్వాయాదికోణేష్వపి,  
స్మగ్రివశ్చ విభీషణశ్చ యువరాట్ తారాసుతో జాంబవాన్  
మధ్యే నీలసరోజకోమల రుచిం రామం భజే శ్యామలమ్ ॥



# శ్రీ రామ కథా-మృతము - సమగ్ర సమీక్ష

A C C N 0.19/65



ఆంధ్ర విశ్వవిద్యాలయమువారి  
పి. హెచ్.డి. పట్టము పొందిన పరిశోధన నిబంధము

1984

పరిశోధకులు :

‘భాషాప్రవీణ’ ‘విద్యాప్రవీణ’

డా॥ తూములూరు శ్రీ డక్కిణావనూర్తిశాస్త్రి, M.A., Ph.D.

ప్రథమ ముద్రణ

డిసెంబర్ 1985

ప్రతులు 1000

సర్వస్వామ్యములు రచయితవి.

రూ. 80/-

ACL No-19165

Q

ప్రతులు లభించు చోటు :

శివ శ్రీ ప్రచురణలు

గోల్కొండ,

పొన్నూరు 522 124

ఆంధ్రప్రదేశ్ ప్రభుత్వ సాంస్కృతిక వ్యవహారాలశాఖ  
ఆర్థిక సహకారముతో ముద్రితము.



## గ్రంథ రచనా సముద్దేశము

అధికవిగాఁ బ్రసిద్ధి కెక్కిన వాల్మీకి రచించిన శ్రీమద్రామాయణము సాహితీపరులకును ముముక్షువులకును గూడ నుపాస్యమైనది. ఆ గ్రంథమునకు వివిధ భారతీయ భాషలలోనే గాక పాశ్చాత్య భాషలలోఁ గూడ ననేకానువాదములు, పరివర్తనములు, పరిశీలనములు పరశ్శతములుగా వెలువడుటఁ దద్వైశిష్ట్యము నిరూపింపఁబడుచున్నది.

సాహిత్యాధ్యయనము గాఢించుచు శ్రీమద్రామాయణము నందలి బహు విశేషముల కాకృష్టఁడనై తెలుఁగు కవుల రామాయణ సామ్రాజ్యమున నేవిధముగ తమ తమ సామంతత్వము నిరూపించుకొనిరో, నిలువరించుకొనిరో పరిశీలింప సంకల్పించు సమయమున కృష్ణ, గుంటూరు మండలములలో బహుళ ప్రచారమున నున్న శ్రీరామ కథాఽమృతముఁ జూచుట తటస్థించినది. గ్రంథకర్తల శిష్యప్రశిష్యులీ గ్రంథమును పలువిధములుగాఁ బ్రశంసించు చుండుటచే నది చదువవలె నను కాంక్ష అధికముకాఁగా నాద్యంతముఁ బఠించి యా విద్యత్ప్రశంసావాక్యములు యథార్థములని గ్రహించితిని.

ఆ గ్రంథకర్తలలో సంకల్ప స్వీకారాకల్పకల్పనుఁడు, ఆద్యప్రవర్తకుఁడు షట్కాండవధి రామాయణ పాఠోధిపారదృశ్వుఁడు నైన కీ॥ శే॥ శ్రీ తాడేపల్లి వేంకటప్పయ్యశాస్త్రిగారికి నచ్చముగా నొరసుఁడు, ఆ పితృపితామహ క్రమప్రాప్తమైన మహాన్వవాయ సర్వసంస్కృతికిని వారసుఁడు, కతివయాద్యతన భరతవర్షమహర్షి శబ్దవాచ్యులలో నొక్కరు పూర్ణ పురుషాయుషజీవులు, సిద్ధపురుషులు బ్రహ్మశ్రీ వేదమూర్తులైన రాఘవనారాయణశాస్త్రిగారిని దర్శించి వారి యాశీస్సులు గ్రహించి, దివ్యానుభూతుల ననుభవించుచు నా గ్రంథ మందలి విశేషములను సమగ్రముగ నిరూపింప సమకట్టి యీ పరిశోధన నిబంధ వ్యాసంగమున కుపక్రమించితిని.

సర్వ పూర్వరామకథా శ్రవ్య దృశ్య కావ్యపరమార్థములను సంతరించు కొనియు తమదైన విశిష్టవ్యక్తిత్వ ముద్రతో బాణభట్ట తదేకైక పుత్ర భూషణభట్ట సముపజ్ఞమైన కాదంబరీ మహాకావ్యము వలె గ్రంథకర్తల స్వానుభవ భాష్యముగ నవతరించిన శ్రీ రామకథాఽమృతము వర్ణనము లందును పాత్రచిత్రణము నందును

లోకోత్తర భావసంపత్తితో, నిపుణ నిర్వహణ ప్రతిపత్తితో నలరారుటయేగాక భాస్కరాదులచే నటనట స్పృశింపఁబడిన యధ్యాత్మ రామాయణ మాద్యంతము సందర్భోచితముగా నిందనువదింపఁ బడుట, భారతీయ సంస్కృతి కాధారభూతములైన నైకవిధ కర్మవిశేషములు, శాస్త్ర విషయములు, ధర్మస్వరూపము నిందు సముచితముగ వివరింపఁబడుట మున్నగు విషయముల నిరూపించి రచింపవలయు నను సంకల్పము కలిగినది. అవి ప్రధానలక్ష్యములుకాఁగా నీ పరిశోధన నిబంధము రచింపఁబడినది.

సరళగ్రాంథిక భాషలో రచింపఁదలచుటవలన నీ పరిశోధన నిబంధరచనమునఁ గొన్ని స్థలము లందు సారశ్య సంపాదనమునకై వినంధులు గావింపఁబడినవి. అట్లే ఆకారప్రశ్లేషలు, సాధుశకటరేపములు, ద్రుతకార్యములు, అర్థబిందువులు మున్నగువాని నిర్వహణమునఁ గూడ సారశ్యమునకే ప్రాధాన్య మొసంగఁ బడినది. సుమనస్సులు సహృదయతతో గ్రహింతురుగాక !

## —తూములూరు శ్రీ దక్షిణామూర్తిశాస్త్రి

ఇది కదా క్షీరాబ్ధి నెనయు హర్వాబ్ధిపై, శయనించు నా శేషశాయిమూర్తి  
యిదె కదా తొడసేర్చి ఇందిరా సుందరి, కరనలార్చ లొనర్చు చరణ యుగ?  
యిదెకదా విధి జన్మమెంచు మించులసంచు, పుట్టినిల్ల నిపించు బొడ్డు దమ్మి  
యిదెకదా విజహితాహితుల మేలుంగీండ్లు, గేలిమై మొనయించు కేలుదోయి  
యిదెకదా కూర్మి నెనరుల యిల్లటంబు, కలుములకొటారు శుభవృష్టికలిత దృష్టి  
యిదెకదా రామణీయకంబేలుసీమ, సత్ప్రసాదన రమమోము చందమామ.

కాదుకాదిది త్రిజగన్మోహనోషధి, భవపాశమోక ప్రసాతకంబు  
కాదుకాదిది కోటి కందర్ప సందర్ప, మైరమ్మదీయాంతరమృతనాడి  
కాదుకాదిది మాయికప్రథా భూమిక, సకల జీవంజీవ చాంద్రలక్ష్మి  
కాదుకాదిది పరాక్రమదీప్తి రింఛోళి, సిద్ధాశ్రమ జనాత్త సిద్ధఘటిక  
కాదుకాదిది సురలోక కాంక్షితార్థ, మఖిల ధాత్రీ ప్రథిత సుకృతాబ్జ వనిక  
కాదు కాదిది దశరథ క్రతు సమృద్ధి, యఘహరము రామనామ రసాయనమ్ము.

నిత్యానంద రసాత్మక, మత్యాహిత మోచకము స్వయం ద్యోతక దృ  
త్ప్రత్యయ మమలము శాంతము, ప్రత్యగ్జ్యోతి యన నీవు పరఁగుదు రామా !

శ్రీరామ

శ్రీ శివాయ గురవేనమః

ఇదం కవి కుమారుఁడు రాఘవ నారాయణ శాస్త్రి

వాగర్థావివ సంపృక్తౌ వాగర్థ ప్రతిపత్తయే

జగతః పితరౌ వందే పార్వతీపరమేశ్వరౌ॥

కాళీదాసః

శ్రీరామ కథాఽమృతము. ఇది అభియుక్తులకు తప్పక రుచించి తీరవలసిన ఉభయభాషా భాషితమగు గ్రంథవిశేషము. దీనిని మా తండ్రిగారు ప్రణయించిరి. ప్రణయన మనఁగా పై కాళీదాసు శ్లోకములోనున్న విషయమును అనుభవించువారు చేయు ప్రకటనము. దీని యర్థము - వాక్కు, అర్థమువలె నెడతెగక ఏకీభావము నంది ప్రపంచావభాసమునకు కారణమైన ఉమామహేశ్వరుల వందనము. అనఁగా ఏకీభావము. ఆ వాక్కు అనఁగా ప్రకృతి పురుషమధ్యమున 'అగ్ని మనః ప్రాణాపాన సంబంధముతో నుదయించు నాదము. ఇడా పింగళల మధ్యనున్న సుషుమ్నలో నావిర్భవించు షట్చక్రముల కోణముల యందున్న శక్తిరూపమైన అక్షరములతో గలిసి తత్త్వాన్నియకుల అధిపత్యముతో బ్రహ్మరంధ్రము వలకు నిండియున్న విద్యాశక్తి. దీనినే వేదమందురు. శాస్త్ర పురాణాది విభాగము లన్నియు దీనియందే కలవు. దీనినే శబ్ది బ్రహ్మ మందురు. ఈ శబ్ది బ్రహ్మమును 6 నెలలు ఉపాసన చేసినవారికి వరబ్రహ్మ మవగతమగునని తజ్ఞులు చెప్పుదురు. దీనినే చింతామణి మంత్రమని పేరుపెట్టి శ్రీహర్షాదులు ఉపాసించియున్నారు. ఆ శ్రీహర్షుఁడు చింతామణి మంత్ర దేవతకు చేసిన ఆకార కల్పన మీ కాళీదాసు శ్లోకమునకు వివరణమై యున్నది.

“అవామా వామార్థే” అని యాయన ఒక శ్లోకమును వ్రాసినాఁడు. రెండు వైపుల ప్రణవమును బెట్టి మధ్య హార శబ్దము నిరాకారము చేసి శక్తి రీజమును కలిపి (०) నున్న పెట్టిన నది చింతామణి మంత్రమగును. అదియే మహానరస్వతి అది మూలాధారమునుండి బ్రహ్మరంధ్రము దాకా వ్యాపించియున్నది. దీనికి నాభివలకు పరావాక్కని పేరు. నాభి నుండి హృదయమువలకు పశ్యంతివాక్కని పేరు. హృదయము నుండి కంఠమువలకు మధ్యమావాక్కని పేరు. అపైన బ్రహ్మరంధ్రము

వఱకు 'వైఖరి' అని పేరు. దీనినే "చత్వారివాక్ పరిమితా పదాని" అని వేదము చెప్పుచున్నది.

మౌనులు అనఁగా స్వభావముతో అపానమున సంచరించు నాదమును అటు పోకుండ బిగించి సూక్ష్మరంధ్రమగు సుషుమ్న కెక్కించిన ఈ ప్రపంచము మఱిచి వేదప్రపంచమునఁ బడుదురు. ఈ బ్రహ్మ మయమగు వేదప్రపంచము దేవతలకు, మానవులకే గాక పశుపక్ష్యదులకుఁ గూడ సూక్ష్మ శరీరమునఁ గలదు. ఇట్లున్న వేదమును నోరుమూసుకొని సర్వథా అనుభవించువారు మౌనులు. వారు దానిని 'అహమ్' అని అనుభవించుదురు. నోరు తెఱచిన నది 'ఇదమ్' అగును. ఆ 'అహంత్వా' అనుభవమునకే యోగులు సాంఖ్యులు, మౌనులు అందఱు శ్రమపడి ప్రయత్నించుచున్నారు. కొన్ని జన్మముల నుండి అట్టి యోగముకాని, సాంఖ్యముగాని, ఉపాసకగాని చేసిన వారలకు ఆ వాగ్దేవి 'ఇదమ్' రూపములో భాసించుచు "అహమ్" రూపమును బ్రకాశింపఁ జేయును. అట్టి అనుభవముఁ గలవారు చెప్పు మాటలుగాని, పాటలుగాని, పద్యములుగాని, 'విద్య' అనిపింపఁబడును. 'ముడ్డి, నోరు మూసుకొని పొమ్మ'ని ఒక సామెత కలదు. అది యోగ శాస్త్రానుసారము పుట్టిన సామెత. ప్రతి యోగియు మూలాధారమును బంధించి తీరవలయును. ఆ నాదమును నోరు తెఱచి వెడలఁబుచ్చువారు మహాకవులు. లోకసామాన్యమున దాని నుపయోగించు వారలు వ్యావహారికులు. కవిత్వముఁ జెప్పువారలుగూడ తాము లోపల ననుభవించు బ్రహ్మతత్త్వమును ముఖముద్వారా వెల్లడించుచున్నారు కనుక అది ప్రణయించుట అని వాడవలసి వచ్చినది.

ప్రణయన మనఁగా ఉన్నదానిని ప్రకటించుట గాని, క్రొత్తదానిని సృష్టించుట గాదు, కనుక మా తండ్రిగారు వారి పూర్వజన్మ విశేషమువలన, వారికి దొరికిన గురువుల వలన 11 మాసములలో సంపాదించి, తమ నిత్యానుష్ఠానములో అనుభవించిన అమృత స్వరూపమును శ్రీరామకథామృతమను కేరుతో వెల్లడించిరి. ఈ గ్రంథమందు వారికి అత్యంతపైన ప్రేమ. అచ్చుకాక మందు నిత్యమా గ్రంథమును తలక్రింద పెట్టుకొని పఁడుకొనెడివారు. అది ఇఁట్లో పెట్టరాదా ? అని అంటే, ఆయిల్లు తగలఁబడితే ఎట్లు ? అనెడివారు. మన యిల్లు గట్టియిల్లే కదా ? అంటే, రావణాసురుని లంక కంటే గట్టిదా ? అనెడి వారు. వారి మాటలను బట్టి గ్రంథముయొక్క ప్రాశస్త్యము కనఁబడుచున్నది.

ఆయన శంకర సంస్కృత పాఠశాల అని పేరుపెట్టి 40 సం॥లు విద్యార్థులకు ఇంట్లో భోజనము పెట్టి, చదువు చెప్పినారు. సుమారు 1000 కి ఎక్కువమందియే వారిదగ్గట పండితులైనారు. వారీ అనుభవ రూపమగు గ్రంథమును తమ విద్యార్థులకుగాని, పండితులకుగాని, పెద్దలకుగాని వినిపింప వలయుననియే కోరిక. కార్యాంతరముతోఁ బోవ వలసిన వారినిఁ గూడ నీకు నేనే బహుమతి నిచ్చెదనని నిలిపి వినిపించుచుండెడి వారు. ఆయనకు అందఱు ముఖ్యులేయైనను కవియగు చల్లా పిచ్చయ్యశాస్త్రి వారి జన్మాంతము వఱకు వారిని విడిచిపెట్టకుండగా, ననుసరించు చుండెడివారు. తమ గ్రంథములో అవసానము నాటికి కొంచెము దిగుబాటున్న, పిచ్చయ్యశాస్త్రిచే వ్రాయించెద నన్న, 'కాదు నీవే వ్రాయవలసినదని' కొన్ని జన్మలతో సంబంధ మున్న పుత్ర ప్రేమతో నన్నాజ్ఞాపించిరి. తర్వాత ఏదో నాకుఁ దోచినట్లుగా గ్రంథమును బూరించి తిని. ఇప్పుడా గ్రంథము చూచిన నా తెలివికిది యందునా ? వారు తపశ్శక్తిఁ గల గలవారు గనుక ఈశ్వర రూపముతోనుండి నాయందు ప్రవేశించి వ్రాయించినారని ఊహించుచున్నాను. వారి యాజ్ఞాప్రకారము పూర్తి చేసి అచ్చువేయించి చందా దారుల కిచ్చి వారి ఋణముఁ దీర్చుకొంటిని. ఆ పుస్తకము లై పోయి పాఠకులకు పుస్తక ములు దొరక కన్వేషించుచుండ కంభంపాటి పురుషోత్తమశాస్త్రి తాను సామాన్యుడే యైనను తనకు పలుకుబడిగల ధనికుల సహాయముతో మరల అచ్చువేయించి పాఠకలోకమున కిచ్చినాఁడు. దానికి నా తండ్రి యేలోకమున నున్నను సంతోషించు చున్నాఁడని తలఁచెదను.

ఇది యిట్లుండ బంధువు, ఆత్తుఁడు, శిష్యుఁడు, పూర్వజన్మ సంబంధము గలవాఁడు అయిన చి॥ తూములూరు శ్రీ దక్షిణామూర్తిశాస్త్రి ఆంధ్ర విశ్వవిద్యాలయము వారి ప్రేరణమున ఆ గ్రంథమును విమర్శజేసి, అచ్చువేయించి, పాఠకలోకమునకు అమృతాస్వాదనము నందించుట మా తండ్రిగారికి ఆనందకరము. వారితో గలిసి గ్రంథము వ్రాసిన నాకు ప్రౌఢముగా కనుపట్టుచోట్ల సులభముగా వివరించిన ఈ విమర్శకుని యందు ఆ మహా కవియే ప్రవేశించి ఇట్టి విజ్ఞానమును కల్గించినాఁడని అనుకొనుచున్నాను. మా తండ్రిగారిప్పుడుండి ఉంటే ఈశనికి చాలా బహుమానము చేసెడివారు. నా కట్టి శక్తి లేక ఆశీర్వాచనము మాటలతో సరిపెచ్చుచున్నాను.

అతముఁ బాచి ప్రోచెదరనా ! విను రాముఁడు, దేవి సీత, సౌ  
మిత్రి యమిత్ర హంత, నిరమిత్రుఁడు మిత్ర వినేయుఁ డంజనా  
పుత్రుఁడు నన్మదీయమగు పొల్లి స్వకీయత నాదరించి యా  
మూత్రిక మైహికంబు సుఖమున్ దఱిఁదార్చుచు దక్షిణాకృతీ !

స్వజన దౌహిత్ర స్యాలకత్వమునఁ జేరి  
మత్పితృ కృతి పొనర్చి విమర్శనంబు  
యౌన సంబంధమునకు విద్యానుబంధ  
మెక్కు డది యిది సరినెఱయించినావు.

తూములూరు కులంబునఁ దోచినావు  
దక్షిణామూర్తి నామంబుఁ దాల్చినావు  
విద్యను దదర్శుల కొసంగు నుద్యమమున  
పేరు గాంచితి, విద్వాన పెంపుఁ గనుము.

నిస్పృహఁడై మహిందగ జనించియు శాంకర భాష్యమందు వా  
చ స్పృతి మిత్రుఁ డాచుకొనె సద్యశ ముత్తమ వ్యాఖ్యఁగూర్చి, య  
స్తే స్పృహణీయ మత్పితృ కదీశ ధృతిన్ గృతిఁ గూర్చి తర్థ మి  
ష్టా స్పృహమౌచుఁ గీర్తికిఁ, జిరాయువువై సుఖమందు మాశ్రవా !.

**Prof S. V. JOGA RAO,**

M A., Ph.D., D. Litt. (Hony.)

National Professor of Telugu

Past Principal, A C L Colleges

Andhra University, Waltair

D. 23-11-85

## స హృ ద య భూ మి క

“అచ్చమైన యమృత మమరులు ద్రావినా  
రోయి దానికే నసూయ పడను  
పరమ మౌనియైన వాల్మీకి కృత రామ  
సత్కథా సుధారసంబుఁ ద్రావి”

అను శ్రీమద్రామాయణ కల్పవృక్ష మహాకావ్య ప్రణేత శ్రీ విశ్వనాథ సత్యనారాయణగారి వక్కణను పునశ్చరణము పురశ్చరణమును గావించుకొన్నది “శ్రీరామ కథామృతము” నతిలోక మాధుర్యము నారగ్రోలిన నా యనుభూతి. ఆ యనుభూతియే నా ప్రియశిష్యుడైన చిరంజీవి శ్రీ దక్షిణామూర్తిశాస్త్రిని తత్పరిశోధ నకు పురిగొల్పినది, ‘డాక్టరు’ పరమ పబ్లికేషన్ గావించినది.

అది రామాయణ కల్పవృక్షమైనచో నిది రామాయణ కామధేనువు. రచనలో ఇందలి కొంతభాగము దానికి పూర్వకాలికము. కొంత అర్వాచీనము. వెరసి రెండును సమకాలికములు. ఒకరి కృతు లొక రెరుగరు. కాని రెండును సర్వరామ కథా ప్రియంభావుకులైన పురా మహాకవుల రమణీయ రచనా స్థూలముల సౌభాగ్య మును పుణికి పుచ్చుకొన్నట్టివి. ఇందలి విశేషము : బాణ భూషణ భట్టుల కాదంబరీ మహా కావ్యమువలె నిదియు పితాపుత్రోపజ్ఞము. ఎతత్కృతికర్తలు కీ॥శే॥ తాడేపల్లి వేంకటప్పయ్య శాస్త్రిగారు, వారి పుత్రులు శ్రీ రామవనారాయణ శాస్త్రిగారు. అద్యత నాంధ్ర సాహిత్య ప్రపంచమున ఎవరు మహాకవి ? అన్నచో విడుగో అని చూపి

చెప్పదగినవాడు పితృపాదుడు — ఈనాడీ సర్వభరతావని నెవ్వడు మహర్షి శబ్ద వాచ్యుడు ? అన్నచో వీడుగో అని ప్రదేశిన లక్ష్యభూతుడు పుత్రరత్నము. ఇర్వురును గీర్వాణాండ్ర గిరాంధురంధరులు. పరమ భావుక పట్టభద్రులు. సరస్వతీ వనివస్యా చతురాస్యులు. రామభక్తిరమారాములు. అందుకే వారి కావ్యము బృహత్తతోపాటు మహత్తను సంతరించుకొన్నది.

ఆ మహాకావ్య పరమార్థమును ఆత్మసాక్షాత్కారము పొందిన యోగివలె దర్శించి అవగాహన చేసికొని అనుభవించి అనుశీలించిన సమీక్ష దక్షుడు మా దక్షిణామూర్తి. అతని యీ పరిశోధన నిబంధమున విషయపుష్టి, ప్రణాళికా సౌష్ఠ్యము, రచనా రామణీయకము, ఆదర్శప్రాయ వైమర్శిక దృక్పథము మున్నగు సర్వ సల్లక్షణములును సంపన్నమై యున్నవి.

దక్షిణామూర్తి అసాధ్యుడు. వయసున పిన్నయయ్యు, మనసున మిన్న. కవిత, పాండితి, ఉపాధ్యాయిత అను సరస్వతీ సఖులను సత్కరించిన సారస్వత దక్షిణుడు. “స్ఫులింగావస్థయా పహ్ని రేదాపేక్ష ఇవస్థితః” అన్నట్లున్నవాడు. ఇతనికి నా మంగళాశాసనము. సౌహార్దసాధువాదము.

యస్వీ



“సాహిత్య విద్యా ప్రవీణ” “వ్యాకరణ విద్యా ప్రవీణ”  
“భాషా ప్రవీణ”

చెరువు సత్యనారాయణశాస్త్రి, M.A.

ప్రిన్సిపల్

S. B. S. ఓరియంటల్ కాలేజి, తణుకు.

ఓం

## సూక్ష్మక్షణిక

ఓం విశుద్ధ జ్ఞాన దేహాయ త్రివేదీ దివ్య చక్షుషే ।  
శ్రేయః ప్రాప్తి నిమిత్తాయ నమస్సోమార్థధారిణే ॥

ఇది Ph. D. పట్టమునకై ఆంధ్ర విశ్వవిద్యాలయమునకు సమర్పింపబడిన పరిశోధిత వ్యాసము. అనగా పరిశోధించిన విషయముపై వ్రాయబడిన వ్యాస మన వచ్చును. లేక అట్టి వ్యాసము కూడ పరిశోధితమని చెప్పకొనవచ్చును. వీతద్వ్యాస పరిశోధన పరమ ఫలముగ ఈ వ్యాసకర్తకు Ph. D. పట్టము ఈయబడినది. ఈ వ్యాసమునకు శ్రీరామకథాఽమృతము - సమగ్ర సమీక్ష యని నామకరణ మొనర్పబడినది.

లోకమున మనకొక్క అలవాటు కలదు. ప్రతిదానికి నొకపేరు పెట్టుకొనుట - పుట్టినవారందరికి పేర్లు పెట్టికొందురు. ఉన్నవార లున్నంతలో, లేనివారలు లేనంతలో పండుగలుకూడ జరుపుకొందురు. ఈ పేర్లు పెట్టుకొనువారి చిత్తమును బట్టి రక రకములుగ నుండును. ధర్మారావని పేరుపెట్టబడినవాడు ధర్మము నందాసక్తి లేకపోవుటయేకాక అధర్మమునందు పరమాదరము కల్గి ప్రవర్తించువాడు కావచ్చును. పాపయ్య యని పేరుపెట్టబడిన వాడు వృత్తి ప్రవృత్తులలో వేదశాస్త్రముల సమన్వయించుకొనుచు పరోపకార ప్రవణుడై లేశ మాత్రమైన పాపపుద్రోవ పోక పరిమళించవచ్చును. కొంతమంది తాము కట్టుకొన్న ఇళ్ళకు పేర్లు పెట్టుకొందురు. ప్రశాంతి నిలయము, ఆనందనిలయము నని. అందు ఆనందము, సంతోషము పేరుకు మాత్రమే పరిమితమైన దాఖలాలు మనము చాలా చూచుచున్నాము. రాజమార్గ

మున పోవుచుండ నెన్నియో పేర్లు మన మనునిత్యము చూచుచుందుము. ఈ పేర్ల కన్నింటికి సార్థకత నెంతవరకు చూచుచున్నాము ? కాని పుస్తకములకు పెట్టినపేర్లు కొంతవరకు విషయముతో సంబంధము కల్గియున్నట్లుగా నొప్పుకొనక తప్పదు. దీనిని మనము విషయ స్పర్శమును బట్టి నామ సార్థక్యము కలదనియు, విషయ సంబంధమును బట్టి నామౌచిత్యము కలదనియు భావించుట యలవాటు. ఈ పరిశోధనా నిబంధనమునకు నీ రెండు లక్షణములు కలవని యనిపించుచున్నది.

రావణాసురుని పరిమార్చిన తరువాత రాముడు సీతతో సపరివారుడై అయోధ్యకు వచ్చినాడు. అప్పుడు భూమ్యాకాశము లేకముగా శ్రీరాముని పట్టాభిషేక మహోత్సవము జరిగినది. ఇప్పటికిని మనము ప్రతియేడు శ్రీరామనవముల పట్టాభిషేకపు టడావుడులను గాంచుచున్నాము. స్థల వైభవమును బట్టి, ద్రవ్య సంభవమును బట్టి యొక్కొక్క యెడ వైభవమునకు మన కన్నులు తిరుగుచున్నవి. ఇక నలనాటి యసితైన రాముని సినలైన పట్టాభిషేకము చరాచర ప్రపంచ ప్రమోద సందాయక మనుటలో ముల్లోకములవారు ముప్పేటగ నేకమై ముప్పొరలుగ కలసిపోయి ముచ్చటలు పడిరనుటలో మచ్చునకు కూడ నతిశయోక్తి యుండబోదు. ఆ యుత్సవము ముగిసినది. తరువాత నొకనాడు మహామునులు కొందరు రామచంద్రుని చూచుటకు వచ్చిరి. రామచంద్రుడు వారల కెదురేగి యతిథి పూజలు గావించినాడు. ఋషులందరు రాముని ప్రశంసించి, రాముని పరాక్రమముల నన్నింటిని తలచి రామనామ మహిమ మును కూడ పేర్కొనిరి. ఏకలక్ష్య వృత్తితో నెల్ల తీరుల నేమటక నిన్నె తలచి మాయను జయింపగలవార మనిరి. అట్టియెడ రాముడు వినయముతో విధేయుడై రావణాదుల వృత్తాంతములను వినిపింప వలసినదిగా కోరినాడు. అప్పుడు ఋషులందరు నగస్తుని పెద్దచేసిన, నా తపోధనుడు రామునకు ననేక వృత్తాంత రహస్యములను పల్కెను. ఇది యుత్తరకాండమున మొదటి విషయము. సరే రాముడడిగినదానికి నగస్తుడు చెప్పుచున్నాడని శివుడు పార్వతితో చెప్పినట్లు గ్రంథకర్త పరతత్వమునకు నివేదించు చున్నట్లు మన కవగతమవుచున్నది.

ఇక్కడ కొంత చెప్పవలసి ఉన్నది. ఈ వ్యాసము వ్రాసినది స్వయాన నాకు బావమరది. అనగా నా శ్రీమతికి తమ్ముడన్నమాట. ఈ గ్రంథ ముద్రణకు దొరకొన్న నాటినుండి నన్నిటువంటి మాటలేవో వ్రాసిపెట్టుమని యడుగుచుండెడివాడు. నాకు వ్రాయుట యన్న నారోగ్యమున కంతపడదు. అందుచేత నొకనాడు

మా చిన్న బావమరిది వ్రాయనకాడుగా కుదురుకొని వచ్చినాడు. నాటి సాయంకాల మిట్టే ముచ్చటించుకొనుచుండ మా లేఖకాగ్రణి రాముడన నెవరు ? విష్ణువే కదా ! “విష్ణువు నిరంతరము శివుని సేవించుకొనుట వలననే మహాల్క్మీ యాతని పాదము లొత్తు చున్నది” అని శివ పారమ్య తంత్రము నుగ్గడించినాడు. ఇంతలో మా శ్రీమతి కల్పించుకొని విష్ణువు లక్ష్మీదేవికి తత్త్వబోధము లొనర్చిన జాడలెక్కడ కానరావు. ఎప్పుడు నా విషయముల చెప్పుము, ఈ విషయముల చెప్పుము అని పార్వతి తాన డుగు చుండుటయు, విసువు విరామము లేకుండ నిరంతర మామెకు తత్త్వబోధ నొనర్చునది శివుడే యనియు ప్రసక్తాను ప్రసక్తముగ పలుకుచు, తా నసలు భగవ దవ తారమైన రాముడు రావణాదుల చరితమును తెలియనివాడు వోలె యా మునుల నడుగుట యెందులకని పోపువెట్టినది.

నిజముగా నా కిట్టిచోట నప్పుడప్పు డిట్లుకూడ ననిపించుట కలదు. రాముడు పితృవాక్య పరిపాలనమునకు నరణ్యములకు పోయెను. దండ కారణ్యములో ఖరదూషణాదులను వధించెను. బలశాలిని వాలిని పరిమార్చెను. శతయోజనాయుత పారావారముమీద సేతువు కట్టెను. రావణ కుంభకర్ణాదుల జగదజయుల నిహతుల నొనర్చెను. అటుపిమ్మట నయోధ్యకు వచ్చినాడు. అయోధ్యలోని వారెవ్వరు నా యా రాక్షసవీరుల బల పరాక్రమములను గాని, స్వరూప స్వభావములనుగాని యెఱింగినవారు కారు. అట్టియెడ నయోధ్యావాసులగు ప్రజల కందఱకు తన పరాక్రమమును తగిన వారిచే తరతరముల నిలుచునట్లు చెప్పించుట యుభయతారకమైన పని. అంతియే కాక యా మునులందరు నీ వా రాక్షసుని చంపితివి, యీ రాక్షసుని చంపితి వని ప్రశంసించుటకంటె నాయా రాక్షసులయొక్క జన్మ కర్మ తపశ్శౌర్య వీర్యక్రౌర్యముల నభివర్ణించినచో చిన్నవారి కందరకు నాయకునియందు నిబ్బడి ముబ్బడిగా నభిమానము కుదురుకొనును. ఇదియొక ప్రశంసా పర్యాయము లేని ఆత్మశ్లాఘలో శాఖాచంక్ర మణిక. అయితే యిటువంటి సందర్భములలోనే సుతారముగ మనకు దేహాభిమాన ముతో రామచంద్రుడు మానవ మనోభావ సాధారణ్యముతో గోచరించుచుండును

దశావతారములలో రామావతార మొకటి. కృష్ణావతారము వలె భగ వంతుడు తనకుతానై ఎత్తిన యవతారము కాదు. భృగు శాపమునకు తీర్పవలసిన సమాధానములతో నిదియొకటి. అందువలన నిట్టి యవతారములలో నా యా జన్మ ప్రవృత్తుల కనుగుణమైన తీరులో, నా పరిధికి లోగొని యంతస్సంవృతమైన

దివ్యత్వమున నిగూఢముగ అవతార ప్రయోజనమును సాధించుచు చూచువారికి మాత్రము తాను సాధారణ ధశరథాత్మజునివలె తోచునట్లు వ్యవహరించు చున్నట్లు అనిపించును.

ఇట్టి చమత్కారము లీ రామాయణమున చాల కలవు. రామాయణ మనఁగా రామునియొక్క అయన మనియు, రామయొక్క అయన మనియు రెండు విధములుగా నర్థము వచ్చును. “సీతాయాశ్చరితం మహత్” అన్న యాదికవి హృదయమే యిట్లుఁబడినది. ఈ రామాయణమున గల పాత్రలలో సీత, రాముడు, ఆంజనేయుడు, మాయకు, నీశ్వరునకు, మనస్సునకు ప్రతీకలు. ఈ కథ మన మందర మెఱిగినదియే. ఈ రామకథను సంస్కృతమున, తెనుగున, నితర భాషలందు, పలువురు వ్రాసిపెట్టినారు. కొన్నింటిలో కథ యనుస్యూతముగా నుండును. కొన్ని రామాయణములలో కథలోకూడ వ్యత్యాసము కానవచ్చుచున్నది. కొందరి రామాయణములలో కథను చెప్పెడి తీరులో విశేషములు గోచరించును. ఆయా రామాయణ కర్తల యాత్మదర్శనము వారి వారి రచనలలో ప్రస్ఫుటముగ కానవచ్చును. ప్రస్తుత మీ సాముకు గరిడీయగు మూలగ్రంథము శ్రీరామకథాఽమృతము. అందరు రామాయణమని పేర్కొనుచుండగా దీని యందుగల ప్రత్యేకతను, విశేషములను సూచించుటకు దీనికిట్లు, పేరుపెట్టుట జరిగియుండును. అసలు ‘రామాయణము’, ‘భారతము’, ‘భాగవతము’ మన భారతీయ వాఙ్మయమున నీ మూడుపేర్లకు దీలైన సాటియైన మేటియైన మాట మరొక్కటి కానరాదు. ఆ మనత వ్యాస వాల్మీకిలకే దక్కినది. వాల్మీకి నారదుని యనుగ్రహమున రామకథ నంతయు వ్రాసి దానికి రామాయణమని పేరుపెట్టి కుశలవులకు నేర్పి వారిచేత రాముని యాశ్వమేధమున యాగశాలలో పాడించెను. పూర్వాచార్య సంపాదితమై గేయాంచ దలంక్రియా కలితమై, యాదిద్వితంత్రీలయమై గణ్యమై రక్త కంఠ పనితమై బాలకానంచితమైన యాగానమును రఘూద్వహాడు విన్నాడు. అద్భుతాక్రాంత స్వాంతుడైనాడు. మీరు గానముచేసిన కావ్యమేమి ? కావ్యమును రచించిన దెవరు ? అని యడిగెను. అప్పుడు కుశలవు లీ కావ్యము పేరు ‘రామాయణమ’ని చెప్పిరి. ఆ తరువాత నీ పేరు లోకమున పరివ్యాప్తమైనది. వాల్మీకి యీ కావ్యమును వ్రాయక మునుపు రామాయణ ముండెనో లేదో ఉన్నచో దానికి నెట్టి పేరుండెడిదో చారిత్రకులు పరిశీలించవలసిన సత్యము. రామకథను అనువదించి రచించిన వారందరు దాదాపుగా దీనిని రామాయణ మన్న పేరుతో పేర్కొన్నారు. కావ్యఫక్కికలో దీనిని కథాంశముగా గొని ప్రబంధ

ముగ రచించిన వార లెవరికి తోచినట్లు వారు పేరుపెట్టుకొన్నారు. కాని ప్రకృత మూలగ్రంథమునకు శ్రీరామకథాఽమృతమని పేరుపెట్టుటలో స్వారస్యమును మన పరిశోధనకర్త తడిమిచూచినాడు. అమృత శబ్దమునకు మోక్షమన్న యర్థము కలదు. మోక్ష మనగా సచ్చిదానంద మన బ్రహ్మనుఁజూతి. అట్టి నిర్వికల్పస్థితికి కూడ నమృతమని పేరు. 'అమృతే నావృతామ్' అని శ్రుతి. అట్టి బ్రహ్మతత్వ ప్రతిపాదకమై, తద్బోధకమైన గ్రంథమునకు కూడ నమృతమన్న పేరు పొసగును. అప్పుడీ ప్రబంధము కథారూపమున రామకథా ప్రతిపాదక మగుచు తాత్పర్యమున బ్రహ్మతత్వ పర్యవసాయి యగుచు మిగిలిన రామాయణము లన్నియు కేవల కథాంశముల ననుసరించుచుండ నియ్యది మాత్రమే యుపనిషత్సారమైన విజ్ఞానము సంతర్లాభితము చేసికొని ప్రసరించినది. అంతియేకాక సంస్కృతమున గల వాల్మీక వాళిష్ఠ వైశ్యామిత్రాది బహురామాయణముల బహుకృతములైన సుహితాంశముల నెల్ల బృహదారణ్యక రామతాపిన్యాది మహోపనిషత్తులలోని రహస్యములనెల్ల నిందు మేళవించిన తీరు తోదనహముగ గోచరించుచున్నది. ఇది యింతటి యోపనిషద సిద్ధాంత మగుటవలననే పరమేశ్వరుని యొడిలోని శుద్ధాంతము బద్ధాంతఃకరణయై తత్త్వ రహస్యముల నాలకింప కుతూహలియైనది. “ఘట్టు సంద్రమ్ము దాటింపబోవు నొక, రామ హృదయ రహస్యార్థ రమ్య టీక” యని శివుని నోట వచ్చినమాట.

మాటమాటకు మాటున చాటున చోటుచేసికొన్న కొన్ని సంకేతముల సంప్రదాయానుసారముగ సంధానించుకొన్న నలౌకికములైన కొన్ని తాత్త్విక సమాధానములు మనకు బోధపడును. ఆనందచయము మోక్షపదము నైన శ్రీనగరమే యయోధ్య. దీనినే “దేవానాం పూ రయోధ్యా” యని శ్రుతి పేర్కొన్నదని యనుకొని యటనుండి మునుకొని నిభృతముగ మనస్సును నడపించినచో మాయా బింబితుడగు నీశ్వరుడు మనకు దశరథుని యందు గోచరించును. ఇచ్చా, జ్ఞాన, క్రియా శక్తులు మూడు సుమిత్ర, కౌసల్యా, కైకలుగా నా యీశ్వరునకు పత్నిత్వము నెఱపినవి.

అందు జ్ఞాన శక్తి యాత్మారాముని రాముని కన్నదనుట సుసంగతమైన యూహ. చతుర్వ్యూహ విభాగ పరిష్కృతమైన రామత్వమే పరస్పర స్నేహ పరిబద్ధమైన సోదర చతుష్టయముగ భాసించినది. ఈ విధముగ న యాత్మారాము డవ్యక్త మాయానుభావమున జీవభావ భావితుడై స్వస్వరూపమును మరచి దేహాభి

మానమున చరించి, వశిష్టుని వద్ద విద్య నభ్యసించుట శ్రవణమై, విశ్వామిత్రుని యుపదేశములు మననమై, సహజ వై రాగ్యము సహజన్ముని రూపమున ననుసరింపగా పాపపర్వతముల నతిక్రమించి వాసనా తరంగిణుల నదిగమించి జ్ఞానమును తీవ్ర శరముతో తాటకయను అవ్యక్తావరణమును భేదించును. మననముతో సుసంపన్నమైన యంతర్యాగక్రమమును సక్రమముగ నరసెను. అట్టి యంతర్యాగ యోగమునకు విష్ణుము నొనరించెడి కామక్రోధాది మహోపసర్గము లనజాలిన సుబాహు మారీచ ప్రభృతుల నాధ్యాత్మిక సాధన సమన్వయ సంపత్తి తో తెగటార్చును.

ఆ పిమ్మట మనన రూపమైన విశ్వామిత్రుడు దారి చూపుచుండగ సాగి పోవును. తన పాద పావన స్పర్శమున శాప తాప గ్రస్తయగు శిలను కూడ సుశీల నహల్యనుగ తీర్చిదిద్దుచు విదేహ నగరమున ప్రవేశించును. అచ్చటి నరసాలుడు శాంతమునకు ప్రతీక కాఁగా నాతని మర్యాదల నాదరించుచు నసూయారూపమైన శివ చాపము నెత్తి గుణమున సంధించి భంజించి బ్రహ్మానందాపర పర్యాయమైన నిర్వృతి రూపయగు సీతను పొందును. అంత స్వస్వరూపాను సంధానము నెలయించు మార్గమున 'నన్ను జయింపకుండ నీ పెచ్చటకు పోగల'వని తన్నెదిరించి నిలిచిన మదరూపు డగు భర్గవ రాముని గర్వము డిందును.

ఈ విధముగ సాధకుడైన జీవునకు శివధనుర్భంగ మనఁగా రుద్ర గ్రంథి విభేద మనియు, పరశురామ గర్వభంగ మనగా మదము నడంచుట యనియు, పిమ్మట నయోధ్యా నగరమున పట్టాభిషేకము జరుగనున్నది యనుట యాత్మ సామ్రాజ్య స్వారాజ్యమున స్వస్వరూపానుభవ సిద్ధి నెనయబోవుట యనియు సమన్వయించుకొన నగును. జీవుడెంతటి సిద్ధజన్ముడైనను జన్మకారణమైన శుభాశుభ ప్రారబ్ధ మనివార్యము కావున క్రియాశక్తి ప్రతీకయగు కైక చాపల్య రూపమగు నంతరాయమును కల్పింపగ యుక్తిస్థానమును వదలిపోవలసి వచ్చును. అయితే తనకుగల సంస్కార బలము వలన బహుకాల సాధనారూప వాసనా వశమున, వై రాగ్యము, నానంద వృత్తియు, వీడకుండ వెంటనుండ గుహుని పేరిట విశ్చయరూపమగు బుద్ధిభావము తోడై సంపాదించగా, ప్రారబ్ధ మపరిత్యాజ్యము గావున విక్షేప రూపమగు దండకారణ్యమును ప్రవేశించక తప్పినది కాదు. నిరంతర తపోసుష్ఠానమున చిత్రకూట గిరి శృంగముల నధిపతించుచు సహంకార విరాధుని నశింపజేయును. లోకముల నెల్లెడల సంచరించుట కలవాటు పడిన కాకాసురుని పేరి మనంబునకు గల సవికల్పతారూపమగు

నేత్రమును బోనడచి నిర్వికల్పదర్శన మొక్కటియే మిగుల్చును. శూర్పణ యనగా కామరూపవృత్తి. అద్దానిని వై రాగ్య సహకార భావనమున వికృతరూప నొనర్చును. మాయబంగరులేడి యిచ్చకు ప్రతిరూపము. రావణాసురుడు రజోగుణము. ఆరజస్త త్వము యిచ్చావ్యాజమున నానందవృత్తిని వేరుచేయుటయే సీతాపహరణవృత్తాంతము. జీవుడిచ్చను జయించుటయే రాముడు మాయలేడియగు మారీచుని పరిమార్చుట. ఆ విధముగ నిచ్చను పరిమార్చియు రజోగుణాపహృతయగు ఆనందమునకై విక్షేపారణ్య ములలో వై రాగ్య సహకృతుడై సంచరించును. కబంధుడను రాక్షసుడు చింతా స్థాన మున నాక్రమింపగా నాతనిని కూడవధించును. జటాయువునెడి వివేకము బహువిధముల పోరాడియు రాజసముచే నణగద్రొక్కబడియానంద వృత్తికొరకు నెమకుచున్న జీవునకు నట్టి వృత్తి రజోగుణ నిర్బంధాపహృతయని యెరుకచెప్పును.

శబరి సంతోషరూప. ఆమె చేసిన పూజ స్వాత్మవికాసము: స్వాంత వికాసము. అట్టి స్వాంతవికాసము ద్వారా నిధిధ్యాసనమును, అభ్యాసమొనర్చుటయే హనుమంతుని చూచుట. ఆ నిధిధ్యాసనరూపుడగు హనుమంతుని పర్యనుయోగము వలన చేతోమోచము సుగ్రీవమైత్రి యనెడి యభయము సిద్ధించును. అట్టి అభయము సిద్ధించుటకై సప్తతాళములనెడి యేడావరణములను భేదించుకొనుట తప్పనిసరియైనది. “అభయం ప్రతిష్ఠాం విందతే” అనునట్లు ప్రతిష్ఠయనదగిన తార యభయసంగత యగుటకు భయముగా గురుతింపదగిన వారి నశింపజేయటడగా నా ప్రతిష్ఠ యభయము నకు రాజ్ఞియాయెను. అప్రతిష్ఠవలన సంజాతుడగు నంగదుడు సుఖరూపుడు. ఆతనికి యౌవరాజ్యమిచ్చుటయనగా విషయవిజ్ఞానందము. ననుభూతిపరము చేయుట అటు పిమ్మట నిధిధ్యాసనము ఆనందవృత్తిని వెదకుటకు తనబలమును బలగము నుపయోగించును. అట్టిచో నా నిధిధ్యాసనము హనుమత్ప్రీతికము అయ్యానందరూపవృత్తిస్థితిని గడునింపబోయి అనేకోపాసనామార్గాన్వేషిస్తే ప్రపంచమునంత గాలించి బ్రహ్మచార ముల పథమునాక్రమించి విమోచాచునెడి సువిద్ర మధిగమించి లంకయనుపేరిట దోభ శక్తిని నడచివై చెను. “యానిశా సర్వభూతానాం తస్యాం జాగర్తి సంయమీ” అన్నట్లు రాత్రియెల్ల పవలై భాసింప ఆ నిధిధ్యాసనము నానంద దర్శనమునకై జాగరూకత ప్రవర్తించును. అశోకవనము చేరుటయనగా శోకరాహిత్యమును పొందుట, అచట నా నిధిధ్యాసనము హర్ష రూపమై ఆనందమయ సావకళారూపయగు మహాదేవిని చూచును. సంకల్ప బాహుళ్యమునదగిన యశోకవనమై భవమును భంజించెను. మరియునా నిధిధ్యాసనము దుష్ట సంస్కారరూపులౌ రాక్షసుల సమయించి తమస్థానీయుడగు

జరిజుమాలిని, సంశయాత్మకుడగు నక్షుని నశింపజేయును. విపరీతభావ సంభావనము చేత శ్రాంతి, జ్ఞానము నావరించుట యింద్రజితుని బ్రహ్మాస్త్రమునకు హనుమంతుడు బద్ధుడగుటగా నెరుగదగును. అగ్ని సమానమైన మౌనతత్త్వము జ్వలింపగా దుఃఖ రూపమగు అంశానగరము భస్మమగును. నిధిధ్యాసన మింతటియోగప్రగతి సాధింప నయ్యత్కారముడు మోహసముద్రమును బంధించి స్థైర్య సత్త్వముతో నేరునిర్మాణ మొనర్చును. ఇంక నభయసహవాసముతో నాత్మసహకారముగ నెలకొన్న సద్వాసనలు విజృంభింపగా రాక్షస స్వరూప దుర్వాసనాసంహారరూప ఘోరయుద్ధమునందు విపరీత భావము, అనగా మేఘనాధుడు సంశయ రూపమగు నాగపాశమును ప్రయోగించును. అట్టి సంశయమున చిక్కుకొన్న యాత్మరూపమును సద్విచారము సత్సంచారము లతో దక్షిణోత్తర పక్ష వక్షశీర్షపుచ్చ సంబద్ధమగు పక్షి వడువున విడిపించి వెలయించును. అటుపిమ్మట ప్రజ్ఞయనెడు నాయుధప్రకరములతో కుంభ కర్ణుడను తమోవంటిని కూల్చును. అదట రాజసప్రకృతి భ్రమ మను శక్తిని ప్రయోగింపగా నా భ్రమము వైరాగ్యమునకు ప్రకృతియగు లక్ష్మణుని మూర్ఛిల్ల చేయనపుడు నిధిధ్యాసన మనదగు హనుమ సంజీవనము తెచ్చి యనపాయిత్యము ఘడింపజేయును. అదట నా వైరాగ్యము మహత్తాకలితమై యింద్రజిత్విపరీతభావమునెదిరించి రూపుమాపును. సమ్మోహనములగు సాధనములతో మూలబలమునెల్ల బాధింప బూనిన రాజసము నెదిరించుటకు నాత్మారాముడను యోధుడు గాంధీర్యమను ధనువు నెక్కిడి జ్ఞానమనెడి బాణమును సంధించెను. ఇంక నారాజసప్రకృతి రూపమగు రావణునకు పంచ జ్ఞానేంద్రియములు, పంచ కర్మేంద్రియములు వెరసి పదితలలు. అట్టి వానిని ననికి ననికి అహంకృతిని హరించి బ్రహ్మాస్త్రమును బ్రహ్మాస్త్రమును ప్రయోగించి రాజస రావణ ప్రాణ హరణ మొనర్చును. అంతట మహితయగు నానందవృత్తి మౌనవహ్ని ప్రత్యుత్తరుద్దప్యవృత్తియై తోపగా, స్వీకరించి తనకు జనకుడగు బ్రహ్మరూపుని దశరథత్వమున వీక్షించి మోక్షపురి నయోధ్యను బెరయును.

పట్టాభిషేకమునెనయుట యనగా జీవత్వము నివర్తించి బ్రహ్మనావమున కొలుపుండుట

ఇది యంతయు నిట్లుచుండ ననంతరంబ యయ్యానందవృత్తిని స్వభావమున వదలి యదియు లోకములోగొను మోదప్రమోదముల గని కృతార్థకాగ, తనతోడిదయౌ నహంభావము లవణనామకమగు దుర్విషయము నిర్విషయమునొనర్చి



యెసగ, బంగారు సీతయను నిశ్చలానందము సహకారమొనర్చ నశ్వషేధమను మనో  
యజ్ఞము మార్గమున నమనస్కర్త్యము సిద్ధింపగా, మోదప్రమోదముల లోకమున నిలిపి  
తన వైరాగ్యముకూడ తమ్ము విడిచి ముందర కృతార్థత్వము చెందగ, తానుకూడ సర్వ  
సమాహారము నిర్వర్తించి నిర్వికల్ప నిరాణాధ నిత్యసత్య పరిపూర్ణ సచ్చిదానంద ఘన  
త్వమున స్వప్రకాశంబగుటయే యుత్తరకాండంత కథాక్రమంబుగా నూహింపనగును.

ఇంత యంతరర్థము నీశ్వరుడు చెప్పగా విని యా యధీశ్వరి దయితతమా !  
యట్లయిన నీవర్ణించిన రామాయణంబెల్ల నమాతపూర్వంబు కదా ! యని తలపంకింప  
నయ్యాశ్వరుండును కారణత్వమున అండాండరూపమున బీజాంతర్గత ద్రుమంబువలె  
భాసించిన పదార్థము సూక్ష్మత్వమున పిండాండానుగతమున వృక్షగత ప్రసవమువలె  
వెలసి స్థూలప్రతీకమగు బ్రహ్మాండమున వికాస మహత్త్వములతో నిండియ గోచర  
మగునని సూక్ష్మ స్థూలసృష్టి ప్రపంచ తన్మమయతా తారతమ్యములను బింకి యంత  
టితో నాగర భగవంతుని చరితములలోఁ దత్త్వమునకు సమన్వయింపని యితి వృత్త  
ముండదనియు నొక్కొకచో నట్టి తత్త్వసంప్రదాయముల ధ్వనింపఁజేయు నెడలప్రకృత  
ప్రధాన కథాప్రవంతిలో భంగ రంగములేర్పడినను నర్థరహితముగ భావింప రాదనియు  
ముగించును.

మూలరామాయణములలో నధ్యాత్మ రామాయణమొకటి. ఇది విశ్వామిత్రో  
పజ్ఞము. ఇది బ్రహ్మాండపురాణాంతర్గతమన్న ప్రతీతిగూడ ప్రసిద్ధముగనే కలదు.  
ఏది ఏమైన నధ్యాత్మ రామాయణ మన్నది యాధ్యాత్మిక తత్త్వసంవిధానముల సమ్య  
న్వివరణముగాఁ బార్వతీపరమేశ్వర సంవాద రూపముగ వెలసినదనుట నిర్వివాదము.

శ్రీరామకథాఽమృతగ్రంథకర్తలు కథాసంవిధానమున నీమెలపును మెలకు  
వగా గుర్తించి యుంట ననువాదమునఁగూడ వక్తృపరంపరలో పరమేశ్వరునిఁగూడ  
చేర్చిరి. ఇటువంటి చేర్పులు అనువాదకుని ప్రతిభకు మాత్రమేకాక అనువాద్య బహు  
గ్రంథతాత్పర్యైకవాక్యతా పర్యవసాయి ప్రబంధనిర్వాహ దక్షతకుఁగూడ తార్కా  
ణములు.

అంతియగాక, భట్టిబాణ, కుమారబాణు లేమోకాని, ఈ రామకథాఽమృత  
కవి కుమార కవులు మాత్రము గ్రంథ నిర్వాహ ప్రక్రియలో కూడబలికికొన్న సూచన  
లేమియులేవు. శ్రీ వేంకటప్పయ్య శాస్త్రిగారు తమ చివరి గడియలలో వెల్లడించిన

తుదికోరిక తాము ప్రారంభించి 18000 పద్యగద్యములతో గాయత్రీ వర్ణాంకములతో సాగించిన కథాఽమృతము తక్కుంగల 6000 పద్యగద్యములతోఁదనకుమారుఁడే పూరింప వలయు ననుట. అన్నవెంటనే ఒండు రెండు అభిప్రాయములు కలిగినను, పితృపాదుల యాజ్ఞ శిరోధార్యగా భావించి, కవి కుమారు లీయమృత సాధన కార్య సర్వతంత్రమునకుఁబూనుకొనె నన్నది ప్రాస్తావికముగా వారుద్ఘాటించిన విషయమే. ఈ సందర్భమున పితాపుత్రుల మధ్య మరికొంత వాకోవాక్యము నడిచినది.

అందు కొంత యేమన ? నీ కుమార కవులు తండ్రిగారితో “మీ యాశయా జ్ఞల కనుగుణముగా నేను శేషపురాణము గావించును సరే; మీరచనా సముద్దేశ మేమియో నాకెట్లు బోధపడగలదు ? నా రీతి వేరొక రీతి యగునేమో ? అని ప్రశ్నించిరి. అందులకు తండ్రిగారు నీకు నా రామాయణమున నేనియేని సంశయములు పొడ సూపినవా ? అని యెదురు ప్రశ్నవైచిరి. అంత నీకుమారులు కాకాసుర వృత్తాంత ముల్లే ఖించి ‘కాకిపై బ్రహ్మాస్త్రమును బ్రయోగించుటలోఁగల యవశరమును, సామం జన్యమును గూర్చి ప్రశ్నముదయించినది.’ అని పలికిరి. అందులకు నీకెట్టి యాలోచన పొడమిన దని పితృపాదులు ప్రశ్నింపఁగా తాను సమాధానించు కొనిన సమన్వయమును సూచించిరి. అది విన్న తండ్రిగారు పరమానంద సంభరితులై వంశోద్ధారకు నభినందించి యీ శేషపురాణము చేయగలవాఁడవేగాక, చేయఁదగినవాఁడవుకూడ నీవేయని నమ్మికతో ననిరి. ఇంతకు మించి గ్రంథ నిర్వాహమున వారానుపానులు నిబంధించు కొన్న దాఖలాలు లేవు.

కావ్య విశ్వశ్రేయః పరిమార్ద సమాలోచనమున నిరువురి చిత్త సంస్కారము లేక రూపము లగుటయు, సర్వ పురాణేతిహాసాది సంగత కథా సామాగ్రికి నద్వైత తత్వైక వాక్యతా సమన్వయ జ్ఞానమే శ్రుత్యంత గోచరమైన విశ్వశ్రేయ స్సుగా భావించుట ఆ సంస్కారములో సంతర్భూత మగుటయు కారణముగా నీ రచనా శరీరమున సాముద్రిక సర్వముద్రా లక్షణములకు వై లక్షణ్యము గోచరింపక దీర్చిదిద్దిన బాహ్యంతస్సౌందర్య సుషమా వికాసము అతారతమ్య రమ్యముగాఁ బ్రకాశించినది.

ఈ శ్రీరామకథాఽమృతమున నాద్యంతము శివుఁడు పార్వతిని సంబోధించిన పదములు పరిశీలించిన నవ్వి సందర్భశుద్ధితో కథా సన్నివేశ సౌందర్య ప్రరోచకము లగుట కవి వ్యాపార సాధారణములు కాఁగా సంతకుమించి యవియన్నియుఁ

ఋనరుక్తములఁ దొలగించి కేవల సంస్కృత పదముల నేర్చి, కూర్చిన పరస్పహస్ర పరమేశ్వరీ నామధేయములై పరికల్పిత పర సంపత్ పరమార్థపర సమన్వయోత్తర పరిచర్యాను గుణ రూప ధేయములై తత్పరాయణ పరాయణ భాగధేయములై విలసిల్లు చున్నవి.

పితా పుత్ర కవు లిర్వరు శాంతరాద్వైత సిద్ధాంత విశ్రాంత లగుట యా సంస్కారములో ముతొకభాగము. క్రాంత చరిత్రమున ఋషి భావము నెనసి 'కవీనాం కవి' యనఁదగిన కవికి పరంపరిత పరాది పర్యనుయుక్త యగు వాగ్వైఖరికి తదర్థ సమదేతకు వివర్త రూపమగు కావ్య మనఁదగు స్థూలరూపమునఁ గోచరించు వాగర్థ సమాహారమును సంకేతితయు, లక్షితయు నగు శక్తితోఁ, గొండొకచో వ్యక్తితో, నొక్కొక్క తావుల నంతకు మించిన చురుకైన ప్రసక్తితో నంతస్తాత్పర్య పర్యాలోచనమునకు శంపాశత సంపాత తళత్తళలతో వలె దారి చూపించుచు, చూపించుచు, నిరూపింప నలవికానిచోట రూపించుట కారోపించుచు ననువర్తింపఁ జేసి అర్థ వాగ్వైఖరుల క్రమానులాపనమున మధ్యమలో, పశ్యంతిలో పరలో, పరాపరలో, పర్యనుయోగమున ననుసంధానించి, సంబిదానంద భూయస్త్వమున ననుభూతియే తానుగాఁ బ్రకాశించుటయు, నదియే సర్వవాఙ్మయము పరతత్త్వ నివేదితముగా సంభా విత మగునన్న భావనయు కవితా చారితార్థమునఁ బరాకాష్ఠ. పూర్వ మనేకులు కవులు, విద్వత్కవులు, కవికోవిదులు, పలువిధముల నీ యర్థములను సమర్థించుచు నగుణము నూతగాఁగొని నిర్గుణ తత్త్వము నుపశ్లోకించి వాగ్వరివశ్యల నొనరింప నీ యమృతాను వాదకులు సకల సగుణ, సత్త్వ సమాహార సాక్షియై, సకల కారణమై మనోవాగతీతమైన పరతత్త్వము నెడ నీ కృతి నంకితఁ జేసి సత్కృతి యొనర్చుటయు నా సంస్కారము ఫలమే. కవి కుమారులు కూడ నీ మార్గముననే ప్రయాణముచేసి "శ్రీరామకథాఽమృతార్థము' పితృపాదులతోఁ బరతత్త్వమందు నిడగంటి" నని తన సమాధినిఁ బ్రకటించిరి. పైవాక్యములో అర్థశబ్దము, 'పితృపాదులతో' నన్న తృతీయ, పరతత్త్వ మందను సప్తమి, 'ఇడ' నన్న అసమాపక క్రియా, కంటి నను క్రియాపదము ప్రత్యేక వ్యాఖ్యా సాషేక్షములై పరస్పర సమన్వయ సంవాదముతో నీ వెనుకఁ జెప్పిన విషయముల నన్నింటిని స్పృశించి, స్ఫురించుచున్నవి.

సాధారణముగ నే ప్రబంధ కర్తయైనను తన ప్రబంధమును ఎవ్వనికి అంకితము సేయనెంచునో అతని వంశ క్రమాను వర్ణనము ఆయా వై యక్తిక

విశేషములఁ జేర్కొనుటయుఁ జివటకు 'ఏవం విధ గుణనిధికిన్' అనియో మతొక మాటతోనో షష్ఠ్యంతములు పలికి ఆతని కంకితంబుగా నీ యొనర్పం బూనిన మహా ప్రబంధంబునకు కథాక్రమం బెట్టిదనిన వంటి వరవడితో కథా ప్రారంభము గావించుట పరిపాటి. ఇట్టి పాటిని కొందఱు పాటింపక తమ ఇచ్చ వచ్చిన ఫక్కిక నాశ్రయించుటయుఁ గలదు. మరి ప్రకృత ప్రబంధ కర్తయగు శ్రీ వేంకటప్పయ శాస్త్రిగారు ఇటువంటి సరిక్రొత్తరీతిలో నా మర్యాదను వెలయించినారు. అందులో స్థిరప్రజ్ఞులకు గోచరించు విశేష మిక్కడ ప్రస్తావించ వలసిన అవసరము వచ్చినది.

కృతిపతితో తద్వంశ్యుఁ డగు ముఖ్యునో వర్ణింపవలసి వచ్చినప్పుడు నీది యే నొక పెద్దవృత్తమును, అందునా సీసమును స్వీకరించి పై పాదములలో యచ్చ బ్దిముతో తత్తద్గుణ విశేషముల ననుబంధించి చివరకు తచ్చబ్ది పరామర్శమున ముగింపు గొనివచ్చుట ఆ పరిపాటిలో నొకపాటి. ఇందుకూడా ఆ పాటిని అనుసరించినట్లయినను, అనుకరించి నట్లు కాకుండ కూర్చిరి. వీరు నొక సీసపద్యములో పై పాదము యచ్చబ్దిర్థమున పరామర్శించిరి. 'ఒక్కొక్క పాదములో, పరతత్త్వ బోధకము లగు శ్రుతివాక్యముల ననువదించి కుదించిన వైఖరి అది యెరిఁగిన వారికే యెఱుక. అంతేకాక తచ్చబ్ది ప్రయోగానంతరము తత్పరామృష్ట ప్రతిపాద్య బ్రహ్మవస్తువును ద్వితీయా విభక్తి లోగొనుట రమణీయ మగు విషయము. ఇందు రెండసమాపక క్రియలు గలవు. ఒకటి చింతార్థమగు ద్వై దాతువు నుండి పుట్టిన ధ్యాన శబ్దము మీద ఇంచుగాగమము వచ్చినరూపము. రెండవది దేశ్యమగుమించు దాతువుపైరూపము. వీనిలో మొదటిది సకర్మకము. సకర్మక మనఁగా నైకాంతిక సకర్మకము కాదు. వివక్షాదీన కర్మకము. రెండవది సర్వోత్కృష్టతా ప్రతిపాదకమే గావున అకర్మకము. ఇట్లు రెండసమాపక క్రియలు, తర్వాత ప్రయోగించిన సమర్పణ క్రియకు పూర్వకాలీన ములు. ఈ మూడు క్రియలు, ధ్యాన భారణ సమాధి క్రియలకు ప్రతీకలుగా సమన్వయించుకొన్నప్పుడు, ఆ రమణీయత యిట్లుండును. కొన్ని క్రియల సొగసే అట్టిది. ముందు ధ్యానక్రియను పరిశీలించినచో చింతారూప వ్యాపారాశ్రయుఁడు కర్తయై పరఁగ తత్పలాశ్రయము కర్మ యగుట కారక సంప్రదాయము. ఇందు చింతారూప వ్యాపారమునకు ఫలము తద్విషయ బావము. అట్లు కర్మ విభక్తిగా పరతత్త్వమును సంభావించునెడ కర్తకు నీప్సితతమమైనది కర్మ కావలయును గాన పరబ్రహ్మ మీ ప్సితతమము. "అయమాత్మా పరంబ్రహ్మ పరప్రేమా స్పదం యతః" "ఆత్మా న్యాత్మాన మను సందధాతి" మున్నగు వచనముల ప్రకారము పరమానంద రూపమగు

బ్రహ్మయే తానని అనుసంధానించుకొనుట ధ్యానించియున్న అసమాపకక్రియ కర్తము. ఈ యర్థమున ఇచ్చట కర్తృ, కర్మ వాచక పరాఽచ్యుష్టములైన 'అహంబ్రహ్మాస్మి' అను యహవాక్యమునందలి "అహం, బ్రహ్మముల ఐక్యము ధ్యానించు చున్నది. ధ్యానించి అన్నక్రియలోని సకర్మకత క్రమికముగా బరిణతయై మించియున్న క్రియలో అకర్మకతగా గోచరించు చున్నది. ఇయ్యది నైష్కర్మ్యమునకు సూచిక. ఈ ధ్యానస్థితిపిమ్మట తద్ధ్యానధారా ధారణమున కర్తృత్వకర్మ త్వాద్యాపలాపపూర్వక సమైకత్వానుభూతినర్వోత్కృష్టమై "మించి"యను అసమాపకక్రియచే బరామర్శింపఁబడుచున్నది. అటుతర్వాత 'తత్సమర్పితముగా' అన్న సమాసమును బ్రయోగించుట పరమరమణీయమగునంశము అదే మనఁ, బ్రపంచమున కర్తృత్వ, భోక్తృత్వాది గుణములు కల్పితములు కాఁగా తదతీతాఖండ చిద్రూపము ఏ తత్సకల మాయా వ్యవహారాధిష్టనము. అదియే ఈ సమాసమున తచ్ఛబ్దముచే గ్రహింపఁబడినది. ఆ తచ్ఛబ్దముతో, సమర్పితశబ్దము సమాసమునందవలెనన్న అధికారణార్థమున అందునా అభినవ్యాపకతారూపధర్మమున సామర్థ్యమును యరస్కరించికొని సప్తమ్యంతముతో సమసింపవలెను.

అందుమీద ఆ పరబ్రహ్మమునందు' మనోబుద్ధి చిత్తాహంకార వ్యాపారముల లగింపఁజేయుటయే సమర్పించుటగా స్ఫురించును. ఈ కృతి సమర్పణముయొక్క పరమార్థయగు ఆకృతియే అట్టిది. ఈ సమాసమునందలి తచ్ఛబ్దగత సప్తమీవిభక్తి స్వారస్యమే, ఈ కవికుమారుని, వాక్యమునఁగలపరతత్త్వమందు అన్న 'సప్తమిస్వారస్యమని గుఱుతించిన అదియే మనస్సునకొక అపూర్వమైన చమత్కారము.

ఈ రామకథాఽచ్యుతమున నెన్నియో పతాకలు ప్రకరికలు కలవు. శాంతా ఋష్యశృంగులకథ, గంగావతరణము, అహల్య, వేదవతి స్వయంప్రభ మొదలగు నవాంతరకథలు, శ్రీరామజననము, యాగరక్షణము, మైథిలీ పరిణయము, పరశురామ విజయము, వనప్రయాణము, గుహ సమాగమము, వంచవటి, సీతాపహరణము, శబరి, వాలికథ, హనుమంతుని సీతాసందర్శనము, సేతుబంధము, విభీషణ శరణాగతి, అగ్ని ప్రవేశము మొదలైన సన్నివేశములెన్నియో కలవు. వీటిని యెక్కడిక్కడతగినట్లు రమణీయముగ చొప్పించి చెప్పుటయొక యెత్తుకాఁగా, వీటికిఁగల ప్రయోజనములను కథావృష్టితోఁగాక, కథం? దృష్టితో నింకొక కోణమునుండి పరిశీలించినప్పుడు ఆధ్యాత్మిక తత్త్వరహస్యములేగాక షడ్ధర్మన సంప్రదాయముల గూడ ననుసూయతములగునట్లు కొందొకచోనభిధకే పట్టము గట్టియు, నింకొకచో నలంకారముల వినియోగించుకొనియు,

వేతొకచో ధ్వనింపజేసియు. నిబంధించుట వేతొకయెత్తు. ఇంతటి జగత్ప్రసిద్ధయుగేతి హాసమునకొన్ని సన్నివేశములయెడను, కొన్ని పాత్రలయెడను, కొన్ని కథలయెడలను, భిన్నభిన్నములగు నభిప్రాయములు, సంశయములు, అనౌ చిత్త్య అసామంజస్యాది వక్రోహాలు, పొడముచుండుటకాలదోషములతో నొకటి. అట్టి యెడ వానిని ఖడించి అసలైన యంశమును ప్రతిపాదించి, అసంశయముగా నీ పరమార్థసిపమును నిరంతరముగా నముద్దీపింపజేయుటకూడ ఈ గ్రంథరచయితల సంస్కారముతోనంశర్పాగమే. ఆ యా కథలవద్ద, ఆ యా సన్నివేశములవద్ద, చెప్పవలసినంతచెప్పినను తనివితీరక పాఠకులు గమనింపరేమోయనినట్లు, పీలుకల్గినప్పుడెల్ల, వీలు కలిగినచోటులనెల్ల, నిట్టి చిరుచివ్వెలు వెలిగించినారు. ఇటనింకొక కవిహృదయముగూడకలదు.

భారత సంహితలో నొక్క గమ్మత్తు జరిగినది. త్రిపురాసురవృత్తాంతము ఆ సంహితలోమూడు పర్యాయములు ప్రస్తావించబడినది. మూడు పర్యాయములు గూడ, త్రిపురాసురులు ప్రపంచమును వాదించినారు. మూడు పర్యాయములుకూడ దేవతలందఱు నీశ్వరుని శరణువేడినారు. మూడు పర్యాయములుగూడ, కేవుడు త్రిపురాసురులను సంహరించినాడు. స్థూలముగ విచియేకత. ఈసాటికథను మూడుపర్యాయములు పునరుత్తము సేయనేల ? అని విచికిత్సకల్గినవాడు తత్తత్కథాభాగములను సునిశితముగ పరిశీలించినప్పుడొక్క సుమార్త రహస్యముస్ఫురించును. వారు త్రిపురాసురులు. వారికట్టపేరు పెట్టుటలోనే సృష్టిచమత్కృతి ఇమిడియున్నది.

పురమనగా శరీరము. త్రిపురము అనగా స్థూల సూక్ష్మ కారణ శరీరములు; ఈ శరీరమునందలి అసురులు శరీరకముగ వ్యాధిపీడాదికములు - ఇంకమానసికముగ షడ్వర్గములు, కారణమున నజ్ఞానము. ఈవిధముగ త్రిపురాసురులు బాధింప నీయార్తిని పోకార్పణాలినవాడు పశుపతియొక్కడే. ఆతనిని కర్మమార్గమున నుపాసంప నా రుద్రుడు స్థూలశరీరమునకు, సంబంధించిన జన్మ జరా రోగాది ప్రతిబంధక పరిపంథులగు నసురులను నశింపజేయును. అంతట శరీరము శుద్ధమై సాధకుడు యోగ్యతకల్గి యుండును. అట్టి యెడ మరల నయ్యసురులు, అనగా కామక్రోధాదులు పీడపెట్టుచుండును. అట్టిచో నుపాసనామార్గమున నిరానుని శరణుపొంద నాతడు ఆయసురులబరిమార్చి జీవుని జ్ఞానమార్గ సన్నిహితుని చేయును. అప్పుడుకూడ మూలాజ్ఞానావరణరూపులగు నయ్యసురులు తుదిముట్టనీయక వేధింపగా, దిక్కుదోచని ఉపాసకుడు సదాశివతత్త్వమును సేవింప నాతండును మూలాజ్ఞానభేదము నొనర్చి కైవల్యము

వెలయించును, అంతటితో త్రిపురాసురులు సమసిరి. ఈ సంవిధానమట్లుండ నసలు మొట్టమొదటి నుండియే ఒకటవ పురమువారు రెండవ పురమువారు, మూడవపురము వారు అని హస్తామలకముగ వివరింపక త్రిపురాసురులని పేర్కొనుటచే “పరోక్ష ప్రియా ఇవహిదేవాః” అనునది మతోక్తసారి గుర్తుకువచ్చును. ఈ విధముగ నీ త్రిపురాసురసంహార వృత్తాంతమును సమన్వయించుకొనవలెనని వ్యాసభగవానుని యాశయము. అందులకీ వృత్తాంతమును యుమ్మారు పేర్కొని దీనియావశ్యకతను, పరమార్థకథను సూచించుటలో నాతఁడు కృతకృత్యుఁడైనాఁడు ఇట్లే వాల్మీకియు, తన రామాయణమున సహల్యా వృత్తాంతము రెండుమార్లు ప్రస్తావించెను. ఈ గాథకు సంబంధించి అహల్యా పురందరుల విషయమున నిప్పటిలోకమున ననేకములు దురభిప్రాయములుకలవు. అట్టిచో వాటిని సరియైన సమాధానములతో రూపుమాపుట ఈ పుసరు క్తికి ప్రయోజనము, ఇందు మొదటికథను విశ్వామిత్రునిచేత రామునకుఁజెప్పించును. రెండవకథను బ్రహ్మచే నింద్రునకు గుర్తుచేయించును. ఒక్కటి బాలకాండము నందు మఱియొక్కటి ఉత్తరకాండమునందు నున్నవి. ఈ రెండుచోటులయందు అనువాదకర్తలు శ్రుతివాక్యములనుగూడ ననుసంధానించుకొని సమన్వయపరచుకొనుటకు తగిన రీతిగా తీర్చినారు. ఇంద్రుడనిసామాన్యమైనదికాదు. ఇంద్రుఁడగు వాఁడిపంద్రష్ట కావలయును. ఇంద్ర ఇత్యాచక్షతేపరోక్షేణ” అన్న శ్రుతి ఈయంశమును రూఢిచేయుచున్నది. అట్టివాఁడు సర్వలోకపాలనమున నవహితుఁడై యుండనగును. మనము ఒక కథను చదువుచుందుము. ఆ కథను మొదటినుండియు నుపక్రమింపవలయును, చిట్ట చివరిదాక చదువవలయును. అప్పుడే యా కథలోని యానుపాను లన్నియు తెలియును. కథను స్థాలీపులాకముగఁజదువరాదు. ఇప్పటివారు కొందఱు అట్లుకాక వీదియొనొక ఘట్టము మాత్రము చదివి తావన్మాత్రాభిజ్ఞాత సర్వజ్ఞతా ప్రతిజ్ఞా భారబంధమ్య మాణ మానసులై విమర్శలకు దొరకొందురు. అసలీ గౌతముఁడు మహర్షి. మహర్షి యన్న మాట తపస్సంపన్నతకు పరమావధి. అంతటివాఁడుకూడ యొకసారి అహంకార సాతత్యమున రాజసప్రకృతితో నొక మహాతపము ప్రారంభించినాఁడు. మనవంటి వారము రాజస తపము చేసినచో నది మననే దహింపవచ్చును. కాని అట్టివాఁడొనర్చు రాజసతపము లోకములను దహించు పై పరీత్యమునకు నెలపై పితృలోకముల వాధించి నది. ఆ తపమును నిరోధించుట బ్రహ్మాదులవలనకూడ సాధ్యముకాలేదు. ఆతని తపో మహిమము బలహీనము కావలయును. తపము బలహీనము కావలయునన్న నియమ భంగమువలననే తప్ప మఱొక విధముగాకాదు. ఆ మహర్షి కఠోర నియమము

భంజించుటకు ప్రధానముగ కామక్రోధములలో నేదేని ప్రకోపముఁజెందవలయును. అట్టి చూపుతో బ్రహ్మ జగదేక సౌందర్యదుర్యయగు నహల్యను సృజించినాఁడు. ఆమె యందమునకు సమ్మోహితులైన ఋషి, దేవ, దానవ ప్రముఖులు బ్రహ్మను యాచించియు విఫలులైనారు. గౌతముఁడు కూడ మనసువడునేమోయని యెదురుచూచి, యెదురుచూచి చివరకు నా బ్రహ్మ తనంతట తానే యామెను వెంటనిడుకొని గౌతమా శ్రమమునకు వచ్చి కొంతకాలమచట యామెను న్యాసముగా నుంచిపోయినాఁడు. ఆమె సన్నిధానముననుండి శుశ్రూష లొనర్చుచున్నను, గౌతముని మనస్సు చలింపలేదు. నియమము సడలలేదు. ఇక నిదికాదని బ్రహ్మదేవుఁడు మఱలవచ్చి గౌతమునితో నింతకాలము నీవద్దనున్న యామెను లోకమున నెవ్వఁడు పరిగ్రహించును. నీవే యామెను వివాహముచేసుకొమ్మనియంటఁగట్టి పోయినాఁడు. అప్పటికిని గౌతముఁడు ఆమె రూపరేఖావలస సపర్యా పర్యాయములకు బ్రమయక గాఢస్థైర్య నియమములఁ జాటించుచున సివారావ్రతమునఁదపము నకుఁబురిపెట్టుచుండెను. ఇకనీతఁడుకామమునకు లొంగఁడన్నది తెలిసిపోయినది. ఇక నెవ్వరు నేమియుజేయసాహసింపరైరి అట్టిచోఁ దిక్కలోకనంరక్షణము ఇంద్రునకు తప్పనిసరియై యాతనికిఁగ్రోధముఁ గల్పించి తాను తిట్లు తినియైనను అతనికి తపోదృఢ్యముఁగలిగింప నమర్చినాఁడు. కోడియైపచ్చి అకాలమునకూని గౌతముఁడు స్నాన్ధర్మమేగగా లోనికిఁబ్రవేశించి యహల్యను ధర్మించి నాఁడు గౌతముని వేషమున నహల్యకు గోచరించియు, దత్తపో నిధి నిమయ భంగాని నివేశమున ప్రవృత్త మన్యుత రోజుచునున్న యాతని యసహజత్వమునుగాంచియామె శంకించి ప్రశ్నించినది. నేనింద్రుఁడనన్నాఁడు. నీకిది తగునా ? గౌతముఁడు కోపించిన మన యిరువురి బ్రతుకులు ఏమగునో యోచించితివా ? అని అన్నది. తావన్మాత్రచిత్త పైర్లబ్యము తత్పత్తికిఁగల్గిన నది కొంత తపోలోపమునకు సాధనమగునని గుణించు కొన్నాఁడు. ఇంతలో గౌతముఁడు మఱలి యాశ్రమద్యారము సమీపించెను. ఇంద్రుని వ్యక్తిత్వము, చేతకారితనము ఇక్కడచూడవలయును. అంతటితోనింద్రుఁడు అదృశ్యుఁడైపోవచ్చును. అట్లు పోయినచో గౌతముఁడు ఈ జరిగినదానికి కారణమును దివ్య దృష్టితోఁబరికించినచో నిది తన తపోభంగముకొఱకు పన్నిన పన్నాగమని తెలిసెనా ? ఇకక్రోధముఁగూడ నాతని నేమియుజేయఁజాలదు. అందుచేత అతనికి యథార్థదర్శనమున కవకాశమీయరాదు. గౌతమ రూపముననున్న ఇంద్రుఁడు కుటీరద్యారమువెడలి గౌతమునకెదురుగ నిలఁబడి యింద్రరూపమును దాల్చెను. ఇక గౌతమునకుఁగనుల ముందు గనపడుచున్నదానికి ఆలోచనలతోఁబనిరేకపోయినది. ఇంద్రుఁడు మోసముచేసి



తనను బయటకుఁబంపి తన పత్నినిఁజేనకనుంకించుచున్నఁడని తలఁచి కోపోద్దీపితుడై నోటికివచ్చినయట్లు శాపములు పెట్టినాఁడు. ఇంద్రుఁడంతటి వానిని శపించుటకు ఒక్కొక్క శాపమునకు నెంతెంత తప స్సంభారప్రాగ్భారమోవ్యయమగును. ఆతని తిట్లన్నియు హృదయపూర్వకముగా నంగీకరించి యాతని రాజసతపమును నిర్వీర్య మొనర్చి, వెడలిపోయినాఁడు. అహల్యనుగూడ శిలాశాసనముఁజేసినాఁడు. ఆమె కాళ్ళ ప్రేళ్ళఁబడి మొత్తు కొనఁగా నప్పటికి దివ్యదృష్టితోఁ బరికించినాఁడు. ఏమి లాభము ? అప్పటికే జరుగవలసినది జరిగిపోయినది. ఆమె కేదో శాపావసానమునను గ్రహించి నాఁడు అది తరువాతి కథ.

ఇంద్రుఁడు చేసిన యీ సాహసమునఁ బితృలోకములు రక్షింపఁబడినవి. ఇంద్రుని యింద్రత్వ మిట్టిది. ఇంద్రుఁడు నిజముగ నిట్టి దుర్వ్యసనియే యైనచో నింత జరిగిన తర్వాత మఱి స్యారాజ్యీతము నధిష్ఠించునా ? అధిష్ఠించి యెల్లర రావించి సమాలోచనము జరిపి ఆ శాపములలోఁ గొన్నిటి ననుభవించియు, గొన్ని టికి పరిష్కారము లొనర్చికొనియు బైటపడినాఁడు. వేదస్తుత్యుడై నెగడినాఁడు. ఇందుఁగల పరమార్థమును జదువరులు గ్రహింపవలయును, వెనుకకు తిరిగి యాలో చింప వలయు నను తలంపుతో, దగిన చివరణములతో నీ వృత్తాంతము రెండుమార్లు పరామర్శింపఁ పడినది. ఈ వృత్తాంతమును రెండుచోటుల ననువదించిన పితృపుత్ర కవులు పోడిమ వీడకుండ నౌచిత్యమునకు భంగము గల్గకుండ కథారహస్య సంసూచన మునకుఁ గడఁగి కృతకృత్యులైనారు. ప్రతి సన్నివేశము నెడనిట్టివి, ఇంక నట్టివి యూహింపఁదగును.

ఈ పితృపుత్ర కవు లిరువురి సంస్కారాభిరూప్యమునఁ గానవచ్చు మహిత గుణ మింకొక్కటి కలదు. అనువాదముగాఁ గాని, స్వతంత్రముగాఁ గాని వర్ణనములు సేయు నెడల యందు ప్రతిపాదింపఁబడిన యంశములు ప్రస్తుత కథాం శాను బంధము లగుటయేగాక నైక విద్యా రహస్య స్ఫోరకము లగుట. ఇట్టి సంస్కార సారూప్యముఁగల వీరి శైలిపాక పరిపాకమునుగూర్చి యిండుక గమనింపఁ దగును. మైథిలీ పరిణయ కావ్య వ్యాహార భవ్యయై గజ్జకట్టిన వేంకటప్పయ్యశాస్త్రి గారి శైలి ప్రసక్తానుషంగముగ తర్వాతి రామాయణము నంతను సవిస్తరముగ ననువదింపఁ దొరకొనిన పిమ్మట ప్రౌఢిమను వీడకయ శబ్దసారశ్యము నభిలషించి ప్రావృట్ ప్రోతస్విని, శరన్నదియైనట్లు స్థిమిత గంభీర ప్రసారయైనది. పాకము నారికేళమే యైనను ప్రథమ దశలో ముదురు కొబ్బరివలె చర్వణమున రసార్థ వమై,

తర్వాత యిండుక లేతకొబ్బరి చందాన నాస్వాద సౌలభ్యమున నమరినది. కవి కుమారుని శైలియు దదనుస్యూతముగఁ బ్రవహించుచు నిర్దురణి, తటిని యైనట్లు కలివిడిఁ గొన్నది. ఇది సింహావలోకనము. డేగచూపుతోఁ జూచునప్పుడు వీరి శైలీ ద్వయము గిరిశృంగమునకు నిరు క్రేవల నుండి జాలువారు వారి పూరముంబలె క్రమైక్యము గాంచి యవిభేద్యంబుగా, స్వసంవేద్య మయినది. ఇక్కడ నీ మాటలు చాలవు. ఇంకను జెప్పవలయును. బాలకాండమున పదబంధ ప్రౌఢిమ, పరుషత్వ మనుకొనిన పౌరపాటు. భావగౌరవము పడుగుపేకలై సాగినవి. రానురాను తర్వాతికాండములలో పద ప్రౌఢిమ కల్గి, పదబంధము సారశ్యము నాశ్రయించి భావ వైశద్యమున ప్రసన్న గంభీరముగ నడచినది. ఈ రెండు సంఘటనలకు (శైలి) అడవితేనెకు నింటి తేనెకుఁ గల స్వాదభేదమున్నది. బాలకాండమున పదముల పోహళింపు చాటునఁ గల యర్థ సంపద ఆ సారధారా పరిస్ఫురత్ శేఫాలిక కాఁగా తర్వాతి కాండముల పదముల అల్లికలోని యర్థ సౌందర్యము మంచుతెరలలోని మందారమైనది. కవికుమారుని రచనలో పదము లలలి, యలలిగాఁ దోచినను ప్రతి పదము వెనుక నొక యర్థ గౌరవము, ప్రతిపద్యము వెనుక నొక భావ ప్రౌఢిమ గోచ రించును. మల్లె, జాజి, మాలతి మున్నగు వివిధ పుష్పములను గుప్పిటబట్టి యొక్క సారి వాసనజూచిన యనుభూతి కల్గును. ఈ శైలి త్రివధగ కాడుకాని త్రివేణియైనది. ఒకట కదంబపరీమళమిళిత వర్షాసమయ ప్రభంజనము, మరొక్కట చూతామోద ఘుమం ఘుమిత వాసంతిక శ్వసనము, నింకొకట నవారవింద గంధ కషాయిత ప్రాభాతికమాతరి శ్వాశ్వాసనము నూహించినవారికి ఈ త్రివేణి యంతర్వాణియై హృదయంగమ యగును. పటికబెల్లము తియ్యగ నుండును. పటికబెల్లము పొడిచేసినచో నయ్య దియు తియ్యనిదియే. పంచదార తియ్యగ నుండును. ఈ మూడింటియందు సుధుర రసానుభూతి యొక్కటియే యైనను, ఆస్వాద్య రూపమునుబట్టి, ఆస్వాదించు పద్ధతిలో తారతమ్య మున్నది. పై మూడువిధములగు శైలిలలో నిట్టి మువ్విధములగు ఆస్వాదింపవలసిన తనములు నమరి యున్నవి. పిండివంటల లోనికి వచ్చినచో పంచదారతో బెల్లముతో పాకముచేసి కొన్ని వందెదరు. ఆ పాకములో నిండుక కొంచెము ముదురుపాకమునఁ బడినచో నట్టి యరికె, మహీశూరపాకము పంట పట్ట వలసి వచ్చినను, పటుకునతెగి, చిటుకున చిద్రుపలై జలజలమని కరిగిపోవును. ఇండుక లేతపాకమున లడ్డూలు కట్టినచో నాలుకపై నుంచికొని ఉంచుకొనక మునుపే విడివడి విరిసి ఆస్వాదింపఁ బడును. పిమ్మట నిండుక నములవలసి కూడఉండును. ఇంక

మెతక పాకమునఁ బడిన నువ్వు పప్పు అయినచో నమలినకొలది నమిలించి చవులారింతును. అంతయు నొక్కటే తీపియైనను, ఆ తీపిలో సమవేతమైన ఆయా దినుసుల కమ్మదనము స్పష్టముగ ననుభూయ మానదుగును. అట్లే ఈ పై మూడు శైలులలో నర్థ మంజిమ, భావ మధురము యొక్కతైనను రసమును బట్టి, భావమును బట్టి, కథను బట్టి, కథనమునుబట్టి, సన్నివేశమును బట్టి, సంప్రదాయమును బట్టి నడచిన వృత్తులలో రీతులలో వాటి మేళవింపులో కవికిఁ గల శబ్ద ప్రభుత యాధారముగా తీర్చిన తీరులు, దిద్దిన యొద్దికలు కలఁబోసికొని అందించిన విందులో ననుభూతి యొకఁడైనను ఆ యనుభవ స్వాదుత్వమునకు కారణమైన స్వాదపద్ధతిలో ప్రత్యేకతలు దర్శనీయములుగ నున్నవి.

చెప్పఁదలచిన దంతయు నిబంధించుచున్నను, చెప్పవలసిన దంతయు పర్యాప్తానుగతము అగుచున్నచో లేదోయను నాసక్తి ఈ కవి ధీవరులిద్దరిలోఁ గాన వచ్చుచున్నది. “ఉన్నయదియ కవుల కూనోక్తి భీతులకు అతిశయోక్తి వలసి యప్రతిష్ఠ” యని కవి కుమార హృదయము ఎచ్చటనో అక్షర రూపము దాల్చినది.

ఉత్తరకాండమున రానురాను ప్రబంధము ముగింపుకు దగ్గర అగుచున్న కొలది కుమార కవిలో నీ తపనయే భావము నాక్రమించినది. అందువలననే మూలమున క్లుప్తముగఁ జేసిన సీతారామ వన విహార వర్ణనమును పెంచి పెద్దచేసిరి. ఆ వెంట మూలమున నసృష్టమైనను ఋతువర్ణనమును కల్పించి పెంచిరి. ఇందు వన వర్ణనము సీతారాముల విహారమును కవులు వర్ణించిన తీరు, శుకీశుకముల సరసోక్తులు, క్రాంత దర్శితకు నిదర్శనములై యొప్పుచున్నవి. ఇప్పట్టున గనుపట్టు మేల్మియోగవిద్యా రహస్య విధానమై, సాంఖ్యతత్త్వ విశేషములకు ఖనియై, ఆర్ద్రైత తత్త్వ ప్రతిపాదనముల కాకరమై “తెలిసికొన్నవారికి తెలిసికొన్నంత మహాదేవ” అన్నట్లు విషయ బృంహితమై, సంహితయై ప్రకాశించినది ఇందు కవియొక్క హృదయము, ఆత్మీయత, అనుభూతి సాధన సంపత్తి స్పష్టములుగ నున్నవి. ఇంతటి మహా ప్రబంధమును నిబంధించిన, తండ్రియు కుమారులును కారణజన్ములు.

ఈ ప్రబంధము నందలి ఏబదిరెండా శ్వాసములలోని ఆద్యంత పద్యముల నొక్కచో గుది గూర్చి చూచిన నది గురుస్తుతితోఁ బ్రారంభమై సర్వశాస్త్ర తత్త్వ రహస్య సర్వశ్రుత్యంత తాత్పర్య సమాహారరూపమై పితా పుత్ర సంహితగా నొక దర్శన గ్రంథము కాఁగలదు. ఈ యాశ్వాసము లందలి మొదలి, చివరి పద్యములలో

విక్షేపించిన సప్రమాణములగు రహస్యాంశములు రామాయణాంత రర్థములకు ఉప స్ఫోరకములుగా, నింక నక్కడక్కడ చేసిన సంకేతములకు నాకూతములుగా, నింక నగస్త్యాదుల నోట పలికించిన రామతత్త్వ రహస్యార్థములకు రమ్య టీకలుగా, వెలయుచున్న వనుట సచేతనులగు సంఖ్యావంతులకు ప్రబోధ దీధితుల బ్రకాశించు విషయము.

ఇంతటి యీ శ్రీరామకథాఽమృతమును నామూలాగ్రము మూలానుసంధా నముతోఁ బఠించి తనకుఁ గల ప్రణాళికకు లోబడి ఈ సమీక్ష నొనర్చిన మా బావమఱంది చిరంజీవి శ్రీదక్షిణామూర్తిశాస్త్రి ధన్యుడైనాఁడు. విషయ వై పుల్యమున సవిస్తరమై సప్రమాణములుగా పేర్కొనబడిన యనేక విషయములఁ బరిపుష్టమై కేవల పరిశోధనా నిబంధ వ్యాసమువలెఁ గాక మూలగ్రంథమునకు నుపబృంహకముగా చదువుకొనఁ దగినది. కఠోరముగఁ బరిశ్రమించి యింతటి సాహిత్య వ్యవసాయ మొనర్చి ఆంధ్రలోకమునకు నీ యుపాయనము సమర్పించిన ఈ చిరంజీవికి పరదేవ తానుగ్రహము వలన నైహికాముష్మిక సకల సంపత్పరంపరాభి వృద్ధి యయ్యెడునని దీవించు చున్నాను. నా యీ పలుకులలో నేవేని నెఱసులు, దొరసులు, దొరలిన సహృదయతతో మన్నింప వలసినదిగా రసహృదయులకు మనవిచేయు చున్నాను.

ఇట్లు,

తఃపః

క్రోధన

కార్తీకపూర్ణిమ

శ్రీరామకథాఽమృత కవికుమార

చౌహాతుఁడు

చెరువు సత్యనారాయణశాస్త్రి



శ్రీ శివాయ గురవే నమః

డాక్టర్ వేదుల సుబ్రహ్మణ్యశాస్త్రి,

ఎం. ఏ.. పి.హెచ్. డి.

రీడరు, తెలుగుశాఖ

ఆంధ్ర విశ్వ కళా పరిషత్తు  
వాల్తేరు.

శా ర దా పీ త ం

46-15-35, చుండావారిపేట

విశాఖపట్నం-16.

## ప రి తో ష ము

“వేదవేద్యే పరేపుంసి జాతే దశరథాత్మజే  
వేదః ప్రాచేతసాదాసీత్ సాక్షాద్రామాయణాత్మనా.”

వేదవేద్యుడైన పరమపురుషుడు రఘురాముడుగా నవతరింపఁగా  
వేదము శ్రీమద్రామాయణముగా ప్రాదుర్భవించినది. వాల్మీకి మహర్షి తద్రామా  
యణ కర్త.

సమస్త భారతీయ విజ్ఞానమునకు, జీవన విధాన సర్వస్వమునకు వేదము  
మూలాధారము. ఆ వేద సారము రామాయణముగా వాల్మీకిచే నింబంధింపఁబడుటచే  
రామచంద్రుని మహత్తర జీవిత విశేషములు పెక్కు కృతులలో అభివర్ణింపఁబడినవి.  
మహాభారతమందును, వాయు కూర్మ పద్మాది పురాణము లందును ఇంకును అనేక  
కావ్యము లందును రామకథ సుమనోహరముగ రచింపఁబడుట రామకథా ప్రాశస్త్య  
మును నిర్ధారించుచున్నది.

శ్రీరామకథా పరమార్థ నిర్ణాయక గ్రంథములలో అధ్యాత్మ రామాయణము  
అగ్రగణ్యము. దృశ్యాదృశ్యముగ శ్రీమద్రామాయణమున రాముడు పరమాత్మ  
యను విషయము బోధింపఁబడఁగా అధ్యాత్మరామాయణమున రాముని పరతత్త్వము  
పెక్కుతావులలో విశదపఱుపఁబడి సుస్థాపిత మొనరింపఁ బడినది.

బ్రహ్మ వాల్మీకితో భాతలమున పర్వతములు, నదులు ఎంతకాల  
ముందునో యంతకాలము రామకథ లోకములందు ప్రచారమున నుండఁగలదని  
చెప్పినట్లు వాల్మీకమున నిట్లు గలదు :

“యావత్ స్థాస్యంతి గిరియ స్సరితశ్చ మహీతలే  
తావద్రామాయణ కథా లోకేషు ప్రచరిష్యతి.”

అది ప్రత్యక్షర సత్యబద్ధమైన వాక్కు. రామకథ ప్రాకృశ్చిమ సీమలలో బహుళ ప్రచార మొందుచునే యున్నది. భారతీయ దేశభాష లన్నింటను రామకథ బహు చమత్కృతులతో సంగ్రంథింపఁ బడుచున్నది. తెనుఁగున రామాయణానువాదములు, ననుసరణములును బుంభానుపుంఖములుగ నేటికిని వెలువడుచున్నవి. అందు రంగనాథ రామాయణము, భాస్కర రామాయణము, మొల్ల రామాయణము, గోపీనాథ రామాయణము, రామాయణ కల్పవృక్షము ప్రముఖములైనవి.

రామాయణాంధ్రీకరణములలో కెల్ల శ్రీరామకథాఽమృతము అత్యంత విశిష్టమైనది. కీ॥ శే॥ తాడేపల్లి వేంకటప్పయ్యశాస్త్రిగారు తద్రచయితలు. వారి పుత్రులైన బ్రహ్మశ్రీ రాఘవ నారాయణశాస్త్రి మహోదయులు ఉత్తరకాండమునఁ గొంతభాగమునకుఁ బూరణకర్తలు. పితాపుత్రులిరువురు మహర్షికల్పలు, వారి జీవితములు ఆర్షము ఆధ్యాత్మిక మయము నైనవి.

రామకథా ప్రధానముగనే పూర్వాంధ్రకవులు రామాయణము ననువదించఁగా తాడేపల్లివారు శ్రీమద్రామాయణాధ్యాత్మ రామాయణములు రెంటిని సందర్శనముచితముగా మేళవించి శ్రీరామకథాఽమృతముగ రచించుట అనిదంపూర్వ విశేషము. “వలువగల పెన్నెలకు సౌరభము దలిర్చినట్లున్నది. పార్వతీ పరమేశ్వర సంవాదాత్మకముగ శ్రీరామకథను రచించుటయు అధ్యాత్మ రామాయణానుసరణమే. ఆత్మకత్వోద్ఘాటనమున తదనుసరణము ఎల్ల యెడల ప్రస్ఫుటముగ గోచరించుచున్నది.

అధ్యాత్మ రామాయణ మందలి తత్త్వబోధక ఘట్టముల ననువదించుటయే గాక స్వతంత్రముగఁ గూడ సమయోచితముగ శ్రీరామకథాఽమృతమున వేదాంత విషయములు రచింపఁబడుట పరమశ్లాఘ్య రమణీయముగా నున్నది.

అట్లే శ్రీరామకథాఽమృతమందలి ఆవాల్మీకమైన ఆత్మతత్త్వ ప్రతిష్ఠాపనము అత్యంతాభినంద్యము. పుత్తడికిఁ దావి యబ్బుట వంటిది. అందలి యౌచిత్యా నౌచిత్యములను జ్ఞించుటకంటె శ్రీరామకథను, అందలి తత్త్వమునుగూడ గ్రహించి తరించుట శ్రేయోదాయకమని నా యభిప్రాయము.

శ్రీరామకథాఽమృతానువాదకు లిరువురును బహుశాస్త్ర నిష్ణేతులు. సంస్కృతాంధ్ర సాహిత్య మర్హజ్ఞులు. వారు ఈ యనువాదమున ప్రాచీన కావ్యగత మధురభావ బంధుర శ్లోకములను, అనేక శాస్త్ర సంప్రదాయములను సందర్శనముచితముగ విక్షేపించినారు. సుప్తి జ్వచన సంబంధ కారక కృత్తద్ధిత సమాస ప్రయోగము

అందును, వృత్త వైవిధ్య ప్రదర్శనమునను నైకవిధ వర్ణనా విన్యాసములను అనువాదకులు “తన కావించిన సృష్టి తక్కువల చేతం గాదునా” ననల్ప శిల్ప రచనా వైదగ్ధ్యమును అనుత్తమ ప్రతిభాపౌష్కల్యమును బ్రదర్శించుట అత్యంత ప్రశంస్యము. మహాకావ్యమైన రామాయణము వీరిచే ప్రౌఢ ప్రబంధముగ సంతరింపఁబడుట పరమ స్తుత్యము. కవిప్రయమువారి ధారితమువోలె, పోతనగారి భాగవతమట్లు వీరి శ్రీరామ కథాఽమృతముగూడఁ బరిణతినిఁ బరిపక్వతను బొందినదని యంగీకరింపక తప్పదు.

కవి కావ్యము రచించును. దాని గుణసంపదను గుర్తించి యా కావ్యమునకు ప్రశస్తి చేకూర్చువాఁడు ఉత్తమ విమర్శకుఁడు. “It is a Critic who makes him a Poet” అని ఆ భాణకము. “వ్యాఖ్యానతో విశేష ప్రతిపత్తిః” అని పెద్దల యభిప్రాయము. శ్రీరామకథాఽమృత మందలి గుణబాహుళ్యమును గ్రహింపఁ దలపడి కృతకృత్యులైన డాక్టర్ తూములూరు శ్రీ దక్షిణామూర్తిశాస్త్రి గారు అవశ్యము శ్లాఘనీయులు. గురుకులక్లిష్టులై, సంస్కృతాంధ్ర సాహిత్యముల నధ్యయన మొనరించిన వీరు తెనుఁగులో ఎం. ఏ. పట్టము నొందుట, పరిశోధనము గావించుట, అందును శ్రీరామకథాఽమృత కావ్యసమగ్రాను శీలనమున కుపక్రమించుట అత్యంత ముదావహమైన విషయము. శ్రీరామకథాఽమృత సమీక్షకు సంస్కృతాంధ్ర సాహిత్య వైదుష్యము, ఆత్మజ్ఞాన వైభవము నత్యంతావశ్యకములు. ఈ తెండును శ్రీ దక్షిణామూర్తిశాస్త్రిగారి యందు గలవనుటకు ఈ విమర్శన గ్రంథమే ప్రబల నిదర్శనము.

శ్రీరామకథాఽమృతమందలి అనువాద కౌశలము, ఆధ్యాత్మిక విషయ బోధన వైచక్షణ్యము, పాత్ర నిర్మాణ చాతుర్యము, రసనిర్వహణ సామర్థ్యము, అలంకార ప్రదర్శన వైదగ్ధ్యము, ప్రాచీన సంప్రదాయ పాలన ప్రాపీణ్యము మున్నగు నెన్నియో విశేషము లీ సిద్ధాంత గ్రంథమునందు బహుధా సప్రమాణముగ నిరూపింపఁ బడినవి. శ్రీ శాస్త్రిగారి విషయ వివేచన పాటవమునకు, విమర్శన సామర్థ్యమునకు ఈ సిద్ధాంత గ్రంథము నికషోపలము. వారి ప్రజ్ఞా వైదుష్య నిరూపకమైన ఈకృతి సుకృతి. ఈ సుకృతి కృతి. “సమానానా ముత్తమ శ్లోకోఽస్తు.”

వాల్తేరు

ఇట్లు,

4-12-85

చేదూరి సుబ్రహ్మణ్యశాస్త్రి

## కృతజ్ఞతా నివేదనము

మా స్వగ్రామము ఉప్పలూరు, కృష్ణా జిల్లా. మా తండ్రిగారు బ్రహ్మశ్రీ వేదమూర్తులు తూములూరు వేంకట్రామశాస్త్రి. మా తల్లిగారు ల॥స॥ వేంకటనరసమ్మ. మేము నలుగురము అన్నదమ్ములము. 1) లక్ష్మీనారాయణశాస్త్రి 2) మంగావధానులు, 3) శ్రీ దక్షిణామూర్తిశాస్త్రి, 4) రామకృష్ణజ్ఞానప్రసాద్. మా కొక్కసహోదరి. పేరు లక్ష్మీదేవి. బ్ర. వే. తాడేపల్లి రాఘవనారాయణశాస్త్రిగారి (చందోలు) సోహిత్రులు, బ్ర. వే. చెరువు శేషయ్యశాస్త్రిగారి (బండరు) పుత్రులనైన శ్రీ సత్యనారాయణశాస్త్రిగారికి మా సోదరి నిచ్చి వివాహము జరిపినాము. దైవదృష్ట, పెద్దల దయవలన వారు సుఖసంతాన ప్రమోదములఁ బడయుచు హాయిగా నున్నారు. బ్ర. వే. మా బావగారు 'ఆశు కవితా విశారదు'లేగాక 'అవధాన విద్యావాచస్పతులు' నగుచు విద్యజ్ఞుల మాననీయులై ప్రశంసలుఁ బడయుట జగద్విఖ్యాతము.

చిన్నతనమున చుట్టరికము నెన్నుకొనుచు చందోలు చేరిన నేను పెద్దల వాత్సల్యము, బంధువుల యాచరాభిమానములతోఁబాటు మా అక్కగారి వలన తాతగారి తపోవిద్యామహర్వాదులతోఁ గూడిన పవిత్ర చరిత్రము గొంతఁ దెలియఁగంటిని. మొదటిసారిగా చిన్న నేనా విషయము అన్నియు వ్రాసి లోకమునకుఁ దెలియఁ జెప్పవలయునను సంకల్పముతో, కలము, కాగితములకై ప్రయత్నముఁ జేయుచుండ నాకికభావాగ మంతయుఁ జూర్వాశ్రమమున తాతగారి శిష్యులు శ్రీ ఘట్టి లక్ష్మీనరసింహ శాస్త్రిగారు 'అగ్నిపరీక్ష' యను గ్రంథముగా నింతకుముందే సిద్ధ మొనరించిరని తెలిసినది. ఆ విధముగా నా తల్లి నా హృదయము సాహితీ సుసంపన్నము గావించి రచనా వ్యాసంగమునకుఁ బ్రేరణ నిచ్చి, యట్టి కృషిలోఁ బ్రథమముగ గురుపీఠము నధిష్ఠించినది. నాటినుండి తాతగారియెడఁ జ్రద్ధాభక్తు లనివరచుకొని, భక్తి భావమున మెలఁగుచు నేటికిట్లు వారి యనుగ్రహమునకుఁ జాత్రుఁడనైతిని. అప్పటిలో కొంత కాలము క్షీ శ్రీకాళహస్తి తాలూకాలోని మా భూములు వ్యవసాయము నేయు ప్రయత్నములో గడిచిపోయినది. విద్యాగంధముఁ జూర్తిగా దూరమైనది.

అది 1968 సం॥. మా బావగారు తాడికొండ ఓరియంటల్ కాలేజీ ప్రిన్సిపాల్ గా పనిచేయుచున్న ఆరోజులలో పనిపడి నేనొక పర్యాయ ముచటికి వెడలితిని. నరిగా నా సమయమునకు వారు విద్యార్థులకు ప్రవచనము చేయుచుండుటఁ దెలిసి తరగతి గదికిఁ జేరి, పాఠపద్ధతికి నాకర్షింపఁబడి యొకప్రక్కగాఁ గూర్చుండి విను



చుంటిని. అనాటి వారి మాటలే చుహిచూర్పదములగు మంత్రములై నా మనసున నాటుకొనగా, గురుభావము హృదయపీఠమునఁ జోటుచేసుకొని స్ఫూర్తి వికాసములను బ్రసాదించి, నంత 'నేనును మీ కళాశాలలో విద్యార్థిగాఁ బ్రవేశించి చదువుకొందు' నని యర్థించితిని. వారును దయతో నట్లయినచోఁ దెనాలిలో మా యింటనే యుండి యా కళాశాలలోఁ జదువుకొనవలసినది. నే నప్పుడప్పుడు తీరికవేళలలోఁ దెలియని పాఠము లున్నచోఁ జెప్పఁగలనని యాదేశించిరి. ఆవిధముగా నా గురుమూర్తి యౌదార్యము కారణముగాఁ దిరిగి నా చదువు ప్రారంభింపఁ బడినది. కొంతకాలము తెనాలి, మఱికొంతకాలము గుంటూరు సంస్కృత కళాశాలలోఁ జదువుకొంటిని. విద్యా బుద్ధులుఁ గలపి నా విజ్ఞాన వికాసములకుఁ దోడ్పడిన మా ఉపాధ్యాయు లందఱికి నేను సభక్తి కనుగ నమస్కరించుచున్నాను.

నేను భాషాప్రవీణ ప్రదేశ కక్ష్య చదువుచున్న రోజులలో బ్ర. వే. తాడేపల్లి రాఘవనారాయణశాస్త్రి తాతగారు తెనాలి వచ్చినారు ఆ సంవత్సర మచటనే దేవీ నవరాత్రోత్సవములు నిర్వహింపఁబడినవి. అందు దుర్గాష్టమినాఁ డనుగ్రహముతోఁ బరోక్షవిద్య నాకుపదేశ మొనరించి, దేవికృపకుఁ బాత్రుని గావించి, నా హృదయమునఁ బ్రధాన గురుపీఠము నధిష్ఠించి మించి వారు నిత్యమారాధ్యులైనారు. అది నా పురాకృత పుణ్య విశేషఫలము. మా తల్లిదండ్రులతోఁ జెప్పి సకాలమున నాకుసనయనాడి సంస్కార విధులు నిర్వర్తించఁ జేయుటలో నా సంగురుని యభిప్రాయమునకుఁ బరమార్థ మిద్దయని నాఁ డెఱుంగఁజాల మైతిమి. నా శ్రీమతి నాగపద్మావతి. చిట్టా వారి ఆడవడుచు. ఆమెయు దేవ్యనుగ్రహము నంది కృతార్థురాలై, ధార్మిక జీవనమున నాకు పాసటగా నిలిచి, సాహిత్య సేవలోఁ జేదోడు, వాదోడుగా మెలఁగుచు బంధు, భృత్యుల సాదరముగా నరయుచు, మైత్ర్యాది గుణముల సాటివారిలోఁ బ్రశంసార్హత గడించుకొన్నది. మాకొక్క కుమారుఁడు. చి॥ వేంకట శివప్రసాదు. ఇద్దరాడ పిల్లలు - 1) శ్రీదేవి 2) శ్రీ రాజ్యలక్ష్మి.

భాషా ప్రవీణ పూర్తిచేసి జిల్లాశ్యమూడి 'మాతృశ్రీ ఓరియంటల్ కళాశాల'లో నాంధ్రోపన్యాసకునిగాఁ బనిచేయుచు ('అంఅ') అమ్మ ఆశీస్సులతో విద్యాప్రవీణ, పి. ఓ. యల్; ఎం. ఎ., పరీక్షలయం దుత్తీర్ణుఁడనై, తదుపరి పరిశోధన వ్యాసంగము నపై ఆంధ్ర విశ్వవిద్యాలయమునకు దరఖాస్తు పెట్టుకొంటిని. శిష్యవత్సలులు ఆచార్య శ్రీ S. V. జోగారావుగారు దయతో నా కవకాశముఁ గల్పించుచు, పర్యవేక్షకులుగా డా॥ శ్రీ వేదుల సుబ్రహ్మణ్యశాస్త్రిగారినిఁ జూపించిరి. వారును నా యభ్యర్థనము

మన్నించి, యాచార్యత్వమున కంగీకరించి, పరిశోధనా ప్రణాళిక నిచ్చి, ప్రయోగదశ  
యం దడు గడుగున నెదురయ్యెడు సమస్యలకు సమాధాన పూర్వకముగాఁ బరిష్కార  
ములు సూచించుచు నన్నివిధముల సహకరించి నన్ను కృతార్థునిఁ గావించిరి.

మొదటి నుండియు శ్రీరామకథాఽమృత మహిమమును గూర్చి వినిన  
వాఁడ నగుటఁజేసి పరిశోధనా వ్యాసంగ విషయము వచ్చినప్పుడెల్ల బెద్దలెవ్వరై నఁదద్వి  
శేషములు వివరించు నవకాశమున్నచో బాగుండునని భావించెడివాఁడను. ఆ విషయమే  
యొకనాఁడు మా బావగారితోఁ బ్రస్తావింపగా వారందులకు విశ్వవిద్యాలయము వారి  
యనుమతి కావలయునని సమాధానించిరి. కొంతకాలము గడచినది. పరమేశ్వరాను  
గ్రహము, గురువుల యమోఘశీర్వచన విశేషములు ఫలించి నాకట్టి వ్యాసంగమున  
కవకాశములభించినది. అప్పుడు పరిశోధనాంశమెద్ది ? యను సమస్య యేర్పడినది. ఆ  
విషయమున కీ॥శే॥ శ్రీ రాచకొండ నరసింహమూర్తిగారు (జిల్లా శృమూడి) దీనికింతగా  
విచారింపవలసినదేమున్నది. మీ తాతగారి శ్రీరామకథాఽమృతము (తాడేపల్లి వారి  
రామాయణము) అన్ని విధముల యోగ్యమగు మహాకావ్యము గదా ! అద్దెనినచో  
బాగుండునని సూచించిరి. అచట ఆచార్య శ్రీ S.V. జోగారావుగారును డా. శ్రీవేదుల  
సుబ్రహ్మణ్యశాస్త్రిగారితో సంప్రదించి “నేను గుంటూరు పి. జి. సెంటర్ లో పనిచేయు  
చున్నప్పటినుండియు నాకు శ్రీరామ కథాఽమృతముపై పరిశోధనఁజేయింపవలయునని  
సంకల్పము. ఇంతకాలము కారణాంతరముల వలన కుదిరినదికాదు. ఇప్పుడు నీవా  
విషయమునఁబరిశ్రమఁజేసిన బాగుండు”నని విషయనిర్దేశముఁ జేసి, నన్నా దేశించిరి. నా  
యానందమున కవధియే లేదు. పర్యవేక్షకులుగా గురు చరణులు డా. శ్రీ వేదుల  
సుబ్రహ్మణ్యశాస్త్రిగారును నా విషయమున జక్కని ప్రోత్సాహమునిచ్చిరి. “పుంభావ  
నరన్వతులు” మా బావగారు నందులకు దోహదము చేసిరి. వారందఱికి నాసప్రశ్రయ  
కృతజ్ఞతాంజలులు ఘటించుచున్నాను.

ఒనరన్ నన్నయ తిక్కనాది కవులీయర్విన్ బురాణావళుల్  
దెనుగున్ జేయుచు మత్పరాకృతశుభాధిక్యంబుఁదానెట్టిదో  
తెనుగున్ జేయరుమున్ను భాగవతమున్ దీనిం దెనింగించి నా  
జననంబున్ సఫలంబుఁజేసెద పునర్జన్మంబులేకుండగన్

అని పోతన సంభావించినాఁడు. అట్లే మా గురుదేవుల శిష్య కోటిలో ప్రాజ్ఞులు,  
పూజ్యులు పల్వరుండగా నన్నీకృతికిఁబాత్రుఁగొవించుటలో వారి యవ్యాజానురాగములు  
వెల్ల డీయగుచున్నవి. ఈ జన్మకు సార్థకత గల్పించి, యీసంతృప్తి ఘటంపఁజేసినారు.

సల్ల లితోరు కీర్తి విలసద్విభవాధ్యు, నమేయ శక్తి సం  
 పల్ల సితాత్ము నాత్మ పరమత్వ వివేక విభాసి. దివ్య సం  
 విల్ల సమాను, వేంకటకవి ప్రభు రామకథాఽమృతంబు నం  
 దుల్లము పల్ల వింశు మధురోహలు గొల్పగ భక్తి గొల్చెదన్.  
 రసభావంబుఁబరస్పరంబౌరసిరా, రమ్యంబు రామాయణం  
 బు, సమర్థంబుగ నిర్వహించి జననంబున్, విద్య ధన్యంబుగా  
 గ సమర్పించితి విశ్వరార్చనకు సత్కారంబు తోరంబుగా,  
 నెసగంజేయవె సత్కృపామహిమఁదండ్రీ ! కావ్య తత్త్వాత్ముల్.

అని ముందుగా కీ. శే. వేంకటప్పయ్యశాస్త్రిగారినిఁబ్రార్థించి. ప్రత్యక్ష దైవమగు బ్ర.వే  
 రాఘవనారాయణశాస్త్రి గురుచరణులనాశ్రయించి వారి దయతో నందలి విశేషములు  
 తెలియఁగంటిని. అమోఘమగు వారి శిష్యవాత్సల్యమనిర్వచనీయము.

అట్టిగురుదేవుల యనుగ్రహమున నయ్యమృతాబ్దిలోఁగొన్ని బిందువులు గ్రోలఁ  
 గల్గితిని. అందుఁగొన్ని మాత్రమే యక్షరబద్ధముగావింపఁజాలితిని. గ్రంథ విస్తరభీతి  
 చేనందునుగొన్నింటిని మాత్రమే ప్రకటింపనైతిని. ఆ పరమేశ్వరుఁడనుగ్రహించిన  
 మఱికొన్ని విశేషములు తదుపరి జతపరుపఁగలనని పాఠకలోకమునకు విన్నవించు  
 కొనుచున్నాను.

శ్రీ విశ్వనాథవారు “అలనన్నయ్యయు, చిక్కన్నయు నన్నావేళించిర”ని  
 చెప్పుకొనినారు. అట్లే శ్రీ వేంకటప్పయ్యశాస్త్రిగారు నా కంతఃప్రేరణనొసంగియట్టి  
 విజ్ఞానమును బ్రసాదించి, బ్రహ్మక్షముగ గురుదేవులు తమ యాశీర్వాద సంపదచే నా  
 కట్టిశక్తి నిచ్చి ప్రోత్సహించినారు. సప్రశయుఁడనై వారికి నా హృదయపూర్వక కృత  
 జ్ఞతాభివందనములు తెలియఁజేసికొనుచున్నాను.

తమ అమూల్యమగు నభిప్రాయమునిచ్చి నన్నాశీర్వదించిన ఆచార్య శ్రీ S.V.  
 జోగారావుగారికి, డా. శ్రీ వేదుల సుబ్రహ్మణ్యశాస్త్రిగారికి, శ్రీచెరువు సత్యనారాయణ  
 శాస్త్రిగారికి కృతజ్ఞతాంజలులు ఘటించుచున్నాను.

గ్రంథముద్రణకుఁబ్రోత్సహించియన్నివిధముల సహకరించిన శ్రీ తాడేపల్లి  
 లక్ష్మీధర సోమయాజులుగారికి, కీ॥ శే॥ పెద్దిభొట్ల బ్రహ్మయ్యశాస్త్రిగారి కుమారులు  
 శ్రీ లక్ష్మీనారాయణగారికి, శ్రీ ఆధరాపురపుశ్రీనివాసరావుగారికి, వారికుమారులు వెంకట  
 సుబ్బారావుగారికి, శ్రీపరమాత్ముని వేంకటరమణయ్యగారికి, శ్రీవాడేవు లక్ష్మీనరసింహ

మూర్తిగారికి, శ్రీ ఎనమండ్ర వెంకట్రావుగారికి, శ్రీ యడవల్లి దుర్గా నాగేశ్వరశర్మ గారికి, శ్రీ రావులపల్లి సాంబశివరావుగారికి శ్రీదీవి దీక్షితులుగారికి తదితర పెద్దలకు మిత్రులు D.V.L.N శేషగిరిరావుకు, సోమాశిబాలగంగాధరశర్మకు, నాకృతజ్ఞతలు వెల్లడించుకొనుచున్నాను. అట్లే ఆర్థిక సహాయముచేసిన సహృదయులగు వదాన్యులందఱకు నా కృతజ్ఞతలు ప్రకటించుచు, శ్రీరామానుగ్రహ పాత్రులై సంపత్సమృద్ధి విలసిల్లు గలందులకై యా పరబ్రహ్మమను బ్రార్థించుచున్నాను. 'అముద్రిత గ్రంథప్రచురణకు ఆర్థిక సహాయమను పేర ఆర్థిక సహాయమందించి సహకరించిన మన ఆంధ్రప్రదేశ్ ప్రభుత్వమునకు (సాంస్కృతిక వ్యవహారాలశాఖ) కృతజ్ఞ తాభివందనములు తెలుపు కొనుచున్నాను,

అన్ని విధముల సహకరించి నా విద్యాభివృద్ధికిఁ దోడ్పడిన మాతృశ్రీ ఓరియంటల్ కాలేజి (జిల్లా శకూమూడి) ప్రిన్సిపాల్ డా. శ్రీ పన్నాల రాధాకృష్ణశర్మగారికి, శ్రీభావనారాయణస్వామి సంస్కృతకళాశాలాధ్యక్షులు శ్రీ K.P.S. కృష్ణభగవాన్లుగారికి, ముద్రణమున సలహాలనిచ్చి సహకరించిన శ్రీ సూరం శ్రీనివాసులుగారికి (తాడికొండ) గ్రంథాధ్యయనమున సహకరించిన శ్రీ V. V. సీతారామాచార్యులుగారికి, శ్రీ నిష్ఠల సుబ్రహ్మణ్యంగారికి, శ్రీ భావనారాయణస్వామివారి దేవస్థానపు వైదికమత గ్రంథాల యాధికారులు శ్రీ P.V.R. అప్పారావుగారికి, మా కాలేజి లైబ్రేరియన్ P. సోమశేఖర్ గారికి, పాలకవర్గము వారికి, నా కృతజ్ఞతలు తెలియఁజేసికొనుచున్నాను. గ్రంథ ముద్రణము చేసిన శ్రీ రామచంద్రాప్రింటర్స్ గుంటూరు పొప్పైటర్ శ్రీ రాఘవేంద్ర రావుగారికి, వారి సిబ్బందికి నా కృతజ్ఞతలు - ముఖచిత్రము నొదార్యముతో గీయించి యిచ్చిన M/S శాంతి ఆర్ట్స్, గుంటూరువారికి నా ధన్యవాదములు.

**డా. తాములూరు శ్రీదక్షిణామూర్తి శాస్త్రి M. A. Ph. D**

శ్రీ గణనాయకున్ సకలసిద్ధి వినాయకుఁబ్రస్తుతింతు స  
ర్వాగమవేది నార్తిహరు నాదిమునీంద్ర కవీంద్రవందితున్  
ధీగుణదీపితున్ జగదధీనవిధానుఁ బ్రధాను, విష్ణుముల్  
వీగగఁజేసి హృత్కమల పీఠి సుఖాప్తి వసించువేడుకన్

శ్రీ రఘురామనామ జపసిద్ధిఁబ్రసిద్ధివహించిమించు నా  
మారుతికి నివనమ్రత నమస్కరణంబొనరించివేడెదన్  
బ్రేరణ శక్తియై నిలిచిప్రీతిని రామకథార్జు వంబునన్  
బారము జేరఁజాలెడుజవంబు, బలంబు నొసంగికావగన్

# విషయ సూచిక

సవినయని వేదనము

## శ్రీరామకథాఽమృతము - సమగ్రసమ్మిక్ష

మొదటి భాగము

పుటలు

1.	కవుల జీవిత చరిత్ర	1-21
2.	శ్రీ మద్రామాయణమైన భవము	22-36
3.	భారతీయ భాషలలో రామాయణము	37-48
4.	శ్రీరామ కథాఽమృత రచనోద్దేశము	49-58
5.	శ్రీమద్రామాయణానువాద విధానము	59-136
	1) యథామూలము	62-72
	2) మూలప్రపంచనము	73-100
	3) మూలకుంచనము	101-106
	4) మూలత్యాగము	107-109
	5) అన్యధాకరణము	110-111
	6) స్వతంత్రత	111-120
	7) వ్యాఖ్యానానుసరణము	121-136
6.	అధ్యాత్మరామాయణానుసరణము -	137-154
	అమూలకాధ్యాత్మిక భావోద్ఘాటనము	155-184

# శ్రీరామకథాఽమృతము - సమగ్రసమీక్ష

రెండవ భాగము

7. శ్రీరామ కథాఽమృత కావ్యసమీక్ష 1-356
- 1) కథాసంవిధానము 3-34
  - 2) పాత్రచిత్రణము 35-136
  - 3) రసపోషణము 137-166
  - 4) వర్ణనావైచిత్రీ 167-226
  - 5) శైలి 227-245
  - 6) వేదశాస్త్ర సంప్రదాయ పాలనము 246-297
  - 7) పూర్వకవిపద్యానుసరణము 298-334  
(సంస్కృతాంధములు)
  - 8) లోకోక్తులు 335-337
  - 9) పదప్రయోగ దక్షత 338-346
  - 10) అలంకారములు 347-356
8. ఇతర రామకథా ప్రధానములగు కావ్యముల  
ప్రభావము (సంస్కృతాంధములు) 356-365
9. అనువాదకుల ఆత్మీయత 366-382
10. శ్రీరామకథాఽమృతవైశిష్ట్యము 383-393
- సింహావలోకనము 394
- ఉషయుక్తగంధ పట్టిక 395-400
- పదసంకేత సూచిక



బ్ర. వే. తాడేపల్లి వేంకటప్పయ్య శాస్త్రి.





శ్రీ శివాయ గురవేనమః

## సవినయ నివేదనము

మహితానందము నంద డెందమున రామబ్రహ్మముం గొల్చి, లో  
క హితార్థమ్ము కథాఽమృతంబొసఁగి సత్కారార్హుఁడై పొల్చె, ని  
మ్మహిఁ దాడేపలి వేంకటప్పయ స్వధర్మ వ్యాపకాచార్యుఁ డా  
స్పృహణీయున్ బ్రణుతింతు, భక్తిఁగొలుతున్ శ్రీరామరక్షార్థినై.

పొల్చిఁ దత్తనయుఁటగుచుఁ బొడమి తనరు  
చుండె, రాఘవ నారాయణుం డనంగ  
రూఢిఁ గొనివచ్చె ధర్మ మీ రూపున నన  
నుత్తమస్తుత్యుఁడా పూరుపోత్తముండు.

శివపంచాక్షర మంత్ర సంతత తపస్సిద్ధున్ దయాశాలి బు  
ద్ధి వివేకస్థిర ధర్మవర్తనుని శ్రీదేవీ సపర్యా సనో  
త్సవ నిత్యప్రసితాత్ము. శిష్యజన రక్షాదత్తు, నాత్రేయు, రా  
ఘవ నారాయణశాస్త్రి సద్గురునిఁ గాంతున్ గొల్తు నశ్రాంతమున్.

ఇది నా కిమ్మని యెన్న డెవ్వరినిఁగానీ కోరఁడాతండు లే  
వెదఁ గ్రోధప్రతి, లోభ, మోహములు లేనేలేదు పాండిత్య సం  
పదకున్ గర్వము మత్సరం బొకటఁ, బోల్పం లేఁడొకండా శుభా  
స్పద నిర్వాజ దయానురాగ ఖనికీన్ బ్రహ్మత్వ విజ్ఞానికీన్.

అట్టి మహనీయునకు నతులాచరించి  
అంకిత మొనర్తు జన్మంబు సార్థకత్వ  
మందఁగోరి శ్రీరామకథాఽమృతమ్ము  
పై సమగ్ర సమీక్షా నిబంధ మెరిమి.

క్రోధన

మార్గశిర

పూర్ణిమ

ఇట్లు,

సవినయ నివేదయిత

తూములూరు శ్రీదక్షిణామూర్తిశాస్త్రి

27-12-85

## శ్రీ శివాయ గురవేనమః

శ్రీ రాఘవ నారాయణ

సారాచారాభిరామ సతతము మదిలో

నారాధించెద కవికం

తీరవు ధీరాగ్రణీన్ గుణీన్ మద్గురునిన్.

పావనుఁడాశుభవ్రతుఁడు, పావనియాతని ధర్మపత్ని వి  
ద్యావిలసద్వివేక సుగుణాంబుధి. యింతులమేలుబంతి 'శ్రీ  
దేవి' స్వభావ సుందరము, దివ్యము తచ్చరితామృతమ్ము సం  
భావన సేయుటే చిరతపఃఫలమంచుఁదలంతునెమ్మదిన్.

అన్నిటికన్నమిన్న హృదయంబున జాలియగాఁగ, నిత్య మా  
పన్నుల మంచువచ్చు జనవర్గము బాధలు వాయఁ దీర్థమో,  
తిన్నని మాటయో, బ్రతకుతీరముఁజేరగనైన బాటయో,  
పున్నెము మీఁఁగూర్చుఁబరిపూత చరిత్రఁడహో ! మహాత్ముఁడై

పలికిన పల్కులెల్ల రసబంధుర కావ్య కళానిధుల్, విని  
ర్మలగతి సంచరించు మహి మానిత తీర్థము, దీవెనల్ వరం  
బులయి, శుభంబుఁగూర్ప, సతముంగడకన్నుల చూపు లిష్ట సి  
ద్ధులఁగురియం, బరోపకృతిఁదోగు, మనీషి సమత్వబుద్ధియై

తాపసవృత్తిమె నెగడు తాత్త్విక కుంజరుఁడెందునెన్నడే  
పాపము పొంతఁబో కెలమి బ్రహ్మముఁగొల్చుచు సత్యధర్మ దీ  
క్షపర తంత్రతన్ బరమకారుణికంబగు బుద్ధి యోగ వి  
ద్యాపరమార్థమెంచి నిరహంకృతి బ్రహ్మముఁదానయైమనున్.

ఎందఱెందఱు గురువు లీయిలను లేరు

శిష్య విత్తా ప హారులై చెఱచువారు

ఆర్యగృహ్యుఁడాచార్యుఁడయ్యతఁడొకండె

శిష్య హృత్తా ప హారియై చెఱఁగువాఁడు.

శ్రీరామకథా-మృతము-సవంగ సమీక్ష

మొదటి భాగము

- 1) కవుల జీవిత చరిత్ర
- 2) శ్రీమద్రామాయణ వైభవము
- 3) భారతీయ భాషలలో రామాయణము
- 4) శ్రీరామకథాఽమృత రచనోద్దేశము
- 5) శ్రీమద్రామాణానువాద విధానము
- 6) అధ్యాత్మ రామాయణానుసరణము -  
అమూలక తత్వోద్ఘాటనము -

## కవుల జీవితచరిత్ర

శ్రీ తాడేపల్లి వేంకటప్పయ్యశాస్త్రిగారు (1920 సం.) రామకథ “శ్రీరామ కథాఽమృతమ”ను పేర గాయత్రీ బీజాక్షరములతో 24 వేల గద్యపద్యములుగా వ్రాయసంకల్పించిరి. కాని వారు 18 వేల గద్యపద్యములు మాత్రము వ్రాసి, యంత్య శాసనముగా శేషపూరణగావింపఁ దనయులు శ్రీ రాఘవనారాయణశాస్త్రిగారికి బాధ్యత విచ్చి చనిరి. శ్రీ రాఘవనారాయణశాస్త్రిగారును 6 వేల గద్యపద్యములు వ్రాసి పితృవాక్యపరిపాలనము గావించి కృతకృత్యులైరి. సంస్కృతమున బాణుఁడు, కుమార బాణుఁడు కాదంటరి రచించుట, తెనుఁగున గోన బుద్ధారెడ్డి, యాతని తనయులు కాచ భూపతి, విఠల రాజులు రంగనాథ రామాయణముఁ బూర్వోత్తర భాగములు రచించుట చరిత్ర ప్రసిద్ధములగు విషయములు. అట్టి సంప్రదాయమునకు వారసులై యీ పితాపుత్రు లిర్వూరు శాస్త్ర వైదుష్యముతో “నైకవిద్యారహస్యముల్ స్వీకరించి”, “రామహృదయ రహస్యార్థ రమ్యబీక” యగు శ్రీరామ కథాఽమృతమును సర్వాంగసుందరముగా సిద్ధమొనరించిరి. ముందుగా నాకవుల జీవితచరిత్ర దెలిసికొనుట ముఖ్యము గావున సంగ్రహముగా విందుఁ జెప్పబడుచున్నది.

### శ్రీ వేంకటప్పయ్యశాస్త్రిగారు :

వీరు శ్రీ తాడేపల్లి హనుమచ్ఛాస్త్రిగారి పుత్రులు. తల్లి లక్ష్మిమ్మ. స్వగ్రామము గుంటూరుజిల్లా, బాపట్ల తాలూకా, చంపోలు. వీరు స్వస్తిశ్రీ విభవనామ సంవత్సర ఆశ్వియుజ శుక్ల విదియ చిత్రానక్షత్రయుక్త మకర లగ్నమున జన్మించిరి. అప్పటికి సరియగు నాంగ్లసంవత్సరము 1867.

జన్మ పత్రిక :-

గు	
కే	కు శు
రా శి	
ల	రా
శ	ర చం
	బు

వేంకటప్పయ్యశాస్త్రిగారికి శ్రీ సీతారామావధాని యను తమ్ముడు, బాలా త్రిపురసుందరి యను చెల్లెలును గలరు.

**వంశ పూర్వచరితము :**

ఆత్రేయ నగోత్రుడగు రామభట్టారకుడి వంశమునకుఁ బ్రధాన పురుషుడు. అతఁడు చతుర్దశ విద్యాప్రవీణుడు. అతఁడొకప్పుడు గోదావరీ తీరమునుండి కృష్ణా తీరమునందలి మునిపల్లెయను గ్రామమునకు వచ్చెనని తెలియుచున్నది. తదుపరి సింగభట్టను మహితుఁ డారు శాస్త్రములు, మూడు వేదములు చదివి, చదివించి కీర్తి నొందెను. వారికి సుబ్రహ్మణ్యావధాని యను నాతడుద్భవించెను. అతని కుమారుడు బుచ్చయ్యయ్యడు. అతఁడు బహుశాస్త్రవేత్త. వాని భార్య యక్కలమ్మమ్మ. ఆ దం పతులకు లక్ష్మీనారాయణుడు, హనుమచ్ఛాస్త్రియను నిరువురు కుమారులు. అందు హనుమదయ్యని కుమారులు — 1) శ్రీ వేంకటప్పయ్యశాస్త్రి, 2) శ్రీ సీతారామావ ధాని. వారిలో సీతారామావధానిని పెదతండ్రియగు లక్ష్మీనా - యణుడు పెంచుకొనెను. ఆ వంశమెప్పుడో కాలక్రమమున పిన్నురు రాఁగా నటనుండి యొక కుటుంబము

చందోలునందు స్థిరపడినది. వేంకటప్పయ్యశాస్త్రి గారిట్లని తమ వంశపూర్వచరితమును శ్రీరామ కథాఽమృతమున ముచ్చటించిరి.<sup>1</sup>

## గురువులు :

అజ్ఞానాంధకారమును దొలగించి జ్ఞానజ్యోతిని వెలిగించువాడు కావున లోకమున గురువునకు నున్నతస్థానము కల్పింపబడినది. గురువును త్రిమూర్త్యాత్మకముగా సంభావించిన “గురుబ్రహ్మ గురుర్విష్ణుః గురుర్దేవో మహేశ్వరః” ఇత్యాదులు ప్రసిద్ధములు. గురువుల యనుగ్రహము వలన సర్వము విదితమగుచున్నది. శ్రీరామ కథాఽమృతమున వేంకటప్పయ్యశాస్త్రిగారు తమ గురువులను స్తుతించినారు.<sup>2</sup> వారి కక్షరాభ్యాసముఁ జేసినవారు శ్రీ మాచిరాజు దండయ్య పంతులుగారు. వ్రాయఁజదువ నేర్పినవారు షేనమామయగు శ్రీ లక్ష్మీనృసింహశాస్త్రి. శివపంచాక్షరితోఁబాటు సర్వ మంత్రసారమును, కాలామృతాది జ్యోతిష గ్రంథములను బోధించినవారు శ్రీ కొలచిన యజ్ఞనారాయణశాస్త్రి. వారి దీక్షానామము “కళ్యాణానందనాథ” అని చెప్పబడుచున్నది. సాహిత్యాధ్యాపనము గావించి సిద్ధాంతకౌముది నుపదేశించినవారు శ్రీ పాతూరి కోటయ్యశాస్త్రి. తర్కశాస్త్ర మభ్యసింపఁజేసినవారు శ్రీ అద్దేపల్లి సోమనాథ శాస్త్రి. శారీరక మీమాంసా భాష్యముఁజెప్పిన వేదాంత గురువులు శ్రీ కోట నరసింహశాస్త్రి. కవితాశిల్పమునకు వన్నెఁగూర్చినవారు శ్రీ తురగా వేంకటరాజుగారు. ఇట్టి గురువుల యనుగ్రహ విశేషమున కొలది యభ్యాసములతోడనే సర్వశాస్త్ర రహస్యములను, సర్వోపనిషత్సారములను, సర్వమంత్రాగమ తత్త్వములను, మావన ప్రత్యక్షముఁ జేసికొన్న శ్రీ వేంకటప్పయ్యశాస్త్రిగారనుక్షణ శివపంచాక్షరీ జప పరాయణులేగాక శాక్తేయవారి వస్యాతత్త్వవేత్తలై పరగినారు. వీరు నిత్య శివపూజాదు రంధరులై జ్ఞాన పరిపూర్ణులై సాంఖ్యయోగ రహస్యములఁ దెలిసి, చిన్ననాఁటనే యద్వైతతత్త్వము నవగతము చేసికొన్న మహామనీషి. <sup>3</sup> శాస్త్రిగారు దైవదత్తమగు ప్రతిభ, సమస్కూర్తి గలిగి సాహిత్యతత్త్వవేత్తలై లోకమున సాహిత్యచక్రవర్తులుగా గీర్తింపబడినారు. <sup>4</sup>

1) బా, కాం.-1 అ., 16-19 ప||లు

2) బా, కాం. 1 అ., 22-24 ప||లు

3) శ్రీరామ కథాఽమృత కవికుమార చరితము / శ్రీ చెరుపు సత్యనారాయణశాస్త్రి /

4) శ్రీ. రా. కా.-బా. కాం. పీఠిక / శ్రీ నాగలింగం వెంకటేశ్వరశాస్త్రి /

## వివాహము - సంతతి

గుంటూరుజిల్లా గోరంట్ల గ్రామవాసి శ్రీ అన్నంభొట్ల వేంకటప్పయ్య గారి ప్రథమ పుత్రిక హనుమాంబను శ్రీ వేంకటప్పయ్యశాస్త్రిగారి కిచ్చి వివాహమొనరించిరి. ఈ పుణ్యదంపతులకు ముగ్గురు మగ పిల్లలు, ఐదుగురు ఆడపిల్లలు కలిగిరి. వారు— 1) రాఘవనారాయణశాస్త్రి, 2) హనుమచ్ఛాస్త్రి, 3) బాలకోవీశ్వరశాస్త్రి. 1) అక్కలక్ష్మమ్మ, 2) అన్నపూర్ణమ్మ, 3) వరలక్ష్మమ్మ, 4) సావిత్రమ్మ, 5) సరస్వతమ్మ. వేంకటప్పయ్యశాస్త్రిగారు వాపీకూప తటాకాదుల వెలయించి, యౌరస సంతానముతో బాటు సప్తసంతానముల బడసిరని శ్రీ తాడేపల్లి సాంబమూర్తిశాస్త్రిగారిట్లు పేర్కొనినారు.—

తృప్తిచె నూతులు తరతరంబుల కేమి

పవిత్రేక యుపయోగపడెడునట్లు

కట్టించె సత్రముల్ కలకాలమును బాట

సారుల శ్రమలెల్లఁ దీరునట్లు

స్థాపించె సకల సంస్థలలోనఁ దరళమౌ

పరమ పవిత్రమౌ గురుకులమ్ము

వెచ్చించె వేనకువేలుగాఁ గుళ్ళకు

గోపుర వాహన కూటములకు

అట్టి ధర్మస్వరూపుఁడు నట్టి దాత

యట్టి కవితోకచంద్రుఁడు పుట్టుతోడ

బ్రహ్మ విజ్ఞానియున్ వంశరత్న మొకఁడె

వేంకటప్పయ్యశాస్త్రి కవీశ్వరుండు 1

## పాఠశాలాస్థాపన - విద్యాబోధన :

శ్రీ వేంకటప్పయ్యశాస్త్రిగారు రతిధుల నభ్యాసముల సాదరముగా బరామర్శించుచు నెల్లర కాదర్శముగా నడచుచు జదువుకొనిన విద్య సార్థకమగునటుల “శంకర



సంస్కృత విద్యాలయ”మను పేర గురుకులము స్థాపించి 45 సం॥ల కాలము విద్యార్థులకు విద్యతోబాటన్న వస్త్రముల విచ్చి జ్ఞానదానమొనర్చిన ధన్యజీవులు. ఈ ప్రపూర్ణ శ్రీ తుమ్మల సీతారామూర్తిగారి విషయము నిట్లు పేర్కొనినారు.

వచ్చిన శిష్యులకున్ జదు

విచ్చుటయేకాక యన్నమిచ్చెను వస్త్రం

బిచ్చెను మాయయ వారీ

వెచ్చము దుస్సహమైయైన వెఱవఁడు లవమున్

ఆనాఁడు చల్ల బ్రహ్మయ

కానంబడె నిట్టి యీవి కల దేశికుఁడై

యేనాఁడు జాతిగర్వ వి

దానము లీదృక్ష కోవిదప్రాగ్రసరుల్ 1

ఊరి చివర పాఠశాలాభవనము నిర్మించి, యట్టి ప్రశాంత వాతావరణమున శాస్త్రిగారు తపో, విద్యా, కవిత్య వ్యాసంగములఁ బ్రౌద్ధబుచ్చుచుండిరి. వీరి శిష్యులలో నన్నివర్ణములవారు గలరు. ఈ గురుశిష్య సంప్రదాయమును మెచ్చి బందోలు కరణము మాచిరాజు రామూర్తిగారా ప్రదేశమునకు “విద్యానగర”మని పేరిడినట్లు శ్రీ రాఘవనారాయణశాస్త్రిగారు తమ “శాంకరీ స్తవము”న బ్రస్తావించిరి.

“వేంకటప్పయ్య శాస్త్రిగారు పాఠ ప్రవచనమున సాటిలేనిమేటి గురువులు. కావ్యపాఠముఁ జెప్పనప్పుడు వ్యాఖ్యానము నందలి శాస్త్రపంక్తులను సరిక్షణముగా నమన్వయపరిచి చెప్పెడివారు. సందర్భానుసారముగాఁ దర్క వ్యాకరణములు, మీమాంసావేదాంతములు, వాస్తుజ్యోతిషములు మొదలగు శాస్త్రములను హృదయంగమముగా బోధించెడివారు.”. 2 ఆ పాఠశక్తి యెంతటివారి విఠై యాకర్షించెడిదట. ఇట్టి విధానము ననుసరించియే వారి కావ్యములందు గూడ నాయా శాస్త్రవిషయము లవకాశమునుబట్టి ప్రస్తావించెడినవి. ఆయా శాస్త్రవాసనలు గలవారి కయ్యవి యామోదము గల్గించుచు, కావ్యవైశిష్ట్యమునకు హేతువు లగుచున్నవి. రసపుష్టి గలిగిన యట్టి

1) స్మారకసంచిక-20, 21 పు॥లు. 2) శ్రీ రామకథామృత కవికుమార చరితము

రచనలు కవుల యాత్మీయమగు పాండితీవై భవమును బ్రకటించుచున్నవి. శాస్త్రిగారి యొద్ద నేపాటి విద్య నభ్యసించిన వారును లోకమునఁ బ్రసిద్ధులై పండితాగ్రగణ్యులగుట చెప్పుకొనదగిన విషయము.

ఏకశ్లోకరహస్య బోధనముచే నెవ్వఁడు శిష్యున్ సుధీ  
లోకాగ్రేనరుఁజేయు నవ్విబుధుఁగొల్తున్ వేంకటప్పార్యు న  
స్తోక శ్లోకమయూఖ రాజవఖిలాశున్ రామగాథాఽమృత  
భాక గ్రంథమతల్లికా జనకు మద్దై ర్వాణనాపాగురున్ 1

ఈ పాఠశాలయందు విద్యతోఁబాటుగా నాధ్యాత్మిక భావ సంపదకుఁబ్రాధాన్యము గలదు. నాటకాంతము సాహిత్యము, సిద్ధాంతకౌముది, అలంకారగ్రంథములు బోధించి, పంచదశి వేదాంత గ్రంథ ముపదేశించి, యభీష్టమగు శాస్త్రాధ్యయనమున కనుమతించి, యాశీర్వదించి పంపెడివారు. అచటి వివ్యార్థులకు విద్యతోఁ జక్కని సంస్కారము నలవడెడిదని శ్రీ ముళ్ళపూడి నారాయణశాస్త్రిగారు వాక్రుచ్చిరి.<sup>2</sup> శాస్త్రి గారికిఁ బ్రతిదినము శివపంచాక్షరీ జపము 12 చేలు పూర్తియైన గాని నిద్రవచ్చెడిది కాదు. అది వారి నియమము. మధ్యాహ్నవేళ స్వయముగాఁ బూలుకోసి తెచ్చుకొని భక్తితాత్పర్యములతో శివపూజ నొనర్చెడివారని పెక్కండు ప్రవచించినారు. అందు శ్రీ తుమ్మలవారిట్లు శాస్త్రిగారిని ప్రశంసించిరి.

వినదేశిక సర్వతోముఖ కళాహేవాకరోచిస్తతిన్  
నా సాహిత్యమెలర్చె నద్రితనయానాథార్చనాధీన ధీ  
వాసున్ వాగపరావతారు నతనిన్ వర్ణింతుఁడదే పలి  
శ్రీసంతత్యుదితున్ గృపాప్పతి నమచ్చిద్యేంకటప్పార్యునిన్ 3

## సభలు - సాహిత్యసేవ

“తిరుపతి వేంకట కవుల కంటె ముందుగా వీరవధానములు చేయఁ బ్రారంభించిరి. కేతవరము, వినపాడు మున్నగుచోట్ల శతావధానము లొనర్చిరి. అది తెలిసి గురువులు అద్దేపల్లి సోమనాథశాస్త్రిగారు శిష్యు నుద్దేశించి “స్వేచ్ఛా రసవిరోధినీ”

1) బాపూజీ ఆత్మకథ (తుమ్మల) పీఠిక. 2) స్మారకసంచిక, పు. 17. 3) రసనిధి.

యన్నట్లు ఆశుకవిత్వము రసపుష్టినియఁజాలదు, కావున నికపై నీ వవధానములు చేయ రాదని శాసించిరి” ఈ ప్రాంతమున తిరుపతి వేంకట కవులు గావించిన యవధాన ములలోఁ బెక్కింటికి (పొన్నూరు, వేమవరము) శాస్త్రిగారే యాధ్వర్యమును వహించినారని తెలియుచున్నది.

## ధర్మ ప్రచారము

ఆహ్వానమును బురస్కరించు ని యా యా సభలలో వీరు సనాతన ధర్మ విషయములువన్యసించి ప్రబోధించెడివారు. చుట్టుపట్ల గ్రామములలోఁ బురాణప్రవచన మొనరించి ధార్మికప్రచారము గావించిరి. శ్రీ రాఘవనారాయణశాస్త్రిగారు వ్రాసిన “సత్యనారాయణవ్రత మాహాత్య మ”ను గ్రంథమునఁగృతి ప్రేరణకర్త) సీతమాంబ శాస్త్రిగారితోనిట్లు పలికినదని వర్ణింపఁబడినది —

మీయయ్య మీరుఁజెప్పిన

నోయయ్య పురాణగాథ లున్నతి విని నేఁ

జేయఁగల పనులుఁ జేసితి

బోయన్నియునుఁ జేయ నన్ను బోటికిఁ దరమే. 1 అ. 16 ప

ఇట్టి శాస్త్రిగారు “చామనచాయ శరీరము గలిగి రుద్రాక్షపేరులు, విభూతి పెండెల మధ్య కుంకుమబొట్టు, పచ్చనిశాలువా ధరించెడి వారు. వారి నెరిగిన వారెల్లరు సాక్షాచ్ఛివస్వరూపులుగా భావించెడి వారు” అని శ్రీ రామకథామృత కవి కుమార చరితమునఁ బేర్కొనఁ బడినది. ఇట్లు గంభీరమైన ప్రకృతి, దర్శనీయ మగు నాకృతి గలిగి చూపఱుల కచ్చెరువు కొల్పుచుంచెడివారట. చల్లా పిచ్చయ్యశాస్త్రిగారు వేంకటప్పయ్యశాస్త్రిగారి నిట్లు సంభావించిరి.

మొగమున బ్రహ్మవర్చస మమోఘము ఫాలతలస్థకుంకుమ

ద్విగుణితయై యెసంగ గళదేశము నందు శివాక్షమాల మే

ల్పిగనిగలిన శంకరుని నీలఁ జరించుచు దేశముద్ధరిం

చు గురుపరా! 1

శాస్త్రిగారు శాస్త్రచర్చ యందుఁ గడుంగడు సమర్థు లని ములుకుట్ల నదాశివశాస్త్రిగారు తమ పాఠశాలానుభవము వివరించిరి. 1 శ్రీ శాస్త్రిగారి వైదుష్యమును గూర్చి ప్రతాపబసవకవి గారిట్లు పేర్కొనినారు.

అడుగో చంద్రపురీ బుధుండవిన సింహస్వప్నమై ముందు వె  
నక్కడుగుల్పాగక కట్టి పెట్టుదురు నానాశాస్త్ర తర్కంబుఁజ  
ప్పుడు విన్నన్ గుకపీంద్ర మత్తగజముల్ వోన్

బండితుల్ మెచ్చు ని

న్వోడరన్ గాంచఁ దరంబె శాశ్వతుఁడవై తో వేంకటప్పాభిధా. 2

## కృతులు

వేంకటప్పయ్య శాస్త్రిగారు తమ “రచనావిధానమునకు మున్ను సంప్రదాయ నరణి ననుసరించి విరంతరోపాసనారూప మగు తపస్యాదీక్ష నవలంబించిరి. తరువాతనే కావ్యవిరచనమున కుద్యమించిరి.” 3 ఆ విధముగాఁ బరదేశతానుగ్రహ సిద్ధ సాహిత్యుఁగావునఁ దమ కృతులు పరమేశ్వరారాధనకే వివియోగించిన భక్తపుంగవులు వీరు. 4 వీరు సంస్కృతాంధ్రముల రెంటును గృతులు పెరియించిరి. శాస్త్రిగారి రచనము లన్నియు మహిత సాహితీ సుసంపన్నములై పలువురు పండితుల ప్రశంసలందు కొనసేసి.

## సంస్కృత రచనలు :

1. శ్రీశైలతీర్థ సారము : ఇది 20 అధ్యాయముల మహాకావ్యము. శ్రీశైలక్షేత్ర మాహాత్య మిందు వర్ణింపఁబడినది.
2. హరిశ్చంద్రసుకృతి కావ్యము-హరిశ్చంద్ర చరిత్రమిందు వర్ణితము.
3. గురుస్తుతి శతశ్లోకై : “గురుంకోటిశ్వరం వందే” అనుమకుటముతో గురువులు శ్రీ పాతూరి కోటయ్యశాస్త్రిగారిపై భక్తితాత్పర్యములతో వ్రాసిన శతకము.

1) స్మారకసంచిక-గురుస్మృతి, 24 పు.

2) స్మారకసంచిక-గురుస్మృతి, 23 పు.

3) బా. కాం.-పీఠిక-శ్రీ ముదిగొండ నాగలింగశాస్త్రి

4) శ్రీ. రా. క. బా కాం

4. అంబాసహస్రము : అమ్మవారిపై భక్తితో రచించిన వేయిశ్లోకముల స్తోత్రకదంబము.

### తెలుగు రచనలు :

1. శ్రీరామకథాఽమృతము : 24,000 గద్య పద్యములు-గాయత్రీ బీజాక్షరములతో నింబధింపఁబడిన రామకథ యిందుఁ జెప్పఁబడినది.
  2. శ్రీకృష్ణవిలాసము : కృష్ణలీల లిందు వర్ణితము.
  3. శ్రీ కాకాని మల్లీశ్వరమాహాత్మ్యము : కాకాని క్షేత్ర మహిమమును వివరించు నైదాశ్వాసముల కావ్యము. శ్రీ మల్లీశ్వరున కంకితము. కృతిమహోల్సవ వేళ శాస్త్రిగారినిఁ బల్లకిలో నూరేగించిరి.<sup>(1)</sup>
  4. భద్రాయురుపాఖ్యానము : ఇది శివమహాత్మ్యమును దెలుపు 5 అంకముల నాటకము.
  5. త్రిశంకుస్వర్గము : త్రిశంకుని చరిత్ర. 7 అంకముల నాటకము.
  6. శ్రీశంకరవిజయ కథాసారసంగ్రహస్తోత్రము : ఆదిశంకరుల దివ్యచరిత్ర యిందు వర్ణితము.
  7. చలపాదులత : అధిక్షేపకృతి. 8 మందనిగ్రహము : అధిక్షేపకృతి.
  9. ప్రహ్లాదసుహ్లాదము : హరికథ. 10. సీమంతినీచరిత్రము : హరికథ.
  11. సావిత్రి చరిత్రము : హరికథ. 12. భక్తతుకారామ్ : హరికథ.
  13. పుష్పమంజరి : ఇదియొక పద్య సంపుటి.
  14. వాస్తుసర్వస్వము
  15. స్మృతిసమాహృతి
- } ఇవి రెండును నేడలభ్యములు.
16. ప్రాస్తావిక గద్యపద్యాణములు : అముద్రితము.
  17. బాలకోటీశ్వర శతకము : ఇందు “బాలకోటీశ్వరా” అనునది మకుటము.
  18. హేమదుర్గాంబికా శతకము : ఇందు “హేమదుర్గాంబికా” అనునది మకుటము.

19. శ్రీవేంకటేశ్వరత్రిశతి : "తిర్పతివేంకటేశ్వరా" అనునది మకుటము.
20. కావ్యకన్యా తారావళి : "కావ్యకన్యాకా" యను మకుటముతో వ్రాయఁబడిన 27 పద్యము లిందు గలవు.
21. సౌందర్యలహరి యాంధ్రానువాదము : ఇయ్యది అద్దేపల్లి సోమనాథశాస్త్రి గురువుల కంకితము.

వేంకటప్పయ్యశాస్త్రిగారు సరస్వతీస్తనద్యయముగా బ్రసిద్ధిఁగాంచిన సంగీత సాహిత్యముల రెంటిని బాగుగా నాస్వాదించినధన్యజీవి. చిన్నతనమున 7వ యేట నుండియు నమ్మవారిపై బాటలు వ్రాయఁమొదలిడిరి. వీరు వ్రాసిన కొన్ని పాటలు "దేవీసంకీర్తనావళి"<sup>2</sup> యను గ్రంథమునఁ బ్రచురింపఁడినవి. అయజ్ఞాన మెరింగిన వీరి సంగీతసాహిత్య నృప్తిలో ప్రహ్లాద, తుకారామ్, సీమంతినీచరిత్రము, సావిత్రీచరిత్రము మున్నగు హరికథలు హృదయంగమములై సహృదయుల నలరించుచున్నవి. ఇంకను బ్రాస్తావికముగ వీరు "తలుపుదగ్గఱపాట, బంతులపాట" మున్నగునవి యనేకములు రచించిరి. త్యాగరాజకృతులు జయదేవుని యష్టపదులు మరిన్ని కీర్తనలు తీరిక వేళ వీరాలాపించుచుండెడివారు. వీరి సంగీతశాస్త్రపరిచయ ప్రభావము శ్రీరామకథామృత కావ్యరచనమున విశేషముగాఁ గలదు. వీరిని—

కవియుఁ దపస్వి పండితుడు గణ్యచరిత్రుఁడు ధార్మికుండు నేఁ

దెవఁడన డక్కగొట్టి వచియింపఁగ వచ్చు మహాత్మా! నిన్ను ' అని వేమూరి సీతారామశాస్త్రిగారును"

అత్రేయముఖ్యమహర్షిన త్తముల మా

కనుల పండువుగఁ గన్గొనని కొఱత

యు త్తమబ్రాహ్మణుం దొకఁడైన గలఁడె యి

జ్జగము నందనువారి నందియమ్ము

దేవభాషాజ్ఞానతృప్తిమైఁ దిరుగు వి

ద్యార్థులు పడెడు నధ్వశ్రమంబు

రామాయణ పరంపరా రచనానక్తి

నరికట్టు కవి పుట్టనట్టిలోటు

తీర్చితిరి మీర లాంధ్రధాత్రీ తలమున

నవతరించిన దివ్యస్థి యనంగ భూసు

రాగ్రగణ్యుండునాఁ బండితాగ్రణీయనాఁ

గవివరేణ్యుండునాఁ గీర్తిగలిగె మీకు!

అవి శ్రీ అంబడిపూడి రామబ్రహ్మకవియు సంభావించి శాస్త్రిగారి బహుముఖ ప్రజ్ఞావిశేషమును గీర్తించినారు.

**సమకాలికులు - స్నేహితులు :**

శ్రీపాతూరి రామస్వామిశాస్త్రిగారు, వేంకటప్పయ్యశాస్త్రిగారు మిక్కిలి మైత్రితోఁ బరగెడివారని చల్లా పిచ్చయ్యశాస్త్రిగారి మాటల వలన తెలియుచున్నది.

ఏమాత్రం బెడలేక స

దా మైత్రిన్ సోదరుని విధమ్మున గనుచున్

స్వామివని మెచ్చు రామ

స్వామి గురుంగనఁ జనితె యవరశివమూర్తి <sup>2</sup>

శ్రీ చల్లా పిచ్చయ్యశాస్త్రిగారు తొలుత శిష్యులై క్రమముగా మిత్రకోటికోఁ జేరిరని తెలియుచున్నది. శ్రీ వేదాంతం కృష్ణమాచార్యుల వారును వీరి యాత్మ మిత్రులని “యామావిక”లోఁ జెప్పబడినది.

**ప్రశంసలు**

వేంకటప్పయ్యశాస్త్రిగారిని శ్రీ నాగలింగమ్ వేంకటేశ్వరశాస్త్రిగారు “సాహిత్యచక్రవర్తులు” <sup>3</sup> అనియు, శ్రీ తుమ్మల సీతారామూర్తి “నవవాల్మీకి” <sup>4</sup> అనియు, శ్రీ ప్రతాపహనుమచ్ఛాస్త్రిగారు, “ఆంధ్ర వాల్మీకి” <sup>5</sup> అనియు బ్రశంసించిరి.

1. స్మారక సంచిక, 10, పు, 2. చల్లా పిచ్చయ్య శాస్త్రిగారు షష్టిపూర్వత్సవ సంచిక, 3, బా. కాం.-పీఠిక 4, 5. స్మారక సంచిక, 11 పు. 26 పు.

వీరు నన్నయ్య తిక్కనాది పూర్వకవుల కవితా సంప్రదాయ మార్గమున  
బయనించి, పలువురు పండితులచే బ్రస్తుతింపబడినారు.

నన్నయ తిక్కనాది కవినాథుల నేర్పులు తోచుకై వడిన్  
బ్రన్నని బాటలో నడిపె రామకథన్ మహనీయ కావ్యమున్  
పిన్నలు పెద్దలున్ తెలుగు పేటల నారతు లిచ్చికొల్వఁగాఁ  
బున్నెపుముద్దనా నిలిచిపోయెను మధురుఁ డాంధ్రసాహితీన్ <sup>1</sup>

— శ్రీ తుమ్మల సీతారామూర్తి.

నన్నయ్య కవితాప్రసన్నత యొకచోటఁ  
దిక్కన్న కుదియింపు ఫక్కియొకట  
శంభుదాసుని కావ్యగుంభనం బొకచోట  
సోమనాథుని పల్కుగోమొకంట  
శ్రీనాథు వాచావిజృంభణం బొకచోటఁ  
బోతవార్యుని భక్తిరీతి యొకట  
బెద్దన కవి ముద్దుబొద్దిక లొకచోట  
సూరప్ప శ్లేషంపుఁదీరొకంట<sup>2</sup>

— శ్రీ వేమూరి సీతారామశాస్త్రి

సాంస్కృతిక సమానసంఘటనముఁ జూచి  
నన్నయ్యయే యీతఁడన్న వారు  
జిలిబిలి పలుకుల తెలుగుకూర్పులఁ గాంచి  
యన్న! తిక్కన్నయే యన్నవారు  
శ్రీరామభక్తివిశేషమ్ము నరసి పో  
తన్న యీ సుకృతియే యన్నవారు  
సమతమైనొప్పు సీనమ్ముల గన్నొవి  
యార శ్రీనాథుఁడో నన్నవారు



శబ్దసంస్కారమౌచితి సాధుభావ  
మరసి సర్వజ్ఞఁడేల కాఁడన్నవారు  
నున్నవారు మీకావ్యంబుఁ గన్నవారు  
విన్నవారును దాసోహ మన్నవారు<sup>1</sup>

ఇట్లు శ్రీరామకథాఽమృతము వేంకటప్పయ్యశాస్త్రిగారు మొదటి నుండియు నారు కాండములు పూర్తిగావించి యుత్తరకాండమున 15 0౨ పద్యములు మాత్రము వ్రాసి భావ సంవత్సర ఆశ్వియుజ బహుళ తృతీయ నాడు /1934 సం॥/ పరలోక గతులైరి. పితృదేవుని యంత్యశాసనము ననుసరించి శ్రీ రాఘవనారాయణశాస్త్రిగారు శ్రీరామ కథాఽమృత శేషపూరణ గావించి ధన్యతగడించిరి.

## శ్రీరాఘవ నారాయణశాస్త్రిగారు :

స్వప్తిశ్రీ దుర్ముఖినామ సంవత్సర శ్రావణబహుళ ద్వితీయ మంగళవారము రాత్రి వృషభలగ్నమున వీరు జన్మించిరి, అప్పటికి సరియగు నాంగ్లసంవత్సరము 1896.

లగ్నపత్రిక — జాతకచక్రము :

చం	ల కు
రా	గు
రాశి	ర బు
	కు కే
శ	

## బాల్యము :

శాస్త్రిగారికిఁ జిన్నతనమున శ్రీ మాచిరాజు దండయ్య పంతులుగారియొద్దనే యక్షరాభ్యాసము జరిగినది. వారి యన్నకుమారులు శ్రీ మాచిరాజు సాంబయ్యగారు వీరిచే నాననములు వేయుచును వ్రాయఁ జనువ నేర్పిరి. తదుపరి శాస్త్రిగారు పితృ పాదుల సమీపముననే సంస్కృత కావ్య, నాటకాలంకారము లభ్యసించిరి. తెనుఁగునఁ బాండిత్యము గడించిరి. పూర్వజన్మసుకృతమునఁ గవితాధార యవ్రయత్నముననే యలవడినది. శ్రీ దండయ్యపంతులుగారి యల్లుడు శ్రీ కేశవలింగముగారి యొద్ద బాలామంత్ర ముపదేశ మంది పలుమారు లక్షరలక్షలు జప మొనరించి తర్పణ హోమ ములతో శాంతిగావించి తద్దేవి యనుగ్రహము నందినారు. సహపాఠియగు ములుగు వీరభద్రశాస్త్రిగారి ప్రేరణమునఁ బదియేనపు నేటఁ బఠశాలా విద్యార్థుల గూర్చుండ బెట్టుకొని యర్థశతావధానమొనరించిరి. విజాంపట్నము నందలి కోట రామకృష్ణగారి యింట వారి కోరిక ననుసరించి యష్టావధాన మొనర్చిరి. అది తెలిసి వేంకటప్పయ్య శాస్త్రిగారు తమ సమక్షమున గుమారునిచే నష్టావధానము చేయించి సమర్థముగ నిర్వహించిన తీరు గవి సంతసించి యభ్యనుజ్ఞ విచ్చుచుఁ జదరంగము చీట్లాట న్వయముగా నేర్పినారట.

## వివాహము :

శ్రీ అద్దేవల్లి సోమనాథశాస్త్రిగారి తమ్ముఁడు పాపయ్యశాస్త్రిగారి కుమార్తె “శ్రీదేవి”తో శాస్త్రిగారికిఁ బాటిగ్రహణ మహోత్సవము జరిగినది.

## విద్యాభ్యాసము - గురువులు :

వివాహానంతరము<sup>1</sup> శాస్త్రిగారు తెనాలి వెళ్ళి యచట శ్రీ పిఠాపాటి వీరభద్ర శాస్త్రి, వీలేశ్వరపు పురుషోత్తమశాస్త్రి, రాఘవయ్య యనువారలతోఁ బరిచయ మేర్పడి వారికిఁ దమ కవిత్వాదుల నభ్యసంపఁజేయుచు, వారి వలన నేత్రావధాన విద్య నేర్చుకొని వారితోఁగలిసి నిత్యము సభలలోఁ విద్యావిశేషముల బ్రదర్శించుచు సహృదయులగు వారి మన్ననలఁ బడసిరి.<sup>2</sup> అప్పటి మద్రాస్ ప్రెసిడెన్సీ గవర్నరగు ‘పెల్లెండు’ వీరిని యోగ్యతాపత్రము నిచ్చి మిక్కిలిగా గౌరవించిరి.

1, 2. దత్తభాగవతము—అనుబంధము, 5 పు., 15, 16 ప||లు

తదనంతరము శాస్త్రిగారు గుంటూరు మండలములోని తాడికొండ గ్రామ మందున్న శ్రీముదిగొండ నాగలింగశాస్త్రిగారి కడ వ్యాకరణ వేదాంతశాస్త్రము లభ్య సించిరి. గురువులతో సంఘాతముచేయుచు నెడనెడ నేత్రావధానాష్టావధానములు సలుపుచు వాని వలన లభించు ధనమంతయు గురువులకు భక్తితాత్పర్యములతో సమర్పించి గురువుల మన్ననలకుఁ బాత్రులైరి. వినుకొండ, వెల్లలూరు, వేల్పూరు, సుద్దపల్లి మొదలగుచోట్ల నవధానము లొనర్చిరి. సందర్భవశమునఁ దన్నుఁ గూర్చి చెప్పవలసి రాఁగా శాస్త్రిగారిట్లు పలికిరట —

ఆపస్వశంబు దివ్యాకృతి వ్యాకృతి  
వరియించి మించె సద్గురునియుక్తి  
కష్టభాషాకవితాంగనామణి తనం  
తన చేరెఁ బూర్వజన్మంపుఁ జెలిమి  
నష్టావధాన నేత్రావధాన శతావ  
ధాన విధాతృత ధాత గూర్చె 1

శ్రీ రాఘవనారాయణశాస్త్రిగారికి చెఱుకుపల్లి వాస్తవ్యులగు బ్రహ్మశ్రీ వేద మూర్తులైన పొదిలి సీతారామశాస్త్రిగారు (మహతి) మహావిద్య నాదరముతో నుపదేశించి శ్రీ విద్యాసంప్రదాయ రహస్యముల విద్వేషించి శాస్త్రిగారి హృదయమునఁ బ్రధాన గురుపీఠ మధిష్టించిరి. చింతలపాటి వేంకట సుబ్బయ్యగారు బ్రహ్మోపదేశ మొనరించిన గురువులు. పరిమి నరసింహావధానిగారు శాస్త్రిగారి వేదగురువులు. శాస్త్రిగారు వారి గురువుల నిట్లు స్తుతించిరి.

ఓనమాల్సేప్పిన యొజ్జ లమాచిరా  
జచ్ఛయ్య దండయ సాంబయలను  
తాడికొండాన్వయోధధి సుధానిధి మంత్ర  
గురునిఁగేదారలింగుని శివపరు  
మహతియౌ విద్య సమ్మతినిచ్చిపుచ్చిన  
పొదిలె సీతారామబుధవరేణ్యు

ముదిగొండ వంశజన్ముని నాగలింగాఖ్యు  
మధురావిజయకృతి మానితాత్ముఁ

దలచి వాక్రుచ్చి మ్రొక్కి సంస్తవ మొనర్చి  
భయము భక్తియు నెమ్మదిఁ బాదుకొనఁగఁ  
బరిచరించెద మత్ప్రతిభాలతిక కొ  
కొక్క యల్లు నొసంగిన యూర్జితులను 1

## కృతులు :

1. శ్రీరామకథాఽమృత శేషపూరణము : ఉత్తరకాండమున 6000 ల గద్య పద్యములు పైగా రచించిరి.
2. కల్యాణకైవర్తకము : శివలీలావిలాసమును బ్రకటించు నైదాశ్వాసముల ప్రబంధము.
3. మధురావిజయము : సంస్కృతమున “గంగాదేవి” కృతి కిదియాంధ్రీకరణము
4. శ్రీ సత్యనారాయణ వ్రతమాహాత్యము : స్వామి వ్రతకథా విశేష మిందు వర్ణితము. 3. ఆశ్వాసముల ప్రబంధము
5. శ్రీదత్తభాగవతము : దత్తాత్రేయస్వామి మహాత్వమును బ్రకటించు ద్వాదశ గుచ్ఛముల మహాగ్రంథము.
6. యామావిక : మిత్రులు వాసుదేవశాస్త్రి మహారాష్ట్ర దేశభాష యందలి యీ కథఁ దెలుప దాని నాధారముగాఁ గొని స్వకపోల కల్పిత మగు శిల్పమును బాటించి యీ కావ్యమును సుందరముగా సంతరించిరి. 1 యామావిక గ్రంథమునఁ జెన్న కేశవస్వామితోడమ కృతుల గూర్చి కృతిపతులఁ గూర్చి యిట్లు ప్రస్తావించిరి.

“మధురావిజయకృతి” మాలిమి నొసఁగితి

గురుఁడైన నాగలింగునకుఁ గవికి

1. దత్తభాగవతము—అనుబంధము. 8 వ, 4 పు.

2. యామావిక—ప్ర, ప్ర., 7, 8, 9, పలు

హనుమకిచ్చితిని సీతమ్మ కోర్కికి “సత్య  
 నారాయణమహాత్మ్య” నామ గాథ  
 “కల్యాణకై వర్తకము” సకీర్త్యుండని  
 పిళుపాటి కుటున కర్పించితి రతి  
 “రామకథాఽమృతార్థము” పితృపాదుల  
 తోఁ బరతత్త్వ మందు నిడఁగంటి  
 “దత్తభాగవత” మను గ్రంథంబు నిన్న  
 మొన్న లింగోద్భవస్వామి కెన్నఁ గూర్చి  
 నేఁడు నీకిడుచుంటి ననింద్య దీని  
 వాడ నున్నావు నీవు నావాడవనుచు 1

కాలాంతరమున వీరి శిష్యులు శ్రీ గట్టి లక్ష్మీనరసింహశాస్త్రిగారు “మాయా  
 విక”ను “కవిమాయ” అనుపేర నాటకముగా రచించి గురువులకే యఁకిత మిచ్చిరి.  
 పైనఁ జెప్పినవి కాక మరికొన్ని శాస్త్రిగారి రచన లిందుఁ బేర్కొనఁబడుచున్నవి.

7. నా యాత్ర : ఇది “వేంకటేశప్రభా” అను మకుటముతో నున్న శతకము.
8. శాంకరీ స్తవము : “శాంకరీ” అను మకుటముగల శతకము.
9. సహస్రలింగేశ్వరస్తుతి : శతకము (సంస్కృతము)
10. పాండురంగేశ్వర ప్రశస్తి : శతకము.
11. బాలాత్రిపురసుందరీసమేత రాజరాజనరేంద్రేశ్వర స్తవము : శతకము
12. నాకు తోచినమాట : ఉపన్యాసముల సంకలనము.
13. శంకర గ్రంథరత్నావళి : సాధనగ్రంథ మండలివారి ప్రచురణములలో 8వ సంపుటము. శంకరుని “స్తోత్రకదంబము” నాంధ్రీకరించిరి.
14. “మత్స్యప్రకాశ” : సంస్కృత గ్రంథము. శాస్త్రిగారికి స్వప్నమున శ్రీమాతతో జరిగిన సంభాషణమిందు వర్ణితము.

15. నా యాగము : యజ్ఞము విర్వహించిన నాటి వారి యనుభవ విశేషము  
వర్ణింపఁబడినది. ఆ ము ద్రి త ము లు

16. కాలభాగవతము : వసంతఋతు మాహాత్యమును బ్రతిపాదించునది ఇంకను  
బ్రాహ్మవిక గద్యపద్యములనేకములు గలవు.

17. గురుసంహిత : దత్తదేవుని చరిత్రము.

18. యోగము—కర్మము:- శాస్త్రిగారి జీవితానుభవ విశేషములిందు బ్రస్తావింపఁబడినవి.  
వీరి రచనములన్నియుఁ దత్త్వప్రధానములై బుధజనమోద యోగ్యములగుచున్నవి.

**సంతతి :**

శాస్త్రిగారి యౌరససంతానమును గూర్చి “నాకు తోచినమాట” యను గ్రంథ  
మున “పితాపుత్ర కవినరిత్రము” నందిల్లు చెప్పఁబడినది. “వీరి పుత్రుఁడు లక్ష్మీనారా  
యణశాస్త్రి పది పదార్థేంద్రుల విజ్ఞుఁడనిపించుకొని కీర్తి నిలుపుకొని చనియెను.  
కూతురు శ్రీలక్ష్మీయన చెరువు శేషయ్యశాస్త్రి పల్నియై సత్యనారాయణశాస్త్రి యను  
కొడుకును గని గౌరి యయ్యెను. వాని భార్య లక్ష్మి. వారు పుత్రవంతులు.”<sup>1</sup> అందు

1. ఉరగాభరణ శ్రీనివాసు

2. హిరణ్యగర్భ వెంకటరమణ

3. గోపాలమోహన్ కృష్ణ. పుత్రిక శ్రీలక్ష్మి-వారెల్లరు విద్యావంతులై వర్ణిల్లుచున్నారు.

**పాఠశాల నిర్వహణము :**

ఉద్యోగావకాశము లెన్నివచ్చినను వీరంగీకరింపక తండ్రిగారు నెలకొల్పిన  
“పాఠశాల నిర్వహించుచు, విద్యార్థుల కన్నవత్తములిచ్చి పోషించుచుఁ బితృపాదుల  
యాశయమును నెరవేర్చుచున్నారు. ఈ విషయమును గూర్చి శ్రీ యంబటిపూడి  
రామబ్రహ్మకవి—

అవధానత్రయ మాచరించె మునె తానయ్యెంగదా శాబ్ది కుం

డవలన్ సత్కృతులెన్నె సల్పుచు సువిద్యాదాననిష్ఠాతుడై

వివిధార్థజ్ఞుఁ డనంగ జేర్చడసె దేవీభక్తుడై నట్టి రా

ఘవనారాయణశాస్త్రి పెంపఁగలఁడింకన్ మీ యశోవల్లభన్ 2

అనియు, శ్రీ తాడేపల్లి సాంబమూర్తిశాస్త్రి—

అవధానంబుల గండఁడై గెలిచి బాల్యంబందె పంపొమ్మిదేం

డ్లవుచో వ్యాకరణమ్ము పూర్తియయి విద్యాబుద్ధులం జెప్పగా

నవునంచాచమనంబొనర్చికొనె దీక్షారంభమాతండు రా

ఘవనారాయణశాస్త్రి పండితకవిగ్రాహ్యుండు సామాన్యుడే 1

అనియు బ్రకంశించినారు.

శాస్త్రిగారింట శరన్నవరాత్రోత్సవములు విశేషముగా జరుగును. పాడ్యమి నాడు కలశస్థాపనఁ జేసి నవావరణ, షడామ్నాయ పూజలతో లలితాచేవికి నవమి వరకు నర్చనలు జరిపి, హోమము పూర్ణాహుతియు నిర్వర్తింపఁబడుట కలదు. విజయ దశమినాడు విద్యార్థులకుఁ గ్రొత్తపాఠములు ప్రారంభించుటయు, విద్యార్థులు తమ తమ కవిత్వములను జదివి వినిపించుటయు జరుగును. ఈ మహోత్సవము సందర్శించు టకు సమీప గ్రామముల నుండియేగాక దూరప్రాంతముల నుండియు పలువురు భక్తులు వచ్చి దేవీ ప్రసాదభాజనులగుట పరిపాటి. వచ్చిన వారందరకు భోజనాదివసతులు శాస్త్రిగారింటనే ఏర్పాటుచేయఁబడును. వీరి పాఠశాలలో విద్య నభ్యసించి, ఉపదేశ మందిన వారిలో పండితులు, కవీశ్వరులు గానివారు లేరు. వీరికి శిష్యుల వలన మిక్కిలి కీర్తిప్రతిష్ఠలేర్పడినవని చెప్పనగును. ప్రతినిత్యము నగ్నుపాసన, దేవతార్చనలతోఁ బాటుగా నతిథ్యభ్యాగతులను, శిష్యకోటిని యాదరించు వారి గృహము పుణ్యక్షేత్ర మైనది. ఈ పితాపుత్రులిర్వురు ఆనాటి సంస్కృత పాఠశాల లెన్నింటికో పరీక్షాధి కారులుగా వ్యవహరించిరని పొన్నూరు పాఠశాలలో నప్పటి విద్యార్థులుగా నున్న శ్రీ పరమాత్ముని వెంకటేశ్వరరావుగారు వివరించిరి. వీరి వై దుష్యమున కిది తార్కాణము.

వేంకటప్పయ్యశాస్త్రిగారి సద్గుణములన్నియు రాఘవనారాయణశాస్త్రిగారి యందు మూర్తీభవించినవని ముళ్ళపూడి నారాయణశాస్త్రిగారిట్లు సంభావించిరి.

ఆ దాతృత్వము నా తపఃప్రవణతన్నా శిష్యవాత్సల్యమా

నాదోపాసన మావశిత్వమునునా నానాగమావాప్తి నా

వాదప్రాణిమ నాకవిత్వరచనాప్రాగల్భ్య మాతేజమున్

వాదేలా? కనవేంకటప్పయ గురుండీ పాత్రునందుంచెబో 1

శ్రీ ముళ్ళపూడివారే తమ అభిజ్ఞానశాకుంతలము-ఆంధ్రానువాద గ్రంథము నం దు

కవితారాజ్యధురంధరుండు లలితాకారుణ్యపాత్రుండుశ్రీ

శివనిధ్యానరతుండు సద్గుణ గణశ్రీలుండు సద్యోగి పుం

గవుడీ నాకృతిఁ దీర్చిదిద్దిన బుధగ్రామాగ్రగణ్యుండు రా

ఘవనారాయణశాస్త్రి సద్గురుఁడు సత్కారార్హుడెప్పట్టునన్

అని వీరినిఁ బ్రశంసించి కృత జ్ఞాపాంజలి ఘటించిరి. ఇతరులు వీరిని బహువిధముల  
నిట్లు నుతించినారు—

గురుని నేర్పి, యోర్పి, కరుణ కవిత్వ మ

హస్త ఋషిత రూపునందె ననఁగ

రాణకెక్కె సుతుఁడు రాఘవనారాయ

ణాహ్వయుండు లోక మబ్రవడఁగ 2

— శ్రీ తుమ్మల సీతారామూర్తి.

తనయుండన్న నతందె చెప్పఁదగుఁగాదా యంచు నేనాటికే

ననరో పెద్దలు సద్గుణాబ్ధియయి పితృజ్ఞావిశేషమ్ములన్

గానఁదొక్కో? జనకప్రబంధరచనా కూలంకష ప్రజ్ఞ పెం

పున శ్రీరామకథాఽమృతమ్ము మిగులుం బూరించిపేరొందడే? 3

— శ్రీ తాడేవల్లి సాంబమూర్తిశాస్త్రి.

అతుల తపోబలాధ్యుడు నిరంతర విశ్చలదేవుపాసనా

రతుఁడు ననాతవ వ్రథిత బ్రాహ్మణ కర్మ విశిష్టనిష్ఠుఁడా

1. స్మారక సంచిక—19 పు., 10 ప. 2. స్మారక సంచిక 21 పు, 3 ప.

3. గురూపహారము—ప్ర. ర., 35 ప.



శ్రిత సకలార్తిహారుడు వశీకృతదేహి జితేంద్రియుండు సూ

నృత ప్రియవాగ్ధ్వతుండు ముని నీతిచరిత్రుడు బ్రహ్మవేత్తయున్ 1

— శ్రీ పోతుకూచి సుబ్రహ్మణ్యశాస్త్రి.

ఇట్లు పితాపుత్రులిద్దరు మూర్తిలో, కవితామూర్తిలో సనాతన సంప్రదాయ ములు బ్రతిబింబింప, నాన్యతోదర్శనీయ మగు లక్ష్య సాధనతో ప్రక్రియా వైవిధ్యము గల సాహిత్యసృష్టి జేసిన కవిపుంగవులు. వీరి యధీతిబోధ లాచరణ ప్రచారములఁ బరిపూర్ణత సంతరించు కొనినవి. వీరనేక సభలలో గౌరవసన్మానములఁ బొందినారు. వండితుల కనేకులకు వారు స్వయముగా సమ్మానములు సలిపినారు. వాగ్దేవీ పరిపూర్ణాను గ్రహపాత్రులై యనన్వయాలంకారలక్ష్మీతులై జీవితము నాదర్శవంతముగ నడుపుకొని నారు. “ఉత్తమోత్తమ గురుః శిష్యుండనైతి, గురువు నయ్యెద సచ్చిష్యకోటికెందు” 2 అనుట వీరి జీవితమున గమనింపదగు ముఖ్యలక్షణము.

బ్ర. వే. తాడేపల్లి రాఘవనారాయణశాస్త్రిగారి ధర్మపత్ని శ్రీదేవిగారును, కవయిత్రి యగుట ‘దేవీసంకీర్తనావళి’యను పేర (3 భాగములు) అమ్మవారిపై పాటలు వ్రాసిరి. అవియన్నియు సర్వమంత్రార్థ సారసర్వ స్వములై వరలుచున్నవి. అవియామె సంగీతశాస్త్ర పరిచయమునకు, దక్షత్వజ్ఞతకు నిదర్శనములగుచున్నవి.

జయంతితే సుకృతినో రససిద్ధాః కవీశ్వరాః

నాస్తియేషాం యశః కాయే జరామరణజంభయమ్ ॥

# శ్రీ మ ద్రామాయణ వైభవము

కూజంతం రామరామేతి మధురం మధురాక్షరమ్

ఆరుహ్య కవితాశాఖాం వందే వాల్మీకి కోకిలమ్॥

విశ్వమున కాధారము ధర్మము. ఆ ధర్మమును బ్రతిష్ఠించునది వేదము. వేదవేద్యుడగు పరమపురుషుడు దశరథాత్మజుడగు నవతరింప నా పురుషోత్తముని వర్ణించు వేదము వాల్మీకి ముఖమున శ్రీ మద్రామాయణముగాఁ బరిణమించినది.

వేదవేద్యే పరేపుంసి జాతే దశరథాత్మజే

వేదః ప్రాచేతసాదాసీత్ సాక్షాద్రామాయణాత్మనా॥ 1

ఈ రామాయణ మహాకావ్యావిర్భావ సందర్భముననే పూర్వమున్న వైదిక చందస్సునకుఁ దోడు లోకికభందస్సు నువయించినది. ద్రష్టయగు వాల్మీకి మహర్షి కవియై వెలసినాడు.

ప్రపంచమునఁ గావ్య ప్రపంచమున బ్రసిద్ధిఁబడసి యనంత కళ్యాణ గుణాభి రాముడగు శ్రీరాముని చారిత్రము వర్ణించునదై సాహిత్యమున నగ్రస్థాన మలంకరించి నది రామాయణము. వాల్మీకియే చెప్పినట్లు “పరం కవీనా మాధారమ్మ”గు నీ రామకథ సంస్కృతమున వెలసి ప్రపంచభాషలన్నింటిలోనికి ననువదింపఁబడి భారతదేశమున దేశ భాషలన్నింటి యందును ననేక ప్రక్రియలలోఁగీర్తింపఁబడి “శ్రీరామరక్ష సర్వజగద్రక్ష” గాఁ బరిణమించి “వాఙ్మయము రామమయము” అను సంతగా నభివృద్ధి గాంచినది. సంస్కృతముననే రామకథ కావ్య నాటక చంపూ వచన రచనాది భిన్నప్రక్రియలలో వెలువడినది. వాల్మీకమునకుఁ బెక్కు వ్యాఖ్యానములు రచింపఁబడినవి. అంతియేగాక ప్రాచీనార్వాచీన ప్రాచ్యపాశ్చాత్య కవిపండితులు వాల్మీకిని, నాతని రామాయణమును బహుధా ప్రశంసించినారు. వారిలో

“వాల్మీకి నాదశ్చ స నర్జవద్యమ్” 2 అని యశ్వఘోషుడును ।

“స్వకృతిం గాపయామాస కవిః ప్రథమ పద్ధతిమ్” 3 అని కాళిదాసును,

“అధభగవాన్ ప్రాచేతసః ప్రథమం మనుష్యేషు శబ్దబ్రహ్మణం  
తాదృశం వివర్తమితిహాసం రామాయణం ప్రణినాయ”<sup>1</sup> అని భవభూతియు.  
భాస్వద్వంశ వతంస కీర్తి రమణీరంగప్రసంగస్వన  
ద్వాదిత్ర ప్రథమధ్వనిర్విజయతే వల్మీక జన్మామునిః<sup>2</sup> అని జయదేవుడును ;

శుభ మతనుతకావ్యం స్వాదురామాయణౌఖ్యం  
మధుమయ ఫణితీనాం మార్గదర్శి మహర్షిః<sup>3</sup> అని భోజుడును

చేతసోఽస్తు ప్రసాదాయ  
సతాం ప్రాచేతసో మునిః  
పృథివ్యాం పద్యనిర్మాణ  
విద్యాయాః ప్రథమమ్ పదమ్<sup>4</sup>

అని గంగాదేవియు వేనోళ్ళ ప్రశంసించిరి. మురారి శ్రీమద్రామాయణమును  
“వాల్మీకి వాగమృతకూప”<sup>5</sup> మని సంభావించినాడు.

సదూషణాఽపి నిర్దోషా సఖరాఽపి సుకోమలా  
నమస్తస్మై కృతాయేన రమ్యా రామాయణీకథా.  
అని నలచంపూ వ్రాసిన త్రివిక్రమభట్టు నంజలి ఘటించినాడు.  
లౌకికానాంహి సాధూనాం అర్థం వాగనువర్తతే ।  
ఋషీణాం పునరాద్యానాం వాచమర్థోను ధావతి॥<sup>6</sup>

అని భవభూతియేభగ్యంతరముగా వాల్మీకి మహర్షికి వాచికార్చలు సమర్పించినాడు.

ఇందటిన్ని విధములఁ బ్రస్తుతించిన రామాయణేతివృత్తమునకు శ్రీరాము  
నుదాత్త నాయకత్వము సిద్ధించుట మిక్కిలి హర్షింపదగిన విషయము.

1. ఉ. రా. చరితమ్—2 అం., 5 శ్లో. క్రింది పంక్తులు.

2. ప్ర. రాఘ.—1 అం., 9 శ్లో. 3. రామాయణ చంపూః

4. మధురావిజయమ్. 5. అన. రాఘ.—1 అం., 12 శ్లో

6. ఉ. రా. చరితమ్ 1 అం.

శ్రీరాము నుత్తమగుణములు వాల్మీకినే గాక దరువాతి కవులను విశేషముగా నాకర్షించినవి. కావుననే మురారి—

యదిక్షణ్ణం పూర్వైరితి జహతి రామస్యచరితమ్  
గుణై రేతావద్భిర్జగతి పునరన్యో జయతికః  
స్వమాత్మానం తత్తద్గుణగరిమ గంభీర మధుర  
స్ఫురద్వాగ్బహ్మణః కథముపకరిష్యన్తి కవయః 1

అనియు, జయదేవుడు—

స్వసూక్తీనాం పాత్రం రఘుతిలకమేకం కలయతాం  
కవీనాంకో దోషస్సతుగుణగణానామవగుణః  
యదేతై ర్ని శ్కేషై రపరగుణలభై రివజగ  
త్యసావేకశ్చక్రే సతత సుఖసంవాస వసతిః 2

అనియు రాముని గుణగణములను బ్రశంసించిరి. “రామాదిపద్వన్తిపద్యమ్, నరావణాదిపత్” అని యాలంకారికులు లక్షణ నిర్ణయమును దీనినిబట్టియే గావించిరి. వాల్మీకి—

ఇదం పవిత్రం పాపఘ్నం పుణ్యం వేదై శ్చ సమ్మితం  
యఃపఠే ద్రామచరితం సర్వపాపైః ప్రముచ్యతే 3

అనుటనుబట్టి రామాయణముయొక్క పుణ్యగుణకీర్తనము, వేదసమ్మితమైన కావ్య స్వభావము, కావ్యవతన ఫలమును మనోజ్ఞముగా వర్ణింపబడినవి. ఇట్టి రామాయణమును సహృదయులు రసదృష్టితోడను, శాస్త్రజ్ఞులు శాస్త్రదృష్టితోడను, తాత్త్వికులు తత్త్వదృష్టితోడను వీక్షించి యా యా రహస్యములను బరమార్థములను బొందగల్గినారు. రామాయణ పరమార్థమును గూర్చి డా॥ ఇలపావులూరి పాండు రంగారావుగారు “కథగా చూచినా, కావ్యంగా భావించినా, నీతి సంహితగా నిర్వచించుకున్నా, యోగశాస్త్రంగా అన్వయించుకున్నా రామాయణం సారస్వత పారిజాతంగా గోచరిస్తుంది. సామాన్య జనులకు అది చక్కని కథ. రసజ్ఞులకు అది రమణీయమైన కావ్యం. నీతికోవిదులకు నీతిశాస్త్రం. యోగులకు యోగశాస్త్రం. మంత్ర

1. అన. రాఘ.— అం., 9 శ్లో. 2. ప్ర. రాఘ.—1 అం., 12 శ్లో.

3. ఐం. కాం.—1న., 98 శ్లో.

సాధకులకు మంత్రరాజం. ఇలా వీ దృష్టితో చూస్తే అలా గోచరించే పలువన్నెల భవ్యచిత్రాన్ని ఇంద్రధనస్సులాంటి ఈ ఉద్గ్రంథం ప్రపంచానికి అందిస్తూ ఉంది”<sup>1</sup> అని వివరించినారు. నెమలి పింఛమువలె విశ్వసౌందర్యమును బ్రచస్కించిన మహాకావ్యము రామాయణము. ఇందలి కథ అతిలోక రమణీయమైనది. వివిధ పాత్రలతోగూడి స్వర్గమర్త్య పాతాళముల వ్యాపించి సర్వవిధములగు చిత్త వృత్తులకు నానందరస పరిణామమును గల్గించు నుత్తమోత్తమ కావ్యమీ రామాయణము.

లోకమున చతుర్విధ పురుషార్థము లపశ్యముపాదేయములు కాగా నందుఁ గేవల మర్థకామములు పరిత్యాజ్యము లగుచున్నవి. కానిచో నది రాక్షసత్వమును బ్రబల జేయును. ధర్మోపబృంహితములగుచో నర్థ కామములు గ్రాహ్యములగుచున్నవి. పరిపూర్ణమానవత్వమున కది నివర్చనము. అర్థకామములు గౌణములు చేసి, ధర్మోపాసన సలుపుట పరమార్థము. దైవీసంపద కది మార్గము. రామాయణ మీ మూడింటిని బ్రచస్కించుచున్నది. వాల్మీకియే దీనినిట్లు ప్రవచించినాఁడు.

కామార్థ గుణసంయుక్తం ధర్మార్థ గుణవిస్తరమ్

సముద్రమివ రత్నాఢ్యం సర్వశ్రుతి మనోహరమ్ 2

శోకజనితమగు శ్లోకమీ రామాయణ కావ్యరచనకు మూలము కాగా సీతా త్యంత వియోగపర్యంత ముపవర్ణితమగు నా కావ్యము శోకము స్థాయిగాఁ గల్గిన కరుణరస ప్రధానమని శ్రీయానందవర్ధనాచార్యులు, మొదలగువారు భావించిరి. అభినవ గుప్తుడును తన లోచన వ్యాఖ్యలో విప్రలంభశంకఁ బరిహరించి కరుణరసమే యని నిరూపించినాఁడు. <sup>3</sup> వక్రోక్తికారుఁడగు కుంతకుఁడు మాత్రము తనకుఁ బూర్వులగు వారిచే “రామాయణము శాంతరస ప్రధానమగు కావ్యము”గా నంగీకరింపఁబడినట్లు వర్ణించినాఁడు. అట్లయిన నతని వాదమున నవతారోప సంహారమును దెలుపు శ్రీరాముని మహాప్రస్థానమువరకు వాల్మీకికృతమేయని సంభావింపఁబడియుండనోపును.

“ధర్మోపా పరమోలోకే”<sup>4</sup>—ప్రకృతి తన యనంత వ్యాపారములను ధర్మము ననుసరించియే కొనసాగించుచున్నది. లోక ప్రతిష్ఠా హేతు వగు ధర్మమును

1. “రామాయణ పరమార్థం”, 65 పు. 2. బా. కాం.—3 స., 8 శ్లో.

3. ధ్వ. లో.-4 అ., 10 శ్లో. కారికావృత్తి. 4. వా. రా.-బా.కాం.-40స., 21 శ్లో.

భంజింపరాదు. ధర్మభంగము వలనఁ బ్రకృతి వ్యత్యస్తమై విపరీత మేర్పడును. అట్టి ధర్మము సర్వధా రక్షింపఁబడవలయును. రావణకౌర్యపరితప్తము లయిన లోకము లందు గ్లానిఁ దొలగించి జగద్ధితముగా ధర్మమును సుప్రతిష్ఠిత మొనరింప రామావతారము జరిగినది. వైదికధర్మము సర్వధా రామాయణమునఁ బ్రతిపాదింపబడినది. అది యొక ధార్మిక గ్రంథముగానే కాక రసానంద జనిత మగు సుత్తమ కావ్యముగాను మన దేశ పూర్వచరిత్రను, సంస్కృతిని దెలుపు చారిత్రక సత్యముగాను, నాటి సాంఘిక జీవనమును బోధించు సాంఘిక శాస్త్రముగాను నెన్నఁదగియున్నది. సామాన్య విశేష ధర్మములు రెండును రామాయణమునఁ బ్రతిపాదింపఁబడినవి. మొదటిది సమాజమునకు హితము గూర్చు సత్ప్రవర్తనమును, రెండవది శాశ్వతానందమును గూర్చు జీవబ్రహ్మైక్యమును వివరించుచున్నవి.

లక్ష్మణునిఁ బ్రబోధించుచు రాముఁడు “అర్థకామాదులులేని ధర్మమును భజింపవలె ననియు, ఏది ధర్మమో దాని నాచరింపవలెననియు, కేవల మర్థకామములు దూష్యము” అనియు వివరించినట్లు వర్ణింపఁబడుట కావ్యోపదేశముగా నెన్నదగియున్నది.

యస్మింస్తు సర్వేస్త్వ రసన్నివిష్టా, ధర్మోయతస్యాత్ తదుపక్రమేత  
ద్వేషో భవత్యర్థ పరోహిలోకే, కామాత్మతాఖల్వపినప్రశస్తా ।

అర్థపరులైనకైక, కామపరుడైన రావణుఁడు లోకనింద ననుభవించి కష్టనష్టముల నందుట ప్రసిద్ధము. ధర్మపరుడైన రాముఁడు “మోచిగ్రహవాన్ ధర్మః” అని మిక్కిలిగా కీర్తింపఁబడినాఁడు.

వాల్మీకి మహర్షి రామాయణము రచించుటయేగాక తానునునందొక పాత్రయై సమకాలీన సమాజమునకా కావ్యమునుఁ బ్రతిబింబముగాఁ దీర్చిదిద్దినాఁడు. అనాటి సమాజమున సహజములగు సంఘటనలు నేటి దేశకాల సంస్కృతి విశేషము లనుబట్టి యసహజములుగను, నతిలోకములుగను దోచుచున్నను. కావ్యాధ్యయ నపరులగు సహృదయులు వీని నన్నింటి నాకాలముననుసరించి యవగాహన మొనర్చుకొనవలసినదే గాని యన్యథా వ్యాఖ్యానించు టచితముకాదు.

1. వా. రా.-అయో కాం.- 21 స, 58 శ్లో.

2. వా. రా.-అర. కాం., 37 స., 13 శ్లో.

ఇక్ష్వకూణామిదంతేషాం రాజ్ఞాం వంశే మహాత్మనాం  
మహదుత్పన్నమాఖ్యానం రామాయణ మిత్రగుతమ్  
తదిదంవర్తయిష్యామి సర్వం నిఖిలమాదితః  
ధర్మకామార్థసహితం శ్రోతవ్య మనసూయయా

బా. కాం-15 స., 3, 4 శ్లో||లు.

అని వాల్మీకియే స్వయముగా విన్నవించుకొనినాడు. ఏబదియరువదేండ్ల క్రిందటి సాంఘిక జీవనమునకు, నిప్పటికిని యూహింపని తీవ్ర పరిణామములు జరిగిన రీతి నిప్పటికిని వయోవృద్ధులు వివరించుట యనుభవసిద్ధ మగు విషయమేగదా! వానిఁ దలచినప్పుడు విస్మయము గల్గుట సహజము. అది యుగయుగముల నాటి సంస్కృతి. వైదిక ధర్మ మందుల కాలంబనము. ఆ రామాయణ కాలమున దేవతలు స్వయముగా విచ్చేసి లోకసంగ్రహణమునకై ఋషులఁ బ్రోత్సహించుట, యజ్ఞముల హవిస్సులు గొనుట, వరములు, బ్రసాదించుట జరిగెడివి. పితృదేవతలు దర్శనమిచ్చి కర్తవ్యమును బోధించెడివారు ఎల్లరును ధర్మకర్మములను, నిత్యానుష్ఠాన తపోయజ్ఞములను గావించుచుండెడివారు. దేవలోకమునకు యధేచ్ఛగా రాకపోకలు సాగుచుండెడివి. ప్రజలు స్వామిభక్తి కలిగి సత్యవ్రతములు నెఱపుచు నుఖ సంపదలతో నలరుచుండెడివారు. స్త్రీలు పతివ్రతలై యుండెడివారు. రాజ ధర్మము, గురుశిష్య సంప్రదాయము సుసంపన్నములై నవి. ఇట్టి రామాయణము విశ్వజనీనమైన కావ్యము. స్వర్గ మర్త్య పాతాళలోకముల కథకు రంగములై ప్రవర్తిల్లినవి. నరులు, వానరులేగాక దేవదానవులు మఱియుఁ బంచభూతాత్మకమగు చరాచర సృష్టిసమస్తము నీ కావ్యమునఁ బాత్రలై విలసిల్లినవి. ఆయా ఘట్టముల నవరసములు మనోహరముగాఁ బోషింపఁబడినవి. ఇన్ని పాత్రలున్న యీ కావ్యమున నేపాత్ర కాపాత్ర ప్రత్యేకత వెల్లడియగునట్లు స్వరూప స్వభావ చేష్టాదికములు సుసూక్ష్మముగా సునిపుణతతోఁ బిత్రింపఁబడినవి. అనేకములగు కావ్య శిల్పకళారహస్యములు ప్రదర్శింపఁబడి రామాయణ మనంతరకవుల కుననుసరణీయమైనది. ఆ విషయమై వాల్మీకి యిట్లు వాక్రచిచినాడు.

ఆశ్చర్య మిదమాఖ్యానం మునినా సంప్రకీర్తితం

పరం కవీనా మాధారం సమాప్తంచ యథాక్రమమ్।

— బాం. కాం.-4స., 20 శ్లో.

“కాశిదాసాది మహాకవుల కావ్యములందుఁ బ్రత్యేకగుణములుగాఁ బరిగణింపఁబడు విశిష్టకవితారీతు లన్నింటికి మూలము శ్రీమద్రామాయణ మహాకావ్యమే యని సతత కావ్యాధ్యయన శీలురగు సహృదయులు నుడువుట విమర్శకాగ్రేసరు లంగీకరించిన సత్యము”<sup>1</sup> అని శ్రీ రాచకొండ నరసింహమూర్తిగా రనుట సంభవనీయము.

## ఇతివృత్త నిర్వహణము :

రాముని బాల్యమునుండి రావణ వధాపర్యంతము వర్ణింపఁబడిన షట్తాండ పరిమితమగు పూర్వరామాయణము నందు వాల్మీకి పురుషోత్తముడగు రాముని మానవునిగనే చిత్రించినాఁడు. అట్టి నడవడి లోకమున కాచర్యమై నెగడినది. అందాతని కాత్మ విష్ణుత్వజ్ఞానము లేదు. అట్లుండుట బ్రహ్మ రావణున కిచ్చిన వరములకుఁ బ్రతిబంధకము. అట్టియెడ నవతార ప్రయోజనము శూన్యమగును. కావున సంతవరకు విశ్వామిత్రాదులగు ఋషులకేకొద్దిమందికో రాముఁడు విష్ణువు నవతారమని తెలియునని చెప్పవచ్చును. అట్లు తెలియుటలో తస్పలేదు. ఆత్మవిస్మృతి మానవత్వమును సూచించును. అట్టి మానవత్వ చిత్రణమున నుత్తమ గుణములనేకాక సహజ దౌర్బల్యములను గూడ వర్ణించి వాల్మీకి సహజత సంపాదించినాఁడు. సీతాగ్నిప్రవేశ సందర్భమున దేవతలు నీవే శ్రీహరివని నెత్తిన నోరు వెట్టుకొని యెంతగా మొత్తుకొని నను “అత్మానం మానుషం మన్యే రామం దశరథాత్మజమ్.”<sup>2</sup> అని పలికినాఁడు. ఉత్తరకాండమునఁ బట్టాభిరామునిఁ జూడవచ్చిన యగస్త్యుఁడు రావణాదుల పూర్వ వృత్తాంతము వివరించి యా యా యవతారములలో లోకరక్షణ మొనరించిన “శ్రీహరివి నీవే” యని నిరూపించుచు రాముని యందాత్మ విష్ణుత్వజ్ఞానము క్రమోస్మీలనము గావించినాఁడు. పితామహుని ప్రేరణమున యముఁడు తాపసవేషమున రాఁగా వానితో సర్వము నెఱింగినవాని వలె నవతారోపసంహారమునకుఁ దన సంసిద్ధతఁ దెలియఁజేసినాఁడు.<sup>3</sup> “యోఽహం యన్య యతశ్చాహం భగవాం స్తద్భ్రవీతుమే”<sup>4</sup> అను రాముని ప్రశ్నకు సమాధానమీయమగ స్త్యుని కథనము. ఇట్టి గంభీరమగు నితివృత్త

1. కంకంటి ఉత్తరరామాయణ పరిశోధనా వ్యాసము.

2. యు. కాం.-120 స., 11 శ్లో. 3. ఉ. కాం.-104స., 17-19 శ్లో||లు.

4. యు. కాం.-120 స., 11 శ్లో.



నిర్వహణమున వాల్మీకి ప్రదర్శించిన చాతుర్యము బహుధా ప్రశంసనీయమైనది. ఇందాదునికులు నిర్వచించు నితివృత్త మధ్యమునఁ బూర్వకథా కథన రూపమగు పద్ధతి నిర్వహింపఁబడినది. పూర్వ రామాయణమున రాముఁడవతరించి యుద్ధతుఁడగు రావణుని సంహరించిన విధము వర్ణింపబడి, రావణుని జననాది వృత్తాంతములు, వరములు, వాని యౌద్ధత్యము, నుత్తర రామాయణమున వర్ణింపఁబడినవి. రావణాదుల సంహరించిన రాముని స్వరూప ముత్తరకాండమున రావణాదుల పూర్వవృత్తాంత కథనానంతరమున సహృదయుని హృదయమున విశిష్టముగ గోచరించుట యనుకభవై క వేద్యము.

ఇక నుత్తరరామాయణము పూర్వరామాయణమునకుఁగేవలము ఖిలగ్రంథముగాఁ గాక పూర్వరామాయణము నందలి పాత్రలగు రావణ కుంభకర్ణాది రాక్షసుల యొక్కయు, వాలి సుగ్రీవాంజ నేయాది వానరులయొక్కయు, జన్మవృత్తాంతములతోఁ బాటు ప్రధాన కథకు సంబంధించిన రామకృత సీతాపరిత్యాగము, కుశలపుల వృత్తాంతము, సీతాకృత భూప్రవేశము, లక్ష్మణ పరిత్యాగము, రాముని మహా ప్రస్థానము మొదలగునవి యుత్తర రామాయణేతివృత్తములుగా వర్ణింపఁబడినవి. ఇట్లు పూర్వోత్తర రామాయణ కథాభాగములు రెండును గలిసి కావ్య పరిపూర్ణతను సంతరించునొవి కృత్స్న రామాయణముగాఁ బరిగణింపఁబడినవి.

కావ్యం రామాయణం కృత్స్నం సీతాయాశ్చరితం మహత్

పౌలస్త్య వధమిత్యేవ చకారచరిత్రప్రః

— బా. కాం.-4నం., 7 శ్లో.

## పాత్రల స్వరూప స్వభావ వైచిత్ర్య :

ముల్లోకముల నాక్రమించిన యీ కావ్యేతివృత్తము సమస్తసృష్టి జాతమును బాత్రలుగా సంగ్రహించినది. ఇందు పశుపక్ష్యదుల యొక్కయు, నర వానరుల యొక్కయు, దేవ దానవ యక్షరక్షోగజముల యొక్కయు, విచిత్ర చిత్తవృత్తులతోఁ బాటు తేజోబల వైభవ ప్రాభవములు సునిరూపితములైనవి. ఇట్టి కావ్యము సృష్టి వైవిధ్యమును బ్రకటింప సమర్థమగుచున్నది.

వాల్మీకి నారదుల సంవాదమునఁ బేర్కొనఁబడిన “గుణవాన్ కశ్యపీర్యవాన్” ఇత్యాది యుత్తమ గుణములు పదునారింటికిని రాముఁడు లక్ష్మణభూతుఁడు. అట్టి

గుణగణసంస్తవమే విపులమగు రామాయణ మహాకావ్యము. ఇంతాతని యాదర్శమాన వత్వము, సీతాపాతివ్రత్యము బహుధా కీర్తింపఁబడినవి. “రామ రామయోరయనం రామాయణమ్” అను నర్థమున వాల్మీకి కృతిని రామాయణ మనుటయే గాక సీతా మహాచ్ఛరితముగాఁ గూడ వ్యవహరించుట యౌచిత్యనుందరము.

పాపానాం కుభానాం వా వధార్వాణాం ప్లవంగమః

కార్యం కరుణమార్యేణ న కశ్చి న్నావరాధ్యతి॥ 1

అని తన్ను హింసించిన రాక్షసీబృందమును సహితము హింసింప వలదని కరుణించిన మృదుహృదయ సీత. “ఏకస్య మరణంమేఽస్తు మాభూత్సర్వ వినాశ నమ్”<sup>2</sup> అని లోకహితము గోరియాత్మార్పణముఁ జేయఁ జాలిన త్యాగశీలి లక్ష్మణుఁడు. “సహి కళ్యాణ చారిత్రః కై కేయ్యానందవర్దనః” అని ప్రశంసింపఁబడినవాఁడు భరతుఁడు. శత్రుఘ్నుఁడు శత్రుఘ్నుఁడు. ప్రఖ్యాత బల పౌరుషశాలి వాలి. రావణుఁడు లోక విద్రావణుఁడు. “ధర్మో రక్షతి రక్షితః” అని నిరూపించినవాఁడు విభీషణుఁడు. అపూర్వ ఘోరదర్శనులు కబంధ విరాఘులు. తాటక, కూర్పణఖాది రాక్షసీస్వభావము లోకవిలక్షణము. దశరథుని మిత్రుఁడు జటాయువు పరోపకార పరాయణుఁడు. ధర్మ తత్పరుఁడయ్యు, రాజ శాసనమునకు బద్ధుఁడై యనుసరించిన విచిత్ర పరిత్రుఁడు కుంభకర్ణుఁడు. విభీషణ కుంభకర్ణులు రావణసోదరు లయ్యు స్వభావముచే వై విధ్యము నుఁబ్రదికించిరి. దశరథుఁడు, వాని పట్టపురాణులుఁబరమపురుషుని సంతతిగాఁ బడసిన మహితచరితులు. సుమంత్రుఁడు మంత్రసత్తముఁడు.

శబరి ముగ్ధత, యాంజనేయుని ప్రభుభక్తి, కార్యదీక్ష, దక్షత, గుహావి సౌమనస్యము, సుగ్రీవుని మైత్రి ప్రశంసాస్వాములైనవి. ఋష్య శృంగుని పాత్ర మొక యపూర్వసృష్టి. మండోదరీ, త్రిజటల పాత్రలు విశిష్టములైనవి. రామలక్ష్మణుల, వాలిసుగ్రీవుల, రావణ కుంభకర్ణుల సోదరభావములలో నర, వానర-అనుర ప్రవృత్తులు నిపుణముగా విరూపింపఁబడినవి. నీలుఁడు రాళ్ళను నీటిపైఁ దేల్చు విశేష సామర్థ్యము గలవాఁడు. స్వయంప్రభా వృత్తాంతమత్యంత సుందరము. రాముని చేతిలో నిహతులైనవారందఱు వికృతుల విడిచి యుత్తమగతులను బొందిరి. మరియు

ననుయాయులు భక్తులు రామునితో మహాప్రస్థాన మొనరించి యుత్తమలోకముల నధిష్టించిరి. సృష్టిస్థితి లయపరిణామమిందు సప్రమాణముగ నిరూపింపఁబడినది. “సర్వశ్రుతి మనోహరము”, సర్వోపగమ్యము నగు శైలీ లాలిత్యములు వాల్మీకి రామాయణమునకుఁ బ్రత్యేక లక్షణములు.

రాముని యశ్వమేధయాగ సందర్భమున కుశీలపు లగు కుశలపుల వలన గానము సేయఁబడిన యీ రామాయణ కావ్యము సహృదయుఁడగు పాఠకున కొక్కసారిగ మొదటినుండియు మధురమగు సంగీత రూపకముగఁ దలపునకువచ్చి హృదయమునఁ బ్రతిధ్వనించుచుండును. ఎవరెన్నిమారులీ కావ్య సౌందర్యమును బరామర్శించినను నింక నెన్నియో విశేషములతో నవ్యార్థస్ఫురణల సంభావ్యమై యల రాదుచున్నది. కావుననే శ్రీ విశ్వనాథ సత్యనారాయణగారు “రామాయణ భారతములు సముద్రములు. ఏదో యొక తీరము నుండి చూడగలుగుదుము. అంతయుఁజూడఁ జాలము” అని వక్కాణించిరి. <sup>1</sup>

శ్రీమద్రామాయణ వైశిష్ట్యమునెన్నుచు మల్లాది గోపాలకృష్ణశాస్త్రిగారిట్లు పేర్కొనిరి — “రామాయణము నందంతటను వైదిక ధర్మ ముగ్గడింపఁబడినది. భార్య భర్త, వారి సంతానము, బంధుమిత్రాది పరివారము, వారు పాలింప వలసిన వైయక్తిక, సామాజిక ధార్మిక నిర్వహణము, పాటింపవలసిన శమదమాదులు, నిత్యనైమిత్తికములగు సంధ్యాగ్ని-ఉపాసనలు, క్రతువులు, దేవాదిధి పితృపూజలు, ప్రతివారును ననుష్ఠింపదగిన సత్యపాలన, భూతదయ ప్రియభాషణము మొదలగునవి చక్కగా నిరూపింపఁబడినవి. మరియును తండ్రి-పుత్రుడు, యన్న-తమ్ముడు, స్వామి-సేవకుడు, గురువు-శిష్యుడు, భగవంతుడు-భక్తుడు, మిత్రుడు-మిత్రుడు శత్రువు-శత్రువు నొండొరుల యెడ నెట్లు ప్రవర్తింపవలయునో బోధించునది రామాయణము. <sup>2</sup> “మానవజాతియొక్క విశేషించి భారతీయ సమాజము యొక్క (వారే మతమునకు, సంప్రదాయమునకు చెందినవారై నను సరియే) శీలచారిత్ర నిర్మాణమునకు ఉత్తమమైన సాధనము శ్రీమద్రామాయణ కావ్యసంగ్రహతయే. ఇంతకంటే నుత్తమ సాధనము మరియొకటి లేదనుట నిర్వివాదాంశము. <sup>3</sup>

1. శ్రీమద్రామాయణ వై భవము (పీఠిక, కుశీలపులు = గానవిశారదులు.

2. శ్రీమద్రామాయణ వై భవము 3. శ్రీమద్రామా యణము - విశ్వశ్రీయము.

శ్రీ కల్లూరి చంద్రమౌళిగారి కావ్యప్రశంస గావించుచు “వై యుక్తిక క్రమ శిక్షణమును, సాంఘిక సమన్వయ పాలనమును, స్వరాజ, స్వరాజ్యములను సమ కూర్పు సాధనములను, నాంతరంగిక శుభములనుఁ జేకూర్చు” నని పలికిరి. ఈ విధముగ రామాయణము “విశ్వశ్రేయః కావ్యమ్” అనుటకు లక్ష్యభూతమై యొప్పు చున్నది.

“భాగవతం తెలుసుకోటానికి భక్తి, భారతం తెలుసుకోటానికి భక్తితోపాటు యుక్తి, రామాయణం తెలుసుకోటానికి భక్తియుక్తులే కాకుండా శక్తి కూడా ఉండా లంటారు పెద్దల”ని జోశ్యుల సూర్యప్రకాశరావుగారును తద్విశేషము నుగ్గడించుచుఁ దమ “తెలుగు రామాయణాల రచనీయత”లో వివరించినారు.

ప్రకృతి వర్ణనాపాటవము, మనస్తత్వ విశ్లేషణ, తత్తజ్ఞాతి స్వరూప స్వభావవిరూపణతోఁబాటు వాల్మీకి రామాయణమున తర్క వ్యాకరణ వాస్తు జ్యోతిష శిల్ప సాముద్రిక నిమిత్తాదులైన యనేక శాస్త్ర విషయములు సందర్భోచితముగాఁ బ్రపంచన మొనరించినాఁడు. మఱియు సాంఘిక రాజకీయ ఆర్థిక సాంస్కృతిక విశేషము లెన్నియో యిందుదోధించినాఁడు. ఇవి యన్నియుఁ గావ్యవైశిష్ట్యము వినుమడింపఁజేయుచున్నవి.

## మంత్రశాస్త్రము :

బ్రహ్మ నాదస్వరూపము. నాదము నుండియే యక్షరములు జనించినవి. అన్ని యక్షరములు మంత్రములే మానవశరీరమున కనుగుణమై శబ్దాభివ్యక్తి కుపక రించునవియైన యక్షరములను సన్నిహితము గావించునవి మననము చేయగా నవి మంత్రములగును. మంత్రమును జపింపగా నది పరావాక్కును సృష్టించును. అట్టిచో హృదయస్పందన మేర్పడును. అట్టి స్పందన బ్రహ్మ సంబంధమును గల్గించును. అదియే యానందానుభూతికి నెలవు. అట్టి హృదయ స్పందనను గలిగించు ధ్వనులు వాల్మీకమునఁ గలవు. అది యాతని ఋషిత్వము వలన సిద్ధించినది. గాయత్రీ బీజాక్షరముల నిబంధించుట యందులకుఁ బ్రతీక. రామాయణ పఠన కాలమున నా ధ్వనిత రంగములు తమ పని సేయ నారంభించును. నిజమునకు బ్రతి కావ్యమునకు రసము, రసాలంబనమగు నాయకుఁడు, స్త్రీ ఖావము నుండి, యాలంబనము భావమయ

మగునప్పుడు మనస్సు తద్రూపమును జెందును. అట్టి సందర్భమున యోగమునందు సిద్ధించు నేకాగ్రత సహృదయుడగు పాఠకునకు సిద్ధించును. విశేషించి రామాయణమున నట్టి సిద్ధి లభించుట యనుభవైకవేద్యము. కావున ననేకులు రామాయణము జదివి యట్టి స్పందన మనుభవించి రామకథ ననేకరీతుల వర్ణించిరి. మఱియు యోగమున నుపాస్య దైవముపాసకునకు విభిన్న దశలలో, విభిన్న రూపములలో దర్శనమిచ్చునట్లు రామాయణమున రాముని రూపము వివిధ ఘట్టములలో వివిధ రీతుల దర్శనమిచ్చును. వాల్మీకి యా యా సందర్భములలో విదమిష్టమని యంగాంగ వర్ణనఁ జేయలేదు. అట్టి వర్ణన సాధ్యము కాదు. అయినను సహృదయున కారూపము గోచర మగును. అట్టిది యపరిమితమైన మంత్రశక్తి వలన సిద్ధించును. ఇతర కావ్యము లందు కవి వర్ణించినది మాత్రమే గోచరించును. రామాయణమున—1) బాలరాముడు, 2) కల్యాణరాముడు, 3) కోదండరాముడు, 4) పట్టాభిరాముడు, 5) ధర్మవ్రభువై న రాముడు, 6) మోక్షప్రదాత యగు రాముడు మొదలగు రూపముల రాముడు దర్శన మిచ్చుట హృదయంగమము. రామాయణము, రామాయణము నందలి భాగములు నిత్యపారాయణార్హములై నేటికిని పఠన పాఠనములలో నుండుట మంత్రత్వమునకుఁ దద్వైభవమునకుఁ దార్కాణము. అందు సుందరకాండ, ఆదిత్యహృదయము మొదలగునవి ముఖ్యముగా నెన్నదగి యున్నవి.

రామాయణమున నన్ని కాండలలో సుందరకాండ మత్యంత సుందరము, సురుచిరమునై యలరుచున్నది. “ఆది కవి వాల్మీకి మునిచంద్రుడు నైతం ముచ్చట పడిన కాండ సుందరకాండ.”<sup>1</sup> మహర్షి యా యా కాండలలో వర్ణితమైన కథాభాగాన్ని బట్టి పేరుపెట్టి “కిష్కింధా యుద్ధకాండల మధ్య జరిగిన విశేషాలకు సుందరకాండ అని నామకరణము చేయుట”<sup>2</sup> ఇందులకుఁ బ్రమాణము. అందు వర్ణింపఁబడిన త్రిజటాస్వప్నము గాయత్రీమంత్రము. <sup>3</sup> సుందరకాండ కుండలినీ యోగమే. <sup>4</sup>

మఱియు “గాయంతం త్రాయత ఇతి గాయత్రీ.” స్తోత్రము చేయువానిని రక్షించునది గాయత్రి యని భావము. గాయత్రిని మించిని మంత్రము లేదు—

1, 2. సుందరాకాండ—ఉషశ్రీ, పీఠిక, పు. 6

3. షోడశి—గుంటూరు శేషేంద్రశర్మ, పు॥లు 104-10

4. ,, ,, పు. 87

“నగాయత్ర్యాః పరం మంత్రమ్.” ఈ గాయత్రీ మహా మంత్రమునకు విశ్వామిత్రుడు ఋషి. సూర్యమండలాంతర్వర్తియైన నారాయణుడు దేవత. గాయత్రీ మంత్రము జగత్కర్తలుడైన పరమేశ్వరుని గూర్చిన ధ్యానరూపము. దీనిని జపించి ఋద్ధివృత్తులను లెస్సగాఁ బ్రవర్తించజేసికొనుట అవశ్యకము. అందఱకు నది సాధ్యము కాదే మోసని కరుణామయుడగు వాల్మీకి రామాయణమున గాయత్రీ మంత్రమును నిక్షేపించెను. రామాయణమునఁ గూడఁ బ్రధాన ఋషి విశ్వామిత్రుడు. సూర్యవంశ సంజాతుడు శ్రీరాముడు దేవత. గాయత్రీ బీజాక్షరములను వేయి శ్లోకముల కొకటిగాఁ బ్రతిపాదించినాడు. ఈ రామాయణమును జనువులచే గాయత్రీ జపించిన ఫలము సిద్ధించును.”<sup>1</sup> అని శ్రీ భాష్యం అప్పలాచార్యులవారు సంభావించి సమన్వయించిరి.

### యోగశాస్త్రము :

రామాయణమును యోగపరముగాఁగూడ యోజించినవారు కలరు. అందు డా॥ ఇలపావులూరి పాండురంగారావుగారు రామాయణ పరమార్థమును గూర్చి యిట్లు వివరించిరి-“తాత్త్విక దృక్పథంతో చూస్తే రామాయణం శారీరక మీమాంసగా కనిపిస్తుంది. వేదాంతులు తమ వేదాంతదర్శనాన్ని శారీరక మీమాంస అనే పేర్కొన్నారు. చీవినే బ్రహ్మసూత్రం అని కూడా అన్నారు. సూక్ష్మంగా పరిశీలిస్తే ఈ బ్రహ్మసూత్రం రామాయణంలో కనిపిస్తుంది. షట్కాండల్లో సంవరించే రామాయణ మహాయనంలో షట్చక్రాలు గోచరిస్తాయి. కైకేయి వర యాచనలో మూలాధారం, చిత్రకూటంలో స్వాధిష్ఠానం, అత్రి, అనసూయ, అగస్త్యుల ఆతిథ్యంలో మణిపూరం, కబంధ వధలో అనాహతం, పంపానందర్శనంలో విశుద్ధి, సుగ్రీవాజ్ఞలో ఆజ్ఞాచక్రం స్పష్టంగా కనిపిస్తాయి. సీతా సందర్శనమే సహస్రారబిందు దర్శనం. రామాయణంలోని పాత్రలపేర్లు కూడా (వాలి, సుగ్రీవుడు, కుంభకర్ణుడు, శూర్పణఖ, దశకంఠరుడు, కబంధుడు, త్రిశిరుడు) శరీరంలోని అవయవాలకు సంబంధించి ఉండటం గమనించిదగ్గ విషయం. రాముడు ప్రాణస్వరూపుడు. సీతాదేవి ప్రణవ స్వరూపిణి. ప్రణవనమేతమైన ప్రాణసంహారమే సీతారాముల అయనం. అదే రామాయణం.”<sup>2</sup>

1. సుందరకాండము-తత్త్వదీపిక, పు. 13

2. రామాయణ పరమార్థం, పు. 69

## అధ్యాత్మికత :

పరమార్థ దృష్టితో జూచినప్పుడు రాముడు పరబ్రహ్మ. సీత శక్తిస్వరూపిణి. వాల్మీకీ నకు వ్యాఖ్యాప్రాయములైన “అధ్యాత్మ రామాయణాది” గ్రంథముల విషయమును విదిత మొనర్చినవి.

వాల్మీకీ ర్మునిసింహస్య కవితా వనచారిణః

శ్రుణ్వన్ రామకథానాదం కో నయాతి పరాంగతిమ్.

ఇట “పరాంగతిమ్” అనునది పరలోకగమన మనియు, పరమపద మనియు నర్థద్వయము విచ్చుచున్నది. దీనినిబట్టి “వాల్మీకి కవిగా బాహ్యమును, మునిగా అంతరర్థమును ప్రతిపాదించెనని తెలియుచున్నది. కావ్యగానమున మాధుర్యము, ఆత్మతత్త్వమును బ్రతిపాదించుటలో గాంధీర్యము, రామాయణమున కల్పవని తెలియుచున్నది. వాల్మీకి కోకిలయై రామకథను మధురముగ పలికెను. మునిసింహమై ఉపనిషదర్థములను గర్జించెను. మొదటి స్వరము చెవికిని, మనసునకును తరుగని హాయిని ప్రసాదించును. రెండవది శాశ్వతమగు స్థానమును చేకూర్చును.”.... “శ్రీ రామాయణము బాహ్యముగ రామకథ. అంతరముగ ఆత్మకథ. రామాయణము బాహ్యముగ కావ్యము. అంతరముగ ఉపనిషత్తు.” 1

తత్త్వదృష్టితో గాంచినచో రామాయణము అందలి పాత్రలు ప్రతీకాత్మత్వమును భరించి పరతత్త్వోన్ముఖమైన సమన్వయముతో నొప్పుచున్నవి.

తాత్త్వికులు రామాయణాంతరర్థము నిట్లు వెల్లయించిరి—“రామాయణము నందుఁ జెప్పఁబడిన కథ యంతయు ప్రతి శరీరమునఁ గలదు. మోహము అజ్ఞానము నగు సంసారము సముద్రము. రాగద్వేషాదులు రాక్షసులు. శాంతి సీత. ఆత్మా రాముడు రాముడు పంచవటి పరిశుద్ధాంతఃకరణము. తమోద్రిక్తత, మాయామోహము రావణుడు. ఈతఁడే జీవి. లంక దేహము. విషయవ్యాపారము అశోకవృక్షవాటిక. 2

1. సుందరకాండము—తత్త్వదీపిక, పు. 10

2. హనుమ—శ్రీ దివాకరుని వెంకట సుబ్బారావు, పు. 5

ఈ విధముగ రామాయణము ఆధిభౌతిక, ఆధిదైవిక, ఆధ్యాత్మిక మార్గముల సుసాదేయ మగుచున్నది. బ్రహ్మ ప్రేరేపించి, నారదుఁడుపదేశించిన కావ్యము రామాయణము వాల్మీకి దివ్యజ్ఞానమున నద్దానిని దర్శించి మధుర మధురాక్షరముగా నక్షరతత్త్వము నాలపించి జగద్వంద్యుఁడైనాఁడు. రామాయణము శాశ్వతమైన యఖండకీర్తినంది జగమునవ్యాప్తి చెందినది. అట్టి రామాయణ వైభవమింతింతనరానిదై యున్నది. ఎందరెన్ని గతుల వర్ణించిన నది రమణీయతను బంచి యిచ్చుచునే యున్నది.

శ్రీ తాడేపల్లి వేంకటప్పయ్యశాస్త్రిగారు వాల్మీకినుహర్షిని సంభావించిన తీరు సహృదయ హృదయంగమమై, రామాణయము నెడవారికిఁగల దృక్పథమును వెల్లడించుచున్నది.

పుట్టం బుట్టినదిట్ట కావ్యరమకుంబుట్టిల్లు పాపౌఘమున్  
మట్టంజాలినమేటి పున్నెముల విన్నాణంపు బల్పెట్టె, మే  
బుట్టం బాగమరాశి కంచిత తపస్సోమాత్మ దృక్కన్యకే  
ల్పెంట్టంబుట్టిన సామినాచెలఁగు వాల్మీకిన్ మదిన్ గొల్చెదన్

శ్రీ. రా. క., బా. కాం 1. ఆ.

భరతఖండమున నే ప్రాంతము వారై ననువారే బాషమాట్లాడు వారైనను భారతీయులందఱికిని రాముఁడారాధ్యుడు, రామాయణము పారాయణ యోగ్యమునగుచున్నది. ఈ విధముగ నీ గ్రంథము జాతీయతా భావసంపదకు మూలకందమై యొప్పుచున్నది. అట్టి రామాయణము రచించిన ఋషి ఋణముదీర్చుటెవ్వరికి సాధ్యముకాదు.

కావుననే శ్రీ విశ్వనాథ సత్యనారాయణగారు

“ఈ సంసారమదెన్నిజన్మలకు గానీ మావివాల్మీకిగా

దానంక్రాంతఋణంబు దీర్పఁ గలదాఁ తత్కవ్య నిర్మాణరే

భాసామగ్ని ఋణంబుఁ దీర్పగలదా?” అని ప్రశ్నవేసికొని కర్తవ్యముగా

నెంచి కృతజ్ఞతతోఁ దాను “శ్రీమద్రామాయణ కల్పవృక్షమును” గానముచేసి భక్త్యంజలి ఘటించినారు.



## భారతీయ భాషలలో రామాయణము

శ్రీమద్వాల్మీకి రామాయణము భారతీయ సంస్కృతినిఁ బ్రతిబింబింపఁ జేయు సుత్తమ గ్రంథము. సహజ రసానుకూల్య మగు రామకథ వాల్మీకి వాక్కులందలి మాధుర్యముతోఁ గలిసి మహత్వపూర్ణమగు మహాకావ్యముగాఁ బరిణమించి యాస్వాదయోగ్య మగుచున్నది. ఆదికావ్య మగు నీ రామాయణము కవిలోకమున కుపాదేయమై భారతీయ భాష లన్నింటిలో ననేక ప్రక్రియలద్వార కీర్తింపఁబడినది. సంస్కృతముననే యియ్యది విశ్వరూపము దాల్చి వివిధముగ దర్శన మిచ్చుచున్నది. అందులో వనంత కల్పనాశిల్పము చోటు చేసికొనినది. తక్కిన భాష లన్నియుఁ దదనుగుణముగా రామకథా సుధామాధుర్యఫలములఁ బంచిపెట్టి తమ కృతకృత్యతను బ్రకటించుకొనినవి. ఈ రామకథ భరతఖండముననే గాక ఖండాంతర భాషల యందును బ్రసిద్ధిగాంచినది. ఇందు శ్రీ ములుకుల్ల నరసింహావధానిగారి శ్రీరామాయణ సారోద్ధారము, శ్రీమతి పండా శమంతకమణిగారి తెలుగు సాహిత్యములో రామకథ, శ్రీ విద్వాన్ రావూరి దొరసామిశర్మగారి తెలుగు సాహిత్యములో రామకథ, డా॥ జే. వి. సుబ్బారాయుడుగారి “తెలుగులో రామాయణాలు” మొదలగు గ్రంథముల నాధారముగాఁ జేసికొని రామాయణమేయే భాషలలో నెల్లెట్లు వర్ణింపఁబడినదో స్థూలా దుండతీన్యాయముగాఁ బరిశీలింపఁబడుచున్నది. అధ్యాత్మ రామాయణానువాదములు నిందుఁ జెప్పఁబడుచున్నవి.

సంస్కృతమున నధ్యాత్మరామాయణము, వాళిష్ఠ రామాయణముల వంటి రామాయణములు 24 అర్ష పోక్తిములుగాఁ జెప్పఁబడుచున్నవి. మహాభారతమునందష్టాదశ పురాణముల యందీ రామోపాఖ్యానము వర్ణింపఁబడినది. ఇవికాక-1) రామాయణ రత్నాకరః, 2) ఉమాసంహితా, 3) ఆగస్త్య సంహితా, 4) పాంచరాత్రాగమస్త పద్మ సంహితా, 5) పరాశరసంహితా, 6) శ్రీరామ పూర్వోత్తరతాపిన్యూపనిషదౌ, 7) తారసారోపనిషత్, 8) రామచంద్ర కథామృతమ్, 9) ప్రసన్నరత్నావళిః, 10) రామాయణ సారసంగ్రహః, 11) రామహృద యోపనిషత్, మొదలగునవియు రామకథను బ్రస్తావించుచున్నవి. ఇంకను కావ్యములందీ రామకథ యిట్లు వర్ణింపఁబడినది.

1) కాళిదాసు—రఘువంశము

2) భట్టి—రావణవధ

- 3) కుమారదాసు—జానకీహరణము
- 4) భోజరాజు—చంపూరామాయణము (భోజచంపూ)
- 5) దేవయార్యుడు—ప్రసన్నరామాయణము
- 6) సాళువ నరసింహరాయ—రామాభ్యుదయము
- 7) వామనభట్టబాణుడు—రఘునాథచరితము
- 8) అభినందుడు—రామచరితము
- 9) మాధవవిద్యారణ్యులు—రామోల్లాసము
- 10) వేంకటనాథకవి—పాదుకాసహస్రము
- 11) అభిరామకామణి (కవయిత్రి)—అభినవరామాభ్యుదయము
- 12) మధురవాణి—రామాయణ సంస్కృతానువాదము
- 13) రాజచూడామణి దీక్షితుడు—రామకథ
- 14) చక్రకవి—జానకీపరిణయము
- 15) వేంకటేశుడు—రామయమకార్ణవము, రామచంద్రోదయము, రామకర్ణామృతము.
- 16) శరభోజి—రాఘవచరిత్రము
- 17) విష్వక్సేనుడు—రామచరితము
- 18) గోపాలరాజు—రామచంద్రోదయము

ఇంకను క్షేమేంద్రుని రామాయణమంజరి, శాక్యమల్లుని ఉదార రాఘవము, చిత్రకవి జానకీపరిణయము, రఘునాథుని రామచరితము, శేషకవి కల్యాణరామాయణము, పీఠరాఘవుని భద్రాద్రి రామాయణము, రఘునందన విలాసము, విక్రమరాఘవము, ఉత్తరరాఘవము మొదలగునవి రామకథా, రామప్రభావ ప్రతిపాదక పద్యకావ్యములు.

కవిరాజకృత మగు రాఘవపాండవీయము, హరదత్తసూరి రాఘవ నైషధీయము, సోమేశ్వరకవి రాఘవ యాదవీయము, ధనంజయుని రాఘవ పాండవీయము, వేంకటాద్వరి యాదవ రాఘవీయము మున్నగునవి ద్వ్యర్థికావ్యములు. చిదంబరకవి రాఘవ యాదవ రాఘవీయము, అనంతార్య యాదవ రాఘవ పాండవీయము మున్నగునవి త్రిర్థికావ్యములు. ఇంక చిత్రకావ్యము లెన్నియో కలవు. భోజరాజు చంపూ ప్రక్రియ ననుసరించి లక్ష్మణుడు, రాజశ్యాముడు, ఘనశ్యాముడు

వీకామ్రనాథుడు మొదలగువారు పూర్వరామాయణ కథాచంపువులను, యతిరాజు, శంకరాచార్యుడు, హరిహరనాథుడు, వేంకటాద్వైతి, గరళపురిశాస్త్రి మొదలగువారు ఉత్తరరామాయణ కథాసంబంధం లగు చంపూకృతులను వ్రాసినవారిలోఁ బ్రసిద్ధులు. వాసుదేవుడు, దేవవిజయగని, సార్వభౌముడు అను కవులు రామకథ గద్య కావ్యముగా సంతరించిరి.

## నాటకములు :

ఇంకఁ గొందరు రామకథాప్రధానములగు నాటకముల రచించి నారు. అందు భాసుడు వ్రాసిన యజ్ఞఫలము, ప్రతిమ, అభిషేకనాటకములు, దిజ్ఞాగుని కుందమాల, భవభూతి మహావీరచరితము, ఉత్తరరామచరితము, శక్తిభద్రుని ఆశ్చర్యచూడామణి, మురారి అనర్హరాఘవము, రాజశేఖరుని బాలరామాయణము, జయదేవుని ప్రసన్నరాఘవము, రామభద్రుని జానకీపరిణయము, మహాదేవకవి అద్భుతరామాణము, భాస్కరకవి ఉన్మత్తరాఘవము, మాయురాజు ఉదాత్తరాఘవము మొదలగునవి ప్రసిద్ధములు.

## శ్రీమద్రామాయణము - ఆంధ్రానఃవాదములు :

అనేకుహిమావలము వ్యాప్తి నంది యీ రామకథ భారతీయ భాష లన్నింటిలో ఐవిధ ప్రక్రియల ననుసరింపఁబడి, యెనలేని భ్యాతి నందినది. అందు నాంధ్రదేశ ప్రజలకు రామాయణమునకు నత్యంత సన్నిహితసంబంధము కలదు. రాముఁడరణ్యవాససందర్భమునఁ గొంతకాల మీదేశమున నివసించి యుండుటఁ దృప్తసృష్టచే నిది పవిత్రత సంతరించుకొనినది. రాముఁ డాంధ్రుల కిష్టదైవము. అందు జననామములు, గ్రామనామములు విశేషముగ రామాయణ సంబంధము గలవై యుండుట బ్రసిద్ధము. ఇప్పటికిని వివాహాదు లందు సీతారాముల పెండ్లిపాటలే పాడుట పరిపాటి. ఆచర్య దాంపత్యమునకు సీతారాములే యుదహరింపఁబడుటయు, రామ కేవలయములు, భజన మందిరములు, భక్త సంఘములు నాంధ్రమున నెచ్చోటఁ జూచిన దర్శన మిచ్చుచు “జగమంతా రామమయ” మనుటను నిరూపించుచున్నవి. అట్లే సాహిత్యమున రామకథానకములకుఁ బ్రముఖస్థానము గలదు. అందుఁ బ్రతి కవియు నేదోవిధముగ రామునిఁ దలపోయని సందర్భము గానరాదు.

ఆంధ్రమున వాల్మీకి రామాయణము యథామాతృకముగను, స్వతంత్రము గను ననువదించిన ఘట్టములు పెక్కు గాననగు చున్నవి. అందు బూర్వరామాయ

జము గొందలు, నుత్తరరామాయణము గొందలు, నేక దేశములను మరికొందలు వ్రాసిరి. సంపూర్ణరామాయణమును వ్రాసిన వారును గొందలు కలరు. అందు—

## చంపూకావ్యము :

- 1) నన్నయ వ్రాసిన రాఘవాభ్యుదయము, తిక్కన తాతగారు రచించిన రామాయణము, ఉపలభ్యము కాలేదు.
- 2) ఎఱ్ఱాప్రెగ్గడ రామాయణము అలభ్యము
- 3) భాస్కరరామాయణము భాస్కరాదులవే విరచితము (12-13 శతాబ్ది మధ్యభాగము)
- 4) కొఱవి సత్యనారన-అంద్రకవితాపితామహాః డని బిరుదు-సింహాసన ద్వాత్రింశిక యందు కొఱవి గోపరాజీ విషయమును వివరించినాడు— గ్రంథమలభ్యము.
- 5) మొల్ల రామాయణము—కవయిత్రి మొల్ల
- 6) సకల వర్ణనాపూర్ణ రామాయణము—చిత్రకవి వేంకటరమణ
- 7) రఘునాథ రామాయణము—రఘునాథరాయలు
- 8) యథావాస్మికి రామాయణము—ఘనగిరి రామకవి—గ్రంథ మసమగ్రము.
- 9) యథావాస్మికి రామాయణము — మానూరి గోపాలరావు — జయంతి రామయ్య పంతులుగారు ఆధునికాంధ్ర వాఙ్మయవికాస వైఖరిలో దీని గూర్చి ప్రస్తావించిరి (116 పు.)
- 10) యథాశ్లోక తాత్పర్య రామాయణము—గద్వాల సంస్థానాధిపతి యగు చినసోమ భూపాలుని మాస్థానవిద్వాంసులు కాకాదము పెద్దన సోమయాజి మొదలగువారరుగురు ఆరు కాండలు రచించిరి.
- 11) రామాయణము—కవి “చెన్నూరు రామన్న”
- 12) రామాయణము—బసవకవి—కావలి వేంకటరామస్వామి దక్కను కవుల చరిత్ర లో విది ప్రశస్త రచన యని తెలిపిరి—గ్రంథ మలభ్యము.
- 13) రామాయణము - వారణాసి లక్ష్మీపతి—శ్రీపాద వేంకటచలపతికవి-రామకృష్ణ పాఖ్యాన ద్వ్యర్థికావ్యమున విది పేర్కొనబడినది.

- 14) శారద రామాయణము - మడివ్యాళయ్య - గ్రంథ మముద్రితము.
- 15) గోపీనాథ రామాయణము - గోపీనాథము వేంకటకవి.
- 16) ఆంధ్రవాల్మీకి రామాయణము - శ్రీ వావిలికొలను సుబ్బారావు (వాసుదాసు) గ్రంథము 7 కాండలు. వ్యాఖ్యానసహితము
- 17) ఆంధ్రశ్రీమద్వాల్మీకి రామాయణము - జనమంచి శేషాద్రిశర్మ - వీరే ధర్మసార రామాయణము గూడ రచించిరట.
- 18) సుభద్రారామాయణము - సీరము సుభద్రాంబ.
- 19) సరస్వతీ రామాయణము - చేబ్రోలు సరస్వతీదేవి.
- 20) శ్రీకృష్ణరామాయణము - శ్రీపాద కృష్ణమూర్తిశాస్త్రి.
- 21) శ్రీరామాయణము - వేంకటపార్వతీశకవులు - (వేంకటరావు - పార్వతీశము.)
- 22) రామాయణ కల్పవృక్షము (విశ్వనాథ రామాయణము) — శ్రీ విశ్వనాథ సత్యనారాయణ
- 23) విశిష్టరామాయణము - గడియారము వేంకటశేషశాస్త్రి (నిర్వచనము)
- 24) విచిత్రరామాయణము - నరసింహ దేవర వేంకటశాస్త్రి - చంపూ 7 కాండలు.
- 25) శ్రీయోగానందాంధ్రరామాయణము - చిల్లరిగె యోగానందయ్యపంతులుగారు.
- 26) గోవిందరామాయణము - ఆత్మకూరి గోవిందాచార్యులు 7 కాండలు రచింపఁబడినవి
- 27) శ్రీమద్రామాయణము - కోవల్లె శివకామేశ్వరరావు
- 28) శ్రీమద్వాల్మీకి రామాయణము - ఆమర్ ఆంధ్రాకవి. “ఆంధ్రరచయితలు” అను గ్రంథమున నిట్లని శ్రీమధునాపంతుల వారు చెప్పిరి.

### ద్విపదరామాయణము :

- 1) రంగనాథరామాయణము - గోనబుద్ధారెడ్డి (నేటికిని కర్తృత్వము వివాదగ్రస్తము)
- 2) ద్విపదరామాయణము - తాళ్లపాక అన్నమాచార్యులు - చిన్నన్న తన అన్నమాచార్య ధరిత్రమున నన్నమాచార్యులు రామాయణము రచించెనని పేర్కొనెను.
- 3) వరదరాజ రామాయణము - కట్టా వరదరాజు - “శ్రీమద్రామాయణము”ని దీనికి నామాంతరము.

- 4) ఏకోజీరామాయణము - భోసల ఏకోజీ.
- 5) ద్విపదరామాయణము - రాఘవరెడ్డి - ఈతను ద్విపదలో రామాయణము రచించినట్లు గోలకొండ కవుల సంచిక తెలుపుచున్నది.
- 6) వినుకొండ రామాయణము - విజయరామకవి - ఆంధ్రసాహిత్య పరిషత్తు నందు దీని ప్రతి భద్రపరుపబడినది.
- 7) మానికొండ రామాయణము - మానికొండ సత్యనారాయణశాస్త్రి - “తెలుగు వాల్మీకమ”ని దీనికి నామాంతరము.
- 8) ద్విపద రామాయణము - కవి ఏలేశ్వరపు సుబ్రహ్మణ్యశాస్త్రి

### ద్విపదోత్తర రామాయణములు :

ఉత్తరకాండ మాత్రమే ద్విపదలో రచించినవారు గొందఱు కలరు.

1. రంగనాథ రామాయణము-గోనబుద్ధారెడ్డి పూర్వరామాయణము రచింప నాతని తనయులు కొనభూపతి, విఠలరాజు అను (సోదర కవులు) వారు ఉత్తరకాండ వ్రాసి కావ్యమును బూరించిరి.
- 2) ద్విపదోత్తర రామాయణము-ముడుంటై వేంకటకృష్ణమాచార్యులు.

### కావ్యములు :

రామకథ నాలంకారిక పద్ధతిలో రసప్రధానముగ, వర్ణనాప్రచురముగ, సంక్షేపముగ వర్ణించినవారు కలరు. ఇట్టి ప్రక్రియనే యాంధ్రమునఁ బ్రబంధ మని కావ్యమనియుఁ జేర్కొనిరి. 16 వ శతాబ్ది యందు వెల్లివిరిసిన ప్రబంధవాఙ్మయమున రామకథాత్మక కావ్యములు పెక్కులు కలవు.

- 1) రామాభ్యుదయము - కవి : అయ్యలరాజు రామభద్రుడు
- 2) రామచంద్రోపాఖ్యానము - రేవణూరి వేంకటార్యుడు
- 3) రామవిలాసము - ఏనుగు లక్ష్మణకవి
- 4) రామకథాభిరామము - అనంతరాజు జన్నయ
- 5) రామకథాసారము - దిట్టకవి పాపరాజకవి

- 6) రామచంద్రోపాఖ్యానము - మిక్కిలి ముల్లికార్జునుడు - దీనికి రామచంద్ర చరిత్రమని నామాంతరము - ఇందు 7 కాండలకథ వర్ణితము.
- 7) రామచంద్రోపాఖ్యానము వారణాసి వేంకటేశ్వరకవి
- 8) సీతారామచరిత్రము - మంత్రిపెగడ సూర్యప్రకాశకవి
- 9) శ్రీరామావతారము - వడ్డాది తిమ్మరాజకవి - ఏకాశ్వాస ప్రబంధము
- 10) రామకథా సారసంగ్రహము - మండ కామేశ్వరశాస్త్రి
- 11) రామకథా సుధాలహరి - చామర్తి శేషగిరిరాయకవి
- 12) దాశరథి విలాసము - క్రొత్తపల్లి లచ్చయకవి
- 13) పట్టాభిరామవిలాసము - నాగలింగకవి
- 14) శృంగారరామవము - చెఱుకుమూడి కృష్ణయ
- 15) రఘురామవిజయము - అవంచనావన
- 16) సీతాచరిత్రము - అప్పలరాజు
- 17) శ్రీరామచరిత్రము-నండూరి బాపమంత్రి
- 18) రామోదయము-రంగయ-షట్కాండములు వ్రాయబడినవి
- 19) శ్రీమద్రామాయణ కథాసంగ్రహము-కవయిత్రి కాంచనపల్లి కనకాంబ
- 20) జనప్రియ రామాయణము-శ్రీ పుట్టపర్తి నారాయణాచార్యులు

## అచ్చతెనుఁగు కావ్యములు :

- 1) యయాతి చరిత్ర - పొన్నెగంటి తెలగనార్యుడు - తొలి అచ్చతెనుఁగు కబ్బిము. ఇందు సందర్భము గల్పించి యాతడు రామకథఁ జొప్పించినాడు.
- 2) శుద్ధాంధ్ర రామాయణము - అడిదము భాస్కరకవి-ఈతడు శుద్ధాంధ్ర రామాయణము వ్రాసినట్లు సూరకవి కవిజనరంజనమున గల యాశ్వాసాంత గద్యమున తెలియుచున్నది-గ్రంథ మలభ్యము
- 3) అచ్చతెనుఁగు రామాయణము - కూచిమంచి తిమ్మకవి
- 4) శుద్ధాంధ్ర నిరోష్ఠ్యసీతాకల్యాణము - మరింగంటి సింగరాచార్యులు
- 5) శుద్ధాంధ్రోత్తర రామాయణము-శ్రీ కందుకూరి వీరేశలింగము పంతులు
- 6) నిరోష్ఠ్యసీతాకల్యాణము - పిడుపర్తి బసవప్ప
- 7) అచ్చాంధ్ర నిరోష్ఠ్యనిర్గద్యదాశరథి చరిత్ర - అబ్బిరాజు హనుమంతరాయశర్మ

## ఉత్తరరామాయణములు :

7 కాండలు గల వాల్మీకి రామాయణమున భాస్కరాదులు కొందఱు 6 కాండల కథయే యాంధ్రీకరించిరి. అందుత్తర కాండ వ్రాయఁబడలేదు. అందుల కనేక కారణము లున్నను ముఖ్యముగాఁ గొందఱు ఉత్తరకాండ వాల్మీకి కృతము కాదని యభిప్రాయపడుట, దానికిఁ బ్రసిద్ధులు వ్యాఖ్యానము వ్రాయకుండుట వారు చూపిన యుక్తులతో నొకటి. వాస్తవమున కది నిజము కాదు. ఉత్తరకాండకు శ్రీ గోవింద రాజీయాది వ్యాఖ్యానములు గలవు. అవి సంస్కృతమున “చౌకాంబా ప్రెస్” వారు ప్రుదించిరి. అదియునుగాక ఉత్తరకాండము లేనిచో రామాయణమున 24,000 శ్లోకములు వ్రాయఁబూనిన వాల్మీకి ప్రతిజ్ఞ పారము ముట్టినేరదు. రావణాదుల పూర్వచరిత్ర, రాముని రాజ్యపరిపాలనా విశేషములు, రాముని సంతానము యజ్ఞయూగాది క్రతు నిర్వహణము, అవతారోపసంహారము మొదలగు ముఖ్యాంశములతోఁ గూడిన యుత్తరకాండ లేక రామాయణము పూర్తి కాదు. కావున నా కథాభాగమును ప్రత్యేక ముగా రచించిన మహాకవులు కొందఱు గలరు. అందు ముఖ్యమైనవి—

- 1) నిర్వచనోత్తర రామాయణము - తిక్కన
- 2) ఉత్తరరామాయణము - కంకంటి పాపరాజు
- 3) ఉత్తరరామాయణశేషము-జయంతి రామభట్టు-తిక్కన కృతి కిది శేషపూరణము
- 4) పట్టాభిరామాయణము - ఘట్టా వేంకటరామకృష్ణకవి
- 5) పట్టాభిరామాయణము - శరగోపాలాచారి
- 6) ఆంధ్రరామాయణాద్భుతోత్తరకాండము - నందగిరి వేంకటస్పారావు పంతులు

## తెనుఁగులో అధ్యాత్మ రామాయణానువాదములు :

అధ్యాత్మరామాయణము తెనుఁగున ననేకు లనేక ప్రక్రియలలో రచించిరి.

1. పద్యకావ్యములు, 2. ద్విపదకావ్యములు, 3. యక్షగానములు, 4. కీర్తనలు, 5. వచన గ్రంథములు.

## చంపూకావ్యములు :

1. అధ్యాత్మరామాయణము — కంచర్ల శరభనకవి



## 2. అధ్యాత్మరామాయణము - ఉఱ

వామనపురాణమున సీతఁ డధ్యా

నది. నేఁడీ రామాయణ మలభి

ఇంకను రాపాక శ్రీరామకవి, కాణాదము పెద్దన  
రామపంతుల రామమూర్తి, ముడుంటై వేంకటకృష్ణమావార్యులు.  
నాథకవి, కోటమరాజు నాగయ, కృష్ణగిరి వేంకటరమణకవి, అల్లల  
కవి, రామయామాత్యుఁడు, ఆకొండి వ్యాసమూర్తిశాస్త్రి, ఉప్పాక  
శ్రీ బులుసు వేంకటేశ్వర్లుగారు మొదలగువారు 18-20 శతా  
రామాయణము నాంధ్రీకరించినవారిలోఁ బ్రముఖులుగాఁ గీర్తింపఁ

ఆంధ్రమున నింకను ననేకార్థక కావ్యములు, చిత్రకావ్యములు, రామకథైక  
దేశికములు, రామకథా ప్రాస్తావికములు, రామ సహితకావ్యములు, శతకములు, దండక  
ములు, లఘుకృతులు, చాటువులు, యక్షగానములు, వచనకావ్యములు, నాటకములు,  
ఉపాఖ్యానములు, ఖండకావ్యములు, సంకీర్తనలు, హరికథలు, బుట్టకథలు, జానపద  
గేయములు, వ్యాసములు, విమర్శనములు మొదలగునవి యెన్నియో రామకథా  
సంబంధములు వెలసినవి.

## వంగసాహిత్యము :

- 1) “కృత్తివాస” ఓరూరామాయణము - మఱియు సీకవి రచించిన “సీతారబార  
మాన్య”, “లక్ష్మణీర్ శక్తిశేల”, “రామరాస”, “అద్భుతరామాయణ” మున్నగు  
నవి రామకథా ప్రధాన కావ్యములు గలవు.
- 2) “రామాయణగీత” - చంద్రావతి
- 3) “దశ్యుకేనరామా” - చంద్రావతి
- 4) “రామశంకర రామాయణము” - రామశంకరదత్తు
- 5) “విష్ణుపురీ రామాయణము” - శంకరకవిచంద్ర
- 6) సీతావనవాస
- 7) ఉత్తరరామచరిత్ర

ఈశ్వరచంద్ర విద్యాసాగర్

- 8) “రామాయణ”-జయప్రసాద, రామప్రసాదులు [తండ్రి కొడుకులు]
- 9) వాల్మీకి ఓతత్సమయికవృత్తాంతే - ప్రభుల్లచంద్ర వంద్యోపాధ్యాయ
- 10) వాల్మీకి ప్రతిభ - రవీంద్రనాథథాగూర్
- 11) మేఘనాథవధ - మైకేల్ మధుసూదనదత్
- 12) సీతావహరణ - ద్వారకానాథరాయ

ఇంకను ఈ భాషయందు పెక్కు రామకథానకములు, కావ్యములు, నాటకములు మొదలగునవి స్వతంత్రానువాద పద్ధతులలో వ్రాయబడి ప్రచారములో నున్నవి. ఓడ్రాపాహిత్యము :

ఇందు నరళాదాసు “విలంక రామాయణము”, విచిత్రరామాయణము” బలరామ్మదాస్ “బలరామ్మదాస్ రామాయణము” ఇంకను గొందఱు వ్రాసిన కావ్యములు ప్రచారమున గలవు.

పంజాబీసాహిత్యము :

“రామలీల” నాటకము

కాశ్మీర సాహిత్యము :

ఇందులో దివాకర ప్రకాశభట్ట అను నామాంతరము గల ప్రకాశరాముడు రామావతార చరిత, లవకుశయుద్ధచరితములను రచించెను.

షాందీసాహిత్యము : శ్రీరామచరితమానస్-తు లసీదాసు. సాకేత-మైథిలీశరణగుప్త.

తమిళసాహిత్యము : కంబరామాయణము - కంబకవి

కన్నడసాహిత్యము :

- 1) భువనైక రామాభ్యుదయము - పొన్నకవి
- 2) రామచంద్రచరిత్రపురాణము-నాగచంద్రుడు
- 3) తొరవె రామాయణము-కుమారవాల్మీకికవి
- 4) రామధ్యానచరిత - కనకదాసు

- 5) సీతాకల్యాణము - హెళవనకట్టె గిరియమ్మ
- 6) రామకథావతారము—దేవచంద్రకవి
- 7) ఉత్తరరామచరిత - బసవప్పశాస్త్రి

ఇంకను ఆధునికులు పలువురు కన్నడమున రామకథాప్రధాన మగు కావ్యములు వ్రాసిరి.

మళయాళ సాహిత్యము :

- 1) రామచరిత
- 2) కట్టశకపాట్టుగళ్ - కావ్యసంపుటము
- 3) కట్టిశరామాయణము - రామఫణిక్కర్
- 4) అధ్యాత్మరామాయణము ఎళుత్తచ్చన్
- 5) ఉత్తరరామాయణము
- 6) రామాయణచంపువు - పునంనంబూద్రి
- 7) రామనాట్టం అట్టకథ - కొట్టారకారతంబురాన్

మహారాష్ట్ర సాహిత్యము :

- 1) రసాళరామాయణము - నరహరిసోనార్
- 2) సుందరకాండము, యుద్ధకాండము - సమర్థరామదాసస్వామి
- 3) సీతాస్వయంవర్ - జయరామస్వామివడగాంకర్
- 4) లవకుశాభ్యాసము
- 5) పద్మరామాయణము
- 6) దామరామాయణము మోరోపంత్ రచనలు
- 7) సీతాగీతము
- 8) మంతర్ రామాయణము

ఇట్లు రామాయణగాథ భారతీయ భాషలలో ననేక రూపముల వెలసినది. సంగ్రహముగా నా విషయ మిక్కడఁ బ్రస్తావింపఁబడినది.

క్రీ. పూ. 2వ శతాబ్దికి ముందు శాలివాహనచక్రవర్తి కాలమున జీవించి యున్నట్లు చెప్పబడుచున్న గుణాధ్యమహాకవి పైశాచీభాషలో రచించిన “కథాసరిత్సా గరము”నందును రామాయణ కథాసారము గలదు. ఇంకను బౌద్ధజాతకకథ లందు రామాయణము వర్ణింపబడినది.

థాయ్, రష్యన్, జపనీస్, మలయా, ఇండోనేషియా మొదలగు భారతీయే తర భాషలందును రామకథ కొద్ది మార్పులతోఁ గానవచ్చుచున్నది. ప్రపంచమున్నంత కాలమీ రామాయణ ముండునని బ్రహ్మ వచనము గదా! అది యట్లే లోకమువ వ్యాపించినది.

యావత్ స్థాస్యంతి గిరయః సరితశ్చ మహీతలే

తావద్రామాయణకథాలోకేషు ప్రచవిష్యతి

— బాం. కాం.-2 స., 36 శ్లో.

చరితం రఘునాథస్య శతకోటి ప్రవిస్తరమ్ ।

ఏకైకమక్షరం ప్రోక్తం మహాపాతక నాశనమ్ ॥

యః కర్ణాంజలి సంపుటై రహరహస్సమ్యక్ప్రబతాదరా

ద్వాశ్మీకేర్వదనారవింద గళితం రామాయణాఖ్యం మధు

జన్మవ్యాధి జరావిపత్తి మరణైరత్యంత సోపద్రవం

సంసారం సవిహాయగచ్ఛతిపుమాన్నిష్ఠోః పదం శాశ్వతమ్॥

## శ్రీరామకథాఽమృత రచనోద్దేశము

శ్రీ వేంకటప్పయ్యశాస్త్రిగారు పరమేశ్వరసేవాయత్తచిత్తవృత్తులై యధ్యయనాధ్యాపనాది సత్కర్మానుస్థానపరులై యుండ 1920 సం॥ ప్రాంతమున నొకనాడు దైవానుగ్రహమున పీఠి కప్రయత్నముగ శ్రీ సీతారామ వివాహఘట్టము నందలి ఈ క్రింది పద్యము స్ఫురించినదట.

ఈయది సీత నానుత సదీడిత త్వత్సహధర్మచర్యకుం  
బాయక నిల్చు సాధ్వీ పరభాగమహోన్నతచాయవోలె ని  
న్నేయెడగొల్చు భద్రమిశ్ర వింతి కరంబుఁ గరంబునం బ్రహ  
ర్షాయితవృత్తిగై కొనుము సంపద సాంపెనలారుచుండఁగన్

— బా. కాం-10 ఆ., 364 ప.

అంత శాస్త్రిగారా పద్యమును బర్యాలోచించుచునది-

ఇయం సీతా మమనుతా సహధర్మచరీ తవ  
ప్రతీచ్ఛచై నాం భద్రంతే పాణిం గృహ్ణీష్యపాణినా

— బా. కాం..73 స., 2 శ్లో

అను వాస్మీకి శ్లోకభావానుసరణముగా గుర్తెరింగి పూర్వాపర సందర్భములను గూర్చుకొని లోకకల్యాణకారకు లగు సీతారాముల కల్యాణమహోత్సవ కథాభాగమును “మైథిలీ పరిణయము”ను పేర ముందుగా నారాశ్వాసముల ప్రబంధముగా నిబంధించిరి. అనంతర మది శ్రీరామకథాఽమృతమున బాలకాండగా నిష్ఠము చేయఁబడి శ్రీ రామసట్టాభిషేకోత్సవము వఱకు గల షట్కాండ పరిమిత రామాయణము రచింపఁబడినది. ఉత్తరకాండము రామాయణము నందలి సంశయాస్పదములగు ననేక విషయములకు సమాధానభాగ మగుటను మఱియు రామునకు నాత్మవిష్ణుత్వజ్ఞాన మేర్పడి మహాప్రస్థానము పరకు వర్ణింపబడినగాని యుపక్రమోపసంహారపూర్వకమగు రామావతార వర్ణన సంపూర్ణము గాదు కావునను, నుత్తర కాండ బ్రారంభించి 1500 పద్యములు మాత్రము రచించి వేంకటప్పయ్యశాస్త్రిగారు పరమేశ్వర స్వరూపులు కాఁగా వారి కుమారులు శ్రీ రాఘవ నారాయణశాస్త్రిగారు తండ్రి యాదేశానుసారము 6 వేల

పద్యములతో నద్దాని శేషపూరణ గావించిరి. ఇట్లు పితాపుత్రులారామాయణము నకు “శ్రీరామకథాఽమృతము”ను పేర సమగ్ర స్వరూమును గూర్చిరి.

శ్రీ వేంకటప్పయ్యశాస్త్రిగారు బాలకాండ పీఠికలో “శ్రీరామకథాఽమృత మను పేర నేనీ యాంధ్ర ప్రబంధమును రచింపఁదొరఁకొని శ్రీ వాల్మీకి సంయమి వ కృతి నాంధ్రీకరించుచు నధ్యాత్మరామాయణ ఘట్టము లిందుఁ జేర్చుచు ననుబంధి వర్ణనాంశ ముల స్వతంత్రించుచు నీ గ్రంథము నుత్తరకాండంబు తోడం గూడ, గాయత్రీ చతుర్వింశతి వర్ణాంకిత చతుర్వింశతిసహస్ర గద్యపద్యాత్మకంబుగ మునిభావరహస్య వివరణంబొప్పఁ దత్ప్రసాద విశేషంబునం బూరింపఁ గలిగితిని,” అని పేర్కొనుటం బట్టి వారు నిర్మింపఁ దలచిన గ్రంథ స్వరూపము, ప్రణాళికయు వెల్లడియగుచున్నది. “శ్రీరామ కథాయాః అమృతమ్” శ్రీరామకథాఽమృతమ్.

శ్రీరామకథాఽమృత మనగా శ్రీరామకథలోని సార మనియు “మునిభావ రహస్యవివరణ” మందలి ప్రధానోద్దేశ మనియు దెలియుచున్నది. ఆ విషయమే శాస్త్రిగారు—

తన్మునిమథిత చరితమున సారాంశం

బనునిది రామకథాఽమృత

మను సంజ్ఞం దనరియుంట కర్తృబైకదా !

బా. కాం.- 1 అ. 36 ప.

అని సంభావించినారు. మరియు శ్రీరామకథాఽమృత మనఁగా నిట్లు భావింప దగియున్నది.

1) శ్రీరామకథా ఇతి అమృతమ్—శ్రీరామకథాఽమృతమ్

“శ్రీరామకథ”యను అమృతము గావున నిది శ్రీ రామకథాఽమృతము.

2) శ్రీరామకథా నీవ అమృతమ్—శ్రీరామకథాఽమృతమ్

శ్రీరామకథయే స్వయముగా నమృతము గావున నియ్యది శ్రీరామకథాఽమృతము

3) శ్రీరామకథానాం అమృతమ్—శ్రీరామకథాఽమృతమ్

లోకమున నున్న రామకథ లన్నింటిలోని సార మిందుఁజేర్చి చెప్పఁబడినది గావున నిది శ్రీరామకథాఽమృతము.

ఈ గ్రంథ రచనోద్దేశమునకుఁ బ్రేరణఁ గలిగించిన విషయములను గూర్చి చెప్పుచు “శ్రు॥ భద్రోభద్రయా సచమాన అగాత్స్వసారం జారో అభ్యేతి పశ్చాత్” అనునది మొదలగు శ్రుతియు, రామతాపినీ, రామహృదయాద్యుపనిషత్తులును రామచరిత్ర ప్రశంస నొనరించుచుండుటయు, నభినవగుప్తదులగు నలంకార శాస్త్రవేత్తలు “బ్రహ్మ నందాదవ్యతిరిచ్యతే కావ్యరసః” అనియు “నాయకో యది వక్ష్యేత లోకోత్తర గుణోత్తరః” అనియు, ఉత్తమోత్తమ నాయకంతు శ్రీరామ ప్రభురేక ఏవ, అనియు వక్కాణించియున్నారు. మురారి భట్టకవీంద్రుఁడును దన నాటకమున, రామచరితమును రచింపని కవుల యగతికత్వమును నిరూపించియున్నాఁడు. ఇట్టి హేతు పరంపరలు ప్రబంధరచనా కుతూహల యగు నా హృదయమునఁ బ్రవేశించి ప్రేరేపించినవ”ని శాస్త్రి గారు పీఠికలో వివరించియున్నారు.

ప్రపంచమున మానవుఁ డెంత విజ్ఞానమును సంపాదించినను జిత్తశాంతి దాని పరమావధి. అట్టిది కావ్యము వలనఁ గలుగును. అలంకారికులు పరనిర్వృతి దాని ముఖ్యప్రయోజనముగా నెన్నుట గమనింపదగియున్నది. శ్రీ వేంకటప్పయ్యశాస్త్రిగారును “అభినవగుప్తపాదదులగు నలంకారవేత్తలు “బ్రహ్మనందాదవ్యతిరిచ్యతే కావ్యరసః” అని కీర్తించినారని యుదహరించుచు శ్రీరామకథాఽమృత గ్రంథ రచనకుఁ బైవిషయము ప్రేరణ హేతువులలో నొకటిగాఁ బేర్కొనిరి. దీనినిబట్టి వారానందానుభూతికై కావ్యరచన గావించిరని తెలియుచున్నది. శ్రీ నీలకంఠ దీక్షితుల వారు శివలీలార్ణవమునఁ జెప్పినట్లు కవిత్వ మొక యోగసాధన మగుట వీరు విశ్వసించి యనుసరించిరనవచ్చును.

అనాయతప్రాణమసంయతాక్షమ్

అబ్రహ్మచర్యా ఽనశనాది భేదం

చిత్తం మహేశే నిభృతం నిధాతుం

సిద్ధః కవీనాం కవితై వయోగః - శి.శ్రీ.-1 ప.

లోకమున మహర్షులు సుందరమగు కథ నాధారముగాఁ గాని పరమార్థ మగు తత్త్వమునుఁ బ్రదిపాదించుట లక్ష్యముగా భావించిరి. భంగ్యంతరముగాఁగాక కేవల తత్త్వమే ప్రత్యేకముగా బోధింపరాదా? యన నది వేదాంతగ్రంథమై సర్వులకు రుచింపకపోవచ్చును. అట్టిది గ్రహింపనందఱకు స్వల్పత లేకపోవచ్చును. అత్తటి

నవశ్యము బోధింపవలసిన తత్త్వ ముపదేశించు పెట్టు ? కావున వారు వైద్యుఁ డౌపధముతోఁబాటు రోగి కొసగు ననుపానము వలె హృదయావర్జక మగు కథచే నున్ముఖుని గావించుకొని భవరోగహారిణి యగు పరతత్త్వమును బోధింప యత్నించిరి. ఆ ప్రయత్నమే రామాయణ భారత భాగవతాద్యనేక పురాణేతిహాసముల రూపమును దాల్చినది. శ్రీరామాయణ సారోద్ధారము నందీ విషయ మిట్లు వివరింపఁబడినది.

“నను తర్హి భవన్మతానుసారేణవిద్యా వినాశపూర్వకాత్మ ప్రాప్త్యర్థముపదిష్ట శ్రీరామాయణగ్రంథేఽన్యవదేశముభేన ఆధ్యాత్మోపదేశః కిమర్థః కృతః? సాక్షాత్ కిం నకృతః ఇతి చే దుచ్యతే - యదుక్తమితిహాస సముచ్చయే తదేవ సమాధాన మితి. తథాహి సర్వేషామపి జీవానామవిద్యావశాద్వైషయికమేవ సుఖం పరమార్థమభిమన్య మానత్వాత్ సాక్షాత్తత్త్వ ముపదిష్టమపి నతేషాంసుప్రతిష్ఠితత్వ మితి మనీషయా ప్రత్యక్షానుభూతగర్భజన్మ జరామరణాది సంసారమనుపవృత్త్య తత్రైవ దోషోద్ఘాటన ద్వారాహేయతాబుద్ధి ముత్పాద్య తన్మద్యే ధ్వనిరూపేణ తత్త్వే ఉపదిష్టే సతి తేషాం సుప్రతిష్ఠితం భత తీత్యాశయేన శ్రీమద్బాదరాయణాగస్త్య వాల్మీక్యాది బ్రహ్మవిద్వ ద్వరిష్టేరేవం పరోక్షతయా ప్రపంచితమిత్యుక్తం తత్ర. అపిచ లంకా శరీరపరా విభీషణో బుద్ధిః ఇంద్రజిన్ముఖా రాగద్వేషాదయః ఇత్యాదినా గోవిందరాజేన వ్యాఖ్యా తత్వాత్. బహువ్యాఖ్యాతృభిరేవ మేవం విధాధ్యాత్మికార్థ కల్పనమితి సర్వ మన వద్యమ్”! కావుననే శాస్త్రిగారు “శ్రీ వాల్మీకి సంయమి వరకృతి నాంద్రీకరించుచు నధ్యాత్మరామాయణ ఘట్టము లిందుఁ జేర్చుచు” శ్రీరామకథాఽమృతము సిద్ధముఁ జేసిరి. ఇందు వాల్మీకి కథతోఁబాటధ్యాత్మము నందలి తత్త్వము వివరింపఁబడుటవలన నేక కాలముననే తత్ప్రయోజనము లభ్యమగు చున్నది. విభిన్నార్థములు గల కావ్యము లొకటిగాఁ జెప్పుట ద్వ్యర్థి, త్త్వర్థి కావ్యములలో దర్శన మిచ్చుట లోకవిదితము. వీరొక కథతోఁగూడిన రెండు విశిష్ట కావ్యములు స్వీకరించి యొకే గ్రంథముగ ననువ దించుటలోఁ దమ ప్రత్యేకతఁ బ్రదర్శించిరి. ఇందా తత్త్వము యొక్క సమగ్రత నిరూ పింపఁబడి యైహికాముష్మిక ఫలములు రెండును బ్రసాదింప సమర్థ మగుచున్నది. ఆ విధముగ వారాశించినట్లు రామకథ కమృతత్వము సిద్ధించుచున్నది.

వాల్మీకి రామాయణము లోకమున నాదికావ్యము కాఁగా నెందరో స్వీయ భావములు చేర్చి వ్యాఖ్యానములు ఘటించి యనల్పకల్పనలతో వింతరుచులొదువ



వినూతనాకృతిఁ గల్పించి యాస్వాదయోగ్య మొనరించిరి. శాస్త్రిగారీ విషయము విట్లు సూచించిరి—

చేని కాపు చెఱకు చెట్టు పెట్టి రసంబు  
గాఁచి యచ్చుపోసి ఘనతఁబెట్టఁ  
బాకవిదులు దాని బహుభక్ష్యభేదాప్తి  
ననుభవింపఁజేయు టనదు పనియె

— శ్రీ. రా. క.-బా. కాం., 1 అ., 37 ప.

వాల్మీకి కవితావ్యవసాయము చేసి రామాయణ మను బెల్లెపుటచ్చు సిద్ధము గావించినాడు. పాకవిదు లనఁగా వైద్యుని పాకవిదులగు కవులు. దాని బహు భక్ష్యభేదము లొనరించి యనుభవింపఁజేయుదురు. అట్లు గావించుట సామాన్యమైన విషయమేమియు గాదు. కేవలము బెల్లెము మనుగమయ్య నధికముగా నాస్వాదింపఁ జాలము. వరిపిండి మొదలగు ననేకములగు నన్య పదార్థముల సమ్మేళనమున వివిధ ములగు వంటకములు సిద్ధింపఁజేయ సుఖముగా ననుభవింపఁగలము. శాస్త్రిగారు తమ కావ్యమున రామకథా విశేషము లన్నింటినిఁ జేర్చి “యవికల సంపదలఁ బొదలునట్లు సహృదయ హృదయంగమముగా సంతరించిరి. పూర్వసాహిత్యములోని చమత్కార సుందరములగు ఘట్టములు, శ్లోకములు, బావములు సముచితరీతిఁ బ్రకృతోపయోగముగ నిందు విబంధించి స్వతంత్రమగు ఫక్కి ననుసరించి క్రొత్తదనములు గూర్చిరి. ”భిన్న రుచిర్హిలోకః” అని గదా యార్యోక్తి.

వాల్మీక్యా మహర్షిసత్తములు రామకథార్ణవమును దమ బుద్ధివిశేషమున మధించి రససిద్ధులై యయ్యమృతము నాప్యాయనముగా లోకమున కందించి యుండ మనమును దిరిగి యీ కృతి నిర్మితికిఁ బూనుకొనవలెనా ? యను సందియముడెంద మునఁ బొడమియు విరమింపఁబోవ రచనాకుతూహలమీ ప్రయత్నమునకుద్యమింపఁ జేయుచున్నదని చెప్పుచు—

అనఘులు నాకుజప్రముఖులారఘవర్య కథార్ణవంబు హే  
చ్చినమతి మందరాకలనఁ జేరి మధించి రసాప్తి మించి యె

య్యన జగమెల్లఁ బ్రోచి రటుచారయఁ గల్గునె నన్నుబోంట్ల కి  
ట్లని విరమింతుమన్నఁ దమకాగవు కుత్తుకబంటి కోరికల్

— బా. కాం.-1 అ., 34 ప.

అని వివరించిరి, ఆచుకొనరేని తీవ్రకాంక్ష యీ మహాకావ్యరూపమును  
ధరించినది. మఱియుఁ దమ కట్టి శక్తి సామర్థ్యములు, పాండిత్యవిశేష సంపదయు  
గలదా? యని శంకించి, యీశ్వరానుగ్రహము, రామకథా మహిమము తమ కభయ  
మిడి యీ కృషిని సఫలత నందింపఁ గలవను విశ్వాసమున నమాధానపడిరి.

వెలయు వ్యాకృతి శిక్షెది వివిధశాస్త్ర

లలిత పాండిత్య లక్షణోజ్జ్వలతఁ గానఁ

దరుణ ధవళకిరణ కలాభరణవరణ

సరసిజాజస్రకైంకర్యసరణిదక్క

— బా. కాం.-1 అ., 33 ప.

నీటఁదేలె గిరులు నేలఁద్రొక్కిరి సురల్

పూరి బ్రహ్మకరతఁ బొల్చె, తాయి

మగువయ్యె దేని మహిమ నీయదె తన

కట్టి రాము చరిత మభయ మిపుడు

— బా. కాం.- 1 అ., 35 ప.

ఆంధ్రమునఁ గవిత్రయమువారి భారతము, పోతన భాగవతము నర్వజనా  
మోదము నందిన యనువాదములు. రామాయణమునకు సమగ్ర సుందర మగు నను  
వాదము నాటినుండి నేటివఱకు రాలేదని సాహిత్యలోకమునఁ బలువురు పెద్దల యభి  
ప్రాయము. ఆ లోటు వీరి కావ్యము ద్వార తీరిన దనవచ్చును.

వాల్మీకి తపస్వి. తపశ్శక్తిసంపన్నుఁ డగు వాల్మీకి రామాయణము నాంధ్రీక  
రించువా రవశ్యము తపస్సంపన్ను లై నప్పుడే యా గాంధ్రమునకు న్యాయము చేకూ  
రును. ఆర్షధర్మమును బ్రతిపాదించుచు వేదమే కావ్యముగ బరిణమించిన రామాయణ  
మును వీరుపాసించి యోగశక్తితో రామకథా దర్శనము చేసి తత్త్వమావిష్కరించు  
టలోఁ గృతకృత్యులైరి. అట్టి వీరి యనువాదము రామాయణము నెడఁ గుతూహలము  
బుట్టించుటకు సమర్థమై యొప్పు పున్నది.

సంస్కారమునుబట్టి మనస్సు. మనస్సును బట్టి మార్గము నేర్పడునని పెద్దల యభిప్రాయము. ధార్మికమైన యత్తమ సంస్కారము, పరమేశ్వరాను గ్రహ ప్రసాదసిద్ధమగు సాహితీసంపదఁ గలవా రగుటంజేసి లోకోత్తర మహత్త్వ పూర్ణమగు రామకథ వర్ణింప సంకల్పము కలిగినది. ఇవిధముగ వీరు తమ జీవితము నధ్యాత్మ సుందరముగా మలచుకొని కవితావ్యాసంగము తపస్సుగా సాధించి సంకల్పసిద్ధులై లోక మునకు మార్గదర్శకులై నారు.

పరమేశ్వరార్పితంబై

పరఁగెడు నర్థమెదియేనిఁ బరమార్థంబై

పరతత్త్వయోగఘటనా

పరమగునని పెద్దలెల్లఁ బలుకుదు రెపుడున్

— బా. కాం.- 1 అ., 31 ప.

అని విశ్వసించి వీరు తమ కృతిఁ బరమేశ్వరార్పితంబు గావించిరి.

ఏవిభు సత్కృపాగరిమ నీకృతి యాకృతిఁగాంచె నాయెడన్

భావముపొంగ నా భువన పావనమూర్తికి దీని నిచ్చెదన్

దైవత వల్లభాదులకుఁ దత్పరిపాలిత సస్యహేతుకం

బై విలసిల్లు హవ్య మెటు లయ్యజమానుఁ డొసంగునట్లుగాన్

— బా. కాం.- 1 అ., 38 ప.

ఇటు శాస్త్రిగారి పరమార్థము "పరతత్త్వ యోగఘటనమ"ని తెలియు చున్నది. ఇయ్యది "శ్రీ కైవల్యపదంబుఁ జేరుటకునై చింతించి" సుఖాత్ములైన మహాపురుషుల యాశయానుసరణ మగుట హృద్యము. మరియు శాస్త్రిగారు కావ్య రచన యజ్ఞభావనతో నిర్వహించిరి. కావ్యమును హవ్యముతోఁ బోల్చుట యాచిత్య సుందరమైఁ గ్రంథపావిత్ర్యమును జాటుచున్నది. బ్రహ్మగ్ని యందు శబ్దేంద్రన హవ్య మును వ్రేల్చుటగా భావించిరి. ఇందు శాస్త్రిగారి నిష్కామబుద్ధి, వినయశీలము వెల్లడి యగుచున్నది. వీరు తమ జీవితము సహితము యజ్ఞార్థకర్మగా భావించి జీవించినారు. శాస్త్రిగారు తాము కృతిపతిగా సంభావించిన పరమేశ్వరుని గూర్చి యిట్లు వాక్రుచ్చిరి. త్రిమూర్తుల కతీతుఁడగు సదాశివుఁడుగా నాతఁడు దెలియదగియున్నాఁడు.

యత్సకాశమున నియ్యభిలంబునకు జన్మ  
 నిష్ఠావినాశముల్నివ్వటిల్లు  
 నెత్తావు వలనుండి యెదగూడి వాక్కులు  
 మలయలేకూరక మఱివచ్చు  
 నేపదం బసదుగా నెఱుఁగు వాఁడెందు లే  
 నే లేడటంచు శ్రుత్యాని వలుకు  
 నెచ్చోటుగన్నఁ దాసచ్చిదానందాత్మ  
 నొప్పారుచున్నట్టి యుక్తి దోఁచు  
 నేనవిత్పమూర్తి మన బుద్ధు లెపుడు ధర్మ  
 ముఖ్యగోచరములు గాఁగ మోహరించు  
 నప్పరాత్పరు నవ్యయు నభవు భవ్య  
 విత్సఁ బరమేశు నియతి ధ్యానించి మించి

— బా. కాం.- 1 అ.' 40 ప.

శ్రీ రాఘవనారాయణశాస్త్రిగారును “రామకథాఽమృతార్థము పితృపాదులతోఁబరతత్త్వమందు విడఁగంటి”నని చెప్పటయునీయర్థమును సమర్థించుచున్నది.

ఇట్లు శ్రీ రామకథాఽమృతము నాంధ్రమునఁ బ్రత్యేకముగా వ్యాఖ్యాన ప్రతిపత్తిగల స్వతంత్ర గ్రంథముగా రూపొందింప నధ్యాత్మరామాయణము నందలి తత్త్వోద్ఘాటనముతోఁబాటు వాల్మీకమునకు గల వ్యాఖ్యానపత్యయములోని విశేషము తను జేర్చి మునిభావ రహస్యవివరణము గావించిరి. రామాయణ వేదమునకు వీరు శ్రీరామకథాఽమృత మనుపేర స్వీయానుభవ మహాభాష్య మిట్లు ఘటించి రామకథా సాహితీ కపూర్వ మణిమయాలంకృతి విశేషమును గూర్చి సంభావనీయులైనారు.

# శ్రీ మ దామాత్యునివాద విధానము

అంబేద్కర్, బా. కృష్ణమూర్తి, డి. వి. శాస్త్రి, డి. వి. శాస్త్రి

అంబేద్కర్, బా. కృష్ణమూర్తి, డి. వి. శాస్త్రి, డి. వి. శాస్త్రి

అంబేద్కర్, బా. కృష్ణమూర్తి, డి. వి. శాస్త్రి, డి. వి. శాస్త్రి

- 1) య-థా మూ లి-ము
- 2) మూ లి ప్ర ప ం చ న ము
- 3) మూ లి కు ం చ న ము
- 4) మూ లి త్యా గ ము
- 5) ఆ న్య ధా క ర ణ ము
- 6) న్వ త ం త్ర త
- 7) వ్యా ఖ్యా నా ను న ర ణ ము

అంధ్రసాహిత్యము భారతానువాదముతో బ్రారంభింపఁ బడినది. క్రమముగ సంస్కృతము నందలి పురాణములు, కావ్యములు, నాటకములు ననూదితములు కాఁగా బరిపూర్ణతను స్వతంత్రతను సంతరించుకొనినది. భారతానువాదమున కవిత్రయము వారు యథాశ్లోకానువాదముకాక, భావానువాద, పద్ధతి ననుసరించిరి. క్రమముగ వితరు లకుఁ గూడ నట్టి పద్ధతియే యొరవడియైనది. పోతన భాగవతము ననువదించుచు వ్యాఖ్యాన పంక్తులలోని విశేషములను వివరించుట గమనింపఁదగిన విషయము. శ్రీవాఙ్మయ సంస్కృత సాహిత్యము నందలి మనోహరములగు శ్లోకములను, ఘట్టము లను ననువదించి తన కావ్యముల నలంకరించుట యాతని యనువాద స్వాతంత్ర్యము నకు నిదర్శనము.

భాస్కర రంగనాథ గోపీనాథాది రామాయణములు తెలుఁగున వనేకములు వెలువడినను నమగ్రమగు రామాయణానువాద ముచ్చింపలేదు. కావుననే యాంధ్ర మున నెన్నియో రామాయణములు వెలసినవి. శ్రీరామకథాఽమృత కవులు “రామా యణ పరంపరా రచనాసక్తి నరికట్టు కవిపుట్ట నట్టిలోటు”<sup>1</sup> దీర్చిరి. రామాయణాను వాదములలో “శ్రీరామ కథాఽమృతము” విశిష్టమైనది.

“శ్రీ వాక్మికీ సంయమివరకృతి నాంధ్రీకరించుచు నధ్యాత్మరామాయణ ఘట్టము లిందుఁజేర్చుచు ననుబంది వర్ణనాంశముల స్వతంత్రించుచు వీగ్రంథము నుత్తర కాండంబుతోడం గూడ గాయత్రీ చతుర్వింశతి సహస్ర గద్య పద్యాత్మకంబుగ మువిభావ రహస్య వివరణం బొప్ప రచించితి” మని తమ యనువాద విధానమును గూర్చి శ్రీ వేంకటప్పయ్యశాస్త్రిగారు శ్రీరామకథాఽమృతము బాలకాండ పీఠికలో ముచ్చటించిరి.

మఱియు ముత్తరకాండయందగస్తుఁడు రావణాది రాక్షస సంహారమునకు శ్రీరామనిఁ బ్రశంసించుచు “నిన్ని జగములు కల్పించి పోషించి తువకు సంహార మొనర్చెదవు. అట్టి విశ్వంభరునకు ప్రకటణమునుబట్టి కుడిపుగావి పెంపుగావి యెనర్చుట వింతగాదు” అనినట్లు నీవిధముగా వర్ణింపఁ బడినది.

ఇన్ని జగములు గల్పించి యెరిమి మోచి

సంహరించెద వింతయు జ్ఞానములోనె

యట్టి విశ్వంభరునకుఁ జోద్యమె కుదింపు

గాని పెంచుటగాని ప్రకరణీకముగ

— పూ. భా., 7 ఆ., 295 ప.

విశ్వంభరుఁ డనఁగా కవి యను నర్థము గలదు. “విశ్వంభరః కవిః”<sup>1</sup> అని విషయము. కావున కవి ప్రకరణము ననుసరించి తన కావ్యప్రపంచమును పెంచుట, కుదింపుట యందు స్వాతంత్ర్యమును వహించు నను నర్థము లభించుచున్నది. ఇందు వీరి కావ్యరచనావిధానము తెలియవచ్చుచున్నది. అంద్రీకరణము కేవల స్వతంత్రమై ప్రకరణోచితముగ పెంపు, కుదింపు గలిగి రచింపఁబడినట్లు నృష్టము.

అట్లే రాజధర్మము ననుసరించి యుషఃకాలమున వైతాళికులు “విభుగుణము లనావిల సుఖగీతీతతులు”గాఁ జాడి మేల్కొల్పు నందర్భమున “తదీయ గుణగణంబుల స్వకవితాగుణగణముల గూర్చి వర్ణించిరనియు, నట్టియెడ భావాబ్ధి పొంగుననియు వర్ణింపఁబడినది

కవులు కాలానుసారంబుగాఁ దదీయ

గుణగణంబుల స్వకవితాగుణగణముల

గూర్చి వర్ణింపఁ దొడఁగిరి కొమరుమిగుల

నట్టియెడఁ బొంగుఁగాదె భావాబ్ధి భావ్య

— పూ. భా., 9 ఆ., 304 ప.

తదీయ గుణగణము లనఁగా రాముని గుణగణములేకాక వాల్మీకి కవితా గుణము లనియు భావించవచ్చును. శ్రీరామకథాఽమృతమున వాల్మీకి కవితావైభవమునకు దమ కవితాగుణముల జోడించి సుందరమగు వినూతనాత్మక కల్పింపఁబడిన దను వరమార్గ మిందు సూచింపఁ బడినది. ఇటు కవు లనువాద విధానమునఁ బాటించిన వద్దతి నిరూపింపఁ బడినది.

శ్రీరామకథాఽమృతానువాదమున శ్రీ వేంకటప్పయ్యశాస్త్రిగారు షట్కాండ మనుననుగు మార్కండేయముఁ బూర్తి గావించి యుత్తర కాండమున పూర్వ



భాగము చతుర్థాశ్వాసము నందు 461 పద్యములు మాత్రము రచించిరి. శ్రీ రాఘవ నారాయణశాస్త్రిగారు తదాది యుత్తరకాండ పరిసమాప్తి పర్యంతము ననువదించిరి. శ్రీ వేంకటప్పయ్యశాస్త్రిగారు మొత్తము 18, వేల పద్యములు వ్రాయ నించుమించుగా 6 వేల పద్యములు శ్రీ రాఘవనారాయణశాస్త్రిగారు వ్రాసినారు. అనువాదమున నిరు వురి ప్రత్యేకత స్ఫుటముగా గోచరించును. ఈ ప్రకరణమున నిరువురు వాగ్మీకి రామాయణము నెట్లనువదించిరో పరిశీలింపఁ బడును. తరువాతి ప్రకరణమున కవుల “అధ్యాత్మరామాయణానువాద విధానము” సమీక్షింపఁ బడును.

శ్రీరామకథాఽద్యుతము నామూలాగ్రముగా సమీక్షించినచో నాంధ్రీకరణ మున మూలాధికతయే యెక్కువ యని స్పష్టము కాఁగలదు. కవులు “ముని భావ రహస్య వివరణం బొప్ప రచింపఁ” బూనుట, స్వర్ణనాప్రీతి, 24,000 గద్య పద్య ములు తెలుఁగున వ్రాయవలయు నను సంఖ్యా నియమము, మొదలగున వన్నియు నిందులకు కారణములైనవి. అందు బాలకాండ, ఉత్తరకాండలు మిక్కిలి విపులముగా వర్ణింపఁ బడినవి. అరణ్య కిష్కింధ సుందరకాండములు మూలమునకంటె సంతోషింపఁబడినవి. అయోధ్యా యుద్ధకాండములు దాదాపు యథామూలములు. సీతారామ కల్యాణ పర్యంత మగుకథాభాగము తొలుత “మైథిలీ పరిణయ” మనుపేర స్వతంత్రముగా రచింపఁబడి శ్రీరామకథాఽద్యుతమున వది బాలకాండగా సంతరింపఁ బడుటయు, సుత్తర కాండ శేషపూరణము గావించిన శ్రీ రాఘవ నారాయణశాస్త్రిగారి బౌత్సహిక ప్రదర్శన మును, బాల ఉత్తరకాండములు పెంపు పహించుటకుఁ గారణములై యుండు నని యూహింపవచ్చును. ఉత్తరకాండము నందు యధిక పాఠములని చెప్పఁబడిన కథా భాగములను గూడ వీరనువదించిరి. శ్రీరామకథాఽద్యుతము నందు యథామూలముగ సంపూర్ణముగ నున్న ఘట్టములు ద్యుగ్యములు ప్రతి పన్నివేళమునను అనువాదకుల ప్రత్యేకత నిరూపించునట్లు లేదియో యొక విశేషణమో యలంకారమో యధికముగాఁ బ్రయోగింపఁబడును. ప్రాధాన్య వివక్షచేత నధిక భాగము మూలానుసారముగ నుండుటచే నాఘట్టములు యథామూలానువాద విభాగమునకు లక్ష్యములుగ గ్రహింపఁ బడుచున్నవి.

అనువాద గ్రంథము లందు మూలగ్రంథమును యథాతథముగా ననువ దించుట, విడుచుట, పెంచుట మున్నగు విషయములు పాటింపఁబడునుగావున నను వాదములను—1) యథామూలము, 2) మూల ప్రపంచనము, 3) మూలకుంచనము, 4) మూలత్యాగము, 5) స్వతంత్రత, 6) అన్యధాకరణము, 7) వ్యాఖ్యానానుసర

ణము అను విషయములు ప్రధానములుగా దలంచి పరిశీలింపవలయును. శ్రీరామ కథాఽమృతానువాద పద్ధతి పై విషయముల ననుసరించి సమీక్షింపఁబడును. ఇందొక్కొక్కటి ప్రత్యేకముగాఁ బరిశీలింప వలయునన్నచో నొక్కొక్క గ్రంథ మగును. కావున, నిట స్థావరములాక న్యాయముగా ప్రధాన ఘట్టము లందు వీరు ప్రదర్శించి యుండు విధానము వివరింపఁబడు చున్నది. ముందుగా “యథామూలము” పరిశీలింపఁబడుచున్నది.

## యథామూలము :

మూలమున నున్నదున్నట్టు లాంధ్రీకరించుట యథామూలము. వాల్మీకి రామాయణము నందలి ఘట్టములు శ్రీరామకథాఽమృతమున యథా మూలముగా నెట్లనుపదింపఁ బడినవో యిందు సంగ్రహముగాఁ బరిశీలింపఁబడుచున్నవి.

బాలకాండమున అయోధ్యాధిపతి, ఇక్ష్వాకువంశ ప్రభువగు దశరథుడు వేదవిదుడు, సర్వార్థసంగ్రహుడు, దీర్ఘదర్శి, మహాతేజుడు మున్నగు విశేషణములతో వాల్మీకమున నిట్లు వర్ణింపఁబడినాడు—

తస్యాం పుర్యా మయోధ్యాయాం వేదవిత్సర్వ సంగ్రహః

దీర్ఘదర్శి మహాతేజాః పౌరజానపద ప్రియః

ఇక్ష్వాకూణా మతిరథో యజ్ఞా ధర్మవరో వశిః

మహాశక్తిలో రాజర్షి త్రిషు లోకేషు విశ్రుతః

బలవాన్నిహతామిత్రో మిత్రవాన్ విజితేంద్రియః

ధన్వైశ్చ సంగ్రహైశ్చాన్యైశ్చక్ర వై శ్రవణోపమః

— బా. కా., 5 వస., 1-3 శ్లో.

శ్రీరామకథాఽమృతమున నీఘట్టము యథామూలముగా నిట్లాంధ్రీకరింపఁబడినది—

వేదా వేదాంగ సమేత్త సర్వాభిజ్ఞః

సంగ్రహాం డఖిలార్థ సంగ్రహాంధుః

దీర్ఘదర్శి సమృద్ధ తేజాంధు పౌరజా

నపద ప్రేమాంధు నన్నా హాపరితుః

డతిరథశ్రేష్ఠుండు యజ్ఞ ధర్మవరుండు  
జన వశీకరణ విశారదుండు

బ్రహ్మర్షికల్పదీ రాజర్షియనుచు ము  
ప్పొలముల విఖ్యాతిబొరసె నప్ర

మేయ బలుడు స్వబలహతామిత్రుడట్ల  
యుక్తమిత్రుడు విజితేంద్రియుం డతండు  
వరధన నిధానముల శక్ర వై శ్రవణుల  
బోల్పనగుచు బ్రజావళి బ్రోచుచుండె

— బా. కాం.- 1 ఆ., 333 ప.

రాక్షసుల జంపి యజ్ఞసంరక్షణము గావింప శ్రీరాముని బంపుటకు పుత్ర  
వ్యామోహమున సంశయించుచున్న దశరథునకు విశ్వామిత్రుడు రాముని మహత్త్వ  
మును బరాక్రమమును దెల్పుచు “మహాత్ముడగు రాముని సత్య పరాక్రమము నే  
నెఱుంగుదును. మహాతేజుడగు నీ వశిష్ఠుడును దెలిసినవాడే. ఇంకను దపోనిష్ఠు  
లగు మునులెల్లతకును విది విదితమే” యని చెప్పినట్లు వాల్మీకమున చిట్లు వర్ణింపఁ  
బడినది.

అహం వేద్మి మహాత్మానం రామం సత్య పరాక్రమమ్  
వశిష్ఠోఽపి మహాతేజా యేచాన్యే తపసి స్థితాః

— బా. కాం.-19 స., 14 శ్లో.

శ్రీరామకథాఽమృతమున నీ శ్లోకము యథామూలముగ విట్లాంధ్రీక  
రింపఁ బడినది—

అధిప! యెఱుగుదు నేను మహాత్ము-రాము  
సత్యవిక్రముండనుచు బ్రశస్తృడనుచు  
నీ మహాతేజుడు వశిష్ఠుడెఱుగు మఱియు  
నెఱుగుదురు సుతపోనిష్ఠు లెల్ల మునులు

— బా. కాం.-5 ఆ., 42 ప.

అయోధ్యకాండమున సీతారాములతో నరణ్యమునకుఁ బోవుచున్న లక్ష్మణుని సుమిత్ర “రాముని తండ్రి యగు దశరథుని గాను, సీతను తల్లి నగు నన్నుగాను, అడవి నయోధ్యగాను భావింపుము. నాయనా! సుఖముగా పోయిరమ్ము” అని ఆశీర్వాదించినట్లు వాల్మీకమున గలదు. అయ్యది శ్రీరామకథాఽమృతమున యథామూలముగా నాంధ్రీకరింపఁబడినది.

రామం దశరథం విద్ధి మాం విద్ధి జనకాత్మజామ్  
అయోధ్యా మటవీం విద్ధి గచ్ఛతాత యథాసుఖమ్  
— వా. రా., అయో., 40 స., 9 శ్లో.

అన్న దశరథుగా రాము నెన్నగనుము  
మలసి నన్నట్టై భావింపుమా జనకజ  
నటవినెట్టు నయోధ్యఁగా నరసికొనుము  
ననుచుము యథా సుఖస్థితి మనుము చనుము  
— శ్రీ. రా. క., అయో., 4 అ., 195 ప.

వాల్మీకమున రాముఁ డరణ్యములకుఁ బోవుటకు దుఃఖించుచున్న కౌశల్య నూరడించుచు సుమిత్ర రాముని మహాత్వమును వివరించుచు నాతని సర్వోత్తమునిగా విరూపించినట్లు వర్ణింపఁ బడినది. ఆ ఘట్టము గూడ శ్రీరామకథాఽమృతమున యథామూలముగ నాంధ్రీకరింపఁ బడినది.

సూర్యస్యాపి భవేత్సూర్యో హ్యగ్నేరగ్నిః ప్రభోః ప్రభుః  
శ్రియాః శ్రీశ్చ భవేదగ్ర్యా కీర్త్యాః కీర్తిః క్షమా క్షమా  
దైవతం దేవతానాం చ భూతానాం భూత సత్తమః  
— వా. రా., అయో., 44 స., 15 16 శ్లో.

అరుణున కాతఁడే యరుణుఁ డగ్నికి నగ్ని ప్రభు ప్రభుండు దా  
సిరి సిరి కీర్తికీర్తి కటు సిద్ధికి సిద్ధి క్షమా క్షమర్థి ని  
ర్జరులకు విర్జరోత్తముఁడు సర్వచరాచర భూతజాత కృ  
త్సరుచిర భూతభూతుఁడును జువ్వె తదర్థము గానిదుండునే  
— శ్రీ. రా. క., అయో., 4 అ., 278 ప.

“తదర్థముగాని దుండునే” యనుట పై భావమునకు వివరణమై రాముని విశ్వాత్మకత వెల్లడించు చున్నది.

అర్యణ్యకాండమున శ్రీరాముడు ఖరాదులతో యుద్ధ మొనరించు సందర్భమున రాముని రౌద్రరూపము యథామూలముగా శ్రీరామకథాఽమృతమున వర్ణింపఁబడినది. (14 స., 24, 25 శ్లో.) (2 అ., 134. 5 ప||లు)

రాముఁ డెట్టివాఁ డని రాముఁ డడుగ శూర్పణఖ “దీర్ఘబాహువు” విశాలాక్షుడు, చీరకృష్ణాజినాంబరుడు, కందర్పసమరూపుడు నగు రాముడు దశరథుని కుమారుఁ డని వచించి క్రమముగా నతని తేజో రూప బల పరాక్రమములఁ గూర్చి వర్ణించినట్లు వాల్మీకమున గలదు. అది శ్రీరామకథాఽమృతమున యథామూలముగా నాంధ్రీకరింపఁ బడినది.

దీర్ఘబాహు ర్విశాలా క్షశీర కృష్ణాజినాంబరః  
కందర్ప సమరూపశ్చ రామో దశరథాత్మజః  
శక్రచాపనిభం చాపం నికృష్య కనకాంగదం  
దీప్తాన్ క్షిపతి నారావాన్ సర్పానివ మహావిషాన్  
నాదదానం శరాన్ ఘోరా న్నముంచంతం శరీముఖాన్  
న కార్ముకం వికర్షంతం రామం పశ్యామి సంయుగే  
హన్మమానం తు తత్తైస్యం పశ్యామి శరవృష్టి భిః  
.. వా. రా. అరణ్య.-34 స., 5-7 శ్లో.

అనువాదమున నిట్లు గలదు—

ఉరుతర దీర్ఘబాహుడు విశాలేక్షణుం  
డటు చీర కృష్ణాజినాంబరుండు  
కందర్ప సమరూప కలితుడు రామనా  
ముడు దాశరథి జగన్మోహనుండు  
శక్రాయుధ నిభంబు చాపంబు ధరియించుఁ  
గనకాంగదము లందుఁ గ్రాలుచుండ  
దీప్తాశుగముల నుదీర్ఘ మహావిషా  
శీవిషాభముల సృజించుచుండుఁ

గొనుట కూర్చుట తివియుట కోటినెఱయ  
విడుచుటయు ననునవి గానఁబడ వతండు  
ధనువు చేఁబూని నిలఁబడుఁ దన్నెదుర్చు  
వారు శరవిద్దులై యిల వ్రాలుచుండ్రు

శ్రీ. రా. క. అరణ్య.-2 అ., 332 ప.

సీతాపహరణోద్యమమున సాయపడు మని కోరుచున్న రావణునితో మారీ  
చుఁడు “స్వార్థచిత్తులై సతత ప్రియవాదులై న పురుషులు రాజునకు లభించుట సులభము  
ప్రియము కాకున్నను హితము పథ్యము నగు పలుకు పలుకువారును, వినువారును  
లభించుట దుర్లభము” అని చెప్పినట్లు వాత్మికమున గలదు. శ్రీరామకథాఽమృత  
మున విది యథామూలముగ నాంధ్రీకరింపఁ బడినది.

సులభాః పురుషాః రాజన్ సతతం ప్రియవాదినః  
అప్రియస్య చ పథ్యస్య వక్తా శ్రోతాచ దుర్లభః  
— వా. రా., అర. కాం.-37 న., 2 శ్లో.

ఎందునేనియు దొరకుదు రేలువాని  
కిచ్చకము దోఁప వచియింప నెంచువారు  
పథ్యమును హితమును నై న పలుకు పలుకు  
వాఁడులేఁ డది యాలించువాఁడు లేఁడు  
— శ్రీ. రా. క., అర. కాం.-2 అ., 385 ప.

కిష్కింధాకాండమున సుగ్రీవప్రేషితుడై హనుమంతుఁడు రామలక్ష్మణు  
లను సమీపించి వినయభరిత మగు సంభాషణమున వారల సంతుష్టులను గావించెను.

ఆ సందర్భమున రాముఁడు లక్ష్మణునితో హనుమంతుని వాగ్విభవమును  
గూర్చి ముచ్చటించుచు —

నూనం వ్యాకరణం కృత్స్నం అనేన బహుధా శ్రుతమ్  
బహు వ్యాహరతా నేన న కించిదవశద్భితమ్  
న ముఖే నేత్రయోర్వాపి లలాటేచ భ్రువోస్తదా

అన్యేష్యపి చ గాత్రేషు దోషః సంవిదితః క్వచిత్  
అవిస్తర మసందిగ్ధ మవిలంబిత మద్రుతమ్  
ఉరస్త్వం కంఠగం వాక్యం వర్తతే మధ్యమే స్వరే  
సంస్కారక్రమ సంపన్నా మద్రుతా మవిశంబితామ్  
ఉచ్చారయతి కల్యాణీం వాచం హృదయ హారిణీమ్  
అనయా చిత్రయా వాచా త్రిస్తానవ్యంజనస్తయా  
కస్య నారాధ్యతే చిత్త ముద్యతా సేరరేరపి

— వా. రా., కి. కా., 3 స., 29-33 శ్లో.

అని చెప్పినట్లు వాక్యీకమునఁ గలదు. శ్రీరామకథాఽమృతమున నది యథామూలముగా నాంధ్రీకరింపఁ బడినది.

ఏనాడు చదివెనో యిన్ని వ్యాకరణము  
అపశబ్ద మని నుడులందుఁ జొరదు  
త్వరితము నానుడుతనము సందిగ్ధత  
విస్తర మనరాదు వెదికి కనిన  
కల్యాణి సంస్కార కలిత వాగ్దేవియే  
యాడింపజాలె నిట్లనగవలయు  
నక్షరములు తావు లంది వ్యంజనలతో  
మధ్యమస్వరమున మానితములు  
గాఁబలుకు వీనిపై వైరి కత్తి యెత్తి  
యేని మఱుఁడె తన బుద్ధి నీసడించు  
కొనుచు నవయవముల సృష్టియనఘ! యీతఁ  
డెవరి చిత్తవృత్తుల హరియింపలేడు

— శ్రీ. రా. క.-కి. కా., 1 ఆ, 69 ప.

ఈ కిష్కింధాకాండ మందలి ప్రసిద్ధమైన వర్షర్తు వర్ణనము ఏబదినాల్గు శ్లోకములలో మనోహరముగ నిర్వహింపఁ బడినది.<sup>1</sup> తదనువాదము శ్రీరామకథాఽమృతమున 35 పద్యములలో యథామూలముగ సాగినది.<sup>2</sup>

1) వా.రా. కి.కాం., 28 స., 2-56 శ్లో॥లు 2) శ్రీ. రా.క.-కి. కా., 2ఆ., 14-48 ప॥లు

హనుమంతుడు తన బలమును గూర్చి వానరులతోఁ జెప్పట 21 శ్లోకములలో మూలమున వర్ణింపఁబడినది. శ్రీరామకథాఽమృతమున నయ్యది యథా వాల్మీక మాంధ్రీకరింపఁ బడినది. (కి. కా. 67 స. 9-29 శ్లో॥లు) (3 ఆ. 300-308 ప॥లు)

సుందరకాండమున హనుమంతుడు రావణాంతఃపురమున మందోదరిని గాంచి సీత యని భావించి “అధికమగు నానందమునఁ జప్పట్లు చరచియు, తోక ముద్దిడుకొనియు, నృత్య మొనరించియు, స్తంభముల నెక్కి దూకియు, తన హర్షాతి రేకమును వానరజాతి స్వభావానుగుణముగాఁ బ్రదర్శించెను” అని వాల్మీకమున గలదు.

హర్షేణ మహతాయుక్తో ననంద హరియాధపః

అస్ఫోట యామాన చుచుంబ పుచ్ఛమ్

ననంద చిక్రీడ జగౌ జగామ

స్తంభా నరోహా నిపపాత భూమౌ

విదర్భయన్ స్వాం ప్రకృతిం కపీనామ్

వా. రా.-సుం. కాం., 10 స., 53, 54 శ్లో॥లు

శ్రీరామకథాఽమృతమున నయ్యది యథామూలముగా నాంధ్రీకరింపఁ బడినది.

కౌఠ్ఠైఃజప్పట్లు ముద్దిడుకొనియెఁ దోక

నందె నానంద మెద నాటలాడెఁ బాటఁ

బాడె నడిచెఁ గంబములకుఁ బ్రాకె దుమికెఁ

గపుల ప్రకృతిని దర్శింపఁగాఁ గడంగి

— సుం. కాం.-1 ఆ., 293 ప.

అశోకవనమున హనుమంతుడు సీతను గాంచి దాశరథి వృత్తాంతము వినిచిన క్రమము మూలమున 13 శ్లోకములలో గలదు.<sup>1</sup> శ్రీరామకథాఽమృతమున నది యథావాల్మీకముగా 10 పద్యములలో నాంధ్రీకరింపఁ బడినది.<sup>2</sup>

హనుమంతుని వాక్యములలో విశ్వాసమును బెంపొందించుకొనుటకై సీత రామలక్ష్మణుల న్వరూపస్వభావము లెట్టివో తెలుపుమని యడుగగా హనుమంతుఁడు

1) వా. రా.-సుం. కాం., 31 ప., 3-15 శ్లో॥లు.

2) శ్రీ. రా. క.-సుం. కాం., 2 ఆ., 227-36 ప॥లు



వారిని వర్ణించిన విధము వాక్మికమున 14 శ్లోకములలో జెప్పబడినది.<sup>1</sup> అయ్యది యథామూలముగా శ్రీరామకథాఽమృతమున నాంధ్రీకరింపఁ బడినది.<sup>2</sup> అందు—

త్రిస్థిర త్రి ప్రలంబశ్చ త్రిసమ త్రిషు చోన్నతః

త్రితామ్ర త్రిషుచ స్నిగ్ధో గంభీర త్రిషు నిత్యశః

— వా. రా.-సుం. కాం., 35 స., 17 శ్లో.

“మూడుతావుల స్థిరమైనవాఁడు, మూడింట ప్రలంబుఁడు, మూడింటనముడు, మూడింట నున్నతుఁడు, మూడింట తామ్రస్నిగ్ధగంభీరతల నొప్పువాఁడు” అని మూలముగ గలదు. అయ్యది యథామూలముగ శ్రీరామకథాఽమృతమున నిట్లు లనువదించఁ బడినది.

మూడుతావులఁ దిటవగువాఁడు మూఁట

నగుఁ బ్రలంబుండు మూడిట నగు సముండు

నొప్పు మూడింట మూడింట నున్నతత్వ

తామ్రతల స్నిగ్ధ గంభీరతల నతండు

— సుం. కాం.-2 ఆ , 309 ప.

యుద్ధకాండమున రావణుడు మంత్రాలోచన మొనరించుటకై మంత్రుల<sup>3</sup> బిల్వ నంపి వారితో మంత్రము యొక్క అవశ్యకమును జెప్పుచు ”లోకమునఁ బురుషులలో నుత్తమ మధ్యమాధమ భేదము లున్నట్లే మంత్రములు మువ్విధములు. అందు మంత్రు లందఱు నొకటిగా నుండి శాస్త్రదృష్టితో యోజించునది యుత్తమము. తమలో విభేదము లున్నను మంత్రులు మంత్రాలోచన సందర్భమున నొకటిగా వ్యవహరించి యొకే నిర్ణయము గైకొనునది మధ్యమము. మంత్రు లెవ్వరికివారు తమ తమ మతములే మతములని పట్టుదలపట్టు మంత్రమధమము” అని వివరించుట వాక్మిక రామాయణమున 10 శ్లోకములలో వివరింపఁ బడినది.<sup>3</sup> శ్రీరామకథాఽమృతమున నయ్యది 9 పద్యములలో యథామూలముగ నాంధ్రీకరింపఁ బడినది.<sup>4</sup>

1) వా. రా.-సుం. కాం., 35 స., 8-21 శ్లో||లు

2) శ్రీ. రా. క.-సుం. కాం., 2 ఆ., 303-15 ప||లు

3) వా. రా.-యు. కాం., 6 స., 5-14 శ్లో||లు

4) శ్రీ. రా. క.-యు. కాం., పూ. భా., 2 ఆ., 9-17 ప||లు

రావణుని మాతామహుఁడగు మాల్యవంతుఁడు రావణునితో “సీతను రామున కప్పగించి రామునితో సంధి మొనర్చుకొమ్మ”ని చెప్పుచు “ధర్మ మధర్మము నెప్పుడు గ్రహించునో యది కృతయుగము, అధర్మమే ధర్మము నెందుఁ దలఁగఁ జేయునో యది కలియుగము.”

ధర్మోవై గ్రసతేఽధర్మం తతః కృతమభూద్యుగిష్ఠే  
అధర్మోగ్రసతే ధర్మం తత స్త్రిష్యః ప్రవర్తతే

— వా. రా.-యు. కాం., 35 స., 14 శ్లో.

అని బోధించినట్లు వాల్మీకమున గలదు. అయ్యది శ్రీరామకథాఽమృతము నందుఁ

ధర్మ మెప్పు డధర్మంబుఁ దాగ్రసించు

నదియె కృతయుగ మను కాలమయ్యె నట్లు

ధర్మమే ధర్మగతి నెప్పు దలఁగఁజేయు

నట్టి యానాడె కలియుగమౌ నధీశ

— శ్రీ. రా. క.-యు.కాం., పూ. భా., 5 అ., 16 ప.

అదిత్యహృదయ స్తోత్రము 30 శ్లోకములలో వాల్మీకి రామాయణమునఁ జెప్పఁబడినది.<sup>1</sup> శ్రీరామకథాఽమృతమున నది 19 పద్యములలో యథామూలముగా నాంధ్రీకరింపఁ బడినది.<sup>2</sup>

ఉత్తరకాండ యందు రావణుఁడు “అశ్వనగరమున మణిమయము మహేంద్రసదనోపమము నగు నొక భవనరాజమును గాంచినట్లు వాల్మీకమున గలదు. అది శ్రీరామకథాఽమృతమున యథామూలముగా నాంధ్రీకరింపఁ బడినది.

వైడూర్య తోరణాకీర్ణం ముక్తాజాల విభూషితమ్

సువర్ణ స్తంభ గహనం వేదికాభి రలింకృతమ్

వజ్రస్ఫటిక సోపానం కింకిణీజాల సంవృతమ్

బహ్వననయుతం రమ్యం మహేంద్రసదనోపమమ్

దృష్ట్వా గృహవరం రమ్యం దశగ్రీవః ప్రతాపవాన్

వా. రా.-ఉ. కాం., 1 స., 2, 3, 4 శ్లో॥లు

[ అధిక పాఠే 23 సర్గ తర్వాత ]

1) వా. రా.-యు. కాం., 107 స., 1-31 శ్లో.

2) శ్రీ. రా. క.-యు.కాం., 10 అ., 261-79 పు.

అని మూలము. అనువాద మిట్లున్నది—

వై డూర్యతోరణవర సమాకీర్ణము

మౌక్తికజాలక మానితము

జాతరూపస్తంభజాత రూపశతము

లలితాంకవేదికాలం కృతము

స్ఫాటికవజ్రసోపాన సంస్తానము

కింకిణీజాలానుకీలితము

శయ్యాసనాది ప్రశస్తోపచారము

రమ్యాన్య పరికర రాజితము

మందిరమ్మో ! పురందర మందిరమ్మో !

.... ....

ఘన గృహ మొకండు గనె దశకంఠరుండు

— ఉ. కాం.-పూ. భా., 4 'అ., 526 ప.

హనుమచ్ఛరిత వర్ణించుచు వాసవుఁ డొనరించిన యకృత్యమునకు కుపితుఁడై వాయువు తన్నుఁదా నుపసంహరించుకొని కుమారునితో గుహ యందు జొరబారివ సంధర్పమున లోకము దుష్టితి వాల్మీకమున 3 శ్లోకములలోఁ జెప్పఁ బడినది. శ్రీరామకథామృతమున నది యథామూలముగ ననువదించఁ బడినది. వాల్మీకము—

విఙ్మాత్రాశయ మావృత్య ప్రజానాం పరమార్తికృత్

రురోధ సర్వభూతాని యథావర్షాణి వాసవః

వాయుప్రకోపాద్భూతాని నిరుచ్ఛ్వాసాని సర్వతః

సంధిభి ర్భిద్యమానైశ్చ కాష్ఠభూతాని జజ్జిరే

నిస్సౌధ్యాయ వషట్కారం నిష్క్రియం ధర్మవర్జితమ్

వాయుప్రకోపా త్రైలోక్యం నిరయస్థ మివాభవత్

— ఉ. కాం.-35 న., 50—52 శ్లో||లు

అనువాదము—

సంధులు సంధులు నడలి భూతాంగము  
 తాగిష్టభూతంబులై కదలవయ్యె  
 విణ్ముత్రకోశ ప్రవేశంబతఁడు వీడఁ  
 బొట్టలుబ్బుటె కనుపట్టుచుండె  
 నుండిరో! యూడిరో! యుచ్చాప నిశ్వాస  
 ములులేమి నిశ్చయమ్ములు తొలంగె  
 సమసె స్వాధ్యాయ వషట్కారముఖి ధ  
 ర్మక్రియా కలిత తంత్రములు మున్నె  
 యింద్రు రోధమ్ము వర్షమ్ము లెట్టులుడుపు  
 వాయురోధమ్ము నల్లై సర్వమ్ముడంచె

....

— పూ. భా.-8 ఆ., 59 ప.

వాల్మీకమున సీతాపరిత్యాగానంతరము దుఃఖించుచున్న రాముని యోదార్పుచు లక్ష్మణుఁడు “పుత్రమిత్రకళత్ర ధనదుల యందు స్నేహము నధికముగాఁ బెంచుకొన రాదు. వారితో వియోగము ధృవము” అని చెప్పినట్లు వర్ణింపఁబడగా నది శ్రీరామ కథాఽమృతమున యథామూలముగా నాంధ్రీకరింపఁ బడినది—

తస్మాత్పుత్రేషు దారేషు మిత్రేషు చ ధనేషు చ  
 నాతి ప్రసంగః కర్తవ్యో విప్రయోగోహి తైర్ధృవమ్  
 — 52 ప., 12 శ్లో.

పుత్రులను మిత్రులను ధనములను దార  
 లను వియోగంబు ధృవమని మనము నందు  
 నిశ్చయించియె క్రీడింప నెగడవలయు  
 నెందును నతి ప్రసంగంబు నెనయరాదు

— ఉ. కాం.-ఉ. భా., 3 ఆ., 100 ప.

ఈ విధముగ రామాయణము నందలి కొన్ని ఘట్టములు యథామూలముగా ననువదించిఁ బడినవి.

## మూలాధికత :

మూలమున రేఖామాత్రముగ నున్నదానిని యాంధ్రీకరణమున వివరించుట, మూలమునఁ గల యేకదేశమును గ్రహించి యాభావమును స్పష్టపఱచుట మొదలగు వాని వలన “మూలాధికత” సిద్ధించును. అనువాదమున నది సహజము. కావుననే భక్త్యా వేశ బంధురుఁ డగు పోతన భాగవతము మూలమునకు రెండింతలై పెంపు గాంచినది.

శ్రీరామకథాఽమృతానువాదమున విశేషించి గోచరించునది మూలాధికత. సహజముగా విషయ ప్రపంచనాశీలురగు శ్రీరామకథాఽమృత కావ్యనిర్మాతలుఁ గాయత్రీబీజాక్షర సంయుతముగా 24,000 గద్యపద్యములు వ్రాయ సంకల్పించుట, వివిధ శాస్త్ర, సంప్రదాయ విషయ ప్రతిపాదనము, మునిభావ రహస్యవివరణము విట్టి పెంపుదలకు హేతువు లగుచున్నవి. అట్లే అనువాదకులు ఈ గ్రంథమును బ్రబంధ పద్ధతిలో రచింప సంకల్పించుటచే పుర ఋతు సూర్యచంద్రోదయాది వర్ణన సందర్భమున నెంతయో మూలాధికతను జూపియున్నారు. ప్రత్యేకించి బాలకాండమున, మత్తరకాండమునను మూలాధికత యధికముగా గలదు.

వాలి సుగ్రీవుల జన్మవృత్తాంత కథనమున నగస్త్యుఁడు రామునితో పూర్వమీ కథ నారదుఁడు నుడువగా వింటివి. నేడు నీకా వృత్తాంతమును మొదలంట దెల్పెదనని చెప్పుచు—

అమృహామతి నాకిట్టు లానతిచ్చె  
వినుము మొదలింటినుండి తద్విధ మటంచు  
విట్టి నెలవులఁ బుట్టువు లెత్తుమనినఁ  
బూర్వముల నెత్తుఁగాదె యాపుణ్యుఁడనఘ  
- ఉ. కాం., పూ. భా., 7 ఆ., 300 ప.

అనినట్లు వర్ణింపఁబడినది. వాలిసుగ్రీవుల జన్మోదంత కథన సందర్భ మును వానరజాతి పుట్టుపూర్వములతో నారంభించుటంబట్టి యీ కావ్యరచనావిధానమున పెంపుదల యెట్లుండునో విశదపఱుపఁ బడుచున్నది. శ్రీరామకథాఽమృత రచనాప్రణాళి కలో మూలాధికత యెట్లు ప్రాధాన్యము నొందుచున్నదో కూడ స్పష్టమగుచున్నది.

బాలకాండమున ఋష్యశృంగముని చరిత్రము వాల్మీకి రామాయణమున 50 శ్లోకములలోఁ జెప్పబడినది. <sup>1</sup> శ్రీరామకథాఽమృతమున మూలాధికముగా వీధి 88 పద్యములలో వర్ణింపఁబడినది. <sup>2</sup> కవుల ఘట్టమును ప్రత్యేక ప్రబంధముగా బరిగణింప దగురీతి విశిష్టముగాఁ దీర్చి దిద్దిరి. వీరు ఋష్యశృంగుని స్వరూప స్వభావములు వర్ణించినతీరు మనోహరము. (బా. కాం.-1 ఆ., 444 ప.) చూ. పాత్రచిత్రణము

దశరథ పత్నులు యజ్ఞపాయసము భుజించి హుతాశనాదిత్య సమాన తేజము లగు గర్భముల ధరించినట్లు వాల్మీకమున వర్ణింపఁబడినది. <sup>3</sup> శ్రీరామకథాఽమృతమున నట్టియెడ “గౌసల్యాదుల గర్భలక్షణ వర్ణనము” మూలాధికముగా 20 పద్యములలో మనోహరముగా సాగినది. <sup>4</sup> పాండిమ, కార్యము, మాంద్యము, నడుము ప్రవృద్ధ మగుట, ఆవలింత లధిక మగుట, రోమరాజి ప్రకాశించుట మొదలగునవి గర్భలక్షణము లని వాగ్భటుఁ డిట్లు పేర్కొనియున్నాఁడు.

జైమతా గరిమాకుక్షే మూర్భా ఛర్ది రరోచకమ్

జృంభా ప్రసేకః సదనం రోమరాజ్యాః ప్రకాశనమ్ <sup>5</sup>

శ్రీరామకథాఽమృతమున ఆ దశరథాంగనల గర్భధారణ లక్షణములు సమగ్రముగ నభివర్ణితములు. అందుఁ బాండిమమును కవు లిట్లు చమత్కరించినారు.

పాలకడలి సెజ్జివాని మూర్తుల బొజ్జ

లందుఁదాల్చి లలన లలరుచునికిఁ

దద్యశంబు పైకి దరలె నా మోములు

వెల్లరుచుల కలిమి వెలసె నపుడు

— బా. కాం.-3 ఆ., 3 ప.

1] వా. రా.-బా. కాం , 9, 10 స.

2] శ్రీ. రా. క.-బా. కాం., 1 ఆ , 423-511 పలులు

3] వా. రా. బా. కా., 16 స., 30 శ్లో

4] శ్రీ. రా. క.-బా. కా., 3 స., 2-21 ప.

5] అష్టాంగహృదయమ్ - 1 ఆ., 50 శ్లో.

“విష్ణుమూర్తి రూపములను గర్భమునఁ దాల్చుటచేఁ గల్గిన యశస్సు ముఖము నుండి బైటకు వెడలుచున్నదో యన్నట్లు వారి మోములు వెల్లనైనవ”ని భావము. ఇట్టి కల్పన మనోహరము.

దశరథునిచే రామాదుల జాతకర్మ నామకరణాదులు క్రమముగా నిర్వహింపబడినట్లు-

“తేషాం జన్మక్రియాదీని సర్వకర్మాణ్యకారయత్” — (18 స., 25 శ్లో.)

అని వాల్మీకమున గలదు. ఆది శబ్దముచే నన్నప్రాశన చోలోపనయనాదులు గ్రహింపఁదగి యున్నవని వ్యాఖ్యాతలు వివరించిరి. శ్రీరామకథాఽమృతమున నవి 122 పద్యములలో నతి విపులముగా వర్ణింపఁ బడినవి.<sup>1</sup> ఇట్టి వర్ణనమున కవుల వైదిక నిష్ఠ, విధి విహిత కర్మాచరణమునం దాసక్తి వెల్లడి యగుచున్నది. మఱియు నీ విధులు లోకమున నవశ్య కర్తవ్యము అని రామాదులకు జరిగినట్లు వర్ణించుట ద్వార సూచింపఁబడినది. అందు కుమారుల “అన్నప్రాశన” సంవర్ధమున రాముఁ “డన్నము - అన్నాదుఁడు - అన్నదుఁడు” అని వర్ణించుట యాతని విష్ణుత్వమును బ్రతిపాదించు చున్నది. “అన్న మన్నాద ఏవచ”<sup>2</sup> అని విష్ణుసహస్ర నామము.

వాల్మీకమున కందర్పుడు కఠోరతపస్సమాధినిష్ఠుఁడైన పరమేశ్వరుని తపో భంగ మొనరించి ముక్కంటి యగు నాతని కంటి మంటల దగ్గుఁడై యనంగుఁడగుట, ఆ ప్రదేశమున కంగదేశ మను నామము కల్గుట, అతి సంగ్రహముగాఁ బేర్కొనఁ బడినవి.<sup>3</sup> శ్రీరామకథాఽమృతమున నీ ఘట్టము 20 పద్యములలో మూలాధికముగా వర్ణింపఁ బడినది.<sup>4</sup>

వాల్మీకమున పై ఘట్టమున తారకాసురుని ప్రసక్తియే లేదు. శ్రీరామకథాఽమృతమున సమయోచితముగా నాకథ వివరింపఁ బడినది. బ్రహ్మముఖమున నీశ్వర విభూతి వర్ణించుట యాతని మహత్త్వమును నిరూపించు చున్నది. కవి, శివభక్తి తాత్పర్యములకీ మూలాధిక మగు వర్ణన తార్కాణము.

1] శ్రీ. రా. క.-బా. కాం., 3 అ., 105-227 ప||లు

2] భా.క., అను. ప., 149 అ., 105 శ్లో.

3] వా. రా.-బా. కాం., 23 స., 10-14 శ్లో||లు

4] శ్రీ. రా. క.-బా. కాం., 5 అ., 160-79 ప||లు

ఏదేవుని జమూర్తు లెనిమిది భూతంబు  
 లైదు చంద్రార్కులు యజ్ఞయు నన  
 నేషేటి కే నగ్ని యలశౌరి శ్రుతు లబ్ధి  
 సురగిరి యంత్రాది పరికరముల  
 మే విభుఁ గూర్చు మహేశ మృత్యుంజయ  
 కాల కాలాది కాఖ్యల నిరూఢి  
 యేసామి కుత్తుక యెల్ల లోకము లేర్చు  
 చెట్ట విసముపాలి చెఱకొలంబొ  
 యమ్మహాత్ము సదయు నది హర్షరూపు న  
 నాది విధను శరణ మనుఁడు శర్వుఁ  
 డాదరించి మనుచు నభవు చిదంశమై  
 పొడము జ్యోతి యసుర మడచు వింద్ర  
 —బా. కాం.-5 అ., 169 ప.

తన వెంట వచ్చు రామలక్ష్మణులకు విశ్వామిత్రుఁడు సిద్ధాశ్రమమును గూర్చి  
 చెప్పినవిధము వాల్మీకమున 18 శ్లోకములలో సంగ్రహముగా వర్ణింపఁ బడినది.<sup>1</sup>  
 శ్రీరామకథాఽమృతమున నయ్యది మూలాధికముగా 80 పద్యములలో సత్వాంగ  
 సుందరముగా వర్ణింపఁబడినది.<sup>2</sup> బలిసిద్ధి నంది, విష్ణుదేవుని యమగ్రహము బ్రతసిం  
 ప్రదేశము గావున విది సిద్ధాశ్రమము. శ్రీరామకథాఽమృతమున వియ్యెడ “నామన  
 చరిత్ర” ప్రత్యేక ప్రబంధముగా నెన్నఁదగురీతి సిద్ధము చేయఁబడినది. బలి సాత్ర  
 చిత్రణ మమోఘము. విష్ణువు వామ నావతారమున వటువై బలి యజ్ఞవాటికను జేరి  
 నట్లు వర్ణించిన విధము మనోజ్ఞము.<sup>3</sup> ఈ ఘట్టమునఁ బోతన ప్రభావము  
 విశేషము.

అంశుమంతుఁడు గంగావతరణమునకై పుణ్యప్రదేశ మగు హిమవన్న  
 గాగ్రమున ఘోరమగు తప మాచరించినట్లు—

1] వా. రా.-బా. కాం., 29 ప., 4-22 శ్లో||లు

2] శ్రీ. రా. క.-బా. కాం., 5 అ., 330—410 ప||లు

3] బా. కాం.-5 అ., 361 ప., 383 ప.



“హిమవచ్ఛిఖరే పుణ్యే తపస్తేపే సుదారుణమ్” - (బా. కాం.-42 న., 3 శ్లో.)

అని వాల్మీకమున గలదు. శ్రీరామకథాఽమృతమున నాతని తపోవిధానము మూలాధికముగా వర్ణింపఁ బడినది. “ఎండ, వాన గాలి మొదలగునవి లెక్కచేయక, మనోవిగ్రహమునకుఁ దగిన ధైర్యమును బెంచుకొని యెత్తువల్లములను అనఁగా నుచితా నుచితములను గమనింపక పర్వ లెత్తు నింద్రియాశ్వములను హృదయము నందలి లక్ష్మబంధనముచే నిలిపి, ధ్యానయోగ రసాయనమున క్లేశముల యౌద్ధత్యమును మాన్పి, ప్రాశాయామమున భవబంధము లెడలింపనగురీతి నాతఁడు తప మొన రించినట్లు చెప్పుట మనోజ్ఞము.

వడిగాలి సడినన్న గడచి పాతెడు మది

మలయించు ధృతిఁబెంచి సొలయఁజేసి

మిట్టు వల్లమునాక మిడుకఁజూచు ఖవాజి

తతి లోని లక్ష్మబంధమున నిలిపి

ధ్యానయోగ రసాయనానూన గుణయుక్తిఁ

బదరు క్లేశంబుల యదరు మాన్పి

యంచపట్టున నూర్పడంచు నేర్పున జన్మ

కర్మహాస నిరాస గతికిఁ జాలి

యెడసి ముప్పదిరెండు వేలేండ్లుఁ దపము

సలిపె గంగావతరణంబు దలపున నిడి

— బా. కాం.-6 అ., 221 ప.

వాల్మీకమున “సుదారుణమ్” అని యున్నదానికిది వ్యాఖ్యాప్రాయము.

అట్లే “భగీరథుఁడు ఊర్ధ్వబాహుఁడై పంచాగ్ని మధ్యమున నిలచి మాసా హాతమున జితేంద్రియుఁడై తప మాచరించె న”ని వాల్మీకమునఁ గలదు.

స తపోద్వీర్ష మాతిష్ఠ ద్గోకర్ణే రఘునందన

ఊర్ధ్వబాహుః పంచతపాః మాసాహారో జితేంద్రియః

— బా. కాం.-42 న., 13 శ్లో.

ఈ ఘట్టమున శ్రీరామకథాఽమృతమున భగీరథుని తపోవిధానము మూలాధికముగా వివరింపఁబడి యిట్లు వర్ణింపఁ బడినది. దేవతా ప్రసాదము సిద్ధించుట ద్ధావిఘ్నము. అట్టి తపమిటపాటింపఁ బడిన దనుట హృద్యము.

గోకర్ణ క్షేత్రమునకుఁ

బాకారి స్తుతుఁడు చని ప్రపన్నుండై మా

సైకాహ భోజియై య

స్తోక నియతిఁజేసె దపము సుర లగ్గింపన్

బొట్టనవ్రేలాది పుడమి నెట్టన నిల్చి

బాహువు ల్నిల్వినఁ బరఁగఁజాచి

నాలుగ్గులు వెల్లి నడచక్కిఁ దానయి

రవినేకదృష్టి తెఱచునఁ జూచి

కుండలినికి మేలు కోలు నెక్కొనఁజేసి

హంస తత్త్వవికాస మరసి మోచి

జుత్తిపాసల జోలి సొలయక విడనాడి

యలజడి యను నడి నవలఁద్రోచి

దివ్యవర్ష సహస్ర ము లైఱపిలేని

తపము నిష్ఠఁ దలిర్ప (6 ఆ., 232—33 ప॥లు)

ఆంధ్రీకరణమున “ఊర్ధ్వబాహుః, పంచతపాః” అను పదములకు సీస పద్యము నందలి మొదటి రెండు పాదములు వివరణములు కాఁగా “కుండలిని మేలు కొల్చి హంసతత్త్వవికాస మరయుట” యనునది మూలాధికము. రాజర్షి యగు భగీరథుని తపోవిభవ మిటఁ జక్కగాఁ బ్రకటితమైనది. పాత్రచిత్రణ మత్యంత సుందరము.

అయోధ్యాకాండమున రామపట్టాభిషేకోత్సవముఁ బురమునఁ జూటఁబంచిన నందర్భమున “జనబృందము లనెడి ఊర్మి సంఘర్షణ వలన నేర్పడిన హర్ష ధ్వానము లతోఁ గూడి రాజమార్గము సాగరము వలె ఘోషించు చున్నద”ని వాల్మీకమున వర్ణింపఁబడినది.

జన బృందోర్మి సంఘర్ష హర్ష స్తనవత స్తదా

బభూవ రాజమార్గస్య సాగరస్యేవ నిస్వనః

— అయో. కాం. 5 న., 17 శ్లో

శ్రీరామకథాఽమృతమున రామ సుధాంశుని యభ్యుదయము కారణముగా నట్టి యుత్సవము సిద్ధించెనని వివరణము వ్రాయుట విశేషము. మూలాధిక మగు నీభావము క్రొత్త యందమును సంతరింపఁ జేసినది.

జనసంఘ హర్ష వీచీ

ఘన సంస్మరణ వినాద కలనలఁ బుట భే

దన వారిధి రామ సుధాం

శుని యభ్యుదయమునఁ బొదలు చొప్పతఁడరసెన్

— అయో. కాం.-21 అ., 256 ప.

రామాదు లత్రిమహర్షి యాశ్రమముఁ జేర ననసూయ సీతతోఁ బత్నివ్రతా ధర్మంబు లుగ్గడించిన విధము వాల్మీకమున 7 శ్లోకములలో వర్ణింపఁబడినది.<sup>1</sup> శ్రీరామకథాఽమృతమున నీఘట్ట మతివిపులముగా 50 పద్యములలో వర్ణింపఁబడినది.<sup>2</sup> ఈ ధర్మప్రసంగము మూలాధికము. [చూ. కథాసంవిధాము]

అత్రిమున్యాశ్రమమున రాముడు మునులచే నర్చితఁడైనట్లు వాల్మీకమునఁ గలదు. “అర్చితాస్తాపనైః” (అయో. కాం.-119 స., 16 శ్లో.) “మునిభావరహస్య వివరణంబొప్ప” రచింపఁబూనిన శ్రీరామకథాఽమృతమున నయ్యది—

భవ్యములు వన్యములు మూలఫలములేర్చి

కూర్చి యాశ్రమవాసులఁ గూర్చువారిఁ

జేర్చి యాతిథ్య మొనఁగి పూజించె వారి

నా తపోధనవర్యుఁ డత్యాదరమున-10 అ., 268 ప.

అని మూలాధికముగా నాంధ్రీకరింపఁ బడినది.

రాముడు దండకారణ్యమును బ్రవేశింపఁబోవునప్పుఁ డచటి తపస్సులు ద్విజులు స్వస్థివచనములు పలికినట్లు—

తపస్విభి ర్ద్విజైః కృతస్వస్త్వయనః — (119 స., 22 శ్లో.)

1] వా. రా.-అయో. కాం., 117 స., 22-28 శ్లో॥లు

2] శ్రీ. రా. క.-అయో. కాం., 10 అ., 88-137 ప॥లు

శ్రీరామకథాఽమృతమున నా స్వస్తివచనములు—

నిన్ను జయలక్ష్మి వరియించి నెగడుఁగాత  
నీ యసము ముజ్జగమ్ముల నెరయుఁగాత  
నీ తలఁపు లెల్ల ఫలియిందు నెఱిన బీద  
సాదలకుఁ గల్గు కష్టము ల్పమయుఁగాత

అయో. కాం., 10 ఆ., 292 ప.

అని మూలాధికముగా వివరింపఁబడినవి. భావికథార్థసూచక మగు నీ వివరణము కవి కథాకథన దక్షతను నిరూపించుచున్నది.

ఆరణ్యకాండము నందు శ్రీరామప్రభృతులు అగస్త్యముని యాశ్రమము నకు జోవు మార్గమున రమ్యములగు ప్రదేశములను బెక్కింటిని సందర్శించిరి. అందొకచో “విమల జలపూరితమగు నొక్క సరస్సు గీతవాదిత్ర విస్వనములతో విండి శ్రావ్యమై హృదయము నలరించునదై కన్పట్టెను. “ఇందు సంగీతము వినపచ్చు చున్నదే గావి యెవ్వరును గానరారైరి” అని రాముఁడు ప్రశ్నించినట్లు వాల్మీకమున వర్ణింపఁబడినది.

ప్రసన్న సలిలే రమ్యే తస్మిన్ సరసి శుశ్రువే

గీతవాదిత్ర విద్వోషో నతు కశ్చన దృశ్యతే

— అర. కాం., 11 స., 7 శ్లో.

శ్రీరామకథాఽమృతమున నా గీత విశేషములఁ గూర్చి వివరించుచు—

అంతరతుష్టికిం దగిన యట్టులు బాహిరత్పప్తిఁ గాంచనో  
నంతఁ దదంతరాంతరమునం దరయం బడె సౌధసార మి  
ట్లీంతలు సేయునే వెలయు నేనియు రస్యమ కాక శ్రవ్యమే  
వింతలు గావె యంచు రసవిశ్రుత గేయ విబంధ నోన్నతుల్  
పలుకుల్దొట్రీల నొచితీకలనకున్ భంగంబు కాన్పింప దు  
జ్వల రాగోన్నతి బీరువోడు రసభావ ప్రక్రియ ల్కాట వ  
ప్పలుకుందొయ్యలి యిన్ని సంపదలకు నైఁగొపు గాకున్న వి  
ల్లెల యింపంగల గీతమున్నెయని వారేకాగ్రత న్నిల్వగన్

— అర. కాం.-1 ఆ., 167-63 పలు

అని మూలాధికముగా వర్ణింపఁబడినది. రస భావ మాధుర్యములతోఁ గూడిన గీతములు సర్వేంద్రియతర్పణ మొనరించి యలరించుచున్న వనుట యౌచిత్య సుందరము. ఇట్టది కవి సంగీతశాస్త్ర పరిచయమును, దదభిరుచిని వెల్లడించు చున్నది.

అంక యందు రాక్షసీమధ్యమున శోకపరాయణయై యున్న సీతను రావణుఁడు గాంచెను. ఆమె యశ్రుపూర్ణముఖియై వాయువేగవశమున సముద్రమున మునుగు నావ వలెను, మృగ సమూహము నుండి దూరమై కుక్కలచే ముట్టడింపఁ బడిన మృగి వలెను దీనయై గోచరించుచున్నదని వాల్మీకమున వర్ణింపఁబడినది.

అశ్రుపూర్ణముఖీం దీనాం శోకభారాభిపీడితామ్  
వాయువేగై రివాక్రాంతాం మజ్జన్తిం నావమర్ణవే  
మృగయాధ పరిభ్రష్టాం మృగీం శ్వభి రివావృతాం  
అథో ముఖముఖీం సీతాం మభ్యేత్యచ విశాచరః

— అర. కాం.-55 స., 4-5 శ్లో॥లు

శ్రీరామకథాఽమృతమున నా ఘట్టము నందు—

సుడిగాలి నల్గడల్పుట్టిన మున్నీట  
మునుగ బాటెడు నొక ననుకరించి  
తన యూధముం బాసి తఱిమి కుక్కలు ముట్ట  
డింప వడంకు లేడిని నయించి  
యిభమెత్తి యొక్కచో నిడిన మవ్వమువీడఁ  
గలఁగు సరోజిని గతిని గాంచి  
శశిపౌ తైడలి బలు శాపోపహతి నేల  
నెనయ నొతారక ననుగమించి

శోక భారావనశ్రమయై సోగకనుల  
నుండి వెలువడి యశ్రువులైండుకొనఁగ  
నొండుదిక్కునరామికి నొదిఁగియున్న  
యా వెలఁదిమిన్నఁ గదిసి రక్షోవిభుండు

— అర. కా.-3 ఆ., 292 ప.

అని యామె దైన్యస్థితి మూలాధికముగా నభివర్ణింపఁబడినది. సీసపద్యము నందలి 3, 4 పాదములు కేవలము కవి స్వోపజ్ఞకము కమనీయమునై విలసిల్లుచున్నవి. గజముచే వేటొక తావునకు గొంపోఁబడిన సరోజిని, శాపవశమున చంద్ర సంబంధమును వీడి దివినుండి భువికిఁ జేరిన తారయు నిందుపమానములుగా స్వీకరించుట సందర్భోచితములై సీతా సహజసౌందర్య సౌకుమార్యాదికముల నభివ్యక్తము చేయుచున్నవి.

సీతాన్వేషణపరులై వెడలుచు రామలక్ష్మణులు రమ్యమగు శబరి యాశ్రమమును జేరిరని వాల్మీకమున గలదు. “తత్ర శబర్యా రమ్య మాశ్రమమ్” (74స., 4 శ్లో)

శ్రీరామకథాఽమృతమున నా యాశ్రమ రమణీయత మూలాధికముగా నిట్లు వర్ణింపఁబడినది.

మెఱుఁగారు చక్కని మేనుల పొదలిక  
 ల్పొదలు పూవులఁగాంచి పొదలుచుండ  
 నొండొరుల్మూరువాప్ప నొలయించు ముచ్చట  
 లత్తెత్తి విని చిల్క లబ్రపడగ  
 నెమ్మోముదమ్ముల నీఁచెంచి నేటి వే  
 యని తేటి కొమలాటలాడి పాడ  
 విల్లమ్ము లరసియు వెఱపేద హరిణము  
 ల్కల్యాణదృష్టుల కలిమి వొగడ

— అర. కాం.—4 ఆ., 297 ప.

ఇందు రామలక్ష్మణుల సౌమ్యగంభీరతలతోఁ బాటు ఆశ్రమములోని పూఁబొదలు, చిలుక కదుపులు, తేటి గుంపులు, లేళ్ళ సమూహములు మున్నగునవి మనోహరముగా వర్ణితములైనవి.

కిష్కింధాకాండలో వారి దుందుభి రాక్షసుని జంపి కశేబరము విసిరివేయగా నది మతంగాశ్రమ సమీపమునఁ బడినది. ఆశ్రమము రుధిరసిక్తమైనది. ప్రాంత పాదపములు కన్నము లైనవి. అట్టియెడ ముని “ఎవనిచే నీ భీభత్సము సృష్టింపఁ బడినదో యాతఁడు గాని, యాతఁ యమాత్యులు గాని నా యాశ్రమమునకుఁ జుట్టును

యోజనదూరములోపలఁ గాలిడిన వారుక్కునెడి నశింతుర”ని శపించినట్లు వాల్మీకమున గలదు. [కీ. కాం.-11 స., 53-55 శ్లో॥లు]

శ్రీరామకథాఽమృతమున నయ్యెడ ముని  
“అంత చుల్కన తాపసాశ్రమంబయ్యె నే  
మర్యాదగలదె ప్రమత్తులకును  
మా తెందులేరని మనలుచు నున్నాడు  
తన కింద్రవరము సాధకమటంచు” అని యాగ్రహించి

క్రోతులని మిన్నకుండిన  
నా తరువుల ఫలములెల్ల నములుచు నేడి  
జ్జీతరబడి మేలేంచి  
పాతకమగుఁగాదె చెడుఁగు పందలఁజేర్చన్

— కీ. కాం.-1 ఆ., 219-220 ప.లు

అనినట్లు మూలాధికముగా ననువదింపఁ బడినది. వరబలమున ప్రమత్తుఁ డగు వారి దౌష్ట్య మిట్ల సునిరూపితమై, ముని యిడిన యుగ్రశాపమునకు దగినంత కారణమును సూచించుచున్నది. “క్రోతులని మిన్నకుండిన” యనుట స్వభావోక్తి సుందరము. “జ్జీతరబడి మేలేంచి” యనుటలో నర్థమత్యంత తిరస్కృతవాచ్య ధ్వనియై యవ్వనరుల కృతఘ్నత వెల్లడించు చున్నది. ఇట్లే యధిక్షేపము రమణీ యార్థ ప్రతిపాదక క్షమమై సహృదయుల నలరించుచున్నది. మరియు “చెడుగు పందలఁజేర్చుట పాతక మ”ని దుస్సాంగత్యములోని దోష ముద్ఘాటింపఁబడినది. శాపాయుధుఁడగు ముని తపఃప్రభావముఁ జక్కగాఁ బ్రకటింపఁ బడినది.

సుగ్రీవాజ్ఞ ననుసరించి వివిధ వర్వతప్రాంతముల నుండి సీతాన్వేషణకై వానరు లేతెంచిరి. “అట్టి వానరులు గెంటుచు, గంతులు వైచుచు, గర్జించుచు నానందోత్సాహములతో బహువిధములగు శబ్దములను జేయుచు వచ్చి సుగ్రీవునకుఁ దమ రాక విన్నవించిరి.

ఆగతాశ్చ నివిష్టాశ్చ పృథివ్యాం సర్వవాసరాః  
అప్లవంతః ప్లవంతశ్చ గర్జంతశ్చ ప్లవంగమాః

అభ్యవర్తంత సుగ్రీవం సూర్య మభ్రగణా ఇవ  
కుర్వాణా బహుశబ్దాంశ్చ ప్రహృష్టా బాహుశాలినః  
శిరోభిర్వానరేంద్రాయ సుగ్రీవాయ న్యవేదయన్

— 39 స., 40, 41 శ్లో॥లు

అని వాక్మికమున వర్ణింపఁబడినది. శ్రీరామకథాఽమృతమున నా కపుల  
యుత్సాహపూరిత మగు చేష్టలు విపులముగ నిట్లు వర్ణింపఁబడినవి—

ఒండొరుల గెంటుచు నఖండ రభసం బెనఁగ  
మెండుకొని వృక్షముల గండశిలలం ద్రో  
యుం డలరు నవ్వనికి రం డెలయు నియ్యిల ని  
లుం దొలసి యానతిఁ గొనుం దొకఁడుమాత్రన్  
గండడతు మింక దనుజుం డెదిరెనేని బల  
మండసెడి పాట నొడయం డెడవ మెచ్చన్  
బిండువది జానకిఁ గనుం డధిపుఁ జేర్చ మొన  
యం డవల మేకొనుఁడు నిండు మది నుండన్

అని గంతులు వై చుచు ను  
బ్బునఁ బొదలుచు రామదేవుఁ బొగడుచుఁ దత్కి  
ర్తినిఁ గీర్తించుచు నప్పా  
వను లగచరు లొప్పి రచలవంశాభరణా !

— 2 అ., 282—83 ప॥లు

ఇందు వానరముల చపలస్వభావముతోఁ బాటు ధీరత బహు రమ్యముగ  
నభివర్ణితము. అట్టి భావము “లయగ్రాహి” యందు వర్ణించుట వృత్తాచిత్యము.  
“రామదేవుఁ బొగడుచుఁ దత్కిర్తినిఁ గీర్తించుటం” జేసి యగచరులు పావనులై  
యొప్పిరనుట హృద్యము.

మఱియునియ్యెడ వానరవీరుల సోత్కర్షప్రకటనోచితమగు వచన రచన  
మూలాధికము. (2 అ., 2 84—85 ప॥లు) “కుర్వాణా బహుశబ్దాంశ్చ ప్రహృష్టా  
బాహుశాలినః” అను మూలమున కిది యంతయు వివరణప్రాయము. వానరయోధుల



బలపరాక్రమ పరిగణనము, వారి స్వామిభక్తి పరాయణత, వారి యానందోత్సాహములు బహుధా ప్రశంసనీయమగు వైఖరి నిందుఁ బ్రకటింపఁ బడినవి. ఇట్టి వర్ణనము వీరరస ప్రధానమై భావి కథాపరిపుష్టికి దోహదమగుట విశేషము  
(చూ. పాత్రచిత్రణము)

హనుమదాది కపివీరులు పిపాసార్థులై యొకానొక గుహయందు బ్రవేశించిరి. అంతఁ గొంత ముందునకేగి కాంచనమయమగు నొక వనము గాంచిరి. అందలి విశేషమును దెల్పుచు వాక్మికమున 14 శ్లోకములు వర్ణింపఁ బడినవి. <sup>1</sup> శ్రీరామ కథాఽమృతమున నా గుహావిశేషములు మూలాధికముగా 11 పద్యములలో వివరింపఁ బడినవి. <sup>2</sup> స్వయంప్రభ పతఃప్రభావమిట కీర్తితమగుట రమ్యము.

సుందరకాండలో సీతాన్వేషణపరుడై హనుమంతుఁడు అంకం బ్రవేశించి “వివిధాకృతి రూపములలో నున్న భవనముల యందొక భవనమునుండి వేతొక భవనమునకుఁ బోవుచు సీతను వెదుకఁజొచ్చెనని వాక్మికమునఁ గలదు -

భవనా దృవనం గచ్ఛన్ దదర్శ పవనాత్మజః

వివిధాకృతి రూపాణి భవనాని తత స్తతః (— సుం.కాం.-4 స., 9 శ్లో.)

శ్రీరామకథాఽమృతమున నీఘట్టము నందు విచిత్ర భవనములతో గూడిన యా నగర సౌందర్యాధికము నిరూపించుచు మూలాధికముగా నిట్లు వర్ణింపఁ బడినది.

ఒక హర్యమీక్షించి యొండు గన్గొని నంత

నదె యిదియను భ్రాంతి యావహిల్ల

నొకవీధి గాంచి వేతొండు గైకొన మున్ను

దాఁగన్న యద్దాని తత్త్వమొలయ

నొక మణి స్తంభంబు నొరసి యొండెడఁజూడ

నొక్కడె యను తలం పుల్లసిల్ల

నొక భిత్తిఁదిలకించి యెగినన్యఁబరికింపఁ

గై వల్యమున రెండు గ్రాలుచుండ

నబ్రమున ముగ్ధితేలుచు నాతఁడరసి

పొలుప కాకెందు దీనికి పొరపులేదు

దీని మర్కంబు బ్రహ్మకే తెలియఁబోలు  
నని మదిఁ దలంచె విద్యారహస్యమూర్తి

చాలొక్కింతయుఁ దప్ప కొక్కరకమై చాల్చు న్వేడల్పుం దగన్  
దాలెం దేయది పోలనొ నటులెయుండం జొక్కపుం జాశువా  
కీలుంబొమ్మల యొప్పు లప్పగిది నేకీ భూతము ల్లాఁగ వాఁ  
దాలొలాత్మతఁగాంచె సృష్టియపురాయంచు స్మరొల్లాసినీ

వచ్చలకాంతు లొక్కయెడఁ బచ్చికపట్టున యొప్పుసూపఁ గ  
న్విచ్చిన మూసిన స్సరిగ నీలమణిద్యుతు లావరింపఁ బై  
పెచ్చుగ స్ఫాటికస్ఫురణ వీచుచు దార్కొనఁ జిత్తివృత్తి పా  
టచ్చరియైన యన్నగరి డంబున కోడె నతండు శాంకరీ

— 1 ఆ., 179-81 ప||లు

మనోహరమగు నిట్టి వర్ణన కవి వర్ణనాప్రియత్వమును, లంకానగర  
వై భవమును జాటుచున్నది.

లంకాదహన సందర్భమునఁ “బ్రజలందఱు భయభ్రాంతులై స్వగృహము  
లను రక్షించుకొనుటలో భగ్నోత్సాహులై యాక్రందించుచు, నటునిటు పరువెత్తుచు  
హనుమంతుని కపిరూపు గొని వచ్చిన యగ్నిగా నెన్నుచుండిరి. తుములమగు శబ్ద  
ముద్భవించు చున్నది. స్త్రీలు చంటిబిడ్డల నక్కువ జేర్చుకొని దైన్యమున నా కాక  
కోర్వక నేలగూలుచున్నార”ని వాల్మీకమునఁ గలదు.

నూనమేషోఽగ్ని రాయాతః కపిరూపేణ హా ఇతి  
క్రందన్త్యః సహసాపేతుః స్తనంధయ ధరాప్రియః  
— సుం. కాం.-54 న., 26 శ్లో.

శ్రీరామకథామృతమున నీఘట్టము—

కపిరూపుగొని వచ్చెఁగాని యగ్నియ యీతఁ  
డనుచు నిట్టలముగ నటచువారు  
తోఁక చిచ్చట వీని తోఁకఁ జిచ్చిడి వీడు  
టిదియేమి వెరవంచు నేడ్చువారు

సీతఁదెచ్చిననాఁడె చెడె లంక గాకేమి

శోకింప ఫలమంచు సొగియువారు

ఖరదూషణాదుల గడెలో నగల్గునా

తని దూత కిదియెంత యనెడువారు

నగుచుఁ జంటిబిడ్డ లక్కున గదియంగఁ

జిక్కబట్టికొనుచుఁ జెలువ మెడల

నెఱులు జీరుకాడ నేలఁ గూలిరి కాక

కోర్వ కసుర యువతు లువిద! వింటె-[సుం.కాం.-3 ఆ., 301 ప.]

అని మూలాధికముగాఁ జిత్రించిరి. “క్రందన్త్యః” అనుటకు వివరణ ముగా వారేమని యాక్రందించిరో సీసపద్యములోని 2, 3, 4 పాదములు పరిగణింప నగును. “హనుమంతుఁడు తోక చిచ్చు వాని తోకకు నిప్పంటించి విడిచి నా రిదేమి న్యాయమని యేడ్చువారు, సీతాసాధ్వినీటఁ దెచ్చిననాడె యీ లంకకుఁ గీడు మూడినది. ఇంతకాల ముపేక్షించి యీనాఁ డీవిపత్తునకు శోకింపనేమి ఫలమని దుఃఖించువారు, ఖరదూషణాదుల నొక్క గడియలోఁ జంపిన వీరాగ్రేసరుఁ డగు రాముని దూత కావున నీ కార్య మీతని కెంత యనెడువారు నగుచు నాక్రందించిరని వర్ణించుట వలన హనుమ సృష్టించిన భీభత్సము సునిరూపితమైనది. కార్యమును బట్టి కారణము యొక్క విశేషమును బ్రకటించుట సుందరమగు కావ్యశిల్పము.

హనుమంతుఁడు రావణునకు హితము బోధించుచు “రామునకు సీత నప్ప గించి శఙ్ఖు వేడుము. కాకున్న రామున కిట్టి యపకార మొనరించి జీవించుట దుర్లభము. దేవ దానవాదు లెవ్వరు రాముని ముందు నిలువఁజాలరు. బ్రహ్మరుద్రాదులు నహితము రామవద్యుడవైన నిన్ను రక్షింపఁజాలరు” అని చెప్పినట్లు వాల్మీకమున గలదు. [సుం. కా.-51 న, 43-5 శ్లో||లు]

శ్రీరామకథాఽమృతము నందీ సందర్భమున రావణుని పూర్వకథాస్మరణ మున పరాభవ పరంపర నేకరువు పెట్టుచు నాతని యశక్తత నిరూపించుట మూలాధికము.

వాలినందిఁట నొక్కింత వగరుదక్కఁ

గార్తవీర్యుని కొట్టునఁ గందువాటె

నమ్మగఁటిమికిఁ దెలిదీవి యన్నులిడ్డ

పుండుపై నేఁడు పోలేరు దొబ్బవాడమె

— సుర. కాం. 3 ఆ., 229 ప.

మఱియు రామునకు రావణునకు బలవై భవ పరాక్రమములలో నాంతర్యమును నిరూపించుచు శివధనుర్భంగము, పరశురామ గర్వాపహరణము, వాలి వధ, ఖరదూషణాదుల సంహారము మొదలగునవి యుదాహరించి రాముని యసామాన్యత, రావణుని యల్పత్వము నుగ్గడించుట హృదయంగమము. తన్ను నెదిరి నెఱుఁగక వర్తించుట తగదని చెప్పుట ప్రస్తుతాంశమునఁ దెలియనగు నీతి. శ్రీరామకథాఽమృతమున నీ క్రమ మంతయుఁ జక్కగా వర్ణింపఁ బడినది. (3 ఆ., 232 ప.) ఇందు హనుమ “సిగ్గుమాలిన నీవు వినుట కిష్టపడినను నీవంటి మూర్ఖులకు జెప్పుట నాకు సిగ్గు చున్నద”నట రావణుని యజ్ఞతను విశేషముగ నిరూపించుచున్నది.

హనుమంతుఁడు సీతా దర్శనానంతరము కార్యలోచనము చేయుచు “కార్యజ్ఞఁ డగువాఁడు నిర్దేశించిన కార్యముతోఁబాటుగాఁ బూర్వకార్యాఽ విరోధమగు నితర కార్యములు గూడ సాధింపవచ్చున”ని భావించినట్లు వాఙ్మీకమున గలదు.

కార్యే కర్మణి నిర్దుష్టే యో బహున్యపి సాధయేత్

పూర్వకార్యాయీవిరోధేన స కార్యం కర్తుమర్హతి

— సుర. కాం.-41 ప., 5 శ్లో.

శ్రీరామకథాఽమృతమున నా విషయము వివరించుచుఁ గార్యసాధనమును బట్టి తత్కర్తల యుత్తమ మధ్యమాధమాది యోగ్యతలు నిర్ణయించుట మూలాధికముగా వర్ణింపఁబడినది. ఇట్టి వివరణ మా సమయమున జేసిన హనుమత్కార్యమును సమర్పించు చున్నది. (సుం. కాం.-3 ఆ., 11 ప) [చూ. పాత్రచిత్రణము]

యుద్ధకాండమున విభీషణ శరణాగతి సందర్భమున రాముఁడు శరణాగత రక్షణము నందలి విశేషమును జెప్పుచు కపోత వృత్తాంతము నుదహరించినట్లు వాఙ్మీకమున సంగ్రహముగా వర్ణింపఁబడినది.

శ్రూయతేహి కపోతేన శత్రుశ్శరణమాగతః  
అర్చితశ్చ యథాన్యాయంస్వైశ్చమాంసై ర్నిచుంతితః  
స హితంప్రతి జగ్రాహ భార్యాహర్తార మాగతం  
కపోతో వానరశ్రేష్ఠ! కింపున ర్మద్విధోజనః

—యు. కాం.-18 స., 24, 25 శ్లో||లు

శ్రీరామకథాఽమృతమున నీ కపోతవృత్తాంతము విపులముగా 8 పద్యములలో మనోహరముగా వర్ణించుట మూలాధికము.<sup>1</sup> ఇందు సతి పుణ్యలోక తాత్పర్యమునఁ బరికిఁ బరమహితంబౌ ధర్మమును దెలుప నది యతిథి సమర్పనము గావించినట్లు రసవత్తరముగా వర్ణింపఁ బడినది.

ఇట్టి వివరణము శరణాగత రక్షము నందలి విశిష్టతను వెల్లడించుట కుద్దేశింపఁ బడినది. అట్టి యద్భుత కథాసంవిధానమున కవి కృతకృత్యతఁ బ్రకటింపఁ బడినది.

రావణవధానంతరము రాముఁడు సీతాసమేతుఁడై పుష్పకము నధిరోపించి యయోధ్యకుఁ బోవు మార్గమధ్యమున సీతాపహరణము తరువాత జరిగిన స్వచరిత విశేషములు సీతకు నాయా ఘట్టముల వివరించినాఁడు. అందు సేతు బంధమును త్రైలోక్యపూజిత మగు పరమపవిత్ర తీర్థరాజముగాను, పరమేశ్వరుఁడు రామునకు బ్రసన్నుఁడై దర్శన మిచ్చిన పుణ్యప్రదేశము గాను వర్ణించినట్లు వాక్మికమునఁ గలదు.

ఏతత్తుదృశ్యతే తీర్థం సాగరస్య మహాత్మనః  
సేతుబంధ ఇతిఖ్యాతం త్రైలోక్యే నాభి పూజితమ్  
ఏతత్ పవిత్రం పరమం మహాపాతకనాశనమ్  
అత్ర పూర్వం మహాదేవః ప్రసాద మకరోత్ప్రభుః

—యు. కాం.-126 స., 15, 16 శ్లో||లు

శ్రీరామకథాఽమృతమున నియ్యది 10 పద్యములలో మూలాధికముగా వర్ణింపఁ బడినది.<sup>2</sup> అందు సేతువు మాహాత్మ్య మిట్లు వర్ణింపఁ బడినది.

1) శ్రీ. రా. క.-యు. కాం., పూ. భా., 3 ఆ., 80—87 ప||లు

2) శ్రీ. రా. క.-యు. కాం., ఉ. భా., 2 ఆ., 116—27 ప||లు

దీనిఁ గనుంగొనం గవిన దేవి! పునర్భవ మొందఁ డెట్టివాఁ  
డేనియు “నేను సేతువున కేగద స్నాన మొనర్తుఁ దర్పణం  
బానెఱిఁ బైతృకంబు గల యంతలు సేయుదు” నంచు నిచ్చలున్  
దా ననినం దరించుఁ బితృతండముతోడ మృణాల జిద్బుజా!

పున్నెముల నెలవు దీనిం  
గన్న గృతార్థులకు నెల్లఁ గామ గవియనం  
గన్నది పేరు సకల సం  
పన్నులఁ జేయు న్నరులనుఁ బల్లవపాణి!  
యు. కాం.-ఉ. భా., 2 ఆ., 120-21 ప||లు

“రాముఁడు పట్టాభిషిక్తుఁడు కాఁగా భూమి సస్యవతియైనది. పాదపములు  
ఫలవంతములైనవి. పుష్పములు పరిమళ భరితములైనవి” అని రామోత్సవ విశేషములు  
వాల్మీకమున వివరింపఁ బడినవి

భూమిః సస్యవతీచైవ ఫలవన్తశ్చ పాదపాః  
గంధవంతివ పుష్పాణి బభూవో రామవోత్సవే-[యు. కాం.-131 స., 68 శ్లో]

శ్రీరామకథాఽమృతమున నియ్యెడ “భూమిః సస్యవతీ, పాదపాః ఫలవన్తః  
పుష్పాణి గంధవంతి అను భాగములు ప్రబంధఫక్కి మూలాతిశయిగ నిట్లు వర్ణింపఁ  
బడినవి.

మోటులు పల్లవమ్ముల జొంపములతోడ  
పాండ్రతర చ్చాయ సంతరింప  
శాద్వలమ్ముల నిండుచాల్చు ల్పసరువన్నె  
రత్నకంబళముల రాణఁబొనర  
మవ్వంపుఁ జూగుత్తు లువ్వెత్తుగొని తీఁగె  
లొగి సిరుల్తావులు నొలసి వెలయ  
స్కంధాత్పృథ్వి ఫలోచ్చయ సుమదళ సంప  
దాఢ్యంబునై మ్రాకులందగింప

నధిపు మేలన్నఁ దనమేలె యనెడు నిచ్చఁ  
బైరుపచ్చల సుసమ్మద్ది బరఁగె వసుధ  
యమర భువినిదె నిత్యకల్యాణమట్లు  
పచ్చతోరణలని ప్రజల్పిస్తుతింప

మఱియు మూలమున భూమిని గూర్చియే చెప్పఁబడగా నిటఁ బంచ భూతములు నధిక తేజమునఁ బ్రకాశించినవనుట విశేషము. (యు. కాం.-ఉ. భా. 2 ఆ., 504-8 ప||లు) ఇట్ల రాముఁడు సర్వభూతాంతరాత్ముఁ డగు పరమాత్మునిగా సంభావింప బడినాఁడు. రామరాజ్యమున సర్వము సుసంపన్నమైనది.

ఉత్తరకాండమున ధర్మాత్ముఁడగు పులస్త్యబ్రహ్మ “స్వాధ్యాయ నియతేంద్రియఁడై తప మాచరించినట్లు” వాల్మీకమునఁ గలదు.

తపస్తేపే సధర్మాతా స్వాధ్యాయ నియతేంద్రియః - (ఉ.కాం.-2 స., 8 శ్లో.)

శ్రీరామకథాఽమృతమున నాతని తపోవిధానము యోగార్థబంధురమగురీతి వివరణాత్మకముగా నాంధ్రీకరింపఁ బడుట మూలాధికము [ఉ. కాం. పూ భా. 1 ఆ., 62-3 ప||లు] ఇట్టి వర్ణనపులస్త్యముని పాత్రచిత్రణమునకు దీప్తినిచ్చు చున్నది.

రమణీయ ప్రదేశ మగుట పులస్త్యాశ్రమమున దేవ గంధర్వ కిన్నర కింపురుషాంగనలు ప్రీతితో నాడుచుఁ బాడుచు శబ్దములు గావించుచుఁ గ్రీడించుచు ముని తపస్సునకు విఘ్న మాచరించి రవి వాల్మీకమున గలదు.

దేశస్య రమణీయత్వా త్పులస్త్యోయత్ర సద్విజః  
గాయంత్యోవాదయంత్యశ్చ లాసయంత్య స్తద్దైవచ  
మునే స్తపస్విన స్తస్య విఘ్నం చ క్రు రవిందితాః  
— ఉ. కాం.-2 స., 11-12 శ్లో||లు

శ్రీరామకథాఽమృతమున మూలాధికముగా 40 పద్యములలో నా కన్యల విలాసవిభ్రమములు విహారవిన్యాసములు సరససల్లాపములు జలక్రీడా పుష్పాపచయ మన్మథపూజాదులు విపులముగా వర్ణింపఁబడినవి.<sup>1</sup> ఈ ఘట్టిమునఁ బ్రబంధ వద్దతిని బోలిన దీర్ఘ వర్ణన మాకన్యల స్వేచ్ఛావిహారమునుఁ బ్రకటించు చున్నది. మఱియుఁ

బుల్బుల్లుఁడు తన తపోభంగము గాకుండునట్లు వారినిఁ దీవ్రముగ శపించుటను నమర్దించు చున్నది. కథానందర్చించిత మగు నిట్టి వర్ణనములు కావ్య శోభాహేతువులై నెగడు చున్నవి. ఆ కన్యల విహారము లిట్లు పేర్కొనఁ బడినవి.

పూలుగోయుదురు పూఁబోడు లాదరమొప్పుఁ

బూవింటి వేలుపుఁ బూజసేయ

విరిదమ్మి కొలఁకుల విహరింతు రొయ్యార్లు

సిరి యిచ్చకంబున సిరి గడింప

దూఁగుటుయ్యెలలూఁగ దొరకొండ్రు చంద్రాన్య

లుడులగోళ్ళఁ దెమల్చునోజ మొలయ

బొదరు టిండ్రం దూఱి పొదలం దలంతురు

ముద్దియల్ దాఁగుడుమూతలాడ

గానగోష్ఠీవ్రనంగంబు లానయింతు

తాలఁగరగించు నొడ్డారమాలగింప

నెమ్మెలూఁడులు బ్రహ్మర్షి యొక్కటి తప

మాచరింపఁ దిరంపడు నవ్వనమున

— ఉ. కా., పూ. భా., 1 అ., 66 ప.

“ధర్మమే పరమ ప్రాప్యమని తలంచి కుబేరుఁడు ధర్మాత్ముడై వనమున వేయివత్సరములు తపమాచరించి”నట్లు వాల్మీకమునఁ గలదు.

చరిష్యే నియతో ధర్మం ధర్మోహి పరమాగతిః

సతువర్ష నహస్రాణి తపస్తప్త్యా మహావనే— (ఉ. కాం.-3 స., 11 శ్లో.)

శ్రీరామకథామృతమున ధర్మము యొక్క ప్రాధాన్యముఁ బ్రాశస్త్యము గూర్చి మూలాధికముగా వివరింపఁబడినది.

ధర్మంబు పరదేవత యనం బ్రసిద్ధమా

ధర్మంబె తపమునై తనరుచుండు

ధర్మంబు యోగవిద్యానిరూఢంబగు

ధర్మంబె పరమనాదగిన గతియు



ధర్మంబునందె వేదములు సాంగములుండు  
 ధర్మంబె లోకము ల్తదధిపతులు  
 ధర్మం బహింస సత్యము బ్రహ్మచర్యంబు  
 ధర్మంబె స్వాహా స్వధా ప్రముఖము  
 లరయఁగా ధర్మమే పురుషార్థ మెందు  
 నర్థకామంబు లద్దాని యందె డిందు  
 ముక్తి యఱచేతిలోని దై మురిప మమరఁ  
 దారసిల్లును దా ధర్మతత్పరులకు  
 కావున నియతము ధర్మం  
 బేవేళ ఘట్టిల్లఁజేయు నెల్లశుభములం  
 దావలమై నంచితమగు  
 కావల ముడిగించు నంచుఁ గాంతు మనమునన్

— పూ. భా.-1 ఆ., 197-98 ప||లు

ఇట మూలము నందలి “ధర్మోహి పరమాగతిః” అనుటకు వివరణముగా నాధర్మము యొక్క విశ్వరూపమును విరూపింపఁజేసిన శాస్త్రిగారి ధర్మాభిరతి బహుధా ప్రశంసనీయమైనది.

రావణాదుల పూర్వచరిత్ర వివరించు సందర్భము నందు పాతాళమున బలి రావణునితో విష్ణువు సామర్థ్యమును జెప్పుచు “హిరణ్యకశిపుని సంహరింప నారసింహ రూపమును దాల్చి రౌద్రాకృతితో సర్వుల భయభ్రాంతుల నొనరించి యాతనిఁ జేతులతో నెత్తి గోళ్ళతోఁ జీల్చి యమపురి కంపినాఁడు. అతఁడే నిరంజనుఁడగు వాసుదేవుఁడు. అతఁ డిప్పుడాద్వార దేశమున నున్నవాఁడ”నినట్లు వాఙ్మీకమున వర్ణింపఁబడినది.

ఉత్పన్నోరాక్షసశ్రేష్ఠ! నృసింహాకృతి రూపధృత్  
 దృష్టంచ తేన రౌద్రేణ ఊబ్ధం సర్వ మశేషతః  
 తత ఉద్భృత్యబాహుభ్యాం నభై ర్నిన్యేయ మక్షయమ్  
 ఏష తిష్ఠతి వై ద్వార్థో వాసుదేవో నిరంజనః

- ఉ. కాం.-అధికపాఠే, 1 స., 72, 73 శ్లో||లు

శ్రీరామకథాఽమృతమున నరసింహావతార రహస్యమును వివరించుచు మూలాధికముగా 10 పద్యములలో నది యనువదింపఁబడినది.<sup>1</sup> బ్రహ్మ వరములకు భంగము వాటిల్లకుండునట్లు పగలు రేయి కాని సంధ్యాసమయమున నింటను బయలును గాని చోటు గడపయే యుద్ధరంగము కాఁగా నాకాశము భూమి కాని ప్రదేశమున తొడల యందుఁ జేర్చి యేయస్త్రము గాని నఖములతో నాతని విదారణ మొనఁగించి చంపిన విధ మిట్లు మనోహరముగా వర్ణింపఁ బడినది.

ప్రొద్దుకుండెడుదాఁకఁ బోరువాని శరాలి

కదలక మ్రింగె ముఖంబు దెలుచి

సంధ్యాసమయమందు సంరబ్ధుఁడునుగాక

బాహుల నాతనిబట్టి తిగిచె

వేశ్మంబుగాకుండ వెలుపల గాకుండఁ

గడపనే యుద్ధరంగం బమర్చె

నాకాశమని భూమియని పల్కరాకుండఁ

దన తొడల్పాచి శాత్రవునిదార్చె

ధాతవర ముల్లెయుండ విదారణంబొ

నర్చె తద్దృఢయంబిప్పు నఖశిఖలనె

వాఁడు దేవాదిదేవుం డ వార్యబలుఁడు

వాసుదేవుండు ద్వారనివాసి యనఘ

— ఉ. కాం.-పూ. భా., 4 ఆ., 580 ప.

రావణిచే విగ్నితుఁడగు నింద్రుని విడిపించుకొనిపోవుచు బ్రహ్మ యింద్రున కహల్యావృత్తాంతమును స్మరణమునకు దెచ్చుట వాల్మీకి రామాయణమున 30 శ్లోకము లలో సంగ్రహముగా వర్ణింపఁబడినది.<sup>2</sup> “విష్ణులోభవ” యని శపించిన గౌతమ ముని వాక్యముల కిది ఫలితమని వివరించుట యీ కథాంశము వందలి తాత్పర్యము. శ్రీరామకథాఽమృతమున నయ్యది మూలాధికముగా 43 పద్యములలో నతి రమణీయ

1] శ్రీ. రా. క.-ఉ. కాం., పూ. భా., 4 ఆ., 575-84 ప॥లు

2] వా. రా.-30వ స., 26-55 శ్లో॥లు

మగు సరణి సంతరింపఁబడినది.<sup>1</sup> బాలకాండ యందలి యహల్యావృత్తాంతమునకు విచటి కథకు రచనాగతమగు విలక్షణత గోచరించుట గమనింపఁదగి యున్నది. ఈ రెండు ఘట్టములను చితాపుత్రు లిర్వురు రచించుట మఱియొక విశేషము. గౌతముని యుత్తమ గృహస్థునిగా నెల్లలోకములు గీర్తించిన విధమిందు వర్ణించుట మనోజ్ఞము. (ఉ. కాం.-పూ. భా., 4 ఆ., 580 ప.) చూ. పాత్రచిత్రణము.

రావణుని మంత్రులు “నారీజనముతో గూడి జలవిహారము గావించుచుఁ దన సహస్రబాహువులతో నదీత్రవహమును విరోధించిన కార్తవీర్యార్జునుని గాంచిర”ని వాల్మీకమున గలదు.

నదీం బాహుసహస్రేణ రుంధంత మరీచుర్ధనమ్ - (ఉ.కాం.-32 స., 15 శ్లో.)

శ్రీరామకథాఽమృతమునఁ గార్తవీర్యుని జల స్థల విహారములు మూలాధికముగా 35 పద్యములలో రసనిర్భరము లౌనట్లు విశేషముగ వర్ణింపఁబడినవి.<sup>2</sup>

రాముఁ డడుగ నగస్త్వడు “హనుమచ్ఛరిత్ర” వివరించుట వాల్మీకమున 102 శ్లోకములలో వర్ణింపఁబడినది.<sup>3</sup> శ్రీరామకథాఽమృతమున నయ్యది 182 పద్యములలో సర్వాంగ సుందరముగ మూలాతిశయితమగు విధమున వర్ణింపఁ బడినది.<sup>4</sup> “హనుమచ్ఛరిత్ర” ప్రత్యేకముగ నెన్నదగిన కావ్యకళాఖండముగా దీర్చిదిద్దుట సహృదయుల నలరించుచున్నది. “ఉదయాస్తగిరుల నడుమ దిరుగుచు హనుమంతుఁడు సూర్యుని యొద్ద వ్యాకరణశాస్త్ర మభ్యసించె నని వాల్మీకమున గలదు.

అనౌపునరవ్యాకరణం గ్రహీష్యన్ సూర్యోన్ముఖః ప్రప్టుమనాః కపీంద్రః

ఉద్యద్గిరౌ రస్తగిరిం జగామ గ్రంథం మహద్దారయ నప్రమేయః

— ఉ. కాం.-36 స., 45 శ్లో.

శ్రీరామకథాఽమృతమున హనుమంతుఁడు సూర్యుని గురువుగా నెన్నుకొనుటలోఁ గల యౌచిత్యము నుగ్గడించిన విధమిట్లు మనోహరముగా వర్ణింపఁ

1] శ్రీ. రా. క.-ఉ. కాం., పూ. భా., 6 ఆ., 319-61 ప॥లు

2] శ్రీ. రా. క.-ఉ. కాం., పూ. భా., 7 ఆ., 81-115 ప॥లు

3] వా.రా.క.-ఉ.కాం., 35 స., 19-65 శ్లో॥లు, 36 స., 1-55 శ్లో॥లు

4] శ్రీ. రా. క.-ఉ. కాం., పూ. భా., 8 ఆ., 6-187 ప॥లు

బడినది. లోకమున నుండి తన రూపు నుపసంహరించు కొని, వజ్రాహతుడై మూర్ఛితుడగు తనయునితో గుహలోఁ జొరఁ బాటిన వాయువును బ్రసన్నుని గావించుకొనఁ బోయిన దేవతలలో సూర్యుఁడు హనుమకు సకల విద్యలు ప్రసాదించునని మాటయిచ్చినాఁడు. నేడది గుర్తుంచుకొని హనుమ సూర్యుని గురునిగా నిశ్చయించి యాతని జేరి విద్య లర్థించిన విధము వివరముగా నిట్లనువాదమున రచింపఁబడినది—

అలనాఁడెల్ల ఘటించుచోటఁ దపనం డర్ధార్ధ మర్థించి కా  
వలె నన్నప్పుడు విద్వైలెల్లఁ జదివింపంబూని యావార్య కం  
బెలమిన్ నేనె వహింతునన్న నుడులన్ హృద్వీధిఁ జర్చించి పో  
యె లనద్రాజ మరాల రాజిత సభోహేరాల లీలాగతిన్

అటు చని కాంచి మేరుగిరి కన్వహమోలిఁ బ్రదక్షిణం బొన  
ర్చుట పనిగా వడింజను గురుంగని మ్రొక్కుచుఁ జుట్టివచ్చి యు  
త్కటమగు భక్తి యోగమున గాలికొమారుఁడు మూర్ధభాగ సం  
ఘటిత వికన్వరాంబుజయుగ ప్రతిమాంజలిబంధుడై యనున్

దేవ! యనుగ్రహింపవలె దేవర మున్ సెలవిచ్చినట్టు లా  
యా వివిధాగమంబు లితిహాస పురాణ ముఖాఖి లాంగముల్  
కావలె నంచు వచ్చితి నికామదయా! జననంబు సార్థకం  
బై వెలుగొందఁజేయు మనయం బనయజ్ఞుని నన్ను విజ్ఞుగాన్

బాహ్యమాంతరమైన సర్వంబు తమము

నాహరించెడు దొరవంచు నాశ్రయించి

నాడ సత్యప్రతిష్ఠితా! నాటిమాట

సూటి మదినెంచి నన్నేలఁజూడుమయ్య

ఉ. కాం.-పూ. భా., 8 ఆ, 148-51 ప||లు

ఇటు విశిష్టమగు గురుశిష్య సంప్రదాయ ముగ్గడి పఁబడినది. గురు వనగా శిష్యు నజ్ఞత బోఁగొట్టి విజ్ఞుని జేయువాఁడు. అంతరతమ మనగా నజ్ఞానము.

1) శ్లో॥ గుకార స్త్వంధకారస్యాత్ రుకార స్త్వన్నిరోధకః ।

అంధకారనిరోధత్వార్దు రిత్యభిధీయతే॥

సూర్యుడు “బాహ్యమాంతరమైన సర్వంబు తమము నాహరించెడు చోర.” మఱియు నాతడు సత్యప్రతిష్ఠితుడు కావుననే హనుమ “ఉత్కట మగు భక్తియోగమున” నా గురువు నాశ్రయించినాడు. వికామదయతో నాతడు బోధింప శిష్యుడు “జననంబు సార్థకంబై వెలుగొందజేసి” కొఱినాడు. ఇచట సూర్యుడు ఉత్తమోపాధ్యాయ వర్గ ప్రతినిధి. హనుమ విద్యార్థితతి కగ్రగణ్యుడు. విద్య వలన నజ్ఞతః బాసి జన్మసార్థక మగుట కోరఁదగిన విషయ మని ఫలితాంశము. ఇట్టి శైషికోపాధ్యాయవృత్తి భారతీయ సంస్కృతిలో నున్నతస్థానమును గడించుకొన్నది. ఇట్టి సంప్రదాయముల నెన్నింటినో వివరించుట శ్రీరామకథాఽమృత కవుల ప్రత్యేకత. అట్టి విశిష్టత కావ్య గౌరవము నినుమడింపజేయు చున్నది.

పట్టాభిషేకోత్సవానంతరము రాముడు వానరవీరుల వీడ్కొల్పుచు నంగ దుని సుగ్రీవున కప్పగించి, వీనిఁబ్రీతితోఁ గాపాడుమని చెప్పినట్లు వాల్మీకమునఁ గలదు.

అంగదం చ మహాబాహో ప్రీత్యా పరమయా యుతః

పశ్య త్వం .... — (ఉ. కాం., 40 న., 3 శ్లో.)

శ్రీరామకథాఽమృతమున నంగదు నప్పగించిన విధము పరమ రమణీయ ముగఁ దీర్చిదిద్దుట మూలాధికము.

మెత్తన మేను చిత్తమును మేలిమిఁ గన్నది వృత్త ముత్తమం

బిత్తఱిఁగాదు వీనివిధ మెల్ల నెఱింగితి నాటఁగోలె నూ

రోత్తముఁ డీతఁ డీపుడమి నొక్కఁడ తాల్పఁగ నోపు నీకు నా

యత్తు నొనర్చినాడ నెటు లారసెదో ? పులిపిల్ల నీసుతున్

కాయము నొసంగినాడు నీకై రణముల

నీకుఁగీరితిఁదెచ్చినాఁడీ కుమారుఁ

డకుటిలుఁడు నిన్నె తండ్రీగా నాత్మఁదలఁచె

నాడు ప్రాణమ్ము లితఁడను నయ మెనయుము

“లోకనయం బెంచి వచించుచుంటిని జుమీ” అని రాముఁ డనినట్లు వర్ణించుట కని లోకజ్ఞతను వెల్లడించుచున్నది. మఱియు నిం దంగదుని పాత్రవిశిష్టత దక్కఁగాఁ జిత్రింపఁబడుట మనోహరము.

రామునిచే విస్మయములై యిండ్లకేగు కపుల నిర్వేదమును గూర్చి —

వియోగజాత్రు ప్రతిపూర్ణలోచనాః

ప్రతిప్రయాతా స్తు యథానివాసినః — (ఉ. కాం., 40 స., 30 శ్లో.)

అని వాల్మీకమునఁ గలదు. శ్రీరామకథాఽమృతమున నా వానరదీరుల వియోగ వ్యథ 28 పద్యములలోఁ గరుణారసము చిప్పిల హృద్యముగా వర్ణించుట మూలాధికము.<sup>1</sup> రామున కంటె నన్య మెయ్యదియు నహింసఁజాలని కపుల భావము వివరించుచు—

వీటికిఁ బట్టణంబులు మహీష్టలు లేటికిఁ గననంబు లిం  
కేటికిఁ దేనెలున్ ఫలము లేటికిఁ గందము లేటి కిట్టి మా  
కేటికి నిండ్లు వాకితులు నేటికిఁ బెండ్లము లెల్లబాంధవుల్  
నాటికి నొక్కసారి యయినన్ రఘురామునిఁ జూడకుండినన్

— 10వ అ., 204 ప.

అని, మఱియు రామభావనా భావితాంతఃకరణు లయి మునులకులేని యేకాంత భక్తి గలుగఁ గనుల గట్టిపట్టెన రాముని దర్శించి యానందబాష్పములు, నాతఁడు కను మఱుగై పట్టెన విరహాశ్రువులు దోఁగఁ గన్నుల తడియారని కపుల స్థితి వర్ణించుట మనోజ్ఞము. [10 అ., 231 ప.]

ఇంతటి భక్తిభావబంధురు లగుటచేతనే ప్రాణములు రామార్పణము గావించి రావణు నంతటివాని నెదరించి పోరిరి. గడ్డిపోచ గాండీవముగఁ జిత్రింపఁగల నుత్తమ సాహితీప్రతిభు లగు శ్రీరామకథాఽమృత కపుల చేతిలోఁ గపులు యోగిపుంగవులుగా నగుట విచిత్రము కాదు. భగవద్వియోగదుస్సహత్వ లక్షణమగు భక్తితత్వమిట బహుధాప్రసవించింత మగుట హృద్యము. [చూ. పాత్రచిత్రణము]

సీతారాములు పుష్పఫలభరితమై ప్రకృతిసుందరమగు నశోకవనమున బ్రవేశించి, వివిధములగు ప్రదేశములను సందర్శించి, యొకచో సుఖాసీనులై యుండ విశారదులగు వారు నృత్యగీతవాద్యములతో రాజదంపతుల సంతోషింపఁజేసినట్లు వాల్మీకమున 22 శ్లోకములలో వర్ణింపఁబడినది. 1 శ్రీరామకథాఽమృతమున నీ ఘట్టము 120 పద్యములలో నతి విపులముగ వర్ణింపఁబడుట మూలాధికము. 2 అనువాదమున వన విశేషములు దెలుపుచు మార్గదర్శకములై శుకదంపతులు సీతారాములతో ముచ్చటించుట యను కల్పన మౌచిత్యమును వెలార్చుచున్నది. శుకము రామునితోఁ జెప్పినట్లు ఇట్లు వర్ణింపఁబడినది—

ఓ మహారాజ! చూచితే యుల్లసరణి  
దేవదారుద్రుమావళి దివ్యమరయఁ  
జుట్టుకొనివచ్చె నీతోట సురుచిరముగ  
నిందు విశ్రమ మెనయక యేఁగరాదు

దాని కవ్వలఁజూడు చందన వనంబు  
నందన వనంబు నందంబు నందుకొనుచు  
సాహసంబున నాత్రోవఁ జరణ మిడెదొ ?  
త్రాచులేచిన వందు సీతా కలత్ర!

— ఉ. భా., 1 ఆ., 21, 22 ప.

ఈ ఘట్టమున నుద్ఘాత వన వర్ణనముతోఁబాటుగా శారీరక మీమాంసాశాస్త్ర విషయము లర్థాంతరవృత్తి స్ఫురించునట్లు వర్ణించుట కవి ప్రతిభకు నిదర్శనము. అవి యెఱుక గల వారి మెదడుకు మేత కాఁగా నితరుల కెడఁద రసానంద మనుభవమునకు దెచ్చు చున్నవి. శుకాంగన సీతతో నిట్లనుచున్నది—

పుష్పశబలమ్ము లంచిత భూరుహములు  
తీరజమ్ములు ప్రతిబింబి చారు తమము

1] వా. రా.-ఉ. కాం., 42 స., 1-22 శ్లో||లు

2] శ్రీ. రా. క.-ఉ. కాం., ఉ. భా., 1 ఆ., 5-124 ప||లు

లెందు వేష్టింప లోవెలి నింపు లొలుకు

కలిమి వీక్షింపు మాకర్ణ కలితనయన!

— ఉ. భా., 1 ఆ., 97 ప.

ఇందు ప్రకృతివర్ణనతోఁబాటు యోగమార్గమున దర్శింపనగు సహస్రార కమలాదు లతిమనోహరముగా నభివర్ణింపఁబడినవి. మఱియు రాజదంపతుల నెదుట సుందరాంగనల నృత్య గీత ప్రదర్శన గావింపఁ బడినదని యిట్లు వర్ణించిరి-

అత్తటి నృత్తగీతముల నందెల నందిన యట్టి వార ల

త్యుత్తమ చూవనంపదల నూర్జిత లాసవపాన మానితల్

పుత్తడిబొమ్మలే యనఁగఁ బొల్పెడు బాలలు లీలలొప్ప రా

జోత్తము మ్రోల నాడిరి జయోపహిత ప్రవర ప్రబంధముల్

— ఉ. భా., 1 ఆ., 117 ప.

ఇట రాముని విజయమును జాటు ప్రబంధము లనఁగా రామాయణ కథా ఘట్టములని భావింపవచ్చును. రాముని సత్య పరాక్రమ సౌశీల్యాదులను బ్రకటించు సన్నివేశములఁ బెక్కింటిని పలువురు కవులు బహుప్రక్రియలతోఁ గీర్తించుట ప్రసిద్ధము. రాముని మ్రోల వారు రావణసంహారాది కథలు చక్కగా నాడి పాడిరి. తాటకవధ, యాగసంరక్షణము, శివధనుర్బంగము, పరశురామ గర్వాపహరణము మొదలగు ఘట్టములు నిందు గ్రహింపఁదగియున్నవి.

“సీతారాము లిరువురు గలసి సుఖముగా విహరించుచుండ భోగద మగు శిశిరఋతువు గడచినది. క్రమముగా నన్నిఋతువులు సీతారాముల సేవించినవి. ఇంతలోఁ బదివేల సంవత్సరములు గడచినవి. తిరిగి శిశిరర్తువు సంప్రాప్తించిన ‘ద’ని వాల్మీకమున గలదు.

తథా తయో ర్విరహతో స్సీతా రామవయో శ్చిరమ్ ।

అత్యక్రామ చ్ఛుభః కాల శ్శిశిరో భోగద స్సదా ॥

దశవర్ష సహస్రాణి గతాని సుమహాత్మనోః ।

ప్రాప్తయో ర్వివిధాన్ భోగా వతీత శ్శిశిరాగమః ॥

— ఉ. కాం.-42 ప., 25, 26 శ్లో॥లు



శ్రీరామకథాఽమృతమునం దీనందర్పమున ఋతువర్ణనము విపులముగా 46 పద్యములలో నిర్వహింపఁ బడినది.<sup>1</sup> ఇట్టి సుస్మిత వర్ణనము పదివేల సంవత్సరములు గడచిన పనుటను సూచించుచున్నది. ఇందు ఋతువు లారు స్వభావోక్తి సుందరముగా వర్ణింపఁబడినవి.

ఇట్లు శ్రీరామకథాఽమృతమున వాల్మీకి రామాయణములోని ఘట్టములను మూలాధికముగా వర్ణించిన నందర్పములు స్థానిపులాకన్యాయముగ బరిశీలింపఁ బడినవి.

## మూలకుంచనము :

మూలకుంచన మనఁగా మూలమున విపులముగా నున్న విషయమును సంగ్రహపఱచి చెప్పుట. సామాన్యముగా ననువాదకులు భౌతికత్యపోషణమునకో, తామాశించిన పరమార్థ నిరూపణమునకో ఒక్కొక్కయెడ మూలకుంచనము గావించుదురు.

మునిభావరహస్య వివరణంబొప్పఁ జెప్పఁబూనిన శ్రీరామకథాఽమృత కావ్య రచనమున మూలకుంచనమున కవకాశము తక్కువ. బాలకాండము మొదట “మైథిలీపరిణయమ”నుపేర బ్రత్యేక స్వతంత్ర ప్రబంధముగా రూపొందింపఁ దలచిన కథాభాగ మగుట నందు మూలకుంచనమునకుఁ బ్రసక్తి లేదు. రమణీయ మగు వర్ణన లతో బహుశాస్త్ర సంప్రదాయ రహస్య వివరణములతో సర్వాంగసుందరముగా సిద్ధముఁ జేయబడిన యీ గ్రంథభాగమున మూలప్రపంచనమునకే ప్రాధాన్యము సిద్ధించినది.

అయోధ్యాకాండమున భరతుఁడు నపరివారుడై చిత్రకూటమున కేతెంచి రాము నయోధ్యకు వచ్చి పట్టాభిషిక్తుఁడవు కమ్మని యర్థించినాఁడు. ఆ నందర్పమున వశిష్ఠుఁడు శ్రీరామునకు విశ్వోకువంశ క్రమము విపులముగా వర్ణించి “మనువు నుండి దశరథుని వఱకుఁ గల రాజులలో జ్యేష్ఠుడే రాజ్య మొనర్చెను. కవిష్ఠుఁ డెన్నడునుఁ జేయలేద”ని చెప్పినట్లు వాల్మీకమున 34 శ్లోకములలోఁ గలదు.<sup>2</sup> శ్రీరామకథాఽమృతమున నీవిషయమిట్లు సంగ్రహముగాఁ జెప్పఁబడినది.

1] శ్రీ. రా. క.-ఉ. కాం.-ఉ. భా., 1 ఆ., 174-219 ప||లు

1] వా. రా.-అయో. కాం., 110 స., 3-36 శ్లో||లు

అల మను ప్రజేకుఁడాదిగా దశరథ  
ప్రభుని వఱకు నగు పరంపరాప్తి  
జ్యేష్ఠుఁడెలె నే కనిష్ఠుండు నేలఁడు  
ధర్మ మర్మమిట్లు దనరు చుండె

— అయో. కాం., 9 అ., 23 ప.

బాలకాండమున రామాదుల వివాహసంవర్ధమున నిక్షేపవంశ ప్రశంస విపులముగాఁ గావింపఁబడినది. మఱల నిట వర్ణించుట పునరుక్తికి నెలవగునేమో యని సంభావించుట మూలకుంచనమునకుఁ గారణముగా నూహింపవచ్చును.

అరణ్యకాండమున లక్ష్మణుఁడు మాయామృగమును గూర్చి రాక్షస మాయగా నభివర్ణించినాడు. అది విని రాముఁ డట్లయినచోఁ దపోభూముల రాక్షసబాధ లేకుండు నట్లు చేయవలెగదా! పూర్వ మగస్త్యుఁడు వాతాపిని జంపి వనము నిష్కంటక మొనరించిన విధమున నేనును రాక్షస సంహార మొనరించెద నని చెప్పెను. ఈ సందర్భమున నగస్త్యుఁడు వాతాపిని జంపిన విధము మూలమున 9 శ్లోకములలో విపులముగా వర్ణింపఁబడినది.<sup>1</sup> శ్రీరామకథాఽమృతమున నయ్యది—

ఈతఱి వీనిం జంపెద

వాతాపి నగస్త్యమౌనివలె వారె కెటున్

సీతం గాపాడుచు నీ

వీతలమున నుండు మనకు మెద్దియు నింకన్

— అర. కాం.-3 అ., 35 ప.

అని రాముఁ డనినట్లు సంగ్రహముగాఁ జెప్పఁబడినది. అగస్త్యాశ్రమము నకుఁ బోవునప్పుడు సుతీక్షణుని రామాదుల కగస్త్యచరిత్రఁ జెప్పుచు నాతఁడు “వాతా పీల్వలులనుఁ బొడ వడగించిన విధము వివరించుట అయోధ్యాకాండమున విపులముగా వర్ణింపఁబడినది. మఱల నిటఁ బునరుక్తమగునేమో యని “వీనిం జంపెద వాతాపి నగస్త్యమౌని వలె” నని రాముఁ డనినట్లు వర్ణించుట మూలకుంచనము.

1] వా. రా.-అర. కాం., 43 ప., 37-45 శ్లో॥లు

సీతాపహరణార్థమై రావణుడు మారీచునిఁ దోడ్పడుమని యర్థింపఁబోయిన సందర్భమున మారీచుఁడు రావణునితో “నీ యకృత్యము మానుమ”ని చెప్పుచు రాముని బలపరాక్రమ వై భవము, రాముని వలనఁ దనకుఁ గలిగిన యనుభవము వివరించి రామునితో వైరము వలదని చెప్పుట వాల్మీకమున 58 శ్లోకములలో విపులముగా వర్ణింపఁబడినది. <sup>1</sup> శ్రీరామకథాఽమృతమున నా ఘట్టము సంగ్రహముగా 26 పద్యములలో ననువదింపఁబడినది. <sup>2</sup>

పంపాసరోవర ప్రాంత ప్రకృతి సౌందర్య వర్ణనము మూలమున విపులముగా 20 శ్లోకములలో వర్ణింపఁ బడినది. <sup>3</sup> శ్రీరామకథాఽమృతమున నా ఘట్టము మిక్కిలి సంగ్రహముగా 4 పద్యములలో వర్ణింపఁబడినది. <sup>4</sup> విరహీయగు రాముని కట్టియెడ దీర్ఘ వర్ణనము బాధాహేతు వగునేమోయని మూలకుంచనము గావింపఁబడి యుండనోపును.

హనుమంతుఁడు రామలక్ష్మణుల చరిత్ర విని సుగ్రీవుని సఖ్యమునకై వారల బుశ్యమూకమునకుఁ గొంపోయెను. వారట నుండ నంత హనుమంతుఁడు మలయ గిరికిఁ జేరి నూతనాగతులగువారిఁ జూచి భయపడి యందున్న సుగ్రీవునకు రామలక్ష్మణులఁ గూర్చి చెప్పి యాతని బుశ్యమూకమునకుఁ దోడ్తెచ్చెను. ఈ సందర్భమున సుగ్రీవునకు దాశరథుల చరిత్రఁ జెప్పుట మూలమున 7 శ్లోకములలో వర్ణింపఁబడినది. <sup>5</sup> శ్రీరామకథాఽమృతమున నయ్యది “సందర్శించి యెల్ల వృత్తాంతం బెఱింగించి యాతనిం దోడుకొని వచ్చి రఘువీరుల సన్నిధానంబు వడయం జేసిన” అని సంగ్రహముగాఁ జెప్పబడినది. [కీ. కాం.-1 ఆ., 103 ప.] ముందుగా లక్ష్మణునిచే హనుమంతునకు రాఘవుల చరిత్ర వివరింపఁ బడినది. ఇట మఱి నది యనువదింపఁ బడక “యెల్లవృత్తాంతం బెఱింగించి” యను నొక్క ముక్కతోఁ బ్రస్తుత కథ పునరుక్తి దోషములేకుండ ముందునకు సాగిపోయినది.

1] వా. రా.-అర. కాం., 38, 39 స॥లు, 33+25-58 శ్లో॥లు

2] శ్రీ. రా. క.-అర. కాం., 2 ఆ., 400-26 ప॥లు

3] వా. రా.-అర. కాం., 75 స., 11-30 శ్లో॥లు

4] శ్రీ. రా. క.-అర. కాం., 4 ఆ., 346-49 ప॥లు

5] వా. రా.-కీ. కాం., 5 స., 1-7 శ్లో॥లు

సుగ్రీవుఁడు పట్టాభిషిక్తుఁడై కిష్కింధ నున్న సందర్భమున వర్షర్తువు గడచి శరదృతువు సంప్రాప్తించినది. అట్టి శరదృతు వర్షానము మూలమున 62 శ్లోకములలో నతి మనోహరముగా సాగినది.<sup>1</sup> శ్రీరామకథాఽమృతమున నది సంగ్రహముగా 10 పద్యములలోఁ జెప్పఁబడినది.<sup>2</sup>

సుగ్రీవుఁడు సీతాన్వేషణమునకు వెడలు వానర వీరులకు నర్చిక్కులఁ గల విశేషములను వివరించినాఁడు. అంతయు విని శ్రీరాముఁ డాతనితోఁ నీవీ దిశా విశేషము లెట్లెఱింగితి వని ప్రశ్నించినాఁడు. సుగ్రీవుఁ డందులకు సమాధానముగా వారి దుందుభుల యుద్ధము, వారి వైరముఁబూని సుగ్రీవుని దిగంతముల వఱకుఁ దఱుముట మొదలగునవి చెప్పినట్లు మూలమున 18 శ్లోకములలో గలదు.<sup>3</sup> శ్రీరామకథాఽమృతమున నది సంగ్రహముగా ననువదింపఁబడినది. [కీ. కాం.-3 ఆ., 18-19 ప॥లు] ఇంతకు బూర్వమే రాముఁ డడగు సుగ్రీవుఁడు వారి విరోధకారణము విపులముగా దెలిపియున్నాఁడు. మఱి రెండవసారి చెప్పనవసరములేదు. కావున “అన్న! నాటి వైరమున నన్న తఱుమంగ వలనుదప్పి” తిరిగితి నని సంగ్రహముగా నా ఘట్టమిట న్మరింపఁబడినది. వివరించుట పునరుక్త మగును.

జాంబవంతుఁడు నముద్రలంఘనమునకై హనుమంతునిఁ బ్రోత్సహించుచు హనుమ దుత్పత్తిక్రమము, జననమాదిగ నాతఁడొనరించిన యద్భుతావహములగు సాహసకృత్యములఁ గీర్తించుట వాల్మీకమున 30 శ్లోకములలో వర్ణింపఁ బడినది.<sup>4</sup> శ్రీరామకథాఽమృతమున నా ఘట్టము 10 పద్యములలో నతి సంగ్రహముగా ననువదింపఁబడినది.<sup>5</sup> హనుమచ్ఛరిత్ర యుత్తరకాండమున మిక్కిలి విపులముగ వర్ణింపఁ బడినది. కావున కథావేగమున కంతరాయము లేకుండుట కిందు సంగ్రహముగాఁ జెప్పఁబడినదనవచ్చును.

1] వా. రా. కీ. కాం., 30 న., 1-62 శ్లో॥లు

2] శ్రీ. రా. క.-కీ. కాం., 2 ఆ., 96-103 ప॥లు

3] వా. రా.-కీ. కాం., 46 న., 3-20 శ్లో॥లు

4] వా. రా.-కీ. కాం., 66 న., 8-37 శ్లో॥లు

5] శ్రీ. రా. క.-కీ. కాం., 3 ఆ., 285-94 ప॥లు

హనుమంతుడు రావణాంతఃపురముఁ బ్రవేశించి రతి వివశలై రావణుని చుట్టును వివిధ భంగిమములలో నిద్రించుచున్న యంతఃపురస్త్రీల గాంచినట్లు మూలమున 20 శ్లోకములలో శృంగారైక భావనమున విపులముగా వర్ణింపఁబడినది.<sup>1</sup>

శ్రీరామకథాఽమృతము సంపీఠము -

పాదమూలమునఁబడియుండి రెందఱు

ప్రార్థనామోజన పరిధవిల్ల

హస్తాగ్రగతలయి యలరువీరలఁదెచ్చె

భుజశక్తి స్ఫురణంబె బోధసేసి

తలమానికమ్ము లుత్తలమున నున్నారు

తవిలున మెచ్చులు దవిలి కొంద

ఱిటు కెలఁకుల వార లలఁతులే యివ్వని

మోహనలీలకై మొనసినారు

బళిర యిటులుండవలె మహాప్రభవంబు

హీన పరమార్థ సంపద యెట్టులొన

పో తృతీయంబు పురుషార్థ మీతనిదియ

వీని సరివత్తురే లోకవిభులు సిరుల

-సుం. కాం.-1 అ., 285 ప.

అని మూలకుంచనముగా ననువదించఁ బడినది. వారట్లు నిద్రించుటలో గల భావము హనుమని ముఖమునఁ జెప్పించుట పరమ రమణీయము. అంతకంటె నధిక ముగ నాతఁడు వివరించుట తగదు. ఇట్టి వర్ణన పాత్రోచితమై కవి సంయమనమును బ్రకటించు చున్నది. ధర్మార్థకామమోక్షములలో నా తృతీయ పురుషార్థమగు కామ మీతని సొత్తుగా సంభవించుటతో రావణుని పాత్రచిత్రణమున నెచిత్యము పరసేమ ముట్టినది. తుదకా పురుషార్థ మాతఁడధర్మముగ ననుభవించఁజూచుటచే నది యాతని వినాశహేతువై నది. కావున నిం“దతిసర్వత్ర వర్జయేత్త”నుట యెఱుంగఁదగిన సత్యము.

హనుమంతుడు లంకాపురము, రావణాంతఃపురము నెల్లెడఁ బరిశోధించి సీతం గానక విషణ్ణచిత్తుడై విచారించుచు సీత వార్తఁ దెలియనినాడు క్రమముగ రాఘవ

వంశము, వానరవంశము సమూలముగా నశించుననియుఁ దలపోసి యందులకుఁ దాను గారణము కారాదనియు నిశ్చయించుకొని యిష్టదైవముల ధ్యానించి యశోకవనముఁ బ్రవేశించె” నని వాల్మీకమున విపులముగా 69 శ్లోకములలో వర్ణింపఁబడినది.<sup>1</sup> శ్రీరామకథాఽమృతమున నీఘట్టము 22 పద్యములలో సంగ్రహముగా వర్ణింపఁబడినది.<sup>2</sup>

అశోకవనమున సీతను గాంచి సీతారాముల యనుదూప శీలసంపదల కచ్చెరు వడుచు “రాముని భార్య సీతయు దుఃఖార్తయైన దనిన కాలము దుఃతిక్రమ మైనది కదా! యని హనుమ బాష్పపర్యాకులేక్షణుడై విలపించెను. తుల్యశీల వయో వృత్తముల చేతను, దుల్యాభిజన లక్షణములచేతను సీత రామున కన్నివిధములఁ దగియున్నది. ఇట్టి యీమైకై కదా రాముఁ డింతలు సేసెనని పూర్వవృత్తము లన్నింటినిఁ దల పోయుట వాల్మీకమున 32 శ్లోకములలో వర్ణింపఁబడినది.<sup>3</sup> శ్రీరామకథాఽమృతమున నది అరి సంగ్రహముగ 7 పద్యములలో ననువదింపఁ బడినది. ఈ సీతకై రాముఁ డింతలు సేసెనఁడని భావించుచు నాతఁడు పలికినట్లు వాల్మీకమున నున్నదానికి శ్రీరామ కథాఽమృతమున నిట్లు సంగ్రహముగా ననువాదము సాగినది-

ఆక పడురక్కసుల ద్రుంచె నా కబంధుఁ

గెడపె వారి దవ జ్వాలి గీటడంచెఁ

గీశ బలములఁగూర్చె సుగ్రీవుఁబట్ట

భద్రు నొనరించి శ్రీరామభద్రుఁ డలరి

సుం. కాం.-I ఆ., 405 ప.

రాముఁడు ఖరదూషణాది 14 వేల రాక్షసుల సంహరించుట మొదలగునవి [16 న., 7-12 శ్లో॥లు] మూలమున వివరముగ వర్ణింపఁబడగా ననువాదమున “ఆక పడురక్కసుల ద్రుంచె” నని సంగ్రహముగా జెప్పఁబడినది.

యుద్ధకాండమున నఖిలలోక భయంకరమైన యుద్ధము జరుగనున్నదని తెలుపు నిమిత్తములు గనవచ్చుచున్నవి. లక్ష్మణా! యుద్ధసన్నద్ధులము గావలయు నని

1] వా. రా.-సుం. కాం., 13 న., 1-69 శ్లో॥లు

2] శ్రీ. రా. క.-సుం. కాం., 1 ఆ., 318-339 ప॥లు

3] వా. రా.-సుం. కాం., 16 న., 1-32 శ్లో॥లు

చెప్పుచు రాముఁడు “పరుషవాయుపులు వీచుట, భూమి కంపించుట పర్వతశిఖరములు చలించున్నట్లుగపడుట చెట్లు కూలుట” మున్నగు పెక్కు నిమిత్తముల వర్ణించుట మూలమున విపులముగా 9 శ్లోకములతో సాగినది. 1

శ్రీరామకథాఽమృతమున నీ విషయముఁ “క్రూరములగు నిమిత్తములు పెక్కునరణుల గనుపట్టునని తెల్పితిని గదా! అది నేఁడు నెట్టన ననుబద్ధములై కన్పట్టుచున్నవి. చూచితే అత్మశా!” యని రాముఁ డనినట్లు సంగ్రహముగాఁ జెప్పఁబడినది. (యు. కాం.-పూ. భా., 5 అ., 121 ప.)

ఇట్టివిధముగా శ్రీరామకథాఽమృతమున వాఙ్మీకి రామాయణానువాదము నందలి “మూలకుంచనము” నెడనెడఁ బరిశీలించఁబడినది.

## మూలత్యాగము :

ఆంధ్రీకరణమున మూలము ననువదింపక విడిచిన ఘట్టము లిందుదాహరింపఁ బడినవి. శ్రీరామకథాఽమృతమున నిట్టి ఘట్టములు మిక్కిలి యరుదు. ఏల్లి యెడలఁ చెంపుదలయేఁ గన్పట్టును.

అయోధ్యాకాండమున రాముఁ డరణ్యములకుఁ బోవుచుఁ దన తల్లిఁ గౌసల్య ననుమతి వేడు సందర్భమున “పూర్వము యయాతి స్వర్గము నుండి భ్రష్టుడై తిరిగి స్వర్గమును జేరినట్లు నేను బహునాలుగేండ్లు వానవాస మొనరించి తీర్ణప్రతిజ్ఞఁడనై తిరిగి యయోధ్యకు రాఁగలన”ని చెప్పినట్లు వాఙ్మీకమునఁ గలదు.

తీర్ణప్రతిజ్ఞశ్చ పనాత్ పునరేష్యాద్యుహం పురీం

యయాతి రివ రాజర్షిః పురా హిర్వా పునర్దివమ్

- 21 స , 46 శ్లో.

శ్రీరామకథాఽమృతమున నది యనువదింపఁబడలేదు. యయాతి స్వర్గ భ్రష్టుడై తిరిగి స్వర్గమును జేరినట్లు భారతమునఁ బ్రసిద్ధము. రాముఁడు పితృవాక్య పరిపాలనయునకై యడవికి వెడలుచున్నాఁడే కాని రాముని యందే దోషములేదు. అది యాతనికి శిక్ష కాదు. ఇట నుపమానముఁ జెప్పుటతో పాత్రోత్కర్షణేమి యనువాదకు లకు సమ్మతము కాకపోవచ్చును.

అరణ్యకాండమున రామాదులు మునుల వీడ్కొని నానావిధములగు మృగ గణములతో నిండియున్నదియు, శార్దూల వృకసేవితమును, ధ్వస్త వృక్ష లతా గుల్మములును, దుర్దర్శమగు సలిలాశయమును, నానావిధ పక్షినమూహములును, ఈలపురుగుల రొదలును గల యరణ్యమధ్యమును జూచిరని వాల్మీకమునఁ గలదు. (అర. కాం. 2 స., 2, 3 శ్లో॥లు) శ్రీరామకథాఽమృతమున నీవర్ణనము విడువఁబడినది. అధ్యాత్మ రామాయణ మిట ననుసరింపఁబడినది.

విరాధుఁడు సీత నెత్తుకొనిపోవుటఁ జూచి రాముఁడు లక్ష్మణు నుద్దేశించి “జనకరాజపుత్రియు, నా కత్యంత సుఖసమ్పద్ది గూర్చు భార్యయు, శుభాచార సంపన్నయు నగు సీత విరాధు నంకమునఁ జేర్చఁబడినది. కైక కోరిక యీనాటికి సంపూర్ణ సిద్ధి నందినది. స్వరాజ్యహరణము కంటెను, పితృవిమోగము కంటెను సీతకుఁ గలిగిన పరస్పర్య వలన నాకు మిక్కిలి దుఃఖము సంభవించినది” అనుచు బాష్పశోక పరిప్లుతుఁడై నట్లు 7 శ్లోకములలో వర్ణించుట వాల్మీకమునఁగలదు.<sup>1</sup> శ్రీరామకథాఽమృతమున నీఘట్టమునువదింపక విడువఁబడినది.

రాముఁడగస్త్యుని దర్శింపఁబోవుచున్నా నని చెప్పగా సుతీక్ష్ణుఁ డాతనికి మున్యాశ్రమ మార్గము నుపదేశించుట వాల్మీకమున 7 శ్లోకములలో విపులముగా వర్ణింపఁబడినది.<sup>2</sup> శ్రీరామకథాఽమృతమున నది యనువదింపక విడువఁబడినది. రామాదులతో సుతీక్ష్ణుఁ డనుసరించినట్లు అధ్యాత్మరామాయణమునఁ గలదు. అట్టియెడ మార్గముపదేశింప నవసరములేదు. శ్రీరామకథాఽమృతమున నావిధ మనుసరింపఁబడినది.

కిష్కింధాకాండమున వాలి వధకు శోకించుచున్న తారను హనుమంతుఁ డోదార్చుట, వాలి కర్తవ్యసిర్జయము చేయుట, సుగ్రీవునకు సందేశ మిచ్చుట, మఱియు తార విలపించుచు రాముని నిందించుట, సుగ్రీవ విలాసము, రామలక్ష్మణులు తారాం గద సుగ్రీవులను బ్రబోధించుట మొదలగునవి శ్రీరామకథాఽమృతమున ననువదింపక విడువఁబడినవి.<sup>3</sup> ఇప్పట్లున నధ్యాత్మరామాయణ మనువదింపఁ బడినది. వాల్మీకము నందలి యీ ఘట్టమునకు వివరణముగా నధ్యాత్మరామాయణానుసారము

1] వా. రా.-అర. కాం., 2 స., 16-22 శ్లో॥లు

2] పైది 11 స., 36-43 ,,

3] వా. రా.-కి. కాం., 21-25 స.



శ్రీరామకథాఽమృతమున “రాముడు తానకు జ్ఞానోపదేశము నేయుట, తాన నంది యములకు శ్రీరాముడు సమాధానముగాఁ దత్త్వము బోధించుట మొదలగునవి వర్ణింపఁ బడినవి.

సుగ్రీవునకు రామాజ్ఞఁ దెలుపఁ గ్రుద్దుడై వచ్చిన లక్ష్మణుని గాంచి వానర వీరులు తమ విభునిఁ బ్రబోధింప ప్రాకార పరిఘలు దాటి యత్నించిరనియు, లక్ష్మణుఁ డయ్యెడ కోప సంరక్తఁడవుడై కీర్హోష్ణములైన మహోచ్ఛ్వాసలతో సదూమపావ కుని వలెను, కుపిత పన్నగము వలెను వరలుచున్నఁ డని 10 శ్లోకములలో వర్ణింపఁ బడుట వాఙ్మీకమున గలదు.<sup>1</sup> శ్రీరామకథాఽమృతమున వియ్యది యనువదింపక విడువఁబడినది. మఱియు లక్ష్మణుఁ డయ్యెడ కిష్కింధాపురద్వారదేశమును దాటి సుగ్రీ వుని గృహమునకుఁ బోవుచు మధ్యదేశమున నెన్నియో ధనధాన్యములతోను, స్త్రీ రత్న ములతోను నుపశోభిత మగు కపివీరుల గృహారామములు, గిరి నగర విశేషములను బొడ గాంచినట్లు వాఙ్మీకమున 6 శ్లోకములలో వర్ణింపఁబడినది.<sup>2</sup> శ్రీరామకథాఽమృత మున “భర్తృశాసనోద్యుక్తచిత్తవర్తనత్వరమాణుడై”న లక్ష్మణుడు వాని నుపేక్షించెనో యన్నట్లు పూర్తిగా ననువదింపక వాని వర్ణనయు త్యజింపఁబడినది.

హనుమంతుడు రాక్షసీమర్యమున నున్న సీతను బొడఁగాంచెను. ఇట్టి యెడ వికృత ఘోరదర్శనులగు రాక్షసస్త్రీల వర్ణన వాఙ్మీకమున 15 శ్లోకములలో గలదు<sup>3</sup> మూలమున నిట్టి వర్ణన సీత దైన్యస్థితిఁ బ్రకటించునదై యున్నది. ప్రాతోత్కర్ష గూర్చు నీవర్ణన మేలనో యనువాదమున విడువఁబడినది. వేపురు చెట్ట రక్కసులు వేడబము ల్పచరింప” (1 ఆ., 398 ప.) నామె వెతఁ బాల్చినట్లు సూచింపఁ బడినది. ఇట్లే కథాభాగము విడుచుటలోఁగల యౌచిత్య మెఱుకవడదు.

ఇట్లేవిధముగా శ్రీమద్రామాయణానువాద పరిశీలనమున “మూలత్యాగము” నకు సంబంధించిన ఘట్టములు శ్రీరామకథాఽమృతమున గోచరించుచున్నవి.

1] వా. రా.-కి. కాం., 31 స., 22—31 శ్లో॥లు

2] పైది , 33 స., 7—12 ,,

3] వా.రా.-సుం., కాం., 17 స., 4—18 ,,

## యన్యథాకరణము :

యత్స్య దనుచితం వస్తు నాయకస్య రసస్యవా  
విరుద్ధం తత్సరిత్యాజ్యం యన్యథావా ప్రకల్పయేత్  
— సాహిత్యచర్చణం

ఏదేని ప్రత్యేకమగు ప్రయోజనాపేక్షచే గాని యాచిత్య, పోషణ పాత్రచిత్రణముల నుద్దేశించిగాని కథా, నాయక, రస విషయము లందుఁ గావించిన మార్పునే యన్యథాకరణ మని చెప్పవచ్చును. సామాన్యముగా రామాయణ భారత భాగవతాది పురాణేతి వృత్తములు కథాంశములుగా స్వీకరించి రచింపఁబడిన యనేక సంస్కృతాంధ్ర కావ్యనాటకము లందిట్టి యన్యథాకరణము గోచరించుచున్నే యున్నది. సంస్కృతమున రఘువంశ కుమారసంభవ మాఘ నైషధాదులు, శాకుంతల ప్రతిమానర్హరాజువాదు లుదాహరింపఁ దగియున్నవి. తెనుఁగున మను వసుచరిత్రాది ప్రబంధము లందు నీ లక్షణము గోచరించును. శ్రీరామకథాఽమృతమున నట్టి యన్యథాకరణమున కవకాశము తక్కువ. “ఉభయ రామాయణ ధోరణుల నుట్టంకించినను ఈ గ్రంథము కథావ్యత్యాసాదులకు తావీయక సుపరిష్కృతమై ఏక ముఖంబునంజారు గంగా యమునా ప్రవాహములందోలి పావనమై వెలారు చున్నది” అని శ్రీ నాగలింగం వేంకటేశ్వరశాస్త్రిగారు రభిప్రాయ పడుట యుక్తి యుక్తము. ఐనను మూలమున నొకవిధముగా వర్ణింపఁబడి యనువాదమున మఱొక్క విధముగా సంతరించిన విషయము లేమైన కొన్నియున్నచో విందు బ్రస్తావించుట ప్రస్తుతవ్యాసోద్దేశము.

బాలకాండమున సీతాస్వయంవరమునకు రావణుఁడు వచ్చి శివధనుస్సు నెక్కిడ యత్నించి విఫలుడై యవమానమున నేగినట్లు వర్ణించుట యన్యథాకరణము. వాల్మీకమునం దయోధ్యాకాండమున ననసూయఁ బ్రశ్నింప సీత తన స్వయంవర వృత్తాంతము వివరించినట్లు గలదు.<sup>1</sup> శ్రీరామకథాఽమృతమున నా ఘట్టము బాల కాండమున శ్రీరాముని శివధనుర్భంగమునకు పూర్వయే వర్ణింపఁబడుట విశేషము.

వచ్చి తనలావు బీరమ్ముఁ బిచ్చలించి

గడిఁది సింగాణిఁ బొదవింపఁబొడరి బడలి

వింశతి భుజుండు వెరవేది వెలుకఁబాటె-(బా. కాం., 4 ఆ., ప.)

అని శివుఁడు పార్వతితోఁ జెప్పినాఁడు.

అరణ్యకాండమున రక్షోవధ సమర్థన సందర్భమున రాముడు సీతతో నాడిన మాటఁ దప్పననియు, మునుల యోగక్షేమములకై రాక్షసులఁ జంపితీరుదు ననియుఁ జెప్పించు నావిషయమున నవసరమైనచో నిన్ను లక్ష్మణుని, తుదకుఁ బ్రాణము లైనను త్యజింతునని పలికినట్లు వాఙ్మీకమునఁ గలదు. (10 స., 18-19 శ్లో.) అనువాదమున రామునిచే “మాన నిఁక మిన్నేనియుఁ బై నొఱిగిన”నని చెప్పించుట యన్యథా కరణము.

## స్వతంత్రత :

అపారే కావ్యసంసారే కవిరేవ ప్రజాపతిః

యథాస్మై రోచతే విశ్వం తథేదం పరివర్తతే ॥

అపారమగు కావ్యప్రపంచమున కవియే బ్రహ్మ. అతఁ డెట్లు సంకల్పించిన నీవిశ్వమట్లు పరివర్తన మందును. కవి కావ్యనిర్మాణ సందర్భమున ననల్ప కల్పనా శిల్పమును బాటించుట నై జము. అనువాదమైనను కవి ప్రత్యేకతను నిరూపించు ఘట్టము లందు గోచరించు టనుభవ సిద్ధము. కవి యభిరుచి ననుసరించి కావ్యము రూపుదిద్దికొనుట సహజమగుటంజేసి యాంధ్రవాఙ్మయమున రామకథా సాహిత్య మింత వై విధ్యమును సంతరించుకొనినది. మూలమునలేని విషయము లను వాదమునఁ జేరినచో నవి యమూలకములు. లేక స్వతంత్రములు ననుట పరిపాటి.

సందర్భశుద్ధి గలిగి, రసపోషణమునకుఁ బాత్రచిత్రణమునకు నుపకరించుచు గథాపుష్టిఁ గూర్చు నమూలకములగు నెన్నియో విషయములు భాస్కర రామాయణాదులందు వలె శ్రీరామకథాఽమృతమునను బొందుపరుపఁ బడినవి. “అనుబంధి వజ్జీర్ణనాంశముల స్వతంత్రించుచు నీ గ్రంథము” రచించుట వారి రచనా ప్రణాళికలో భాగమగుట విదితము. ఈ ప్రకరణమున నావిశేషములు ప్రస్తావింపఁబడును.

అర్ధివేదేద విన్మహర్షిసత్తమ ! కూర్పు

మీప్రశ్న యోగార్థ మెలమిదొనఁక

—బా. కాం., 1 ఆ., 2 ప.

అని వాఙ్మీకి వారదుని యర్థించినట్లు చెప్పుటలోఁ గేవల రామకథయేగాక యోగార్థ బంధురముగా నది వర్ణింప సంకల్పించిన శ్రీరామకథాఽమృత కవుల

యుద్దేశము, రచనలోని ప్రత్యేకత వెల్లడియగుచున్నవి. ఇది వారి స్వతంత్ర భావమునకు నిదర్శనము.

జనకుడు సీతాస్వయంవరము బ్రకటించినాడు. భూమిపైనున్న రాజులెందఱెందఱో వచ్చినారు. లంకాధిపతి రావణుడు నచట చేరినాడు. కాని వారెవ్వరు శివధనుస్సుఁ గదిలింపఁజాలరైరి. వీర్యకుల్క యగు సీత హరి రాకకై విరహార్తితో నెదురుతెన్నులు చూచినది. హరి కానరాడు. కలతఁజెందిన సీత నామె చెలు లూరడించిరి. “నీ తండ్రి లక్ష్మీవంటి నిన్ను మన్మథుని యబ్బవంటివాని కిచ్చి పెండ్లి సేయునని లోకమర్యాదానుగుణముగాఁ చెప్పినట్లు బాలకాండమున నిట్లు కల్పింపఁబడినది-

ఇంతకుముందు పుట్టినతఁ డేలిక గావలె నిక్క మింతెగా  
కింతటఁబుట్టఁబోఁడుగదె యింతిరా! నీకు మగండు తాత దా  
నంత జడుండె? నీ విభవ మాటడిపుచ్చునె లచ్చిఁబోని ని  
గ్గంతుని యబ్బఁ గూర్చనగుఁ గాని యొరు వ్వుటియింపనెంచునే

తాత యనఁగా సంస్కృతమునఁ దండ్రీయనియు, దెనుఁగునఁ బితామహుఁ డనియు నర్థములు గావున బ్రహ్మ “లక్ష్మీవై న నిన్నుఁ గంతుని యబ్బ ననఁగా విష్ణుని గూర్చునని యనుట స్వభావోక్తి సుందరము. అమూలకమగు నిట్టి వర్ణన 36 పద్యములలో మనోహరముగా సాగినది. <sup>1</sup> గౌతమాశ్రమ వర్ణన సందర్భమున నారదముని సహాయమున గౌతముడు ప్రసవింపఁ బోవుచు ద్విధాముఖియైన గోప్రదక్షిణము జేసి భూప్రదక్షిణముఁ జేసిన ఫలము నంది యహల్యఁ జెట్టపట్టిన విధమిట్లు స్వతంత్రముగా శ్రీరామకథాఽమృతమున వర్ణింపఁబడినది. బా. కాం.-7 ఆ., 16-18 ప॥లు.

రామలక్ష్మణులకు శతానందుడు విశ్వామిత్రచరిత్రఁ జెప్పెడు సందర్భమున ముందుగా నమూలకమగు విశ్వామిత్ర జన్మవృత్తాంతముఁ జెప్పుటలో స్వతంత్రత గాన నగును.<sup>2</sup> విశ్వామిత్రుని వంశక్రమము ఋషీకుడు పుత్రకామేష్ఠి యొనర్చి చరుద్వయముచేఁ దన భార్యకు నామెతల్లికి సంతానముఁ బ్రసాదింపఁజేయుట, తత్ఫలముగ విశ్వామిత్రుడు జన్మించుట యను మహాభారత మందలి వృత్తాంత మిచ్చటఁ జేర్చి చెప్పఁబడినది. కావుననే “ఇష్మహనీయు చరిత్రం, విష్ణుగ నాయరసి నంత

1] శ్రీ. రా. క.-బా. కాం., 4 ఆ., 278-313 ప॥లు

2] పైది , 7 ఆ., 227-235 ప॥లు

లెఱిగించెద”<sup>1</sup> నని శతానందుని ముఖమున శ్రీరామకథాఽమృత కవి పల్కించినాడు. ఈ సందర్భముననే త్రిశంకుచరిత్రతోఁబాటుగా నమూలకముగు “హరిశ్చంద్ర చరిత్ర”యు 40 పద్యములలో మనోహరముగా వర్ణింపఁబడినది.<sup>2</sup> హరిశ్చంద్ర చరిత్రతో విశ్వామిత్రచరిత్రకుఁ గల సంబంధము ప్రసిద్ధము. అట్టిది వర్ణించినగాని విశ్వామిత్రచరిత్ర సమగ్రము కాదు. కావున నీ కథాభాగము మూలమునకుఁ బుష్టిని, పాఠకునకుఁ బరితుష్టిని గూర్చుచున్నది. ఇది యొక ప్రత్యేక లఘు ప్రబంధముగా నెన్నఁదగినంత సమగ్రసుందరముగనున్నది. సందర్భోచితమగు నీ కథావర్ణనము కవుల రచనా స్వాతంత్ర్యమునకు విదర్శనము.

శివధనుర్భంగమునకు బూర్వమే సఖుల వలన విని, రాముఁ బ్రతికృతి కలనఁగాంచి హరి నవీనావతారమే యానని తలంచిన సీతాయోగవిప్రలంభ శృంగార వర్ణనము, ఆమె చెలులకు విజాభిప్రాయంబుఁ దెలుపుట, చంద్రోపాలంభము, మన్మథోపాలంభము, మలయానిలోపాలంభము, ఉద్యానవన విహారము, శై త్యోపచారకల్పనము, సీత తన చెలికత్తెలతోఁ దన యవస్థల నుగ్గడించుట, మఱియు శ్రీరాముఁడు లక్ష్మణునితోఁ జంద్రుని గూర్చి ముచ్చటించుట, లక్ష్మణుండు రామునిఁ బ్రశంసించుట, రాముఁడు ధనుర్మిషంబున సీతా విషయకానురాగంబు వెల్లడించుట, లక్ష్మణుండు రాముని యభిప్రాయంబు శుభోదర్శకంబని విన్నవించుట మొదలగు నమూలకమునగు కథాంశము అన్నియు శ్రీరామకథాఽమృతమున 158 పద్యములలో స్వతంత్రముగా వర్ణింపఁ బడియున్నవి.<sup>3</sup> వాల్మీకమున సీతారాముల పూర్వరాగము వర్ణింపఁబడలేదు. ఇట సందర్భమును గల్పించుకొని పరస్పరానురాగ ప్రసక్తి నభివర్ణించుట యాచిత్యసుందరమై ప్రబంధ ఘక్కి ననుసరించు చున్నది. రసపోషణ మత్యంత మధురము. రాముఁడు విష్ణువగుట, తాను లక్ష్మీ యగుటయు నెఱింగి మానుషత్వాశ్రయణమునను లోకానుసరణమున నిట్టి యవస్థఁ గాంచెనని చెప్పుచు “భవబంధ మెట్టివారికైన నేమి సేయద”ని సమర్థించుట మనోహరము.

కమలవాసిని తానయ్యఁ గంజనేత్రుఁ

డగుటెఱింగియు మానుషత్వాశ్రయణము

1] శ్రీ. రా. క.-బా. కాం., 7 ఆ., 227 ప.

2] పైది , 461—501 వ॥లు

3] పైది , 8 ఆ., 43—200 ప॥లు

కతన లోకానుసరణంబు గాంచె నింక

నెద్ది సేయదు భవబంధమేరినై న — (బా. కాం.-8 అ., 45 ప.)

సీతారాముల వివాహానంతరముఁ “బువ్వముబంతి” జరిగినట్లు విపులముగా 22 పద్యములలో వర్ణించుట యాంధ్రీకరణమున కవి పాటించిన స్వాతంత్ర్యమునకుఁ బ్రమాణము.<sup>1</sup> పెండ్లి నమయమున బంధువులు, మిత్రులు, పలువురు నొకచోఁ గూడుదురు. అట్టియెడ సంభాషణా చమత్కారము, వినోదము వెల్లి విరియుట సహజము. ఆ క్రమమిట్లు హృదయంగమముగా వర్ణింపఁబడినది.

లలిఁజాటూక్తులు హాస్యకల్పనలు లీలాలానోల్లాసముల్

లలిత ప్రస్తుతు లర్థపూరణము లాలాప ప్రచారంబులు

జ్వల వక్రోక్తివిభావనల్ రస పరీవాహంబులై యొప్పెఁ బెం

డిలి బువ్వంబున వేడ్కలెల్లఁ బరిపాటి న్మేలుకొన్నట్లుగన్

— 10 అ., 417 ప.

పెండ్లివారు వేడుక లలర వెలయించిన విందు విశేషములు రసికజన సంభాష్యములయినట్లు చెప్పుట మనోహరము.

రసపాకంబుల మెప్పులొప్పె వలపుల్ రాజించె సౌగుణ్య మా

యసదృక్షంబున నయ్యె దోషవిరహం బొ చిత్కముంబొల్పెఁగా

వ్య సమభ్యున్నతి భూషితం బగుచుఁ బ్రాజ్యంబైన యాభోజ్యమే

రసికుల్ మెచ్చరు మైథిలీ పరిణయారంభంబున న్భావినీ!

— 10 అ., 423 ప.

ఇట్టి వర్ణన కావ్యపరముగా నన్వయింపఁబడుట వలనఁ దద్విశిష్టతయుఁ బ్రకటింప నమర్థమగుచున్నది. ప్రథమమున శ్రీ వేంకటప్పయశాస్త్రిగారు “మైథిలీ పరిణయమ”ను కావ్యము రచింపఁబూనిన విషయ మిట స్మరింపఁదగి యున్నది. “వలపు” అను పదము స్లేషించి వాసన యనునర్థమేగాక “వ్యంగ్యము” అను నర్థాంతరము నొనఁగుట సందర్భసుందరము.

అయోధ్యాకాండమున రామాదులు గంగానదిని దాటు సందర్భమున గుహుడు రామునితో “తాతి నాతిఁ గావించిన నీపాదరజము నా కొయ్యపడవఁ బడతిఁ గావించునేమో యని భయమందుచున్నా”నని చెప్పి ముందుగా రాముని పాదములు కడిగి శిరమున ధరించి “నా నావపైఁ జేర్చి నిన్ను నది దాటించెదను. నీవు నన్ను భవాబ్ధి యవ్వలిదరిఁ జేర్చుమ”ని యర్థించినట్లు మూలముననేని భావము శ్రీరామ కథాఽచ్యుతమున వర్ణించుట కవుల స్వాతంత్ర్యమును బ్రకటించు చున్నది.

నీపాదంబులు గడిగెద

మూపున ధరియించి తరణి మొనయించెద ని

న్నావగ దాటించెద న

న్నావయిఁ జేర్చవె భవాబ్ధి యవ్వలి దరికిన్

— అయో. కాం.-5 అ., 157 ప.

ఇట్టి కల్పన రామమయ మానసుడగు గుహుని భక్తితాత్పర్యములను వెల్లడించుచున్నది. గుహునిఁ బరమయోగిగా దర్శింపఁ జేసిన పాత్రచిత్రణమున నిది ముఖ్యాంశము. [చూ. పాత్రచిత్రణము]

అరణ్యకాండమున రామప్రభృతులు సుతీక్ష్ణ మునితోఁ గూడి యగస్త్యా శ్రమమునకుఁ బోవుచుండ మార్గమధ్యమున ముని యగస్త్యుని ప్రభావమును, నాతఁడు వాతాపీల్చులులను పొడవడగించిన క్రమమును జెప్పినట్లు మాత్రమే వాల్మీకమున వర్ణింపఁబడినది. శ్రీరామకథాఽచ్యుతమున నిప్పట్టున నగస్త్యుఁడు సముద్రజలములఁ గ్రోలి విడుచుట, వింధ్యవారణము గావించుట మొదలగు నమూలక కథావిశేషములు 15 పద్యములలో వర్ణింపఁబడినవి.<sup>1</sup> ఇవియన్నియు నగస్త్యుని ప్రభావ వర్ణనమున నంశములే యగుట మిక్కిలి యౌచిత్యము సంపాదించఁబడినది. కథకు సమగ్రత చేకూరినది.

పంచవటి యందు జటాయువు రామునకుఁ దన దరిత్రఁ జెప్పుచు “కశ్యప ప్రజాపతికి వినత కద్రువలను నిరువురు భార్యలు కలరు. అందు వినతకు నరుణుఁడు గరుడుఁడు నను నిరువురు తనయులు. అందు నే నరుణునకు శ్యేని యందుదయించితిని. మాయన్న సంపాతి” అని వివరించినట్లు వాల్మీకమున గలదు. (అర. కాం.-14 స., 31-2 శ్లో॥లు.)

1) శ్రీ. రా. క.-అర, కాం., 1 అ., 231-45 ప॥లు

శ్రీరామకథాఽమృతమున నీసందర్భమునం దమూలకమగు “గరుడో పాఖ్యానము” స్వతంత్రముగా 9 పద్యములలో వర్ణింపఁ బడినది.<sup>1</sup> అందు వినత కద్రువతోడి పందెమున నోడి సపత్ని కూడిగము సేయుచుండ విహగేంద్రుఁడు సుతుడై బుట్టి తల్లి వగ మాన్పినాఁడని యిట్లు వర్ణింపఁ బడినది—

కద్రువతోడి పందెమునఁ గానని కర్మముగాఁగ నోడి ని  
ర్ణీద్ర నళాక్షి యవ్వినత రీతిఁ దొలంగి సపత్ని కూడిగం  
బద్రుతవృత్తిఁజేయ సుతుడై విహగేంద్రుఁడు తోచి యాపె ను  
న్ముద్రదొలంచె స్వీయమగు పున్నెము పూరుషభావమున్దగన్

— 1 ఆ., 329 ప.

వినత గర్భమున గరుడుఁడుదయించుట “స్వీయమగు పున్నెము పూరుష భావమును దాల్చినద”ని సంభావించుట హృద్యము.

రావణసంహారానంతరము రాముఁ డయోధ్యకు రాఁగా “బౌరులెల్లరు తమ తమ గృహములపై నున్నతములైన జయపతాక లెగుర వేసిరి”

తతో హ్యభ్యుచ్చ్రయన్ పౌరాః పతాకా స్తే గృహే గృహే ।

అని వాల్మీకమునఁ గలదు. అట్టియెడ శ్రీరామకథాఽమృతమునఁ బురము నలంకరించి “వీర లక్ష్మీపుమవతార విలసితుఁడగు రామచంద్రుని రాకతో “నభిరామ యోగవర్ధితామోదులై నితాంత గౌరవ మొప్పార” పౌరులు తమ ముద్దయలతోఁ గూడి భక్తిపరవశులై కన్నులపండువుగా రాముని దర్శించి ప్రసూనములు, లాజ, లక్షతలు, జల్లిరనియు, పురంధ్రీజనము నొందొరులకు రాము మాన్యచరితములు తెలిపిరనియు సందర్శించితమగు స్వతంత్ర కల్పన గావించిరి. ఇట్టి వర్ణన 13 పద్యములలో సాగుట రమణీయము.<sup>2</sup> దృఙ్మానన రసాయనమగు రాముని మానసమున మనన మొనరింప వారల కాత్మానంద మనుభవమునకు వచ్చినదట. వారు రామకథా శములు, రాముని సుగుణ సంతతులు సంస్తవన మొనరించిన తీరు హృద్యము. అందు రాముఁడు పరనారీసోదరుఁ డనుట నతని ‘ఏక పత్నీత్వమును’ దెలుపు చున్నది. [చూ. పాత్రచిత్రణము]

1] శ్రీ. రా. క.-అర. కాం , 1 ఆ., 324—32 ప॥లు

2] శ్రీ. రా. క.-యూ. కాం.-ఉ. భా., 2 ఆ., 427—39 ప॥లు



ఉత్తరకాండమున పట్టాభిషిక్తుఁ డగు రామునిఁ బ్రశంసింప నగస్త్యాది మును లేతెంచి రాముని సంభావించినట్లు వాల్మీకమున వర్ణింపఁ బడినది.

త్వాంతు దిష్ట్యా కుశలినం పశ్యామో హతశాత్రవమ్  
దిష్ట్యా త్వయా హతోరాజన్ రావణో లోకరావణః  
— 1 స., 17 శ్లో.

శ్రీరామకథాఽమృతమున నియ్యెడ రాముని విష్ణుత్వమును నిరూపించుచు మునులు నితాంత భక్తపాలన కశాపారీణుఁ డగు విష్ణుని పూర్వావతార విశేషగాథలు కీర్తించినట్లు వర్ణించుట యమూలకము. (పూ. భా. 1 ఆ., 32 ప.) [చూ. పాత్ర చిత్రణము.] ఇందు రామావతారమునకు ముందున్న మత్స్య, కూర్మ, వరాహ, నాగ, సింహ, వామన, భార్గవరామావతారములు ప్రస్తావింపఁ బడుట విశేషము.

అగస్త్యుఁడు హనుమచ్ఛరిత్ర నభివర్ణించు సందర్భమున నాతఁడు రుద్ర వీర్యోద్భవుఁ డని చెప్పఁబడు నమూలకమగు నొకానొక కథావిశేషము వివరించుట యాంధ్రీకరణమున కవుల స్వాతంత్ర్యమును బ్రకటించుచున్నది.<sup>1</sup>

హనుమదాదుల చరిత్రతోఁబాటుగా నగస్త్యుఁడు “మానవనాథ! యియ్యదియు విననై నదియే నుడినెడ నదనున స్మారితంబైన దీ యువంతంబని” రాము నుద్దేశించి యమూలకమగు దశరథు బాల్యచరితముఁ జెప్పినట్లు 39 పద్యములలో వర్ణించుట కవి యనువాదమునఁ బాటించిన రచనా స్వాతంత్ర్యమును వెల్లడించు చున్నది.<sup>2</sup> వాల్మీకమున దశరథుని బాల్యచరిత్రము వర్ణింపఁబడలేదు. అయోధ్యాధి పతియై చిరకాలము సంతానములేక వ్యథఁజెందు దశరథుఁడే రామాయణ మహా కావ్యమున మనకుఁ దొలుతగా దర్శన మిచ్చును. రామపట్టాభిషేక సంరంభ సందర్భమున కైక కిచ్చిన పరద్వయము స్మారితంబైన తఱి నాతని ప్రౌఢ పరాక్రమము మాత్రము సూచితమైనది. దానికిఁదోడు బాల్యచరితముఁ జెప్పఁబడినఁగాని సమగ్రత సిద్ధింపదను భావనతో నదియు నిట సంతరింపఁబడుట పరమ రమణీయము. (చూ. కథాసంవిధానము)

1] శ్రీ. రా. క.-ఉ. కాం.. పూ. భా., 8 ఆ., 17-19 ప||లు  
2] పైది , 8 ఆ., 201-39 ప||లు

అగస్త్యుడు “రాముని చరితమున బహు రహస్యములు కలవని వాక్రుచ్చుట” శ్రీరామకథాఽమృతమున 17 పద్యములలో స్వతంత్రముగా వర్ణింపఁబడినది.<sup>1</sup> ఇందు రాముఁ డడవికేగుట, కాకాసుర వృత్తాంతము, రావణుఁడు సీత నెత్తుకొని పోవుట మొదలగు కథాంశముల యాంతర్యము వివరింపఁ బడినది. రాముఁడు విశ్వామిత్రుని నుండి గ్రహించిన అస్త్రములఁ బునర్భరణ గావించుకొనుట యరణ్య వాన ప్రయోజన మనియు, దేవతలాతని తపోమహిమఁ బరీక్షించుట కాకాసుర కథాపర మార్థ మనియు, రావణుఁడు రామునితో కలహము కల్పించుకొనుటకే సీత నపహరించి యుద్ధమున నాతనిచే హతుడై యాతనిలో లీనమైరాఁ డనియు నీపద్యమున సూచింపఁబడినది. అగస్త్యుఁడు పట్టాభిషిక్తుడైన రామునితో రావణుఁడు సీతను లంకయందుంచిన విధమును బిల్క నందర్శమున “మాతేన పరిరక్షితా” అను వాక్యముతోని వ్యంగ్యమును శ్రీ శాస్త్రిగారు గ్రహించి సీతాపహరణోదంత ప్రయోజనముఁ జిత్రించి రసవచ్చును.

అగస్త్యుఁడు శ్రీరామునితో సారాంశముఁ జెప్పుటయు నిట్టిదే. ఈ కథాభాగము 19 పద్యములలో వర్ణింపఁబడినది.<sup>2</sup> ఇందు జ్ఞాని యగు రావణుని పాత్ర చక్కగా వివరింపఁబడినది. సీతతో రావణుఁ డవిన పరుష వచనము లన్నింటికి లోనర్థం బొకటి లోకార్థ మొకటియుఁ గలదని చెప్పఁబడినది.

తా నెన్నియొ నుడివె నుడుల్

లోనర్థం బొకటి యొకటి లోకార్థముగా

నూనిన వని కనుకూలము

గా నుతులవిగాఁగ నెఱుక గల వారలకున్

— ఉ. కా.-పూ. భ., 9 అ., 259 ప.

అట్టివాఁడు గావుననే రావణుఁ డాగమశాస్త్రమునమంత్రమూర్తిగా నుపాస్యఁడగుచున్నాఁడు.<sup>3</sup> రామాయణమునఁ బ్రసిద్ధ వ్యాఖ్యాతలిట్టి భావమే వెల్లడించిరి.

1] శ్రీ. రా. క.-ఉ. కాం, పూ. భ., 9 అ., 10-26 ప||లు

2] పైది , 247-65 ప||లు

3] మంత్రశాస్త్రము.

తన వినాశమును దానే కొనితెచ్చుకొనన రావణుడు విభీషణుడు వంశకర్త  
కాగలఁ డని యెంచి విడిచి పుచ్చినాఁ డని కల్పించుట యిందలి వినూతనాంశము.

జానకీజాని యీ విభీషణు వెలార్చె  
రావణుం డనఁగలదె యర్థ మ్ముచితము  
శుద్ధభావుండు వీఁడతిశూరుఁ డగుట  
వంశకర్త యగుతమంచు వదలెఁగాక

— 9 అ., 160 ప.

యోగదృష్టి గల కవులు సీతారాములు గావించిన “వనవిహారమును వర్ణిం  
చుట” యనునది శ్రీరామకథాఽమృతమున గల్పించిన యద్భుత సన్నివేశము.<sup>1</sup>  
తొలుత వాల్మీకము ననుసరించి సీతారాముల వనవిహారము వర్ణింపఁబడినది. అందు  
శుకదంపతులు వన విశేషములు వివరించుట మూలాధికము. అట్టి యేకాంత వన  
విహార సందర్భమునఁ బరిచారికాదు లెవ్వరు వారి ననుసరింపరు గావున యోగ దృష్టి  
గల కవులు యోగమున దర్శించి యీ సీతారామ వనవిహార విశేషములను వర్ణించినట్లు  
మిక్కిలి స్వతంత్రముగాఁ జెప్పఁబడినది.

ఆ పుణ్యదంపతుల మే  
లీ పగిదిఁ దలిర్చులెల్ల నెంచి కవులు మా  
కీ వట్టె పట్టనుచు వా  
గ్వ్యాపార రమావిహార కలఁగొని రగజా !

ఉ. భా., 1 అ., 125 ప.

యోగమున గలిగిన సుఖపారవశ్యము ననుభవించుచునేగాని యీ సమయ  
మున బలకుటకు వీలకాదు. పలకునప్పుడా యోగానుభవము కలుగదు. అది  
మామూలు నోటిపాట. కావున యోగమునఁ జూచినది చూచినట్టులే యన్యూనాతి  
రిక్తముగా “శుకము నియతి” వర్ణింప నగునని యనుట గంభీరార్థ మధురము.  
శుకము మనము నేర్పిన పలకులే పలకును గాని తదితరములు పలుకకుండుట యను  
భవసిద్ధము.

చూచునప్పుడు సుఖమునఁ జూపుచు నుఁగు  
 నొడువునెడ సాగు మామూలు నోటిపాట  
 చూచినది చూచినట్లులే శుకము నియతి  
 వలచి వర్జింప నగునదో వైభవంబు

— ఆ., 129 ప.

అందు నాత్మకు వలె నాటు సంస్థానములు గలవు. సీతారాముల విహార  
 ణమునకై యంచలు గట్టిన విమాన మొకటి సిద్ధము సేయఁబడినది. పరిచారికలు  
 గొలువ వారందఱిష్టించి యాయా విహారప్రదేశముల కేగి విహరించిరి.

ఆటు సంస్థానములు కలవాత్మకు వలె  
 నందు రామారమణుల విహరణములకు  
 నంచలంగట్టిన విమానమందుఁ జెంది  
 రుత్తమగతంబు జన్యలు నొనరి కొలువ

— ఉ. భా., 1 ఆ., 132 ప.

ఆటు సంస్థానము లనఁగా శరీరమునఁ గల పట్చక్రములు. అంచలం  
 గట్టిన విమాన మనఁగా శ్వాస విరోధమున నేర్పడిన యాత్మశక్తి. ఇట్లు యోగ మార్గ  
 మున బయనించు నా పట్చక్రవిహరణమే యిందు వ్యంగ్యముగా వర్ణింపఁ బడినది.  
 ఎఱుకఁ గల వారికది యనుభవసిద్ధము. బహుమానపాత్రము నగుచున్నది. అందొక  
 విహారమును గూర్చి యిట్లు వర్ణింపఁబడినది.

అదె విశ్వరూప మదె సం  
 మదముల నెలవదె విచిత్రమండనముల తీ  
 రదె భోగాపణ మదె సం  
 విదుషార్జిత వైభవం బవేలంబు బలే.

ప్రాభవనిస్తులంబు నిజభావ విభావ్యము సర్వవర్ణ సం  
 శోభిత మాయుధీయ శతమస్తనికా పరిపాల్యమాన మ

జోభ మనంత మద్భుత మగోచర తత్త్వము తత్పదం బన  
న్యాయుడు నెందె రాఘవ మహాప్రభుఁ డప్రమిత ప్రమేయుడై

-1 ఆ., 158-9 ప||లు

అందు రాముఁడు సద్వీతీయుఁడయ్యు నద్వీతీయ సుఖం బనుభవించినాఁడు.  
ఇయ్యది సహస్రార కనులవై భవమగుట ననిర్వచనీయము.

ఇట్లు శ్రీరామకథాఽమృతమున స్వతంత్రముగ నపూర్వమగు కల్పనా  
శిల్పము పాటించఁ బడినది. కావ్యశోభ నినునుడింపజేయు నీ స్వతంత్రత  
కథా పరిపూర్ణతకు కథననై పుణికి నుపకరించు చున్నది.

## వ్యాఖ్యానానుసరణము :

వాల్మీకి రామాయణము ప్రసన్న గంభీరమగు మహాకావ్యము. లోక  
సంగ్రహార్థమై యనేకులు వారి వారి ప్రతిభా పాండిత్యము లనుసరించి యనేక వ్యాఖ్యా  
నములు వెలయించిరి. అందు ప్రసిద్ధమైనది కతక, తీర్థీయ, తిలక, గోవిందరాజీయము  
లను వ్యాఖ్యాన చతుష్టయము. అనువాదమున నాంధ్రకవులు పూర్వుల వ్యాఖ్యాన  
విశేషములను జేర్చి తమ తమ కావ్యములు సంతరించుట సముదాచార పద్ధతిగా నెన్నఁ  
దగియున్నది. అట్టివానిలో భాగవతానువాద కర్త పోతనమహాకవి శ్రీధరీయము  
నందలి కొన్ని విషయముల ననువదించుట ప్రసిద్ధము. శ్రీరామకథాఽమృత కావ్య  
నిర్మాతలు వ్యాఖ్యానముల యందలి విశేషములు వివరించుచు, దమ కావ్యమును  
సుబోధ మొనరించిరి. కవి “మునిభావరహస్య వివరణంబొప్ప”<sup>1</sup> రచింతు నని  
గ్రంథమున పేర్కొనుట గమన్వార్థము. కావుననే వీరు “శ్రీరామకథాఽమృత  
ము”ను రామహృదయ రహస్యార్థ రమ్యటీక<sup>2</sup>గా సంభావించిరి,

వ్యాఖ్యాన విశేషముల ననువదించుట వలన కావ్యమున కొక దీప్తి కలిగి,  
సుగమమై శ్రీరామకథాఽమృత మాంధ్రమున వ్యాఖ్యాన ప్రతిపత్తి గల విశిష్టమగు  
మహాకావ్యముగా సంతరింపఁబడినది.

బాలకాండమున వాల్మీకి స్నానార్థమై నదీతీరమున కేగి సకరుణ మగు  
క్రౌంచద్వంద్వ వియోగజనిత మగు శోకమును—

1] శ్రీ. రా. క.- బా. కాం., పీఠిక, 2 పు.

2] ,, - ఉ. కాం., పూ. భా., 1 ఆ., 18 ప.

మానిషాద ప్రతిష్ఠాం త్వ మగమ శ్శాశ్వతీ స్సమాః  
యత్కౌంచ మిధునాదేక మవధీః కామమోహితమ్<sup>1</sup>

అను శ్లోక రూపమునఁ బ్రకటించినాఁడు. ఇట వ్యాఖ్యాత లందఱు నిషాద పరమగు నర్థమునేగాక శ్రీనివాస పరమగు నర్థమును గూడ వివరించిరి. మానిషాద ! అనఁగా లక్ష్మికి విలయుండవగు ఓ విష్ణువా ! అని భగవన్మంగళాశాసనపరముగా ప్రాచీనాచార్యులచేత నీ శ్లోక మభివర్ణింపఁ బడినది. ఇందు “కౌంచ మిధున శబ్దము నకు రాక్షస జంట, వానర జంట యను నర్థము లభించుట వలన రామావతారస్ఫూర్తి కలుగుచున్నది. శ్రీరామకథాఽమృతమున నీసందర్భము వ్యాఖ్యాతల విశేషార్థము లతోఁబాటనువదింపఁ బడినది. ఇట నర్థాంతరమును వాస్మికియే ఛావించి పలికినట్లు చెప్పఁబడుట విశేషము.

నిషాదపరమగు నర్థము—

ఓ నిషాదుండ! యీ యిలనుండఁబోకు  
మింక శాశ్వతులగు నమలేల నీకుఁ  
గ్రౌంచమిధునంబులోన నొక్కండు కామ  
మోహితముఁ బొరిగొంటివి మోసమనక  
బా. కాం., 1 ఆ., 96 ప.

శ్రీనివాసపరమగు నర్థము—

శ్రీనివాసుండ యీయిల స్థితిదలిర్చు  
మింక శాశ్వతులై నమ లెలయుచుండఁ  
గ్రౌంచ మిధునంబులోన నొక్కండు కామ  
మోహితముఁ పొరిగొన్న యప్పున్నెమునను  
— బా. కాం., 1 ఆ., 98 ప.

దశరథుఁడు శ్రీరామాదుల జాతకర్మాదికము నిర్వర్తించెనని “తేషాం జన్మ క్రియాదీని నర్వకర్మాణ్యకారయత్” [బా. కాం., 18 స., 22 శ్లో.] అని

వాల్మీకి రామాయణమునఁ గలదు. గోవిందరాజీయమున “అదిశబ్దేనాన్నప్రాశన చౌ లోపనయనాదీని గృహ్యంతే” అని వివరింపఁబడినది. ఈ ఘట్టము శ్రీరామకథాఽమృతమున వ్యాఖ్యాన విశేషములతోఁ జేర్చి చెప్పఁబడినది. ఇందు జాతకర్మ నామ కరణాన్నప్రాశన చౌలోపనయనాదు లతివిపులముగా వర్ణింపఁబడినవి. [బా. కాం.- 3 ఆ., 104-227 ప॥లు]

రామాదుల విద్యావై దుష్యములఁ గూర్చి వాల్మీకమున—

సర్వే వేదవిదళ్ళురాః సర్వే లోకహితే రతాః  
సర్వే జ్ఞానోపనంపన్నా సర్వే సముదితాగుణైః  
—బా. కాం., 18 స., 24 శ్లో.

అని చెప్పబడినది. గోవిందరాజీయ వ్యాఖ్యానమున “వేదవిదః అధీత వేదాః .... శూరా ఇత్యనేన అధీతధనుర్వేదత్వ ముచ్యతే. లోకహితేరతాః ఇత్యనేన ధనుర్వే దాభ్యాసకార్య పరత్వమ్. వేదార్థజ్ఞానసిద్ధిమాహ జ్ఞానేతి. జ్ఞానకార్య గుణ సంపత్తి మాహ సముదితో గుణైరితి. గుణైః దయాదిభిః అసన్నితివిశేషః” అని వివ రింపఁ బడినది. వారు సాంగములగు వేదము లభ్యసించి ధనుర్విద్యావిశారదులై జ్ఞాన సంపన్నులై దయాది గుణములతోఁ బ్రకాశించుచున్నారు. శ్రీరామకథాఽమృతమున నీవిషయము 12 పద్యములలో వివరముగా వ్యాఖ్యాన విశేషములతో నాంధ్రీకరింపఁ బడినది. వేదోపబృంహణము లగు శాస్త్రము లన్నియు వేదాంతార్థబంధురములుగాఁగా బ్రహ్మ తాదాత్మ్యబుద్ధితో నభ్యసింపఁ బడినట్లు వర్ణించుట వ్యాఖ్యానమునఁ జెప్పఁబడిన “వేదార్థజ్ఞానసిద్ధి”ని వెల్లడించుచున్నది. [చూ. పాత్రచిత్రణము.]

విశ్వామిత్రాగమన సందర్భమున దశరథుడు భక్తిప్రపత్తుల నాతనిఁ బూజించి కుశల మడిగి తన భాగ్యము నెన్నుచు “మృతుని సంప్రాప్తి, నీరులేనిచోట వర్షాగమనము, సదృశభార్యల యందు సంతతి కలుగుట, పోయిన ధనము లభించుట, ఉత్సవాదుల యందు గలుగు సంతోషము వంటిదిగా మీ యాగమనమును దలపోయు చున్నాను. ఓ మహామునీ ! నీకు స్వాగతము” అనినట్లు వాల్మీకమున గలదు. [బా. కాం.-16 స., 49, 50 శ్లో॥లు] “మహోదయే” యను మూలములోని పద మునకు గోవిందరాజీయ వ్యాఖ్యానమున “మహాః పుత్ర వివాహోద్యుత్పవః. మహ ఉద్ధవ ఉత్సవః ఉత్సవరః. తస్యోదయే” అని కలదు. శ్రీరామకథాఽమృతమున—

మృతుని ప్రాప్తి మరుస్థలామితసువృష్టి  
 యప్రజాపత్యలబ్ధి నష్టార్థలాభ  
 మట్లు పుత్రవివాహాది కాభ్యుదయము  
 నెంతు నీరాక కెనయని యేమనమున

— బా. కాం., 5 ఆ., 18 స.

యని వ్యాఖ్యాన మందలి విశేషమును జేర్చి యనువదింపఁ బడినది. దశరథ పుత్రుల వివాహము విశ్వామిత్ర పాత్రప్రయోజనములలో నొకటి. అది యిఁట సూచింపఁబడుట హృద్యము. వ్యాఖ్యానానుసరణము వలన నిట్టి యందము లభించుట విశేషాదరణీయ మగుచున్నది.

అయోధ్యాకాండమున భరద్వాజునకు భరతుఁడు తన తల్లులను బరిచయము చేయు సందర్భమునఁ గైకను దూషించెను మహర్షి యది విని భరతునితో “కైక దూష్యురాలు కాదనియు రాము ప్రవాజనాగమమున దేవదానవ ఋషిసమూహము లకు హితము జరుగుననియుఁ జెప్పినట్లు” వాల్మీకమునఁగలదు. [అయో. కాం.-92 స., 30—1 శ్లో॥లు.]

తత్త్వదీపికావ్యాఖ్యానము నందు “కైకేయా దోషేణ నావగంతవ్యా కైకేయాం దోషదృష్టిర్న కర్తవ్యేత్యర్థః. కైకేయాః దేవప్రేరితత్వాదితిభావః” అనియు, గోవిందరాజీయ వ్యాఖ్యానమున “త్రత హేతుమాహ రామేతి. సుఖో దర్కం సుఖోత్తరం అతీతానాగతవర్తమానజ్ఞో మహర్షిః భావిరావణ వధాదికం హృది విధాయ దేవాదీనాం సుఖోదర్కం భవిష్యతీత్యుక్తవాన్” అనియు వివరింపఁ బడినది. శ్రీరామకథాఽమృతమున నీఘట్టము నందు- [అయో. కాం.-7 ఆ., 262-65 ప॥లు] మహర్షి వ్యాఖ్యానముల యందలి యర్థముఁ బ్రకాశితమగు పద్ధతిఁ బలికినట్లు లను వదింపఁబడినది. “దోషదృష్టిర్నకర్తవ్యా” అనుదానికి “దోషమిడకుము” అనియు “దేవప్రేరితత్వాత్” అనుదానికి “నిది దైవకల్పితంబు” అనియు వివరణము. త్రికాలజ్ఞుఁడగు ముని భావి రావణవధాదికము నునమున నిడుకొని సుఖోదర్క మగు నని చెప్పినదానికి “రావధూర్జటి యిట్టి మిష దుష్టులఁ బోకార్పఁగ సుషమాంచిత యగుచు జగతి సౌఖ్యగొందుఁజుమీ” యనియు “సర్వహితమిది” యనియు “వహితమున్ బోకడఁచి హితము నెలకొన నీకడ కరుదేరనెంచు” ననియుఁ జెప్పుట తాత్పర్యము. [అయో. కాం.-7 ఆ., 362-65 ప॥లు]



భరతుఁడు శ్రీరాముని దర్శింపఁ జిత్రకూటమునకు రాగా శ్రీరాముఁ డతనిఁ గుళల ప్రశ్నాదికములఁ బరామర్శించు సందర్భమున “నీ వేదములు, ధనములు, దారలు, శ్రుతము సఫలీకృతములైనవా ?” యని ప్రశ్నించినట్లు వాల్మీకమున గలదు.

కచ్చితే సఫలావేదాః కచ్చితే సఫలాక్రియాః

కచ్చితే సఫలా దారాః కచ్చితే సఫలం శ్రుతమ్

— అయో. కాం -100 న., 72 శ్లో

ఆ శ్లోకమునకు గోవిందరాజీయమున ‘కచ్చితే సఫలావేదా ఇతి .... తే వేదాః త్వదధీతవేదాః సఫలాకచ్చిత్ అగ్నిహోత్రాద్యనుష్ఠా నేన సఫలీకృతా కచ్చిత్. క్రియంతే సాధ్యంత ఇతి క్రియాః ధనాని త్వత్సంపాదితాని దానభోగాభ్యాం సఫలీ కృతాని కచ్చిత్. తే దారాః సఫలాః కచ్చిత్ రతిపుత్రాభ్యాం సఫలా కచ్చిత్. తే శ్రుతం శాస్త్రశ్రవణం సఫలం కచ్చిత్ శీలవృత్తాభ్యాం సఫలం కచ్చిత్’ తథాచ మహాభారతే -

“అగ్నిహోత్ర ఫలావేదాః దత్తభుక్త ఫలం ధనమ్

రతిపుత్ర ఫలా దారా శీలవృత్త ఫలం శ్రుతమ్” ఇతి.

అని వ్యాఖ్యానింపఁ బడినది. శ్రీరామ కథామృతమున నీ వ్యాఖ్యాన విశేషములు జేర్చి యీ ఘట్ట మనువదింపఁ బడినది.

ఇందు ‘తేవేదాః త్వదధీత వేదాః సఫలాకచ్చిత్ అగ్నిహోత్రాద్యనుష్ఠానం బుల చేతను’ అనియు, ‘ధనాని త్వత్సంపాదితాని దానభోగాభ్యాం సఫలీకృతాని కచ్చిత్’ అను దానికి ‘నీ ద్రవ్యంబులు దానభోగంబుల చేతను’ అనియు, ‘తేదారాః రతిపుత్రా భ్యాం సఫలాః కచ్చిత్’ అను దానికి ‘నీ దారవర్గంబు రతి పుత్రుల చేతను’ అనియు, ‘తేశ్రుతం శాస్త్రశ్రవణం సఫలం కచ్చిత్ శీలవృత్తాభ్యాం సఫలం కచ్చిత్’ అనుదానికి ‘నీ శ్రుతంబు శీలవృత్తంబుల చేతను సఫలత్వము గాంచుచున్నవియే’ అనియు విశేషార్థ సహితముగా ననువదింపఁ బడెను. [అయో. కాం. 8 ఆ. 235 వ.]

అరణ్య కాండమున జటాయువు రావణునితోఁ బోరి నిహతుఁడై నేలగులి నప్పుడు సీత దుఃఖమున నాతని స్పృశించి విలపించినదని వాల్మీకమునఁ గలదు.

అలింగ్య గృధ్రం నిహతం రావణేన బహీయసా

విలలాప సుదుఃఖార్తా సీతా శశి నిభాననా

— అర. కాం.-52 స., 3 శ్లో,

గోవిందరాజీయ వ్యాఖ్యానమున 'అలింగ్యేతి - కరభ్యాం సంస్పృశ్యేత్యర్థః' అని భౌతికముగా వివరింపఁ బడినది. శ్రీరామ కథాఽమృతమున నయ్యది - 'కరమున నాతని న్నిమిరి' .... '1 అని యాంధ్రీకరింపఁ బడినది.

జటాయువు మరణమునకుఁ జింతించి పితృదేవతల కొనరించు నౌర్వ్వ దేహిక క్రియలు జరిపినట్లు చెప్పుచు మర్త్యులకు స్వర్గమనము నుద్దేశించి ద్వీజులు ప్రేత కెట్టి మంత్రములు జపింతురో రాముఁ డామంత్రములు పఠించె నని వాల్మీకమునఁగలదు.

యత్తత్ప్రేతస్య మర్త్యస్య కథయన్తి ద్వీజాతయః

తత్స్వర్గ గమనం తస్య పిత్ర్యం రామో జజాపహ

అర. కాం. - 68 స., 34 శ్లో.

ఈ శ్లోకమునకు గోవిందరాజీయ వ్యాఖ్యానమున ప్రేతస్య మర్త్యస్య మనుషస్య యత్తత్ ప్రసిద్ధమ్ మంత్రజాతం స్వర్గమనం స్వర్గప్రాపకం పఠంతి. పిత్ర్యం పితృదేవతాకం తజ్జజాప యామ్య సూక్తాదికం జజాపేత్యర్థః' అని వివరణము గావింపఁ బడినది. శ్రీరామ కథాఽమృతమున నియ్యది వ్యాఖ్యానమునఁ జెప్పఁ బడిన యర్థముఁ జేర్చుచు వర్ణింపఁ బడినది.

రోద్రయామ్య సూక్తరాజ పారాయణం

బొనరఁజేసి ముక్తియొగ విధియు

జరిపి సౌమ్య ! నీవు సర్వోన్నతుండవై

పరమపదము సేరి పరఁగుమనిన

— అర. కాం. - 4 ఆ, 182 ప.

రౌద్రయామ్యసూక్త పారాయణ మొనరించినట్లు చెప్పుట వ్యాఖ్యానానుసరణము.

రామలక్ష్మణులు నాశబరి యాశ్రమమును జేరిరి. అంత శబరి వారినిఁ జూచి లేచి కృతాంజలియై యెదురేగి వారి పాదముల స్పృశించి పాద్య మాచమనీయము యథావిధిగా నిచ్చి పంపాతీర సంభవములు సంచితములునైన వివిధములగు వన్యముల నిచ్చి సత్కరించినట్లు వాల్మీకమునఁ గలదు.

తౌచద్ధృష్ట్యా తదాసిద్ధా సముత్థాయ కృతాంజలిః

రామస్య పాదౌ జగ్రాహ లక్ష్మణస్య చ ధీమతః ॥

పాద్యమాచమనీయంచ సర్వం ప్రాదాద్యథావిధి

మయాతు వివిధం వన్యం సంచితం పురుషర్షభ

తవార్థే పురుషవ్యాఘ్ర! పంపాయాస్తీర సంభవమ్

— 74 న., 6, 7, 17 శ్లో॥లు

ఈ ఘట్టమున గోవిందరాజీయ వ్యాఖ్యానమున ‘సంచిత మిత్యనేన రామస్య చిత్రకూటగమనాత్ ప్రభృతి సంపాదితత్వం ఆదరేణ గుప్తత్వం చ తత్తత్ఫల జాతీయ మాధుర్యం పరీక్ష్య స్థాపితమితి సంప్రదాయః’ అనియు తత్త్వదీపికా వ్యాఖ్యానము నందు ‘మయా త్వదర్థం వన్యం సమ్యక్ పరీక్ష్య మాధుర్యయుక్తం సంచిత మిత్యర్థః తదుక్తం పాద్యే - శబరీం ప్రస్తుత్య -

ప్రత్యుద్గమ్య ప్రణమ్యాథ నివేశ్య కుశవిష్టరే

పాదప్రక్షిశనం కృత్వా తత్తోయం పాపనాశనమ్

శిరసాధార్య పీత్వాచ వనైః పుష్పైరధార్చయత్

ఫలాని చ సుపక్వాని మూలాని మధురాణిచ

స్వయమాసాద్య మాధుర్యం పరీక్ష్య పరిభక్ష్యచ

పశ్చాన్ని వేదయామాస రాఘవాభ్యాం దృఢవ్రతా

ఫలాన్యాస్వాద్యకాకుత్సః తస్యైముక్తిం పరాందదౌ ఇతి”

అనియు వివరింపఁ బడినది. శ్రీరామ కథాఽమృతమున నీ వ్యాఖ్యాన విశేషములను, పద్మపురాణస్త విషయములను జేర్చి యీ ఘట్ట మనువదింపఁ బడినది.

వచ్చువారి తీరు వారక గనుఁగొని

యెదురువోయి హర్షమెనక మెనఁగ

బ్రాముకొనియెనేమి భాగ్యమో తత్పదా

జ్ఞములఁ గనుల శబరి కమలనయన !

పాదములఁ గడిగి తజ్జల

మాదృతి శిరమున ధరించి యలరారఁగనెన్

మోదం బామోదము నం

మోదం బానందమును నమూహతఁబొదువన్

కొని చని యన్నదమ్ములనుఁ గోటికి నొక్కఁడె చాలు నన్న య  
య్యనుపమ భక్తి నెక్కొనఁగ నంచిత పీఠము లుంచి చేర్చి య  
య్యనువునఁ బూజసేసి రుచులారసి వన్యలనేర్చి తెచ్చి యుం  
చిన యవియంచు నొందొకటఁ జిక్కని చక్కని పండ్లొనంగినన్

— అర. కాం. - 4 ఆ., 297—99 ప||లు

వ్యాఖ్యానము లందలి ‘తత్తత్ఫల జాతీయ మాధుర్యం పరీక్ష్య స్థాపితమ్’  
‘వన్యం నమ్యక్ పరీక్ష్య మాధుర్యయుక్తం సంచితమ్’ అనువానికి ‘రుచులారసి  
వన్యలనేర్చి తెచ్చి యుంచినయవి’ యనునది చక్కని యనువాదము. పద్మపురాణస్త  
మగు ‘నివేశ్య కుశవిష్టరే’ యనువానికి ‘సంచితపీఠము లుంచి చేర్చి’ అనునదియు  
‘పాదప్రక్షాళనం కృత్వా తత్త్వోయం పాపనాశనం శిరసాధార్య’ అనువానికి ‘పాదములు  
గడిగి తజ్జల మాదృతి శిరమున ధరించి’ అనునది యనువాదము. రాముఁడు శబరి  
యెంగిలి తినెనా ? లేదా ? అను మీమాంస కిట లేదను చక్కని సమాధానము సంప్ర  
దాయాను బద్ధముగాఁ జెప్పఁబడినది. శబరి పాత్ర చిత్రణము సహృదయ  
హృదయంగమము.

కిష్కింధా కాండమున రామసుగ్రీవుల మైత్రి సందర్భమున సుగ్రీవుడు  
పత్రపుష్పభరితమైన చందనశాఖ నొకదానినిఁ దెచ్చి భూమిపై నమర్చి రాఘవునితోఁ  
గూడి కూర్చుండె నని వాల్మీకమునఁ గలదు.

తత స్సవర్ణబహులాం చిత్వా శాఖాం సుపుష్పితాం  
సాలస్యాస్తీర్య సుగ్రీవో నివసాద స రాఘవః

— కి. కాం. - 5 సం., 19 శ్లో.

గోవిందరాజీయ వ్యాఖ్యానమున ‘స రాఘవ ఇత్యనేన ఏకాసనత్వ ముక్తమ్’ అని కలదు. శ్రీరామకథాఽమృతమున నయ్యది వ్యాఖ్యానానుసరణముగా—

అని పూవు ల్దళము ల్దిలిర్ప లలితంబైయున్న యొండొక్కశా  
ఖనుఁ జేచేఁగొని తెచ్చి రామునకు శ్రీ కల్యాణసౌగుణ్య ధా  
మునకు నిష్పజ్వరము న్బొనర్చి భుజముల్పొంగంగ నద్దేవు నా  
జ్ఞను గూర్చుండె సహాసనస్థితి సమైశ్వర్యంబు చేకూరగన్

— కి. కాం.-1 అ., 115 ప.

అని యనువదింపఁ బడినది. “సహాసనస్థితి సమైశ్వర్యంబు చేకూరగా” నని వివరించుట హృద్యము.

సుగ్రీవుఁడు రామునకు వాలి విరోధకారణముఁదెలుపుచు “నాతఁడు దఱుమ దిక్కు తెల్లఁ దిరిగి కారణాంతరమున వాలి ఋక్యమూకమునకు రాఁ జాలమి నేనిట మంత్రులతో నుంటి” నని చెప్పినట్లు వాత్మికముఁగలదు. [కి. కాం.-10 సం., 27, 28 శ్లో||లు]. అందులకు గోవిందరాజీయ వ్యాఖ్యానము నందు, శ్రీమహేశ్వరతీర్థ విరచిత వ్యాఖ్యానము నందును “కారణాంతరే మతంగశాప నిమిత్తే సతి వాలినో దురాధర్షం దురాక్రమం దుష్ప్రసంగం” అని కారణాంతరము వివరింపఁ బడినది. శ్రీరామకథాఽమృతమున నయ్యది మునిశాపముగాఁ దెల్పుచు వ్యాఖ్యానాను సరణ ముగా ననువదింపఁ బడినది. [కి. కాం.-1 అ., 190 ప.]

రాముఁడు సుగ్రీవున కభయ మిచ్చుచు నాతనికి గలిగిన కష్టము తనదిగా భావించుచున్నట్లు “అత్మానుమానాత్ పశ్యామి” [కి. కాం.-10 సం., 34 శ్లో.] అని పలికెను. గోవిందరాజీయ వ్యాఖ్య యందు “అత్మానుమానాత్ ఆత్మవత్సర్వ భూతా నీతి న్యాయాదిత్యర్థః” అని దానికి వివరణము సేయఁబడినది. శ్రీరామకథాఽమృత మున నది “నా కష్టమట్టు లనుకొని” [కి. కాం.-1 అ., 195 ప.] యని వ్యాఖ్యా నానుసరణముగా ననువదింపఁ బడినది.

సుందరకాండమున సీతాన్వేషణకై హనుమంతుడు వారిది లంఘించి లంకకుఁబోవుచుఁ దోడి వానరులతో “రాఘవ నిర్ముక్తమగు శరము వలె వాయు వేగమున నేనచటి కేగి సీతను గనుఁగొని కానని పక్షమున లంకతోఁ గూడ రావణునిఁ బెకలించి తీసికొని వత్తు” నని చెప్పినట్లు వాఙ్మీకమునఁ గలదు.

యథా రాఘవ నిర్ముక్త శ్శర శ్శ్వననవిక్రమః

గచ్ఛే తద్వ ద్గమిష్యామి లంకాం రావణసాలితాం

నహిద్రక్ష్యామి యదితాం లంకాయాం జనకాత్మజామ్

— సుం. కాం.-1 ఆ., 39, 40 శ్లో॥లు

ఈ ఘట్టమునకు రామానుజీయ వ్యాఖ్యానమున “రాఘవ శరదృష్టాంతేన న్వస్యావిశంబత్వా ప్రతిహతత్వామోఘత్వాదికం సూచితవాన్” అని వివరింపఁబడినది. శ్రీరామకథాఽమృతమున నియ్యది—

ఇదే రామాస్త్రమపోలె లంక పస మాయంపం బ్రవేశింపఁ బో

యెద సీతంగని కానినాడసురతోనేతెంతుఁ దద్వానఘ

పదమెల్లం బెకలించి మోచికొని సంపల్లిల కైకోలు గాం

చెద మీకెల్లరకుం త్రియంబుగ యశశ్శీలాలనోత్సాహినై

“షేలివార్త దెత్తు జాలింబడకుడింక రిత్తవోవుదునె మరు త్తనయుడ”

— సుం. కాం.-1 ఆ., 24, 25 ప॥లు

అని వ్యాఖ్యానానుసరణముగా ననువదింపఁ బడినది. “ఇదే” అనునది యాతని యొక్క అవిశంబత్వమును, “లంక పసఁమాయంపంబ్రవేశింప బోయెద” అనునది యప్రతిహతత్వమును “రిత్తవోదునె” అనునది యమోఘత్వమును దెలుపుచు వ్యాఖ్యానార్థగర్భితము లగుట నిరూపించుచున్నవి.

హనుమంతుడు సీతకు రామనామాంకిత మగు ముద్రక నీయగా నది చూచి సీత భర్తృనమాగమము నందినట్లుగా న తోషించె నని—

గృహీత్వా ప్రేక్షమాణాసా భర్తుః కరవిభూషణమ్

భర్తారమివ సంప్రాప్తా జానకీ ముదితాభవత్

— సుం. కాం.-36 స., 4 శ్లో.

ఈ శ్లోకమునకు గోవిందరాజీయ వ్యాఖ్యానమున “గృహీత్వా దేశాంతరా దాగతం బంధుం దృష్ట్వేవ స్వయం గృహీతవతీ. ప్రేక్షమాణా వర్తమానార్దేన శానచా దత్తదృష్టిం నవిచాలితవతీత్యుచ్యతే. సాపూర్వం రావణత్వేన శంకితవతీ. భర్తః కరవిభూషణం పాణిగ్రహణకాలే హస్తస్పృష్టమాభరణం. కరవిభూషణ మిత్యనేన భోగాతిశయాత్ ప్రణయకోపే ప్రవృత్తే పరస్పరమాలోకన భాషణాది విరహ దళా యాం కాంక్షితే భాషణే మానాతిశయేన మౌనేకృతే రామోంగుళీయకం భూమో చ్యావయతిస్మ. తదా వ్యాజేన చ్యుత మంగుళీయక మితి సీతయాభిభాషితే ప్రణయ కోపశ్చై ధిల్యాత్ పరస్పరసంశ్లేషో భూయోప్యభూత్. ఏవం ఘటకభూతం కర భూషణం భర్తారమివ సంప్రాప్తా. అంగుళీయక దర్శనాత్తస్య కాంతస్య కరం స్మృతవతీ. తత్స్మృత్వా బాహుం తత్స్మరణేన తద్విగ్రహం ఏవం భావనాప్రకర్షేణ తం పురస్థితమివ మత్వా తమాలింగితవతి. జననీబుధ్యా మునిత్వం ప్రాప్తేవేత్వాహ జననీకృతభోగస్య అవర్ణ్యత్వాత్. జానకి శోకహర్షాభ్యాం క్లేష్టు మన్ననేకులే జాతా ముదితా భవత్. ఇయమిదానీం ముదితా. ఉదర్కే కిం భవిష్యతీతి న జాన ఇత్యా హరిః తనిశ్లోక్తి” అని వివరింపఁబడినది. “అంగుళీయకము గ్రహించి వారని దృష్టిఁ బరికించుచుఁ బాణిగ్రహణ సమయమున స్పృష్టమైన యీ కరభూషణము ప్రణయ కుపితులగు దంపతుల పరస్పరాలింగన సౌఖ్యమునకు హేతువైన దగుట దద్భావనాభావితాంతఃకరణ యగు సీత భర్తృ సమాగమ ప్రాప్తి సంభవించిన యట్లు సంతసించిన ద”ని చెప్పఁబడినది. ఇయ్యర్థము శ్రీరామకథాఽమృతమునఁబ్రతిపాదించఁ బడి వ్యాఖ్యానానుసరణముగా ననువదించఁ బడినది.

అని యర్పించిన నందిపుచ్చికొని నెయ్యం బొయ్యన స్మిట న  
వ్వనజాతాయతనేత్ర భర్తృపదభావస్ఫూర్తి తద్భూషణం  
ఋనఁ బెంపొంద నిమేష మొల్లని గుఱోద్భూతిన్ దృగై క్యంబు నె  
ట్టన సందిల్ల రసాలసత్వకలనాధ్యత్వమ్ము శోభిల్లఁగన్

— సుం. కాం.-2 ఆ., 354 ప.

ఆ భూషణము నందు భర్తృపద భావస్ఫూర్తి పెంపొంద రెప్పపాటును సహింపక తదేకదృష్టితో దర్శించి మధురానుభూతి నలరిన దనుట హృద్యము. ఘటియు నాయను ముద్రిక నక్కున జేర్చి మొగఘాన గదియుంచి చెక్కులఁ దార్చి

చల్లని తియ్యని పలుకులు పారవశ్యమునఁ బలికినట్లు చెప్పుట యాభరణము నెడఁగఱ  
ప్రీత్యతిశయమును బ్రకటించుచున్నది.

అక్కునఁజిక్కఁబట్టి మొగమానఁ గదియించి మెఱుంగుఁ జెక్కులన్  
జక్కని హత్తికోల్పెఱపి చల్లని తీయని పల్కులెవ్వి యో  
గ్రుక్కిడి తోడి నెయ్యమునఁగూర్చి తనరెచ్చెను గాంత కాంతుపై  
మక్కువ యంగుళీయకము మన్ననఁ జెన్నలరారుచుండగన్

పారవశ్యమంతపనిజేసెఁగాకున్న  
మానకెనయు సిగ్గుమలఁచి మమ్ము  
నాఁడు గూర్చి తట్లు నేఁడు నా గొడవలు  
దలఁచి తరలి తనునె తరళనయన

— సుం, కాం.-2 అ., 356—57 ప॥లు

“మమ్ము నాడు గూర్చితట్లు” అనుట ప్రణయకోప ప్రవృత్తిఁబరస్పర  
మాలోకన భాషణాది విహారములులేని దశ యందు వేడుకొని నభిమానాతిశయమున  
మౌనము వహించినవేళ రాముడు ముద్రిక భూమిపై బడవేయుట, తన్నిమిత్తముగా  
నంగుళీయకము జారినదని సీత పలికినంతఁ బ్రణయకోపశైధిల్యము జరిగి పరస్పర  
సంశ్లేషము సంభవించుట యనునది నిపుణముగాఁ బ్రతిపాదింపఁ బడినది.

వ్రేలిపొత్తున ననిచితి విభుని కడ ని  
కేమి గతినుంటివో యిప్పుడెఱుకపడదు  
దేశముంబాసి యియ్యుపదేశమునకు  
వచ్చితే యనె నద్దేపి వామనేత్ర !—2 అ., 358 ప.

“పూర్వము విభుని వ్రేలిపొత్తున నతిశయించితివి. ఇప్పుడికేమి గతి  
నుంటివో యెఱుక పడదు. దేశమును బాసి యియ్యుపదేశమునకు వచ్చితే” యను  
టలో జానకి శోకహర్షములు బ్రకటితము లగుచున్నవి. తద్విరహి యగు రాముఁ  
డేదశఁ గృశించినాఁడో యను భావమున “నికేమి గతి నుంటివో యిప్పు డెఱుక పడదు”  
అనుట వలన శోకము, నింతకాలమునకు రాముని క్షేమవార్త యందినది గదా యను  
భావమున “నియ్యుపదేశమునకు వచ్చితే” యనుట వలన హర్షము భావ్యములై నవి.



యుద్ధకాండమున విభీషణ శరణాగతి సందర్భమున రాముడు సుగ్రీవునితో “కపోత మొకండు భార్యహర్త యగు శత్రువు శరణ మని రాగా సముచితమగు రీతిఁ బూజించి స్వీయ మాంసభక్షణమున నిమంత్రించె నని వింటివి గదా! వానర శ్రేష్ఠ! ఇంక నావంటివారి విధమేమని చెప్పుదును” అనినట్లు వాల్మీకమునఁ గలదు. [యు. కాం.-18 స., 24, 25 శ్లో॥లు]

ఈ ఘట్టమున గోవిందరాజీయ వ్యాఖ్యానము నందు కపోతవృత్తాంత వివరణముతోఁబాటు “వానరశ్రేష్ఠ!” యను మూలములోని సంబోధనమునకు వానర మొక్కటి వ్యాఘ్రభీతునిఁ గాచిన కథ వివరింపఁబడినది. “వానరశ్రేష్ఠ! పునరప్యే కస్తీర్యక్ శత్రుం కిరాతం రరక్షేత్యేనాం కథాం శ్రుణు” అని వానరము వ్యాఘ్రభీతుఁడైన నరుని రక్షించిన కథ వివరింపఁబడినది. గోవిందరాజీయ వ్యాఖ్యానోద్ఘాటితమైన ఈ కథ అనువాదమున నిట్లు పేర్కొనఁబడినది. శ్రీరామకథాఽశ్మతమున నీ కథావిశేషము —

వానరంబు గాచె వ్యాఘ్రభీతుని నొక్క  
నరునిఁ దన్నుఁ ద్రోచి నయముఁ బాసి  
నట్టి వానిఁ జక్కనయ్యుఁ దాఁదనదగు  
పలుకు నెఱవఁ జెట్టుపెక్కిఁ జేరి

బ్రాతిగ నొక వానర మటు  
నీతి మెయిన్మొలగెఁ ననగ నీ వచ్చుఁడవే  
కాతర్యమేల మేటివ  
నీతరమున వారలం దనిందితచరితా

— యు. కాం.-పూ. భా., 3 అ., 88-89 ప॥లు

అని వ్యాఖ్యానానుసరణముగాఁ జెప్పబడినది “నమానానా ముత్తమ శ్లోక్ భవ” అను వేదోక్తమగు నాశీర్వాద విధమిందు రమణీయముగఁ బ్రతిపాదించఁబడినది. ఉన్నత చరితుఁడై యుత్తమ శ్లోకుఁడగుట బ్రసిద్ధము. నీవు నట్టివాడవు కమ్మని యిందు రాముని యుపదేశము.

రామభాణ భయార్థితుడగు రావణుడు తన యనుచరులతో సంప్రదించుచు నిజ్ఞుకు కులనాథుడైన “అనరణ్యుని” చేతను “వేదవతి” చేతను దనకు గలిగిన శాపము లతోఁబాటు ఉమానందీశ్వర రంభా వరుణకన్యశాపములఁ బ్రస్తావించుట వాల్మీకమునఁ జెప్పబడినది.

శప్తోఽహం ....

ఉమానందీశ్వర శ్చాపి రంభా వరుణకన్య కా  
యధోక్తా స్తపసా ప్రాప్తం నమిధ్యాఋషిభాషితమ్  
— యు. కాం.-60 స., 11 శ్లో.

ఇట గోవిందరాజీయ వ్యాఖ్యానమున ‘ఉమేతి. ఉమాదయశ్చత్వారః తపసా తపః ప్రభావేన యధోక్తాపి యధోక్తవంతః తథా ప్రాప్తం సిద్ధమ్. ఋషి భాషితం నమిధ్యా భవతిహి. నందీశ్వర రంభాశ్చాపావృత్తర రామాయణే ప్రోక్తా. ఉమావరుణ కన్యకాశాపౌ చాన్వేనైవ సిద్ధౌ’ అని వివరింపఁ బడినది. ఉమానందీ శ్వరాదులు నల్వరు. వారిలో నందీశ్వర రంభా శాపము లుత్తర రామాయణమునఁ జెప్పఁబడినవి. ఉమావరుణకన్యకాశాపము లియ్యెడ రావణుని వాక్యము వలననే తెలియుచున్నవి. మహేశ్వరతీర్థుల తత్త్వదీపికా వ్యాఖ్యానము నందా కథాభాగములఁ గూర్చి ‘ఉమాశాపస్తు కైలాసగిరిచలనవేలాయాం రావణ! తే స్త్రీ నిమిత్తం వధ ఇత్యేవం రూప ఇతి జ్ఞేయం’ ..... వరుణకన్యకాపుంజికస్తలా. తేన చ తన్నిబంధన బ్రహ్మశాపో వివక్షితః సోఽపి స్త్రీధర్షణ నిమిత్త వధరూపః’ అని వివరింపఁబడినది. శ్రీరామ కథాఽమృతమున నీ కథావిశేషములు వ్యాఖ్యానాను సరణముగా ననువదించఁబడినవి. ‘కైలాసగిరి నెత్తు వేశ నుమయు వరుణుని పుత్రిక పుంజికస్తలను విర్బంధించిన కతనబ్రహ్మయు స్త్రీ నిమిత్తమున మరణము సిద్ధించు నని శపించిరి.

ఉమకైలాస గిరీంద్ర మెత్తు తటి స్త్రీ యొప్పున్ నిమిత్తంబుగా  
నమరద్వేషణ నీదు చేటున కనెన్ హా నంది యానంది శా  
ప మొసంగెన్ గపిరూపు నన్నగితి నీ పక్షంబు వారిన్ బ్రవం  
గములే కూల్చు రటంచు రంభ కృతియు న్గారింపఁగాఁ జొప్పడెన్

పుంజికన్థల వరుణుని పుత్రి నొడిసి  
నట్టి కతన కజుఁ డట్టులార్చి తిట్టె  
గద యెఱుంగుదు రిమ్మెయి కథలు గొన్ని  
మీరుఁ దవసుల నుడిచొప్పు మిధ్య యగునె

— యు. కాం. — పూ. భా., 7 ఆ., 17-18 ప||లు

ఉత్తరకాండమున రావణుడు రంభను పరాభవింప దీనవదనయై యేగి నలకూబరునితో నాతని దౌష్ట్యము విన్నవించినది. అది వివి నలకూబడుడు క్రుద్ధుఁ డయ్యుఁ గ్రోధమాచుకొని ధ్యాన నిమగ్నుఁడైనట్లు వాఙ్మీకమునఁ గలదు.

ఏతచ్ఛ్చత్వాతు సంక్రుద్ధస్తదా వైశ్రవణాత్మజః  
ధర్షణాం తాంపరాం శ్రుత్వా ధ్యానం సంప్రవివేశహ

— ఉ. కాం. — 26 స., 50 శ్లో.

గోవిందరాజీయమున నీ శ్లోకమునకు 'ధ్యానం సంప్రవివేశేతి ఏతదుక్తః సత్యోవాఽసత్యోవేతి జ్ఞాతుమితిశేషః' అని 'తద్వచన మిధ్యాతథ్య నిర్ణయార్థమై ధ్యానము వహించె' నని వివరణము గావింపఁబడినది. శ్రీరామ కథాఽమృతమున నయ్యది వ్యాఖ్యానానుసరణముగాఁ జెప్పబడినది.

అనుచు మొత్తుకొనెడు నత్తలోదరిఁజూచి  
తనదు క్రోధమాఁచి తలయు నూఁచి  
ధనద తనయుఁ డొనరు ధ్యానంబుఁ జొరఁబాటెఁ  
గల్గ నిజము నెల్లఁ గాంచ నెంచి

— ఉ. కాం , పూ. భా., 6 ఆ., 68 ప.

'సత్యోవాఽసత్యోవేతి జ్ఞాతుమ్' అనున దిట 'గల్గ నిజము నెల్లఁ గాంచ నెంచి' అని యనువదింపఁ బడినది. ఇట్టి ధీర గంభీర భావోన్నతునిగాఁ జెప్పుట నలకూబరుని పాత్రచిత్రణమునఁ బ్రశస్తత సంపాదించఁబడినది.

అగస్త్యుడు హనుమంతుని బాల్యమును వర్ణించుచు 'తన్ను మ్రింగ వచ్చిన బాలుని దోషజ్ఞుడుకాఁడీతఁడనియు, మున్ముం దధిక భారమాతనిపై యా య త్తమైనదనియు సూర్యుడు దహింపలేదని వాఙ్మీకమునఁ జెప్పబడినది —

శిశురేష స్త్వదోషజ్ఞ ఇతిమత్వా దినేశర్వః

కార్యం చాత్ర సమాయత్త మిత్యేవం న దదాహ సః

— ఉ. కాం. — 36 స., 30 శ్లో.

ఈ శ్లోకమునకు తిలకవ్యాఖ్యానమున 'అదోషజ్ఞఃసూర్య సమీపగమనే మాం దహేదితి దోషానభిజ్ఞః' అని వివరణము గావింపఁబడినది. శ్రీరామ కథామృతమున నది —

ఉష్ణకిరణుండు నష్ట కదుష్టఁడగుచు

నెఱుగఁడీ యర్చకుండు తానెదియు ననుచు

నధికమగు కార్యభారమాయత్త మితని

యందనుచు నూరకుండె దాహంబు మాని

— ఉ. కాం. — పూ. భా., 8 అ., 34 ప.

యని యనువదింపఁబడినది. 'అదోషజ్ఞః' అను మూలమునకు 'సూర్యుని సమీపమున కేగ నాతఁడు దహించునను విషయ మెఱుంగనివాఁడ' ని చెప్పఁబడిన వ్యాఖ్యాన విశేషమును 'నెఱుగఁడీయర్చకుండు తానెదియు ననుచు' అని యనుసరింపఁబడినది. 'దినేశ్వరః' అనునది యనువాదమున 'ఉష్ణకిరణుండు' అనుట సాభిప్రాయము. 'శిశుః' అనునది 'యర్చకుండు' అనుట చక్కని అనువాదము. సార్థకము.

ఇట్లు శ్రీరామ కథామృతమున వాల్మీకి రామాయణ వ్యాఖ్యాన విశేషములు పెక్కు సందర్భము లందు సముచితముగ ననువదింపఁబడి విబుధ జనామోదయోగ్యము లగుట ప్రశంసార్హము.

అంజనగన్న నోము ఫలి మర్క ఫలీకరణోద్యతుండు మృ

త్యంజయ వీర్యఁ డస్త కులిశోద్ధతి దేవవరాంచితుండు ధీ

రంజిత భానుసూనుఁ డిత రామపదుం డవసీసుతా విప

ద్భంజనుఁ డస్రపాంతకుఁడు పావని పావన మూర్తి ప్రోవుతన్.

శ్రీ. రా. క. భా. కాం. 1 అ. 8 ప.

అధ్యాత్మ రామా యతానుసరణము \_  
అమూలకాధ్యాత్మిక భావోద్ధాటనము

1. క థా ను వా ద ము

2. అ ధ్యా త్మిక వి శ యా ను వా ద ము

3. అ మూ లకా ధ్యా త్మిక భా వోద్భా వు న ము

వాల్మీకి రామాయణానంతరము 24 అర్ష రామాయణము లావిర్భవించినవి. అవి వాల్మీకి రామాయణమునకు వ్యాఖ్యానప్రాయములని ప్రాచీన పండితుల విశ్వాసము.<sup>1</sup> అట్టి రామాయణము లన్నింటను బహుశ ప్రచారప్రసిద్ధుల నందినది అధ్యాత్మరామాయణము. శ్రీతాడేపల్లి వేంకటప్పయ్యశాస్త్రిగారు వాల్మీకి రామాయణము ననువదించుచు నధ్యాత్మరామాయణమును గూడ యథాక్రమముగఁ గలిపి యనువదించి శ్రీరామకథామృతమును సంతరించినారు. ఆ కావ్యమున నధ్యాత్మరామాయణానుసరణ మెట్లున్నదో యనుశీలించుట అత్యంతావశ్యకము. ప్రస్తుత వ్యాసమున నావిషయము బ్రస్తావింపఁబడుచున్నది.

‘ఆత్మాన మధికృత్యకృతం అధ్యాత్మం అధ్యాత్మంచ తత్ రామాయణంచ అధ్యాత్మరామాయణమ్’ అని అధ్యాత్మరామాయణ శబ్దమునకు వ్యుత్పత్తి. ఇట ఆత్మ శబ్దము చేతవాల్మీకి రామాయణమున కాత్మయగు / వ్యంగ్యమగు / తత్త్వము చెప్పఁబడుచున్నది. దానిని ప్రధానముగాఁ జేసికొని చెప్పఁబడిన రామకథ గలది గావున నది అధ్యాత్మ రామాయణ మని ప్రాచీన సంప్రదాయోక్తి.

వాల్మీకి రామాయణముననే విశ్వామిత్రుఁడు పలికిన ‘అహం వేద్మి మహాత్మానం రామం సత్యపరాక్రమమ్’<sup>2</sup> అను వాక్యమునను పరశురాముఁడు వచించిన ‘అక్షయ్యం మధుహంతారం జానామి త్వాం సురేశ్వరమ్’<sup>3</sup> అను మాట యందును రాముఁడు పరమాత్మ యనియు, సీతా వర్ణనమునకు సంబంధించిన ‘మాయామివచ రూపిణీమ్’ అను వాక్యము నందు సీత ప్రకృతిస్వరూపిణీయనియు వ్యంగ్యముగ సూచింపఁబడిన దనియు మఱికొన్ని కథాఘట్టములు గూడ పై విషయమునకు దోహదమొనరించుచున్న వనియు పెక్కండ్రు పండితు లుదాహరించియున్నారు.<sup>4</sup>

1. శ్రీరామాయణసారోద్ధారము - బాలకాండ పీఠిక

2. బా. కాం. - 19 స., 14 శ్లో.

3. బా. కాం. - 76 స., 17 శ్లో.

4. క. శ్రీమద్రామాయణ నవనీతము పు॥లు 40, 41

ఛ. తెలుగు సాహిత్యము - రామకథ పు. 29

రామాయణ మందలి 'రహస్యంచ ప్రకాశంచ యద్వృత్తం తస్యధీమతః,<sup>1</sup> అను వాక్యమందలి రహస్యంచ అను పదమునకు రామాయణమున ఆత్మపరమైన అర్థము రహస్యముగఁ గలదనియు దానిని మిగిలిన రామాయణములు, కొన్ని పురాణములు వివరించిన వనియుఁ బండితలోకమునఁ బ్రసిద్ధము.

'రామకథానామ్ అమృతమ్ రామకథాఽమృతమ్' అను భావముతో శ్రీరామకథాఽమృత కావ్యము రచింపఁబడుటచే నధ్యాత్మరామాయణమందలి ఆత్మతత్త్వము గూడ వాల్మీకి రామాయణానువాదమున సమయోచితముగ స్థానము సంపాదించుకొనినది. శ్రీ వేంకటప్పయ్యశాస్త్రివర్యులు శ్రీరామకథాఽమృత కావ్యపీఠికలో శ్రీ వాల్మీకి సంయమి వరకృతి నాంధ్రీకరించుచు నధ్యాత్మరామాయణ ఘట్టము లిందుఁ జేర్చుచు.... మునిభావ రహస్య వివరణం బొప్పఁగా' తామీగ్రంథము ననువదింపఁబూనినట్లు పేర్కొనినారు.

కేవల తత్త్వోద్ఘాటనమే యొనర్చినచో నది సర్వులకు సులభగ్రాహ్యము కాని యొక వేదాంత గ్రంథము కాఁగలదు. దానినే యొక కథలో మిశ్రిత మొనర్చి రచించిన రుచ్యమై బహుజనాస్వాద యోగ్యమగును. కావున శ్రీ శాస్త్రిగారు రామాయణానువాద సందర్భమున నధ్యాత్మ రామాయణమును గూడఁ గలిపినారు. ఇట్టి రచనము గుణవత్తరమైనది. వాల్మీకి వ్యాసాది ఋషి సంప్రదాయ మిట్టిదేయగుట ప్రశంస్యము.

శ్రీరామకథాఽమృతమున కొన్ని అధ్యాత్మరామాయణ కథా ప్రధాన ఘట్టము లనువదింపఁబడినవి. కొన్ని అధ్యాత్మిక విషయ ప్రధాన సందర్భములనుసరింబడినవి. సందర్భోచితముగ నమూలకములగు కొన్ని తత్త్వ విషయములు ప్రతిపాదించఁబడినవి.

శ్రీరామకథాఽమృతమున నాద్యంతము శివుఁడు పార్వతితో రామకథను జెప్పి నట్లు వర్ణింపబడినది. ఇది యధ్యాత్మరామాయణాను సరణము.

అధ్యాత్మరామాయణమున బాలకాండము నందు పార్వతీపరమేశ్వర సంవాద ప్రకారమనుపేర రామకథాతత్త్వము 19 శ్లోకములలో వివరింపఁబడినది<sup>2</sup> శ్రీరామకథాఽమృతమున నీఘట్ట మధ్యాత్మ రామాయణానుసరణముగ 24 పద్యములలో వర్ణింప బడినది.<sup>3</sup>

1. వా. రా. - బా. కా. 5 న.

2. అ. రా. - బా. కాం.. 1ప, 6-24 శ్లో॥లు

3. శ్రీ. రా. క. - బా. కాం., 1అ, 157-80 ప॥లు



పాయసాన్నప్రదాన ఘట్టమున వాల్మీకి రామాయణమునకు అధ్యాత్మ రామాయణమునకు వ్యత్యాసముఁ గలదు. అధ్యాత్మ రామాయణమున దశరథుడు ముందుగా పాయసమును రెండు భాగములు చేసి యొక భాగము కౌశల్యకు, మరియొక భాగము కైకకు విచ్చెననియుఁ దర్వాత వచ్చిన సుమిత్రకు, కౌసల్య కైక, తమ భాగము లందర్ద మర్దముఁ బ్రీతితో నొసంగి రనియుఁగలదు. (అ. రా. బా. కా. 3న. 10-12-2)

ఈ ఘట్టము శ్రీరామకథాఽమృతమున సద్యాత్మరామాయణాను సారముగనే యనువదింపఁబడినది. (బా. కాం. 21 ఆ 297-78 ప||లు)

దశరథుఁడు తనయులలోఁ బ్రథమునకు రాముఁడని నామకరణముఁ జేసినట్లు 'జేష్ఠం రామం మహాత్మానం' <sup>1</sup> అని వాల్మీకమునఁ గలదు. అధ్యాత్మమున మునులు యోగమున నెవని యందు రమించుచున్నారో యతఁడు రాముఁ డనియు, రమణుఁడు గావునను రాముఁ డనియు వశిష్ఠునిచేఁ జెప్పఁబడినట్లు గలదు.

యస్మిన్ రమన్తే మనయో విద్యాయాఽజ్ఞానవిప్లవే  
తంగురుః ప్రాహ రామేతి రమణాద్రామ ఇత్యపి

— బా. కాం. — 3 న., 40 శ్లో.

శ్రీరామకథాఽమృతమున నయ్యది —

విద్యచే నజ్ఞాభావంబు వెడలి నెవని  
యందు యోగులు రమియింతు రట్టి ఘనుఁడు  
రాముఁ డితఁడయ్యె మఱియుఁ దారమణమునను  
రాముఁడగు ననె ముని భవ్యనామధేయ

— బా. కాం. — 3 అ., 109 ప.

అని యధ్యాత్మానుసరణముగా ననువదింపఁబడినది. రామలక్షణలు భరత శత్రుఘ్నులు కలిసి మెలుఁగుటకుఁ గారణము పాయసాంశ మని యెన్నుచు సద్యాత్మా రామాయణమున —

లక్ష్మణో రామచన్ద్రేణ శత్రుఘ్నో భరతేనచ  
ద్వంద్వీభూయచ రక్తౌ తౌ పాయసాంశానుసారతః

— బా. కాం. — 3 స., 42 శ్లో.

అని కలదు. శ్రీరామకథాఽమృతమున నయ్యది యథామూల మనువదింపఁ బడినది.

రాముఁబాయఁ డెపుడు రమణీరో ! లక్ష్మణుం  
డబులె భరతుఁ బాయఁ డతని తమ్ము  
డందగించె ద్వంద్వమై వారు మెలగుట  
లొనె యెంత పాయసాన్నమహిమ

— బా. కాం. - 3 ఆ., 157 స.

తాటకా సంహార ఘట్టమున నధ్యాత్మరామాయణము నందు 'రామ బాణమునఁ గొట్టబడి తాటక యరణ్యమున రుధిరమును గ్రక్కుకొనుచు పడినదై యంతలో సుందరమగు నతివ రూపమును ధరించి రామునకు నమస్కరించి తదాజ్ఞఁ బడసి దినమున కేగెన'ని వర్ణింపఁబడినది ( బా. కాం. 4 స. 30. 32 శ్లో॥లు ) శ్రీరామకథాఽమృతమున నయ్యది మూలాసరణముగా నాంధ్రీకరింపఁబడినది (బా. కాం. 5 ఆ. 371, 286, 298 స॥ లు)

ఈ సందర్భమున 'తాటకాకృతస్తవము' మూలాధికముగా 9 పద్యములలో వర్ణింపఁబడినది. <sup>1</sup> అనువాదమున నస్త్రము మంత్రపూతముగఁ బ్రయోగింప నగు నను రహస్యము వివరింపఁబడినది. తాటకావధ జగత్ప్రమోద సంధాయి యగుననియుఁ జెప్పఁబడినది. మరియు నాయను 'మేఘమాలఁ దొఱఁగి మెఱయు చందురు రేక చెలువ మలవరించి' మెరయుచున్నదను నౌపమ్యము సుందరము. ఆమె శాపముక్త యగుట నది సూచించుచున్నది. ఆమె 'మనము తదియాంఘ్రి కమల మగ్నతఁ బొదలుట' భక్తిభావమునకుఁ బరాకాష్ఠ. వాల్మీకమున వియ్యెడ 'శరేణోరసి వివ్యాధ సా పపాత మమారచ' — బా, కాం. - 26 స., 26 శ్లో. / అనియే కలదు.

గౌత మాశ్రమ వర్ణన ఘట్టమున నకృత్య మొనరించిన యింద్రునిఁ జూచి గౌతముఁడు “ సహస్ర భగవానుఁడవుకమ్మని” . శపించుట, అహల్యను “శిలపు గమ్మి”టయని శాపించుటయను కథాభాగము లధ్యాత్మ రామాయణానుసరణములు (శ్రీ. రా. క., 7. ఆ. 44 ప.)

శివధనుర్భంగ ఘట్టమున ‘దేవతలు పుష్పవృష్టి కురిపించి స్తోత్రములతోఁ బొగడిరి. దేవదుందుభులు మ్రోగినవి. అవ్వరసలు నృత్య మొనరించిరి’ అని యధ్యాత్మమునఁ గలదు. శ్రీరామకథాఽమృతమున నాఘట్టము 6 పద్యములలో మనోహరమగు సుందరదృశ్యముగాఁ జిత్రింపఁబడినది. <sup>2</sup>

అచ్ఛాదయంతః కుసుమైర్దేవాః స్తుతిభి రీడిరే

దేవదున్తుభయో నేదుర్భవృత్తశ్చాప్సరోగణాః :

— ఆ. రా. - బా. కాం., 6 స., 27 శ్లో.

అందు దేవదుందుభులు మ్రోగిన విధముఁ దెలుపుచు శ్రీరామ కథాఽమృతమున —

నహి భయం జహిరయం నాక నాయక తిష్ఠ

సానంద మానంద యస్య మనుచు

రఘుసింహ శికునా విరస్తాని భవధభో

ర జ్ఞెంసి రజ్ఞె విలక్ష మనుచు

అస్తి దాశరథి ర్దయాశరథిర్వ్యాధ

శరధిర్దుతాశర శ్శరణ మనుచు

సేయం వృణోతి సర్వేశ్వరీ శ్రీరముం

మహితో మహా నృహోస్మాక మనుచు

1. బా. కాం. - 48 ప., 30 శ్లో.

2. శ్రీ. రా. క. - బా. కాం., 9 ఆ., 150-56 ప||లు

స్వర్గ విజయస్వ రచయ రంజన మటంచు  
 మ్రోగె వినువీధి నిరపాయముగ సురేంద్ర  
 మానసోల్లాస కలనాను మాపకములు  
 దేవదుందుభు లత్తఱి దివిజ వినుత

— బా. కాం. - 9 అ., 152 ప.

ఇట్లు వర్ణించుట మిక్కిలి యౌచిత్యము. దేవతలు సంస్కృతమున భాషించుదురుఁగావున దుందుభులు తదనుగుణముగా దేవభాషలో మ్రోగిన వనుట హృద్యము. ఇట్లు మూలము నందలి భావము స్పష్టముగా వివరింపఁబడినది. అధ్యాత్మ రామాయణానుసరణమున నిది మూలాధికతకుదాహరణము.

అయోధ్యాకాండమున కల్యాణానంతరము తల్లిదండ్రులకుఁ బ్రీతిఁ గూర్చుచు సుఖమున్న రామునిఁ జేరి నారదుఁడు రాక్షస వధారూపమగు కర్తవ్యమును స్మరింపఁజేసి యాతనిచే నభయమును గొనినట్లు లధ్యాత్మ రామాయణమున 41 శ్లోకములో వర్ణింపఁబడినది. <sup>1</sup>

శ్రీరామకథాఽమృతమున నది ముప్పది పద్యములలో యథామూల మనువదింపఁ బడినది. <sup>2</sup> మూలమున నారదాగమనము శ్రీరామపట్టాభిషేకోత్సవ ప్రకటనకుఁ బూర్వమే వర్ణింపఁబడినది. శ్రీరామకథాఽమృతమున పట్టాభిషేక వార్త విని భయపడిన దేవతలు బ్రహ్మదేవుని ద్వార నారదునిఁ బంపినట్లు లన్యధాకరింపఁ బడినది. అనువాదమున విట్టి మార్పు సందర్భోచితమై వెలయుచున్నది.

‘దేవాసుర సంగ్రామ సమయమున దశరథుఁడు దేవతలకు సాయ మొనరింపఁబోయెను. కైకయు నాతని ననుసరించినది. యుద్ధము నందు రథచక్రపు టిరుసునకుఁ గల మే కొకటి ఖండితమై పడినది. అది దశరథుఁ డెఱుఁగఁడు. నీవయ్యెడ దైర్యముతో చేయి పెట్టి నిలిపితివి’ అని మంధర స్మరింపఁజేసినట్లు లధ్యాత్మమునఁ గలదు.

తదాఽక్షకిలోన్యపత చ్చిన్న స్తస్య నవేద సః

త్వంతు హస్తం సమావేశ్య కీలరంధ్రే తి దైర్యతః

— అయో. కాం. - 2 స. 68 శ్లో.

శ్రీరామకథాఽమృతమున నది 'తేరిచీలవ్రాల నేరిమి నెఱపితివ' ని యను పదింపఁబడినది.

శ్రీరాముఁ డర్యణవాసముననైఁ బోవ నిశ్చయించి ప్రతిజ్ఞ సలుపుచు పితృ కార్యవిర్వహణము పుత్రున కవశ్య కర్తవ్యముగా నెన్నుచు 'నెవఁడు తండ్రిచే నాజ్ఞా పింపఁబడకున్ననుఁ బితృకార్యము సేయుచున్నాఁడో వాఁడుత్తముఁడు. తండ్రిచేఁ జెప్పఁబడి చేయువాఁడు మధ్యముఁడు. పితృ నియుక్తుఁడయ్యు నాచరింపనివాఁ డధముడు' అని తలపోసి నట్లధ్యాత్మ రామాయణమునఁ గలదు.

అనాజ్ఞప్తోఽపి కురుతే పితుః కార్యం న ఉత్తమం  
ఉక్తః కరోతి యఃపుత్రః న మధ్యమ ఉదాహృతః  
ఉక్తోఽపి కురుతే నైవ సపుత్రో మల ఉచ్యతే

— అయో. కాం. — 3 స., 60, 61 శ్లో॥లు

శ్రీరామకథాఽమృతమున నది —

చెప్పక మును గురు నిష్ఠం  
బొప్పగ నొనరించువాడె యుత్తముఁ డొకటన్  
జెప్పఁగ జేయును మధ్యముఁ  
డప్పని విని తలఁగు మూఁడుఁడధముఁడయెందున్

— అయో. కాం. — 3 ఆ., 123 ప.

అని యథామూలముగా నాంధ్రీకరింపఁ బడినది.

శ్రీరామాదులు చిత్రకూటమును జేరి వాల్మీకి మహర్షిని సందర్శించినట్లు మాత్రమే వాల్మీకమునఁ గలదు.

ఇతి సీతాచ రామశ్చ లక్ష్మణశ్చ కృతాంజలిః  
వేభిగమ్యాశ్రమం సర్వే వాల్మీకి మభివాదయన్

— అయో. కాం. — 56 స., 16 శ్లో.

అధ్యాత్మ రామాయణమున వాల్మీకి రాముని బూజించి రామ మహాత్మ్యము

నభివర్ణించి, నిజ పూర్వవృత్తాంతం బెఱింగించినట్లు 46 శ్లోకములలో వర్ణింపఁబడినది.<sup>1</sup> శ్రీరామకథాఽమృతమున నయ్యది మూలానుసరణముగా 58 పద్యములలో నాంధ్రీక రింపఁ బడినది.<sup>2</sup>

పూజయిత్వా జగత్పూజ్యం

భక్త్యాఽర్హ్యదిభి రాదృతః — అయో. కాం.-6 న., 48 శ్లో.

అని వాల్మీకి భక్తితో రాముని న్వర్ణపాద్యాదులతోఁ బూజించె నని మూలమునఁ జెప్పఁబడినది. శ్రీరామకథాఽమృతమున నయ్యెడ మూలాధికముగా రామమయ మానసుడై వాల్మీకి సమర్పించిన 'వాచికార్చులు' తత్త్వార్థ సంభృతములై యాతని మహర్షిత్వమునకు విదర్శనముగా నెగడుచున్నవి. (అయో. కాం. 5 అ., 307-9 ప||లు)

ఋషి దృష్టిలో రాముఁడు పరబ్రహ్మ. అనంద రసాత్మకమగు పరం జ్యోతి స్వరూపము.

భరతుఁడు రాము నయోధ్యకు రమ్మని, యభిషిక్తుడవై రాజ్యమేలు మని కోరినాఁడు. పితృవాక్య పరిపాలనవ్రతుడైన రాముఁ డందుల కంగీకరింపక భరతుని యభ్యర్థన ననుసరించి, పాదుకల విచ్చి పంపుచుఁ గైకను పరిభవింపక గౌరవింపు మని చెప్పెను. అందఱుఁ బ్రయాణ సన్నాహమున నుండ నదను జూచుకొని కైక కొనల్యా నందను రాము నభినందించి స్తుతించుట, కైకను రాముఁడూరడించి వరము లొసంగుట యను కథాభాగ మధ్యాత్మరామాయణమున 14 శ్లోకములలో వర్ణింపఁ బడినది.<sup>3</sup> శ్రీరామకథాఽమృతమున నది మూలభావానుసారముగా 22 పద్యములలో నిబంధింపఁ బడినది.<sup>4</sup> విషయవివరణ మాంధ్రీకరణమున నధికము.

అరణ్యకాండమున రామాదులు దండకారణ్యమునుఁ బ్రవేశించునపుడు రాముఁడు లక్ష్మణునితో 'నీటనుండి ప్రయత్నపరులమై ధనువు నెక్కిడి శరములు కరముల ధరించి జీవాత్మ పరమాత్మముల నడుచు మాయ వలె సీత మన యిరువురి నడుమ నడువఁగా జాగూరుకులమై సంచరింపవలె న' నినట్లు లధ్యాత్మమునఁ గలదు.

1. అ. రా. — అయో. కాం., 6 న., 43-88 శ్లో||లు

2. శ్రీ. రా. క. — అయో. కాం., 5 అ., 303-360 ప||లు

3. అ. రా. — అయో. కాం., 9 అ., 305-26 శ్లో||లు

4. శ్రీ. రా. క. — అయో. కాం., 9 అ., 305-26 ప||లు

ఇతఃపరం ప్రయత్నేన గన్తవ్యం సహితేన మే  
 ధనుర్గుణేన సంయోజ్య శరానపి కరేదధత్  
 అగ్రేయాస్యామ్యహం పశ్చాత్త్వ మన్వేహి ధనుర్దరః  
 అవయో ర్మధ్యగా సీతా మాయే వాత్మ పరాత్మనోః

— అర. కాం. — 1 స., 12, 13 శ్లో॥లు

శ్రీరామకథాఽమృతమున నయ్యది —

..... ధృఢ వివేకమూని సంస్కృతినట్లు  
 దీనమెలఁగ వలయు దీప్తశరుల  
 మగుచు మనకు నడుమ నవనిజ జీవేశ్వ  
 రాంతరస్థ మాయ యనఁ బొసంగ

— అర. కాం. — 1 అ., 38 ప.

అని యథామూలముగా నాంధ్రీకరింపఁ బడినది.

రాముఁడు విరాధుని సంహరించి ఖననమొనరింప నాతఁడు దివ్యపురుషుఁడైఁ  
 రామునితో తనకు రాక్షసత్వము ప్రాప్తించిన విధమెఱింగించినట్లు వాల్మీకమున ఆరు  
 శ్లోకములలోఁ గలదు.<sup>1</sup> అధ్యాత్మ రామాయణమున నా విరాధుఁడు గంధర్వ రూపము  
 దాల్చి విశేషముగా రాముని స్తుతించి యాతని సెలవు గైకొని దివమునకు వెడలినట్లు  
 కలదు. ( అ. రా. అర. కాం, 1 స. 36-42 శ్లో॥లు )

శ్రీరామకథాఽమృతమున నియ్యది యథామూల మాంధ్రీకరింపఁ బడినది,  
 ( అర. కాం. 1 అ. 83-6 ప॥లు )

రావణుని ప్రేరణమున మారీచుఁడు మాయామృగరూపముఁ దాల్చి  
 పంచవటిఁ జేరకమున్నె రాముఁడు సీతతో 'రావణుఁడు భిక్షురూపమున నిక్కడకు  
 రానున్నాఁడు. నీవగ్ని తేజోంతర్హితవై యుండి మాయారూపము ధరించి లంకజేరి  
 రావణవధానంతరము నిజరూపమును బొంది నన్ను జేరుదువని చెప్ప నామె యట్లే  
 చేసినట్లు అధ్యాత్మ రామాయణమునఁ గలదు. (అర. కాం. 7 స. 2-4 శ్లో॥లు)

1 . వా. రా. — అర. కాం., 4 స., 14-19 శ్లో॥లు

శ్రీరామకథాఽమృతమున నయ్యది యథామూలముగా ననువదింపఁ బడినది. (అర. కాం. 2 ఆ, 453-55 ప॥లు)

అనువాదమున రాముఁ డనంతవిలానుఁ డని చెప్పఁబడినది. సీత నగ్నితేజోంత ర్హితగా నుండుచుని యాదేశించి తత్కారణముగా లోకకంటకుఁ డగు రావణుని సంహ రించుట యా విలాసములలో నొకటి. కావున నది సాఖిప్రాయము. అట్లే దేవాంతకుఁ డగు రావణుఁడు “అహంయువు” అనగా గర్వము కలవాఁడు. అతని గర్వమే కన్ను మిన్ను, గాననీయక తుదకాతని వినాశమునకు కారణమైనది, అట్టి గర్వమే మాయాసీత విజసీతల భేదమును తెలిసికొనలేనివానిగాఁ జేసినది. రావణ సంహారము సురలకు, సాధుపుంగవు లగు మునులకు, శుభమును, సుఖమును, ప్రసాదించునది గావుననే “సురలు మునులు వచ్చి కొలువ రావణుని సంహరించి భవద్యోగముం గనువాఁడ”నని రాముఁడు పల్కినట్లు వర్ణించుట మూలాధికమై భావి కథార్థసూచకమై సహృదయుల నలరించుచున్నది.

కిష్కింధాకాండమున సుగ్రీవుఁడు పట్టాభిషిక్తుఁడై కిష్కింధ యందు సుఖముండి శరత్కాల మేతెంచినను, మిత్రకార్యమును దలబెట్టకుండుట గమనించి హనుమంతుఁడు సుగ్రీవునకు రామకార్యావసర మెఱిగించుట యధ్యాత్మ రామాయణానుసరణము. (4న. 44-8 శ్లో॥లు) (శ్రీ రా. క. కి. కాం. 2ఆ. 105-7 ప॥లు)

అనువాదమున హనుమంతుఁడు “ఇట్టి సంపద వారి యెల కటాక్షపుఁ జూడ్కి గాక యొండొక్కటిఁ గలదె కలుగ” అని సుగ్రీవునితోఁ బలుకుట మూలాధికమై రామ పరాక్రమ ప్రకటనతోఁ బాటుగాఁ దదాశ్రయమునఁ గలుగు సిద్ధిని వెల్లడించుచున్నది, అట్లే “దేవి బాసి విభుఁడు తెఱలుచు నుండ” యనుట రాముని తీవ్ర వియోగవ్యధను స్మరింపఁజేయుచు రామకార్యావసరము నుగ్గడించు చున్నది.

ఈ సందర్భమున “నుపకారికి నపకార మొనరించినవాఁ” డెవ్వఁడు లోకమున వెలయఁ డనియు, దత్కార్యపరీతమానసుఁడు పుణ్యసంపద వృద్ధిబొందు ననియు. రాజ్యసుఖసంపద లెల్ల నస్థిరము లనియు, మిత్రయోగలబ్ధియే యధిక మనియు నుపదేశించుట మూలాధికము. (కి. కాం. 2 ఆ 108-9 ప॥లు)



సంపాతి వానరులకు చంద్రనామఁడను ముని చెప్పిన జీవోత్పత్తి క్రమమును 35 శ్లోకములలో వివరించినట్లు లధ్యాత్మమునఁ గలదు.<sup>1</sup> శ్రీరామ కథాఽమృతమున నది 22 పద్యములలో మూలానుసరణముగా ననువదింపఁ బడినది.<sup>2</sup> అందు జీవుఁ డెన్నడు మరణింపఁడు. ఒక శరీరమును వీడి కర్మాను గుణముగా వేతొక శరీరమును దాల్చుచున్నాఁడు. అట్టియెడ మాతృగర్భస్థుఁడగు జీవుఁడు తన సమస్త జన్మముల యందలి పూర్వ కర్మములను స్మరించి దుఃఖమునఁ జింతించిన క్రమము వర్ణించుట మనోజ్ఞము.

సుందర కాండమున హనుమంతుఁడు సముద్రమును దాటుట కుద్యమించుచు “బ్రాణములు పోవునప్పుడు ప్రాణు లెవ్వని స్మరించినంత మాత్రమున నపారమగు భవాంభోధిఁ దరించు చున్నారో యట్టి రాముని దూతనగు నాకు సముద్రమును లంఘించు పెంత ? యని సంభావించినట్లు లధ్యాత్మమునఁ గలదు.

ప్రాణప్రయాణసమయే యస్యనామ సకృత్స్మరన్

నరస్తీర్త్వా భవామ్భోధి మపారం యాతి తత్పదమ్

కిం పునః తస్య దూతోఽహం ....

తమేవ హృదయే ధ్యాత్వా లంఘయా మ్యల్పవారిధిమ్

— సుం. కాం. — 1స., 4, 5 శ్లో॥లు

శ్రీరామకథాఽమృతమున నయ్యది —

ఎవని నంతకాల మెనయుచో నొకపరి

యేనిఁ దలచి మనుజు లీదువార

లల భవాబ్ధి నతని యల్పము కింకరున కి

క్కడలిఁ గడచుపెంత కమల నయన — సుం. కాం. 1అ., 101 ప.

అని యనువదింపఁ బడినది. మూలమున హనుమంతుఁడు సముద్ర లంఘనమునకు ముందుగా నిట్లు తలఁచినాఁడని యుండ, ననువాదమున హనుమంతుని సముద్ర లంఘనమును వర్ణించు శివుఁ డాతఁ డవ్వలి తీరముఁ జేరినాడని తెలుపుచుఁ బార్వతితో ననినట్లు చెప్పఁబడినది. అనువాదకులు హనుమ పారము ముట్టిన తర్వాత నిట్లు తల పోయుటలో నొచిత్యము గలదని భావించినట్లు తెలియుచున్నది. సందర్భోచితముగ నిట్టి మార్పు వారి కథాకథనమునకుఁ దార్కాణము.

1. అ. రా. — కి. కాం., 8 స., 12 46 శ్లో॥లు.

2. శ్రీరా. క. — కి. కాం., 3అ., 217-38 ప॥లు

హనుమంతుడు సీత కడ నెలవు గైకొని కొంత దూర మేగి కార్యలోచన మగునై 'కార్యార్థమై వచ్చిన దూత యెవ్వడు స్వామికార్యమునకు నవిరోధముగా గొంచె మధిక కార్యమును నెఱవేర్చక పోవుచున్నాడో వాడధముడ'ని భావించినట్లు లభ్యాత్మ మునఁ గలదు.

కార్యార్థ మాగతోదూతః స్వామి కార్యఽవిరోధతః

అన్యత్కించి దనంపాద్య గచ్ఛత్యధమ ఏవనః

— సుం. కాం. - 3 న., 69 శ్లో.

శ్రీరామకథాఽమృతమున నయ్యది ఉత్తమ, ఉత్తమోత్తమ, మధ్యమ, అధమ, అధమాధమ భేదములతో మూలాధికముగా నిరూపించుట రమణీయము. మూలమున నధమ మొక్కటే పేర్కొనఁబడగాఁ దక్కినవి స్వోపజ్ఞకము లగుట విశేషము. ఇట్టి వివరణము వివేకియగు హనుమంతుని పాత్ర చిత్రణమున విశిష్టతను సంపాదించఁజేయుచున్నది.

ఒకపనికై చని యొందొక్కఁడునుఁ గూర్పు

యోజన మొనయువాడు త్తముండు

తన యొప్పు కొనినది తార్కాణఁగా జేసిఁ

మఱివచ్చు నతండు మధ్యముండు

తోచినంత లొంగి త్రోవఁ బట్టున యేని

ధలఁపగా నధముఁ డాతాంత్రికుండు

చెప్పిన కార్యంబు పెడఁగ రిత్తకు రిత్త

యరుదెంచువాడధమాధముండు

మొదలి కర్ణ మ్రొడఁకుండ మూఁడుదారు

లొరసి చూచియుఁ గాకున్ననుక్కుమిగిలి

స్వామి యానతిఁ దలమోచి చక్కపఱచి

యొలయనేర్చినవాడు త్తమోత్తముండు

— సుం.-కాం. 3 అ., 11 ప.

వాల్మీకమున నీఘట్టము నందు —

‘కార్యనిర్దిష్టః డగువాఁడు పూర్వకార్యమునకు భంగము లేకుండ నితర కార్యము లెన్నియేని సాధింపవచ్చును, అర్థసాధనమున సమర్థుఁ డగువాఁ డిట్లు సేయ నగును’ అని మాత్రమే కలదు. (సుం. కాం. 14 స. 5, 6, శ్లో॥లు)

శుకుఁడగన్త్యమౌనిచే శప్తుడై తాను శాపవిముక్తుడైన విధము నధ్యాత్మరామాయణమున విపులముగ నిరువది శ్లోకములలో వర్ణింపఁబడినది. <sup>1</sup> శ్రీరామకథాఽమృతమున నది పదిహేడు పద్యములలో యథామూలముగ నాంధ్రీకరింపఁ బడినది. <sup>2</sup> అట్లే యుద్ధరంగమున కుంభకర్ణ విభీషణుల సంభాషణముఁ గూడ నధ్యాత్మరామాయణానుసారముగ <sup>3</sup> శ్రీరామకథాఽమృతమున ననువదింపఁ బడినది. <sup>4</sup>

వాల్మీకిరామాయణమున హనుమంతుఁడు జాంబవంతుని మాట ప్రకారము హిమవత్పర్వతమునకుఁ బోయి యందలి ఓషధి పర్వతమును గుర్తించి యోషధులను దెలియ నశక్యము కాగా నా పర్వతమునే పెకలించుకొని సూర్యోదయమునకుఁ బూర్వమే వచ్చెనని కలదు. అధ్యాత్మరామాయణమున నా కథాభాగమిట్లు కలదు — ‘హనుమంతుఁడు ద్రోణాద్రి యందున్న సంజీవినిఁ గొనివచ్చుటకు వెడలినాఁడు. కాలనేమి రావణప్రేరితుఁ డయ్యు తత్త్వముపదేశించి యాతఁడు వినమి తదాజ్ఞ పాటించి హనుమ వచ్చు మార్గమధ్యమున హిమవత్పర్వతము నందు ఆశ్రమము నిర్మించి ముని వేషధారియై యాతనికి మార్గనిరోధముఁ గావింప యత్నించినాఁడు. ఇంతలో పిపాసార్థి యైన హనుమ నరోవరమున దిగి తన్ను మ్రింగ వచ్చిన మకరివిఁ జంపినాఁడు. అయ్యది ప్రిరూపమును దాల్చి ధన్యమాలిని యను నవ్వరసగాఁ గోచరించి కాలనేమి కుతంత్రమునుఁ దెల్పినది. అది తెలిసి హనుమంతుఁడు తన ముష్టి ఘాతముచే నాతని భగ్నశీలిని గావించి ద్రోణాద్రికిఁ జని యోషధులు గొనివచ్చినాడు.’ <sup>5</sup> శ్రీరామా కథాఽమృతమున నీ కథాభాగము అధ్యాత్మరామాయణానుసరణముగా 39 పద్యములలో

1. ఆ. రా. యు. కాం., 5 స., 5-24 శ్లో॥లు

2. శ్రీ. రా. క.- యు. కాం., పూ. భా., 4 ఆ., 136-54 ప॥లు

3. ఆ. రా.- యు. కాం.- స. 8., 9-15 శ్లో॥లు

4. శ్రీ. రా. క. - కాం., యు. కాం., పూ. భా., 7 ఆ., 328-38 ప॥లు

5. ఆ. రా. యు. కాం., 6 స., 36-63 శ్లో॥లు, 7 స., 1-33 శ్లో॥లు

ననువదింపఁ బడినది. <sup>1</sup> వాల్మీకమున సంజీవన్యోషధము తెలియక హనుమ వర్వతము గొనివచ్చినట్లు మాత్రమే వర్ణింపఁబడినది. అధ్యాత్మానుసరణ మగునను వాదమున వర్ణితమగు నీకథయందు హనుమంతుని కార్యదీక్ష, రాముని యల్పత్వముఁ జెప్పఁబడి, పాఠకుని యౌత్సుక్యమునుఁ బెంపొందించునదై యున్నది. ఇట్టి సన్నివేశ విర్వహణ మద్భుతము.

రాముఁడు భార్గవుని యాదేశమున పాతాళహోమము సేయుట, యంగదాదు లద్దాని విఘ్న పరచుట, యధ్యాత్మరామాయణమున 31 శ్లోకములలోఁ జెప్పఁబడినది. <sup>2</sup> <sup>3</sup> శ్రీరామకథాఽమృతమున నయ్యది మూలాధికముగా 85 పద్యములలో ననువ దింపఁబడినది. <sup>3</sup> అనువాదమున రాముఁడు తన యసహాయస్థితి శుక్రాచార్యునితో మొరవెట్టుకొనుట వర్ణించిన విధము హృద్యము. మూలము —

భగవన్ రాఘవేణైవం లజ్కా రాక్షసయాధపై :

వినాశితా మహాదైత్యా నిహతాః పుత్రబాంధవాః

కథం మే దుఃఖ సన్తోహ స్త్వయి తిష్ఠతి సద్గురౌ

— అ. రా. యు. కాం., 10 స., 5, 6 శ్లో॥లు

అనువాదము —

నరుఁడు రాఘవుఁడు వానర యూధపులఁగొంచు

దరలినాఁ డంబుధి దాఁటినాఁడు

పలుకోటు లగచరు ల్బలిసిరా మన లంక

నఱమినాఁ డెల్ల రఁ దఱమినాఁడు

లగ్గ వెక్కి మహాబలముల నొక్కట మారి

మనఁగినాఁడెడై ఁ నెసఁగినాఁడు

పుత్రుల బంధులఁ బొలియించి నాపయి

వారి నాఁడన్నిటఁ జాలినాఁడు

1. శ్రీ. రా. క.- యు. కాం., పూ. భా., 9 ఆ., 743-871 ప॥లు

2. అ. రా.- యు. కాం., 10 స., 5--35 శ్లో॥లు

3. శ్రీ. రా. క.- ఉ. కాం. పూ. భా., 10 ఆ., 9-95 ప॥లు

నా యలవుతోడి చలమొంట నవయజ్ఞొచ్చె  
నేమి చెప్పుదునయ్య నీ యెలమి గలుగ  
నెల్లెడల ముంపదేల్పంగ వితడె నేర్చు  
ననఁబొగడు గంటి నేడిట్టు లగడుగంటి

యు. కాం.- 10 ఆ. 14 ప.

రాముని నాభిదేశమున నమృతభాండము గలదని వివరించి యనలాస్త్రమున  
దాని శోషింపజేయు మని విభీషణుడు తద్వధోపాయముఁ జెప్పుట యధాత్మ  
మునఁ గలదు —

యు కాం.- 1. స. 52-54 శ్లో॥

శ్రీరామకథామృతమున నయ్యది మూలానుసరణముగా ననువదింపఁ  
బడినది.

యు. కాం., పూ. భా. 10 ఆ. 38-90 ప॥లు

ఉత్తరకాండమున నవతారోప సంహారమునకై దేవత లేకాంతమున సీతతోఁ  
బలికిన పలుకులు సీత రామునకు నివేదించినది. అది విని రాముడు సీతా పరిత్యాగ  
పద్ధతి వివరించి 'నీవు వాల్మీక్యాయాశ్రమముఁ జేరి యుండి తదనంతరము తనయులతో  
వచ్చి ప్రతిజ్ఞ సలిపి భూవివరము ప్రవేశించి వై కుంతముఁ జేరుము. నేనును పిమ్మట  
రాగలను' అని సమాధానించుట యధ్యాత్మమునందు 13 శ్లోకములలో గలదు. <sup>1</sup>  
శ్రీరామకథామృతమున నయ్యది మూలానుసరణముగా ననువదింపఁబడినది. <sup>2</sup>  
మూలమున సీతాపరిత్యాగమునకుఁ బూర్వమే యీ ప్రసంగము జరిగినట్లు వర్ణింపఁ  
బడినది. అనువాదమున మాత్రము నయ్యది సీతాపరిత్యాగకథ విన్న పార్వతి 'యట్లు  
ధర్మపత్ని నడవుల పాలు సేయుటకుఁ గల కారణమేమ'ని యడుగ 'దీని మూలంబు  
నామూలాగ్రంథు సంగ్రహించి వచించెద' నని శివుడు వివరించినట్లు మార్పుచేసి  
చెప్పఁబడినది. ఇట్టి కల్పన కవుల కథాకథన నై పుణిని వెల్లడించుచున్నది. పార్వతి  
ప్రశ్నించుచు 'మగల ప్రేముడుల ప్రమాణ మిట్టిది కద ! నిండుచూలాలి నడవులఁ

1. ఆ. రా.- ఉ. కాం., 4 స., 32-44 శ్లో॥లు

2. శ్రీ. రా. క.- ఉ. కాం., ఉ. భా., 2 ఆ., 288-310 ప॥లు

ద్రోవ పాపంబుఁ గాకుండునో? 'సూక్ష్మమూహించినన్ ధీరులైత్తురె?' యనియు  
నది యట్లుండ

ఈ కథావిధాన మెక్కడనో తెచ్చి  
యదికినట్లులుండెఁ బ్రాణనాథ !  
సుఖ సుఖాననుండి సుదతి వనంబేల  
కోరె, నెట్లు వాడుఁగూర్చె విభుఁడు  
రాజుదలఁచికొన్న రావె దెబ్బలు వాడు  
లెదిరిమీఁద మోపు పెపుడుఁ గలద  
కాకయున్న రాజ్యకాంక్షిణీయే? కైక  
దానిజేరుఁ జెటువఁబూన లేదె ?

అప్పగిది నిప్పుఁడు గూడ నీ నెపంబున నేదియే నొక యెత్తునెత్తలేదు  
కద! కాకున్న -

రాముఁ గలవరించు ప్రజయేడ ? రాముని  
రామ వెడల నడచు రంగమేడ ?  
అయుత వత్సరమ్ము లతికుచి యననైన  
చాన కేటి దూఱు : చావు తుదకు

నాకుం జూడ దంపతు లిరువురు నేకీభవించియే యీ యాట లిటులాడుచున్నారని  
తోఁచుచున్నది'. (శ్రీ. రా. క. - ఉ. కాం., ఉ. భా. 2 ఆ, 274-79 ప|| లు)  
అనియుఁ బలికినట్లు వర్ణించి సామాన్య పాఠకునకుఁ గలుగు సందేహములకు సమా  
ధానముగా భృగుశాపము వివరించి శివునిచేఁ బ్రత్యుత్తరముఁ జెప్పించుట సంవిధాన  
చాతురి. కవి కథా కథన దక్షత.

ఈ విధముగ శ్రీరామకథాఽమృతముఁ వాల్మీకి రామాయణముతోఁ  
బాటుగా నధ్యాత్మరామాయణమును గూడఁ గొన్ని ఘట్టములందు మనోజ్ఞముగ ననుస  
రించినది.

## 2. అధ్యాత్మిక విషయానువాదము :

శ్రీరామకథాఽమృతమున నధ్యాత్మరామాయణ కథ ఘట్టములతోఁబాటు కవుల ధ్యాత్మిక విషయ ప్రధానములగు ఘట్టములను నైతము ననువదించి తత్త్వోద్ఘాటనకు యత్నించిరి. అవి వారి యధ్యాత్మికోత్తమ సంస్కార నిరూపకము లగుట ప్రశంస్యము.

బాలకాండమున సీత, రామాజ్ఞ ననుసరించి హనుమంతునకు తత్త్వబోధ గావించుచు శ్రీరామహృదయము వివరించుట యధ్యాత్మము నందలి విషయము. <sup>1</sup> శ్రీరామకథాఽమృతమున నది యథామూల మనువదింపఁబడినది. <sup>2</sup> అందు —

రామం విద్ధి పరబ్రహ్మ సచ్చిదానంద మద్వయమ్  
సర్వోపాధి వివిర్ముక్తం సత్తామాత్ర మగోచరమ్  
ఆనందం నిర్మలం శాంతం నిర్వికారం నిరంజనమ్  
సర్వవ్యాపి న మాత్మానం స్వప్రకాశ మకల్మషమ్  
మాం విద్ధి మూలప్రకృతిం .... ....

— బా. కా. - 1 స., 32-4 శ్లో॥లు

అను మూలము శ్రీరామకథాఽమృతమున నిట్ల నువదింపఁ బడినది —

వత్స ! రాముఁడద్వయ పరబ్రహ్మమూర్తి  
సచ్చిదానందరూపుఁడు స్వప్రకాశుఁ  
డమలుఁడు నిరంజనుఁడు శాంతుఁ డఖిలగతుఁ డ  
నామయుఁ డుపాధిముక్త సత్తామయుండు  
ఆదిమధ్యాంత విరహీతుం డచలుఁ డతఁడు  
తెలియుమీ భద్రమగుఁగాత ధీసమేత

1. — అ. రా. - బా. కాం., 1 స., 30-52 శ్లో॥లు

2. శ్రీ. రా. క., బా. కాం., 1 అ. 181-205 ప॥లు

నన్ను మూల ప్రకృతిగాఁ గనంగలిగిన

నజ్జి భావంబెడలునయ్య యాంజనేయ

బా. కాం.- 1 ఆ., 187-88 ప॥లు

ఇట సీతారాముల తత్త్వ మెఱుంగ నజ్జిభావం బెడలు ననుట మూలాధికమై  
ఫలశ్రుతిగా నెన్నఁదగియున్నది.

రాముఁడు జన్మించిన సందర్భమున శంఖచక్రాది భవ్యచిహ్నములతో  
శ్రీమన్నారాయణునిగా దర్శన మొసంగ నాతనిఁ గౌసల్య స్తుతించిన విధ  
మధ్యాత్మము నందలి ఘట్టము. <sup>1</sup> శ్రీరామకథాఽమృతమున నయ్యది మూలభావాను  
సరణముగా ననువదింపఁ బడినది. <sup>2</sup>

అందు 'పూర్ణస్త్వం పురుషోత్తమః' అనుదానికి అక్షరుఁడగు విరాట్పురుషుఁ  
డను నర్థము గావున కౌసల్య -

యములు తమేవం విద్వా

నమృత ఇహభవతి ముఖాభిలాష్నానృతిన్

నెమకెద రెద్దాని మహా

ద్యమ నీవది యనుచుఁ దత్త్వ మరసితిఁజుమ్మి

- బా. కాం.- 3 ఆ., 45 ప.

అవి పురుషసూక్త విధానంబున సంభావించినట్లు న్యతంత్రముగాఁ గల్పింపఁ బడినది.

ఇట 'తమేవం విద్వా నమృత ఇహభవతి' ఇత్యాదిగాఁ గల శ్రుతి యమూలకము.

రామపాదస్పర్శచే శిలారూపమును విడిచి ప్రకృతిరూపమును దాల్చిన  
యహల్య రాముని 'పద్మజ శంకరాదులచే వెదుకఁబడువాఁడు, నానందస్వరూపుఁడు  
వేదవేద్యుఁడు. నారదాదులచేఁ గీర్తింపఁబడువాఁడు. నమస్త ప్రకృతికి నధికుఁడు పురాణ  
పురుషుఁడు. సర్వవ్యాపకుఁడు. ఓంకారపదవాచ్యుఁడు. జగన్మయుఁడు. జ్ఞానస్వరూపుఁడు.

1. ఆ. రా.- బా. కాం., 3 న, 16-35 శ్లో॥లు

2. శ్రీ. రా. క.- బా. కాం., 3 ఆ., 40-72 ప॥లు



నవ్యయుడు నై న నారాయణునిగా సంభావించి శరణు వేడి సమశ్శతము లర్పించుట' యధ్యాత్మరామాయణము నందు గలదు. <sup>1</sup> శ్రీరామకథాఽమృతమున నయ్యది మూల భావానుసరణముగా ననువదింపఁ బడినది, <sup>2</sup>

రామాదుల వివాహానంతర మయోధ్య కేగు సందర్భమున పరశురాముఁ డేతెంచి వైష్ణవచాపము నెక్కిడిన రాముని 'సర్వేశ్వరుడు సర్వవ్యాపకుడు జగత్ సృష్టిస్థితిలయ కారకుడగు విష్ణువుగా నెరింగి పూర్వవృత్తాంతమును దలపోసి పుట్టు కృతార్థతం బొరసిన విధ మెంచి రాముని స్తుతించుట, రాముఁడాతనికి వరము లిచ్చుట యధ్యాత్మమునఁ గలదు. <sup>3</sup> శ్రీరామకథాఽమృతమున నయ్యది మూలభావాను సరణముగా ననువదింపఁబడినది. <sup>4</sup>

అయోధ్యాకాండమున వశిష్ఠుడు దశరథుని యాజ్ఞ ననుసరించి రాముని పట్టాభి షేకమునకు వ్రతదీక్షితునిఁ గావింప వచ్చెను. రాముఁ డాతని సంభావించినాఁడు. వశిష్ఠుఁ డాతని విష్ణుత్వమును బ్రస్తుతించి, దేవ రహస్యము నవతార ప్రయోజనమునగు రావణవధఁ బ్రార్థించి 'నీసంబంధమును గోరియే యిక్ష్వాకుల యింటఁ బౌరోహిత్య కృత్య మంగీకరించితిని. నేడది ఫలించినది. లోకమును మోహింపఁజేయు మాయ త్వదధీన మగుట నన్ను మోహింపఁజేయకుండు నట్లు చేయుమ'ని కోరుట యధ్యాత్మము నందలి విషయము. <sup>5</sup> శ్రీరామ కథాఽమృతము నందది యనుసరింపఁబడినది. <sup>6</sup>

రాముని యరణ్యవాసమున కిచ్చగింపని లక్ష్మణుని క్రోధావేశ ముపశమింపఁ జేయుటకై రాముడు తత్త్వోపదేశ మొనరించినాఁడు. అవిద్యా మూలకమగు సంసార బంధము నుండి క్రోధాదులను జయించుట ద్వారా ముక్తిని పొందు విధ మిందు విపు

1. అ. రా.- బా. కాం., 5 స., 37-65 శ్లో||లు

2. శ్రీ. రా. క. - బా. కాం., 7 అ., 116-39 ప||లు

3. అ. రా.- బా. కాం., 7 స., 20-50 శ్లో||లు

4. శ్రీ. రా. క.- బా. కాం., 10 అ., 481-69 ప||లు

5. అ. రా. - అయో. కాం., 2స., 22-32 శ్లో||లు

6. శ్రీ. రా. క. - అయో. కాం., 1 అ., 230-42 ప||లు.

లముగాఁజెప్పఁబడినది.<sup>1</sup> అధ్యాత్మము నందలి యీవిషయము శ్రీరామకథాఽమృతమున  
మూలానుసరణముగ ననువదింపఁబడినది.<sup>2</sup>

రాముని యరణ్యవాసమునకై దుఃఖించుచున్న సాధుజనుల నుద్దేశించి వామ  
దేవుఁడు 'రాముఁడు విష్ణువు, సీత లక్ష్మి, లక్ష్మణుఁడు శేషుఁడు, రాముఁడు మాయతో  
గూడి యాయా యాకారములు గలవాఁడగు చున్నాఁడు. రజస్సత్త్వ తమోగుణముల  
నుండి బ్రహ్మ విష్ణు మహేశ్వర రూపములఁ బ్రవర్తించు చున్నాఁడు. జగద్దితార్థమై  
మత్స్య కూర్మ వరాహ నారసింహ వామన పరశురామ రామావతారములఁ దాల్చినాఁడు  
దుష్టశిక్షణ శిష్టరక్షణ మాతని కర్తవ్యము. రావణవధార్థమై యాతఁ డడవుల కేగు  
చున్నాఁడు. తిరిగి వచ్చి మనల సుఖముగాఁ బాలింపఁగలఁడు. రాముని భజింపుఁడు.  
ముక్తి లభించును. మీరు శోకింప వలదని ప్రబోధించుట యధ్యాత్మమున విపులముగ  
20 శ్లోకములలోఁ గలదు.<sup>3</sup> శ్రీరామకథాఽమృతమున నయ్యది మూలాను సరణముగా  
16 పద్యములలో ననువదింపఁ బడినది.<sup>4</sup> మఱియు రామనామ మహాత్మ్యము నెన్నుచు  
కలి కల్మషాపహారి యగునని -

రామనామ్నైవ ముక్తిస్సాస్యత్ కలౌ నాన్యేన కేనచిత్

- అ. రా.-అయో. కాం., 5న., 27 శ్లో

అని మూలమున నుండ నయ్యది శ్రీరామకథాఽమృతమున

కలికాలుష్యమడంచుఁ ద్రెంచు విపదాక్రాంతిన్ సమర్థించు ని  
నిట్టలమౌ సంపదఁ దెల్విఁబెంచు ద్విషదాడంబంబు మాయించు మా  
యల మంత్రంబుల నంచు మంచు మిహిరుం డట్లాహరించున్ విని  
ర్మల మీరామపదం బెదం జొవిపి సంభావింపుఁ డేవేళలన్

- శ్రీ. రా. క. - అయో. కాం: 4 అ., 42 ప.

అని మూలాధికముగా ననువదింపఁ బడినది. ఇట్టిది కవి, రామభక్తి తాత్పర్యములకు  
విదర్శనమై శ్రీ రామకథాఽమృత రచనోద్దేశమునకుఁ బ్రేరణముగా నెన్నదగియున్నది.

3. అ. రా. - అయో. కాం., 4 న., 18-42 శ్లో||లు.

4. శ్రీ. రా. క. - అయో. కాం: 3అ: 306-26 ప||లు.

5. అ. రా. - అయో. కాం: 5న: 10-29 శ్లో||లు

6. శ్రీ. రా. క. - అయో. కాం: 4 అ: 28-44ప||లు

తృణశయ్య నిద్రించుచున్న సీతారాములఁ గాంచి దుఃఖించుచున్న గుహుని యూరడించుచు లక్ష్మణుఁడు 'సుఖదుఃఖములు కర్మవశత సంప్రాప్తించు చుండును. పాపపుణ్యాత్మక మగు కర్మ మవశ్యభోక్తవ్యము, విధివిహిత మగు దానిని సురాసురు లెవ్వరు దాటఁజాలరు. రాత్రింబవళ్ళ వలె సుఖదుఃఖము లొకటి వెంట నొకటి కల్గు చుండును. సుఖముల దుఃఖము, దుఃఖముల సుఖము/నీరును బురద/జలపంకములవలె నొకదానితో నొకటి కలసి యుండును. కావున బుద్ధిమంతుఁడు వీని కన్నింటికి నతీత ముగా నుండఁదగు' నని లోక ధర్మమును వివరించుట యధాత్మమునఁ గలదు.<sup>1</sup> శ్రీరామకథాఽమృతమున నయ్యది మూలానుసరణముగా ననువదించఁ బడినది. <sup>2</sup>

సుఖస్య దుఃఖస్య నకోఽపి దాతా  
పరోదదాతీతి కుబుద్ధిరేషా  
అహం కరోమీతి వృథాఽభిమానః  
స్వకర్మసూత్ర గ్రధితోహి లోకః

- అ. రా. - అయో. కాం., 6 స. 6 శ్లో.

ఎవఁడో సుఖదుఃఖములఁ గూర్చు నెడయఁజేయు  
ననుచుఁ దిట్టిన దీవించినను ఫలంబు  
గలదె స్వార్జిత కర్మము ల్కారణములు  
గా నహంకృతి వితయగుం గాదె నఖుండ

- శ్రీ. రా. క. - అయో. కాం., 5 ఆ., 132 ప

లక్ష్మణుని ముఖమున నీవిధముగా తత్త్వబోధ గావించుట పాత్రైచిత్వ సంపాదకము.

భరద్వాజుఁడు రామాదుల యాగమనవార్త విని యెదురేగి యర్హ్యులచే సంభావించి రాము నుద్దేశించి 'పరమాత్ముఁడవైన నీవు మాయామానుషమూర్తివై జన్మించి

1. అ. రా. అయో. కాం. 6స., 5 - 15 శ్లో||లు

2. శ్రీ. రా. క. - అయో. కాం., 5 ఆ: 131 - 6 ప||లు

లోకకంటకుల సంహరింప నరణ్యవాసమున కిట్లరుదెంచితివని నేనెఱుంగుదును. నిన్ను బ్రకృతి కంటెను బరుండగు పురుషునిగాఁ దెలిసికొనుచున్న నేను కృతార్థుఁడను' అని వలికినట్లు అధ్యాత్మమునఁ గలదు.<sup>1</sup> శ్రీరామకథాఽమృతమున నయ్యది యనుసరింపఁ బడినది.<sup>2</sup>

దశరథుని మరణమునకు దుఃఖించుచున్న భరతు నోదార్చుచు వశిష్ఠుఁడు 'జీవితము క్షణభంగురము, ఈ లోకమునఁ బుట్టిన జీవికి మృత్యువు తప్పక సంభవించును, జీవుఁడు కర్మవశమున దేహమునుఁ బొందును. జీర్ణవస్త్రము వలె దీనినిఁ పీడి మరల వేతొక దేహమును ధరించును. ఆత్మకు చావుపుట్టుకలు లేవు. ఆనంద రూపమగు నాత్మకు జననాది పట్నావ వికారములు కలుగవు. సత్యజ్ఞాన స్వరూపమున నాశములేనిదై యుండును. కావున మరణమును గూర్చి దుఃఖింపరాద'ని తత్త్వ ముపదేశించుట అధ్యాత్మమునఁ గలదు.<sup>3</sup> శ్రీరామకథాఽమృతమున నయ్యది మూలానుసరణముగా ననువదింపఁబడినది.<sup>4</sup> వాల్మీకమున నీ సందర్భము నందు తత్త్వజ్ఞుఁడగు వశిష్ఠుఁడు సర్వభూతముల చావుపుట్టుకలఁ గూర్చి వినిపించినట్లు -

శ్రావయామాస తత్త్వజ్ఞ

స్వర్వభూత భవాభవౌ !

- వా. రా. - అయో. కాం., 78 స., 3 శ్లో.

అని మాత్రమే కలదు. వఘ్నుఁడు తత్త్వజ్ఞుఁడగుట లోకన్యాయమును వివరించినఁ దనుటకు వ్యాఖ్యాప్రాయముగా నధ్యాత్మమున నీ తత్త్వమిట్లు చెప్పఁబడినది.

ఆరణ్యకాండమున రామాదులు సుతీక్ష్ణేశ్రమము జేరఁ ముని విధి విధానముగాఁ బూజించి 'సీతాపతీ ! నేనెల్లప్పుడు నీ మంత్ర జపముఁ జేయువాఁడను. నీదాసాను దాసుఁడను. సంసార నముద్రమును దాటుటకు నీ పాదములే యోడ యగును. లోకము లెల్ల నీమాయచే పరిభ్రమించు చున్నవి. అజ్ఞానమున దేహబుద్ధి గల నన్ను సుగ్రహింప నీవే వచ్చితివి, సర్వభూతముల హృదయాంతరాశముల నీవు వసింతువు. శుద్ధ సత్త్వరూపమున నున్న నిన్నుఁ బ్రత్యక్షముగాఁ గనుఁగొను చున్నాను. రామా !

1. అ. రా. - అయో. కాం., 6 స: 36-40 శ్లో॥లు

2. శ్రీ రా. - అయో కాం: 5 ఆ, 248 - 52 ప॥లు

3. అ. రా. - అర. కాం., 7 స., 93 - 104 శ్లో॥లు.

4. శ్రీ. రా. క. - అర. కాం., 6 ఆ., 576 - 83 ప॥లు.

నీవరూపుడవయ్యు కోటి మన్మథాకార సుందరమగు రూపమున ధనుర్బాణములు ధరించి ప్రసన్నమైన మనస్సు, చిఱునగవు గలిగి దర్శన మిచ్చుచున్నావు. ఇది నా భాగ్య విశేషము. ఇట్టి నీరూపము నా మనంబునఁ జిరకాలముండుగాత' యని స్తుతింప, రాముఁడు వరములుఁ బ్రసాదించినట్లు లభ్యాత్మమునఁ గలదు.<sup>1</sup> శ్రీరామకథాఽమృతమున నయ్యది యనుసరింపఁ బడినది.<sup>2</sup>

అగస్త్యుఁడు తన యాశ్రమమునకు వచ్చిన రామాదుల సంపూజించి, వన్యముల నారగింపఁ జేసినాడు. సుఖోపవిష్టఁడై యేకాంతమున నున్న రాముని జూచి ముని 'రామా ! దేవతలు భూభార తరణమునకై నిన్ను బ్రార్థించినది మొదలేను నీరాకకై యెదురు చూచుచుంటిని. విన్నే తలచుచుంటిని. సృష్టికిఁ బూర్వము నిర్వికల్పుఁడవు. విరుపాధికుఁడవునై యుంటివి. నీయందున్న మూలప్రకృతి (మాయ) యీ ప్రపంచ మును గల్పించుచున్నది. తొలుత మహత్తు, మహత్తు నుండి యహంకారము, దాని నుండి త్రిగుణములు, నందుండి పంచభూతములు, వానివలన స్థావర జంగమాత్మక మగు జగత్తు నుద్భవించినది. బ్రహ్మ విష్ణు రుద్ర రూపముల నీసృష్టి స్థితి లయముల నిర్వహించుచున్నావు. జాగత్స్వప్నసుషుప్తుల కంటె విలక్షణుఁడవై సాక్షిమాత్రుఁడవై, జ్ఞానరూపమునఁ బ్రకాశించుచున్నావు. త్వద్భక్తిసంపన్నులు మోక్షము నందుచున్నారు. వేయేల రామా ! సాధుసంగతియే మోక్షహేతువు. నీ భక్తులే సమదర్శనులు, సాధు పుంగవులు నగుచున్నారు. వారితో నేర్పడు సాంగత్యము వలన నీ కథలందు రతి, నీయందు భక్తి యుదయించును. అట్టి భక్తి వలన నధికమైన జ్ఞానము కలుగును. అందువలన నిత్యము నీ భక్తులతో నాకు సహవాసము కలుగుగాక ! నేఁడు నాచేసిన తపములు, యజ్ఞములు ఫలించినవి. సీతా సమేతుఁడవై నీ వెల్లప్పుడు నా హృదయ మున విలువుము. గమనాగమనముల నా మనము నీయందు లగ్న మగునట్లుగా ననుగ్రహింపుము, అని 28 శ్లోకములలోఁ దత్త్వయుక్తిఁ బ్రార్థించుట యధ్యాత్మమునఁ గలదు.<sup>3</sup> శ్రీరామకథాఽమృతమున నియ్యది యథామూలముగా 19 పద్యములలో ననువదించఁ బడినది.<sup>4</sup>

1. అ. రా. - అర. కాం., 2 స., 27-40 శ్లో॥లు

2. శ్రీ. రా. క. - అర. కాం., 1 అ., 185-202 ప॥లు

3. అ. రా. - అర. కాం., 3 స., 17-45 శ్లో॥లు

4. శ్రీ. రా. క. - అర. కాం., 1 అ., 280-95 ప॥లు

పంచవటి యందున్న సమయమున నొకనాడు వికలమనస్కుడైన లక్ష్మణునకుఁ దత్పార్థన ననుసరించి పురుషోత్తముడైన రాముడు 'అజ్ఞానము దలఁగఁ మోక్షమార్గ మరయగఁ దత్త్వ ముపదేశించుట విస్తృతముగా 39 శ్లోకములలో నధ్యాత్మమునఁ జెప్పఁబడినది.' శ్రీరామకథాఽమృతమున నయ్యది 22 పద్యములలో మూలానుసరణముగా ననువదించఁబడినది.<sup>2</sup>

భరతుని గుణములు వర్ణించుచు దుఃఖించు లక్ష్మణుని కలతఁ దీర్చుటకై రాముడు తత్త్వోపదేశము గావించుట మిక్కిలి యౌచిత్యము.

రాముడు జటాయువు మరణింప నుత్తమ లోకములఁ బ్రసాదించి దహన సంస్కారములఁ గావించినాడు. అంత జటాయువు దివ్యరూపమును ధరించి వర విమానమున నుండి యోగిగణ స్త్రాయమానుడగు రాముని గీర్తించుట యధ్యాత్మమునఁ గలదు.<sup>3</sup> శ్రీరామకథాఽమృతమున నయ్యది యథామూలముగా ననుసరింపఁబడినది.<sup>4</sup> ఇందు రఘునాయకుని భక్తులపాలి 'భాగ్యలక్ష్మి వరము' గా సంభావించుట స్వతంత్రత. మఱియు -

స్మితరుచిత వికాసితాన నాబ్జ మతిసులభం సురరాజ నీలనీలమ్  
సితజలరుహ చారునేత్ర శోభం రఘుపతి మీశ గురోర్గురుం ప్రపద్యే  
— అ. రా. - అర. కాం., 8 స., 51 శ్లో.

ముద్దులుగుల్కు మేల్చుగవు ముచ్చట లొల్కెడు మోము నీలపుం  
బద్ధులు దిద్దు క్రొమ్మెఱుగు పట్టగుమేను దయామయాబ్ధికిన్  
హద్దనఁ జాలి, జాలి తెఱగల్గనఁ బాపగఁనోపు చూపు నీ  
యొద్దన కాక యొడ్లకడ నొక్కెడనేనియుఁ గద్దె రాఘవా!

— శ్రీ. రా. క. - అర. కాం., 4 అ., 194 ప.

- 
1. అ. రా. - అర. కాం., 4 స., 16-55 శ్లో॥లు
  2. శ్రీ. రా. క. - అర. కాం. 1 అ., 390-412 ప॥లు
  3. అ. రా. - అర. కాం., 4 స., 16-55 శ్లో॥లు
  4. శ్రీ. రా. క. - అర. కాం., 1 అ., 390-412 ప॥లు

ఇట మూలములోని 'సితజలరుహచారునేత్రశోభం' అనునది యను వాదమున 'దయామయాబ్ధికిన్ హద్దనఁ జాలి జాలి తెఱఁగల్గనఁ బాపఁగానోపు చూపు' గాఁ జెప్పుట రాముని కారుణ్యమును, శరణాగతరక్షణమును వెల్లడించుచున్నది. ఇట్టి భావన మమూలకమై హృదయంగ మగుచున్నది. దాశరథి కరుణాపయోధిగా సంభావింపఁబడుట పరమోదారము. పాత్రౌచిత్య సుందరము నగుచున్నది.

కబంధుఁడు గంధర్వరూపమును దాల్చి ప్రవక్షిణ నమస్కారముఁ పేరించి కృతాంజలియై రాముని 'సూక్ష్మము మనోవాచా మగోచరము నగు పరబ్రహ్మముగా, స్థూలమగు విరాడ్రూపునిగా' సంభావించి శరణు వేడుట యధ్యాత్మము నందలి విషయము.<sup>1</sup> శ్రీరామకథాఽమృతమున నయ్యది మూలానుసరణముగా ననువదింపఁ బడినది.<sup>2</sup>

శబరి రాముని వేడగా భక్తియే మోక్షహేతువని యబ్ధి భక్తి సాధన విశేషమును, జెప్పుట ముక్తిఁ బ్రసాదించుట యధ్యాత్మమునఁ గలదు.<sup>3</sup> శ్రీరామకథాఽమృతమున నయ్యది మూలానుసరణముగా ననువదింపఁబడినది.<sup>4</sup> "మద్భక్తులగువారి యెడఁ జాతి లింగ వయోభేదంబులు, తపోదాన యజ్ఞంబులు కారణములు కావు. ఇతరులు నన్నుఁ జూడఁజాలరు" (అర. కాం., - 10 స., 20, 21 శ్లో॥లు) అనునెడ 'భక్తిపరులగువారు నాభాగ్య మనుచు వారి కష్టసుఖంబుల వలను గనుచు మొనయు వాడ' ననుట యమూలకము. (శ్రీ. రా. క. - అర. కాం., 4 అ., 317 ప.)

కిషి ంధాకాండమున సుగ్రీవునకు నమ్మకము గలుగ రాముఁడు తన బలముఁ బ్రదర్శించినాఁడు. అంత సుగ్రీవుడు రాముని శక్తి నమ్మి నీవు జగన్నాథుఁడవగు పరమాత్మవు. నా పూర్వ పుణ్య విశేషమున నీమైత్రి లభించినది. మహాత్ములు నిన్ను సంసార వినివృత్తికై భజించుచున్నారు. దారాపుత్ర ధన రాజ్యములు సమస్తము నీ మాయచేఁ గల్పింపఁబడినవి. మట్టి కొఱకు యత్నించువాఁడు నిక్షేపము వలె నానంద

1. అ. రా. - అర. కాం., 9 స., 30-54 శ్లో॥లు

2. శ్రీ. రా. క. - అర. కాం., 4 అ., 267-81 ప॥లు

3. అ. రా. అర. కాం., 10 స., 20-32 శ్లో॥లు

4. శ్రీ. రా. క. - అర. కాం., 4 అ., 317-22 ప॥లు

జ్ఞానస్వరూపుడ వగు నిన్ను నా భాగ్యాతికయమునఁ దొందితిని. త్వత్పాదభక్తి నా కనుగ్రహింపు మని యర్థించుట' యధ్యాత్మ రామాయణము నందుఁ గలదు.<sup>1</sup> శ్రీరామ కథాఽమృతమున నియ్యది యనుసరింపఁబడినది.<sup>2</sup> అనువాదమున మూలకుంచనము గాన నగును.

వారి మరణమునకు దుఃఖించుచున్న తారకు రాముఁడు 'దేహము దేహస్థుఁ డగు జీవుడు వేరు. నీ పతి దేహమందువా ? జడమగు నా దేహము మాంసాస్థిక లతోఁ గూడి హేయమై నీ చెంతనే కలదు. ఇక జీవుడందువా ? యశఁడనా మయుఁడు. జననమరణాది వికారము లాతనికి లేవు. ఆకాశము వలె సర్వగతుఁ డలేపకుఁ డద్వితీయుఁడు నిత్యజ్ఞాన సుఖమూర్తి నిర్మలాత్ముఁ డాకాశాంత యేశ్వరు బని లేదు' అని తత్త్వ ముపదేశింపఁ దార యట్లయిన 'సుఖదుఃఖమాదీగాఁ గల సంసార బంధ మెవనిదని యడుఁగ నాత్మానాత్మ వివేక మెఱుక పరచి దేహాభిమానజంబయిన శోక మెడలించుట యధ్యాత్మమునఁ జెప్పఁబడినది.<sup>1</sup> శ్రీరామకథాఽమృతమున నియ్యది మూలానుసరణముగా ననువదింపఁబడినది.<sup>2</sup>

వారిని వధించి కిష్కింధారాజ్యమున సుగ్రీవు నభిషిక్తుఁ జేసి రాముఁడు ఋశ్యమూకమున నున్న సమయమున నొకనాఁడు లక్ష్మణుఁడు రాముని భక్తితో లోకమున యోగులు నీ యారాధనము సేయు విధము వినగోరుచున్నా' నని యడుగ రాముఁ డవ్వీధిఁ జెప్పుట యధ్యాత్మమున విపులముగా 30 శ్లోకములలోఁ గలదు.<sup>3</sup> ఇందు విత్యపూజా హోమ బలి సమర్పణ విధులు విశేష పూజావిధులు సుదీర్ఘముగా వర్ణింపఁబడినవి. శ్రీరామకథాఽమృతమున నివి యన్నియు మూలము ననుసరించి 28 పద్యములలో ననువదింపఁబడినవి<sup>4</sup> మరియు 'కల్పగ్రంథములందు భగవంతునిఁ

1) అ. రా. - కి. కాం., 1 న., 76-93 శ్లో॥లు

2) శ్రీ. రా. క. - కి. కాం., 1 అ., 232-40 ప॥లు

3) అ. రా. - కి. కాం., 3 న., 13-36 శ్లో॥లు

4) శ్రీ. రా. క. - కి. కాం., 1 అ., 382-403 ప॥లు

5) అ. రా. - కి. కాం., 4 న., 6-40 శ్లో॥లు

6) శ్రీ. రా. క. - కి. కాం., 2 అ., 65-93 ప॥లు



బూజించుటకు పోదశోపచారములు, పతుష్టస్త్వపారములు విధివిహితములై యున్నవి. భక్తుఁడా విధాన లక్షణము లెఱింగి చేయఁగలిగిన విధానము ననుసరింపఁదగు' నని చెప్పుట యమూలకము. ఇట్టిది కవి సంప్రదాయ విశేషవిజ్ఞతకు నిదర్శనము.

నదమలమతి! యుపచర్యలు

పదాలు నలువదియునాల్గుఁ బరఁగును గల్పా

న్పద తద్విధాన లక్షణ

విదితుండై యెనయనోపు విధిఁగొన నొప్పున్

హనుమదాది వానరవీరులు తన గుహలోఁ బ్రవేశింప వారిననుగ్రహించి స్వయంప్రభ రామునిఁ జేరి 'నేను నీదాసురాను. బహువర్ష సహస్రములు నీదర్శనము కొఱకు తపమొనరించితిని. నేటికా తపస్సు ఫలించినది. మాయాతీతుఁడవైన నీవు మానుష విగ్రహముఁ దాల్చి సంచరించుచున్నావు. భక్తులఁ బరిరక్షింప నవతరించితిని. రామా! మోక్షప్రదమై యజ్ఞానమును, నశింపఁజేయు నీపాదయుగము దర్శించి భజించు భాగ్యము లభించినది. ఆది మధ్యాంతరహితుఁడవు. పరమపురుషుఁడవు నైన విన్ను దలంచుచున్నాను. లోకమున సచ్చరిత్ర వెలయింప నవతరించితివి. నీ కథలు వివి నీ పాదపద్మములు దర్శించువారు సంసార సముద్రముఁదరించుచున్నారు' అని స్తుతించుట రాముఁ డామెకు పరములు బ్రాదించుట యధ్యాత్మము నందు 24 శ్లోకములలోఁ జెప్పఁబడినది. <sup>1</sup> శ్రీరామకథామృతమున నయ్యది మూలవాచాన సరణముగా 17 పద్యములలో ననువదింపఁ బడినది. <sup>2</sup>

ప్రాయోపవేశమునకు సమకట్టు నంగదుని సంభాషించి హనుమ 'రాముఁడు సాక్షాత్సారాయణుఁడవ్యయుండు గాని నరమాత్రుఁడు గాఁడు. సీత జననమోహ కారిణి, భగవతి యగు విష్ణుమాయ. లక్ష్మణుఁడు భూమి కాధారమైన యాదిశేషుఁడు. రాక్షసగణమును వినాశ మొనరింపఁ బ్రహ్మచేఁ బ్రార్థింపఁబడిన వారలై లోకరక్షకు లైన వీరలు మాయచే మనుష్యభావంబున నవతరించిరి. మన మందఱము వై కుంతవాని యగు విష్ణుని పార్షదులము. పరమాత్మ మానవుఁడు కాగా మనమును నతని మాయచే

1. అ. రా. - కి. కాం. 6 న., 60-84 శ్లో॥లు

2. శ్రీ, రా. క., కి. కాం. 3 ఆ. 103 119 ప॥లు

వానరరూపమునఁ బొడమితిమి. మనము పూర్వము జగన్నాథుఁ డగు నారాయణునిఁ దపస్సుచే నారాధించి యాతనిచే ననుగ్రహింపఁబడినవారమైతిమి. ఇప్పుడా మాయా మానుషమూర్తికి నేవచేసి మరల వై కుంఠమున సుఖముండఁగలము' అని యుద్బోధించి నట్లు లధ్యాత్మమున 12 శ్లోకములలోఁ గలదు. <sup>1</sup> శ్రీరామకథాఽమృతమున నయ్యది మూలము ననుసరించి యనువదింపఁబడినది. <sup>2</sup>

సుందరకాండమున హనుమంతుఁడు రావణుని గాంచి 'రావణుడా! నీరాక్షస బుద్ధి మానుము. వివేకమున మంచి చెడులు విచారించి సంసార మోక్షమును గల్గించు నట్టిదై వీగతి నాశ్రయింపుము. నీకది మేలుఁ గూర్చును. దేహాత్మబుద్ధుల రెంటిను నీకది యుక్తముకాదు. స్వప్నమునఁ దోచు దృశ్యముల వలె నజ్ఞానమునఁ దోచుచున్న యీ శరీరాదు లన్నియు మిథ్యయే యని తెలియుము. దేహబుద్ధిని సంసారబంధము గలుగుచున్నది. జ్ఞానస్వరూపుఁడను జన్మనాశములు లేనివాఁడను అనందరూపుఁడ వసుకొన్నచో ముక్తుఁ డగును. దేహ ప్రాణ మనోబుద్ధు లాత్మ కానేరవు. ఆత్మజ్ఞాని యైనప్పుడే మోక్షము లభించును. మోక్షసాధనముఁజెప్పెద సావధానుఁడ వై వినుము. విష్ణుభక్తిచే నంతః కరణశుద్ధి, దానిచేఁ బరోక్ష జ్ఞానము, దానంజేసి నిధిధ్యానమున పరోక్ష సాక్షాత్కారముఁ గలుగును. కావునఁ బురాణపురుషుఁడు ప్రకృతికి నతీతుఁడు సర్వవ్యాపకుఁడు నగు విష్ణువైన రాముని భజింపుము. మూర్ఖత మాని రాముని యందు శత్రుబుద్ధి విడచి శరణు పొందుము. అతడు శరణాగతుల రక్షించును. కాకున్న నీయజ్ఞానము నిన్ను దహించును. నీ వధోగతిపాలగుదువు' అని తత్త్వము వివరించుట యధ్యాత్మమున 11 శ్లోకములలో గలదు, <sup>3</sup> శ్రీరామకథాఽమృతమున నయ్యది యనుస రింపఁబడినది. <sup>4</sup> ఇట యనువాదమున మూలకుంచనము గననగును.

యుద్ధకాండమున శివుఁడు పార్వతితో రాముఁడు మాయామానుష మూర్తి యనియు శోక-మోహము లతని దరిఁజేర వనియుఁ జెప్పుచుఁ దత్త్వ ముపదేశించుట

1. అ, రా, కి, కాం, - 7 న, 11-22 శ్లో॥లు

2. శ్రీ, రా. క, - కి, కాం, 3 ఆ, 157-62 ప॥లు

3. అ. రా.- సుం. కాం., 4 న., 15--25 శ్లో॥లు

4. శ్రీ. రా. క.- సుం. కాం., 3 ఆ., 218-21 ప॥లు

యథ్యాత్మమున గలదు. <sup>1</sup> శ్రీరామకథాఽమృతమున నయ్యది మూలానుసరణముగా ననువదింపఁ బడినది.<sup>2</sup> 'రాముఁ డద్వితీయుఁడు జ్ఞానస్వరూపుఁడు పరమాత్మ సనాతనుఁడు. యథార్థమగు రాముని స్వరూపము నెవ్వఁడు తెలిసికొనుచున్నాఁడో వానిని దుఃఖాదులు స్పృశింపవు. అట్టియెడ నానందస్వరూపుఁడు నాశరహితుఁడు నగు రాముని జేరవనుటలో నాశ్చర్యమేమున్నది. దుఃఖ హర్ష భయ క్రోధ లోభ మోహ మదాదు లజ్ఞాన లక్షణములు. జ్ఞాని యగు రాముని యందవి సంభవింపవు. దేహాభి మానికి మాత్రమే దుఃఖము. ఆత్మకు లేదు. రాముఁడు పరమాత్మ. పురాణపురుషుఁడు నిత్యుఁ డానందస్వరూపుఁడు. పూర్ణ కాముఁడు. మాయాగుణ సంగతుఁ డౌట నజ్ఞాను లీతని యందు సుఖదుఃఖములు గలవని భ్రమించుచున్నారని' యందు వివరింపఁ బడినది.

రావణుఁడు మంత్రాలోచనము సేయు సందర్భమున కుంభకర్ణుఁడు రావణు నుద్దేశించి నీచేఁ బ్రారంభింపఁబడిన యిక్కార్య మాత్మనాశనమునకే గాని వేఱు కాదు. సీతాపహరణ సందర్భమున రాముఁడు విన్నుఁ జూచి యుండలేదు. చూచియుండునేనినీవు బ్రతికి వచ్చెడువాడవు కావు. రాముఁడు మానవుఁడు గాఁడు. సాక్షెన్నారాయణుఁడు. యశస్వినియు, రామవత్సనియు నగు సీత లక్ష్మి, రాక్షస వినాశము కొఱకై యామె నీచేఁ దేఱఁబడినది. మహామీనము విషపిండము మ్రింగి యెట్లు వెనుకఁ దపించునో, యట్టి నీవు సీతఁ దెచ్చి తపించుచున్నావు. ఫలమేమి?' అని పలికినట్లు లధ్యాత్మమునఁ గలదు.<sup>3</sup> శ్రీరామకథాఽమృతమున నయ్యది యనుసరింపఁబడినది.<sup>4</sup>

విభీషణుఁడు రావణునకు రామమహాత్మ్యముఁ దత్త్వముఁ దెలియఁజెప్పుట యధ్యాత్మరామాయణము నందలి విషయము. <sup>5</sup> శ్రీరామకథాఽమృతమున నయ్యది మూలానుసారముగా ననువదింపఁ బడినది. <sup>6</sup>

1. అ. రా.- యు. కాం., 1 స., 50-4 శ్లో||లు

2. శ్రీ. రా. క.- యు. కాం. 1 ఆ., 206-12 ప||లు

3. అ. రా.- యు. కాం., 2 స., 14-17 శ్లో||లు

4. శ్రీ. రా. క. యు. కాం.- పూ. భా. 2 ఆ. 166-8 ప||లు

5. అ. రా. - యు. కాం., 7 స., 57-70 శ్లో||లు

6. శ్రీ. రా. క. - యు. కాం., పూ. భా., 2 ఆ., 260-66 ప||లు

శ్రీరాముని శరణువేడి విభీషణుడు భక్తి శ్రద్ధా సమన్వితుడై కృతాంజలి యగుచు పరబ్రహ్మమూర్తి! నీ పాదభక్తిగొని జ్ఞానయోగము నందగోరుచున్నాను. నన్ను సంసార సముద్రము నుండి రక్షింపుము.' అని స్తుతించినట్లు లధ్యాత్మమున 19 శ్లోకములలోఁ గలదు.<sup>1</sup> శ్రీరామకథాఽమృతమున నియ్యది మూలానుసరణముగా 20 పద్యములలో ననువదింపఁ బడినది.<sup>2</sup>

శుకుఁడు రావణునకు రామ తత్త్వ ముపన్యసించుట యధ్యాత్మరామాయణ మునఁ గలదు.<sup>3</sup> శ్రీరామకథాఽమృతమున నయ్యది యనుసరింపఁబడినది.<sup>4</sup>

రామబాణ భయంబున సముద్రుఁడు దివ్యరూపమును ధరించి తనలోని దివ్య మణులను దెచ్చి రామునకుఁగానుకగా నిచ్చి దండప్రమాణము గావించి 'ముల్లోకములను రక్షించువాఁడా! రామా! నన్ను రక్షింపుము. స్థూలములైన పంచభూతములు నీచే జడములుగా సృజింపఁ బడినవి. జడస్వభావుఁడ నైన నేను నిన్ను గుర్తింపఁజాల నైతిని. కామనమైన యహంకారము వలనఁ బుట్టిన భూతములు తమోగుణసిద్ధమైన జడములై యుండుట సహజము. నీవు నిర్గుణుఁడవు. నిరాకారుఁడవు. నీవు మాయతోఁ గూడి యున్నప్పుడు విరాట్పురుషునిగాఁ బ్రకాశించుచున్నావు. నీయందున్న త్రిగుణ ముల వలన దేవతలు, ప్రజాపతులు, రుద్రుడు పుట్టిరి. మందబుద్ధిని, జడుఁడను నైన నేను నిన్నుఁ దెలియఁజాలనైతిని. స్వామీ! మూర్ఖము లయిన భూతములను శిక్షించుట వలననే నన్మార్గము లభించును. శరణాగతవత్సలుఁడవైన నిన్ను నేను శరణు పొందుచున్నాను. నా కభయ మొనంగుము. నీకు లంకకు దారి యిచ్చెదన'విప్రా ర్థించినట్లు లధ్యాత్మమునఁ గలదు.<sup>5</sup> శ్రీరామకథాఽమృతమున నయ్యది యనుసరింపఁబడినది.<sup>6</sup>

1. ఆ. రా. - యు. కాం. 3న., 14-32 శ్లో||లు

2. శ్రీ. రా. క. - యు. కాం. పూ. భా., 3 ఆ., 110-29 ప||లు.

3. ఆ. రా. - యు. కాం., 4న., 41 - 56 శ్లో||లు

4. శ్రీ. రా. క. - యు. కాం., పూ. భా., 4ఆ., 116-30 ప||లు

5. ఆ. రా. - యు. కాం., 3న., 66-78 శ్లో||లు

6. శ్రీ. రా. క. - యు. కాం., పూ. భా. 3 ఆ., 282-75 ప||లు.

కుంభకర్ణుడు మరణింప దేవ మునీశ్వరుడగు నారదుఁ డేతెంచి రాముని స్తుతించుట యధ్యాత్మము నందలి విషయము.<sup>1</sup> శ్రీరామకథాఽమృతమున నయ్యది యనుసరింపఁ బడినది.<sup>2</sup>

సోదర మరణమునకు దుఃఖించు విభీషణునకు రామాజ్ఞ ననుసరించి లక్ష్మణుడు 'జీవుల యొక్క జననమరణములు ప్రారబ్ధము ననుసరించి జరుగు చుండుననియు, కూడి విడువడుటలు నట్లే సంభవించుననియు, నీశ్వరుడే యన్నింటికీఁ గర్తయనియు, దేహమునకు జీవునకు సంబంధ మవివేకముచేఁ గల్పింపఁ బడినదే గాని నిత్యము గాదనియు, జీవన్ముక్తునకు స్వప్నావస్థయందున్న వానివలె సంసారదుఃఖము గలుగఁ బోదనియు, దత్త్వముపదేశించి పరమాత్మ యగు రాముని యందు మనము లగ్న మొనరించి భూతభవిష్యద్వర్తమానములకు వగవక నిర్విచారుడవై యుండుమని' బోధించుట యధ్యాత్మమునఁ జెప్పఁబడినది.<sup>3</sup> శ్రీరామకథాఽమృతమున నయ్యది మూలానుసరణముగా ననువదింపఁబడినది.<sup>4</sup>

సీతతో గూడి అయోధ్యఁ బట్టాభిషిక్తుఁ డగు రాముని రుద్రాదులు స్తుతించుట యధ్యాత్మరామాయణమున 23 శ్లోకములలో సాగినది.<sup>5</sup> జగత్కారణుడు జగదధినేత సర్వము నైనవాడు రాముఁ డనుట యిందలి సారాంశము. శ్రీరామకథాఽమృతమున నది యథామూలముగా 23 పద్యములలో మనోజ్ఞముగా ననువదింపఁ బడినది.<sup>6</sup>

ఉత్తరకాండమున లక్ష్మణుఁ డడుగ రాముడు శ్రుత్యుపసాదితమగు జ్ఞానమును బోధించుట యధ్యాత్మరామాయణమున 60 శ్లోకములలోఁ గలదు.<sup>7</sup> శ్రీరామకథాఽ

1. అ రా - యు కాం: 8స: 32-68 శ్లో||లు

2. శ్రీ రా క - యు కాం: పూ థా: 7 ఆ: 460-88 ప||లు

3. అ రా - యు కాం: 12 స., 10-66 శ్లో||లు

4. శ్రీ రా క - యు కాం: ఉ థా: 1 ఆ: 14-26 ప||లు

5. అ రా - యు కాం: 15స: 51-73 శ్లో||లు

6. శ్రీ రా క - యు కాం: ఉ థా: 2 ఆ: 474 - 95 ప||లు

7. అ రా - ఉ. కాం: 5స: 3-62 స్తో||లు

మృతమున నయ్యది మూలానుసరణముగా 80 పద్యములలో ననువదింపఁ బడినది. <sup>1</sup> అనువాదము కొంత మూలాధికముగా సాగినది. వేదాంతార్థ వివరణ మందులకు హేతువుగా నెన్ననగును.

వాల్మీకి కుశునకు బంధమోక్షక్రమ మెఱిగించుట యధ్యాత్మమున 20 శ్లోకములలోఁ జెప్పఁబడినది. <sup>2</sup> శ్రీరామకథామృతమున నయ్యది మూలానుసరణముగా 21 పద్యములలో ననువదింపఁ బడినది. <sup>3</sup>

ఇట్లు లధ్యాత్మరామాయణమునఁ గల జీవోత్పత్తిక్రమము మొదలు బంధమోక్షక్రమము వఱకు నైన జీవధర్మములు, ఆత్మానాత్మ వివేకము భక్తి కర్మ జ్ఞాన పైరాగ్యాదులతోఁ గూడిన తత్త్వవిశేషములు వివరముగా శ్రీరామకథామృతమున ననువదింపఁ బడినవి. రామకథతోఁబాటు తత్త్వసంపదయు సులభముగా నవగతమగుట దీని ప్రధానమగు లక్ష్యము. అది సర్వవిధముల విందు సుసంపూర్ణమైనది.

### 3. అమూలకాధ్యాత్మిక భావోద్ఘాటనము :

కొన్ని ఘట్టములలో వాల్మీకమునను, అధ్యాత్మమునను జెప్పఁబడని తత్త్వ విషయములు స్వతంత్రముగా శ్రీరామకథామృతమునఁ బొందుపఱుపఁబడినవి. సహజముగానే శ్రీరామకథామృత కవులు భక్తపుంగవులు నాత్మవేత్తలు నగుట వారి యాత్మీయత కావ్యమున గోచరించుచున్నది. వారి సంస్కారమునకుఁ దోడు తత్త్వార్థ బంధురములగు వాల్మీకాధ్యాత్మములు దోహదములు కాఁగా కావ్యమున ననేక ఘట్టముల నమూలకతత్త్వోద్ఘాటనము గావించిరి. అది వారి వై దుష్యమునకు నిదర్శనము.

శ్రీరామకథామృతమున బాలకాండము నందు రామాదుల బాల్యక్రీడలను వర్ణించుచు నిట్లు చెప్పబడినది.

- 
1. శ్రీ. రా. క. - ఉ. కాం., ఉ. భా., 3 అ., 344-423 ప||లు
  2. అ. రా. - ఉ. కాం., 6 స., 37-56 శ్లో||లు
  3. శ్రీ. రా. క. - ఉ. కాం., 8 అ., 13-35 ప||లు

వారల మీర లిల్లుగలవారలు నిద్దుర కాంచ దొంగ లీ  
దారిని వత్తురేనిఁ జనుదారినిఁ గాచుకొనుండు సొత్తులం  
చూరక హెచ్చరించి షఱియొక్కెడఁదానునుఁ బవ్వళించి య  
వ్వారి మొఱంగి డాఁగు నిజ పద్ధతి వారర యం దలంపఁగన్

- శ్రీ. రా. క. - బా. కాం., 3 ఆ., 177 ప.

రాముఁడు బాలుఁడై తోడిబాలురతోఁ గూడి యాటలాడుచున్నట్లు  
కన్నడినను జీవాత్మపరమాత్మలకు సంబంధించిన పరమార్థతత్త్వము నిగూఢముగా  
నిందుఁ జెప్పఁబడుట మనోజ్ఞము. ఇట్టి వర్ణనము మూలమున లేదు. కామక్రోధాదులు  
శత్రువులు, జ్ఞానము సంపద. ఉపేక్షించినచో దొంగ లాధనము నపహరింతు రనునది  
హెచ్చరిక. పరమాత్మ జీవాత్మతోఁగూడి సాక్షీభూతుఁడై యుండుట మాయావృతుఁడైన  
జీవుఁడది యెఱుంగలేకుండుట అను వేదాంత విషయము లిందు క్రిడావిశేషముగా  
వివరించుట చమత్కార చారువు.

రామాదుల ఉపనయన ఘట్టము నందు దశరథుఁడు వశిష్ఠుని యనుమతి  
ననుసరించి కుమారులకుపనయనముఁ జేయ సంకల్పింప రాముఁడు పుట్టునై  
మెఱిగిఁనాఁడనివర్ణించుట రాముని సాక్షాద్విష్ణువుగాసంభావించిన విధముఁదెలుపు చున్నది.  
(బా. కాం. 3 ఆ. 199 ప.) ఎవని నిశ్శ్వసితంబు లిజ్జగత్త్రయిఁ ద్రయీకలనఁ  
బెంపొంది ప్రఖ్యాతిగాంచె' ననుట విరాట్పురుషుని నిశ్శ్వసితములే వేదములను  
'యస్యనిశ్శ్వసితం వేదాః' అను శ్రుతి వాక్యమును సూచించుచున్నది. వేదములకు  
'త్రయి' యనునది నామాంతరము. 'ఎవని నామావృత్తి యెనఁగు సన్మోనుల కలరు  
మంత్ర రహస్యమై తనరె' ననుట రామ తారకమంత్ర రహస్యమును దెలుపుచున్నది.  
వాల్మీకి మునియే యందులకుఁ బ్రమాణము. 'ఎవని శ్రీచరణాంబు లవము త్రిమార్గనాఁ  
దగి తాత సృష్టిఁబూతగ నొనరె' ననుట 'విష్ణుసాదోద్భవా గంగా' యను శ్రుతిని  
సమర్థించుచున్నది. 'ఎవని సందర్శనంబెల్ల సంయములకు బ్రహ్మ సాక్షాత్కార పదవి  
యయ్యె' ననుట రాము నద్వితీయ పరబ్రహ్మమూర్తిగా నిరూపించుచున్నది.  
తపోనిఘఁ డగు పిశ్వామిత్రుఁడు 'అహం వేద్మి మహాత్మానం రామంసత్య పరాక్రమమ్

వశిష్టోఽపి మహాతేజా యేచాన్యే తపసి స్థితాః వా. రా. - బా. కాం.,  
19 స., 14 శ్లో. / అనుట యిందులకుఁ బ్రమాణము, ఇట్టి సంభావన యమూలకము.  
జనకుని యజ్ఞభూమియందు నాగేటి చాలున మందసంబునఁ బొడమిన కన్నెమిన్నను  
గూర్చి చెప్పుచు -

తన పేటికావృత్తి ఘన గుహాభ్యంతర  
పరవస్తు భావోపపత్తి నెరపఁ  
దన దివ్యతేజంబు జనన స్థితి వినాశ  
ములు ముజ్జగమ్ములు మొనయఁజూడ  
దన మంగళాకృతి దనుజభీతి విమగ్న  
దైవతా వలిదేల్చు దారిగాంచఁ  
దన మందహాసంబు తాపసోత్తమ మహా  
వరణ తమఃపాలి వ్రయ్యఁజేయఁ  
దనయపాంగ తరంగితోదార దృష్టు  
లమిత సామ్రాజ్య మాత్మీయులందఁగోరఁ  
దన యజాండ ప్రసూత్వంబు దాచి కన్నె  
మిన్నయై తోచె నాప్రోడ కన్నె గిరిజ

శ్రీ. రా. క. - బా. కాం., 4 అ., 132 ప॥

అని వర్ణించుట 'యోగమాయ'యే సీతగా జన్మించిన దను విషయము  
విరూపించుచున్నది. బాలిక పెద్దైలో నుండుట సర్వాతీత యగు సీశ్వరి సహస్రా  
ర్థకమల్లపీఠస్థ యగుటను దెలుపుచున్నది. అది యోగి జనైకవేద్యము. ఇట్టి భావన  
మనోజ్ఞము.

మఱియు సర్వమంగళయై ప్రకృతి పురుషులను గూర్చుట, శక్తి స్వరూపిణియై  
యఖిల గోళములను బాలించుట, యన్నపూర్ణయై బ్రహ్మాదులను బోషించుట, మాయా  
రూపిణియై జ్ఞానమణిని మఱుఁగు పలుచుట యను పరమేశ్వరి కృత్యములు, బొమ్మల  
పెండ్లిండ్లు, నచ్చనగాయలు, బువ్వముబంతి, వెన్నెల కుప్పలు మొదలగు నాటలలో  
వ్యక్తమగుచున్నవని సీత బాల్యక్రీడలు వర్ణింపఁ బడినవి.



కూర్చు బొమ్మలపెండ్లి కూటమ్ము లొంపొంట్ల  
 గూర్తు నిమ్మెయి నన్న గుర్తుఁదెలియ  
 నాడు నచ్చనగాయ లఖిలగోళంబు లి  
 ట్లాడింతు నను భావ మచ్చుపడఁగ  
 నడుపు బువ్వముబంతి నలువ మున్నగ నన్న  
 మిడుదునేనను నన్న గడలు కొనఁగ  
 నెన్ను వెన్నలకుప్పలేఁ గప్పు మణిగన్న  
 వారెపో ఘనులన్న వలను మెఱయ  
 మలయు నాల్గుకంబముల భేల నలువురిఁ  
 గికురు వెట్టు తనదు కీలు దోఁవఁ  
 దోడి బాలికారిఁగూడి యాశ్రుతిమాళి  
 కేళి లీలఁ జెలఁగువేళ బాల !

— శ్రీ. రా. క.- బా. కాం., 4 ఆ., 156 ప॥

బ్రహ్మ విష్ణు రుద్ర యీశానులు నలువురిలోఁ దాను సదాశివరూపమున నుండి నాలుగు కంబముల భేల నాడుచున్న దనుటలోఁ బంచకృత్యపరాయణమై సర్వ విశ్వమును నడుపుచున్న దను విషయముఁ జెప్పఁబడినది. సృష్టి, స్థితి, లయ తిరోధా నానుగ్రహములు పంచకృత్యములు. మఱియు

అవని మెలఁగువార లందఱు నాచిడ్డ  
 లేనుఁదల్లి ననుచు నింతి యాడ  
 జనని నిక్కమింత యని పొంగునృపుభాగ్య  
 సరణి వొగడ నెవరితరము తరుణి

— శ్రీ. రా. క. - బా. కాం., 4 ఆ., 158 ప.

అని వర్ణించుట సీతాదేవి జగన్మాతృత్వమును భంగ్యంతరముగా వెల్లడించుచున్నది. అట్లే జనకుని రాజర్షిత్వము నిరూపించుచున్నది. సాధారణముగాఁ బిల్లలాడుకొను నప్పు డాడపిల్ల 'నేనమ్మనట, మీరు పిల్లలు' అని యనును. సీతయు నట్లే యనినది.

విజమున కామె విశ్వజనని. ఇట్టిది స్వభావోక్తి నుందరమయ్య సత్య ప్రతిపాదక మగుట హృదయంగమము.

తాటక శాపవిముక్తి నంది రాముని స్తుతించుట యమూలకము.<sup>1</sup> 'మంజు భాషిణీ' వృత్తముల నామె స్తుతించుట, రాముఁ డామెను మంజుభాషిణీ ! అని సంబోధించెననుట వృత్తరచనా చమత్కారము. ఇందు 'ఏది శబ్దమున కందనిదో యది నీ రూపని శ్రుతులు పలుకుచున్నవి. నీవు మహాత్మ కంటె యున్నతుడవు. ఇతరములు విన్నుఁ గననేరవు".<sup>2</sup> అనుట "యతో వాచో నివర్తంతే అప్రాప్య మనసానహ" ఇత్యాది శ్రుత్యర్థమునుఁ బ్రతిపాదించుట మనోజ్ఞము.

విశ్వామిత్ర యాగపరిసమాప్త్యనంతరము సిద్ధాశ్రమమున మునులు గోష్ఠి నుండి ప్రమాణచతుష్టయ పూర్వకముగా రాముని పరబ్రహ్మ మని సంభావించుట యమూలకమగు తత్వోద్ఘాటనము. (శ్రీ. రా. క. బా. కాం. 6 ఆ. 6 ప.)

భారతీయ శాస్త్ర సంప్రదాయమును బట్టి యే విషయమైనను సతర్కముగ సప్రమాణముగా యోచించి ప్రత్యక్షము స్వానుభవముతో సరిపోల్చుకొని నిర్ణయించుట పద్ధతి. ఇట రామ బ్రహ్మ నిరూపణ మట్లు గావింపఁబడినది. ప్రమాణములు నాలుగు. ప్రత్యక్షమైన నోపమాన శబ్ద ప్రమాణములు. ఊహయే సాధనముగాఁ గలిది యనుమానము గావున లక్ష్యనిర్ణయమున కది సమర్థము గాదు. పరబ్రహ్మముతోఁ బోల్పఁ దగినది మఱియొండు లోకమున లేకుండుట నుపమానప్రమాణము సిద్ధింపదు. శబ్ద ప్రమాణమున అనఁగా వేదమున శ్రవణేంద్రియము ద్వార మున్ననుభవించిన యానంద మిప్పుడు ప్రత్యక్షమునఁగాంచి స్వానుభవముతో నెంచి 'రామతత్త్వమే పరబ్రహ్మమ'ని మునులు సిద్ధాంతీకరించిరి. తత్త్వవిదు లెల్లరు మున్ను పాటించిన క్రమ మిట్టిదే. పర బ్రహ్మమును గాంచిన వారికి వితర వృత్తు లింట్లుండును. అట్టియెడ నిత్యతృప్తిఁ గడల్కొన సర్వము నానందమయమే యగును. ఇది యోగులగువారి యనుభవముఁ దెలుపుచున్నది. (చూ. పాత్రచిత్రణము)

విశ్వామిత్రుఁడు రామలక్ష్మణులతో మిథిల కేగుచు గౌతమాశ్రమ వర్ణన

1. శ్రీ. రా. క. - బా. కాం., 5 ఆ., 287 -95 ప||లు.

2. శ్రీ. రా. క.- బా. కాం., 5 ఆ., 293-4 ప||లు

సందర్భమున ముని రామున కహల్యా వృత్తాంతముఁ జెప్పి యామె నీ యనుగ్రహము నకై యీ యరణ్యపథమునఁ ద్వదేకశరణ్యమై యున్నదని నుడువుచు రాముని మహత్త్వము నుగ్గడించుట యమూలకము.

తృణము మేడవు మేరువుఁ దృణము సేయ

నీక కాదెప్పు నిను మేలి నియతిఁ దలచు

తరము వారికి నొసఁగెదు తావకీన

యశము గొనియాడ నొడ్లకు వశమె యీశ !

(శ్రీ. రా. క. - బా. కాం., 7 ఆ., 80 ప.

ఇట 'ఈశ' యను పదము రామునకుఁ గల సర్వాధిపత్యము నుగ్గడించు చున్నది. అట్టివానికి నసాధ్య మెద్దియును లేదు. శివుఁడీ విషయమును బార్వతి కిట్లు వర్ణించి చెప్పినాఁడు.

హరిఁ దలఁచిన హరిఁ బొగడిన

హరినామావృత్తి మనిన హరి నేననినన్

హరిపద మందుదురటె యా

హరియంఘ్రి కసాధ్యఁమెద్ది యగఁ జనుతా !

పొడమె నేది గంగ పుట్టిన చోట బ్ర

హ్మీదు లెప్పుడు దేని నవధరింతు

రెల్లశ్రుతుల నొసట నుల్లసిల్లెడు చెంది

రంపుఁగలన ముదము నింపు నెద్ది

ఆ పదరజ మటుసోకిన

నాపదలు పందంబు వదలి యటఁజనగ సతీ

రూపము ముని శుభవాగను

రూపముగా వెలసె శాప రూఢి తలఁగుటన్

- బా. కాం. - 7 ఆ., 95-97 పలు

వాల్మీకమున నీ ఘట్టము 'యావద్ రామస్య దర్శనం శాపస్యాస్త ముపా గమ్య తేషాం దర్శనమాగతా' (బా. కాం., 49 స., 16 శ్లో.) అని మాత్రమే వర్ణింపఁబడినది. అమూలకమగు హరిమహాత్మ్యవర్ణనము కవి భక్తి తాత్పర్యములకు, దత్తోద్భాటనమునకు నుదాహరణముగా నెన్నఁదగియున్నది.

విశ్వామిత్రుఁడు రాముని మేలుకొలుపుచు 'సావిత్రి మంత్రమునకు లక్ష్య భూతుఁడు నానందలక్ష్మికి పిలయుఁడు, త్రిమూర్తి స్వరూపుఁడు, శ్రేయః పదము, నవ్యయశ్రీ విద్యానిధి యగు సూర్యుఁడు నాయా స్థితులలో నీవే తానను భావమును దెలుపుచున్నాఁ డని యనుట యమూలకము.

సావిత్రి పదమంత్ర లక్ష్యకలనా సంస్థాన మానంద ల  
 క్ష్మీవాసంబు త్రిమూర్తికూటము మహాశ్రేయఃపథం బవ్యయ  
 శ్రీ విద్యానిధి చిద్విలాసమగు రోచిస్సాస్వమి యాయాస్థితిన్  
 నీవే తానను భావముం దెలిపెడిన్నిర్యాజుఁడై రాఘవా

— బా. కాం. - 9 ఆ., 56 ప.

నిర్గుణుఁడు, విర్వికారుఁడు నగు పరబ్రహ్మ తన మాయతోఁగూడి రజ స్తత్త్వతమోగుణముల బ్రహ్మ విష్ణు రుద్రులుగాఁ జెప్పఁబడుచున్నాఁడు. సూర్యుని నుదయ సాయం మధ్యాహ్న సమయముల బ్రహ్మ విష్ణు రుద్రరూపుల (త్రిమూర్త్యా త్మకుఁడుగా) సంభావించుట ప్రసిద్ధము. ఈ సందర్భముననే విశ్వామిత్రుని ముఖమున రామావతారము వలకుఁ గల యవతార విశేషములు గీర్తింపఁబడుట యమూలక తత్తోద్భాటనము. (బా. కాం., 9 ఆ., 46 ప.)

జనకుఁడు రాముని శివధనుర్భంగ వార్తతోఁబాటు సీతారాముల వివాహ శుభలేఖ దశరథునకుఁ బుత్తెంచినాఁడు. అది విని దశరథుఁడానందమున మిన్నంది నాఁడు. ఇటు దశరథుఁడొక యుపాసకుఁడు గాను, రాముఁడుపాస్య దైవముగాను సంభావించఁబడుట హృద్యము. (బా. కాం., - 10 ఆ., 42 ప॥)

కందునో యేనాఁడు గనులపండువుగ నా

కల్యాణమూర్తి సింగారమనుచు

విందునో యేనాఁడు వీనులు దనియ నా  
 విద్యావినుోది వాగ్విభవ మనుచుఁ  
 గొందునో యేనాఁడు గోర్కులుదీర నా  
 చంద్రాస్య స్మేర ప్రసాద మనుచు  
 నుందునో యేనాఁడు హొయలు నెక్కొనఁగ నా  
 కరుణాబ్ధి దృక్కలాకలన ననుచు  
 నరయ నది త్ర్యక్షరియొ షడక్షరియొ కాని  
 పాయకున్నది నామదిఁ బాదు కుదుర  
 నేటి కమ్యంత్రము ఫలించె వియతి నతనిఁ  
 గాంచి ముదమందుపేఁ దీనఁగల ఫలంబు

బా. కాం. - 10 ఆ., 42 ప.

ఒక మంత్రము నుపాసించి సిద్ధిఁ బొందుట వలన నభ్యుదయము, తద్దేవతా  
 దర్శనము, గల్గుట ఫలము. ఉపాసనావిధియం దియ్యది యనుభవసద్ధము. దశరథుఁడు  
 రాముని విశ్వామిత్రుని వెంట నంపిన నాటినుండియు రామధ్యానమే చేసినాఁడు. అది  
 త్ర్యక్షరియో షడక్షరియో కాని దాని ఫలితముగాఁ బుత్ర వివాహరూప మగు శుభో  
 దయముతోఁబాటు తా నింతకాలము హృదయమునఁ బాయక పాదుకొల్పిన రామ  
 దర్శనము సిద్ధింప నున్నది. రాముఁడిప్పుడు జయలక్ష్మిని, గృహలక్ష్మిని వరించి  
 మించినాఁడు, మంత్రశాస్త్రము ననుసరించి త్ర్యక్షరి 'శ్రీరామ', షడక్షరి 'రాం రామాయ  
 నమః', ఈ పద్యమున 'కందునో, విందునో' యిత్యాదులు త్ర్యక్షరియు, 'కందునో  
 యేనాఁడు, విందునో యేనాఁడు' యిత్యాదులు షడక్షరియునగుట చమత్కారము.  
 దశరథుఁడు రామబ్రహ్మము నుపాసించి శుభములు పడసినాఁ డనుట పరమార్థము. ఇట్టి  
 యమూలక తత్త్వోద్ఘాటనము సందర్భసుందరము, పాత్రాచిత్య బంధురము నగుచున్నది.

సీతారామ కల్యాణ సందర్భమున జనకుఁడు రాముని పాదములు  
 గడగి తీర్థము మూర్ధమున ధరించినట్లు వర్ణించుట రాముని విష్ణుత్వమును  
 బ్రతిపాదించు చున్నది.<sup>1</sup> ఇయ్యది యమూలకతత్త్వోద్ఘాటనము. శ్రుతి సీమంతిను  
 లీతవి పదరజము సిందూరముగా ధరించుచున్నారు. ఈ విషయమున 'శ్రుతి

సీమంత సిందూరీ కృత పాదాబ్జధూళికా' <sup>1</sup> అనుటప్రమాణము. 'శ్రీరామో లలితాంబికా' అను సంప్రదాయజ్ఞుల మతము విందుగ్గడింపఁబడినది. (శాక్తేయము)

గుహుఁడు రాముని 'విరాట్పురుషునిగ' సంభావించిన తీరు శ్రీరామకథామృతమున నమూలకము తత్త్వ ప్రధానమునగుచున్నది. అట్లే గుహుని యాజ్ఞానుసారము రామాదులను గంగానది యవ్వలితీరమునకుఁ జేర్చు నావికుఁడు రామగీతము లాలపించుచు రాముని పరమార్థతత్త్వముగా సంభావించుట యమూలకము. <sup>2</sup>

ఇట ధీవరులు 'బోధకలనా సుధీవరులైరి' యనుట వారి యాత్మజ్ఞాన సంపదను బ్రకటించుచున్నది. ముముక్షువులగుట వారు తత్త్వమెఱుంగ గలిగిరి. వారికి రామగీతములట్టి జ్ఞానఫలమును బ్రసాదించినవి. అంతటి గుహునకు ననుచరు లగుట వారికట్టి యోగ్యత సిద్ధింపినది. (చూ పాత్ర చిత్రణము)

అయోధ్యాకాండమున రామాదులు వాక్మీక్యాశ్రమమునకుఁ బోవ నాతఁడు రాముని 'సకల భూత భావనాతరాత్మ' యగు విష్ణువుగా సంభావించి 'తస్మయ మానసుఁడయి యనితరభావమునఁ బొగడి' నట్లు వర్ణించుట యమూలక తత్త్వోద్ఘాటనము. (5 ఆ. 306-8 ప||లు)

అరణ్యకాండమున నత్రిముని శిష్యులు రామునికి త్రోవఁజూప వచ్చి యటఁ గల నది దాటించిన సందర్భమున 'రామనామము జపించిన మాత్రమున సంస్కృతిం దాటి శుభము లెనయజాలుదు రనిన, వారల నది దాటించిన వారి భాగ్య మెట్టిదో?' <sup>4</sup> యని తలంచుటచే రాము సేవలఁ గలుగు ఫలముగ్గడింపఁ బడినది. అతఁడు మోక్షప్రదాత యనుట తాత్పర్యము. ఇయ్యది యమూలకము.

సుతీక్ష్ణాశ్రమ వర్ణన సందర్భమున 'నవటి శారికలు రామనామార్థమును బ్రశ్నింప శ్రుత్యర్థమును బోధించుచు శుకరాజి సూన్యతములు పలుకుచున్నవి. 'విష్ణువే రక్షకుఁడు. మరి యొకఁడు లేడను కోయిలల పంచషష్ఠాయ ప్రపంచితములు విన

1. లలితాసహస్రనామము, 68 శ్లో.

2. అయో. కాం. 5 ఆ. 110-11 ప||లు.

3. అయో. కాం. 5 ఆ. 297 ప.

4. అర. కాం. 1 ఆ. 15 ప.

వచ్చుచున్నవి. లేళ్లు హరి యాగమనము నూహించుచు నుబ్బియాడుచున్నవి. తుమ్మెదలు గేయ ప్రబంధావళి అభించినవని పన్నుగడలు నలుపుచున్నవి. ఇవి యన్నియు నయ్యది మున్యాశ్రమ మని యడుగకయమున్నె చెప్పకయ చెప్పుచున్నవ' నుట మనోజ్ఞము. గేయ ప్రబంధములు రామకథా విశేషము అగుట ప్రశంసార్హములు. ఇట్టి తత్త్వోద్ఘాటన మమూలకము. ఇట ప్రకృతి వర్ణన కథార్థోపయోగి యగుట కవి ప్రతిభావిశేషము.

రామనామార్థమ్ము రహి శారికలు వేడ  
శ్రుతిగూర్చు శుకరాజి సూన్యతములు  
మనుప విష్ణుడె కాక మరి లేడను పికాళి  
పంచమస్తాయి ప్రపంచితమ్ము  
అరగాదు పొండిదె యరుడెంచు హరి యంచు  
నుబ్బియాడెడు లేళ్ల యుల్లి సితము

అబ్బెగేయ ప్రబంధావళి మాకంచుఁ  
బాడఁజొచ్చెడు తేంట్ల పన్నుగడలు  
నడుగకయమున్నె వాచం యమాశ్రమమ్మె  
యదియును సుతీక్ష్ణమునిచంద్రునిదె యటంచుఁ  
జెప్పకయ చెప్పె .....

— అర. కాం. - 1 ఆ., 175 ప.

కిష్కింధాకాండమున సీతాన్వేషణమునకై పిలిపింపఁబడిన వానరవీరుల నుద్దేశించి సుగ్రీవుఁడు రామకార్యావసరము నెఱుకపఱుచుచు —

ఇది సర్వభూతంబు లెనసి సేవింపనౌ  
పరవస్తు విద్వానఁ బరఁగుధర్ము  
వెఱిఁగి భావించిన నె ల్లలోకంబులు  
సంతుష్టిఁగాంచును స్వర్గులెలమి

మెచ్చి సన్మానిత్ర మేలొడ్ల కొనరించు  
 వారి జీవితమె భవ్యం బనంగ  
 మన కుపకారియై మనుచు నియ్యొడయనిఁ  
 గొలిచిన నింకిటఁ గొఱతలున్నె

త్వరపడుడు శ్రేయమొనఁగూడు తఱి ఘటిల్లె  
 నన్ను బుణముక్తుఁజేయుఁడు నాదు చనువు  
 వడయుఁడు నిజప్రభావము ల్వలనుపడఁగ  
 జనక సుత వార్తఁగొనితేరఁ జాలి కపులు

— కి. కాం. - 2 ఆ., 366 ప.

మూలమున నిప్పట్టున —

తతఃకృతం దాశరథేర్మహాత్త్రియం  
 మహాత్త్రియం చాపి తతోమమప్రియం

— వా. రా. - కి. కాం., 43 స., 51 శ్లో.

అని మాత్రమే గలదు. శ్రీరామకథాఽమృతమున తత్త్వోద్ఘాటనము మనోహరము, సమూలకమునై రాముని పరమార్థస్వరూపునిగా నిరూపించుచున్నది. సుగ్రీవుని పాత్ర చిత్రణమున విశిష్టత సంపాదించఁబడియాతని విజ్ఞతను వెల్లడించుచున్నది.

సుందరకాండమున హనుమంతుడు లంకను బ్రవేశించి యన్వేషించి సీతం గానక యొకచోఁ జేరి చింతించుచు ‘చిత్కలాఖ్య లక్ష్మి సీరి విద్యుల్లేఖ’ వలె నెందుంచఁ బడినదో ? మహితయాయమఁ బొడగాంచి భవము గడవ నెవ్విధిగాంతునో గదా’ యని తలపోసినట్లు వర్ణించుట యోగి, చిద్రూపిణినిఁ గాంచి భవము గడచుటను దెలుపు చున్నది. సుందరకాండ యోగశాస్త్రము. సీత చిద్రూపిణి. హనుమ యోగి. అతఁ డామెను బొడగాంచుట, చిత్కల దర్శించుట. సాధకుఁడు సిద్ధిఁబొందుట. ఇట్టి సం ప్రదాయార్థము విట నుద్ఘాటించుట యమూలకము.

చిత్కలాఖ్యలక్ష్మి సీరిని విద్యుల్లేఖ  
 భాతి నెందు దాపఁబడెనొ కాల



మహిమ రాముదేవి మహిత యాయమఁబొడ

గాంచి భవము గడవఁగాంతు నొక్క

— సుం: కాం. - 1 ఆ., 230 ప.

అని లక్ష్యము మదినిడి య

య్యవిలసుతుఁడు సొచ్చె

(— సుం. కాం. - 1 ఆ., 231 ప.)

ననుటయుఁ బైనఁజెప్పఁబడిన యోగార్థ వివరణమున కుపబలకమగుచున్నది.

ఉత్తర కాండమున లోకవిద్రావణుఁ డగు రావణుని సంహరించి యయోధ్యఁ బట్టాభిషిక్తుఁడై యున్న రాముని యభినందింప వచ్చిన ఋషి సంఘము కుశలాదికముఁ బ్రశ్నించి 'భక్తపాలనము నందలి పరవశముననే మత్స్యాది యవతారములఁ దాల్చితివి. నేడు రామావతారమున భువనకంటకు రావణునిఁ బొలియింపఁ జేసితివి' అని ప్రశంసించిరి. నీవు సాక్షాద్విష్ణుఁడ వ' ని నుతించుట యిందలి తాత్పర్యము. ఇది యమూలకము. (ఉ. కాం. పూ. భా. 1 ఆ. 32, 33 ప||లు) మఱియు 'నజ్జితఁ బోకార్చి ముక్తి గూర్చుటకుఁ ద్వద్భక్తియే సమర్థ మగును. 'రామ' యను నక్షర ద్వయమే (ఆమయముల) రోగముల నశింపఁజేయును. యమదూతల దోచులపిండు వలెఁ దోలును. రాక్షస వినాశ మొనరించును' అని రామ మహత్త్వ మమూలకముగాఁ బ్రతిపాదింపఁబడినది. (ఉ. కాం. పూ. భా. 1 ఆ. 44, 45 ప||లు)

అగస్త్యుఁడు రామునకు రావణాదుల పూర్వచరిత్ర వివరించి రాముని చరితమున బహు రహస్యములు కలవని వాక్రుచ్చుచు రాముని చరితమున రహస్య మనని యక్కరమొక్కఁడును లేదనియు, నొక్కొక్క వర్ణము నతి దురితహర మగునని పలుకుట హృద్యము. (ఉ. కాం. పూ. భా. 9 ఆ., 10, 20 ప||లు)

రాముని పట్టాభిషేకోత్సవ సంరంభములు ముగిసినంత జనకుఁడు రాముని పీడ్కొని మిథిల కరుగుచు నీతతో ముచ్చటించుట ('సీతా జనక సంవాదము' న) నాంతర్యమునఁ జీవుఁడు తన బుద్ధివృత్తిని పరమేశ్వరాయత్తము గావించి శుద్ధుఁడై

యుండుటాదిగాఁ గల తత్త్వముఁ బ్రతిపాదింపఁ బడినది.<sup>1</sup> పరమేశ్వరికి భక్తునికి నడుమ నున్న సంబంధము వారిరువరి సంబంధముగా విందు వర్ణితము. ఇయ్యది యమూలకము.

అష్టకష్టములకును బాలైతి వెట్లొ  
రమణు ననుగూర్ప నెడసె భారమ్మఖిలము  
సుఖ సుఖంబున నున్న నీ శుద్ధవృత్తి  
కేను బరిపాల్యనే యింక విద్దచరిత

ఉ. కాం. - పూ. భా. 10 ఆ., 54 ప.

యౌగికార్థమున విట నష్టకష్టము లనఁగా నష్టాంగ యోగములని యర్థము. సీతను రామున కిచ్చి జనకుఁడు విశ్చింతతో నుండుట ప్రకృతార్థము.

జనకుఁడు రామునిఁ గని సగుణబ్రహ్మగా సంభావించుటయు నీ సందర్భమునఁ జెప్పఁబడుట గమన్వార్థము. విరతిశయ ప్రీతి, చిత్తము నియతి దలిర్చుట, యన్యమును గోరకుండుట యీశ్వర సందర్శనమునకు ఫలములు.

నీదు దర్శనమున విరతిశయప్రీతి  
నొదవె నీతి గతికి మది దలిర్చె  
నో సుగుణముల ఖని ! యో మహారాజ ! నా  
కేమి వలయు నయ్య యింతకన్న

- ఉ. కాం. - పూ. భా., 10 ఆ., 63 ప.

రాముఁడు యుధాజిత్తును సాగనంపువేళ నాతఁడు 'తదున్య పరాంబ' తనకు రాముఁడు 'పరమాత్మ' యని చెప్పినట్లు నుడివి సంభావించుట యమూలక తత్వోద్ఘాటనము. (ఉ. కాం. పూ. భా. 10 ఆ. 81-83 ప||లు) ఆతని కవి సిద్ధించినవి.

భరతుఁడు రామునకుఁ బౌరకార్యములు విన్నవించు సందర్భమున భక్తితో రాముని ప్రసాదమును వేడుట జీవేశ్వరుల సంబంధ కథనమై రాముని లోకేశ్వరుఁడగు విష్ణువుగాఁ బ్రతిపాదించుచున్నది.<sup>1</sup>

1. శ్రీ. రా. క. - ఉ. కాం. పూ. భా., 10 ఆ. 51-60 ప||లు

అచలం గట్టిన విమానమందు జేరి సీతారాములు వనవిహార మొనర్చునెడ నందొక్కొక్క విహారమున నొక్కొక్క రూపమున విహరించి కడకు 'వేయి రేకుల తామర విరి విధమున సంస్కృతమ్మవు నచ్చొట జేరిర' వి వారి విహారమును గవులు వర్ణించిరి. అట్టిదౌ వర్ణనమున సీతారాములు సర్వదేవతా రూపముల సంభావింపఁ బడుట యమూలక తత్వోద్ఘాటనము. శ్రుతిస్మృతుల ఖిన్నత్వమున నట్టి విభాగ మేర్పడఁగాని తత్త్వమున నొక్కటే యనుట సారాంశము.

కామేశ్వరీ మహాకామేశ్వరైర్దైత

సౌఖ్య సంపత్ప్రకాశ మిదె యొక్కొ  
లక్ష్మీహృషీకేశ లక్ష్మ్యవిశేషితా

ద్వైత విద్యాప్రమేయ మిదె యొక్కొ  
బ్రాహ్మణీ బ్రహ్మ ప్రభావ సంపాదిత

ద్వైతేతిహాసికార్ద మిదె యొక్కొ  
పౌలోమకన్యాదివస్పతి ప్రస్ఫుర

ద్వైత సాద్వైత బంధ మిదె యొక్కొ

యెడసినట్టు లుండి యేకత్వ మెనసిన  
సర్వవేదముల రస మిదె యొక్కొ  
వివిధ హోత లేకవిధగతి కయ్యెడు  
తఱికిఁ దోచనగు పదమిదె యొక్కొ

అనుభావంబుల కిక్కయౌ విచటఁగాదా ? మోదమెవ్వారికిన్  
ముని మూర్ధన్యులు నిశ్చల ప్రణిహితాత్ముల్లాంచువారట్టై ము  
న్నవిరూప్య ప్రకృతి ప్రకార కలనావ్యాసక్తు నెట్లెట్లో ? నేఁ  
డనిమేష స్థితి సర్వదృశ్యమగు భాగ్యం బసామాన్యమే

— ఉ. కాం. - ఉ. భా., 1 ఆ., 160-61 ప||లు

అట్టియెడ ప్రీపురుషులను లింగభేదము కానరాదు. కేవల చిద్రూపమే గోచరించును. అందు ప్రీకి ప్రాధాన్య మొనగిన శాక్తేయ మతమగును. పురుష ప్రాధ

మృమున శైవవైష్ణవాది మతములు బహుళము లగును. తల్లింగభేద మపగత మగుచో నఖిల సమృతమగు నద్వైతము సిద్ధించును.<sup>1</sup> అని వివరించుట సంభావనీయ మగుచున్నది. సమన్వయ పద్ధతి హృద్యము. ఇదియే సర్వసిద్ధాంత సారము.

ఐతిహాసికులు రామాయణము కథగా వర్ణింప నాత్మవేత్తలగు వారంతరర్థంబు గలదని వివరింతురు. శ్రీరామకథాఽమృతమునందును ”రామాయణాంతరర్థ సంగ్రహము” 38 పద్యములలో నధ్యాత్మసుందరముగా వివరింపఁబడు టమూలకము.<sup>2</sup>

పరమేశ్వరుడు పార్వతితో “నిదియకాదెద్దియైన భగవంతుని యవతార చరితములయందు యోగమునకు గాని, న్యాయమునకు గాని పరమార్థమున నన్వయింపని యితివృత్తంబుండదు. సరిగదా మహాపురుషుల చరితములన్నియు నన్నియతిన వర్తిల్లు నంత మాత్రమునకుఁ గథా భాగంబర్థరహితమనరాదు. పాఠకులు, శ్రోతలు నాయాయి విషయంబులను గమనించి యధోచిత పరిపాటినావర్తింపవలయు నియ్యదియె రహస్య మియ్యదియె పరమార్థ మియ్యదియె వేద్యంబని” వివరించినట్లు వర్ణించుట కవులితి హాసము నాధ్యాత్మిక దృష్టితో నవగాహనఁ జేసికొనినరీతి వ్యక్తమగుచున్నది. ఇట్టి సమన్వయ సిద్ధాంత మలవర్చుకొన్నవారు గావుననే యధ్యాత్మ రామాయణము వాల్మీకముతో జోడించి తత్త్వార్థయుక్తిననువదించిరి. ఇట్లు శ్రీరామకథాఽమృతమెడ నెడ నధ్యాత్మ రామాయణము ననుసరించి రచింపబడి గుణవత్తరమైనది.

1. శ్రీ. రా. క. ఉ. కాం. పూ. భా. 10 ఆ. 274-301 ప||లు

2. శ్రీ.రా.క. - ఉ.కాం., ఉ.భా, 10 ఆ., 8-45 ప||లు.

## శ్రీరామకథాఽమృతము - సమగ్రసమీక్ష

రెండవభాగము

శ్రీరామకథాఽమృత కావ్యసమీక్ష

- |                          |                      |                               |
|--------------------------|----------------------|-------------------------------|
| 1. కథాసంవిధానము          | 2. పాత్రచిత్రణము     | 3. రసపోషణము                   |
| 4. వర్ణనలు               | 5. శైలి              | 6. వేదశాస్త్ర సంప్రదాయ పాలనము |
| 7. పూర్వకవి పద్యానుసరణము | ( సంస్కృతాంధ్రములు ) |                               |
| 8. లోకోక్తులు            | 9. పదప్రయోగ దక్షత    | 10. అలంకారములు                |

శ్రీరామ కథాఽమృతము — సమ గసమీక్ష

రెండవ భాగము

శ్రీ రామ కథా\_మృత కావ్యసమీక్ష

## కథాసంవిధానము :

కావ్యమున కథను సులభసుందరముగాఁ జేసి చెప్పుట సుకవి చాతుర్యము నకు విదర్శనము. మహర్షి వాల్మీకి శ్రీమద్రామాయణమున నట్టి కళను బుష్కలముగాఁ బ్రదర్శించి కవిలోకమునకు మార్గదర్శియైనాఁడు. కాళిదాసాది మహాకవు లట్టి మార్గముననే పయనించి యఖండ కీర్త్యున్నతులను బొందినారు.

తెనుఁగున శన్నయ తన “ప్రసన్నకథా కవితార్థయుక్తి”తో “గవిత్వవిశారదుడై” కవిలోక ప్రశంస లందుకొనినాఁడు. అట్టి యున్నతపథముననే నడచినాచన సోముఁడు “కథాసంవిధాన చక్రవర్తి”గా గౌరవింపఁబడినాఁడు. పెద్దన తన “అల్లిక జిగిబిగి”తో నాంధ్ర కవితాపితామహుడై తననినాఁడు. అట్లే కవిపుంగవులగు శ్రీ తాడేపల్లి వేంకటప్పయ్యశాస్త్రిగారు, శ్రీ రాఘవనారాయణశాస్త్రిగారు “శ్రీరామ కథాఽమృత” కావ్యశిల్ప నిర్మాణమును దక్షతతో నిర్వహించి యట్టి కళను సుసంపన్న మొనర్చిరి. “సుకవి యుత్తమ కథకుఁడు”గా నెన్నఁబడుట వీరి యెడ సార్థకత నందినది. కథాకథన దక్షత పాఠకున కౌతుక్యము గూర్చునదై యుండుట పరమార్థము. అట్టి పరమార్థ మిందు సర్వవిధముల సాధింపఁబడినదనుట విస్సంశయము.

ఇందు ముఖ్యముగా 1) భావికథార్థ సూచన. 2) ఆశ్వాసాద్యాశ్వాసాంత పద్యము లందుఁ బూర్వోత్తర కథావిషయములఁజ్ఞప్తిపాదించుట. 3) అధ్యాత్మిక తత్త్వప్రతిపాదనము. 4) కథలోని గూఢార్థ వివరణము. 5) సంబంధి కథా వర్ణనము. 6) కథలోని సన్నివేశముల స్థితిగతు లందలి మార్పులు. 7) అమూలకము లగు సన్నివేశముల నాదరించుట. 8) ఆత్మీయమగు రచనావిధానమును బ్రకటించుట మున్నగునవి పరిశీలింపఁబడును. ఇవి యన్నియు రచనాశిల్పమునకు సంబంధించిన విషయము లగుట గమనార్హము లగుచున్నవి.

## 1) భావి కథార్థ సూచన :

జరుగఁబోవు కథావిషయమును వర్ణనము లందు గాని, పాత్రల ముఖమున గాని, ముందుగాఁ దెలియఁజెప్పుట భావికథార్థ కథన మందురు. నాటకమున వియ్యది సంధి, పంథ్యంగములు, నర్తోపక్షేపకములు మొదలగునవి ప్రవర్తింపఁబడుట ద్వారా నిర్వహింపఁబడుచున్నది. పూర్వాపర కథా సందర్భముల సంయోజన గావించి సుగమ మొనర్చుట తత్ఫలయోజనముగా భావింపఁబడుచున్నది.

బాలకాండమున విశ్వామిత్రమహర్షి యజ్ఞసంరక్షణార్థము రాముని తనతోఁ బంపవలసినదిగా దశరథుని వేడుటకై యయోధ్యకు విచ్చేసినాఁడు. దశరథుఁ డాతనికి సబహుమానముగా స్వాగత సపర్య లొనరించి, యంజలి ఘటించి భక్తి యుక్తులుఁ దొలుకాడ విశ్వామిత్రునిఁ బ్రస్తుతించుచు నాతని యాగమనమును గూర్చి—

యథా మృతస్య సంపాప్తి ర్యథావర్ష మనూదకే  
యథా సదృశదారేషు పుత్రజన్మాఽప్రజన్యచ  
ప్రణష్టస్య యథాలాభో యథాహర్షో మహోదయే  
తథై వాగమనం మన్యే స్వాగతం తే మహామునే

— బా. కాం.-18 స., 49, 50 శ్లో॥లు

అని సంభావించినట్లు వాల్మీకమునఁ గలదు. శ్రీరామకథాఽమృతమున నయ్యెడ దశరథుఁడు—

మృతుని ప్రాప్తి మరుస్థలామిత సువృష్టి  
యప్రజాపత్యలబ్ధి నష్టార్థలాభ  
మట్లు పుత్రవిహహాది కాభ్యుదయము  
నెంతు నీరాక కెనయని యేమనమున

— బా. కాం.- 5 ఆ., 18 ప,

అనినట్లు వర్ణింపఁబడినది. “పుత్రవివాహాదికాభ్యుదయము నెంతు నీరాక కెనయని యేమనమున” అనుటలో దశరథుని సంతోషముతోఁబాటు విశ్వామిత్ర పాత్ర ప్రయోజనమగు రామాదుల వివాహము సూచితమైనది. ఆదిపదముచే రామలక్ష్మణులను వెంటఁగొంపొయి “బలాతిబల” మొదలగు విద్యలకుఁ దోడుగా నపూర్వాస్త్ర సంపదఁ బ్రసాదించుట, యాగసంరక్షణానంతరము దేవతలచే వరబలముల నిప్పించుట, జనకుని యజ్ఞ సందర్శనము, శివధనుర్భంగము, దశరథ తనయుల వివాహము మున్నగున వన్నియు సునిపుణముగా సూచింపఁబడినవి. మూలమున “మహోదయే” అని మాత్రమే యుండ నాంధ్రమున నమూలకముగా నిట్టి సౌందర్యము సంతరింపఁ బడినది.



రామలక్ష్మణులు విశ్వామిత్రుని వెంట మిథిల కరుగుచుండగా నాతడు గంగావతరణ, సముద్రమథనాది కథల వారి నలరించు చుండెను. సాయంసమయ మగుట మార్గమధ్య... న “సుమతి రాజ్యమున నీరేయి వసించి రేపకడ మిథిలేళుఁ డగు జనకుని దర్శింపవచ్చు”నని విశ్వామిత్రుఁ డనినట్లు వాల్మీకమున గలదు.

ఇహోద్యరజనీం రామ సుఖంవత్స్యా మహేవయం

శ్వః ప్రభాతే నరశ్రేష్ఠ జనకం ద్రష్టుమర్హసి

— బా. కాం.- 47 స., 19 శ్లో

శ్రీరామకథాఽమృతము నందీ ఘట్టమున మూలమున లేకున్నను రాముఁడు వినముగ్రెడై —

అమృతవార్ది నోలలాడించితే మౌని

చంద్ర ! మమ్ము నీ ప్రసాదలబ్ధి

నింక తాలు గరగుటెంతటి పని యని”

— బా. కాం.-6 అ., 35 శ్లో ప.

పలికినట్లు వర్ణింపఁబడినది. విశ్వామిత్రుఁడు వివిధములగు కథలు నుడువుచు “నమృతవార్దిలో నోలలాడించినాఁడు. రాముఁడందులకు ”మౌనిచంద్ర”నీ ప్రసాదలబ్ధి నింక తాలుగరగుటెంత యనినాఁడు. అనఁగా ముని “తాలకై నను హృదయము కరుగునట్లు చేయువాఁడని సంభావింపఁబడినాఁడు. మఱియు విట మఱు నాఁడు జరుగఁబోవు సహల్యాశాపవిమోచనము సూచితమైనది. భావికథార్థ స్ఫోరక ముగా నిర్వహింపఁబడిన యీ ఘట్టము సహృదయుల నలరింపఁజాలినదై యొప్పు చున్నది. విశ్వామిత్రుఁ డది యెఱింగినవాఁడు గావున “తపసి మురియుచుండె నంత” అనుట విశేషము. ఇట కవుల కథాప్రసన్నతయు నిరూపింపఁబడుట హృద్యము.

శివధనుర్భంగ వార్తవిని దశరథుఁడు జనకుని యాహ్వానమున సపరివారుడై మిథిల కేగు సందర్భమున నాగరులు భరత శత్రుఘ్నులనుఁ జూచి పెండ్లికుమారులుగాఁ దలపోసిన విధము దశరథు నలువురు తనయుల వివాహ విధిని స్ఫురింపఁజేయు ఇయ్యది యమూలకము.

పిన్నకుమారు లిర్వురును బెద్దటికం బలరార మేలి క  
 న్నన్నలఁ దేరులెక్కి మహిజానికి గన్నుల విందుసేసి రా  
 చిన్నెలెఱింగి నాగరులు శ్రీఘ్రమె పెండ్లికుమారు లొదురీ  
 యన్నలు నంచు భావము బయల్పడ వేడుక మాటలాడగన్

— బా. కాం.-6 ఆ., 35 ప.

అయోధ్యాకాండమున రాముఁడరణ్యవాసమునకుఁ బోవుచుఁ దల్లిఁగొసల్యను  
 “అనుమతి నెఱపుము జగద్ధితార్థ మరయుచున్” <sup>1</sup> అని వేడుకొనుటనుబట్టి రాముఁ  
 డరణ్యమున కేగి దుష్టరాక్షస సంహార మొనర్చి దేవ ముని జన సమూహములకు  
 మేలు గూర్చుట యను నర్థము సముపపాదితమై భావికథార్థసూచక మగుచున్నది. సంద  
 ర్భాంతరమున భరద్వాజుఁడీ విషయమునే కై కేయిని నిందించు భరతునితో—

నదోషేణావగంతవ్యా కై కేయీ భరత త్వయా  
 రామప్రవ్రాజనం హ్యేతచ్ఛుభోదర్కం భవిష్యతి  
 దేవానాం దానవానాంఽ ఋషిణాం భావితాత్మనాం  
 హితమేవ భవిష్యతి ....

— అయో. కాం.-92 స., 29, 30 శ్లో||లు

అని పలికినట్లు వాఙ్మీకమున గలదు. ఇట్టి గంభీరార్థ ప్రతిపాదనము కడుం  
 గడు నమర్థమై కవి కథాకథన దక్షతను నిరూపించుచున్నది. అమూలకమగు వీ  
 యర్థము ఆంధ్రీ కరణమునకు వెన్నె గూర్చుచున్నది.

భరతుఁడు సవరివారుడై చిత్రకూటమున కేగి రాము “సయోధ్యకు వచ్చి  
 పట్టాభిషిక్తుఁడవు కమ్మ”ని యర్థించు సందర్భమున —

అనుచు గై క సుకృతమాత్మజుండుమహాభు  
 జుండు కనుల నీటిసోనతోవ  
 యన్నపాదయుగళి కభిషేకవిధి గూర్చు  
 నెఱిని శిరసుమోపి నెఱయుటయును

— అయో. కాం.-9 ఆ., 22 ప.

భరతుడు రామునకు నమస్కరించుచుఁ గన్నీటి ధారల నాతని పాదములఁ గడిగినాడు. అది భరతుని భక్తి భావమునకు నిదర్శనము. మఱియుఁ బదునాలుగేండ్లగు వఱకు రాముఁ డయోధ్యకు మఱి రానందున భరతుడు రామపాదుకలకే యభిషేక మొనరించు భావికథార్థ మిట సుందరముగాఁ బ్రతిపాదించఁబడినది. ఇట్టి సన్నివేశ నిర్వహణ మమూలకము.

రాముడు దండకారణ్యమును జేరి పంచవటి యందు నివాస మొనర్చు సందర్భమున—

అరుల గాల్చుచిచ్చో యన రాముఁ డచ్చోటు

నేరి మెఱసె ....

— అర. కాం.-1 ఆ., 339 ప.

అని వర్ణించుట వలన శూర్పణఖ పరాభవము, ఖరదూషణాది 14000 రాక్షసుల సంహారము సూచింపఁబడినవి.

రామలక్ష్మణులు లేవినమయమున పంచనమెయిఁ బంచవటి యందు బ్రవేశించి తన్ను బలాత్కారముగ నెత్తికొనిపోవుటకు యత్నించు రావణునితో సీత—

నీవు గొనెడు చిచ్చు నిన్నొంటిఁబోసీయ

దిరుగుఁ బొరుగువారి నెల్లఁగాల్చు

రాజు చెట్ట వాని రాష్ట్రమెల్ల హరించు

ననెడు మాట నిక్క మసుర! వినుము

—అర. కాం.-3 ఆ., 152 ప.

అనినట్లు వర్ణింపఁబడినది. అగ్నిసదృశ నగు నన్నుఁ బాపమనక గొంపోవనున్న నీవు, నిన్నాశ్రయించినవారు వినాశము బొందక తప్పదను విషయమును వెల్లడించుచున్నది. లోకమునఁ బవిత్రతను జాటుటకు నగ్నితో సాదృశ్యముఁ జెప్పుట ప్రసిద్ధము. “అగ్నిర్మాణవకః” ఇత్యాద్యాలంకారిక ఫణితి యందులకుఁ బ్రమాణము. ఇట సీతయే చిచ్చు. సీతం గొంపోయిన రావణుడు చిచ్చుఁగొంపోయినవాఁ డయ్యెను. ఆ చిచ్చే సుందరకాండమున నాంజనేయుని రూపమున లంక దహించినది. “ఏషోగ్ని రాయాతః కపిరూపేణ హా ఇతి” అని వాల్మీకి వాక్యము. రావణుని నిలువెల్లఁ గాల్చి

నది. తదనుచరుల నాశ మొనర్చినది. ఇట్టి గంభీరార్థ ప్రతిపాదన మొనరించుచు సీత నోట వెలువడిన మాట లమూలకములు, భావి కథార్థసూచనములునై కథా కథన మున శాస్త్రిగారి నై పుణినిఁ దెలుపుచున్నవి.

సీత పర్ణశాల యందు లేకుండుటను గాంచి దుఃఖించుచు నడవి నెల్లెడఁ జెట్టులను, బుట్టలను, బళువులను, బక్షులను సీత జాడ గూర్చి ప్రశ్నించుచుఁ దిరుగు చున్న సందర్భమున రాముఁడందు వానరము నుద్దేశించి—

వానరవర్య! యెల్లెడ శివం బెనయం గల వెంచి పల్కుమా  
సూన శరాసు నాటవ ప్రసూనపుముల్కు ధరాతనూజ న  
మ్మావినిఁ గాంచి తేవి ననుమానము వీడుము తోడివారిలో  
నీ నెఱి వన్నెక్కెఁ దఱినిల్పెద రాజ పదాగ్ర్య పీఠికన్

— అర. కాం.- 3 అ., 58 ప.

అని యడిగినట్లు వర్ణింపఁబడినది. మున్నుండు రాముఁడు వానరముఖ్యులతో నఖ్య మొనర్చి వారి కొనఁగు ప్రాధాన్య మిందు సూచితమైనది. వారి సాహాయ్య ముననే వారధి బంధించి రావణసంహారము గావించుట రామాయణేతివృత్త మగుట విదితము. ఇట్టి కల్పన మమూలకము హృదయంగమమునై యొప్పు చున్నది.

కిష్కింధాకాండము వందు రాముఁడు వీతావిరహదుఃఖమున బరవశత్వము వందుచు —

ఈ, చక్కి మెలంగుచున్న యది సాధ్వీ యటంచు వచించువారు లే  
రక్కట యంతకోడ్పడివ వప్పురిఁగాల్పనె వై రిగూల్పనే

— కి. కాం.- 2 అ., 147 ప.

అని పలికినట్లు చెప్పుట కవి స్తోవజ్ఞము. ఇందు భావికథార్థ మగు లంకా దహనము, రావణ సంహారము సూచింపఁబడినవి.

మముద్రలంఘనమువత్తై జాంబవంతుఁడు హనుమంతునిఁ బ్రేరేపించుచు—

నీతేజగ్గియు లంక గప్పురమునై నీరాజనం ద్వజ్జయ

శ్రీ తృప్తి వ్రటియించుఁగాతఁ బ్రథితీశ్రీ నిన్వరింపంగ సా

కేతాభిఖ్యపురీ వతంసమునఁ గిష్కింధం బురంద్రీజనా

సీతమ్ముల్పుమముల్కటాక్ష తతులన్నీపైఁబడుంగావుతన్ 3 ఆ., 295 ప.

అని యాకాంక్షించినట్లు వర్ణింపఁబడినది. హనుమంతుని తేజ మగ్గిగను లంక గప్పురముగను సంభావింపఁబడుట మనోహరము. ఇందు లంకాదహనము, సీతాదర్శన రూపమగు కార్యసిద్ధి, ద్యోతకము లగుచున్నవి. ఇట్టి స్వతంత్రభావ సంపద కవిప్రతిభావిలసిత మగుట ప్రశంసార్హము.

సుందర కాండమున సీత రామునకుఁ హనుమంతునితో సందేశమును జెప్పి పంపుచు దన దైన్యస్థితి వర్ణించి దురదృష్టమునకు నొచ్చుకొని “మదీశునెమ్మదిం, బాదుకొనంగఁ దెల్పుమట బాట విధాత విధింపకుండునే”<sup>1</sup> అని పలికినట్లు వర్ణింపఁబడినది. ఇట్టి భావన మమూలకమై సముద్రమున వారధి బంధనమును సూచించు చున్నది.

యుద్ధకాండమున విభీషణుఁడు రావణునిచే నిందింపఁబడి సభనుండి నిష్క్రమించి, రాముని సమాశ్రయింపఁబోవుచుఁ దల్లి కైకసి యనుమతి వేడగా నామె సీధర్మము నిన్ను రక్షించునని పలుకుచు—

పొమన్న చిరంజీవివి

గమ్మన్నా! రామవిభుని కారుణ్యమునన్

రమ్మన్నా మహితుఁడవై

యిమ్మన్నా మహాము మరల నీకన్నులకున్

— యు. కాం.-పూ. భా., 2 ఆ., 271 ప.

రామవిభుని కారుణ్యమునఁ జిరంజీవివై మహితుఁడవగుచుఁ దిగిరి వచ్చి మా యందఱకు సంతోషమును గూర్చుమని దీవెన లొసఁగినట్లు వర్ణించిన విధము రమణీయత వెల్లార్చుచున్నది. లోకమునఁ బిన్నలు తమకు నమస్కరింపఁ “జిరంజీవ” యని పెద్ద లాశీర్వాదించుట సంప్రదాయము. అట్టి సంప్రదాయ పాలనమునకు దోడుగా

నిట రాముని కృపవలన విభీషణుడు “చిరంజీవి”యై లంకాధినేతయై తన వారి కామోదము గూర్చుట యను భావికథా విషయములను సూచించుచున్నది.

ఉత్తరకాండమున రామపట్టాభిషేకోత్సవమున కేతెంచిన జనకుడు తిరిగి మిథిల కరుగుచు రాము నుద్దేశించి —

రామ! పావననామ నీ రామతోడ  
దమ్ము గుఱ్ఱులతోడ నేస్తమున దవిలి  
సుచిరముగ రాజ్యమేలుము సుహితకృతులఁ  
దండ్రుడి మఱపించెఁ గొడుకని ధరవొగడఁగ  
సీత బంగరుబొమ్మ నీ సిరులఁబెంప  
నశ్వమేధాదు లొనరింపు మాదరమునఁ  
బ్రజల ధర్మంబుతోఁ బ్రోవఁ బాటువడుము  
భావ్యమదె కాదె నీయట్టివాని కనఘ  
నంతానము జోడగు మే  
ల్పంతానము సుఖమొనఁగు సౌమ్యఁచనియెదన్  
సంతోస మెనయు మని శ్రీ  
మంతుఁడు భరతానుగమ్యమానుండగుచున్

— ఉ. కాం.-పూ. భా., 10 ఆ., 66-3 ప||లు

ఓరామా! భార్యతోడను దమ్ములతోడను గూడి చిరకాలము రాజ్యమేలుము. సత్కర్మముల నాచరించి తండ్రుడి మఱపించెఁ గొడుకని లోకమువొగడ, బంగరుబొమ్మ సీతతోఁ గూడి యశ్వమేధాదు లొనరింపుము. ప్రజల ధర్మమున బాలింపుము. కల్ప వృక్షములతో నమానమైన మేల్పంతానమును బడసి సుఖింపు” మని దీవించి వెడలి నట్లు వర్ణింపఁబడినది. ఇట జనకుని వాక్కులలో రాముడు దశవర్షసహస్రములు సుఖముగా రాజ్యమేలి జనాపవాదము కారణముగ సీత నడవికిఁ బంపి, బంగరుబొమ్మ సీతతో నశ్వమేధాదు లొనరించుట, “జోడగు మేల్పంతానము” అనగా బరాక్రమ వంతులు కవలలు నగు కుశలవు లను తనయులను బడయుట మొదలగు రామ రాజ్యము నందలి విషయము లన్నియు బ్రస్తావించఁబడినవి. ఇట్టి భావికథార్థ స్ఫోరక మగు రచన మమూలకము, హృద్యమునై సరసుల నలరించుచున్నది.

రాముడు గర్భవతి యగు సీతకు గర్భదోహదక్రియగా వామె కోరికను దీర్చ విశ్చయించి “నీకుఁ గల కోర్కెఁదెలుపుమ”ని యడుగుచు—

నేమ తీర్పవలయు వీకోర్కె యెయ్యది?

యేమి కోరుచుంటివే? మహేచ్ఛ!

నెలఁత! మౌని లాలనీయం బపత్యంబు

నీకు ననముఁగూర్చ నెగడ వలయు

— ఉ. కాం.- ఉ. భా., 2 అ., 14 ప.

అవి సీత నడిగిన విధము వాల్మీకి ముని మన్నన లందిన కుశలవుల జవన మును సూచించుచున్నది. ఇయ్యది యమూలకము. లోకమున గర్భవతుల కోర్కెల నాదరించి తీర్చుట, అట్లుకానిచో ననర్థము శంకించుట పరిపాటి. మువిమాన్యమగు సంతతియుదయింప వలయు ననున దాశంస. ఇట్టి రమణీయార్థ ప్రతిపాదన మత్యంతముఁ బ్రశంసనీయ మగుచున్నది. కవిలోకజ్ఞత కిది నిదర్శనము.

గంగాతీరమున “సీత నరణ్యముల విడిచిరమ్మ”ను రామాజ్ఞ కడలుచున్న లక్ష్మణునిఁ గాంచి యది రామవియోగమునఁ గల్గిన దుఃఖముగా సంభావించిన సీత లక్ష్మణునితోఁ “దాపసాశ్రమముల దర్శించి శ్రీఘ్రముగ రామప్రభుని సేవింపఁబోవు దమ”ని వల్కుచు—

తావసుల నెలవెనయుదుఁ దడయ కనఘ

సంతతి గాననయి వచ్చి స్వామిమెచ్చ

నచ్చపుం గీర్తి వెలయ విత్య సుఖమందుఁ

దావ శపథంబొనర్తు నింతకును సౌమ్య!

— ఉ. కాం.- ఉ. భా., 2 అ., 150 ప.

అవి యూరడించినట్లు వర్ణింపఁబడినది. ఆనసింపక మున్యాశ్రమములు జూచి పుణ్యనంపదఁ బడసి, స్వామి మెచ్చ సత్కీర్తి వెలయ సుఖములందుదావ విధి యంతయు నిజమని శపథ మొనరించుట ప్రకృతార్థము. ఇటఁ దావసుల నెలవెనయుట యనఁగాఁ దాను వాల్మీక్యాశ్రమమున కరుగుట, “అనఘసంతతిని గాననయి” యనఁగా భసామాన్య విద్యా బలపరాక్రమ పంపన్నులగు (కుశలవుల) సంతతిని గని, వచ్చి

యనఁగా వాల్మీకి మునితోఁ గూడి యశ్వమేధ యాగసందర్శనమున కేతెంచి, స్వామి మెచ్చునట్లుగాఁ బ్రతివ్రత యను నచ్చపు గీర్తి వెలయ శపథ మొనర్చి “విత్యసుఖ మందు” యనఁగాఁ దన యవతార పరిసమాప్తి గావించి భూమాత యొడిలో నొదిగి వైకుంఠమునకుఁ జేరి రాముని లొకకై వేచియుండుట మొదలగు విషయములతోఁ గూడిన భావికథా భాగము సూచితమగు చున్నది. అఘూలకమగు విట్టి కల్పన మాలో చనామృతమై సహృదయ హృదయానందదాయక మగుచున్నది.

## 2) ఆశ్వాసాద్యాశ్వాసాంత పద్యములందుఁ బూర్వోత్తర కథావిషయములఁ బ్రతిపాదించుట :

శ్రీ రామకథామృతము “పరమేశ్వరార్చితంబై పరగెడు”నది యగుచుఁ “బరమార్థంబై పరతత్త్వయోగ ఘటనాపరమై” యొప్పుచున్నది.<sup>1</sup> అందాశ్వాసాద్యాశ్వాసాంత పద్యములు పరమేశ్వర సంబోధన పరములై యలిరుచున్నవి. అట్టి పద్యములలో వేదాంతార్థ విషయ వివరణతోఁబాటు యధావకాశము పూర్వోత్తర కథా కథనమున కవులు ప్రదర్శించిన చాతుర్య మిందు వివరింపఁబడుచున్నది.

బాలకాండ ప్రథమాశ్వాసమునఁ బ్రథమముగ—

శ్రీయున్గొరియు వాణియున్గొలువ సచ్చిత్తత్త్వమయ్యున్మహా

మాయారూఢి నతండితండను భిదాత్మత్వంబు రూపించి యెం

దే యోగీంద్రులు స్వాత్మరాముడవఁ దానేవెల్గు నేవెల్గు న

న్పాయంజాలని ప్రేమ నాహరిహరబ్రహ్మంబు రక్షించుతన్ -1 అ., 1 ప.

అని సచ్చిత్తత్త్వము కీర్తింపఁబడినది. మాయతోఁగూడి యొకే తత్త్వ మిన్నిరూపముల బ్రవర్తిల్లుచున్నదని చెప్పు “ఇంద్రోమాయాభిః పురురూప ఈయతే” అను బృహదారణ్యకోపనిషద్వాణి యిందు గతార్థ మగుచున్నది. మఱియు యోగులకు మాత్ర మాతఁడు స్వాత్మరాముఁడు. ఇట “యోగినః రమన్తే అత్ర ఇతి రామః”



అను నర్థము ప్రతిపాద్యమై రామకీర్తనతో శ్రీరామకథాఽమృతమునకు నాంది పలికి నట్లైనది.

తృతీయాశ్వాసమున రామాదుల జననాది విశేషములు వర్ణితములైనవి. ఆ కథాభాగమును సూచించు నాశ్వాసాది పద్యమున నావిర్భావ విషయము ప్రస్తావించఁ బడుట హృద్యము.

శ్రీవిద్యాదేవీ సం

భావిత భాసురవిలాస పరికృత సుభగా

భావుక జగదండ విభూ

త్యావిర్భావాది కల్పనాధిష్ఠానా! — 3 అ., 1 ప.

పంచమాశ్వాసమున యాగరక్షణార్థమై రామలక్ష్మణులు విశ్వామిత్రుని వెంట నరుగుచు రాముఁడు మాచూరిసమన్విత యగు తాటకను సంహరించుట, మారీచ సుబాహులాదిగా గల రాక్షసుల శిక్షించుట, మునిజనుల కానందమొలయ యాగపరిరక్షణము గావించి శ్రేయోదాయకుఁ డగుట వర్ణింపఁబడినవి. అట్టి కథా భాగ మును వివరించుచు చతుర్థాశ్వాసాంతమున —

మాయాదూరవశీకృత

మాయా మాయిక జనాపమార్గనిదలన

శ్రేయః ప్రదాన నిపుణ

శ్రీయుతమూర్తిత్రయానుశిష్టవిశేషా

— 4 అ., 316 ప.

అవి సంభావించుట చారుత్వమును వెల్లడించుచున్నది. చతుర్థాశ్వాసమున యోగ మాయాజనన ఘట్టము వర్ణితమగుటయుఁ జక్కగా సూచింపఁబడినది.

షష్ఠాశ్వాసమున యాగపరిసమాప్త్యనంతరము విశ్వామిత్రుఁడు మునిగోష్ఠి నుండి ప్రమాణపురస్సరముగాఁ “రామతత్త్వంబిదియె పరబ్రహ్మమ”ని విరూపించుట, మిథిల కేగుచు రామలక్ష్మణులకు సముద్రమథనాది కథావిశేషములు వివరించుట వర్ణితము లయినవి. షష్ఠాశ్వాసాంతమున—

అమృతప్రదాన విపుణానుశాసనా  
 విమతాక్షహాలహాల వేదనాదనా  
 ప్రమితి ప్రమాణవిధిభాసిభాసనా  
 సమతీత తత్త్వపరసామగాయనా

— బా. కాం.-6 ఆ., 371 ప.

అని పరమేశ్వరుని సంభావించుట వలనఁ బై కథాభాగములు సూచితము  
 లైనవి. అష్ట మాశ్వాసమున సూర్యాస్తమయ చంద్రోదయ, చంద్రాస్తమయ మార్కొ  
 దయములు వర్ణింపఁబడినవి.

శ్రీ మదహిమకిరణాఽమృత  
 ధామాస్తమాయోదయ ప్రధానవిశేష  
 భ్రామిత కలాముహూర్తా  
 ద్యామంత్రిత కాలరూపతాంచిత దేవా ?

— బా. కాం.-8 ఆ., 1 ప.

అని యాశ్వాసాదిని వర్ణించుట యందలి విషయములు మునిపుణముగా  
 సూచింపఁబడినవి. దశమాశ్వాసమున రామాదులి వివాహమహోత్సవ వంరంభము,  
 వరకురామ ప్రసాదము వర్ణింపఁబడుట—

శ్రీకల్యాణగుణాంచ  
 త్ప్రకామ్యవిభూతి లక్ష్మీపావనచరిత  
 శ్రీకారిత ప్రసన్న జ  
 నాకారిత పరమపద మయాత్మవికాసా !

— 10 ఆ., 1 ప.

అను నాశ్వాసాది పద్యమున సూచితమైనది.

అయోధ్యా కాండమున చతుర్థాశ్వాసమున రామునకు వనవాసానుజ్ఞ విచ్చుట  
 సతితో, ననుజ నహితుడై రాముఁడు విర్వికారమున నరణ్యముల కేగుట మొదలగునవి  
 వర్ణింపఁబడినవి. పట్టాభిషేక వార్త వినినప్పుడు, వనవాసవార్త వినినప్పుడు రాముఁ

దెట్టి వికారమును లేక గంభీరముగ వర్తించె ననుట యాతని యుదాత్తతకు లక్షణముగా గీర్తించుట సువిదితము. ఆ విషయ మాశ్వాసాది పద్యమున నిట్లు సూచింపఁబడినది—

శ్రీసంయోగ వియోగౌ  
దాసీన్య విలక్షణాత్మతాంచిత నిగమాం  
తాసాద్య దైవపుర చి  
త్ప్రసాదాగ్రానుభావ్య పరమైశ్వర్యా

— 4 ఆ., 1 ప.

నవమాశ్వాసమున సపరివారుడై భరతుఁడు రాముని యయోధ్యకుఁ దోడ్తెచ్చుటకై చిత్రకూటమున కేతెంచుట, రాముఁడు పాదుకలు ప్రసాదించి భరతుని కటాక్షించుట మొదలగు కథాభాగము వర్ణింపఁబడినది. ఆశ్వాసాది పద్యమున నా విషయము వివరింపఁబడుట మనోహరము.

శ్రీపాదుకావహన దీ  
జ్ఞాపారమ్యాంచితాత్మజనరజై త  
త్పాపాపనోదలక్ష్య  
వ్యాపార కృపాకటాక్ష యఖిలాధ్యజై !

— 9 ఆ., 1 ప.

అరణ్యకాండమున ప్రథమాశ్వాసము నందాదిపద్యమున నా కాండ యందలి విషయము లన్నియు సూచితమగుట హృద్యము.

చతుర్థాశ్వాసమున కబంధవధ, శబరి ననుగ్రహించుట మొదలగు కథా భాగములు వర్ణింపఁబడినవి.

లింగవిశిష్టజాతి భృదలీక వికార విదూరభావనా  
సంగత భక్త లోకచయ సంస్కరణాత్తవిచారచేతనా

ఇత్యాద్యాశ్వాసాంత పద్యమున నయ్యై విషయములు సూపపాదితము లైనవి.

సుందరకాండమున తృతీయాశ్వాసము నందు హనుమంతుఁడు అక్ష కుమారుని సంహరించుట, ఇంద్రజిత్యేనరూపుమాపుట, లంకాదహనము గావించుట మొదల

గునవి వర్ణితములైనవి. అశ్వాసాంత పద్యమున నవి యన్నియు సూచితమగుట నంభావ్యము.

యుద్ధకాండమున పూర్వభాగము ప్రథమాశ్వాసము నందు సుగ్రీవుడు రామునకు యుద్ధోత్సాహమును గల్గించుట, రావణుని మంత్రాచారము మొదలగు నవి వర్ణింపఁబడినవి. ఆ కథా భాగమును సూచించు నాశ్వాసాది పద్యము హృద్యము.

శ్రీహేతుభూత మంత్రో

త్సాహించిత శక్తియోగ సంభృత మహిమ

ప్రాహుణకీకృత విగమ

వ్యాహృత సామ్రాజ్యకృత్య యఖిలస్తుత్యా

అశ్వాసాంతమున—

సురాసుర హితేషణా! సుజన సద్గుణాన్వేషణా

పరాన్వయ విభీషణా! బహు కలాసమాశ్లేషణా

పరాభయ విభూషణా! వలదమౌఘసంశోషణా

పరావరవిశేషణా! పృథిత భక్తసంతోషణా!

అవి వర్ణించుట ముందు 2, 3, అశ్వాసములలో జరుగబోవు విభీషణ శరణాగతి, రాముఁ డభయ మొనంగుట మొదలగు కథాంశములను సూచించుచున్నది.

ఉత్తర భాగము ద్వితీయాశ్వాసమున సీతారాముల సమాగమము, పట్టాభిషేకము, రాజ్యభార ధురంధరత, శుభలక్షణవ్యాప్తి మొదలగునవి వర్ణితములైనవి. ఆ కథాంశములను సూచించుచు నాశ్వాసాది పద్యము రచింపఁబడుట మనోహరము.

శ్రీసాన్నిధ్య విశేషో

ద్భాసి వికాసాప్రమేయ బహు శుభగుణ ల

క్ష్మీ సంప్రదాయకలనా

ప్రాసంగిక విశ్వరూప భవ! పరమేశా!

ఉత్తరకాండ పూర్వభాగము ప్రథమాశ్వాసమున నగస్త్యాది మహర్షులు పట్టాభిషిక్తుఁడగు రాముని సంభావింపవచ్చుట మొదలగు కథాంశములు వర్ణింపఁబడినవి.

శ్రీమైత్రావరుణి ప్రము  
ఖావేయ తపోవిరూఢ యమివరచరితో  
ద్దామ లసద్వరివస్యా  
కామద సుగుణోత్తర ప్రకాండపరేశా !

— 1 ఆ., 1 ప.

ఆశ్వాసాది పద్యమగు విందు భావికథార్థము సుందరముగా సూచింపఁబడినది. ఉత్తరకాండ యనుటయుఁ దెలియఁజేయఁబడినది.

అష్టమాశ్వాసమున హనుమచ్ఛ్రిత వర్ణించుట యాశ్వాసాది పద్యమున వెల్లడి యగుచున్నది.

శ్రీ మేదిసీతనూజా  
తా మార్గసుమార్గణవ్రత ప్రజ్ఞాత  
స్థేమాన్యతత్వ హనుమ  
త్స్వామి తదాత్మత్వసిద్ధ సమరసభావా !

— 8 ఆ., 1 ప.

ఉత్తరభాగమున ప్రథమాశ్వాసమున సీతారాముల వనవిహార విశేషములు వర్ణింపఁబడినవి. ఆ విషయ మాశ్వాసాది పద్యమున బ్రతిపాదించుట ముదావహము.

శ్రీ సీతారామ పదా  
బ్జా నంచిత భూవివిధ విహారవిలాస  
ప్రాసంగికైక వీచీ  
భాసుర మహిమార్జవ ప్రణవనిజసత్త్వా !

— 1 ఆ., 1 ప.

చతుర్థాశ్వాసమున రాముని రాజ్యపాలనము నందలి ధర్మవర్తనము వర్ణింపఁబడినది. రాముఁడు కుక్క విన్నపము మన్నించుట, గృధ్రోలాకముల వివాదము

పరిష్కరించుట మొదలగునవి యిందులకుదాహరణములు. అశ్వాసాది పద్యమున నా విషయము వివరింపబడుట మనోహరము.

శ్రీ సేవితాంఘ్రిరేణు  
భాసురధర్మప్రసంగపాలన లోలో  
ల్లాసమయ సగుణమూర్తి  
ధీసమవేతా గుణవ్రతీత స్ఫూర్తి!

— 4 అ., 1 ప.

ఇట్లు శ్రీరామకథాఽమృతమునందంతట నాశ్వాసాద్యాశ్వాసాంత పద్యములఁ బూర్వోత్తర కథావిశేషములు వివరింపబడుట మనోజ్ఞము, రచనాశిల్పమునై వెలయు చున్నది.

### 3. అధ్యాత్మిక తత్త్వ ప్రతిపాదనము :

అక్షర పరబ్రహ్మము నుపాసించుట ద్వార తత్త్వము నెఱుంగుట సాహిత్య ప్రపంచము యొక్క పరమలక్ష్యము. కళ లన్నింటి యందును గ్రహంపడగు పర మార్థ మదియే యని పెద్దల యభిప్రాయము. “విద్యా యావిముక్తయే” అనున దార్యోక్తి. అదియే భారతీయ సాహిత్యచృక్పథ మనుటలో నెట్టి సంశయము లేదు. కామశాస్త్రము సహితము ధర్మప్రబోధమునకై యుద్దేశించి రచించిన మహోన్నత సంస్కృతి యందంతకంటె భిన్నభావన యుండుటకు వీలులేదు. వాఙ్మీకిమహర్షి రామా యజ్ఞమున నెన్నియో విధములఁ దత్త్వప్రతిపాదనము గావించినాఁడు. కవులు, వ్యాఖ్యాత తొందరో యావిషయమును విపులముగ వివరించినారు. అట్టి సంప్రదాయము విస్మరింపక శ్రీరామకథాఽమృత కవులు నాధ్యాత్మిక తత్త్వప్రతిపాదనము గావించిరి. కేవల కథయే కాక తత్పరమార్థ ను వివరింపబడుట కావ్యమునకు విశిష్టత సిద్ధించినది. అట్లవి తత్త్వప్రతిపాదనము కథాంశముల కెట్టి భంగమునుగాక తజ్జాల నలరించుట ప్రశం సార్హము. సామాన్యులకు నుబోధమొనర్చుట పరమార్థము.

శ్రీరామకథాఽమృతము బాలకాండమున “దన యాశ్రమమున కేతెంచిన నారదు నతిథి పూజల దన్ని వాఙ్మీకి ”అర్థి వేడెద విన్మహర్షి నత్తమ కూర్పు, మీప్రశ్న యోగార్థ మెరిమిదొనక” అనుచు నున్నత గుణగర్భుఁ డగు పురుషోత్తము నొక్కనిఁ

దెల్పుమని వేడినట్లు వర్ణించుట వలన కవులు రామకథ సంభావించినతీరు సుస్పష్టమగుచున్నది. “శాస్త్రవేత్త”లగు కవులు “నైకవిద్యారహస్యముల్ స్వీకరించి”<sup>1</sup> “అఖిల తత్త్వసారమగు” వియ్యది “రామహృదయ రహస్యార్థ రమ్యతీక”<sup>2</sup>గా సంతరించిరి. తదనుగుణముగానే వర్ణనలు పాత్రపోషణము, నిర్వహింపఁబడినవి. స్వతంత్రముగా వర్ణింపఁబడిన రామాదుల బాల్యము, సీతకైశోరకము మొదలగున వందుల కుదాహరణములు. సీతారాముల వనవిహార వర్ణనమున నమూనాకమగు యోగవిద్యారహస్య విశేషములు వివరించుట రామకథా వాఙ్మయమున శ్రీరామకథాఽమృతము యొక్క ప్రత్యేకతను నిరూపించుచున్నది. “రామాయణాంతరర్థ సంగ్రహ” వివరణము కావ్యమున కొక దీప్తి నిచ్చుచున్నది. ఆత్మవేత్తలగు కవుల సమర్థత నది ప్రకటించుచున్నది,

1) రామకథాపరమార్థమును జక్కగాఁ గ్రహించి చెప్పుట, 2) వాల్మీకమునకు వ్యంగ్యమని వారు సంభావించిన యధ్యాత్మమును జోడించుట, 3) సందర్భమును బట్టి వ్యాఖ్యాన పంక్తులను సమన్వయించి విశేషార్థ ప్రకాశన మొనర్చుట శ్రీరామకథాఽమృత కవుల కథాకథనము నందలి ప్రత్యేకత. అనుర నిష్కాసనము- అమరాభ్యుదయము ప్రయోజనముగా నెన్నదగు రామావతారమున బహు రహస్యములు గలవని “సారాంశము” నగస్త్యుని ముఖమున విపులముగాఁ జెప్పించుట వారనుసరించిన కథాకథనము నందలి మణియొక విశేషము.<sup>3</sup> ఇవి యన్నియు లోకమున రామాయణము గూర్చి పలువురు వెలిబుచ్చు సంశయములకుఁ జక్కని సమాధానములుగా నెన్నదగియున్నవి.

#### 4) కథలోని గూఢార్థ వివరణము :

వాల్మీకి రామాయణమున గూఢముగాఁ జెప్పఁబడియున్న కథార్థములను పాఠకలోక సంగ్రహార్థమై వివరించుట కథా సంవిధానదక్షతలో నొక విశేషము.

గౌతము డింద్రుని దుశ్చేష్టితమునకు గోసించి—

“అకర్తవ్య మిదం తస్మా ద్విఫలస్త్యం భవిష్యసి”—బా.కాం.-48 స., 27 శ్లో

1) ఉ. కాం.-ఉ. భా., 10 ఆ., 56 ప.

2) పూ. భా., 1 ఆ., 17 ప.

3) ఉ. కాం.-పూ. భా., 9 ఆ., 12-25 ప||లు, 247-55 ప||లు

అని శసించినట్లు వాల్మీకమున గలదు. విఫలుఁ డగుట యనఁగా నండ యుగము లేనివాఁడగుట. కావుననే దేవతలు పరమేష్ఠి యాదేశానుసార మాతవి మేషాండుని గావించిరి. తదుపరి దేవకార్యార్థి యైన యింద్రుఁడు వైష్ణవయాగము గావించి యఘములఁ బాసెను. వఱియు తపస్తేజము విఫలతఁ జెందిన కారణముగా నాతనిని గాలాంతరమున మేఘనాథుఁడు బంధించి యవమావించినాఁడు. “విఫలస్త్వం భవిష్యసి” అనిన గౌతముని వాక్యముల వియ్యది విగూఢమై బరగినది. శ్రీరామకథాఽమృతమునఁ దదర్థమును వివరించుచు గౌతముఁడు—

విన్నుఁ బగతుఁడు తలఁబట్టి చెన్నుమంటఁ

గలిపి లంఘించి బంధించి కాలతాచి

కొంచుఁ బోయెడునెడ నీడు క్రించుతనము

కావర మడంగుబొమ్మని కనరునంత

— బా. కాం.-7 ఆ., 45 ప.

అని యింద్రుని భావిదురవస్థఁ బ్రకటించినట్లు వర్ణింపఁబడినది. విశ్వా మిత్రుఁడీ విషయమును “ఆచటనా, ఘనవాహుఁడు రావణిచేఁ గనెనోటమి యనెడు గాఢ గలదు కుమారా!”<sup>1</sup> అని రామునకు దెలిపినట్లు వర్ణింపఁబడినది. ఉత్తరకాండ మున నగస్తుఁడు రావణాదుల పూర్వచరిత్రఁ జెప్పుచు నాతఁడు స్వర్గముపై దండెత్తి పోవుట, రావణుని తనయుఁడగు మేఘనాథు డింద్రుని జయించి యింద్రజిత్తుగుట వివరించినట్లు కలదు. “మువిభావరహస్య వివరణంబొప్ప” రచింతుమన్న శ్రీరామ కథాఽమృత కవుల యభిప్రాయ మియ్యెడ స్పష్టము.

నాయకోత్కర్షణను విరూపించు కాకాసుర వృత్తాంతము నందిట్టి రహస్యమే వివరింపఁబడినది. రామా స్త్రీమమోఘము నప్రతిహతమునగుట నిర్వివాదము. దేవత లింద్రాపత్యమగు కాకాసురుని రాముని తపోబలపరీక్షణమునకై పంపిరి. అట్టియెడ రాముని యస్త్రప్రయోగమునఁ గాకము మరణింపరాదు. తపోబలము మాత్రమే ప్రదర్శింపఁబడ వలసియున్నది. కావుననే యది ముల్లోకములు రాముని జయపతాకగాఁ దిరిగి వచ్చినది. యాగరక్షణమునకై వెడలునప్పుడు విశ్వామిత్రుఁడు మహితాభిమానమునఁ బ్రసాదించిన



య స్త్రీములీ యరణ్యవాసము నెపమునఁ బురశ్చరణ గావింపఁబడుచున్నవి. రాముఁ డత్తటి వేల్కొంచి పూరి మంత్రించి బ్రహ్మస్త్రీముఁ బ్రయోగించినాఁడు. నిద్రచేనకుచి యగు వానికి మంత్రము ఫలింపదు. కావున రాముఁ డయ్యెడ యోగవిద్రోహమున్నాఁ డనుట సారాంశము. అట్లు తపస్సంపదతో మానవత్వమున రావణుని సంహరించు నంతటి యస్త్రశక్తి సంపాదించఁబడినది. దానినే యగస్త్యుఁడు రహస్యముల యందతి రహస్యముగాఁ బేర్కొనినాఁడు.

అవనిజామనోహరా! యెన్నదగు రహ

స్యముల యందు నతిరహస్య మిదియుఁ

గాకీపైన నీవు కమలజాస్త్రంజేయ

నపుడె చెడక జగము లదితిరుగుట

— ఉ. కాం.-పూ. భ., 9 ఆ, 15 ప.

## 5) సంబంధి కథావర్ణనము :

వాల్మీకి రామాయణమున గల కథాంశముల వర్ణించు సందర్భమున వానికి సంబంధించిన విషయము లన్యపురాణము లందుఁ జెప్పఁబడియున్నచో నా విశేషము లాయా ఘట్టముల వివరించుట శ్రీరామకథాఽమృత కవుల కథాకథనమున నొక పద్ధ తిగా నెన్నదగియున్నది. ప్రధానముగా బాఠకునకుఁ దద్విషయ పరిజ్ఞానము గల్పించుట, మూలకథకు సమగ్రతఁ జేకూర్చుట యనునవి వాని ప్రయోజనములు. అట్టి ప్రక్రియ ద్వార కావ్యమున కొక విశిష్టతయు సంపాదించఁబడుచున్నది.

1) బాలకాండమున కామాశ్రమ వృత్తాంత కథన సందర్భమున రసపోషణమునకు, కథాపుష్టికి “తారకాసుర విజృంభణ ఘట్టము” వివరించుట (5 ఆ., 161-70 ప||లు).

2) అహల్యావృత్తాంత కథన సందర్భమున గౌతుముఁడు నారదుని ప్రోత్సాహమున నాశ్రమము నందుఁ బ్రసవించుచున్న గోవును జుట్టివచ్చి భూప్రదక్షిణము వలని ఫలము నంది యహల్యను విహహమాడునట్టి యోగ్యత సంపాదించుట (7 ఆ., 15-18 ప||లు).

3) శతానందుఁడు విశ్వామిత్రచరిత్రఁ జెప్పుచు మూలమునలేని విశ్వామిత్రుని జన్మ క్రమము నభిర్ణించుట (7 ఆ., 228-35 ప||లు).

4) విశ్వామిత్ర మహిమమును వర్ణించుసందర్భమున మూలాధికముగా “హరిశ్చంద్రోపాఖ్యానము” వివరించుట (7 ఆ., 461-501). ఇదియు నాతని మహత్త్వమును బ్రకటించునదే యగుట సందర్భసుందరముగా నలరుచున్నది.

5) అరణ్యకాండమున ముని “యగస్త్యుని” చరితంబు సెప్పు సందర్భమున నాతఁడు వాతాపీల్వలులఁ బొడవడగించిన విధముతోఁబాటు మూలాధికముగాఁ దన్మహిమమును నిరూపించు వింధ్యవారణ వృత్తాంతము, మున్నీటంగల నీరు గ్రోలి విడుచుట మొదలగునవి వివరింపఁబడినవి (1 ఆ., 229-45 ప||లు).

6) జటాయువు తన వృత్తాంతమును వినుచు సందర్భమున మూలాధికముగా “నరుణ గరుడోపాఖ్యానము”ఁ జెప్పుట (1 ఆ., 324-30 ప||లు)

7) హనుమచ్ఛరిత్ర వర్ణించు సందర్భమున శివాంశసంహతుడను సంబంధమును బురస్కరించుకొని కుమారస్వామి జననమును గూర్చి ముచ్చటించుట (ఉ.కాం- పూ. భా., 8 ఆ., 16-18 ప||లు), ఆగమోక్తవిధానంబున హనుమన్మాహాత్యము వివరించుట (178-83 ప||లు).

8) ఉత్తరకాండమున రావణాదుల చరిత్రతోఁబాటు మూలమునలేని “దశరథ బాల్యచరితము” చెప్పఁబడినది. అతని మహిమానుభావము, కనితో నైన యుద్ధము, దశరథుని విజయము మొదలగు కథాంశములు విపులముగా వర్ణింపఁబడుట వలన దశరథ చరిత్రకుఁ బరిపూర్ణత సంతరింపఁబడినది (ఉ. కాం.- పూ. భా., 8 ఆ., 201-36 ప||లు).

9) వాలిసుగ్రీవుల జన్మవృత్తాంతకథన సందర్భమున వానరజాతియత్పత్తి క్రమము వర్ణించుట (ఉ. కాం.- పూ. భా., 7 ఆ., 301-10 ప||లు).

## 6) కథలోని సన్నివేశముల స్థితిగతు లందలి మార్పులు :

వాల్మీకమునఁ గల కథాంశములకుఁ బ్రయోజనము నుద్దేశించి యాంధ్రీకరణమున సందర్భశుద్ధితో సన్నివేశములఁ గొన్ని మార్పులు నలుపుట జరిగినది. ఇట్లు పేయుట వలన కథాకథనమునఁ బ్రసన్నత సంపాదించఁబడుట ఫలముగా నెన్నదగును. అట్టి ఘట్టము లియ్యెడఁ బ్రస్తావించఁబడుచున్నవి.

వాక్మికము నందుత్తర కాండమున రావణాదుల పూర్వవృత్తాంతములు వివరింపఁబడినవి. అందు “వేదవతి చరిత్ర” చెప్పఁబడినది. జన్మాంతరమున నామెయే సీతగాఁ బొడమినది. <sup>1</sup> శ్రీరామకథాఽమృతమున నా కథాభాగము బాలకాండమున వర్ణింపఁబడినది. విష్ణుని యోగమాయ, వేదవతియై రావణుని దౌష్ట్యమును నిరసించి, యగ్నిఁ బ్రవేశించి, సీతగా జన్మించి రావణసంహారమునకు గారణమైన దను విషయ మాంధ్రీకరణమునఁ గ్రమముగా వివరింపఁబడినది. “సీత పుట్టుక లంకకు చేటు” అను లోకోక్తిని సమర్థించు నీఘట్టము విపులముగా వర్ణింపఁబడుట మనోహరము. <sup>2</sup> సీత యాభిజాత్యము, నవతారప్ర హేజనము విందుగ్గడింపఁబడుట సారాంశము.

వాక్మికీ రామాయణమున సుందరకాండయందు సీత యభిజ్ఞానమునకై హనుమంతునితోఁ జెప్పి పంపినఁ “కాకాసుర వృత్తాంతము” యథార్థముగాఁ జిత్ర కూటమునఁ బ్రవర్తిల్లినది. అట్లు జరిగినదని వాక్మికమున నయోధ్యాకాండలో సూచింపఁ బడలేదు. శ్రీరామకథాఽమృతమున నావిషయము జిత్రకూటమున నొకనాటి వృత్తాంతముగా వర్ణింపఁబడినది. <sup>3</sup> తిరిగి సుందరకాండమున కథా గమనమునకై సీత ముఖమునఁ జెప్పింపఁబడినది. ఇట్టి వర్ణనము కథాపరిపూర్ణతకు సాయపడునట్లు అనువాదకులు సంభావించి రచనకొనవచ్చును.

సుందరకాండమున హనుమంతుఁడు “రావణునకు బుద్ధి సెప్పు” సందర్భమున సుత్తరకాండ యందలి కథావిశేషము బుడాహరించుట శ్రీరామకథాఽమృతమునఁ గాననగును.

వాలి సందిఁట నొక్కింత వగరుదక్కెఁ  
గార్తవీర్యుని కొట్టునఁ గందువాటె  
నమ్మగఁటిమికిఁ దెలిదీవి యన్నులిడ  
పుండుపై నేఁడు పోలేరు బొబ్బివాడమె

— సుం. కాం.-3 ఆ., 227 ప.

1) 17 ప., I-44 శ్లో॥లు 2) ఐ. కాం.-4 ఆ., 2-127 ప॥లు

3) అయో. కాం.-8 ఆ., 5-10 ప॥లు

## 7) అమూలకములగు నన్నివేశముల నాదరించుట :

వాల్మీకమున లేకున్నను ప్రజాదరణమునుఁ బొంది లోకమునఁ బ్రసిద్ధి కెక్కిన కొన్ని నన్నివేశములు కవిలోకముచే నాదరింపఁబడుట సువిదితము. అట్టి అమూలకములగు నన్నివేశములు శ్రీరామకథాఽమృతమున నిట్లు గ్రహింపఁపడినవి.

1. గౌతమాశ్రమమున వింధ్రుఁడు కోడియైకూయుట,
2. శివధనుర్బంగమునకు ముందు సీతారాముల పరస్పరానురాగమున వర్తిల్లుట (అయే గవిప్రలంభ శృంగారము),
3. రావణుఁడు సీతాస్వయంవరమున శివుని విల్లెక్కిడుటకు యత్నించి విఫలుఁడైనఁ దన వర్జించుట,
4. గుహుఁడు రాముని పాదములు గడిగి మూఁపున ధరించి పడవ నెక్కించుకొనుట,
5. దేవాసుర సంగ్రామమున దేవతలకు సాయమొనరింపఁబోవు దశరథునితోఁ గైకయు వెడలి భర్తకు బాసటయై నిలిచి రణరంగమున రథచక్రపు శీల వ్రాల నేరిమితోఁ గాపాడినట్లు వర్ణించుట,
6. విభీషణుఁడు రావణునిచే నభిమతి వెడలగొట్టఁబడి రాముని శరణువేడఁబోవుచుఁ దల్లికై కసి యనుమతిఁ బడయుట.

## 8) ఆత్మీయమగు రచనావిధానమునుఁ బ్రకటించుట :

కావ్యము కవిహృదయమువకు దర్పణము వంటిది. కావున నందు కవి స్వీయభావమును ప్వేచ్ఛగా బ్రకటించుట సంభవించును. అట్టిచో వారి కేర్పడిన స్థితిగతులు ననుభవించిన సుఖదుఃఖములు రచనావిధానమున ననునరించిన పద్ధతులు మున్నగున వన్నియు భావవీధి దర్శన మిచ్చుట కావ్యప్రపంచమున పరిపాటి. శ్రీరామ కథాఽమృత కవులాత్మీయ మగు రచనావిధానమును బ్రకటించినతీరు హృద్యమై యది వారి కథానావిధానమున నొక భాగముగా నెన్నఁదగియున్నది.

రామునితో రావణాదుల పూర్వచరిత్రఁ జెప్పుచు నగస్త్యుఁడు వారి రావణుని బంధించిన వృత్తాంతము నుడివి యట్టివారిని నీవు సంహరించితివి. “సృష్టి స్థితి లయ

ములు నిర్వహించు నీకు ప్రకరణము ననుసరించి పెంపు కుదింపులు చోద్యములు గావ"ని పలుకు సందర్భమున —

ఇన్నిజగములు గల్పించి యెలమి మోచి  
సంహరించెద వింతయు క్షణములోనె  
యట్టి విశ్వంభరునకుఁ జోద్యమే కుదింపు  
గాని పెంచుటగాని ప్రాకరణికముగ

— ఉ. కాం.-పూ. భా., 7 ఆ., 295 ప.

అని వర్ణించుట కవుల యాత్మీయమగు కావ్యరచనాక్రమమును దెలియఁ జేయు చున్నది. ఇందు “విశ్వంభరుడ”నఁగా కవి. అట్టి కవి కర్మ కావ్యము. కావ్య మున బెంపు గాని, కుదింపు గాని ప్రకరణానుగుణముగాఁ జేయుట సహజమని తమ యాంధ్రీకరణ విధానమును వెల్లడించుట గమనార్హము. అవసరమని భావించినప్పుడు, అవకాశము లభించినప్పుడు ధర్మవిశేషములు వివరించుట శ్రీరామకథాఽమృత కావ్య రచనా పద్ధతులలో నొకటిగా నెన్నదగి యున్నది. అనసూయ సీతతోఁ బ్రతివ్రతా ధర్మము లుగ్గడించి—

పైఁజూచాడమ్మజీ! సత్ప్రసంగమునకు  
ముచ్చటాడెడు నెఱిగూర మరిపెమూర  
నుగ్గడించితి సాధ్వి! సాధూక్త ధర్మ  
మార్గ మిట్లుని నీమీఁది మమతనూది

— అయో. కాం.-10 ఆ., 128 ప.

అనిపలికినట్లు వర్ణింపఁబడినది. ఇట లోకసంగ్రహార్థమై మూలాధికముగా ధర్మ ముపన్యసింపఁబడి కాశీఖండము నందు బృహస్పతి లోపామద్రతోఁ జెప్పిన ధర్మ విశేషములను దలపించుచున్నవి.

వాల్మీకిమునిభావరహస్య మెల్ల వివరించుట శ్రీరామకథాఽమృతము నందలి ప్రత్యేకతగా నెన్నదగి యున్నది. రామకథ విన్పించుమని శివునిఁ బ్రార్థించు పార్వతి—

పలుకుబడి పొసంగఁ బలుకుము రామక  
థాఽమృతంబు గ్రోల నంతకంత

కధికమయ్యెఁ దృష్ట యధిప! యొక్కొంతయు

ద్రిక్కకుండఁ దృప్తి తెఱఁగుపడఁగ

— ఉ. కార.-పూ. భా., 1 ఆ., 8 ప.

అని వేడుకొనినది. దానికి శివుడు “నీ యిచ్చవలగొవి నేవివరించెదఁ దెలివిమై నొక్కొంత ద్రిక్కకుండఁ గల రహస్యమెల్ల” అని చెప్పినాడు. “ఒక్కొంత ద్రిక్కకుండ” ననఁగా వాల్మీకి మహర్షి కథాపరమార్థము విడువక, సంగ్రహింపక యమ సర్థము లభించుటంజేసి రామకథ చెప్పఁబూనిన కవుల రచనావిధానముఁ దెలియ వచ్చుచున్నది.

రవికులతిలకా! యిక్కథ

లవికల సంపదలఁ బొదలు నవియే నీకే

వివరంబొప్పగ వినుతుఁగ

వివరప్రవరాంత రెలయు విధ మేర్పడగన్

— 1 ఆ., 53 ప.

అని కవివరుఁడగు వాల్మీకి భావ మేర్పడఁ బలుకుదు ననుటయు నయ్యర్థమునే వివరించుచున్నది. “యిక్కథ లవికల సంపదలఁ బొదలు నవి” యనుటలో విరుద్ధ చిత్తవృత్తిత్వము గల యోగసంపదతో నెగడుచున్నవని తెలియుచున్నది. ఇట్టి పరిపక్వ భావసంపద కవి రామాయణమును దర్శించిన విధమును బ్రకటించుచున్నది.

భావాద్ధి పొంగునెడ నొక్కొకచో మూలమునకు న్న్వేయ కవితాగుణములఁ జేర్చి చెప్పుటయుఁ గలదని వివరించుచు వైతాళికులు రాముని గుణముల భావించి యనాది గీతములఁ బాడిరని వర్ణించిరి.

కవులు కాలానుసారంబుగాఁ దదీయ

గుణగణంబుల న్నకవితాగుణగణములఁ

గూర్చి వర్ణింపఁదొడఁగిరి కొమరు మిగుల

నట్టియెడఁ బొంగుఁ గాదె భావాద్ధి భావ్య !

— ఉ. కార.-పూ. భా., 9 ఆ., 304 ప.

అయ్యెడ వైతాళికులు “యథావిధి తమ తమ విద్యాప్రద్యోతముల మెత్తా హమ్ము కల్మః బ్రకటింపఁ జొచ్చిర”ని వర్ణించుటయుఁ బై విషయమునే సమర్థించు చున్నది. మరియు “శాస్త్రవేత్త” అగు వీరు “నైకవిద్యారహస్యముల్ స్వీకరించి” కావ్యము నలంకరించిన రచనావిధానమును విశద మొనరించుచున్నది.

ఊక్చక్రయెడ నాంధ్రీకరణమున మూలాధికమగు సౌందర్యము సంతరింపఁ బడుటయు సిద్ధించినదని పితారాముల వనవిహార సందర్భమున—

శిల్పవిజ్ఞాను లధివ! నీ చిత్తమలర  
గడఁగి కల్పించినారు తత్కావనమ్ము  
నవలు దాని పౌఢాగ్యమ్ము నతిశయించు  
వనల వెనలారుచున్నది పరిసరమున

— ఉ. కౌం.-ఉ. భ., 1 అ., 27 ప.

అని వర్ణించి తమ కావ్యవిశిష్టతయు సుగ్గడించుట యెన్నఁదగియున్నది. ఇందు శిల్పవిజ్ఞాను లనఁగా కావ్యశిల్పవిజ్ఞాను లగు కవు లవియు అనలు దాని పౌఢాగ్యమ్ము నతిశయించుటయనఁగా మూలమగు వాల్మీకము నతిశయించుట యవియు, మరియు నవలు నవగా నమకాలిన పాహిత్యప్రపంచమున వవియు, వనల వెనలారుట యనఁగా కావ్యగుణసంపదల బొప్పుచున్న దవియు కావ్యపరమగు సర్వము భావింపఁదగి యున్నది. అయ్యర్థము కవుల కావ్యరచనావిధానమును పూచించు చున్నదనవచ్చును. వాల్మీకి గావించిన యా వవవర్ణనము తెఱఁగున కంకంటి మొదలగువారు ప్రౌఢప్రబంధ శైలితో వమనరించిరి. శ్రీరామకథాఽమృతమునందా సందర్భమున కవులు యోగితమగు శాస్త్రవిషయములతోఁ బరిష్కరించిరి.

“అగమవిద్యాధ్యులగు”

.... వనపాళు రుచితసందన సమృద్ధి  
మున్నె సంవృత్తమగు వవమున్ వవీన  
గతిఁబరిష్కృత మొనరించి రతివ మిన్న!

— ఉ. కౌం.-ఉ. భ., 1 అ., 7 ప.

మఱియునావిషయమును దెలుపుచు—

ఆ పుణ్యదంపతులమే

వీపగిదిఁ దలిర్చు తెల్ల నెంచి కవులు మా

కీ పట్టె పట్టనుచు వా

గ్వ్యాపార రమావిహారకలఁగొని రగజా !

— 1 అ., 125 ప.

అని వర్ణించుట సంభావింపఁదగియున్నది. అయ్యది స్వీయమగు యోగానుభవమును దెలుపుచున్నది.

కథాకథనమునఁ గడు శ్రద్ధ వహించి యెన్నడో జరిగిన విషయములను వాగ్దర్పణమున బ్రదర్శించునట్లు వివరించుట శ్రీరామకథామృతమునఁ బ్రత్యేక గుణముగా నెన్నదగియున్నది. రావణాదుల పూర్వచరిత్ర మంతయు నగస్త్యుఁడు వివరింప విని రాముని పార్శ్వమున నున్న విభీషణుఁడు—

ఓ రామునుపెన్నడో జరిగె బ్రహ్మమునీంద్రుఁ డగస్త్యుఁడిప్పుడా

భీమపరాక్రమ క్రముల వింతలు దర్పణమందుఁ బోలె వా

గ్ధామము నందు గ్రుచ్చి యుచితంబుగఁ జూపుట బాపురే

— ఉ. కాం.-పూ. భా., 364 ప.

యనినఁడని వర్ణించుట హృద్యము. ఇట విభీషణుఁడు శ్రోత. అతని ముఖమున నీమాటఁ జెప్పించుట వలన నది శ్రీరామకథామృత కావ్య పాఠకుని హృద్గతాభి ప్రాయముగా సంభావింపఁదగియున్నది.

ఒక్కొక్కయెడఁ గథా విషయములు విపులముగా వర్ణించుటయు వీరనున రించిన వద్దతి గాఁదెలియుచున్నది. వారి మగ్రీవుల జన్మక్రమము లెట్టివో వివరింపుమని రాముఁ డడుగ వర్ణింపఁబూనిన యగస్త్యునిఁ గూర్చి—

ఇట్టి నెలవుల బుట్టువు లెత్తుమనిన

బూర్వముల నెత్తుగాదె యా పుణ్యుఁడనఁడు !

— ఉ. కాం.-పూ. భా., 7 అ., 300 ప.



అని చెప్పఁబడినది. వారి సుగ్రీవుల జన్మక్రమ మడుగ వానరజాతి యుద్ధవ  
మును గూర్చి వర్ణించు నాతని కథన పద్ధతినిఁ గవుల రచనాక్రమముగా నిరూపింప  
వచ్చును. అట్లే “అడిగితి వింత సెప్పుమని యంతకు నంతలు విస్తరించి నేనొడివితి”<sup>1</sup>  
నన్న యగస్త్యుని పలుకులీ యర్థమునే సమర్థించుచున్నవి.

హనుమచ్ఛరిత్రఁ జెప్పు సందర్భమున—

దేవీ! దేవనుతుండు రామవిభుఁడతీర్థాప్తఁ బ్రశ్నింపఁ ద  
ద్భావప్రాభవ మిట్టిడం చెఱిఁగి తోపాముద్రనాథుండు వా  
గ్దేవి స్తీవ్యవలంక్రియారసిత సద్రీతి క్రమాంపద్రస  
ద్భావహూర్తులు వొంగగా నవతరింపంజేసెఁ దానాసభన్

— ఉ. కాం.-పూ. భా., 8 ఆ., 4 ప.

అని వర్ణించుట కవుల స్వీయరచనా సౌందర్యసంపద్విభవమును వెల్లడించు  
నదై యున్నది. తత్—ఆ వాల్మీకి ముని యొక్క భావప్రాభావ మిట్టిదని గుర్తెఱింగి,  
తమకంటెఁ బూర్వులు వ్యాఖ్యాతలు తెలియఁజెప్పిన విశేషములు జేర్చుచుఁ గావ్యమును  
ధ్వన్యలంకారరసభావరీతి మాధుర్యములు వెలయ సంతరించిన విధమిట్లు వివరింపఁబడిన  
దనుట కవకాశము గలదు. రామునకు “అంత నమ్ముని గదితమ్ములందెసఁగు కథన  
దాతురి, తత్తత్ప్రకరణగతము సహజవైచిత్రి మదికి విస్మయము”<sup>2</sup> గూర్చినట్లు  
వర్ణించుటయుఁగవుల రచనావిశేషమును దెలుపు చున్నది.

ఒకప్పుడు మూలమున లేకున్నను కథా సంబంధియగు విషయములు అన్య  
గ్రంథము లందలివి వివరించుట కవుల యాత్మీయమగు రచనావిధానము. శతావధుఁడు  
విశ్వామిత్రచరిత్రఁ దెల్పు సందర్భమున—

ఇమ్మహానీయు చరిత్రం

బిమ్ముగ నా యరసినంత లెఱిగించెద

— బా. కాం.-7 ఆ., 227 ప.

అని మహాభారతము నందలి విశ్వామిత్రుని జన్మప్రకార మిందుఁ జేర్చి  
చెప్పుట యిందులకుఁ బ్రమాణము. మఱియు సందర్భమున కుచితమని తోచినవియు,

జెప్పఁదగిననియు నగు కథావిశేషములు జేర్చి చెప్పట శ్రీరామకథాఽమృతమున పరిపాటి. రావణాదుల పూర్వచరిత్రయు, వాలిసుగ్రీవుల జన్మక్రమములు, హనుమచ్ఛరిత్రయు వివరించి యగస్త్యుఁడు “మానవనాథా! యియ్యదియు విననైనదియే వొడివెద నదనున స్మరితంబైనదీ యుదంత” మని దశరథుని బాల్యచరితము “మహాద్భుత కథాకథనాయ తచిత్తుడై” చెప్పినట్లు వర్ణించుట కవుల తీయ్యాయమైన రచనాక్రమము వకు విదర్శనము. 1

శ్రీ వేంకటప్పయ్య శాస్త్రిగారు బాలకాండమునఁ గల ప్రౌఢశైలిం గవి సన్నిహితులగువారు తెలుప “శైలి కొంచెము మార్చినఁ గవి యెల్లరకు సులభముగా మండదని యాదారిఁ ద్రొక్కినట్లు తత్కాండములోని—

నేటిపడిన పాట్లు పాటరిపోకుండ

నందఱకును దెలియనైన బానఁ

గీలెఱింగి రామకీర్తన మొనరింతు

నవసరంబు సుకృత మందఁజేయ

— సుం. కాం.-1 అ., 223 వ.

అను పద్యము తెలుపుచున్నది” అని రాఘవ వారాయణశాస్త్రిగారు ఉత్తర కాండ పీఠికలో వివేదించిరి.

శ్రీ వేంకటప్పయ్యశాస్త్రిగారు శ్రీరామకథాఽమృతమున షట్కాండములు పూర్తిచేసి యుత్తరకాండమున వించుమించు 1500 పద్యములు రచించిరి. మొత్తము 18000 పద్యములు. శ్రీ రాఘవ వారాయణశాస్త్రిగారు 6000 పద్యములతో శివ పూరణ గావించి పితృపాదుల యంత్యకాననము నిర్వహించిరి. శ్రీ వేంకటప్పయ్య శాస్త్రిగారి “కవనమునం దుదిపద్యము—

ఆ మారీచ ప్రముఖుల

నా మానవభోజి దయతుఁ డదిసాంత్వనమీ

జె మాననలం దమపుచుఁ

గామాభిగమంబుఁ బుష్పకంబెనయఁజనెన్”

- ఉ. కాం.-పూ. భా., 4 ఆ., 461 ప.

అని శ్రీ రాఘవ నారాయణశాస్త్రిగారు పీఠికలో నుగ్గడించిరి. అంత విజయముగ శాస్త్రిగారుఁ బుష్పకంబెనసి పుణ్యలోకంబులకుఁ జనిరి. ఈ కావ్యమున శ్రీ రాఘవ నారాయణశాస్త్రిగారి తొలి పద్యము—

ఓ మనువంశసుధాంబుధి

సోమా! రామా! శమనుని చొప్పట్లగుటన్

భీమపరాక్రముఁ డాశర

సామంతుఁడు పెచ్చుపెరిగె జయరేశమునన్

— 4 ఆ., 462 ప.

ఇయ్యది కృత్యాది కాకుండుటంజేసి యిట రాఘవ నారాయణశాస్త్రిగారి కిష్టదేవతాప్రార్థనాదుల కవకాశము లేదు. కావున “ఓ మనువంశ సుధాంబుధి సోమా! రామా!” అను సంబోధనలతో రాముని బ్రస్తుతించి తమ యభీష్టమును సిద్ధింపఁజేసి కొనిరి. “ఓమనువంశ” అనుచోట ఓంకారస్ఫూర్తి కలుగునట్లు శుభాక్షర సంయోజనతోఁ గవితఁ బ్రారంభించుట గమనింపఁదగిన విషయము. కావ్యతత్త్వ విదులగు నహ్మదయుల కిది యామోదమోగ్య మగుట తథ్యము. ఇందు “శమనుని చొప్పట్ల గుట” యనునది వారి పితృపాదుల మరణమును సూచించుచున్నది. అట్టి పరిస్థితులలో రచన ప్రారంభించి తండ్రి కిచ్చిన మాట ప్రకారము శేషపూరణ గావించి శ్రీ రాఘవ నారాయణశాస్త్రిగారు సమగ్రముగ గ్రంథ ముచ్చొత్తించిరి. అందు తరకాండ శేషపూరణ సేయు సందర్భముననే ముద్రణ భారమును స్వీకరించిరి. పవలెల్ల ముద్రిత ప్రతుల నవరించుచు (ప్రూపులు దిద్దుట,) రాత్రి సమయము లందు నూలు పద్యములకుఁ దక్కువ కాకుండ వ్రాసి మఱునాటి ముద్రణ కందించుట జరిగినదట. అట్టి సందర్భమునఁ గృతికూర్పు సక్రమముగా జరుగునో జరుగదో యను శంక వారి కుండెడిదట. ఈ విషయము శ్రీ రాఘవ నారాయణశాస్త్రిగారు వ్యాసకర్తతో స్వయముగాఁ జెప్పినారు. హనుమచ్ఛరిత్ర గూర్చి యడుగుచు రాముఁడు “ఈ యథార్థమీవ యేర్పడ బలుకుము సంగ్రహింపకుండ సంయమిండ్ర” యనినాఁడు. అంత “వెరవరియో

నమ్ముని నెమ్మనమాందోళనమునఁబడెఁ గృతికూర్చిది యెటుపొసఁగునో యనుచున్”<sup>1</sup>  
 అని వర్ణించుట యానాటి శాస్త్రిగారి భావపీచికయే కావ్యనిబద్ధమైనదనుట కవకాశము  
 గలదు. ఇన్ని కథలు వివరించిన ముని కిత్తటి నెమ్మన మాందోళనమునఁ బడుటెట్లు?  
 అది విజముగా శాస్త్రిగారి యాత్మీయత యనియే చెప్పఁదగియున్నది. ఆ విషయమునే  
 శాస్త్రిగారు హనుమత్కథాప్రారంభమున—

ఎంతటివాఁడు పూనవలె నీ ప్లవగేశ్వర మంత్రి సత్కథో  
 దంతము విప్పి చెప్పఁగలదా? యలదాక్ష్యము నన్ను బోటికిన్  
 వింతల మూలకందమవు వీని ప్రతాపరసప్రవాహమే  
 యంతకుఁ జాలి జాలు కొనునంచు ధుర న్వహించితిన్

— ఉ. కాం.-పూ. భా., 8 ఆ., 7 ప.

అని యగస్త్యుని ముఖమునఁ జెప్పించుటయు గమనింపఁదగియున్నది.

తొలుత వాల్మీకి నారదుని “అర్థి వేదెద నిన్మహర్షిసత్తమ కూర్పు మీ  
 ప్రశ్న యోగార్థ మెల్లమివొనక”<sup>2</sup> అనినాడనుటంజేసి రామకథ యోగార్థబంధురముగా  
 రచింపఁబూనిన కవి హృదయము వ్యక్తమగుచున్నది. కావ్యమాద్యంతము వారి  
 యాశయమునకుఁ దగినట్లే నిర్వహింపఁబడినది. తుదకు “రామాయణాంతరర్థము”<sup>3</sup>  
 సంగ్రహముగా వివరించు టింశులకుఁ బ్రమాణము. అది విని “అట్లయిన నీ వర్ణించిన  
 రామాయణంబెల్ల నభూతపూర్వంబకదా యని సవిచికిత్సంబుగా నాభాషించు” పార్వతికి  
 శివుఁడు—

అండజయాన! యెద్దియును నొనె యబద్ధ మనంగ మున్నె యం  
 డాండము నందు బీజగతమైన ద్రుమంబవ నుండి వెండి పిం  
 డాండము నందు వృక్షగతమైన ప్రసూపమురీతి నుండి బ్ర  
 హ్మాండము నందునొ తటి మహత్త్వముఁజెందు వికాసమేర్పడన్

ఇదియ కా దెద్దియైన భగవంతుని యవతార చరితముల యందు యోగము  
 వకు గాని న్యాయమునకు గాని పరమార్థముఁగ వర్ణయింపవి యతివృత్తంబుండదు.

1) పూ. భా.-8 ఆ., 7 ప.      2) బా. కాం.-1 ఆ., 2 ప.

3) ఉ. కాం.-ఉ. భా., 10 ఆ., 8-45 పలు

సరిగదా మహాపురుషుల చరితము లన్నియు నన్నియతిన వర్తిల్లునంతమాత్రము నకుఁ గథాభాగంబర్థరహిత మనరాదు. పాఠకులు, శ్రోతలు, నాయాయి విషయంబుల గమనించి యథోచిత పరిశోధి నావర్తింప వలయు, నియ్యదియె రహస్య మియ్యదియె పరమార్థ మియ్యదియె వేద్యంబ”ని చెప్పినట్లు వర్ణించుట వలన కవులు రామాయణ మును దర్శించి, యవగతము చేసికొని తెలియఁజేప్పిన విధము విశదమగుచున్నది.<sup>1</sup>

ఇతిహాసపురాణాభ్యాం వేదాంతార్థః ప్రకాశ్యతే

ప్రాచీనా పూర్వభాగార్థో ధర్మశాస్త్రేణ కథ్యతే

వేదము యొక్క ఉత్తరభాగార్థము అనఁగా నుపనిషదర్థము (జ్ఞానము) ఇతిహాసపురాణాదులచేతను, పూర్వభాగార్థము అనఁగా కర్మతంత్రము ధర్మశాస్త్రము చేతను బ్రకాశింపఁజేయబడుచున్నది అను నార్యోక్తి యిందులకు బ్రమాణమని చెప్ప వచ్చును.<sup>2</sup>

పాక మర్థ గాంభీర్యము గల కావ్యగుణముగా నాలంకారికు లంగీకరించిరి. ద్రాక్షనారికేళాది పాకము లందలి భేదములు, బహిరంతఃస్ఫురద్రసము ద్రాక్షపాకము. అంతర్గూఢ రసోదయ మగునది నారికేళపాకము.<sup>3</sup> శ్రీ వేంకటప్పయ్యశాస్త్రిగారు శ్రీరామకథాఽమృత కావ్యపాకము ద్రాక్షపాకము, నారికేళపాకము లందలి వెలుతులను దీర్చునదిగా సంభావించినారు.

ద్రాక్షపాకము నారికేళరసముం దార్కాణగాఁ దేనెపుం

ద్రేక్షస్ఫూర్ణిత సారముం బెరయ కెల్లెపాటి మాధుర్యమా

నక్షుద్రం బెటులొ సుధాద్రవ మసుత్యాగార్థ నాన్వేషణన్

దీక్షన్ రామకథాఽమృతంబు వెలుతుల్దీర్చున్ రసోల్లాసినీ

— బా. కాం.-10 ఆ, 522 ప.

ద్రాక్షపాకమున దేనె, నారికేళ రసమున శర్కరయుఁ జేర్చిన గాని యవి మాధుర్య దుర్యములు కావు. అట్లే యసుత్యాగానంతర మందు మాత్రమే లభించు సుధాద్రవము నక్షుద్రమైనదిగా నెన్నుట తగదు. కావున నన్నిటికన్న మిన్నయై జీవిత

1) 10 ఆ , 45—7 ప॥లు 2) భాస్కరరామాయణ పీఠిక

3) ప్ర. రు. కా. ప్ర.-35 శ్లో.

కాలముననే యనుభవసిద్ధమగు నమృతము “శ్రీరామకథాఽమృతము” అని వారి భావముగాఁ దెలియనగుచున్నది. శ్రీ రాఘవనారాయణశాస్త్రిగారు “రాఘవీయ మమృత పాకము”ని సంభావించినారు. 1 ఇట రాఘవుని చరిత మమృతపాకము. అట్లే శాస్త్రి గారి కవితయు నమృతపాకముగా నెన్నదగియున్నది.

అనేకవిధములగు రచనాశిల్పచమత్కృతులను శ్రీమద్రామాయణమున అర్జు కవి యగు వాల్మీకి ప్రదర్శింపగా ఋషికల్పలై న శ్రీ తాడేపల్లి వేంకటప్పయ్యశాస్త్రి గారు వానిని గ్రహించి శ్రీరామకథాఽమృతమున బహువిధములై న విశేషములతో కథా సంవిధానమును దీర్చిదిద్దినారు. సామాన్యముగ నొకరి శిల్పరచన మింకొకరి కలవడుట దుష్కరము. కాని శ్రీరామకథాఽమృతమును శేషపూరణ మొనరించిన శ్రీ రాఘవ నారాయణశాస్త్రిగారు తమ పితృపాదుల కవితావిశేషములతోఁబాటు కథా సంవిధాన కొశలమును గూడ గ్రహించి మనోహరముగా “తద్రచనయే” యనునట్లు ఘటించుట ప్రశంస్యము. “వీరు తిక్కన యొక్క వైదిక సంప్రదాయాను బంధము నకు, బౌద్ధవిషదర్థనివేశన ప్రధితములగు నాశ్వాసాంత పద్యములకు తెలుఁగునుడికారపు సొంపునకు మురిసి, సొగసి అట్లే తమ వాఙ్మయమును గూడ వెలార్చగొప్ప జితనము చేసినార”ని శ్రీ నాగలింగం వేంకటేశ్వరశాస్త్రిగారును శ్రీ రామకథాఽమృత కావ్య కథా సంవిధానవిశేషములను సూచించు చున్నది.

రామకథా సుధార్థవ తరంగ భృతింబెచెను పొందుచున్న శ్రీ  
రామకథాఽమృతంబిది విరామమొకింతయు లేని భక్తినే  
శ్రీ మహితాత్ములానుదురొ చిత్సుఖభూమ మహోదయంబులు  
ద్దాములు వారి కల్పఁజుమి తారకమంత్ర ర సైక తానతన్

— బా. కాం.—10 ఆ., 521 ప.

1) ఉ. కాం.—క. థా., 6 ఆ., 2 ప.

# పాతచిత్రము :

పాత్ర రసమున కాధారము. పాత్రచిత్రణము కావ్యమున రసపోషణము నకు దోహదకారి యగుచున్నది. పవిత్రను శ్రోతను ఆకర్షించుశక్తి కావ్యమునఁ దన్ని ర్వహణము వలననే సిద్ధించుచున్నది. బ్రహ్మ, లోకమున వివిధములగు స్వరూప స్వభావములు గల వ్యక్తులను సృజించినట్లే కవి కావ్యమున నన్నిపాత్రలకును రూప రేఖావిలాసము లందును, చేష్టాస్వభావముల యందును బ్రత్యేకత నిరూపించి విశిష్టత వెల్లార్చును. అట్టి సృజనాత్మకశక్తి నభివ్యక్తము గావించుటచేతనే కవికి “కవిబ్రహ్మ” “కవిపితామహ” బిరుదములు సాహిత్యలోకమున సార్థకములై వెలసినవి.

అనువాద కావ్యమున మూలమున నున్నదున్నట్లుగాఁ జిత్రించుట యనువాద కుల సామర్థ్యమునకు విదర్శనము కాఁగాఁ దత్ప్రతిభావిశేషమున విశిష్టత నాపాదించుట వారి ప్రత్యేకతను నిరూపించును.

ఒక కావ్యము నవగతము జేసికొనుట వారి వారి సంస్కారములనుబట్టి సిద్ధించును. అధ్యాత్మనుండర మగు జీవితవిధానము గల శ్రీరామకథాఽమృత కవులు వాల్మీకి రామాయణమును జదివినప్పుడు వారి కుదాత్తధర్మము, నుత్తమ ప్రకృతి గలిగిన పాత్రలు విశిష్టరూపములతో సాక్షాత్కరించినవి. వారు దర్శించిన దాని కను గుణముగఁ దమ కావ్యమునఁ బాత్రలను భారతీయ సంస్కృతి ప్రతిష్ఠా పతాకలుగా నధ్యాత్మభావసుందరములుగాఁ జిత్రించినారు.

వాల్మీకి రామాయణమున, నధ్యాత్మరామాయణము నను గల పాత్రల స్వరూప స్వభావాదికమును శ్రీరామకథాఽమృత కవు లించుమించు యథాతథము గనే తమ యనువాదమునఁ బోషించినారు. దానితోఁబాటు పాత్రచిత్రణమున వారికిఁ గల దక్షతా నిరూపకములుగా కొన్ని ఘట్టములను విశిష్టముగ రచించినారు. సామాన్యము లుగ నుండు విషయములను విడిచి యనువాదకులు తమ ప్రత్యేకతను నిలుపుకొనుటకై యాయాపాత్రలను జిత్రించుటలోఁ బ్రదర్శించిన చాతుర్య మెట్టిదో మాత్రమే సంగ్రహ ముగ నీ ప్రకరణమున నిరూపింపఁబడును.

రామాయణము శతాధిక పాత్రలతోఁ గూడిన మహాకావ్యము. కథా విర్వహణమునఁ బ్రతి పాత్రయు నొక ప్రత్యేకతతో వ్యవహరించినది,

రామాయణము, సీతాచరిత్రము అను పేర్లనుబట్టి రాముఁడు, సీత అను పాత్రలను బ్రధానముగఁ జేసికొని వాల్మీకి రామాయణమును మధురముగఁ దీర్చిదిద్ది నాఁడను విషయము సువిదితము.

రామాయణమున రాముఁడు నాయకుఁడు. పెక్కు పాత్రలతోఁ బ్రత్యక్షము గనో పరోక్షముగనో అనుబంధము గలవాఁడు. అర్షకవి యగు వాల్మీకి సముచిత ప్రాధాన్యముతోఁ బాత్రలను మనోహరముగఁ జిత్రించినాఁడు. “యా వ్నిన్యాయప్రవృత్తస్య తిర్యక్చోఽపి సహాయతామ్” అను మురారి యభి భాషణము రాముని విషయమున నర్వథా సత్యము.

రామాయణమున పురుషపాత్రలు స్త్రీపాత్రలు తిర్యక్పాత్రలు నని పాత్రలను ప్రధానముగ మూడు విధములుగ విభజింప వీలుగలదు. స్వభావాదికమును బరిశీలించినచో మనుష్యపాత్రలు ఋషిపాత్రలు రాక్షసపాత్రలు నవి గూడ విభజించి పరిశీలించవచ్చును. హనుమత్, వాలి సుగ్రీవాది పాత్రలు వానరజాతికిఁ జెందిన వగుటచేఁ దిర్యగ్వీభాగము నకే చెందినవై నను దేవతాంశములను బొంది బహువిధ విద్యా సంస్కారములతోఁ బ్రవర్తించినట్లుగా రామాయణమున నభివర్ణింపఁ బడినవి.

### పురుషపాత్రలు:

**రాముఁడు :** విద్యల్లోకమున రామాయణ కావ్యనామమునకు “రామన్య ఆయనమ్ రామాయణమ్” అని వ్యుత్పత్తి ప్రసిద్ధి కెక్కినది. “రాముఁడు స్థానముగా వనఁగా నివాసముగాఁ గల గ్రంథము” అని భావము. రాముని చరిత్ర ప్రధానముగాఁ గాడి యని తాత్పర్యము.

కావ్యనాయకుఁ డగు రాముని పాత్రచిత్రణమున వ్యాఖ్యాతలు, పౌరాణికులు 1) రాముఁడు పురుషోత్తముఁడు, 2) శ్రీమహావిష్ణువు, 3) పరమాత్మ అను మూడు దృక్పథములతో సమన్వయ మొనరింతురు. వాల్మీకి రామాయణమున రాముఁడు నర్వ సద్గుణసంపన్నుఁడగు సుత్తమ మానవుఁడను విషయము నాద్యంతము విస్తృష్టముగ నిర్వహింపఁబడినది. “విష్ణువు” అను విషయము కొన్ని ఘట్టము లందు మాత్రమే సూచింపఁబడినది. పరమాత్మ యను విషయ మతి గంభీరముగను, సత్యంత వ్యంగ్య వై భవముగను వ్యక్తముచేయఁబడినది. రామపాత్ర పోషణమున ననువాదకులు రాముని యందు పురుషోత్తమత్వమును విష్ణుత్వమును, పరమాత్మత్వమును గూడ శ్రీరామకథాఽమృతమున సువిపుణముగ నిరూపించినారు.



1) పురుషోత్తమశ్వాము : వాల్మీకి రామచంద్రుని బాల్య కౌమారాద్యవ  
స్థలతో నారంభించి యాయా ప్రవృత్తి విశేషముల నభివర్ణించుచుఁ గ్రమముగ నుత్తమ  
ములగు గుణనంపదలను నిరూపించినాఁడు. ఆ మహర్షి యడుగుజాడల ననుసరించుచు  
సద్యాత్మరామాయణము మార్గముననుసంధానించుచు ననువాదకులు రామపాత్ర చిత్ర  
ణమున నెన్నియో మెలకువలు ప్రదర్శించినారు.

విష్ణువు చతుర్దాంశమున దాశరథియై యవతరించినాఁడు. అందు  
రాముని గూర్చి “సర్వలక్షణసంయుతుఁ డగు రామునిఁ గౌసల్య కన్య నని” వాల్మీక  
మున గలదు.

ప్రోద్యమానే జగన్నాథం సర్వలోక నమస్కృతమ్  
కౌసల్యాఽజనయద్రామం సర్వలక్షణసంయుతమ్  
— బా. కాం.-18 స., 10 శ్లో

శ్రీరామకథాఽమృతమున నయ్యెడ—

సకలలోకనాథు సర్వనమస్కృతు  
నఖిల లక్షణాధ్యు నిఖిల నిష్ఠుఁ  
బుత్రుఁగవియెఁ బరమ పురుషుఁగోసలు కన్నె  
యమిత సుకృతివయ ఫలాస్తి వెలయ  
— బా. కాం.-3 అ., 28 ప.

అని పరమపురుషుఁడుదయ మందినాఁడని వర్ణింపఁబడి యాతని సర్వ  
లక్షణ సంయుతత్వ మిట్లు కీర్తింపఁబడినది.

చేతనత్వముఁగొన్న సింగారమన మేను  
లలితభావస్ఫూర్తిఁ జిలుకుచుండ  
నంగాంగియైన మోహన విద్యయన మోము  
కళల పుట్టిల్లయి కానుపింపఁ  
జూడ్కి కబ్బిన కీర్తి సొబగునాఁడగు తెల్వి  
దీగ్వ్యపకత్వంబుఁ తెలియజేయఁ

జేరవచ్చిన సిరి చెలువునఁ జనునోజ  
మథిలాతిశాయిత నధిగమింప

లీలఁ బెనుపొంది కల్యాణ జాలమెల్ల  
వేలఁ జల్లు దయాదృష్టి వేలఁజెలఁగి  
యా లలన కోర్కి పంట నాఁజాలి శౌరి  
బాలుఁడయ్యు మెఱసె నోవిశాలనయన

— 3 ఆ., 69 ప.

బాలరాముని పాలబుగ్గలహౌయలు క్షీరాబ్ధిశయనుఁడీతఁడవి చెప్పుచున్నది. ఆ పసిపాపని మెత్తని నెమ్మేను ఫణితల్పమహితుఁ డనుటను వివరించుచున్నది. కలికి కన్నుల సోయగ మాతఁడు కమలాక్షుఁ డని తెలుపుచున్నది. క్రొత్తకాంతి యీతఁడు శ్రీనివాసుఁడే యని యొత్తిపలుకు చున్నది. సర్వాంగవిలసనము సకల సంశయములఁ దీర్పజాలి విశ్వమోహనతఁ జాటుచున్నది. దాచుకొన్నను దాగని భాగ్యచిహ్న మాతని పురుషోత్తమత్వమును బ్రకటించుచున్నది. ఇట్టి విష్ణుభావగర్భిత మగు సౌందర్యవర్ణన మవతారస్ఫూర్తి గల్గునట్లుండుట హృద్యము. వాల్మీకమున నీ బాల్య వర్ణనము లేదు.

క్షీరాబ్ధిశయనుఁడీ చిన్నికూన యటంచుఁ  
బాలబుగ్గల హౌయల్పయలుపటిచె  
ఫణితల్పమహితుఁడీ పసిపాపఁడంచని  
మెత్తని నెమ్మేను మేలుసూపెఁ  
గమలాక్షుఁడీ కనుగందు నిక్కంబని  
కలికి కన్నుల సోయగంబు దెలిపె

శ్రీనివాసుండె యీ చిఱుతబిడ్డండని  
క్రొత్తకాంతి మఱింత యొత్తిపలికె

సకల సంశయములఁ దీర్పజాల దొక్కొ  
విశ్వమోహను సర్వాంగ విలసనంబు  
చెలఁగు పురుషోత్తముని భాగ్యచిహ్న మెట్లు  
దాచుకొన్నను దాగునే తరలనయన

— బా. కం.-3 ఆ., 135 ప.

పసిపిల్లలకు పాలబుగ్గలు, మెత్తవి మేను, కలికికన్నులు, క్రొత్తకాంతి  
మొదలగునవి మనోహరములై యాక్షరణీయము లగుట లోకనహజము. ఇటు నవి  
యన్నియు స్వభావోక్తి మధురము లగుట విశేషము.

బాలరాముని వివిధములగు బాల్యక్రీడలను రామాయణ కథాపరములుగా శ్రీ  
శాస్త్రిగారిట్లు వర్ణించుట యెంతయో మనోహరముగా నున్నది.

కుప్పిగంతులు వైచి క్రోతులమండ్రు త

ద్భావానుబంధంబు బయలుపడఁగ

తెక్కలమచ్చి ఐల్ పక్కుల మండ్రు త

త్పక్షోపయోగోప పత్తిదోష

భీషణాత్మతి నిల్చి బిరుదులమండ్రు త

చ్చాసనౌత్సుక్య లక్షణము తనర

నలి విమానము లెక్కి యమరులమండ్రు త

దర్దావతరణ లీలాప్తి వెలయ

మౌని విరతి గూర్చి మౌనులమండ్రు త

న్మాన్యతావిశేష మహిమ దొలఁక

నక్కుమారవరులహంయు దురాపుల

ట్లాటలాడుపట్ల నగకుమారి

— బా. కాం.-3 ఆ., 179 ప.

అట్లే తాను రాజు, తన తమ్ములు మంత్రులు, తక్కినవారెల్లరుఁ బ్రజలు  
కొఁగా రాముఁడు ధర్మానూనస్థితి నన్యాయమన్యంబుగానపుడే రాజ్యము బాలించుచున్నట్లు  
ఆటలాడిరవి వర్ణించుట రామునిఁ బ్రజారంజకుఁ డగు ధర్మప్రభువుగా సంభావింపజేయు  
చున్నది.

తానే లోకములేలువాఁడట యమాత్యశ్రీకిఁ దమ్ము ల్గదా

మానోచోటులు స్నిగ్ధులెల్లఁదగరా, మాన్యప్రకృత్యర్థ న

న్మానం బందగఁ గొందఱుండుఁ బ్రజలై నల్వొందఁబాలించు ధ  
ర్మానూనస్థితి మించ రాముఁ డపుడే యన్యాయ మన్యంబుగన్

— బా. కాం.-3 అ., 180 ప.

ఇట్టి బాల్యక్రీడా వర్ణనము వాల్మీకమునఁ గన్పట్టదు.

అక్షర తత్త్వము నంది సకాలమునఁ జౌలోపనయనాది సంస్కారములఁ బడసి రాముఁడు “బ్రహ్మచారిత్వ మిమ్మెయి బాలభావమున.” చరించెనో యన వెలుంగు చున్నాఁ డనుట హృద్యము. వాల్మీకమున నియ్యెడ “తేషాం జన్మ క్రియాదీని సర్వ కర్మాణ్యకారయత్”<sup>2</sup> అని మాత్రమే సూచింపఁబడినది. అట్లే వేదము, ధనుర్వేదము నభ్యసించి యాతఁడుఁ బ్రాహ్మయుక్తి వెలుంగు జ్ఞాత ముట్టిపడ దున్నిరీక్ష తేజమునఁ బ్రబలినాఁడు.<sup>3</sup> వశిష్టనిచేఁ జెప్పఁబడిన విద్యలు శిష్యులగు రామాదుల యందు “శుక్తికలిత వారిబిందుకలనఁ దోఁప చాల మెఱసె” ననుట వారి యోగ్యతా విశేషమును బ్రకటించుచున్నది. గురుశిష్య సంప్రదాయ మిట సుసంపన్నమైనది.

చాల మెఱసె నాగమాలి యచ్చో శుక్తి

కలిత వారిబిందుకలన దోఁప

నిట్టి గురుఁడు గూడునేమొకో శిష్యులు

దొరక రిట్టివారు తోయజాక్షి

—బా. కాం.-3 అ., 221 ప.

మఱియు నిఖిల ధర్మశాస్త్రవిషయము లెఱింగి యన్వయేడలను బ్రహ్మ తాదాత్మ్య లక్షణోపనిషదర్థవివృత్తియు నొప్ప రాముఁడు ముని గోష్ఠి వమరివాఁడు.

ఒకవేళ శబ్దశాస్త్రకలాప్రకాశనం

బొక క్షణంబొక్తికోద్యుక్తిపరత

యొక ముహూర్తమున మౌహూర్తిక ప్రకరణం

బొకగడె సుపదప్రయోగలక్ష్య

1) బా. కాం.-3 అ., 209 ప.

2) బా. కాం.-18 న., 24 శ్లో.

3) బా. కాం.-3 అ., 219 ప.

మొకపూట కల్పశిక్షోచితాభాషణం

బొక యరజాము విరుక్తిగరిమ

యొకయామ మకలంక సకల ధర్మవివక్ష

యొకప్రౌద్ధ రాజనీత్యాహనిష్ఠ

అన్నియెడలను బ్రహ్మదాతాత్మ్య లక్ష

జోపనిషదర్థ వివృతీయనొప్ప రాముఁ

డమరు మునిగోష్ఠిఁ గమలాకరమున నొగి వె

లుంగు ప్రతిమా ప్రభాకరు భంగి గిరిజ

— బా. కా.-3 ఆ.. 226 ప.

ఇట్లు రాజోచితమగు విద్యలఁ జక్కగా నభ్యపించుట వలన రాముఁడు రాజోత్తముఁ డగుటకు దగిన యున్నతార్హత యాతనికి లభించినది. విద్యల ధర్మ మెఱిగి “విగ్రహవ ద్ధర్మము”గా మెలఁగినాఁడు. భావి కథకు దగినట్లు ధర్మరక్షణకుఁ గావలసిన శక్తియుక్తులు సంపూర్ణముగ నాతని యందు పరిపూర్ణములై నవి. మూలమున విప్పట్టున దశరథతనయుల గూర్చి “సర్వే వేదవిదః కూరాః సర్వేలోకహితే రతాః”<sup>1</sup> అని చెప్పఁబడినది. శ్రీరామకథాఽమృతమున నిట్టి మూలాధిక మగు వర్ణనము పాత్రచిత్రణమున వారు గైకొనిన ప్రత్యేక శ్రద్ధను బ్రకటించుచున్నది.

ఉదితయౌవనుఁ డగు రాముఁడు శృంగార సర్వస్వ సిద్ధి తీర్థంబుగా, మోదాతిభూమా విముక్తస్థలంబుగా, గల్యాణవృష్టి ప్రకామ్యాశ్రమంబుగా, లక్ష్మీవినోదా మల క్షేత్రంబుగా సంభావింపఁబడినాఁడు.<sup>2</sup> అతని ముఖలక్ష్మి, యమిత తేజము, శౌర్యము, వాగ్గుంభము, సందేహ వివృతుల, విబుధగోష్ఠులఁ గీర్తితములై న విధము మనోజ్ఞము.<sup>3</sup>

విశ్వామిత్రుఁడు యాగసంరక్షణమునకై రామునిఁ బంపుమని యడుగ సంశయించు దశరథునకు సత్యప్రతిజ్ఞాఫలము నుగ్గడించి వశిష్ఠుఁడు “రామం విసర్జయ”<sup>4</sup> రాముని విశ్వామిత్రునితోఁ బంపుమని చెప్పినట్లు వాస్తవమునఁ గలదు. శ్రీరామకథాఽమృతమున నా రాముని యసాధారణత్వమును విరూపించుచు—

1) బా. కాం.-18 ప., 25 శ్లో. 2) శ్రీ.రా.క.-బా. కాం., 3 ఆ., 231 ప.

3) శ్రీ. రా. క.-బా. కాం., 3 ఆ., 235 ప. 4) 21 స., 8 శ్లో.

గొనఁబులమేర్చితేజుగుమి కూర్మలకోన గొనలపుట్ట మే  
 ల్పైనరులవంగడంబు బలులిబ్బులవంట జగమగంటుముల్  
 దనరు కొటారు తాల్మినెఱి దాటని కూటమి తెల్విదీవి పెం  
 దనఁబుల ప్రోవు రాముఁ డనఁ దానొక రాజకుమారమాత్రుడే

— 5 ఆ., 96 ప.

అని యాతని రూప తేజోవిభవ పరాక్రమ ప్రక్రమాది సకల సద్గుణంబులు  
 నన్నుతింపఁ బడుట పాత్రచిత్రణమున నపూర్వము, కవి ప్రతిభైక జన్యమునై యిరు  
 చున్నది. కాశిదాసీ విషయమే రఘువంశమున “వయసున బాలుఁడయ్యు రాముఁడు  
 యజ్ఞసంరక్షణార్థమై కొశికునిచేఁ గోరఁబడినాఁడు. కావునఁ దేజస్సంపన్నులగువారి యెడ  
 వయస్సు లెక్కింపఁబడద”ని వర్ణించినాఁడు.

కాశికేన సకిల క్షితీశ్వరో రామ మధ్వర విఘాత శాంతయే

కాకపక్షధర మేత్య యాచిత స్తేజసాంహి నవయః సమీక్ష్యతే -11న., 1 శ్లో

వాల్మీకిఁ గూడ విశ్వామిత్రుని ముఖమున—

అహం వేద్మి మహాత్మానం రామం సత్యపరాక్రమమ్

వశిష్టోఽపి మహాతేజా యే చాన్యే తపసి స్థితాః — 19న., 25 శ్లో.

అని గూఢముగాఁ జెప్పించిన విషయము శాస్త్రిగారు శ్రీరామకథాఽమృత  
 మున వశిష్ఠుని నోట బలికించుట హృదయంగమము. అనువాదమునఁ దెలుఁగు వెలు  
 గుల జిగి వెలయుచుండుట మురిపెమును గూర్చుచున్నది.

విశ్వామిత్రుఁడు రామలక్ష్మణులతోఁ గూడి యజ్ఞవాటికకుఁ జేరినాడు. జన  
 కుఁడు వారల సంభావించి రాకుమారుల గూర్చి మునినిఁ బ్రశ్నించుచు “దేవతల్య పరా  
 క్రములు, పద్మపత్రవిశాలాక్షులు, ఖడ్గతూణీర ధనుర్దరులు నాశ్వినులఁబోలు రూపముల  
 సముపస్థితు లగు యౌవనులు, దేవలోకము నుండి దిగి వచ్చిన సురల వలె పాద  
 చారులై వచ్చుచున్నారు. వీరెవ్వర”ని యడిగినట్లు వాల్మీకమున గలను.<sup>1</sup> శ్రీరామ  
 కథాఽమృతమున వారిని గూర్చి జనకుఁడు ప్రశ్నించుచు—

1) వా. రా.-బా. కాం, 50 న., 17-20 శ్లో॥లు

తాత్తురు మేటి కోదండముల్పండము  
 ల్తమకూర్చునవెయొట తద్దనెగడ  
 ఘన పరాక్రమశీల గనుపట్టుదురు పట్టు  
 దురు మిత్తి కుత్తుక దొడర నొత్తి  
 యాశ్వినేయనికార మవధరింతురు ధరిం  
 తురు రూపసారముల్తోరములుగఁ  
 జంద్రసూర్యుల దశల్పవరింతురు వరింతు  
 రుచిత నిత్యప్రకాశోన్నతులను  
 బోలుదురకాక యొండాదుల్పోల్పనొడ్లు  
 గారు వీరల కెవ్వారుఁ గాక పక్ష  
 ధారులై యుండి జగదేకవీరు లనఁగ  
 వీరు గనుపట్టుచున్నారు వివిధగతుల  
 వచ్చి రమరు లిచ్చవచ్చి యిట్టిలకన్నఁ  
 గాళ్ళనడకయేల గలిగె వీరి  
 కెలయు మర్త్యులన్న నీరూప మీతేజ  
 మీ ప్రభావగరిమ మెందు గలదు

— బా. కాం.-7 అ., 177-78 ప||లు

అవి యడిగి లోకమున నెన్నిచూడము, ఎన్ని తలఁపము, ఎన్ని పలుకము, ఈ వ్యక్తియుగము విశేషముగాఁ గనుఁ జొక్కించెను. ఎడద దక్కఁగొనెను. పలుకు బాటదాటెను అవి పలుకుట రూపతేజః ప్రభావముల వారి లోకోత్తర రమణీయ తను బ్రకటించుచున్నది. చూపఱు కది సంభ్రమాశ్చర్యములు గల్పించి పారవశ్య మును గూర్చుచున్నది ఇట శబ్దసౌందర్యము మధురము. భావ సౌందర్యము నది యినుమడింపఁజేయుచున్నది.

చూడ మెన్ని కనుఁజొక్కించె నెది, యెన్ని  
 ధలఁప మెద్ది యెడఁద దక్కఁ గొనియె,  
 బలుక మెద్ది పలుకు బాటదాటె ని తేది  
 యయ్య? తెలుపు మిట్టి వ్యక్తి యుగము

— బా. కాం.-7 అ., 16 ప.

అట్టియెడ జనకునితో విశ్వామిత్రుడు రామలక్ష్మణులు దశరథతనయులని చెప్పినట్లు—

న్యవేదయ దషేయాత్మా పుత్రౌ దశరథస్యతౌ

బా. కాం.-50 స., 23 శ్లో.

అని వాల్మీకమున గలదు. శ్రీరామకథాఽమృతము నందీ సందర్భమున నూర్చుని, తద్వంశరాజుల నభివర్ణించుట, అట్టి యుత్తమ వంశము నజన్మించిన దశరథుని తనయులీ రామలక్ష్మణులని వివరించుట, దాశరథుల యాభిజాత్య సంపద నుగ్గడించు చున్నది. వారలలో బెద్దవాడు రాముడు. గుణముల యందును విద్యల యందును విలాసవైఖరుల యందును ధనుర్విద్యా విశేషముల యందును త్రిభువన మోహనము లగు నవీన కలాంచిత రూపరేఖల యందును రాముడు పెద్ద. పెద్దల కెల్ల నాతడే పెద్ద. రాముడు రాముఁ డన్నిటన్” అని యనన్వయుడగు రాముని సకల గుణగరిష్టత నుగ్గడించుట హృదయంగమము.

పెద్ద సహోదరావలినిఁ బెద్ద గొనంబులఁ బెద్ద విద్వేలన్

బెద్ద విలాసవైఖరులఁ బెద్ద ధనుష్మదుదాఢచిక్రుతిం

బెద్ద త్రిలోక మోహన నవీనక లాంచిత రూప రేఖలం

బెద్దలకెల్ల బెద్ద పృథివీవర! రాముడు రాముఁ డన్నిటన్

—బా. కాం.-7 ఆ., 200 ప.

మఱియు నుదాత్తచరితుఁ డగు రాముని కార్యదక్షత జనకునకు వివరించుచు విశ్వామిత్రుడు “సిద్ధాశ్రమ నివాసము, రాక్షస సంహారము, మిథిల కేతెంచునెడ విశాలానగర సందర్శనము, అహల్యాకాపమోక్షణము, గౌతమనమాగమము వివరించి నట్లు వాల్మీకమున గలదు.

సిద్ధాశ్రమ నివాసంచ రాక్షసానాం వధం తథా

తచ్ఛాగమన మవ్యగ్రం విశాలాయాశ్చ దర్శనమ్

అహల్యా దర్శనంచైవ గౌతమేన నమాగమమ్

— బా. కాం.-50 స., 22, 23 శ్లో||లు.

శ్రీరామకథాఽమృతమున నయ్యెడ—



జముదుంతనే వ్రచ్చి చవిచూతు నను జంతఁ  
 గూళఁదాటక నొక్క కోలఁగూల్చె  
 మిత్తికోటలు హత్తి మేలమాడు సుబాహు  
 బూది గాలికిఁ బొల్లువో నొనర్చె  
 మారినా జడద్వార మడఁచు మాయలమంద  
 మారీచు మున్నీట మాటివై చె  
 సిద్ధాశ్రమము పొంతఁ జెలఁగు తపోధను  
 లేలు మేలన మేలి మెచ్చువడసెఁ

గోరినటులె నాదు కోర్కులెల్ల ఫలింప  
 సవన రక్షణంబు జరిపెఁ ద్రోవ  
 సంఘ్నిరజముచే నహల్య నీపతితై క  
 పావనుండు మగవి పజ్జ కనిచె

— బా. కాం.-7 ఆ., 202 ప.

అని ప్రశంసించుట రాముని పాత్ర విశిష్టతను వెల్లార్చుచున్నది. సిద్ధాశ్రమమున యాగరక్షణ విధానము వివరించుట ధర్మమూర్తి రాముఁడు కర్తవ్యమును నిర్వర్తించిన క్రమము దెలుపుచున్నది. విశ్వామిత్రుఁ డద్దానికి ప్రత్యక్షసాక్షి. అహల్యా శాపమోక్షణము గావించిన రాముని “పతితై క పావనుండ”నుట సాభిప్రాయము. రాక్షసుల బలవరాక్రమాదులు నిరూపించి వారల మటుమాయము గావించిన రాముని బల వై భవము బ్రతిపాదించుట యాలంకారిక సౌందర్యము. శై లిమనోహరము.

ధనుఃప్రసంగ సమయమున “లోకవిశ్రుతులగు క్షత్రియులు, దశరథ తనయులు నగు వీరు నీయొద్దనున్న ధనుశ్శ్రేష్ఠమును జూడగోరు చున్నారు”ని విశ్వామిత్రుఁడు జనకునితోఁ బలికినట్లు వాల్మీకమునఁ గలదు.

పుత్రౌ దశరథస్యే మా క్షత్రియా లోకవిశ్రుతౌ  
 ద్రష్టుకామా ధనుఃశ్రేష్ఠం యదేతత్త్వయి తిష్ఠతి॥

— బా. కాం.-66 స., 5 శ్లో.

శ్రీరామకథామృతమున నిప్పట్టున నా రఘుసింహములు విక్రమక్రమ  
నంపత్తిఁ బ్రంటించుట స్వభావసిద్ధముని వర్ణించుట మనోజ్ఞము.

తమ నఖశరపాలి దనుజ మత్తగజౌఘ

విదలనోత్సవముల విష్ణువీడఁ

దమక్షేత్రల ప్రసక్తి దర్పవద్రిపుమార్గ

దీనస్వర విముక్తి కానయిడఁగఁ

దమ లఘుప్లుతిలీల తతవేగ భటసత్త్వ

కలితోర్ధ్వ దృష్టుల గాసిపటపఁ

దమ రాజ పదరూఢి తామ్యన్నపతి జంతు

పాలనా వ్యావృతి ప్రథ వహింప

వటలు రఘుసింహములు దిశావలయమెల్ల

విక్రమక్రమ నంపత్తి నాక్రమించి

మించు ప్రఖ్యాతి జగతి రాజించు రహి స్వ

భావసిద్ధము సుమ్ము జ్ఞేపాలతిలక !

— బా. కాం.-9 అ., 103 ప.

రాజ, మృగరాజములకుఁ దాద్రూప్యముఁ జక్కగా వర్ణింపఁబడినది. రాజ  
సింహుల, రాక్షససంహారము, శత్రునిగ్రహము, శరణాగతరక్షణము, ప్రకృతి రంజ  
నము మొదలగునవి సునిపుణముగా సూచింపఁబడినవి. ఇట్టి యుత్తమ లక్షణములు  
వారికి మఱియొకరి వలన సిద్ధించినవి కావు. “స్వభావసిద్ధము” అనుట “స్వయమేవ  
మృగేంద్రతా” యనుటను సమర్థించుచున్నది. మూలమునందలి ఉత్సాహసంపద యను  
వాదమున వీరరసస్ఫూర్తిగాఁ బ్రకటిత మగు చున్నది. వీరందులకు సమర్థులనియర్థము.

సీతారాముల వివాహమహోత్సవ సందర్భమున సీతామనోభిరాముని, రాముని  
నయనోత్సవముగాఁ గాంచిన పురంధ్రజనుల పరస్పరాలాపములు, రామగాధా సుధామధు  
రములు, శ్రుతిసుభగములు, సుందరతరములునై రామ పాత్రచిత్రణమున నౌచిత్య  
పరసీమఁ దాకుచున్నవి. (బా. కాం.-10 అ., 321 ప.)

అందు రాముని “మేల్మీఠొలము కోసలు కన్నె పసిఁడిపువ్వుల పూజ పంట  
పైరు” ఇత్యాదిగా సంభావించుట తెలుఁగుఁడనము సంతరించుకొన్న చక్కని వలుకుబడి.

ఇట్టి సన్నివేశకల్పనము కవి ప్రతిభకు నిదర్శనము. సందర్భమును గల్పించుకొని రామచరితమును బలుమార్లు కీర్తించుట కవి కభీష్టమైన విషయము.

రామపట్టాభిషేకోత్సవ సందర్భమునకు ముందుగా రాముని గుణాభివర్ణన గావించుచు నాతడు “వీర్యవంతుడు రూపవంతుడు నసూయలేనివాడు లోకమున వేరొకడు పోలికలేనివాడు తండ్రియగు దశరథుని బోలినాడు.”

సహివీర్యోపపన్నశ్చ రూప వా ననసూయకః

భూమావనుపమః సూనుర్గుణైర్దశరథోపమః

- ఆయో. కాం.-1 ఆ., 9 శ్లో

అని వాల్మీకమునఁ జెప్పఁబడినది. శ్రీరామకథామృతమున నప్పట్లున—

ఆ రూపు గనుభాగ్య మబ్బుచోఁ గనులకు

తెప్పలతో వై ర ముప్పతిల్లు

నా బీరమున కల్మి నరయుచోఁ బగఱకు

శత్రుగ్రహణవాంఛ నడలిపోవు

నా యక్కటి కప్పుఁ బెంపందుచో నంద్రంబు

లేడు నొక్కండుగా నెయిదఁజూచు

నాయొర్పు తీర్చెంచు బలవడుచోఁ గ్రూర

నత్త్వమ్ములకుఁ జిత్తశాంతివొడము

నతని కుపమాన మున్నదే యతని కతఁడె

సాటి యనవచ్చుఁగాక ముజ్జగము లందు

దశరథుం డఁట తానె యీ దశరథునకుఁ

దనయుడై పుట్టెనట సుకృతంబకాదె

అని రామునిలోకోత్తర సౌందర్యము, పరాక్రమము, దయా, క్షమాది గుణములు కీర్తింపఁబడినవి. “రూపవాన్” అను మూలము నందలి విశేషణమును “ఆరూపు గనుభాగ్య మబ్బుచోఁ గనులకు తెప్పలతో వై ర ముప్పతిల్లు”నని వివరించుట హృద్యము. పరాక్రమ ప్రసక్తి నాతని “బీరమున కల్మి నరయుతోఁ బగఱకు శత్రు గ్రహణవాంఛ నడలిపోవు”ననుట విశేషము. ఇట్టి విశేషమే రావణాదులచేఁ గూడఁ

బ్రశంస లందుకొనినది. ఇందు దయాక్షమాది గుణములు మూలాధికముగా వర్ణింపఁ బడి రాముని మహోన్నత్యమును, బురుషోత్తమత్వమును జాటుచున్నవి. కవులు పాత్రచిత్రణమున బాటించిన విశేషశ్రద్ధ కియ్యది విదర్శన మనఁజెల్లును. వారు రాముని దర్శించిన తీరుఘృద్యము.

పితృసత్యవాక్య పరిపాలమునకై సిద్ధపడి శపథమొనరించిన రాముఁడు, “మహారాజా కోరిక నెఱిగింపు మని కైక నడుగుసందర్శమున “రామోద్విర్వాభి భాషతే” యనియుండ ననువాదమున నాతఁడు “ద్విరుక్తికిఁ బోనేర్చునె రాముఁ డెందుఁ బుట్టువునెడఁగన్” అనినట్లు చెప్పఁబడినది. అసత్య మాడుటవలన జన్మనిరర్థకమగు నని రాముని ముఖమునఁ జెప్పించి యాతని సత్యవ్రత శీలునిగాఁ జిత్రించుట తద్వై శిష్ట్యమును బ్రకటించుచున్నది. ఇటఁ పాత్రచిత్రణ మమోఘము.

రాముని వనవాసమునకు దుఃఖించుఁ బురస్త్రీలు రాముని గుణసంపద గూర్చి తలపోయు సందర్శమున

మూలాధికముగా—

ఆ బిడ్డ యాదయాంబుధి

యాబుద్ధి గురుండు తండ్రి యాపేడా వి

ద్యాబోధనుడా దేవుడు

మా బన్నములరయఁడయ్యె మా కర్మమునన్

— 5 ఆ., 40 ప,

అని పలుపోకల పలుకుబడుల నెఱపుచు, నెమ్మనము లుమ్మలికం బొదల—

కన్నబిడ్డఁ దొంటగతి తావు నెడినట్లు

దోడు నీడ నీకికిఁ దొలగినట్లు

లార్తలగుచు నేడ్చి యాఁబడి”

— 5 ఆ., 41 ప.

రని వర్ణించుట రాముఁడు తలలోని నాల్కయై సద్గుణముతో వారల నెట్లలి రించెనో వియోగవేదనం దెరలెడు నాగర కుటుంబినీ రత్నముల వచనములఁ దెలియ నగు చున్నది. వారాతని నయ్యైవిధముల సంభావించి రనుట రాముని పాత్రచిత్రణము నకు వన్నె గూర్చుచున్నది.

చిత్రకూటమున భరతుని సైన్యసంభ్రమమును గాంచిన లక్ష్మణుడు రామునితో “నగ్ని శమింపఁ జేసి సీతను గుహాంతరమునఁ జేర్చుము. కవచమును ధరించి, ధనువు నెక్కిడి శరసంధానము గావింపుము”ని తొందరించుచుఁ బలికెను.<sup>1</sup> అంత పురుష వ్యాఘ్రుడగు రాముడు లక్ష్మణునితో “అన్న! లక్ష్మణ! చూడుము, ఆ సైన్య మెవ్వరిదిగా భావించుచున్నావు.” అని పల్కినట్లు వాల్మీకమున గలదు.

అంగావేక్షస్వ సౌమిత్రే! కస్యేమాం మన్యసే చమూమ్

— 96 స., 15 శ్లో.

శ్రీరామకథాఽమృతమున రాముడు—

“.... అన్న లక్ష్మణ! యేమి

వచ్చిపడియె నెట్టివలను గలది

యేరి సైన్యమదియు నెఱిగి వచింపుము

సంభ్రమింప ననికిఁ జాలమొక్కొ

— అయో. కాం.-8 అ., 81 ప.

అని సమాధానించినట్లు వర్ణించుట యాతని ధీరోదాత్తతను సూచించు గంభీర భాషణముగా నొప్పుచున్నది.

రామ భరత సమాగమ సంగ  
జినధారివై రాజ్యమును వీడి యీ ప్రదే!  
అని ప్రశ్నించినట్లు వాల్మీకమునఁ గలదు.

యన్నిమిత్తమిమం దే

హిత్యారాజ్యం ప్రవిష్ట

— అయో.

శ్రీరామకథాఽమృతమున నీ  
వత్సలతం దలపోసికొంచు భావమ్ము దు

1) వా. రా.-అయో. కాం., 96 స., 14 శ్లో.

హితార్థమును నైన పల్కుబడితో” నాతని బల్కరించి యాగమన కారణం బెన్నుచు నడలుచున్న భరతు నాశ్వాసించి—

ఏ నెందరిగిన నీదెన

నేనెఱి యేమఱనిచూడ్కి నింతకు మెలఁగం

గా నొదుఁ దలఁకె దేమిర

నీ నా సందున భేద విర్ణయమున్నే?

అని పలికినట్లు మూలాధికముగా వర్ణింపఁబడినది. ఇట్టి కల్పన రాముని సోదర స్నేహమును జాటుచున్నది. లోకమర్యాదానుగుణమగు నీ యద్వైతభావన పరమార్థమునకు వారు విష్ణ్వంశ సంభూతు లగుట నిరూపించుచున్నది. బీజ ప్రాయముగ నుపపాదింపఁబడిన యీ యంశము “భరతుని భక్తి, శ్రీరాముని ప్రసాదమ”ను పేర నుత్తరకాండమున సాగిన విశిష్టాద్వైతపద్ధతిని జీవాత్మ పరమాత్మల సంబంధ వివరణ పరమగు దీర్ఘ వర్ణనమునకు దోహదమగుచున్నది. !

పాదుక లిచ్చి భరతు నయోధ్యకుఁ బంపు రాముఁడు “ఇత్యుక్త్వాశ్రు పరీతాక్షో భ్రాతరం వినసర్జహ”<sup>2</sup> అశ్రుపూరితనేత్రుడై భరతుని విడిచి పుచ్చెనని వాల్మీకమున గలదు. శ్రీరామకథాఽమృతమున నయ్యది—

“.... రాముఁడు

తన కన్నుల నశ్రువితతి తార్కొని యెలయన్

గనలేక కని యనుజుఁ బొ

మ్మనలేకనెఁ బొమ్మటంచు ననుసృతి వెలయన్

— 9 ఆ., 297 ప.

అని వర్ణింపఁబడినది. ఇటు భ్రాతృవాత్సల్య పరిపూర్ణమానసుడగు రాముని చిత్తవృత్తి విశేషము నునిపుణముగాఁ జిత్రింపఁబడుట మనోహరము. కన్నీటిపొరల మాటున నుండి కనలేక కని మనమున నిండిన మధురవేదనతో ననుజుఁ బొమ్మనలేక

1) శ్రీ.రా.క.-ఉ. కాం., పూ. భా., 10 ఆ., 268—302 ప.లు

2) ఆయో. కాం.-112 స., 28 శ్లో.

పొమ్మనినాడు. రాముని కరుణాంతరంగ మిట్లు కవి కనులకు రూపుకట్టించినాడు. కాళిదాసు, బిడ్డ శకుంతల సత్తవా రింటి కనుపు కణ్వుని నోటఁ దండ్రహృదయమును బలికించిన విధమీ మట్టమున మృరించుచున్నది.

యాస్యత్యద్య శకుంతలేతి హృదయం సంస్పృష్ట ముత్కంఠయా  
కంఠస్తమ్భిత బాష్పవృత్తి కలుషః చింతాజడం దర్శనమ్ ....

— అ. శా.—4 అం., 6 శ్లో.

భరతుడు రామపాదుకలు గొని యయోధ్య కేగుచు భరద్వాజునిచేఁ జిత్ర కూటమున జరిగిన విషయములఁ గూర్చి యడుగఁబడినవాడై యాతడు మునితో “రాముడు నాచే, గురునిచే, యాచింపఁబడినవాడయ్యుఁ బితృవాక్య పరిపాలనము ననుసరించి వదునాలుగేండ్లు వనవాస మొనరింతును. అయోధ్య కిప్పుడు రానని పలికి నాడ”ని చెప్పినట్లు వాస్తవమునఁ గలదు.

సయాచ్యమానో గురుణా మయాచ దృఢవిక్రమః  
రాఘవః పరమప్రీతో వశిష్ఠం వాక్యమబ్రవీత్  
పితుః ప్రతిజ్ఞాం తామేవ పాలయిష్యామి తత్త్వతః  
చతుర్దశహి వర్షాణి యా ప్రతిజ్ఞా పితుర్మమ

— అయో. కాం.-133 స., 9, 10 శ్లో.లు

శ్రీరామకథాఽమృతమున ముని ప్రశ్నకు సమాధానముగా భరతుడు—

పలుకు పలుకునఁ దేనియ లొలుకఁజేయు  
రాము నాలుక దొలిబిల్కు రాణ నెగడు  
గాని యొందొక్కఁడై న యక్కలన కెగువ  
దేమనఁగ వచ్చునయ్య య య్యాశ్వరేచ్చ

— 9 అ., 340 ప.

అని చెప్పినట్లు వర్ణింపఁబడినది. తొలిబిల్కు లనఁగా వేదములని ప్రసిద్ధార్థము. ఇట “రాము నాలుక దొలిబిల్కు రాణనెగడు” ననుట నాతని పత్యసంగరునిగా

నిరూపించుటతోఁబాటు రాముని పల్కలు వేదసమ్మితములు, ధర్మబద్ధములు నగుటఁ బ్రమాణీకరించుచున్నది. “అయ్యాశ్వరేచ్ఛ” యనునదియు నియ్యర్థమునే సమర్థించుచున్నది. కవి ప్రజ్ఞావిలసిత మగు నీ భావప్రకటన విధము సహృదయ హృదయంగమమై రామపాత్రచిత్రణమున నుదాత్తత సంపాదించునదై యున్నది.

శూర్పణఖ రావణునకు రాముని పరాక్రమము వర్ణించి చెప్పుచు “నర్దాధిక ముహూర్తకాలమునఁ బదాతియై భీమరూపులైన ఖరదూషణాది చతుర్దశ సహస్ర సంఖ్యాయుతులగు రాక్షసుల విహతులఁ గావించి స్త్రీవధాశంక నన్నమాత్ర మాపీరుఁడు పరిభవించి విడిచినాఁడు” అని వర్ణించుట వాల్మీకమునఁ గలదు.<sup>1</sup> శ్రీరామకథాఽమృతమున నీ సందర్భమునందు—

“క్రుద్ధుడై వైరులఁ దొడరిన యపుడఁ బాషణ మా విక్రమ మా వేషము వేనోళ్ళనను వర్ణింపఁజాల వనియు, వనము నరాక్షసము చేపినఁ డనుటకు దండకాటవి నింక రక్కసుఁ డడుగుంచునే యటంచు” డిండిమంబు నిడినాడనియు, నిరంకుశ ప్రతాపుఁ డగు రాముని విక్రమ ప్రక్రమములు మూలాధికముగా వివరించుట యాతని సత్యపరాక్రమమును బ్రకటించు చున్నవి.<sup>2</sup> దండకారణ్యమున జరిగిన యుద్ధమునకు శూర్పణఖ ప్రత్యక్ష సాక్షిణి. ఆమె యనుభవ మిట్లు రావణునితోఁ జెప్పించుట మనోజ్ఞము.

పంచవటి యందున్న సీతతో వంచనాశీలుఁ డగు రావణుఁడు తన యభిప్రాయంబుఁ దెలుప నాతని నధిక్షేపించుచు సీత “మహాగిరి వలెఁ జలింపనివాఁడు, మహేంద్రసదృశుఁడు, మహోదధి వలె నక్షోభ్యుఁడు నైన రామునకు నే ననువ్రత” నని చెప్పినట్లు వాల్మీకమున గలదు.

మహాగిరి మివాకంవ్యం మహేంద్రసదృశం పతిం  
మహోదధి మివాక్షోభ్య మహం రామ మనువ్రత  
— 47 న., 32 శ్లో.

శ్రీరామకథాఽమృతమున నది—

మేలి దైర్యంబున మెఱుగారు తలఁపున  
గొండరాయనిఁ గేలిగొనెడువాఁడు

1) అర. కాం.-34 న., 9-11 శ్లో. అ. 2) అర. కాం.-2 అ., 335-6 పాదా.



గాంభీర్యమునఁ గల్మిగొంచు నక్షోభ్యతఁ

సరిదీశు నుంకింపఁజాలువాఁడు

హంగారు స్వీయచిత్తాభోగసంపద

తైంద్ర వై భవమెంత యనెడువాఁడు

చూడనేర్చినవారిఁ జొక్కించు సొబగున

నతను సోయగ మెట్టిదనెడువాఁడు

—3 అ., 117 ప.

అని వర్ణింపఁబడినది. ఇందు రాముఁడు దైర్య గాంభీర్య వైభవముల మహాగిరి, మహోదధి, మహేంద్రులను మించినవాఁడనియు, సౌందర్యమున నతనుని మించి చూడనేర్చినవారిఁ జొక్కించు సొబగుఁడనియుఁ జెప్పుట యాతని సర్వోత్త మత్వమును జాటుచున్నది. పురుషులకు సహితము మోహనరూపుఁడని కీర్తింపఁబడిన రాముని పాత్రచిత్రణమున గవికిఁ గల ప్రత్యేకదృష్టి యిట గోచరించుచున్నది. మూల మునఁ దత్సదృశుఁడనఁగా నాంధ్రీకరణమున తదధికుఁడనుట విశేషము.

హనుమంతుఁడు ఋశ్యమూకమును జేరిన రామలక్ష్మణులను సమీపించి సంభాషించుచు వారి లోకోత్తరములైన తేజోరూపయావనవిలాస విక్రమ విభవముల బహుధా కీర్తించినట్లు వాల్మీకమునఁ గలదు.<sup>1</sup> శ్రీరామకథాఽమృతమున దద్వి లక్షణముగా—

“రామలక్ష్మణుల సంప్రసాదన కలాజ్యోతి మందస్మితంబు వారాత్తకాము లనియు, వియమలక్ష్మ్యోల్లసనము వారు సత్యసంకల్పసంశ్రయు లనియు, కారుణ్యరస మొల్క కన్నుదోయి స్వకజనాభయదాత లనియు, విక్రమస్ఫురితవృత్తి హల శాసన రమాస్పదులనియు దెలియఁజెప్పుచున్నవని” వర్ణింపబడుట వాళరథుల విశిష్ట చరిత్ర నుగ్గడించుచున్నది.<sup>2</sup>

మఱియు హనుమంతుడు “సుగ్రీవుని వనుపున తాము వచ్చిననియు నాతఁడు మీతో సఖ్యమును గోరుచున్నాఁడని”యు చెప్పినట్లు వాల్మీకమునఁ గలదు.

1) వా. రా. కి. కాం.-3 ప., 4-19 శ్లో॥లు 2) కి. కాం.-1 అ., 52 ప.

ప్రాప్తోఽహం ప్రేషితస్తేన సుగ్రీవేణ మహాత్మనా  
రాజ్ఞా వానరముఖ్యానాం హనుమాన్నామ వానరః  
యువాభ్యాం సహధర్మాత్మా సుగ్రీవః సఖ్యమిచ్ఛతి

— కి. కాం.-3 స., 24, 22 శ్లో. లు

శ్రీరామకథాఽమృతమున నయ్యెడ హనుమంతుడు—  
మోసముగాదు మీవలని మోహనరూప విలాససంపదల్  
భాసుర శౌర్యదుర్యతయు భావన సేసి ప్రభావయోగ ల  
క్ష్మీ సుసమేతులం చతఁడు కృత్యవిదుం డనుపంగ దర్శనా  
భ్యాస వశంబునం దలఁపు లారసి సఖ్యము గూర్చవచ్చితిన్

కి. కాం.-1 ఆ., 62 వ,

అనినట్లు వర్ణించుట రఘుపుంగవుల మోహనరూపవిలాససంపద, భాసుర శౌర్యదుర్యత, ప్రభావ యోగలక్ష్మీ విభవములు విశేషముగాఁ బ్రకటితము లగుచున్నవి. అమూలకమగు నిట్టి భావన సహృదయ హృదయంగమము.

సుగ్రీవునికడ వాలివధార్థమైన ప్రతిస సలువనున్న రాముని గూర్చి చెప్పుచు—

ఏవముక్తస్తు తేజస్వీ ధర్మజ్ఞో ధర్మవత్సలః  
ప్రత్యభాషత కాకుత్స్థః సుగ్రీవం ప్రహసన్నివ  
— కి. కాం.-5 స., 24, 25 శ్లో.లు

అని వాల్మీకమున వర్ణింపఁ బడినది. శ్రీరామకథాఽమృతమున నియ్యెడ రాముని వైశిష్ట్య మిట్లుగడింపఁ బడినది—

తేజస గన్న గారవము తెల్వినిఁదేటను బ్రస్తుతింప నా  
యోజనె ధర్మసంగ్రహ మహోన్నతి వాఙ్మనసప్రయుక్తిమై  
రాజిల రాజయోగమున రాణదలిర్చుచు రూపుపెంపు ని  
ర్వాజిత నై జ మంచన సహర్షతివంశ కిశోర మిల్లనున్

— కి. కాం.-1 ఆ., 121 వ,

వాలివధ యందలి పరమార్థమగు “ధర్మసంగ్రహ” మిట వివరింపఁబడినది. అట్టి ధర్మము వాఙ్మనః క్రియల నాచరింపఁబడుచున్న దనుట హృద్యము. ధర్మ జ్ఞత, ధర్మవత్సలతలతోఁబాటు ధర్మసంగ్రహార్థమై యుండవలసిన తెల్వియుఁ దేటయు రూపు పెంపు రాముని యందుఁ బుష్కలముగా నున్నట్లు నట్టి ధర్మ బుద్ధికి నిర్వాఙ్మత ముఖ్యమనియు వర్ణించుట రాముని యున్నతినిఁ దెలుపుచున్నది.

హనుమంతుఁడు రావణునితో రాముని పరాక్రమముఁ జెప్పుచు నేవిధముగాఁ జూచినను నీవాతనితోఁ బోలవనియు నీకంటె నన్నిట నాతఁడు ప్రవీణుఁ డనియు వర్ణించుట తదౌత్కృష్ట్యమును దెలుపుచున్నది. మూలాధికముగా రామ రావణ పరాక్రమములు తులనాత్మకముగా నిట్లు బరిశీలించుట హృద్యము.

కదలింపఁగా జాల వదెకాదె ముక్కంటి  
విల్లెక్కువెట్టుచో విఱచివైచె  
నెన్నక నినుఁజెఱఁగొన్న హైహయఁద్రుంచి  
నట్టి భార్గవుఁ బట్టుపట్టి విడిచె  
సందిట విడి చతుస్సాగరంబుల నిన్ను  
ముంచి యెత్తిన వాలి మురువడంచె  
మునులపాలిఁటి మిత్తియనఁజను ఖరదూష  
ణాది నంతకు నింటి కతిథిఁజేసె

మఱచితే నీకు మఱచిన మఱపురాని  
వెన్నియో కలవాతని సన్నలింక  
సిగ్గుమాలిన నీచెవి చేర్చె దైన  
జెప్పవలె నన్న నాకేవి సిగ్గులేదె

— సుం. కాం.-3 ఆ., 232 ప.

ఇందు రాముని శివధనుర్భంగము, పరశురాముని గర్వాపహరణము, వాలి వధ, ఖరదూషణాది రాక్షససంహారము మొదలగున నన్నియుఁ గీర్తింపఁ బడినవి. ఇట్లు పలుమార్లు రాముని వీర్యాదార్యాది గుణములు ప్రశంసించుట పాత్రచిత్రణమునఁ గవులు పాటించిన ప్రత్యేకశ్రద్ధకు నిదర్శనము.

రావణ వధానంతరము రాముడయోధ్యఁ జేరునప్పుడు “పురస్త్రీల ప్రస్తావము” లతని శుభచరిత్రములఁ జాటుచున్నవి.

సుదతి! ఈతఁడచువ్వె శుద్ధాత్మ కోనలు

కన్నెగర్భ పయోధి కల్పకంబు

పౌలతి! యీతఁడచువ్వె పురుషోత్తముఁడు దశ

రథు జన్మమున మనోరథము పంట

పడఁతి! యీతఁడచువ్వె భద్రాత్ముఁడు తపస్వి

పడసిన మేలి తపఃఫలంబు

మడఁతి! యీతఁడచువ్వె మహిజాత కదనునఁ

బున్నెం బిడిన రత్నభూషణంబు

తాలు నీటదేర్ప తాతినాతి నొనర్పఁ

గ్రోఁతిగముల నేలి కొఱతదీర్ప

నఖిల రాక్షసాగ్నులార్ప వేల్పులఁగూర్ప

నేర్పుగనిన జాణ నెలఁత! యితఁడె

పరనారీ సోదరుఁడె

పరమ కృపాభరణ కీర్తిభరుఁడె రజ్జ

పరుఁడె పరిపంథి జనో

త్కర శిక్షకరుఁడె భూమి కన్యావరుఁడె

— యు.కాం.-ఉ.భా., 2 ఆ., 434, 435 వ॥లు

ఇట్టి “రాము మాన్యచరితములు” గీర్తించు నీఘట్టము కవుల స్వంతంత్ర కల్పనము. “పరనారీ సోదరుఁడు” రాముఁ డనుట యీతని సౌశీల్యమును బ్రకటించు చున్నది.

అట్లే నీతానమేతముగ నయోధ్యఁ బట్టాభిషిక్తుడై యిరు రాముని “నవ రపా బంకృతి విశేష నాయకుని”గా సంభావించుట హృద్యము.

జిలుఁగు నవ్వులపంట సిరినేల కన్నియ

తోడి సింగారము తొడవుగాఁగ

రావణారీ! యంచ రహిః బెంచ వందుల  
 నుడిసంచ భీరమ్ము నొడువుచుండ  
 మునులపాలిటి లిబ్ధి మొగసాల యగు గోష్ఠి  
 తలఁపులఁ గరుణ నేస్తమ్మెలర్పఁ  
 జుప్పనాతి యనీతి చొప్పారు నప్పాట  
 హాస్య భీభత్సమ్ము లడరు చుండ  
 నబ్ధిశోషణ కథ రౌద్ర మచ్చుపడఁగ  
 స్విక యధర్మ భీరుత భయానకముఁజూప  
 శాంతుఁడు గుణాద్భుతుఁడు రామచంద్రుఁడొప్పె  
 నవరసాలంకృతి విశేషనాయకుఁడుగ

— ఉ. భా.-1 ఆ., 576 ప.

రామాయణ కథానాయకుని యౌన్నత్యమును వెల్లడించు నీవర్ణనము కవి స్తోపజ్ఞకము.

“మేదిని ప్రజారంజకుఁడు, శుభగుణచారిత్రుఁడు నగు రాముని రాజుగాఁ గోరుచున్నద”ని సభవారనినట్లు వాఙ్మీకమునఁ గలదు.

తమేవం గుణసంపన్నం రామం సత్యపరాక్రమమ్  
 లోక పాలోపమం నాథ మకామయత మేద్దినీ

— అయో. కాం.-2 స., 48 శ్లో.

శ్రీరామకథాఽమృతమున సురలకు నభినుతింపఁ దరముగాని గుణధాముని రాముని రాజుగా గోరినట్లు చెప్పుచు “నసామాన్య రసభరితమగు రాము చరితంబు” నుగ్గడించుట మనోజ్ఞము.

అతని మేలుము లెన్నియో యభినుతింపఁ  
 దరమె సురలకు నా గుణధాము రాము  
 లోకనాథు నాథునిఁ గాఁగ లోలయగుచుఁ  
 గోరుచున్నది మేదిని కువలయేళ!

కలుగు వృత్తులతోడి కలనకు లోబడ  
 దెదిరిపల్కల సన్న కెదురు పడదు  
 కల్యాణ వృష్టు లేకాలంబు గురియించు  
 నభయ దానమున కేనని గడంగు  
 సజ్జను స్వీయలౌ సంగతి వివరించుఁ  
 దొడరు రాకాసుల మీడు కడంచు  
 నాపాలిటిదె జగన్నాట్యమంచు నటించు  
 విచ్చలు సంతోష నిరతిఁదవులు  
 నేమనందగు నయ్య మహీమహేంద్ర  
 రాము చరితం బసామాన్య రస భరితము  
 వేలుపులకెల్ల నోరూరువిధముసూప  
 నొడ్లమాట కొకట నొక్కయాహ గలదె  
 — ఆయో. కాం.-1 ఆ., 116, 110 ప||లు

అమూలకమగు నిట్టి వర్ణనము పురుషోత్తముఁ డగు రాముని యాదర్శ జీవన విధానమును వివరించుచు "రామావతార" ప్రశంసయై నెగడు చున్నది.

రాముని విష్ణుత్వము : వాల్మీకి రామాయణమున రాముఁడు దివ్య జ్ఞాన సంపన్నులగు ఋషి, మునిపుంగవులచే దేవతలచే సాక్షాద్విష్ణువుగా నెన్నఁ బడినట్లు వర్ణింపఁబడినది. పూర్వ రామాయణమున బ్రహ్మ వరములకు భంగము లేకుండ విష్ణువు లోకహితము గోరి మానవరూపమున రాముఁడై యవతరించి రావణాది రాక్షస సంహారము గావించి యుత్తరరామాయణమున మునుల ప్రబోధములఁ గ్రమముగా నాత్మవిష్ణుత్వజ్ఞాన మేర్పడి బ్రహ్మ యభ్యర్థనము ననుసరించి మహాప్రస్థాన మొనరించి స్వస్వరూప సంధానమున వైకుంఠమును జేరినాఁడు. ఇట్లు వాల్మీకి రామాయణమున బహుమందరముగా కథా సంవిధాన చాతురిఁ బ్రదర్శింపఁ బడినది. శ్రీరామకథాఽమృతమున నొక విధముగా రాముఁడు మొవటినుండియు విష్ణుని యవతారముగానే సంభావింపఁ బడినట్లు వర్ణింపఁ బడినది. ఆ క్రమ మియ్యెడఁ బరిశీలింపఁ బడుచున్నది.

బాలరాముఁడు విదురించు సమయములఁ దన్ను దర్శింప వచ్చు దేవతలతో రావణసంహారమును గూర్చి ముచ్చటలాడుట యాతని విష్ణుత్వమును బ్రకటించు చున్నది.

కుశలమె నీకు బ్రహ్మ! ననుఁగూర్చిదలంతువె యీశ! నీ కహ  
ర్నిశము నుఖంబె యింద్ర! భయరీతి దొఱంగెనె దివ్యలార! బా  
లికుఁ డతఁ డెమిపేయుఁ దృణశీల నడంతు నటంచు నిద్దురన్  
విశద మొనర్చు దాశరథి వేల్పులతోఁ బతి దేవతామణి!

— బా. కాం.—3 అ., 154 ప.

త్రిమూర్తులతో బ్రహ్మ మహేశ్వరు లిరువురు నిట బలుకరింపఁబడినారు.  
అట్లు పలుకరించువాఁడు విష్ణు వగు ననుట స్పష్టము.

రాముఁడు తోడిబాలురతోఁ గూడి క్రీడలాడు సందర్భమునఁ గొందఱు దేవ  
తలుగా మఱికొందఱు రాక్షసులుగా నుండఁ దన తమ్ముల నుత్తమపాత్రలుగా నొడ  
గూర్చి తాను హరియై తన సూత్రధారిత్వమును బ్రకటించు ననుట యాతని యవతార  
విశేషమును నిరూపించు చున్నది. మూలమున నిట్టి క్రీడాదికములు వర్ణింపఁబడలేదు.

కొందఱు వేల్పులట్లు మఱికొందఱు పూర్వ సుపర్వు లట్లు లో  
ప్పం దన తమ్ము లుత్తమఁపుఁబాత్రలుగా నొడఁగూర్చి పేర్చి తా  
నందలి సూత్రధారియగు నా హరియై తగి యాటసూపు నే  
ర్మిందన మర్మ మెన్నఁగను ప్రేక్షకు లెల్లరు సంతసింపగన్

— బా. కాం.—3 అ., 175 ప.

విశ్వామిత్రుఁడు యాగ రక్షణమునకై రాముని బంపుమని వేడ దశరథుఁ  
డందుల కంగీకరింపలేదు. అట్టియెడ వశిష్ఠుఁ డాతనికి రాముఁడు విష్ణువనియు,  
లక్ష్మణుఁడు శేషుఁ డనియు తక్కిన తమ్ము లజ్ఞులు లనియుఁ జెప్పుట రాముని విష్ణు  
వుగా బ్రతిపాదించు చున్నది.

నరుడా! రాముఁడు ధీసమాధి విధి యన్నారాయణు న్దారుణీ  
భరముం బాపఁగ వేడ వల్లెయని మీశాగ్యంబునం బుట్టినాఁ  
డరవిందాక్షుఁ డితండు లక్ష్మణుఁడు మున్నాశేషుఁ డజ్ఞులు నీ  
భరతుండీ తవి పిన్నతమ్ముఁడని నీభావంబు నన్నియ్యుమీ

— బా. కాం.—5 అ., 94 ప.

వాల్మీకమున విశ్వామిత్రుడు—

అహంవేద్మి మహాత్మానం రామం సత్య పరాక్రమమ్

వశిష్టోఽపి మహాతేజా యేచాన్యే తపసి స్థితాః

— బా. కాం.-19 స., 15 శ్లో.

అని పలుకుటయు, నధ్యాత్మరామాయణమున వశిష్ఠుడా విషయము వివరించుటయు సంభవించినది. తత్కృమ మిందు వర్ణింపఁ బడినది.

విశ్వామిత్రునితోఁ గూడ రామలక్ష్మణులు సిద్ధాశ్రమమున కేగుచు మార్గమధ్యమున గంగ సమీపించిరి. ఉత్తుంగ తరంగిత యగు నన్నదిఁగని విశ్వామిత్రుడు రామునితోఁ “మది నీ బాంధవ్య మెంచి పొంగుచున్నది యమ” యనుట విష్ణుపాదోద్భవా గంగా” యను శ్రుత్యర్థ సమీహితమై రాముని విష్ణువుగా సంభావించినట్లు చెప్పఁ బడినది. రాముడు భగీరథ వంశమువాఁ డగుట కథాపరమగు నర్థము.

కనుగౌంఠే రఘురామ నీవలన యిక్కల్యాణి బాంధవ్య సం

జనిత ప్రేమ వికాసమొప్ప కుభలక్ష్మవ్యాప్తి మీఱం దం

గ వినా దాలపనంబులం బొదలె నాకాశంబు మైదాకఁ గ్ర

న్నవ కన్నెల్లముఁగన్నవారిఁ గనఁ గన్నం బొంగు టిట్లైకదా!

— బా. కాం.-5 అ., 203 ప.

అట్లే రామాదు లరణ్యవాసమున కేగు సందర్భమున “గంగం గవి వారుల్లాస మేననిరి. వారల గవి పుట్టినింటివారను ముదమున నాయమయు దోరఁపునడి నన్నల మురిసినద”ని వర్ణించుట హృద్యము. అన్నివిధముల రాముడు గంగకు బుట్టినింటివాడై నాడు. కల్పనా చమత్కారము స్వభావోక్తి సుందరము.

వారలరుచు దరిఁజేరఁగ

వారలగవి పుట్టినింటివారను ముద మ

వ్వారిగ నాయమయు మురియు

తోరఁపు నడినన్నలపుడు దులికించె న్న!

— అయో. కాం.-5 అ., 96 ప.



సిద్ధాశ్రమమున యాగసంరక్షణానంతరము విశ్వామిత్రుడు రాముని గాంచి “నేను కృతార్థుడ నైతిని. మహాబాహుడవై న నీచే గురువచన మాచరింపఁబడినది” అనినట్లు వాత్సీకమున గలదు.

కృతార్థోఽస్మి మహాబాహో కృతం గురువచస్త్యయా  
— బా. కాం.—30 స., 26 శ్లో.

శ్రీరామకథాఽమృతమున నయ్యెడ విశ్వామిత్రుఁ డానందపారవశ్యమున—

అచ్చిటుత రఘుసింహుల మెచ్చి డాయ  
వచ్చి హరితత్త్వ మని యెదనచ్చి

కొగిట గుచ్చి సంభావించినాడని వర్ణింపఁ బడినది. “అహం వేద్మి మహాత్మానం రామం సత్యపరాక్రమమ్” (బా. కాం., 19 స., 15 శ్లో.)— “మహాత్ముడు సత్యపరాక్రముడు” నై న రాముని నేనెఱుఁగుదు” నన్న యోగివరుడు విశ్వామిత్రునిచే రాముని హరితత్త్వముగాఁ జెప్పించుట యౌచిత్యసుందరము.

జనకుడు రాము పాదములఁ గడిగి శిరమునఁ దాల్చి కన్నె చిచ్చునెడ రాముడు సాక్షాత్ నారాయణునిగా సంభావింపఁ బడినాడు.

ప్రామిన్కు కొమలు పాపటనుంతు రెద్దాని  
కోమలారుణ రజఃకుంకుమంబు  
సంతరింతురు దేవి శాపాయుధ శ్రేష్ఠు  
లంత రంగంబున ననవరతము  
దన పావనత్వంబు దరముమీఱఁగ యన్మ  
రందమై పొడమె స్వర్గస్రవంతి  
చిన్నారి పొన్నారి చేతల లాలించుఁ  
దొడలపై నిడిదేనిఁ గడలికన్నె

యదె యహల్యాఘహారి పాదాబ్జయుగల  
మబ్బెఁ దన కని సహచరీ హస్తదత్త

దీనిగా నున్నది. కవక కలశోదకంబులఁ గడగి తాల్చె  
 "ఇట్లుండ నతఁడు శిరమునఁ దత్తీర్థ మగతనూజ

— బా. కాం.-10 ఆ., 358 ప.

అట్లే లోకమున వధూవరులను లక్ష్మీనారాయణులుగా సంభావించుట వేద  
 ధర్మ సంప్రదాయము. జనకునకు విజముగా లక్ష్మి హరింగూర్పు మహాభాగ్యము  
 సిద్ధించినది. ఇట్టి సంభావన సీతారాములు లక్ష్మీనారాయణు లనుట విశదమైనర్పు  
 చున్నది.

బహు జవ్మార్జిత కర్మ బంధ వివహావ క్రాంతి నర్థించి ల  
 క్ష్మి హరింగూర్పుటగాఁదలంచి యిల సశ్రీకు ల్గృహల్క-న్నెలన్  
 నహాధర్మంచర యంచు వోడ కిడి సత్సంపత్తిఁ గైకొందు రా  
 నుహితత్వం బిటు గన్న యాన్మపతి సుశ్లోకత్వ మింతింతయే  
 — 10 ఆ., 368 ప.

ఇట్టిది యంతయుఁ గవి యుపజ్ఞమై తద్దర్మాభిరతిని వెల్లడించు చున్నది.  
 మఱియు (వయోధ్యలో) నభవారు రామగుణాభివర్ణన గావించుచు-

....  
 కనుల్గట్టివట్లు గానుపించు  
 రాము తేజ గొనము రాణ సత్త్వము సిరి  
 గాంచి హరి యటంచు”

లోకులు దలంతురని యెంచినవిధము రమణీయము.

రామాదు లరణ్యవాసమున కరుగుచు గంగాతీరమున విడిది గావించిన  
 విషయ మెఱింగి గుహఁడు బంధుమిత్రాదులతో రాముని జేరి, యతిథిగా సంభావించిన  
 తీరు రాముని విరాట్పురుషునిగాఁ జెప్పుట మనోజ్ఞము.

ఒరులకుఁ గలదే యీ భా  
 గ్యరమావై భవము రామ! కలఁడే నీకున్

సరియగు నతిథి జగంబులఁ

బరమావధి యిదియ కాదె ప్రాణులకెల్లన్

తొలిపుట్టువున సూర్యుఁగొలిచిన కతననే

కనులకు నీమూర్తిఁ గాంచఁగలిగె

నటు సరస్వతి నిచ్చ లర్పించెఁగాబోలు

నిను రామ యని బిల్వనేర్చె నాల్క

యొక్క ప్రౌఢుండెనో యుడురాజుఁ బూజింప

మానసం బరసెఁ ద్వన్మంత్రమహిమ

నాప్రౌఢు శివు సేవ లాచరించెనా యేమొ

చేతికందెను నీదు శ్రీపదంబు

కోసలుని కన్య ధన్య సంకోచమేల

దశరథుండొనకాదె యా దశరథుండు

నా కొదవినట్టి భాగ్యమీనాట నెంచి

పొగడువారెట్టు లవ్వారిఁ బొగడువారు

అయో. కాం.-5 ఆ,, 110-11 ప. లు.

అతిథి స్వయముగా విష్ణువే యని “అభ్యాగతస్వయంవిష్ణుః” ఇత్యాది ప్రసిద్ధవాక్యముల దెలియ వచ్చుచున్నది. అట్టియెడ సాక్షాద్విష్ణువే గుహన కతిథిగా సిద్ధించినాఁడు. ఈ భాగ్యరమావై భవ మొరులకు లేదు. రామునకు సరియగు నతిథి జగంబుల వేతొకఁడు లేఁడు. అంతేగాదు ప్రాణులకెల్ల నిదియే పరమావధి. విష్ణు వగు రాముఁడు సర్వాధిదేవత, తక్కినవా రతనిఁ జేరుటకు సాధనము లగుట నిరూపింపఁ బడినది. ఇట్టి సంధావన యలొకికమై సహృదయ హృదయంగమ మగు చున్నది. వాక్మికమున నీఘట్టమున “ఈదృశంహి మహాబాహో కఃప్రాప్యత్యతిథిం ప్రియమ్” అని మాత్రమే చెప్పఁబడియుండ శ్రీరామకథామృతమున విట్టిది యమూలక తత్వోద్ఘాటనమై రాముని విశ్వేశ్వరత్వమును నిరూపించుచున్నది.

రామాదులు అత్రిముని యాశ్రమమును జేర నాతఁడు రాముని విష్ణుత్వమును దలంచి వేదవచనముల సంపూజించినాఁడు.

ఆదట యత్రిమౌని మహితాదరమూరఁగ రామతత్త్వమున్  
 శ్రీదయితత్వము న్మదినిజేర్చి తనరెచ్చెడువాఁడ యౌట సం  
 వేదిత్య భావ మొప్పగ నివేదిత వేద వినోద నాద సం  
 పాదనముం బొసర్చె గుణభవ్య వచఃకలనం బెలర్చగన్

— అయో. కాం.—10 ఆ., 273 ప.

సీత యనసూయకు స్వీయ స్వయంవర వృత్తాంతమును వినిపించుచు  
 “రాముఁడు లక్ష్మణసఖీతుఁడై విశ్వామిత్రునితోఁ గూడి జనకుని యజ్ఞవాటికకు జేరె”  
 నని చెప్పినట్లు వాల్మీకముఠఁ గలదు.

సుదీర్ఘస్యతుకాలస్య రాఘవోయం మహాద్యుతిః  
 విశ్వామిత్రేణ సహితోయజ్ఞం ద్రష్టుం సమాగతః  
 లక్ష్మణేన సహభ్రాతౌ రామః సత్యవరాక్రమః

— అయో. కాం.-118 స., 43, 44 శ్లో॥లు.

శ్రీరామకథాఽమృతమున నయ్యెడ—

కాంతు లాశాంతపుం గవినెన తెడలించి  
 మేల్కొల్ప నెఱిఁగాంచు మేనితోడఁ  
 బ్రొద్దెజోడనఁ జాలి పొలుచు చందురులీల  
 తోడిదొ లక్ష్మణు జాడతోడఁ  
 గప్పుతాసిరులు మాకన్నవే నిశ్చప్ర  
 చంబను కాకవక్షముల తోడ  
 బీరంబు మాదెన పిరుదులై కనఁగాంచుఁ  
 డనెడు విల్లమ్ముల యనువుతోడ

యజ్ఞపురుషుండు యజమాను నర్థమొనఁగ  
 రూపుఁగొవివచ్చె ననిపించు రూఢితోడ  
 రాముఁ డరుడెంచె మన్మనోరాముఁ డలమి  
 తవపి గెలిపింతు ననెడు నిద్రంపు పెలమి - 10 ఆ., 207 ప.

అని వర్ణింపబడినది. ఇందు ప్రతిపదము రాముని పాత్రచిత్రణమునఁ గవులు ప్రదర్శించిన ప్రత్యేక శ్రద్ధను జూపుచున్నది. కాఁగా రాముఁడు “యజ్ఞ పురుషుండు యజమాను నర్థమొసఁగ రూపుఁగొనివచ్చె ననిపించు రూఢితోడ” నరుదెంచె ననుట హృద్యము. యజ్ఞపుషుఁడు విష్ణువు. “యజ్ఞోవై విష్ణుః” అను నారాయణ సూక్త మిందులకుఁ బ్రమాణము. ఇట్టిట రాముఁడు విష్ణు వనుట జక్కఁగాఁ బ్రతి పాదించబడినది.

రామాదులు దండకారణ్యమునఁ బ్రవేశించి తాపసాశ్రమముఁ జేర నచటి వారెల్లరు బ్రీతితో నెదురేగి పూజించిరని వాఙ్మీకమున గలదు.

దివ్యజ్ఞానోపపన్నాస్తే రామం దృష్ట్వా మహర్షయః

అభిజగ్ముస్తదా ప్రీతా వై దేహీంశ యశస్వినీమ్

— అర. కాం.-1 స., 10, 11 శ్లో॥లు.

శ్రీరామకథాఽమృతమున “నాంతరజ్ఞాన సంపన్నుల మహాత్ములు “ఆ హరి సమభ్యుదితు విధునట్లు, సీత లక్ష్మీగా” (1 స., 25 ప.) సంభావించిరని వర్ణించుట రాముని విష్ణుత్వమును నిరూపించు చున్నది.

పరబ్రహ్మత్వము : అధ్యాత్మరామాయణమున సీత హనుమంతునకు రామ తత్త్వము నుపదేశించు సందర్భమున—

రామంవిద్ధి పరంబ్రహ్మ సచ్చిదానంద మద్వయమ్

సర్వోపాధి వివిర్ముక్తం సత్తామాత్ర మగోచరమ్

అనందం విర్మలం శాంతం నిర్వికారం నిరంజనమ్

సర్వవ్యాపిన మాత్మానం స్వప్రకాశ మకల్మషమ్

— బా. కాం.-1 స , 32, 33 శ్లో. లు.

అని రాముఁడు పరబ్రహ్మగాఁ జెప్పఁబడినాఁడు. శ్రీరామకథాఽమృతము “శ్రీ వాఙ్మీకి సంయమి వరకృతి నాంప్రీకరించుచు నధ్యాత్మ ఘట్టము లిందుఁ జేర్చుచు” విపులమగు పద్ధతిని వ్రాయఁబడిన గ్రంథ మగుట ననువాదకులు రాముని “పర బ్రహ్మ”గా దర్శించి “రామపరబ్రహ్మతత్త్వము”ను గ్రంథమున ప్రతిపాదించిన విధము పరిశీలింపఁదగియున్నది

దశరథపత్నులు యజ్ఞ పాయసము భుజించి హుతాశనాదిత్య సమానములగు  
తేజముల గర్భము లందు ధరించిరని వాల్మీకమునఁ గలదు.

తతస్తు తాః ప్రాశ్య తమ త్తమప్రియో  
మహీపతే రు త్తమ పాయసం పృథక్  
హుతాశ నాదిత్య సమాన తేజసో  
చిరేణ గర్భాన్ ప్రతిపేదిరే తదా

— బా. కాం.-16 స., 31 శ్లో.

శ్రీరామకథాఽమృతమున నానందర్పణున బ్రహ్మ మాత్రయి గర్భముల  
వెలుగొందుచున్నట్లు కౌసల్యాదుల గర్భలక్షణములు వర్ణించుట మనోహరము.  
“రసోవై సః” అను సువనిషద్వాణి రసము బ్రహ్మమని యుగ్గడించుచున్నది. వేదము  
లను “త్రయి” యని వ్యవహరించుట వైదిక పరిభాష. వేదములు పరబ్రహ్మమును  
గూర్చి వివరించుచున్నవి. అనఁగా “త్రయి” గర్భ ముందు పరబ్రహ్మ రాజించు  
చున్నాఁడు. దశరథుని భార్యలు మువ్వురు “త్రయి” కాఁగా వేదవేద్యుఁ డగు పరమ  
పురుషుఁడు, పరబ్రహ్మ వారి గర్భము అండు బ్రకాశించినాఁడు. రసబిందుకళలు  
వైశ్రవసరింపు తల్లిక్షణములై పొసఁగివవి.

రసమన పరబ్రహ్మ మగుటఁ ద  
ద్రస మాత్రయి గర్భయుక్తి రాజించుటఁ బైఁ  
బ్రవరించు లక్షణములై  
పొసఁగెన్ రసబిందుకళలు పుల్కాబ్జాక్షి!

— బా. కాం.-3 ఆ., 6 ప.

గర్భవతులకుఁ జెమట పట్టుట సామాన్య ధర్మముకాఁగా నద్దాని నిట్లు కవి  
చమత్కరించుట రమణీయము. ఇట్టి వర్ణనమున దశరథ పత్నుల గర్భకుక్తిముక్తాఫల  
మగు నారాయణుఁడు పరబ్రహ్మగా గీర్తింపఁబడినాఁడు.

విశ్వామిత్రుఁడు యజ్ఞమొనరించిన సిద్ధాశ్రమము నందు యాగ పరిసమాప్త్య  
నంతరమా విశ్వామిత్రుఁడు మునుల గూడి సభ దీర్చి “రామతత్త్వం బిదియె పరబ్రహ్మ

మనుచు” సప్రమాణముగ సంభావించి సంతృప్తి నెగడినట్లు వర్ణించుట రాముని “పర బ్రహ్మము”గా నిరూపించు చున్నది. ఇట్టి సన్నివేశ నిర్వహణ మమూలకము.

శాబ్దంబు ననుమున్న చవిగన్న చెవిగొన్న  
పారవశ్యంబున బలువు మెచ్చి  
యనుమితకరణమే యనుమాన మని దాని  
ప్రాథమ్య మొండెడఁబాటవైచి  
రూపింపఁ బ్రతిరూప రూపణం బనదంచు  
మపమ ప్రామాణ్యంబు నుజ్జగించి  
యఖిల సమ్మతము ప్రత్యక్ష మంచద్దాన  
స్వానుభూతి విధానిధాన మరసి  
రామతత్త్వం బిదియె పరబ్రహ్మ మనుచుఁ  
దపసులునుఁ దానుఁ దత్పర తంత్రులగుచు  
నొండువృత్తు లెడలిచొకు - చుండి రపుడు  
విశ్వత్పత్తి గడల్కొన నీరజాక్షి

— బా. కాం.-6 ఆ., 6 ప.

అరణ్యవానమునకుఁ బోవు రామాదులను దంఁగానది దాటించు ధీవరులు బోధకలనా సుధీవరులై ముముక్షుభావంబున రామగీతము లాలపించుట రాముని పర బ్రహ్మముగా నిరూపించుచున్నది.

రామన్న బావింపుఁ డేమన్న మోక్షంబు  
రాదన్నలార యీ పాదరయుఁడు  
రామన్న సంపదల్ రామన్న సేవింపఁ  
బోమన్న యనుచు గారాముసూపు  
రామన్నఁ బూజింపరా మన్నన ల్గార్పు  
రా మానమేలరా పామరుండ  
రామన్న దేవుండు రామన్న కన్నయ్య  
రా మమ్మ గన్న యీ రామలక్ష్మి

రా యనుచు రావదేర బిరాన యనుచు  
రా పొ నర్పంగఁ జెల్లదు రా యటంచు  
ధీవరులు బోధకలనా సుధీవరులయి  
రా మహోదయ లబ్ధిఁ బద్మాయతాక్షి

— అయో. కాం.-5 అ., 217 ప.

భరతుఁడు చిత్రకూటమున సీతతో లక్ష్మణునితోఁ బర్వతాల ముంగిట శాశ్వత బ్రహ్మతత్త్వము వలె గూర్చుండిన రాముని దర్శించెనని వాఙ్మీకమున గలదు.

ఉపవిష్టం మహాబాహుం బ్రహ్మణ మివ శాశ్వతమ్  
స్తండి లే దర్ప సంస్తీర్ణే సీతయా లక్ష్మణేనచ

— అయో. కాం.-99 స., 28 శ్లో.

శ్రీరామకథాఽమృతమున నయ్యెడ—

శాశ్వత బ్రహ్మతత్త్వమ్ము సరణి నెఱయ  
సీతతో లక్ష్మణునితోడఁ జిన్నె లొలయ  
నమరు లర్పించు కోర్కుల యదను పొంచి  
యుటజమున మన్న రాము నయ్యోగ్యుఁ డరపె

— అయో. కాం.-8 అ., 174 ప.

అని వర్ణించి మూలము నందలి భావమునకు భంగము వాటిల్లకుండునట్లు తీర్చిదిద్దఁబడినది. మఱియు బ్రహ్మను బోలి యున్నాఁడనుటకన్న “బ్రహ్మ తత్త్వమ్ము సరణి నెఱయుచున్నాఁ డనుట హృద్యము. అనువాదమున నవతార ప్రయోజనమగు నసురనిష్కాసనము నమరాభ్యుదయము బ్రస్తావింపఁబడుట విశేషము.

అత్రిమహర్షి రాముని స్తుతించుచు—

జగముల ముంచెడుఁ దేల్చెడు  
జగజెట్టియ యైన మాయ సాత్త్వికు విన్నే  
తగవునను మిగులనేరదు  
వగలకు వగలన్ ఘటించు వగకాఁడవురా !

— 10 అ., 277 ప.



అనుట మాయాతీతుఁడు సత్త్వగుణ ప్రధానుఁడునై న రాముఁడు పరబ్రహ్మ తత్త్వముగా నిరూపింపఁ బడినాఁడు.

శబరికి గురువులు “సనాతనుఁడు పరమాత్మ యగు రాముఁడు రాక్షసుల జంపి, ఋషుల రక్షింప దాశరథియై పుట్టినాడని చెప్పినట్లు వర్ణించుట రాముని పర బ్రహ్మత్వమును నిరూపించు చున్నది.

అవ్యయుండు సనాతనుఁ డప్పరాత్ముఁ  
డచ్యుతుఁడు దాశరథి యయి యవతరించెఁ  
జెడుఁగుల నడంపఁ జేకొని శిష్టజనముఁ  
బ్రోవఁ బరమార్థతత్త్వానుభూతి నెఱవ

— అర. కాం.-4 అ., 307 వ.

ఉత్తరకాండమున సీతారాముల వనవిహార వర్ణన సందర్భమున రాముఁడు “నద్వితీయుఁ డయ్యు నద్వితీయ సుఖంబనుభవించుచున్నా” ఁ డని యొగ విదులగు కవులు తద్విహారణము యోగదృష్టితో దర్శించి వర్ణించినట్లు సన్నివేశమును గల్పించి సీతారాముల పరతత్త్వనిరూపణము గావింపఁ బడినది.<sup>1</sup> అందొక విహారము నందలి విశేషము లిట్లు వర్ణింపఁబడినవి.

అనుభావంబుల కిక్కయౌ నిచటఁగాదా! మోచ మెవ్వారికిన్  
ముని మూర్ధన్యులు నిశ్చల ప్రణీహితాత్మల్గొంచువారటై ము  
న్ననిరూప్య ప్రకృతిప్రకార కలనా వ్యాసక్తు నెట్టెట్లొనేఁ  
డనిమేషస్థితి సర్వదృశ్య మగు భాగ్యం బన్య సామాన్యమే  
దృశ్యాదృశ్యము కద్దు తద్దిశ లనత్పీఠంబు దానన్నవి  
ద్వేష్యశ్రీ సుసఖంప్రసాదమన మాదేవుండు దీపించు సం  
పఖ్యల్కానఁగ లేరుచెప్పఁగలరా! వర్ణింపఁగరాని సాం  
కాశ్యాతీత మహామహాః కలిత ముత్కల్యాణ లాలిత్యముల్

— ఉ. కాం., ఉ. భా., 1 అ., 161-2 ప||లు

1) శ్రీ. రా. క.-ఉ. కాం., ఉ. భా., 1 అ., 125-72 ప||లు

రాముని చరిత మాబాలగోపాల మాన దసంధాయై యేకరసత నొంది నది. “రామ” అను వ ర్ణద్వయములేని పదము, వాక్యము, పదార్థము నట్లావేద్యంబు, వివేద్యము స్మరణ భావాలాప సల్లాపములు బరీక్షించినను బురి నెందులేవు. ఎవ్వరేవిధ మున దలపోసిన వారికా రూపమునఁ బ్రత్యక్షమైనట్లు వర్ణించి “పురము జనము రామోత్సవై కభాజనమైనదనుట నన్నిరూపులు దనరూపులై తనరిన” రాముని పర బ్రహ్మత్వమునకు నిదర్శనము.

అడుకొనెడు బాలురం దాలికాపరు  
లందు దెసలనుండి యరుగుదెంచు  
వారలందు నున్నవారల యందును  
రాము చరిత మేకరసత నొందె

ఆ వ ర్ణద్వయిలేనిదౌ పదము వాక్యంబుం బదార్థంబు న  
ట్లా వేద్యంబు నివేద్యము స్మరణ భావాలాప సల్లాప ల  
క్షి విద్యాధిగమంబులుం బొరిఁ బరీక్షింపంగ నైనం బురిన్  
లేవాచార్యక మవ్విభూత్సవమే బాళిం గైకొనెన్ బాలికా!

ఆ హంస డాయనిదౌ తమ్మివిరి కొలం  
కా కోయిలకుఁ గాని యాకుఁగొమ్మ  
యా చిల్క మేల్పల్క లబ్ధిని యుద్యాన  
మా భృంగ మెలయని యలరుఁ దీవె  
యా కేకి యాడని దననైన వనశాఖ  
యా వృషభం బెనయని యట్టి క్షేత్ర  
మా మత్తగజము విహారమందని కోన  
యా హరి పెరయనిదై న గుహయు

నందొకవి చిత్తమేనియు నౌ ననంగఁ  
బోలదెబ్బంగి సామగ్రిఁ బొనఁగఁగూర్చి  
వృష్టి పొనరించెనొకదే స్రష్ట పురము  
జనము రామోత్సవై కభాజనము గాఁగ

“తం యథా యథోపాస్తే తదైవ భవతి” అనునది మీమాంసాశాస్త్ర ప్రసిద్ధము. ఏ పుణ్యాత్మకుని చిత్తమో తమ్మివిరికొలంకు కాగా నాతఁడు హంసయై డాసితిరుగాడినాఁడు, అదె యాకుఁగొమ్మ కాగా నాతఁడు కోయిలయై వినదించినాఁడు. ఆ హృదయమే యుద్యాన వనముకాగా నతఁడొక చిల్కయై మేల్పల్కులు వచరించినాఁడు. అదె యలఱుదీవెకాగా నాతఁడు భృంగమై యలరినాఁడు. ఆ మనసు వనశాఖి కాగా రాముఁడు కేకియై యాడినాఁడు. అదె క్షేత్రమగుచో దాను గజమై విహరించి నాఁడు. అదె “గుహ” కాగా బురుషోత్తముఁడు హరియై పెరసినాఁడు. అందు రామమయమానసులై యిట్లాతని సంభావింపనివారు లేరు తుదకు “నర్వం ఖల్విదం బ్రహ్మ” మనినట్లు జగమే “రామ”మయమైనది. రాముఁ డయోధ్య నభిషిక్తుడై నంత నుత్సవ సంరంభము లతిశయించినవి.

రామగాథల నొడివెడు రాచిలుకల

రవళికి రమారమణులకు రాదు విద్ర

వచ్చెనా? స్వప్నమున రామవై భవములె

రామ మయమయ్యె జగమె విరామయంబు

— ఉ. కాం., పూ. భా., 9 ఆ., 293 ప.

అంతఁ బౌరజన మనము సాధకుని చిత్తము వలె నమాధి చాయఁబరగినది.

తడయ కానాటి కానాఁడు ధన్యుడైన

సాధకుని చిత్తము నమాధిచాయఁబాటు

కరణి తృప్తుల వితర సంకథలమాని

రామ తత్పర మయ్యెఁ బౌరజన మనము

— 10 ఆ., 35 ప.

సీతతోఁ గూడి రాముఁడు కొలువు దీర్చఁగాఁ గనిన సభవారు తృప్తిమై సమాధిస్థితి నందిరి.

ఆ సిరినేలువానిఁగననౌ గనుదోయి మనంబు నందె యు

చ్చానముదోపకే విలయసంగతి సంగతమౌటఁ దృప్తిమై

నానలువాసి కోసల సుతాత్మజ భూతిమయం బయంబుగా

నా సభవారు వొందిన సమాధి వచింపఁదరంచె చిన్మయీ

— ఉ. కాం., పూ. భా., 8 ఆ., 31 ప.

అట్టియెడ నాబాలగోపాలము నానంద మతిశయముగ నంది మిన్నందినది మునులకన్న మున్నుగా వారి చిత్తములు నివాతదీపముల వలె నిష్పందమై నిలచినవి.

వాయు వికృతమ్ము చిత్తమ్ము వార్యచలన

మని యడవులంబడిన మౌను లటులె యుండ

నప్పు డాబాల గోపాల మది నిలిచె ని

వాత దీపం బనంగ నిష్పంద మగుచు

ఇంతయుఁగాలము వై భవ

మింతీఁకాలస్వరూపుఁడె వాఁడుఁ దదై

కాంతికత జగమునకు నే

కాంత మఖస్ఫురణమొనగఁగా దొరకొనదే

— 9 ఆ., 295-6 ప॥లు

ఇట్టిదియంతయు కవి స్వోపజ్ఞకమై రాముని “పరబ్రహ్మ”గా విరూపించుటకు దగియున్నది. అవ్వీధి దర్శించిన కవుల ప్రతిభ యసన్యసామాన్యము.

**భరతుఁడు :** భరతుఁడు భక్తిభావము రాశీభూతమై తనరిన పుణ్యమూర్తి. రాముఁడే రాజు కావలెనని యాతని నరణ్యము నుండి యయోధ్యకు దోడి తెచ్చుటకు మహద్బంధు భృత్యవైన్య ములతోఁ జిత్రకూటమునకుఁ బయనమై భరతుఁడు మార్గమధ్యమున భరద్వాజమహర్షిని దర్శించినాఁడు. భరద్వాజుఁ డాతని మెచ్చి “త్వద్వరయుక్తి కిన్మహాతవర్తనకుం దగినట్టి సత్కృతుల్, సురుచిర వృత్తిమై నెఱపఁజూచెద”<sup>1</sup> నని ప్రశంసించి విందాస గూర్చినాఁడు. అట్టి విందు సందర్భమున భరతుఁడు మంత్రులతో గూడి యొక దివ్యభవనమునఁ బ్రవేశించి యట శత్రువామరకలిత మగు రాజాననము

1) శ్రీ. రా. క.-అయో. కాం., 7 ఆ., 244 ప.

నొక్కదానిని గాంచి రాముని నిమిత్తముగా బ్రదక్షిణ ప్రణామములు చేసి యుపచరించి సచివులతోఁ గూడి యుచితాననముల గూర్చుండె నని వాఙ్మీకమున గలదు. (అయో. కాం.-91 స. 38, 39 శ్లో. లు.)

శ్రీరామకథాఽమృతమున భరతుఁడా యాననమును “గనుఁగొని శ్రీరాము నందుఁ జేర్చె భావనాబల భవిక సద్భావుఁ డగుచు”! అని వర్ణింపఁబడినది. అనఁగా భావనతో రాముని సింహాసనారూఢునిగా సంభావించినాఁడు. ఇట్టి తలఁపు భరతున కానందము గల్గింప సీతాదయితఁ డగు రాము నెన్నడు పట్టాభిషిక్తునిగాఁ గనుఁగొందునో యని హృదయమున నుబ్బుచుండెను. ఇట్టి సంకల్పమే యాతనిఁ బూత చరిత్రునిఁ గావించినది.<sup>2</sup> ఇట్టి వర్ణన మాతని రామాగమన కాంక్ష వెల్లడించుచున్నది. కావుననే “సహితల్యాఽదారిత్రః కై కేయానంద వర్తనః” అని వాఙ్మీకియే స్వయముగాఁ గీర్తించినాఁడు. భరద్వాజుని విందు భరతుని శీలపరీక్షకు నికపక్షోలము.

చిత్రకూటమున రామునిఁ జేరి పల్కునెడ భరతుఁడు—

చేతులు మోడ్చి తన్మయతఁ జిత్తమునగ్గదియించి సద్గుణ  
శ్రీ తనువొందె నిట్లనఁగఁ జెల్వ మెయిం దనరారి”

— 9 అ., 9 ప.

నాఁడనుట భరతుని సద్గుణసంపదను బ్రకటించుచున్నది. ఇట్టి భావన కవి స్తోపజ్ఞము, మనోజ్ఞము.

భరతుఁడు రామపాదుకలు సింహాసనమున నుంచి యభిషేకించి తదధీనుఁడై తానొక రాజప్రతినిధిగా రాజకార్యములు నిర్వహించుచు సర్వము ముందుగారామపాదు కలకు నివేదించుచుఁ బ్రణామాలన మాచరించెనని వాఙ్మీకమున గలదు.

తతస్తు భరతశ్రీమా నభిషిష్యార్య పాదుకే

తదధీన స్తదారాజ్యం కారయామాస సర్వదా

యథాహి యత్కార్యముపైతి కించిదుపాయనం చోపహృతం మహార్థమ్

1) శ్రీ. రా. క.-అయో. కాం., 7 అ., 279 ప.

2) శ్రీ. రా. క.-అయో. కాం , 7 అ., 280 ప.

సపాదుకాభ్యాం ప్రథమం వివేద్య చకారవశ్చాద్భరతో యథావత్

— అయో. కాం. 115 స., 26, 27 శ్లో. లు

శ్రీరామకథాఽమృతమున నయ్యెడ రామభక్తిపరాయణుఁ డగు భరతుఁడు పాదుకాపట్టాభిషేక మొనరించి సర్వము తదధీనముగా నిర్వహించుచు దద్దర్శ నొత్తు క్యంబు దలకుమిగులఁ బారవశ్యంబు గలుగ విచిత్రచరిత్రుఁడై వనవాసపుఁ దక్కిన దిన ములు లెక్కించుచు కాలము గడుపుచున్నట్లు వర్ణింపఁబడుట రమణీయార్థబంధురము.

పాదుకల కొనర్చెఁ బట్టాభిషేకంబు

తా నిమిత్తమాత్రతను వహించి

జయము జయమటంచు జయఘోషణలు భౌమ

సౌరవాద్యతతుల చక్కినిగుడ

అభిషేక మొనరించె నా పాదుకల రాజ్య

సింహాసనంబునఁజేర్చి ప్రీతిఁ

బువ్వలఁ బూజించె భూషణములు పెట్టి

లాలితాకృతిగ నలంకరించి

యాలవట్టంబుల ననువొందఁగూర్చెఁ జే

చేత వీవన వైచు సిరిఁదనర్చి

యెల్లవారల సేవ లెనయించె నాప్రౌఢు

విజ్ఞాపనము లందె వెలయఁజేసి

యేయుపాయనములు వచ్చు నేమిరాజ్య

తంత్రమున మంత్రయోగముల్తార సిల్లు

నవి వివేదించు రామున కల్లె కట్టు

మెయి బదత్రాణములకు నమ్మిహిరకులుఁడు

— 9 ఆ., 403, 404 ప॥లు

మూలాధికమగు నీ పాదుకాపట్టాభిషేక వర్ణనము భరతుని విశేషభక్తికి విదర్శనము. కాఁగా నతఁడు రామపరాయణత్వమునఁ దదన్యమున్మఱచి రంజిలు పిదపిట్లు వర్ణింపఁ బడినది—

కదిసె రాముండు శృంగార ధాముఁ డటంచుఁ  
జెలఁగి యొక్కతఱి మేల్పిరిఁదలిర్చు  
నవె జానకీజాని యడుగు గెందామర  
లనుచు నొకప్పు డాటాడఁజొచ్చు  
గలిగె నాథుని కటాక్షము లంచు నొకవేళ్ళ  
నుబ్బితబ్బిబ్బు చెయ్యల నొనర్చుఁ  
బొనరెను దన్ముఖ స్ఫురణలం చొకమాటు  
దృక్పక్షోరికల సంతృప్తిఁగూర్చుఁ

జొక్కు నొక్కెడ నొకపరి సోలు మేలి  
పాటపాడు నొక్కొకసారి భజన స్మృత  
గీతవాదిత్ర ముఖ్యము స్త్రీలు కొలుపుఁ  
బరవసము దన్నుఁ బొదువ నా భరతవిభుఁడు

— 9 అ., 408 ప.

అట్టియెడ భరతుఁడు మహాయోగియైనాఁడు. కవులు మొదటి నుండియు. భరతుని యంధా గుణముఁ బుష్కలముగాఁ బోషించుచు వచ్చిరి. చిత్రకూటమున నుటజ మున నున్న రాముని “శాశ్వత బ్రహ్మతత్త్వమ్ముసరణి నెఱయు” (8 అ., 174 ప.) వానిఁగాఁ జూడఁగల్గిన యున్నత సంస్కార మాతని యందెలయింపఁ జేసిరి.

రామపట్టాభిషేకానంతరము భరతుఁడు రామునిఁ జేరి భక్తిభావమున ప్రసంగించి రాముని ప్రసాదమును గోరి తదనుగ్రహము నందిన ఘట్టమంతయు జీవేశ్వర సంవాద సంబంధమై యధాత్మసుందరముగా నలరుచున్నది. సీతారాముల నొకచోఁజేర్చి దర్శించు భాగ్య మొదవు నయ్యెడ హృదయ మా యలౌకిక సౌందర్యమున లయమగు చున్నదనుట హృద్యము. భరతునకు సీతారాము లిరువురు రెండునేత్రములతో సమానము

దక్షిణనేత్ర మందెసఁగు తత్పురుషుండవు నీ వ దక్షిణం  
బక్షినిఁజెందియున్నది మహాత్మా! భవత్సతి సీత మిమ్ము నే  
కక్షితి మేళవించి కనగా నగు యోగికి నందె డెంద మ  
ద్దే క్షయమంద బుద్ధికలయే తనుఁగొల్వగనౌ నధీశ్వరా!

— 4, కాం., పూ. ధా., 10 అ., 275 ప.

నేత్రములు రెండును నేకముజేసి భూమధ్యమున నిలిపి యేకద్బష్టితోఁ జూడఁగల్గిన యోగికి వృత్తి అయమై యింద్రియాతీత జ్ఞానము లభ్యమగును. ఇయ్యది యోగశాస్త్రవిషయము. భరతుఁ డట్టి యోగపుంగవుఁడుగా నిటఁ దీర్చిదిద్దఁబడినాఁడు.

**లక్ష్మణుఁడు :** ఇతఁడు సుమిత్రాతనయులలోఁ బెద్దవాఁడు లక్ష్మణుఁడు రామునితోను, శత్రుఘ్నుఁడు భరతునితోను గలిసి మెలుగుట పాయసాన్న ప్రభావ మని చెప్పఁబడుచున్నది. వాల్మీకమున లక్ష్మి సంపన్నుఁడగు లక్ష్మణుఁడు రామునకు బహిఃప్రాణముగాఁ గీర్తింపఁబడినాఁడు.

లక్ష్మణో లక్ష్మిసంపన్నో బహిఃప్రాణ ఇవాపరః

నచతేన వినానిద్రాం లభతే పురుషోత్తమః

— వా. రా.—బా. కాం., 18 న., 30 శ్లో.

రావణ శక్తి విహతుఁడై యుద్ధరంగమున పడియున్న లక్ష్మణుని గాంచి రాముఁడు పడిన వేదన యాతని యాత్మీయతకు విదర్శనము.

దేశే దేశే కళత్రాణి దేశే దేశే చ బాంధవః

తంతు దేశం న పశ్యామి యత్ర భ్రాతా సహోదరః

— యు, కాం.-101 న., 15 శ్లో.

ఇంద్రజిద్వధాఘట్టమున లక్ష్మణుఁడు శస్త్రాస్త్రముల నెన్నింటినోఁ ప్రయోగించి తుదకు రాముని సత్యపరాక్రమము నిరూపించుచు శపథము గావించి యైంద్రాస్త్రమున నాతని బరిమార్చినాఁడు.

ధర్మాత్మా సత్యసంధశ్చ రామో దాశరథి ర్యది

పౌరుషేచా ప్రతిద్వంద్వశ్శరై నం జహి రావణీమ్

— యు. కాం.-90 న., 69 శ్లో.

ఇట్లాతని పలుకులు రాముని సత్య పరాక్రమములకు విదర్శనముగా నెగడినవి. రాముని యరణ్యవాసమునకు దుఃఖించి యాతని ననుసరించి లక్ష్మణుఁడు భక్తితో సేవించినాఁడు.

పరాభూత యగు శూర్పణఖ రావణునితో రాముని ప్రతాపమును గూర్చి చెప్పుచు లక్ష్మణుని విషయమిట్లు వివరించినట్లు వాల్మీకమున గలదు,



భ్రాతావాన్య మహాతేజా గుణతస్తుల్యవిక్రమః  
అనురక్తశ్చ భక్తశ్చ లక్ష్మణో నామ వీర్యవాన్  
అమర్షీ దుర్జయో జేతా విక్రాంతో బుద్ధిమాన్ బలీ  
రామస్య దక్షిణోజాహు ర్నిత్యం ప్రాణో బహిశ్చరః  
— అర. కాం.-34 స., 13, 14 శ్లో||లు

శ్రీరామకథాఽమృతమున నయ్యది —

అన్నమాటకుఁ దప్పఁడట్లాతఁడుండ  
నన్నమాటకుఁదప్పఁబోఁడతని తమ్ముఁ  
డన్నిటను దన్నెపోలెడు నన్నిరంకు  
శ ప్రతాపుని గణియింప శక్తిగలదె  
లక్ష్మణాధ్యుఁ డతఁడు లక్షణవంతుఁడు  
దక్షిణంపు భుజము తనకుఁ గాఁగఁ  
దొడరకుండునెట్లు దుర్జయుండట వాఁడు  
చాలదింక శని నిశాచరులకు

— అర. కాం.-2 ఆ., 328—9 ప||లు

అని వర్ణింపఁబడి “అన్నమాటకు తప్పని లక్ష్మణుని భక్తి, నిరంకుశప్రతాపము, వానివలన రాక్షసుల కేర్పడిన దురవస్థ విశేషముగా వివరింపఁ బడినవి.

ఋశ్యమూక పర్వతమున వానరులు తెచ్చియిచ్చిన సీత యాభరణములు గుర్తించు సందర్భమున లక్ష్మణుఁడు “కుండలములు కేయూరములు నేనెఱుంగను, నిత్యము పాదాభివందన మాచరించు నభ్యాస వశమున నూపురములు మాత్ర మే నెఱుఁగుదు” నని పలికినట్లు వాఙ్మీకమున గలదు. లక్ష్మణునకు సీత యెడఁ గల మాతృభావము నిరూపించుట యిందలి పరమార్థము.

నాహం జానామి కేయూరే నాహం జానామి కుండలే

నూపురే త్వభిజానామి నిత్యం పాదాభివందనాత్

— కి. కాం.-6 స., 22 శ్లో.

శ్రీరామకథాఽమృతమున నయ్యది—

ఎఱుగనయ్య కేయూరమ్ము లెఱుగఁ గుండ  
అమ్ము లటులాఁతిసొమ్ముల యిమ్ము లెఱుగ  
నమ్మ నూపురముల మాత్ర మరయఁగాంతు  
నిచ్చలుఁ బదాభివందన నిరతిఁజేసి

— కి. కాం.-1 అ., 144 ప.

అని యనువదింపఁ బడినది. “ఎఱుగనయ్య” అని రాముని సంబోధించుట వలన లక్ష్మణుఁడు రాముని తండ్రిగాను, “అమ్మ నూపురములు మాత్ర మరయఁగాంతు” ననుట వలన సీతను తల్లిగాను సంభావించినతీరు వివరింపఁ బడినది. అరణ్య వాసమునకు బోవు సందర్భమున లక్ష్మణుని తల్లి సుమిత్ర తనయునితో “రామం దశరథం విద్ధి మాం విద్ధి జనకాత్మజామ్” (అయో. కాం.-40 ప., 9 శ్లో.) అని పలుకుట సర్వాత్మనా గౌరవించి యాచరించినవాఁడు లక్ష్మణుఁ డనుట విదితము.

బ్రహ్మ సందేశమును వినిపింప యముఁడు మునివేషమున రాముని దర్శింప వచ్చినాఁడు. మరణశిక్షయను సమయమొండు కల్పించి యేకాంతమున రామునితో సంప్రదించినాఁడు. అట్టి సమయమున దుర్వాసుఁ డేతెంచి రామునకు దన యాగమన మును దెలుపి తనను బంపు మనినాఁడు. కాచిన రాముని, రాఘవ వంశమును, పుర మును, రాష్ట్రమును వివరింపఁతు ననినాఁడు. లక్ష్మణుఁడా క్లిష్టసమయమునఁ దద్రక్షణ నముకై యాత్మత్యాగము పేయ బూనినాఁడు. అవ్వార్త రామునకు నివేదించినాఁడు. ఇట్టి విర్తయ మితరు లెవ్వరుఁ జేయ నమర్దులు కారు.

ఏకస్య మరణం మేఽస్తు మాభూ త్సర్వ వినాశనమ్

ఇతి బుధ్యా వివిశ్చిత్య రాఘవాయ న్యవేదయత్

— ఉ. కాం.-105 ప., 9 శ్లో.

శ్రీరామకథాఽమృతమున నయ్యది నిట్లునువదింపఁ బడినది—

“... మౌనిఁగని కూరుఁడు మానసమందుఁ జింతఁజెం

ది వియతి దుర్నివార యని నిశ్చయమొక్కటి సేసె నీశ్వరీ !

ఎక్కడి దూతుఁడో యెఱుఁగంగ రా దాతఁ  
 డినువించే బాస సేయించె నట్లు  
 లిది యే పరీక్షయో యీ సమయమ్మున  
 కరుదెంచె గోపనుఁ డత్రిపుత్రుఁ  
 డిమ్మహాత్ముఁడు వోవ వినవంశ్యుఁ డలివెనా  
 బ్రహ్మహత్య కాళంబు బాడు సేయు  
 నట్లని వీడెనా యవుఁగలంకము  
 చరితంబు నందు నాస్వామి కకట  
 పోవనీకున్న రేఁగి యిమ్ముని శపించు  
 శాపమున సర్వనాశంబు సంభవించు  
 : ట్టి సంకటమున నాకు నేది దారి  
 దారి దొంకయులేదు పో దయ్యమునకు  
 కావున నేనే పోయెద  
 భూవిభునకు ముందుఁ గర్జము వివేదింపన్  
 యావధిపాయము కన్నన్  
 జావాకఁ డితఁ డెనసెనేనిఁ జనుఁగాఁకనుచున్

— ఉ. కాం.-ఉ. థ., 9 అ., 85-7 ప||ల

అనువాదమున నిట్టి వివరణము  
 నిష్ఠను, త్యాగ నిరతిని, ధర్మా భిరతిని వెల్ల  
 మున నిట్లా పుణ్యచరిత్రుని పాత్ర చక్కగా

**దశరథుఁడు :** ఈతఁ డయోధ

పురుషుఁడు. భూమిప్రజల మేలుగోరి  
 వీరుఁడు. రాజుర్ది. ఈతని తపమునకు మెచి  
 తలు సహిత మీతని సాయము గోరి రాక్షసబా

తనయులు గూడ లోకకంటకులగు రాక్షసులఁ బరిమార్చ జగద్ధితము గావించిన మహా  
 త్ముడీతఁడు. సత్యవాది, గురుకార్యుఁడు. ఇట్టి దశరథుని గూర్చి వాల్మీకి  
 రామాయణమునఁ జక్కగా చెప్పబడినది.<sup>1</sup>

1) వా. రా.-బా. కాం., 6 స., 1-5 శ్లో||లు

శ్రీరామకథామృతమున నయ్యది యథామూలముగాఁ జిత్రింపఁ బడినది.<sup>1</sup>

అనువాదమున విశేషముగా “తన దొరతనము మునులొనన నెఱపినాఁ”  
దనుట దశరథుని లోకహితకాంక్ష, పరిపాలనాదక్షత వెల్లడించుచున్నది. కావుననే  
వశిష్ఠుఁడు తన కులబ్రాహ్మణుఁడు కాగా విశ్వామిత్రుఁడు యాగరక్షణమునకై యాతని  
సాయ మర్పించినాఁడు. అట్లే చంద్రునితో నాతని కౌపమ్యము గల్పించుట రాజత్వము  
నకు సార్థకత సిద్ధించు చున్నది. “రాజా ప్రకృతి రంజనాత్” (ర.వం.-4 స., 12 శ్లో.)

మఱియు “కౌసల్య, సుమిత్ర. పై కేయిలతోఁ గూడిన దశరథుడు వృత్తి  
త్రయితోఁ గూడిన వేదమును, త్రిలోకి భరించు మేరువును, ద్రివేణీఁ బెనఁగొను  
సింధువును బోలియున్నాఁడని” చెప్పుట హృద్యము.

ఆతఁడాత్రయిఁ గూడి మహాసమృద్ధి  
వెలసె వృత్తిత్రయిఁ బొసంగు వేదమునుఁ ద్రి  
లోకి భరియించు మేరువు జోకమైఁ ద్రి  
వేణీఁ బెనఁగొను సింధువు వీఁకదొడరి

— 1 అ., 364 ప.

అట్లే ఆతని మువ్వరు సతులను శ్రుతులు, త్రేతాగ్నులు, త్రిలోకీరమలు,  
త్రిశక్తిశ్రీలుగా సంభావించి దశరథుని బ్రహ్మగా, త్రిమూర్త్యంశయుతునిగా, నింద్రు  
నిగా, సదీశ్వరుగాఁ బేర్కొనుట బరమోచితత సంతరింపఁబడి పాత్రచిత్రణమున  
సుతకృష్టస్థాయి నందుకొనినది.

ఈ మువ్వరును శ్రుతులే యనఁగావచ్చు  
వితఁడజాత్యోత్తత నెసఁగెఁగాన  
నీ కాంతలు త్రితాంచితేనాను లనవచ్చు  
వితఁడు త్రిమూర్త్యంశ యుతుఁడు గాన  
నీ రామలే త్రిలోకీ రమ లనవచ్చు  
వితఁ డింద్రు గద్దెపై నెక్కెఁ గాన

నీ శ్రుతాధ్యలు త్రిశక్తిశ్రీ లనగవచ్చు  
నితడదీశ్వర పదమెననెఁ గాన

ననుచు బుధులు వొగడ నాత్రయి గూడి త్రి  
వర్గ యోగ కలన భాసమానుఁ  
డగుచు సవనవహ్నులంది మిన్నంది త్రి  
విక్రమ ప్రకాశ విదితుఁ డయ్యె

— 1 ఆ., 365 ప.

ఇందు దశరథుఁడు క్రమముగా నజతనయ్యుడై, సూర్యవంశోద్భవుడై, ఇంద్రునిచే సన్మానింపఁ బడినవాడై, ఉత్సాహ ప్రభుమంత్ర శక్తులతోఁ గూడి చక్ర వర్తియై తనరుటను సూచించుట స్వభావోక్తి మధురము. ఇట్టి భావన విలక్షణమై యమూలక మగుట కవి ప్రతిభకు నిదర్శనము.

సంతానార్థియై వేడ నిజ కులగురుని వశిష్టమౌనిశేఖరుని సందర్శించి 'నము పవార విధులం గౌతూహలంబు మునుకొనం బత్ని సమేతుండై యమ్మనుకుల ప్రదీపకుండు త్రయీ సమాశ్రితంబగు ప్రణవంబు పరమాత్మ ననుసంధించు తెఱంగు నవలంబించి పూజించి' నట్లు చెప్పుట యౌచిత్యసుందరము. ఇటఁ 'త్రయీ సమా శ్రితుఁ డగు ప్రణవస్వరూపుఁడు దశరథుఁడు. గురూపదిష్ట మగు 'ప్రణవసహిత త్రయి' యనఁగా నోంకారముతోఁ గూడిన వేదము పరమాత్మతత్త్వము నెఱుంగుటకు సమర్థమగును. అట్లే దశరథునితోఁ గూడిన రాజ్ఞీత్రయి పరమాత్మ స్వరూప మగు రామాదులఁ బడయఁబోవుచున్న దనుటను వివరించుచున్నది. ఇట్టి వ్యంగ్యవైభవము నకు మూలమైన యీ వర్ణనము దశరథునియు, నాతని సతులయుఁ బాత్రచిత్రణమున విశిష్టతను సంతరించుకొనిన దనుట యత్యుక్తి కాదు. ఇట్టి యుపమానము కవి సంస్కారమును వెల్లడించుచున్నది.

విశ్వామిత్రుఁడు యాగరక్షణమునకై రామునిఁ బంపు మనివేడ 'దశరథుఁడు శోకోపహతుడై మూర్ఛ మునిగి యంతలోఁ దెలిసి భయమున దుఃఖితుఁ డాయె' నని వాల్మీకమునఁ గలదు.

శోకేన మహతావిష్టశ్చచాలచ ముమోహచ  
 లబ్ధసంజ్ఞ స్తద్ధోత్తాయ న్యషీదత భయాన్వితః  
 — బా. కాం. - 10 స., 21 శ్లో.

శ్రీరామకథాఽమృతమున నయ్యెడఁ బుత్రవాత్సల్యమున విహ్వలుడై  
 దశరథుడు -

నోచిన నోము లొక్కడుఁగ నూఱును వేయును రాముడయ్యె నీ  
 యాచన యేలవచ్చె నను నక్కట కల్పనె యెల్ల యర్థమా  
 లోచన సేయ కిత్తునని లోఁబడి పల్కితి నెద్దియేనియుం  
 దోఁచునె యాపదల్గదసి త్రోచెడు నయ్యెడ నెట్టివారికిన్  
 — బా. కాం. - 5 ఆ., 53 ప.

పండువు బుత్సవాదులు శుభక్రియ లంపుడటన్నఁ బిడ్డలం  
 గొండొక యిండ్ల కంపుదురు క్రూరతమీఱఁగ మేటి రక్కసుల్  
 పిండుగ నైరివారిపైఁ బెంపఱఁ దోలుమటన్న నేడు నా  
 గుండియ తాయొ యిన్మో బలు గోరము నెట్లు భరింతునయ్యయో

పెక్కెండ్లు సంతతికినై

యక్కఱపడి జప తపమ్ము లర్పించి తుదిం

దక్కిరనుకొనిన యీ సుతు

లిక్కెవడి గాఁగ దైవమెంచెనొ తలపన్

— బా. కాం. - 5 ఆ., 55, 56 ప॥లు

అని యిట్లు లోలోనఁ గుంచి మతేమన్న నేమి దోసమో యని పలుకనేరక దైవమును  
 జింతించినట్లు వర్ణింపఁబడినది. ఇట్లు గాఢ స్నిగ్ధ వాత్సల్యముఁ గల తండ్రి తనయుని  
 వియోగమును భరింపఁజాలకుండుట నీ సహజముఁగఁ జిత్రించి దశరథుని పాత్రకు వన్నె  
 బెట్టిరి. రాముడు దశరథునిఁ దాపము దలఁగఁ జేయు నిండు జాబిల్లి. పంకముడివోవఁ  
 జేయు యమునాతరంగ ప్రవాహము. దైన్యము నశింపఁజేయు నీవిమాను. తమ  
 మెడ లించు వరుణమండలి. మనోరథముల పంట, మహోత్సవామృతాంబుధి, మేలు,

## వమగ్ర సమీక్ష

మురిపెము, మొలక ముద్దు : నగుట నాతఁడరుగ నీతని కేమి సుఖము కలదు ? కావున దానింతటి దుఃఖిప్లుతిఁదోగినాఁడు. కరుణరస ప్రధానమగు నీ ఘట్టమును మూలాధికముగా వర్ణించి తండ్రిగా దశరథునకు గలిగిన వ్యథను గనుల గట్టినట్లు వివరించుటఁజేసి పాత్రచిత్రణమున నొచిత్యము సంపాదించఁబడినది.

ఒనకుఁడు రాముని శివధనుర్భంగ వార్తతోఁబాటు సీతారాముల వివాహ శుభలేఖఁ బంపినాఁడు. దశరథుఁ డది గని చిరకాలవాంఛిత సిద్ధి గలుగ నుపాస్య దైవమును దర్శింపఁబోవు నుపాసకుని వలె నానంద తరంగిత హృదయాంతరంగుఁ డైనాఁ డనుట యాతని రాజర్షిత్వమును నిరూపించుచున్నది. <sup>2</sup>

ఉత్తరకాండమున నగస్త్యుఁడు రామునకు రావణాదుల పూర్వచరిత్ర వివరించుచు 'దశరథుని బాల్యచరితము' వర్ణించుట శ్రీరామకథాఽమృతమున కవుల స్వాతంత్ర్యమునుఁ బ్రకటించుచున్నది. అట్టిది వర్ణింపఁబడుటతో దశరథ చరిత్రకు సంపూర్ణత సిద్ధించి యాతని పాత్రచిత్రణమునకు వన్నె చేకూరినది.

ఇంద్రాదులకు నైన నిటుకా దటన రాని

గ్రహగతిఁ దన యిచ్చఁ గడిపి పుచ్చెఁ

జతురంత మహినేలెఁ జతురుం డితండంచు

రాజన్య కన్య లాత్రపడి కొలువ

రాజాసనం బెక్కరా కెక్కు వయసున

రాజర్షి వరుఁడన్న రాణఁగాంచె

వేల్పులు మార్తురవెఱఁ దన్ను శరణన్న

నభయమిచ్చి హరించె నసురవరుల

గాన కున్నన్ని దినములు గానకున్నఁ

గనెడు తఱియైన నిన్నుఁ జిద్దునునిఁ గనియె

నాడి తప్పనివాఁడన్న పాడికొఱకు

వెఱక వెచ్చించెఁ దన ప్రాణవితతిఁ దుదకు

— ఉ. కాం. - పూ. భా., 8 అ., 237 ప.

అని దశరథుని విశిష్టత నగన్తుఁడు రామునితోఁ జెప్పుట హృద్యము. ఇంద్రాదులు సహితము కాదనఁజాలని గ్రహగతిఁ దన యిచ్చఁ గడిపినాఁడు. ఎక్కలేక రాజసింహాసనము నతిప్రయత్నమున నెక్కు చిటుత వయసుననే అనఁగా నాతని పండ్రెండవ యేటనే రాజర్షియై వరలినాఁడు. దేవతలు వేడ రాక్షసులఁ బరిమార్చినాఁడు. నేల నాలుగు చెఱుగుల నేలి సుఖభోగముల నందినాఁడు. చిద్దమని రాముని గానక కన్న సంతానముగాఁ బడసినాఁడు. సత్యసంధతఁ బ్రాణములు విడిచినాఁడు. అట్టి దశ రథుని 'ఆ చరిత ప్రచారముల నక్కడనక్కడ వించునున్నిఁ బైశాచిక సార్వభౌముఁ డతి సాహస మీ విభుఁ బిల్చి పోరఁగా జూచుట కాక వేటొకటి చూతఁడు' ని తలంచి యాతనితో యుద్ధము నకుఁ దలపడలేదనుట యా వీరుని శౌర్యసంపదను వెల్లడించుచున్నది.

**జనకుఁడు** ఇతఁడు రాజర్షి. ఈతని జీవిత మధ్యాత్మసుందరము. భారతీయ తత్త్వశాస్త్రమున జనకునకుఁ బ్రముఖ స్థానము గలదు. వాల్మీకమున సీతని గూర్చి 'జనకస్య మహాత్మనః' (బా. కాం. - 50 ప., 2 శ్లో) అని మాత్రమే చెప్పఁ బడినది. శ్రీరామకథామృతమున నాతని మహాత్వ మిట్లు నిరూపింపఁబడినది -

పుట్టువిరాగియై పౌలుపొందు కుకయోగి  
యెవనిఁ బ్రబోధాఘృతేచ్ఛఁ జేతె  
వెన్నతోఁ బరవిద్యగొన్న యాసులభాఖ్య  
యెవని విస్సంగత కెడఁద మెచ్చె  
వాందొందు గవగూడ నొల్లని శ్రీముక్తు  
లెవని దక్షిణత జోడెనని మెఱసె  
నొరుల సంపద్యోగ మోర్వని పెరసాము  
లెవని శ్రేయమున కనీర్వ్యతఁ గని  
రట్టి భవ్య యకుఁ డహంకార దూరుండు  
చారుమూర్తి జనక చక్రవర్తి



పుట్టు విరోగియై పొలుపొందు శుకయోగికిఁ బ్రబోధామృతము నందించిన యుపదేశగాను, పరవిద్య అనఁగా బ్రహ్మవిద్య వెన్నతోఁ గొన్న సులభాఖ్య యెడద మెచ్చుకొను నంతటి నిస్సంగునిగాను, ఏకత్ర నివాసమున కొల్లని శ్రీ, ముక్తులు జోడెనసి మెలయ నేలిన దక్షిణుఁడు గాను, ఒరుల సంపద్యోగమును నహింపని పెర సాములు అనఁగా శత్రురాజులు ఈర్ష్యఁ జెందని యట్లు శ్రేయము లందిన చక్రవర్తి గాను. భవ్యయశునిగా, నహంకార విదూరునిగాను గీర్తించుట కవి జనకుని పాత్ర చిత్రణము నెడఁ బ్రదర్శించిన ప్రత్యేక శ్రద్ధను వెల్లడించుచున్నది.

‘లోకమున వధూవరులను లక్ష్మీనారాయణులుగా భావించి కన్యాదాన మొనరించుట గృహస్థ ధర్మము నందలి సంప్రదాయము. జనకుఁడు (సీతను) సాక్షి ల్లక్ష్మిని, (రామునకు) సాక్షిన్నారాయణున కిచ్చి వివాహ మొనరించు నదృష్ట విశేష మునకు నోచుకొనినాఁడు’. (బా. కాం. 10 ఆ. 368 ప.) చూ. పాత్రచిత్రణము

‘లక్ష్మిఁగన్న తండ్రి సముద్రుఁడు చేజేతుల నారాయణున కిచ్చు బాగ్యము నకు నోచుకొనలేదు - అది యాతని జలబుద్ధి (జడబుద్ధి) ఇప్పట్టున యజ్ఞక్షీతి ఫలమునాదనరు సీత నానందమున రామున కిచ్చి జనకుఁడు కృతార్థుడైనాఁడు’.

(బా. కాం. 10 ఆ. 369 ప.)

జనకుఁడు రామపట్టాభిషేకోత్సవానంతరము బంధువుల వీడ్కొని చను చున్న సమయమున సీతాజనకుల నడుమ ప్రవర్తిల్లిన ప్రసంగంబు ‘లంత రర్థంబులు బహిరర్థంబులునాదగి జీవాత్మాపరమాత్మల సంబంధార్థబంధురములై పొసఁగుట రమణీయము. ఇవి యన్నియు జనకుని మహాయోగిగా సంభావింపజేయుచున్నవి.

ఇట్టిఁడు కావుననే విశ్వామిత్రుడు -

ఆతని గొనములు పొగడగ

నాతరమా సురలు మునులు నాకేకుఁడు నా

ధ్యాత మొనరింతు తచ్చరి

తాతవై భవము మహిత మని రఘువీరా !

యోగరహస్యజ్ఞుఁడు స  
 ద్యోగ రసాభిజ్ఞుఁ డంచితోద్యోగ రమా  
 యోగజ్ఞుఁ డధినమజ్ఞుఁడు  
 త్యాగజ్ఞుఁడు సర్వసార తత్త్వజ్ఞుఁడున్

— బా. కాం. - 6 ఆ., 12, 13 ప॥లు

అని జనకుని పౌగుణ్యమును విశేషముగాఁ గీర్తించినాఁడు. చుజీయు సిద్ధాశ్రమమున  
 యోగపరిసమాప్త్యనంతరము విశ్వామిత్రుఁడు రామలక్ష్మణులతోఁ గూడి మిథిలకుఁ బోవ  
 నిశ్చయించి జనకుని గుణగణసంపదఁ గీర్తించుచు -

అతిథేయుఁడు విడనాడగా నేరఁ డా  
 శాభంగకారి దోనం బెరింగి  
 నత వ్రతుఁడు మాటజాబఁగాఁ జూడఁబోఁ  
 డన్యతవాదమున వేదనకుఁ దనికి  
 ధర్మనిష్ఠుఁ డుపేక్షఁ దవిలి వర్తింపలేఁ  
 డాలస్యమున దుర్నయత్వ మరసి  
 తత్త్వవేత్త వికారి దశకుఁబాల్పడఁజాలఁ  
 డవ్యయావందమ్మునందఁ గాంచి

— బా. కాం. - 6 ఆ., 20 ప.

అని యాతని యాతిదేయత, సత్యవ్రతము, ధర్మనిష్ఠ, తత్త్వవేత్తత్వముఁ బేర్కొనుట  
 హృద్యము. వాల్మీకమున విప్పట్టున 'మైథిలస్య నరశ్రేష్ఠ జనకస్య భవిష్యతి యజ్ఞః  
 వరమ ధర్మిష్ఠస్తస్య యాస్యా మహే వయం ॥ (బా. కాం. - 31 స., 6 శ్లో.) అని  
 కలదు. మూలమున గల 'ధర్మిష్ఠః' అను విశేషణమునకీ విపుల వ్యాఖ్య జనకుని  
 వ్యక్తిత్వ ప్రదర్శనమున రత్నముకురమై వెలయుచున్నది. 'కర్మతైవహి సంసిద్ధి  
 మాప్తితా జవకాదయా' / గీత. - 3 ఆ., 20 శ్లో./ అని గీతాచార్యుఁడీతని కర్మయోగ  
 గరిష్ఠునిగా గీర్తించినాఁడు. శ్రీరామకథాఽమృతన విది యంతయు వివరింపఁబడినది  
 ఇట్లే పాత్రచిత్రణ మత్యంత మనోహరము, సద్యాత్మ సుందరమునగుచున్నది.

రావణుడు : ఇతడు రామాయణ మహాకావ్యమునఁబ్రతినాయకుడు. బ్రహ్మవంశమున జన్మించి, వేదశాస్త్రాదుల నభ్యసించి, వర తపోనిష్ఠ బ్రహ్మవరములఁ బడసినాడు. ముల్లోకములు జయించి ప్రతాపవిభవముల వెలుగొందినాడు. అట్టి విద్యా సంపన్నుడు పరాక్రమశాలి వరబలయుతుడు తన చేసిన యకృత్యమునకు బంధుమిత్ర పరివార సహితముగా వినాశము నందినాడు. ఎంతటివారైనను నధర్మప్రవర్తనులై నచో యధోగతియే సంప్రాప్తించు ననుటకు రావణ పాత్ర లోకమునకుఁ దార్కాణము. 'అపంధానంతు గచ్ఛంతం సోదరోఽపి విముంచతి' అనునది యీతని చరిత్ర వలనఁ దెలియదగిన సత్యము. లోకకంటకుఁ డగు నీతనిఁ బరిమార్చుటకు విష్ణు విమ్మహి నవతరింపవలసి వచ్చినది.

ఉత్తర కాండమున వేదవతి చరిత్ర వర్ణించుచు రావణుని గూర్చి 'మహా బాహుఁడైన రావణుడు భూమిపై సంచరించుచు హిమవత్సానువులఁ జేరె' నని వాల్మీకమునఁ గలదు.

అధరాజన్! మహాబాహుర్విచరన్ స మహితరే  
హిమవత్సానుమాసాద్య పరిచక్రామ రావణః'

— ఉ.కాం. - 17 న., 1 శ్లో.

శ్రీరామకథామృతమున నయ్యెడ నుద్భతుఁడగు రావణుని సర్వభూత విద్రావణునిగా జిత్రించుట మనోజ్ఞము.

వరషేష్ఠి చిత్త మే వరనిష్ఠు జపశక్తి  
కిచ్చావిధేయత్వ మెనయఁగోరె  
గలధౌత శైలమే ఘన సత్త్వ కరయుక్తి  
నాటాడు విరిబంతియై తనర్చె  
నా శాంతపదము లేయదరాత్ము వినియుక్తి  
నసి నటీరంగత్వ మందఁబూనె  
నేక కూరత్వ మేయిత్తతేజు ప్రసక్తి  
ద్రిభువన జయలక్ష్మి దివియఁజొచ్చె  
వాడు దవ వీతిహోత్రవివర్త నిజ క

ధావ్ర ధూమిత విబుధనాథ ప్రధాన  
 వీర వరమానసాభిఖ్య విపిన తలుఁడు  
 రావణుఁడు సర్వభూత విద్రావణుండు

- బా. కాం. - 4 అ., 33 ప

ఇందుఁ గ్రమముగ రావణుని తపశ్శక్తి, ఘనసత్త్వము, శౌర్యముఁ  
 గ్రౌర్యము బహుధా ప్రకటికృతములైనవి. మూలమున లేని యిట్టి వర్ణనము రామాయ  
 ణము నందలి ప్రతినాయకుని యాకృతిఁ గనుల గట్టినయట్లున్నది. పాత్ర ప్రవేశ  
 సందర్భముననే తత్స్వరూప స్వభావములుఁ దెలియఁజెప్పుట కావ్య శిల్పమున నొక  
 విశేషము. శ్రీరామకథామృతమున నౌచిత్యదృష్టితో నా వేదవతి చరిత్ర బాల  
 కాండమున వర్ణింపఁబడుట విశేషము. యోగమాయమే సీతగా జన్మించినదను  
 విషయముఁ జెప్పుట ప్రయోజనము.

అరణ్యకాండమున రామలక్ష్మణులు లేని తఱిఁ గపటియై రావణుఁడు ముని  
 వేషమున పర్వశాలనున్న సీతను సమీపించెనని వాల్మీకమున విట్లు గలదు -

శ్లష్ణ కాషాయ సంవీతః శిఖీ చత్రీ ఉపానహీ  
 వామేచాంసేఽవ సజ్జ్యాథ శుభే యష్టి కమండలా  
 పరివ్రాజకరూపేణ వైదేహీ మన్యవర్తత

- అర. కాం. - 46 స., 3, 4 శ్లో॥లు

శ్రీరామకథామృతమున నయ్యది -

కావిరంగున తీర్పుగల మేటికాటుల  
 మాంసలాంసోరువు ల్మలుపుపటిచి  
 గంగమృత్తిక బొట్టు కాంతిసంగతమున  
 మొగము బెట్టతనంబు మగుఁడజేసి  
 పూసిన నెఱిబూది పూత తెల్పున మేన  
 నెలకొన్న కప్పుడిచ్చి నిగ్గుదేర్చి  
 జుట్టు దన్నిదముల కట్టుబాటెడయని  
 కరక యష్టల యిచ్చకంబుసూపి

గొడుగు కక్షపాలగొనితార్చిపాదుక  
 తొడిగి యల్ల నల్ల నడుగులిడుచు  
 వచ్చి పర్ణ శాల వాకిట నిలఁబడె  
 సీత మొఱఁగు ధ్యానచింత నెఱయ

— అర. కాం. - 3 ఆ., 78 ప.

అని వర్ణింపఁబడినది. అతఁడు దాల్చిన వేష మాతని భీషణాకృతినిఁ గప్పిపుచ్చుటకుఁ జేసిన యత్నమును దెలుపుచున్నది. మూలమున గంగమ్మత్తిక బొట్టు నెఱిబూదిపూతయుఁగానరావు. సాధువర్తన మెన్నడును లేదు సరికదా నేఁడవసరమునకై దాల్చిన తబిసిదమును గావట్యమును బ్రకటించుచున్నది. ఈ కపటసన్యాసి ధ్యానచింతయు సీత మొఱఁగు పనికి పరిమితమైనది. ఇట్టి వర్తన రావణుని స్వభావానుగుణ మగుట హృదయంగమ మగుచున్నది.

సుందరకాండమున హనుమంతుఁడు సీత వన్వేషించుచు రావణాంతఃపురముఁ బ్రవేశించి 'జీమూతసంకాశుఁడు, ప్రదీప్తోజ్వల కుండలమండితుఁడు లోహితాక్షుఁడు మహాబాహుఁడు రజితవాసనముల ధరించి పరిమళ భరితమగు రక్తచందనము మేన నలది సంధ్యారాగ బంధురమగు నాకాశము వలెను, దివ్యాభరణములతోఁ గూడి తటిల్లతలతోఁ బ్రకాశించు మేఘము వలెను, వృక్షవన గుల్మములతో నిండిన మేరువు వలెను, నిద్రించుచున్న రావణుని గాంచినట్లు వాత్మికమునఁ గలదు.' శ్రీరామకథామృతమున నాతఁ 'డాశయనాగారంబునకా శయ్యాతలమునకు శుబాలంకార ప్రాశస్త్యము ధనర' శయనించి యున్నాడనుట రావణుని వికామ దివ్యభావ రూపోజ్వలతను వెల్లడించుచున్నది.

గుఱివెట్టు నచ్చోటు గూల్చినా గుఱుతోడి  
 కలవరింతల పేరి గర్జ లెసఁగ  
 నాశాధి పతుల సౌఖ్యముఁ బాప నెడపొచ్చు  
 నిట్టూర్పులు విమాన నివహమాఁగ  
 మిత్తియేనియు దర్పమ్ము మెఱఁకువఁ గని  
 బ్రదుకుజీవుఁడ యని దారిఁబట్టి పాటఁ

గామరూపుఁ డతండు నికామ దివ్య

భావ రూపోజ్వలతఁ గనుపట్టుటయును

సుం. కాం. - 1 ఆ., 273 ప.

అని మూలాధికముగా వర్ణింపఁబడుట నవ్వీరుని పంతము, పరాక్రమము' లోకభీకర  
తయుఁ బ్రకటితము లగుచున్నవి. ఇట్టి వాని మహోన్నతియే మారుతాత్మజుని  
యచ్చెరువున ముంచి మెచ్చుకొనగఁ జేసినది. “సిరి, రూపము, సవ్వంశము, తరుణ  
త్వము, విద్య యెలమి దాక్ష్యము శ్రేయము” నిన్నియు నాతని యంద గుదురై  
నిలచిన” వని చెప్పుట పాత్రచిత్రణమునకు మెఱుగులు దిద్దినట్లగుచున్నది.

అశోకవనమున నున్న సీతను జూడ నధిక తేజోవంతుఁ డగు రావణుఁడు  
సురూపయౌవన వతులగు స్త్రీలతోఁ బరివృతుడై చుక్కలతోఁ గూడిన చంద్రుని వలె  
పచ్చినాఁ డనియు నట్టి రావణుని హనుమంతుఁడు దర్శించినాఁ డనియు వాఙ్మీకమునఁ  
గలదు.

వృతః పరమ నారీభి స్తారాభి రివ చంద్రమాః

తం దదర్శ మహాతేజా స్తేజోవంతం మహాకపిః

సుం. కాం. - 18 స., 29 శ్లో.

శ్రీరామకథాఽమృతమున నాతని దర్పము, పౌరుషము, సామ్రాజ్య  
విభవము, నాభిజాత్యము విరూపించుచు రావణుని చూచి చూడఁగ రాని సౌభగు' నెంచి  
యెంచఁగరాని యిత్థతేజము, పోల్చి పోల్పఁగరాని రూపము, నాడి యాడఁగరాని యల  
ముతఁ బేర్కొనఁబడినవి. అతనిఁ గాంచి యమితబలుఁడగు కపిపీరుఁ డొకింత తలఁకు  
తలయెత్త నొదిగి యుండె ననుట రావణుని గంభీర ప్రకృతికి దర్పణము బట్టినట్లైనది.  
మూలము నందలి 'తేజోవంతమ్' అను విశేషణ మాంధ్రీకరణమున ననిరూపణీయ  
ములగు నిట్టి రూప తేజో బల పరాక్రమ ప్రకటనమున కాలంబములైనవి. ఇచట  
మూలాతిశయమగు సౌందర్యవర్ణనము సహృదయ హృదయంగమ మగుట నిజము.  
(సుం. కాం. 1 ఆ. 19 ప.) ప్రతివీరుడైనను రావణునిఁ బాత్ర నింతగాఁ జిత్రించుట  
కవులు పాత్రచిత్రణమునఁ బాటించిన నిష్పాక్షికత వెల్లడించుచున్నది.

శ్వేతద్వీప వర్ణన సందర్భమున ననత్కుమారునిచే విష్ణుమహిమ విని  
రాముడే విష్ణువని యెఱింగి యాతఁడే యద్భుతయై విచారించి జనకజ సీత నెత్తుకొని

పోయి తల్లివలెఁ గాపాడుచు నయ్యది కారణముగా రాముని వలన మరణముఁ బొందె నని వాల్మీకమున నుత్తర కాండమునఁ గలదు.

వాక్యం సనత్కు-మారస్య చింతయానో ముహూర్ముహూః

రావణో ముముదే శ్రీమాన్ యుద్ధార్థీ విచచారహ

— ఉ. కాం. - ప్ర. పా., 8 న., 28 శ్లో.

ఏతదర్థం మహాబాహో రావణేన దురాత్మనా

సుతా జనకరాజస్య హృతా రామ మహామతే

— ఉ. కాం. - ప్ర. పా.' 9 న., 4 శ్లో.

సీతాలక్ష్మీ ర్మహాభాగా సంభూతా వసుధాతలే

త్వదర్థ మియ ముత్పన్నా జనకస్య గృహేశుభా

లంకా మాసీయ యత్నేన మాతేవ పరిరక్షతా

— ఉ. కాం. - ప్ర. పా., 10 న., 114-15 శ్లో॥లు

దీనినిఁ బట్టియే లోకమున రావణుఁడు తెలిసిన మూర్ఖుఁ డనుట ప్రచారమునఁ గలదు. కావలెనని భౌతికముగాఁ దన వినాశముఁ దానే కోరి కొనితెచ్చుకొనుట రావణుని తెలిసిన మూర్ఖత యనవచ్చును. శ్రీరామకథాఽమృతమున నగస్త్యుఁడు రాముని చరితమున బహు రహస్యములు గలవని వాక్రుచ్చు సందర్భమున —

తెలిసిన మూర్ఖుఁడయ్యసురదేవుఁ డటంచును లేదె లోకమం

దలఘు జనప్రవాద మది యాటడిగాదు మహానుభావ ! నీ

కలికి హరించె నాతఁడనఁగా రణ కారణ మయ్యెఁగాదె త

త్ఫలితముఁ జెందె నీదృశ విధంబున ధాతృముఖామరస్తుతా !

భక్తియోగమ్ము నెమ్మదిఁ బాదుకొల్పి

యమ్మ యని కొని చనియె సీతమ్మ నతఁడు

గాకయుండినఁ దన్నంటఁ గాల్పవెట్లు

బ్రహ్మ నలకూబరుల శాపవైభవములు

— ఉ. కాం. - పూ. భా. 9 ఆ. 79, 80 ప॥లు

అని రావణుని నిర్దోషత యుగ్గడింపఁ బడినది. మఱియు నమ్మకువాఁడు భక్తుఁడు. అట్లుగాకున్న 'సీతమ్మ రూక్షమ్మగు నిరీక్షణమే యాతని దహించుననియు, నట్టి పరి శుద్ధాంతరంగుఁడు కానిచో నీ చేతిలో మోక్షమును బడయుట, నాగమశాస్త్రమున రావణ మంత్ర మొకండుపాస్యముగ వెలయుటయుఁ బొసఁగెడిది కావనియు, శివపూజలు సేసి నిన్ను దర్శించు భాగ్యము నంది, యున్నవి లేకున్నవి సృష్టించి తనవారితోఁ గూడ నీయం దాత్మార్పణము గావించి ధన్యుడై భవ్య భవదీయ సంగతి భాగ్యమబ్బి, పాపములు పరిహరింపఁబడగా, జగముల పాలికి దుష్టతముఁ డయ్యు నీ కాంతరంగి కుడై నెగడినాఁడ' నియు నగస్త్యుని ముఖమున జెప్పించుట మూలాధికమై రావణుని పాత్ర వైశిష్ట్యమును వెల్లడించుచున్నది. (ఉ. కాం. ఉ. భా. 9 ఆ. 83-85 ప||లు)

ఇంకను రావణుఁడు సీతతో ననిన వచనములు లోనర్థ మొకటి, లోకార్థ మొకటిగా గలవని చెప్పి యెఱుకఁగలివారికవి నుతులగు ననుట యాతని వైదుష్య మును బ్రకటించుచున్నది. 'మాతేవ పరిరక్షితా' అను దాని కిది వివరణ ప్రాయమై యున్నది. వ్యాఖ్యాన కర్తృ పుట్టమున నయ్యర్థము జక్కగా నుపపాదించుట ప్రసిద్ధము. విభీషణుని వెడల నడచుట వలన నాఁడఁడు రాము నాశ్రయించి వంశకర్త యగునని రావణుఁడు సంభావించె ననుట రావణుని రాజనీతి విజ్ఞతకు నిదర్శనము.

తా నెన్నియొ నొడివె నుడుల్

లోనర్థం బొంటి యొకటి లోకార్థముగా

నూనిన పని కనుకూలము

గా నుతులవి గాఁగ నెఱుకఁ గలివారలకున్

జానకీజాని ! యీ విభీషణు వెలార్చె

రావణుండవఁ గలిదె యర్థ మ్ముచితము

శుద్ధ భావుండు వీఁడతికూరుఁ డగుట

వంశకర్త యగుత మంచు వదిలెఁగాక

— ఉ. కాం. - పూ. భా. 9 ఆ. 259-60 ప||లు

ఇట్లెన్నియో విషయము లగస్త్యుని ముఖమున జెప్పింపఁ బడుట హృద్యము. ఇట్టిది పాత్ర చిత్రణమునఁ గ్రొత్త యందము సంతరింపఁజేసినది.



విభీషణుఁడు : విభీషణుఁడు రాక్షసజన్మ మెత్తినను ధర్మాత్ముఁడై రాముని శరణువేడి శుభములు పొందినాఁడు. విభీషణుని వలన రామాయణమునకు శరణాగతశాస్త్రముగా ఖ్యాతి లభించినది. “ధర్మోరక్షతి రక్షితః” అనుట కీతఁడు ప్రత్యక్ష విదర్శనము.

‘కైకసి పిన్న కొడుకు, ధర్మాత్ముఁడు నగు విభీషణుని జనన సందర్భమున పుష్పవృష్టి కురిసినది. దేవదుందుభులు మ్రోగినవి. అకాశవాణి సాధువచనములు వినిచినది’ అని వాల్మీకమునఁ గలదు. (ఉ. కాం. 9 స. 35-6 శ్లో॥లు)

శ్రీరామకథాఽమృతమున నయ్యెడ “తాపసవర్షులు, మునులు, ‘ధర్మువు దోచె నిట్టులని’ విభీషణుని పుట్టుకకు సంతసించిరి. దివ్యవాణి రామమయ మానసుఁడీ మహితుండు. నిర్మలభ క్తియోగము, వినీతత, శుద్ధసత్త్వము, నేర్మియుఁ గూర్మియు నీతని యందు నిష్ఠఁబరగు” నని పలికినట్లు వర్ణించుట విభీషణ పాత్రచిత్రణమున నొన్నత్యము సిద్ధింపఁజేయుచున్నది. మూలము నందలి సాధువాదముల కిది వివరణ ప్రాయము. (ఉ. కాం. పూ. భా. 3 ఆ. 71 ప.) అట్లే యాతని వర్తనమును గూర్చి ‘ధర్మాత్ముఁడై ధర్మకర్మము లొనరించుచు వేదము లభ్యసించుచు విజితేంద్రియుఁడై యున్న’ ట్లు వాల్మీకమునఁ జెప్పఁబడినది.

విభీషణస్తు ధర్మాత్మా నిత్యం ధర్మే వ్యవస్థితః

స్వాధ్యాయ నియతాహార ఉవాస విజితేంద్రియః

— ఉ. కాం. - 9 స. 39 శ్లో.

శ్రీరామకథాఽమృతమున నాతని మహిత వర్తనమును గూర్చి యగస్త్యుఁడు రామునితో నిట్లు చెప్పినట్లు వర్ణింపఁబడినది.

తన తండ్రిఁ జేరి దద్దయు ధర్మపథ రహ

స్యము లర్థివిని లెస్స యలవరించు

నిచ్చలు స్వాధ్యాయ నిరతిమై నెగవొందు

నర్దావగాహన మనువుపడఁగ

నింద్రియములఁ గెల్చి యెసలారనౌ నిచ్చ

నియమితాహారంబు నేటు సేయు

నెడనెడ నుపవాసహేతువు పుణ్యదినంబు

లబ్ధినఁగడుబత్తి నత్తమిల్లు

నొర కైకసి కన్న కాన్పవరమయ్యు

వర మనందగె వెండియు వర్య మయ్యె

శ్రీవరేణ్యము సర్వవరిష్ఠము నన

నైన నెఱి నీయెఱింగిన యదియదేవ !

3 అ., 79 ప.

ఇట్టి వర్ణనము కవి విభీషణుని పాత్రచిత్రణమునఁ గైకొన్న ప్రత్యేక శ్రద్ధను దెలుపుచున్నది. 'కైకసి కన్న కాన్పవరమయ్యు వరమనందగి వెండియు వర్యమయ్యె శ్రీవరేణ్యము సర్వవరిష్ఠము నననైన' దని చెప్పుట యాతనిలోఁ గలిగిన ధర్మవిష్ణయొక్క క్రమపరిణామ వికాస విశేషముల విరూపించుచున్నది. అట్టిఁడు గావుననే కాలాంతరమున నవమార్గవర్తి యగువాఁడు సోదరుఁడైనను వాని విడిచి ధర్మ స్వరూపుఁడగు రాముని శరణువేడి జన్మముఁ గృతార్థత నందించుకొనినాఁడు. అంతటి వాఁడు జననము నుండియు ధర్మాత్ముఁ డగుట నిటఁ జక్కగాఁ జిత్రింపఁబడినది. పూవు పుట్టగనే పరిమళించుట ప్రకృతి గుణమగుట సత్యము.

కొలుపుకూటమున విభీషణుఁడు రావణునకు హితముఁ దెలుప న్యాయవాదియగు నాతనిఁ బరుషము లాడి సభ నుండి వెడఁగొట్టినాఁడు. 'ఇత్యుక్తః పరుషం వాక్యం న్యాయవాదీ విభీషణః' (ఉ. కాం. - 16 స., 27 శ్లో.) అని వాల్మీకమున గలదు. శ్రీరామకథాఽమృతమున నయ్యెడ —

పోపొమ్మని త్రోచిన న

ప్పాపాత్ముని వ్రేటు వరుష భాషణములుఁ ద

న్వేష నయవాది యన్వయ

దీపకుఁడు విభీషణుండు తేకువ వెలయన్

ఉ. కాం. - పూ. భా. 2 అ., 250 ప.

అని వర్ణించి విభీషణుని 'నన్వయదీపకు' నిగాఁ జేర్కొనుట హృద్యము. తన మంత్రులతోఁ గూడి సభ వీడి తల్లి కైకసిఁ జేరి సోదరుని దౌష్ట్యమును జెప్పి రాముని

శరణు వేడఁబోవ ననుమతి గోరినాఁడు. ఆమె తనయుని -

నీదు ధర్మవె నిను మన్చు, నిర్మలుఁడవు  
తండ్రి తాతల కీరితిఁ ధర్మ నిలిపి  
తనదుగాదీకృతియు నిక్కమరయఁ గురుల  
యైన దుష్పథగతుల నెయ్యంబు వలనె

అని బుజ్జగించి 'చిరంజీవివి కమ్మ' ని దీవించి పంపినది. అమూలకమగు నిట్టి కల్పన విధిషణ పాత్రచిత్రణమున కత్యంతము దీప్తి నిచ్చుచున్నది. అట్టియెడ నాతఁడు రామ పదా సంజిత భక్తిసారమగు తత్త్వమున రామబ్రహ్మముఁ గొలుతునని భావించుట 8 పద్యములలో వర్ణింపఁబడినది.<sup>1</sup> ఇట్టి పాత్రచిత్రణ మత్యంత సుందరము.

గుహుఁ డు గుహుని పాత్ర రామాయణ మందలి పురుష పాత్రలలో నతి విశిష్టమైనది. గుహుఁడు రామునకు బాల్యమిత్రుఁడు. రామునిచే నాతఁడు 'ఆత్మనభి' అని సంభావింపఁబడినాఁడు. స్నేహధర్మమునకు గుహుఁడు ప్రతీక. రాముని నయోధ్యా ధిపతిఁగను దశరథ పుత్రునిగను నున్నప్పుడు గౌరవించుటయేగాక యరణ్యవాసమునకుఁ బోవునప్పుడును బహుమానముతో నెదుర్కొనినాఁడు. వాల్మీకమున నీతఁడు సామంతుఁ డగు విషాదాధిపతిగాఁ జెప్పఁబడినాఁడు. అనంతర రామాయణ కర్తలు గుహుని పాత్ర యందలి యౌచిత్యమును గుర్తించి యాతనిఁ బరమ భాగవతోత్తమునిగాఁ జిత్రించినారు.

రామాదు లరణ్యవాసమునకుఁ బోవుచు గంగానది నమీపించి విడిది పేయ నది తెలిసి యాత్మసఖుఁ డగు విషాదాధిపతి గుహుఁడు వృద్ధామాత్య బంధువర్గము లతోఁ గూడి వచ్చి సహానుజుఁడగు రాముని సంభావించినట్లు వాల్మీకమునఁ గలదు. (అయో. కాం. 50 స. 33-7 శ్లో॥లు)

మూలమున గుహుఁడు మిత్రుఁడు, సామంతుఁడుగాఁ జెప్పఁబడినాఁడు. శ్రీరామకథాఽమృతమున నాతఁడు రామభక్తుఁడు నగుట విశేషము. 'నెమ్మన మఖిలము రామమయ మగుచుండ నిషాద వికేతన ధనపతి' యగు గుహుఁడు రాము నుపచరించిన తీరు భక్తి తాత్పర్యములకు బరమావధియై కొహుని యుత్తమ ప్రకృతికి నిదర్శన మగుచున్నది. సమ సుఖదుఃఖితుఁ డగువాఁడే నిజమైన మిత్రుఁ డనుటను గుహుని చరిత్ర చాటుచున్నది. (అయో. కా. 5 ఆ. 110-11 ప॥లు)

భారతీయ సంస్కృతియందు 'అభ్యాగతస్వయంవిష్టుః' అని యభ్యాగతిని సాక్షాద్విష్టువుగా సంభావించు నుత్తమ సంప్రదాయ మొకటి గలదు. అయ్యది యిటఁ బాటించఁబడినది. గుహాని యదృష్ట విశేష మేమియోకాని సాక్షాద్విష్టువే యతిథి యైనాఁడు. 'రామ ! కలఁడే నీకున్ సరియగు నతిథి జగంబుల' ననుట యీ పరమార్థమునే ప్రతిపాదించుచున్నది. 'ప్రాఖులకెల్ల నదియె పరమావధి' యనుట హృదయము. అట్టి సంభావనయే గుహానిచే రామ పాదతీర్థము మూర్ధమున ధరింపఁ జేసినది.

పాదయుగళః గడిగి పైఁజిల్లు ని మ్రొక్కి  
పూజ లొనరఁజేసి పుణ్యమూర్తి  
జనకజాత ననుజు నత్కారములఁ దేర్చి  
వాఁడు సుకృతి యయ్యె వామనయన !

5. ఆ., 160 ప.

ఆపగ దాటించుటకుఁ బ్రతిఫలముగా దన్ను భవాబ్ధి యవ్వలి దరిఁ జేర్చ వేడినాఁడు. ప్రాణులెల్లఁ గోరఁదగినది, చేరదగినది యాతఁ డాశించినాఁడు.

(5 ఆ. 157 ప.)

ఇట్లు గుహాని గొప్ప జ్ఞానిగాఁ జిత్రించుటంజేసి పాత్రచిత్రణమునఁ గవికిఁగల సామర్థ్యము ప్రకటిత మగుచున్నది. మఱియు 'యథారాజా తథాప్రజా' యను సార్వోక్తికిఁ దార్కాణముగా గుహాని కడఁ గల ధీవరులను బోధకలనా సుధీవరులుగాఁ జిత్రించి యనువాదకులు తమ యనుపమ రామభక్తినిఁ బ్రదర్శించినారు.

(5 ఆ. 216-17 ప॥లు)

**సుగ్రీవుఁడు :** రామాయణ మందలి పాత్రలలో కపుల పాత్ర లత్యంత విశిష్టములైనవి. అందు సుగ్రీవ, హనుమంతుల ప్రాముఖ్యము అనుపమము. ఆ పాత్రలు తిర్యక్కులకు సంబంధించినవే అయినను విలక్షణప్రవృత్తి గలవి, దేవాంశతోఁ గూడినవి, కామరూపాదికమును బ్రదర్శించినవి, కావున వాని విశేషములు గూడఁ బరికిలనార్హములు.

కపి పాత్ర లన్నింట ప్రథమగణ్యము సుగ్రీవ పాత్ర. రామాయణేతి వృత్తమున సుగ్రీవుడు పీఠవర్ధు డనఁదగినవాడు. ఉపనాయకుఁడని యర్థము.

సుగ్రీవుడు రామునిచే సోదరునిగా సంభావింపఁ బడినాడు. ఈతని మహచ్ఛరిత్ర కారణముగా లోకమున 'సుగ్రీవసఖ్యము', 'సుగ్రీవాజ్ఞ' అనునవి ప్రసిద్ధములైనవి. వానరరాజై సీతాన్వేషణమున రామునకుఁ దోడ్పడి ప్రత్యుపకార రూపమగు సుహృద్ధర్మమును నెఱపినాడు.

'పీరుడు ధర్మాత్ముడు వానరయూధపుడు నైన సుగ్రీవుడు సోదరుడగు వాలిచే పెడలఁగొట్టఁబడి దుఃఖితుడై జగమన సంచరించుచున్నాడు' అని సుగ్రీవుని గూర్చి హనుమంతుడు రామలక్ష్మణులతోఁ జెప్పినట్లు వాల్మీకమునఁ గలదు.

సుగ్రీవోనామ ధర్మాత్మా కశ్చిద్వానరయూధపః :

వీరో వివికృతో భ్రాత్రా జగద్భ్రమతి దుఃఖితః॥

- కి.కాం. - 3 స. , 20 శ్లో.

శ్రీరామకథాఽమృతమున కృత్యవిదుండగు సుగ్రీవుని సత్యదర్శనునిగా సుజనప్రియునిగా, సత్త్వజివోపేతునిగా, సూన్యతప్రసేతునిగా సర్వజనీనచరిత్రునిగాఁ జెప్పి చనవు నేస్తంబు నేర్పడ నొడలొసఁగు ననుట హృద్యము. సుగ్రీవుని సుహృద్ధర్మమిట రమ్యముగాఁ గీర్తింపఁబడినది. (కి. కా. 1 ఆ. 63 ప.)

హనుమదాది సజ్జనుల కాతఁడు ప్రియుఁ డగుట నల్వారు మంత్రులాతవి యనుసరించిరి. ఈతని సచ్ఛరిత్ర నెడద మెచ్చియే మతంగముని ఋశ్యమూకమున నిలువఁ దావొసఁగినాడు. బలవంతుఁ డగు శత్రువు సంభవించిన సమయమున నాతని మించినవాఁతో సఖ్య మొనరించి తద్వార శత్రుభంజనము చేయుట లోకవ్యవహార దక్షతను జాటును. అట్టి నీతి నవలంబించినవాడు సుగ్రీవుడు. ఈవిషయమున నాతఁడు లోకమున కాదర్శప్రాయుడైనాడు. కావున సార్వజనీన చరితుఁ డగు టాతనికి సిద్ధించినది. విజయరసి నేస్తుఁడగు రామునకుఁ జనవు నొడలు విచ్చినాడు. తనతోఁబాటు తనవారినిఁ దోడితెచ్చి సీతాన్వేషణ, రావణాది రాక్షససంహార కార్యములఁ బాసఁబయ్యె నీతని సత్త్వజిహముల వెలయించి సూన్యతప్రసేతుడైనాడు రాముని 'పరతత్త్వముగాఁ గీర్తించుటాతనిఁ దత్త్వవేత్తగా నిరూపించుచున్నది.

**హనుమంతుఁడు :** సుగ్రీవుని మంత్రి. ఈతఁ డీశ్వర వరప్రసాదమున జన్మించి రామభక్తిమయ మానసుడై చిరంజీవియైనాఁడు. నవవ్యాకరణ పండితుఁడు. ఈతని వాగ్వైచిత్రికి రాముఁ డలరి పలునిధముల మెచ్చుకొనినాఁడు. వానరులలో నెవ్వరికి సాధ్యముకాని శతయోజన విస్తీర్ణమగు సముద్రమును లంఘించి బహు విఘ్నములు గడచి లంకఁ బ్రవేశించి సీతాదేవి దర్శించి, రామునకుఁ బ్రియవార్త నందించినాఁడు. ఇట్టిఁడగుట జీవాత్మఁబరమాత్మ ననుసంధింపఁ జేయు యోగిగా నీతని సంప్రదాయజ్ఞు లభివర్ణించినారు. సుందరుఁ డగు హనుమంతుని చరిత్ర వివరించు నీకథాభాగమునకు వాల్మీకి సుందరకాండ యని పేరిడి రామాయణమున నీతనికిఁ గల ప్రాధాన్యమును గుర్తింపజేసినాఁడు. “సుందరోహనుమాన్ స్మృతః”

ఋశ్యమూకపర్వతమును జేరిన రామలక్ష్మణులను గూర్చి తెలియఁగోరి సుగ్రీవుఁ డనుప హనుమంతుఁడు వానరరూపమును బరిత్యజించి, భిక్షరూపమును ధరించి వారిని సమీపించినాఁడని వాల్మీకమునఁ గలదు.

కపిరూపం పరిత్యజ్య హనుమాన్ మారుతాత్మజః  
భిక్షరూపం తతోభేజే

- కి.కాం. - 3 స. , 2 శ్లో.

శ్రీరామకథాఽమృతమున నయ్యెడ -

‘.... ....

హమమ భిక్షరూప మవధరించి

కార్యసిద్ధి మొనయఁగావచ్చె నేమొకో

యిట్లటంచు వారలెంచఁ గదిసి

- కి.కాం. - 1 అ., 49 ప.

అవి హనుమంతుఁడు రూపుదాల్చిన కార్యసిద్ధిగా సంభావింపఁబడుట నాతని కార్య ధురంధరతయు లక్ష్మ్యసిద్ధియుఁ గీర్తింపఁబడినది. రాముఁడు హనుమంతుని వచోవిభవ మును బ్రశంసించుచు “నిట్టివాఁడు మాతగానుండ నాతనికి సర్వార్థములు సిద్ధించు” నని పలికినట్లు వాల్మీకమునఁ గలదు.

కి. కాం. 3 స. 34 - 35 శ్లో॥ లు-

శ్రీరామకథాఽమృతమున నయ్యెడి -

ఇతనింబోలిన సచివుడు  
 పతి కచ్చిన నెట్టిదొసగు పాల్పడునేనిన్  
 గతి నెడనీయ కతవిఁ దన  
 మతిబలమున నొడ్డు సేర్చి మనుపకయున్నే  
 దూతకృత్య మెనసి దొరసిన యిమ్మేటి  
 పలుకు కతన నేనెపాయగంటి  
 ముంచి తేల్చు శోకమోహశోర్మికల గార్య  
 కలనఁ గానిదొండు గలదె యింక  
 సిద్ధిఁబడయంగ నగు నీ  
 సిద్ధార్థుని తెలివి బలిమిఁజేసి యస మనం  
 బద్దము గానేరదు నీ  
 బుద్ధి నితని పొందు కలిమి పొలప మరయుమీ

- ఆ., 70-2 ప॥లు

అని రాముఁడనినట్లు చెప్పఁబడినది. ఇందు హనుమంతుని మతిమంతునిగాఁగీర్తించుట  
 వరమ రమణీయము. సుగ్రీవ మంత్రిగా నాతఁ డతనికి గావించిన మేలు విదితము.  
 ఇక నతని మాటల మాధుర్యమునకు 'ముంచితేల్చు శోకమోహశోర్మికలఁగొట్టు లాడు  
 చున్న రాముఁడు దుఃఖమును బాయగంటి ననుట హనుమంతుని పాత్ర ప్రాధాన్య  
 ప్రయోజనముల నుగ్గడించు చున్నది.

సుందరకాండమున హనుమంతుఁడు లంకా నట్టణము నంతయుఁ గలయ  
 గాంచి 'చిక్కలాఖ్య మగు లక్ష్మి, సిరిని విద్యుల్లేఖ వలె నెంచు దాపఁబడెనొ, యా  
 యమగాంచి భవము నెవ్విధి గడవఁగాంతు నొక్కొ' యని విచారించి, 'లక్ష్మ్యము  
 మది నిడి యయ్యనిలసుతుఁడ శోకవనముఁ బ్రవేశించినాఁడని వర్ణింపఁబడినది. <sup>1</sup> ఇట్టి  
 వర్ణనము హనుమంతుని యోగిగాఁజిత్రించుచున్నది. మరియు -

1. శ్రీ. రా. క. - సుం. కాం , 1 ఆ., 230-31 ప॥లు

అని ముహూర్తకాల మాధ్యాన మొనరించి  
యమృతలఘు లోన ననువు సూప  
వాఁడు వప్రగుణము వదలి యాకుగమట్లు  
లక్ష్య మవ్వనస్థలమ్ము మొనసె

— కి. కాం. - 1 అ., 340 ప.

‘లక్ష్యమవ్వనస్థలమ్ము మొనసె’ ననుటయు నమృర్థమునే నమర్చించు చున్నది. ‘లంకా శరీరపరా, విభీషణోబుద్ధిః ఇంద్రజిన్ముఖా రాగద్వేషాదయః’ ఇత్యాదిగా వేదాంతార్థము గోవిందరాజీయమున వాఙ్మానింపఁ బడినది. అందు ‘అశోకవనము సహస్రారము—సీత శ్రీచక్రేశ్వరి. హనుమంతుఁ డామెను దర్శించిన యోగిపుంగవుఁడు’ అని వివరింపఁ బడినది. ఇట్టి వ్యాఖ్యాన రహస్యములు నంపదించునట్లు శ్రీరామకథాఽమృతమున హనుమంతుని పాత్ర చిత్రింపఁబడినది.

అశోకవనమున హనుమంతుఁడు సీతను దర్శించినాఁడని చెప్పుచు ‘.... దివ్యమూర్తి యతని కృషి సిద్ధివోలె ప్రత్యక్షమయ్యె’<sup>1</sup> ననుట నాతని లక్ష్యసిద్ధినిఁ బ్రకటించు చున్నది.

అగస్త్యుఁడు రామాదుల పూర్వచరిత్రతోఁబాటు హనుమచ్ఛరిత్రమును వర్ణించు సందర్భమునఁ దన్మాహాత్మ్య మిట్లుగడింపఁ బడినది -

దై ర్యవరాక్రమమ్ములు ప్రతాప సుశీలత లిద్దబుద్ధి మా  
ధుర్య నయావయంబులు వృధు ప్రధనోచిత వీర్యశౌర్యగాం  
భీర్య ససారచాతురులు విశ్రుతముల్ వ్యవసాయ సంపదల్  
కార్యము సిద్ధి ఈ హనుమఁగాక మతోక్కని నాశ్రయించునే

— ఉ. కాం. - పూ. భా., 8 అ., 176 ప.

హనుమంతుని పాత్రచిత్రణమున నీవర్ణనము సమగ్రము, సుందరము.

**కీ పి పుంగవులు :** సుగ్రీవు నాజ్ఞాగపిపుంగవులు కిష్కింధకుఁ  
దరలి వచ్చుచు గంతులువైచుచు నుబ్బినబొదలుచు రామదేవుఁ బొగడుచుఁ



దత్తీర్తినిఁ గీర్తించుచు నడచిరి. రామకార్యదురంధరులై సీతాన్వేషణ గావించి పోరిలో  
నాత్మార్పణ మొనరింప సంసిద్ధులైరి. అట్టి వర్ణన శ్రీరామకథాఽమృతమున స్వతం  
త్రముగా సాగినవిధము హృదయంగమము. అది వానరుల ప్రభుభక్తి, స్వామిసేవా  
పరాయణతలకుఁ దార్కాణగా నెన్నఁదగియున్నది.

రవిజుండు మమ్మేలు రాజయ్యెఁ దొలిపుట్టు  
పున్నెంబపోయని యెన్నువారు  
శ్రీరాము నేవించు సిరి మాకుఁ గలుగ న  
య్యసుర యంత లొనర్చె ననెడువారు  
నెంత చక్కని దొరలీ యన్నదమ్ములు  
నొలుగువారే యంచు నొడువువారు  
జాల మింకేల ప్రస్తాన ముహూర్తంబు  
నేఁడెకాయని డాయ నెఱయువారు

నగము లగలింతుమో దిక్కులప్పకింతు  
మో బయలు మ్రింగుదుమో చూ సముద్రములఁ గ  
లంచివై తుమొ యేది మాలావెఱింగి  
చెప్పఁగలవనియంద్రు విశేషవిడుపి !

ఆర్పులు వింగిముట్ట రయమంతకు నంతగ దర్పమొప్పఁ గా  
నేర్పులు మీఱ సంతసము నెక్కొన నుత్సహనం బెల్లర్ప నా  
త్మార్పణముం బొనర్చితిమి హాయిగ రామున కింకఁ బోరిలో  
నూర్పులు వుత్తురెట్టు లరియోధు లటందురు వారు శ్రీమతీ !

- కి. కాం. - 2 ఆ., 284-5 పలులు

వాల్మీకమున నీఘట్టము 'కుర్వాణా బహుశట్టాంశ్చ ప్రహృష్టా బాహుశాలినః'  
(కి. కాం. - 39 స., 41 శ్లో.) అని మాత్రము సూచింపఁబడినది. ఇట్టి వానరవీరులు  
రావణవధానంతరము శ్రీరామపట్టాభిషేకోత్సవమున కయోధ్య కేతెంచిరి. ఉత్సవ  
విశేషములు ముగిసినంత కపిపుంగవులు వియోగజాత్రు పరిపూర్ణ లోచనులై రాముని

వీడ్కొని తమ తమ నెలపులకుఁ బోయిరని వాల్మీకమునఁగలదు. (ఉ. కాం. 40 స., 30 శ్లో॥) శ్రీరామకథాఽమృతమున నయ్యది 'యరణ్యముల కేగునాఁడు రాము నరయు పౌరులకుఁ గలిగిన యపస్తయే పురము వీడి చనుమన్న వీరికినేఁడు సంభ వించినద'ని వర్ణించుట మనోహరము. (ఉ. కా. పూ. భా. 10 ఆ. 223 ప॥) మఱియు నరణ్యమున కేగి వారచట రాముని యనుభవములు దలపోయుచు పై ప రాని రామవియోగమునఁ బొగులుచుఁ బ్రకృతి నుద్దేశించి —

ధరములార! యయోధ్య దరిఁ జాకిబండలౌ

పున్నెంబు లుండినఁ బొడమరాదౌ

చందనతరులార! జానకి ప్రాణేశు

నూరఁగసిందలై యుండరాదౌ

గిరినిర్వురములార! సరయునదిం జేరు

ములుగుకాలువలుగాఁ బోవరాదౌ

శాఖామృగములార! సాకేతపురమునఁ

జీమలు దోమలై చేరరాదౌ

జన్మమట్టులైన సార్థకంబగుఁజుండు

సతము రాముపొత్తి సౌఖ్యమబ్బు

మబ్బువోలె నెందౌ మలసిన నేమాయె

మాయ దైవమిట్లు మలఁచె మిమ్ము — 10 ఆ., 221 ప॥

అని పలుకుచు “పెన్నిది చేతికందియు నఖాగ్యంబిట్టులై యున్న తమ యధన్యత్వంబునకుఁ గించపడుచు నంతలో రామావనీశు నడవడులలోఁ గల యన్ని రసముల ననుభవమునకుఁ దెచ్చుకొని సంతసించుచు ‘నెక్కడెక్కడి కరుణంబు నేక మగుచు మముఁజెందె నేడంచు’ దుఃఖించిరి. హనుమ యుర్వోధముల కగ్గమై ‘యందు గొందఱు పూవులఁ దెచ్చి పూరుషోత్తము బొమ్మఁ బూజింతు మనువారు, వాని చరితము లవ్వారిగా నల్లుదు మనువారు, నన్నిరూపులు తనరూపులే యని సేవకొనర్చువారు, రాముఁడాత్మా రాముఁ డైనాఁడని నేత్రములొగిచి ధ్యానించువారునై మునులకు లేని యేకాంతభక్తిఁదగిలి యాతఁడు కనులఁగట్టినయట్లు కాఁగా నానందబాష్పములు, నవి పోవ

విరహాశ్రువులుఁ గలుగఁ గన్నుల తడియారు గతిలేని దశ నందినారని, యేత  
దనుగ్రహార్థంబై రాముఁ డిట్లు చేసినాడని వర్ణించి శాఖామృగములను రామాను  
గ్రహము గలిగిన మహాభక్తి యోగివర్యులుగాఁగఁ జిత్రించిన కవి పాత్రచిత్రణమున  
సిద్ధహస్తుఁ డనుట యతిశయోక్తి కాదు. ఈ ఘట్టము కవి ప్రతిభావిలసనమునకుఁ  
దార్కాణము.

పువ్వులు గొని తెచ్చి పూరుపోతము బొమ్మఁ  
బూజింతు మేమని పోవువారు  
వాని చరితము లవ్వారిగాఁ గ్రమమున  
నల్లెదమను మతినలరువారు  
చూచిన పొడవులా శూరురూపులె యని  
సేవలొనర్పఁగాఁ జేరువారు  
శ్రీరాముఁడయ్యె నాత్మారాముఁ డిదెయంచు  
నేత్రములొగిచి ధ్యానించువారు

నగుచు దరిఁజేర నైరి వనాటలపుడు  
కలిగె మునులకు లేని యేకాంతభక్తి  
రాముఁడేతదనుగ్రహార్థంబ కాదె  
యింత లొనరించి పంచె నిట్లీంతఁకొనుము  
కనులగట్టిన యట్లను గాననైన  
వచ్చు నానందబాష్పము లెచ్చెర నవి  
పోవ విరహాశ్రువులుఁ దోచుఁ బోయెనేనిఁ  
గపుల కన్నుల తడియారుగతి కలుగదు

— 10 ఆ., 230-31 ప||లు

ఇట్లు కపిపుంగవులను భక్తి కర్మ జ్ఞానములకు లక్ష్యములుగాఁ జిత్రించి కవి  
పుంగవు లాత్మీయత వెలార్చి కృతకృత్యులైరి.

## ఋషి పాత్రలు :

లోకహితము గోరి తపస్సంపద నెగదొందువారు ఋషులు. వారు నివశించు నాశ్రమములు ఋష్యాశ్రమములు. భారతీయ తత్త్వ శాస్త్ర మీ ఋష్యాశ్రమముల యందే యుద్భవించినది. ప్రసన్న గంభీరములగు వారి ప్రకృతి వాల్మీకి మహర్షి రామాయణమునఁ జక్కగా నిరూపించినాఁడు. అనువాదకులు నట్టి యధ్యాత్మ సుందర మగు జీవితము ననుసరించినవా రగుట ఋషుల స్వరూప స్వభావాదులు, వారి తపోవిభవము, బ్రహ్మనిష్ఠ, అతిథిపూజ, సద్ధర్మ కర్మాచరణము మొదలగునవి హృదయంగమములుగా వర్ణించి పాత్రలుదాత్తముగాఁ దీర్చి దిద్దిరి.

**వాల్మీకి :** ఈతఁడు రామాయణ మహాకావ్యప్రణేత. ఈతనితో వైదికభండస్సు లౌకికభండస్సుగా నవతరించినది. కవి సమాజమునకు వంద్యుఁడు. పురుషార్థ సాధకమగు కావ్యోపదేశము ద్వార జగతి కారాధ్యుఁడైనాఁడు. అత్యుపేక్షయై యధ్యాత్మవిదులకు మార్గదర్శకుఁడైనాఁడు. రామాయణమున నీతఁడొక పాత్రయై రాఘవవంశకులదీపకులగు సీతాతనయుల 'కుశలవుల' గాపాడి పెంచి పెద్దఁజేసి విద్యాబుద్ధులు గఱపి, రామగాథా సుధామధురముఁ బ్రసాదించి (కుశలవుల) గాన ప్రవీణులఁ గావించి రామున కర్పించినాఁడు. తన్నుఁదాను కృతార్థునిగాఁ జేసికొనుచే గాక రామాయణ రచనమున లోకమునుఁ బవిత్ర మొనరించినాఁడు. 'నాన్మషిః కురుతే కావ్యమ్' ను నార్యోక్తి యీతని వలననే పొడమి సార్థకత నందినది.

రామాదు లరణ్యవాసమునకుఁ బోవుచు ప్రయాగజేరి వాల్మీక్యాశ్రమముఁ బ్రవేశించి మునికి నమస్కరింప ధర్మవేత్తయగు నా ఋషి యానందమున స్వాగతము పలికి రామునిఁ బూజించినాఁడు అని వాల్మీకమునఁ గలదు. (56 స. 26-7 శ్లో॥లు)

శ్రీరామకథాఽమృతమున వాల్మీకి వందనముల నొనరించిన వారందఱ నాశీర్వదించి, 'యౌరా ! మా సుందరమూర్తి, యాశ్రిత మందారము నేఁడు మా కన్నులకున్ గానవచ్చె' నని యలరుచు, నర్చలు, నాసనములు సమకూర్చి నకలాత్ముని రామునిం బొదవి యాలింగన మొనరించి ప్రమాదాశ్రుకలితేక్షణుఁడై తన్మయమానసమున భక్తితోఁ బొగడినాఁ డనుట మనోహరము. (5 ఆ. 307-9 ప॥లు)

రాముని పరబ్రహ్మగాఁ గీర్తించి 'భూతభావనాంతరాత్ముఁడగు' నాకలుముల నెలవు' ననితరభావమున సంభావించినాఁడు. ఇట్టి వర్ణన వాల్మీకి మహర్షి సమగ్ర

భావనా స్వరూపము గన్నులకుఁ గట్టిపట్లు దర్శింపఁజేయుచున్నది. మఱియు నాతఁడు రామదర్శనమున పంచేంద్రియతృప్తి నానందము ననుభవించుచుంటి న వి పలికినాఁడు. ఇది యాతని యోగీశ్వరత్వమును నిరూపించుచున్నది. (5 ఆ. 358 ప.)

శ్రీరామకథాఽమృతమున మూలమున (వాల్మీకమున) లేవి వాల్మీకిముని పూర్వచరిత్రమును వర్ణించుటంబట్టి యాతనిలోఁ గలిగిన క్రమపరిణామవికాసము, రామ నామ మహిమము తేటతెల్ల మగుచున్నది. వాల్మీకియే —

రామా నీనామ మహిమ

మేమని వర్ణింపనేర్చు నేవాఁడైనన్

భూమానందమయం బది

సామాన్యమె యొడ్లకగునె చర్చింపంగన్-5

అయో. - కాం. ఆ., 325 ప.

అని పలికినట్లు వర్ణించుట హృదయంగమము. అతఁడు రామనామ మహిమముననే మహాత్ముఁడైనాఁ డనుట జగత్ప్రసిద్ధము. ఈ తపమున నాతఁడు విజముగా చక్షుష్మంతుఁడైనాఁ డనియు దానివలననే రామపరిత్యక్త యగు సీతను గుర్తించి కాపాడినాఁ డనియు వర్ణింపఁబడుట నాతని తపోవిభవము నుగ్గడించుచుఁ జాత్రచిత్రణమున నుదాత్తత సంపాదించఁ బడినది.

అక్షులు గలవందఱకుం

జక్షుష్మంతుండు వాఁడె సంపాదించెన్

నక్షుద్రము తపమున నొక

యీక్షణ మెక్కుడుగ దాన నెఱిగికొనె గతిన్

— ఉ. కాం. - ఉ. భా., 2 ఆ., 238 ప.

విశ్వా మిత్రుఁడు: ఇతఁడు సప్తర్షులలో నొకఁడు. తపోమూర్తి. సృష్టికేఁ బ్రతిసృష్టి గావించి త్రిశంకునకు స్వర్గసుఖములు కల్పించినాఁడు. హరిశ్చంద్రుని సత్య స్వరూపమును లోకమునకు నిరూపించినాఁడు. రామకథలోఁ బ్రధానమగు పాత్ర విశ్వా మిత్రుఁడు. రావణాదుల సంహరింప నగు శస్త్రాస్త్రసంపద రామలక్ష్మణులకుఁ బ్రాపాదించినాఁడు. 'యత్ర దాతా ప్రతి గృహీతాచ స్వయం కుశికనందనః' <sup>1</sup> అని భవభూతి

1. ఉ. రా. చ. - ప్ర. ఆం., 17 శ్లో.

యన్నట్లు సీతారాముల వివాహమున కీతఁడే యుభయపక్షముల వారికి పెద్దగా నిలిచి నాఁడు. అట్లు ప్రకృతి పురుషుల నైక్యముఁ గావించిన ఘనత యీతనికి దక్కినది. అట్టి విశ్వామిత్రుఁడు యాగరక్షణమునకై రామునిఁ బంపు మని దశరథుని వేడగా నయోధ్యకు వచ్చినట్లు -

అభ్యగచ్ఛన్మహాతేజా విశ్వామిత్రో మహామునిః

- బా. కాం. - 18 స., 38 శ్లో.

అని వాల్మీకమున వర్ణింపఁబడినది. శ్రీరామకథాఽమృతమునం దిప్పట్టున నాతని రూప తేజో విశేషములు కట్టెదుటఁ దోచినట్లు చిత్రింపఁబడినవి.

విద్యుల్ల తలగుంపు వెనుద్రొక్క బయలెక్కె

నన జడల్తళతళ మని నటంపఁ

బూర్ణచంద్రోదయ స్ఫురణమై నెమ్మోము

చూచువారల మేలు చూచుచుండ

స్పటికాక్షమాలికా చాకచక్యము చిత్త

వైశద్యమునఁ గొన్న వన్నె నొడువ

ముజ్జగంబుల నొక్కమొగి మోవఁగల నిదె

పందెం బనుచుఁ గక్షపాల పెనఁగఁ

గవియెదఁ బరార్థ మిటులను కలికి హాయిలు

దెలుపు చిరునవ్వు నలైన ల్లివియఁ గవియఁ

బెద్దకాలంబుఁ దపములఁ బేరుగాంచి

నట్టి రెండవనృష్ట తానరుగుదెంచె

- బా. కాం. - 5 ఆ., 3 ప.

ఇట నపరబ్రహ్మయగు విశ్వామిత్రుని విశ్వమిత్రునిగా నిరూపించిన విధము రమణీయము. సామాన్యముగా నా ముని పేరు వినినంతనే లోకము భయాస్పదముగా రుద్రరూపమును భావించుట పరిపాటి. కాని యిందు లోకకల్యాణార్థమై సంకల్పించిన విశ్వామిత్రుని తేజము, ప్రసన్నతాదృష్టి, చిత్తవైశద్యము, సిద్ధసంకల్పిత ప్రస్ఫుటము లగునట్లు స్వరూప వర్ణనతోఁబాటు స్వభావనిరూపణము నలుపుట వైలక్షణ్యమును బ్రక

టించుచున్నది. నిజమున కత్తప్రదానము, సీతారాముల వివాహ నిర్వహణము, రామ యణమున విశ్వామిత్ర పాత్ర ప్రయోజనములు. యాగరక్షణ మనునది యందులకు నిమిత్తము. 'కనియెడఁ బరార్థమిటు' లనుటలోఁ గల పరమార్థ మిదియే యని భావించ నగుచున్నది. పాత్రప్రవేశ సందర్భముననే కావ్యమున నా పాత్రకుఁగల ప్రధాన లక్షణములఁ బరిచయము గావించుట యుత్తమ కథకుని స్వభావము. కవి స్తోపజ్ఞుడగు నిట్టి స్వరూపనిరూపణము మనోజ్ఞము.

సిద్ధాశ్రమమున యాగపరిసమాప్త్యనంతరము విశ్వామిత్రుఁడు మునుల గోష్ఠి నుండి 'రామతత్త్వం బిదియే పరబ్రహ్మ' మని సంభావించినట్లు చెప్పుట ముని బ్రహ్మ విష్ణును బ్రకటించుచున్నది. (బా. కాం. 6 ఆ. 6 ప.)

పరబ్రహ్మమును దర్శించినవారికి నొండువృత్తు లిఁకెక్కడివి. ఆ పారవశ్య మున వారికి విత్యత్పత్తి లభించినది. వృత్తి యనఁగా మనోవ్యాపారము. అనుమా నోపమాన ప్రమాణముల నిరూపింప వీలుగావి బ్రహ్మతత్త్వము శబ్ద ప్రత్యక్ష ప్రమాణముల సహకారమున దర్శించి స్వానుభవముతోఁ బోల్చుకొనుట శాస్త్ర సమ్మతము. అట్టియెడ విశ్వామిత్రుఁడు రాము నుద్దేశించి పలికిన యీ పలుకులాతనిఁ 'బరమయోగి' గాఁ జిత్రించుచున్నది.

ఎదురు చూచెడుఁ దలలెత్తి యీ పులకలు  
తనివోకనీదు నేస్తమునఁ దవిలి  
తెప్పపాటున మేల్మి మెప్పుగాదేరాలి  
భాగ్యమట్టులు దృష్టి పంజ్జీ కిపుడు  
దుర్యమౌ పలుకు మాదుర్యంబునకు శ్రుతి  
నాశ్రయించెడు నాల్క యదనెఱింగి  
కలిగె సంకల్ప వికల్పకల్పన మిద్య  
గా నేకలక్ష్యంబు కలిమి మదికి  
నిన్ను విడుతుమెట్లు నీమేలు మామేలు  
గాఁ దలంతు మనదుగాదు ముగ్ధ  
మూర్తి ! సర్వలోక మోహన ! యిందిరా  
కామ ! ప్రధితహర్షభూమ ! రామ !

బ్రహ్మానంద మెట్టిదో యనుభవమున నిట నిరూపింపఁబడినది. విశ్వామిత్రుఁడు దశరథునితో 'అహంవేద్మి మహాత్మానం రామం సత్యపరాక్రమం, (19 స. 14 శ్లో.) అని పలికిన దానికిఁ దగినట్లుగా శ్రీరామకథాఽమృతమున విశ్వామిత్ర పాత్ర యోగార్థబంధురముగాఁ జిత్రింపఁబడినది. శతానందుని ముఖమున విశ్వామిత్రుని తపః ప్రకారం బుపన్యసింపఁ బడిన సందర్భమున మూలాధికముగా నాతని జన్మక్రమ ముగ్గడించుట, త్రిశంకు కథతోఁబాటు మునికి నత్యంత సంబంధముగల హరిశ్చంద్రో పాఖ్యానము వర్ణించుట యనునవి విశ్వామిత్ర చరిత్రకు సమగ్రతను గూర్చునవి కాఁగా పాత్రచిత్రణమున మిక్కిలి యౌచిత్యము సంపాదించఁ బడినది.

**పరశురాముఁడు :** జమదగ్ని తనయుఁ డగు నీతఁడు 'ఇదంబ్రాహ్మ్య మిదం క్షేత్రం' అన్నట్లు తన తపోవిభవమునకుఁ దోడు ఘన రాజవంశాలిఁ గాల్చు చిచ్చుగా లోకమునఁ బ్రసిద్ధి గవినాఁడు. 'రామోరామశ్చ రామశ్చ' ఇత్యాది శ్లోకమున బౌరాణీకు లితని నవతార పురుషునిగాఁ గీర్తించిరి. రామాయణమున దశరథ రాముని పాత్ర కుత్కర్ష గల్గించువాఁడు పరశురాముఁడు. ఈతఁడు చిరంజీవి.

తనయుల వివాహానంతరము దశరథుఁడు రామాదులతోఁ గూడి యయోధ్యకు బోవుచు నాతఁడు మార్గమధ్యమున 'జటామండలధారి, భీమసంకాకుఁడు, రాజరాజ విమర్దనుఁడు, కైలాసమువలె దుర్ధర్షుఁడు, కాలాగ్నివలె దుస్సహుఁడు, చూపటులకు జ్వలించుచున్న తేజము వలె దుర్నిరీక్షుఁడు, మూఁపున వరశువు ధరించినవాఁడు, శర శరాసనములఁ దాల్చి త్రిపురఘ్నుఁడగు శివునివలెఁ బ్రకాశించువాఁడు నైన భార్గవరాముని దర్శించినట్లు వాఙ్మీకమునఁగలదు. (బా. కాం. 74 స. 18-20 శ్లో॥లు)

శ్రీరామకథాఽమృతమున నింతకంటె విలక్షణముగా సాగిన వర్ణన మాతని రౌద్రత నుట్టిపడునట్లు చేయుచున్నది.

నిట్టనిల్వన నింగి నెఱయుచుఁ గుపిత కే

సరి భావగతి సటాచ్చటలు నొడువ

ఘన రాజవంశాలిఁ గాల్చు చిచ్చిదియంచు

నురుకుతారజ్వాల యుగ్గడింప

మూడుకన్నులవాని మొదలి ముట్టడిఁబినా

కముఁబోని ధనువు తార్కాణసేయ



దైత్యారి లీలావతారమ్ము ముచ్చట  
నుల్లోకమగు తేజమొత్తిపలుక

సంతతైరమ్మదస్సరాశంసి దివ్య  
శరమ్మొకఁడు కేల బాడబశక్తిఁ దెలుపఁ  
దోచె నాకస్మికముగ నిర్దూత బహువి  
పక్షదోః ప్రాభవుండగు భార్గవుండు

— బా. కాం. - 10 ఆ., 442 ప.

ఇట మూలము నందలి జటామండల మాంధ్రీకరణమున 'నిట్టనిల్వన నెఱయుఁ గుపితకేసరి బావగతి నొడువు సటాచ్చటలు' గాఁ బరిణమించినవి. ఇది యాతని పౌరుషస్ఫూర్తి నెఱపుచున్నది. దుర్నిరీక్ష్యమై జ్వలించుచున్న యాతని తేజము దైత్యారి లీలావతారమ్ము ముచ్చటలు దెలుపునవిగాఁ జెప్పఁబడినది. 'సంతతైరమ్మదస్సరాశంసి దివ్యశరము' బాడబశక్తిఁ దెలుప, 'నిర్దూత బహువిపక్షదోః ప్రాభవ' మాతని జైత్రతేజమును బ్రకటించుచున్నది. ఇట్లు మూలమునగల భావమిందు విస్పష్టముగ వివరింపఁబడుట వలన పాఠకు వన్నె చేకూరినది.

**గౌతమమహర్షి :** జితేంద్రియుఁడు. తపోధనుఁడు. పితృదేవలోకము లీతని తపశ్శక్తికి ఫీతిల్లినవి. ఈతని చరిత్ర రామాయణమున — 1. బాలికాండమున రాముఁడు విశ్వామిత్రుని వెంట మిథిల కరుగుచు గౌతమాశ్రమమున సహల్యా శాప విముక్తిఁ గూర్చిన సందర్భమునను; 2. ఉత్తరకాండమున బ్రహ్మ రావణునిచే నిర్జింపఁ బడి బంధితుడైన యింద్రుని విడిపించుకొనిపోవు సందర్భమునను రెండు పర్యాయములు వర్ణింపఁబడినది.

ధర్మాత్ముఁ డగు గౌతమమహాముని యహల్యతోఁ గూడి రమించెను. 'సతయా సహధర్మాత్మా రమతేన్మ మహామునిః' (ఉ.కాం. — 30 స., 30 శ్లో.) అని వాల్మీకమునఁ గలదు. శ్రీరామకథాఽమృతమున నాతని ధార్మికత నుగ్గడించుచు నాతని యందుఁ గల 'యనలసత, అతిథిపూజాసక్తి, ఋతుకాల రతి, మొదలగు ధర్మ వర్తనములు వివరించి యుత్తమ గృహస్థునిగా, విజితేంద్రియునిగా, ధర్మకర్మానుష్ఠాన పరునిగాఁ దీర్చిదిద్దిన క్రమము హృదయంగమము.

సతి ధర్మమని కూర్చు సాహ్యామ్ము నెడమెచ్చు  
 గాని కాడలనుండు కర్మము లెడ  
 సతిథుల నాప్రొద్దు సర్పించునేకాని  
 బడలుబడఁతియంచు నుడగఁబోఁడు  
 ఋతుదినమ్ముల యందు రతికిఁజోటిడుఁగాని  
 కామచారత నెందుఁ గవయనీఁడు  
 మగపాడి యని పత్నిమతము నడుగుఁగాని  
 యది యధర్మ్యంబైన నాదరింపఁ  
 డహహ గౌతముఁబోలు గృహస్థుఁ డెందుఁ  
 గలుగఁబోడంచు నెల్లలోకమ్ము లందు  
 నల్లి బిల్లి గఁ దక్కిరి వల్లి యల్లి  
 సూర్యభువనంబు లెల్ల నుట్టుత లూఁగె

— ఉ.కాం. — పూ. భా., 5 ఆ., 331 ప.

అట్లు శివాత్మభావుడై తపోవ్రతశీలుడగు నాతని మన్మథుఁ డేవేళఁజలింపఁజేయఁ  
 జాలనివాఁ డయ్యెనట. తఱివేచి లోఁబడనేయుపంచబాణుని ప్రయత్నములు ఫలింపకపోగా  
 నాతని పడతి యనెడు తనదు నారవబాణమును దాటుమాటుగాఁగ నతఁడు ‘మాంత్రి  
 కునకుఁజిక్కు గాలిదయ్యము వలె కైవసమై యట మఱిించె’ ననుట హృదయంగ  
 మము. మదనుఁ డనంగుఁ డగుట, గాలిదయ్యముతోఁ బోల్చుట యౌచిత్య సుందరము

వేకువఁ బేరేట వెనఁదోగు నవ్వేళఁ  
 గడిమితో లక్ష్యంబు పెడవడకుచు  
 ఉభయనంద్యుల వీతిహోత్రు వ్రేల్చెడుపట్లఁ  
 బొంచి యేయఁగరాక పొక్కిపడుచు  
 ‘హంసశ్శివస్సోహ’ మన నిల్చినప్పు డ  
 త్యుగ్రభావం బెంచి యొల్ల బోవు  
 చితరమతమ్ముల నెత్తి ఖండించుచో  
 నలికి యంతంతట నులికిపడుచుఁ

బడచుఁ దనమున నున్న యప్పడతి యనెడు

తనదు నారవ బాణంబు తాటుమాటు

గాఁగ మాంత్రికునకుఁ జిక్కు గాలిదయ్య

మట్లు కై వసమై కాముఁ డటమటించె

- ఉ.కాం. - పూ. భా., 6 అ., 332 ప.

‘గౌతమ మహర్షి యాతని యాశ్రమమునం దీనుచున్న మొదవును మూడు సార్లు ప్రదక్షిణము సేసి భూప్రదక్షిణంబు వలన గలుగు ఫలము నంది బ్రహ్మ దర్శింపఁబోయినాఁడు. కలహాసనుఁడీ కార్యమునకుఁ బ్రేరణ నిచ్చినాఁడు. అందులకుఁ గారణము గౌతముని బ్రహ్మతేజస్సమృద్ధి. అజుని కన్యఁ బడయు యోగ్యత యాతని కిట్లు సిద్ధించినది. ఇట్టి యమూలకమగు కథాభాగము సందర్భమునఁ గూర్చి వర్ణించుట<sup>1</sup> వలన గౌతముని పాత్రచిత్రణమునకు సమగ్రత సిద్ధించినది. అహల్యను దనకిమ్మని స్వయముగానింద్రుఁ డెఱెంచి యర్థించినను బితామహుఁ ‘డార్యభూషణంబన జను గౌతమర్షి’ కిచ్చినాడు. ఆమెయు ‘నను బలు బ్రహ్మచర్యము ధనముగ నిమ్ముని కిచ్చె దండ్రీ యీ యనఘుఁడు నాదుభాగ్యమున నయ్యె విభుండ’ని నమ్మి ప్రత్యహంబును మహనీయభావగతిఁ బూజింపఁబుచ్చుచు నున్నదని<sup>2</sup> వర్ణించుట గౌతముని విశిష్టత నుగ్గడించుచున్నది. అమోఘ వచస్సంపన్నుఁ డగుట నీతఁడు ‘అకర్తవ్య మిదం తస్మా ద్విఫలస్త్యం భవిష్యసి’ /వా.రా. - బా.కాం., 48 స., 27 శ్లో./ అని యింద్రుని శపింప నాతనికా క్షణంబుననె యండ యుగిచిన్నంబై పడుటయేగాక యాగఫలము విఫలమై కాలాంతరమున శత్రువుని చేతిలో నోడిపోయి బంధింపఁబడినాడు. బ్రహ్మచేఁ బ్రబోధితుఁడై యింద్రుఁడు వైష్ణవ యాగము గావించి తిరిగి బలసమృద్ధిఁ గనినాఁడు. ఇదియంతయు గౌతముని మహిమమును బ్రకటించు చున్నది.

**ఋష్యశృంగుఁడు :** విభాండకముని కుమారుఁడు ఋష్యశృంగుఁడు.

ఈతఁడు నిరంతరాత్మానుభూతి నెక్కించుచుండుట ప్రీపురుష భేదభావము నెఱుఁగడు. తండ్రీ కడ సమస్త విద్యలు నభ్యసించి యగ్నిహోత్రుని సేవించుచు దపస్సంపదచే మిక్కిలి మహత్వముఁ బడసినాఁడు. అతఁడు కాలిడినచోట కలుపు కాటకము లుండవు. సకాలములో వర్షములు పడి భూమి సస్యశాలినియై ప్రజలు సుఖశాంతుల ననుభవింతురు.

రోమపాదుడు ఋష్యశృంగునిఁ గొని తేర వారకాంతల ననుప, వారు వనమున కేగి మున్యాశ్రమము పొంత ఋష్యశృంగుని గాంచినట్లు 'విభాండక సుతస్తత్ర తా శ్చాపశ్యవ్యరాంగనాః' /బా.కాం. - 10 స., 11 శ్లో./ అని వాల్మీకమునఁగలదు. శ్రీరామకథాఽమృతమున నాతఁడు దర్శనమిచ్చిన విధమిట్లు వర్ణింపఁ బడినది. 'జడలతో నొప్పు నాతన్ని నగుమోము పోఁకమాకులలోని పొడుపు చందురునిఁబోలియున్నది. దిశల వ్యాపించి మెఱయు నాతని తేజము బాలభాస్కరునిలీల గేలి సేయు చున్నది. స్ఫటికాక్షమాలాలంకృత మగు నాతని పాణీయంచతెక్కల తక్కుల నొప్పు కెందమ్మినఁ బోలియున్నది. వల్కలములధరించు నాతని మేను చిక్కమందిడిన సింగారమన నలరుచున్నది. అట్టి ఋష్యశృంగుని అంగనలు కనుంగొవిరి.

పోఁకమాకులలోని పొడుపుచందురుఁ గూర్చు

మొగి జడల్లల నగుమోము వాని

బాలభాస్కరులీల బయలుపెట్టఁగఁజాలి

దెసలాని మెఱయు బల్తేజు వాని

నంచతెక్కల తక్కులందు కెందమ్మినఁ

బటికంపు బేరొప్పు పాణివానిఁ

జిక్కమందిడిన మేల్సింగారమన వల్క

లానుబద్ధమగు నెమ్మేనివాని

నంగములఁ బులికలెసంగ వంగనలు క

మంగొవి రసంగు రుచి జితానంగు మంగ

ళాంగు వంగీకృత సదేకనంగుఁ జిత్త

సంగు హతభంగు నాఋష్యశృంగు నచట

- బా.కాం.- 1 అ., 445 ప.

ఇందుఁ గ్రమమున వాని మన్మథుని మించు రూపవిశేషము, మంగళాంగుఁ డగు వతని తేజస్వీ, తత్త్వజ్ఞత, యవికారత, మహానుభావత మొదలగునవి యుగ్గడింపఁ బడినవి. ఇట్టి నిర్వర్ణమణియ మగు వర్ణన ఋషిమహాత్మ్యమును బ్రసన్న గంభీర మగువతని ప్రకృతినిఁ బ్రతిపాదించుచున్నది. మునికి జటాపటలము

వల్కలజినములు పటికంపుబేరులు విశేషమగు తపస్తేజము సహజము లగుట నియ్యది స్వభావసుందరము, సహృదయ హృదయంగమమునై యలరుచున్నది. ఇట్టి పాత్రచిత్రణముమూలకమై కవి భావనాబలమునకుఁ బ్రబలనిదర్శన మగుచున్నది.

**భరద్వాజుఁడు :** సప్తర్షులనుపేరఁ బ్రసిద్ధిపడసిన మహర్షి పుంగవులలో భరద్వాజుఁ డొకఁడు. రామునకు భరతునకు వారి వారి యాశ్రమస్థితుల కనుగుణముగా నాతిథ్యము నిచ్చి యలరించిన యుచితజ్ఞుఁ డాతఁడు. భరతునకు గావించిన రాజోచిత మగు విందు భూమిపై ‘నభూతో న భవిష్యతి’. ఇందు వలననే ‘భరద్వాజ విందు’ అను నానుడి లోకమున స్థిరపడినది. దివ్యజ్ఞానముచేత క్రాంత దర్శియై భరతునకుఁ దల్లియెడ దుర్భమను దొలగించి యది దైవఘటనగా విరూపించినాఁడు.

‘భరద్వాజాశ్రమముఁజేరి శిష్యగణపరివృతుఁడు సంశ్రితవ్రతుఁడు ఏకాగ్రతచేఁ దపోదృష్టి నందినవాఁడు నగు భరద్వాజుని సీతతోఁ గూడి సహానుజుఁ డగు రాముఁడు కృతాంజలియై నమస్కరించినాఁడు’ అని వాఙ్మీకమునఁ గలదు. (అయో. కాం. - 54 స. 11, 12 శ్లో॥)

శ్రీరామకథాఽమృతమున నయ్యెడఁ ‘తేజము తేజమ్ము మొనయు తెఱఁగ గవడఁగా’ భరద్వాజుఁడు రాముని నమీపించినాఁడని వర్ణింపఁబడినది.

పూజాద్రవ్యములం గొని

పూజితుఁ బూజింప నత్తపోధన ముఖ్యం

దోజమెయి నెదురుపడియెను

తేజము తేజమ్ము మొనయు తెఱఁగగవడఁగన్

— అయో. కాం. - 5 అ., 246 ప.

ధర్మస్వరూపుఁడు రాముఁ డొక తేజము కాఁగా నత్తపోధన ముఖ్యం దొక తేజముగా సంభావింపఁ బడుట పాత్రచిత్రణమున నౌచిత్యము పరసేమ ముట్టినది. తేజమునకు నిర్వికారత సహజము. అట్లే ధర్మాత్ముఁడగు మునియు రాగద్వేష వోష దూషితుఁడుగాఁడనుట పరమార్థము. బ్రహ్మాత్మభావన నుండుననుట తాత్పర్యము. అట్టివానికిఁ గౌఠతలేమి యుండును. అతఁడు వేడ దేవతలు సమకూర్చుని దెడ్డి :

‘భరతుని వరగుణయుక్తికిన్ మహిత వర్తనకున్’ మది మెచ్చి సపరివారుఁ డగు భరతునకు విందొనగూర్చినాఁడు. ఇది యాతని గుణగ్రాహిత్యమునకుఁ దార్కాణము. విందు మహాద్యుతముగా సాగినది. అట్టి సత్కృతి నాన్యతోదర్శనీయము. వారట్టి యపూర్వస్మృతికి విస్మయమంది యానందించిరని వాల్మీకమునఁ గలదు.

న్యస్మయస్త మనుష్యాస్తే స్వప్రకల్పంత మద్భుతమ్

దృష్ట్వాతీత్యం కృతం తాదృ గృతస్య మహర్షిణా

- అయో. కాం. - 91 స., 80-1 శ్లో॥లు

శ్రీరామకథాఽమృతమునం దిప్పట్టునఁ దద్వైభవముఁ గాంచి విద్యావంతులు సహితము తమలో నిట్లు సంభావించిరని వర్ణింపఁ బడినది.

ముని జనయుక్తియో భువనమోహిని శక్తియో స్వప్నరక్తియో

మనవిహితైంద్రజాలిక వికాస విభక్తియో యెన్నఁబోల ది

య్యనువునఁ గండ్లఁ గట్టినట్లులై కనుపట్టెడుఁ జోద్యమెట్టులొ

ననితర దేద్య మియ్యది యనంత విలాస మనంగఁ జెల్లదే

రాము వలని కూర్చి రాజించుమేటి యి

మ్మాని తలఁచి నది యమాన్యమగునె

యింద్రభోగకళల నీనడింపఁగ జాలు

వైభవోద్భవంబు వలనుపజచె

ఒక్కొక్కట నొక్కొక్కఁడు నుతి

తక్కిన నది నెడనెడేము సెనసి నకలమీ

చక్కిఁ గను గంటనెక్కొనె

దక్కొలనరాచె మెదియుఁ జావసు నెఱికిన్

సిగ్గునవచరె ననంజను

నిగ్గొరవమోగ ముని హీనబ్ధ సిరులం

దిగ్గజ ప్రాణి నుతిఁ తల

యొగ్గర చుట్టెడియు నొక్క యోజనగాదే!

- అయో. కాం. - 7 ఆ., 321-4 ప॥లు

ఇట్టి వారి సంవాషణ ముఖమున నున్న చుట్టూరము, తన పోక్తి ప్రకారము. నుగ్గడింపఁబడి పాత్రచిత్రణమున నుదాత్తత నుండినదిగాఁగలదు. అంతయును విధనము తపోధనమునకు నేవిధముగను సరికావలసినది యుద్ధాత్మకము. మొదటి పక్షమున లోకమున నొక్కొక్క రొక్కొక్క విధముగాఁ గొప్పచనుఁ జూపించుచును. తమరొకరిని విధముల మిన్నయై ప్రశంసనీయుఁడైనారు. వాద్యము నుంచు యాత్మ సంస్కృతికిఁ దగినట్లు ఋషుల లోకహితాచరణమునకుఁ జేరువచ నిరూపించు నీవైదిక లోకికులయు నలొకిక జీవనమున ధన్యతఁ గడించువాళ్లు శ్రీరామచంద్రాద్వైత పద్ధతి యాత్మీయతకు విదర్శనము.

**అత్రిమహర్షి :** సన్మాని యగు నీతఁడు సత్సత్తులలో నొకఁడు. 'వివిధసత్త్వతినెఱపు వెన్నెఱఁజేడు, త్రిమూర్త్యంశావతారుఁడగు నైతియును. 'తనకు ప్రత్యేక గర్వస్ఫూర్తి శాపోక్తి వనరాశిఁ గలిపిన దూర్భాసుఁడు నీ ముగ్ధుఁడని భవించును. పతివ్రతామతల్లి యనసూయాదేవి యీతని ధర్మపత్ని. ఈమడు ప్రహ్లాదకృష్ణావధిని. మౌనిజన వినుతమాని.

వాల్మీకిరామాయణమున రామాదు లత్రిమూర్త్యులమనుఁ జేరిరి. రాముఁడాతనికి నమస్కరించినాఁడు.

సోఽత్రేరాశ్రమ మాసాద్య తం వవందే మహామహాః

— అయో. కాం. - 117 ప., 5శ్లో.

అని చెప్పఁబడినది. శ్రీరామకథాఽన్యుతమున 'వత్రిమూర్త్యుల మూర్తిభవించిన బ్రహ్మతేజముగా' సంభావించుటలో నీ యాచిత్యము పరమము నుండినది. పాత్ర చిత్రణమున నుదాత్తత సంతరింపఁ బడినది.

తపము వీరము క్షంతిఁదక్కున్న శాంతికో  
నెరసి పారమ్యంబు నిర్ణయింపఁ  
జందురుఁగన్న యాచక్కని కనువోయి  
కూర్మిమై నెనరులఁ గ్రుమ్మరింప  
నగుమోము చెలువొప్ప ననుచు సౌజన్యంబు  
పాల్వోసి సత్కాంతిఁ బ్రదలఁజేయ

జరఁదోలి నిజసేవ సలిపెడు వృద్ధత్వ

మఖిల పూజ్యత్వమ్ము ననుగణింప

యమ నియమ ముఖ్యములు మూర్తులందఁగాంచి

శిష్యులట్టులు వరివన్య సేయుచుండఁ

దనరు నా బ్రహ్మతేజంబు తపసిఁజేరి

పేరిరవుఁ జెప్పి రాముండు ప్రీతినెఱగె

- అయో. కాం.- 10 ఆ., 58 ప.

ఇట్టి యపురూప రూపకల్పనాశిల్పము కవి ప్రతిభాజనిత మగుట బ్రశంసార్హము. ఆశ్రమమున శిష్యులు యమ నియమములతో కుశ్రూష సలుపుచున్నారనుటకు 'యమనియమముఖ్యములు మూర్తులందఁగాంచి శిష్యులట్టులు వరివన్య సేయుచుండిన' వనుట యుక్తివైచిత్ర్యమై యా యత్రిముని తపఃప్రభావమును బ్రకటించుచున్నది. అధికమగు తపస్సునకు, జ్ఞాంతికి, శాంతికి, నాతఁడు పరమావధి. చంద్రుఁడు చల్ల దనమునకుఁ బ్రతీక. అట్టి చంద్రునిఁ గవిన యాతని కనుదోయి కూర్చిమై నెనరులఁ గ్రుమ్మరించుచున్న దనుట సాఖిప్రాయము. చక్కని అలంకారము. ముఖము హృదయమునకుఁ బ్రతిబింబము గావున నగుమోము వెన్నెల లాతని సౌజన్యమును బ్రదర్శించుచున్న వనుట హృదయంగమము. లోకమున బెద్దలుఁ పూజార్హు లగుట సంప్రదాయము. అట్లగుట జరఁదోలి నిజసేవ సలిపెడు వృద్ధత్వ మాతవి యఖిల పూజ్యత్వము ననుగణించుచున్న దనుట సముచితము, సుందరము.

మఱియు నారేయి మునులు రాముని సేవింప వారచట నుండిరని వాల్మీకమునఁ గలదు.

అర్చితాప్తావపైః సర్వై రువాన రఘునందనః - 119 న., 16 శ్లో.

శ్రీరామకథామృతమున ముని గోష్ఠి నుండి యచటివారితోఁ గూడి యత్రిమునియు యోగావందము ననుభవించె ననుట యాతని బ్రహ్మజ్ఞాన సంపన్నునిగా విరూపించుచున్నది.

రాముని జానకీహృదయరాముని విశ్వజనీన చిత్కలో

ద్దాముని సద్గుణ ప్రసవదామునిఁ గీర్తిత కీర్తిచంద్రికా

దామునిఁ దైజసోల్లసితధామునిఁ దారకమంత్రయోగవ

న్నామునిఁజేరి యుత్తమము నామునివర్గము వొల్చె నత్తఱిన్



చూడ్కులు మరల్చినేరరు సుందరాంగుఁ  
జూచి తత్కలనల నెంచి, చొక్కి పలుక  
నెంచరు, ఘటించె నెఱిఁగి వాణీశ్వరుండు  
వారికా భాగ్య మేనాఁటి వలని దొక్కొ

- అయో. కాం.- 10 ఆ., 270-71 ప||లు

ఇట్లు నిర్వికల్పజ్ఞానసమాధిచే హృదయమానందకందళితము కాఁగా నొండు మార్గ  
మరయక కొంతదనుక వారట్లుండిరి. అంత నత్రిమౌని రామతత్వమున్  
శ్రీదయితత్వమున్నదినిఁ జేర్చి శ్రుతిసూక్తులఁ బ్రస్తుతించినాఁడు.

ఆదట నత్రిమౌని మహితాదరమూరఁగ రామతత్వమున్  
శ్రీదయితత్వము న్మదినిఁజేర్చి తనరెండ్రువాడయౌట సం  
వేదిత్య భావమొప్పుఁగ వివేదిత వేదవినోదవాద సం  
పాదనముం బొనర్చె గుణభవ్య వచఃకలనం బెల్లర్పగన్.

- 10 ఆ., 273 ప.

‘ఘటించె నెఱిఁగి వాణీశ్వరుండు వారి కాభాగ్యము’ - ఇట వాణీశ్వరుం  
డనఁగా బ్రహ్మ. కావున నాతఁడీ సన్నివేశమును సృష్టించినాఁడు. అట్లే యీ సన్నివేశము  
శ్రీరామకథాఽమృత కవిబ్రహ్మ నిర్మితమై సహృదయ హృదయంగమ మగుచున్నది.  
ఇట్టి కల్పన మత్రిముని పాత్రచిత్రణమునకు విశిష్టత నాపాదించుచున్నది. కవులారేయ  
సగోత్రులగుట వీరికినట్టి సంస్కారసంపద సిద్ధించినది. ఈ విధముగా జ్ఞానధనులై  
వారు ధన్యతములై నారు. తపోమహితులై సుప్రసిద్ధినందినారు.

**అగస్త్యమహర్షి :** తపోవిభవమున మహితాత్ముఁ డైనవాఁ  
డగస్త్యుఁడు. దేవకార్యార్థమై యింద్రుఁడు శర శరాసనములు, ఖడ్గము నీయగస్త్యముని  
చేతనే రామున కిప్పించినాఁడు. సముద్రజలముల నెల్లఁ బుక్కిటఁబట్టి, వింధ్యపర్వత  
గర్వమడంచి, రక్కసుల ప్రాణమూలంబులఁ బిడుగై, దుష్టులఁ బరిమార్చినాఁడు. ఈతని  
చరితము పరమాద్భుతసుందరము. సుతీక్ష్ణుఁ డీతని చరితంబుఁ జెప్పుచు శ్రీరామకథాఽ  
మృతమున -

కడలిసీరెల్లఁ జుళికించి విడిచినాఁడు  
 నడఁగు లేకడరెడు కొండ నడచినాఁడు  
 మిడియు పొలదిండిపోతుల మెక్కినాఁడు  
 తపసి తపసియె రఘుకులోత్తంశితాత్మ !

అర. కాం.- 1 అ., 231 ప.

అని వివరించినట్లు వర్ణింపఁబడినది. ఇందు మూలాధికముగ నగస్త్యమహిమాను  
 వర్ణనములగు వింధ్యవారణ వృత్తాంతము, ముని సముద్రజలములఁ బీల్చి విడుచుట  
 మొదలగునవి చెప్పఁబడినవి. నీనివలన నగస్త్యుని మహత్వముఁ బ్రకటింపఁబడినది.  
 మఱియు మూలమున లేకున్నను సుతీక్ష్ణుఁడు రామాదులతో నగస్త్యాశ్రమమునకు వచ్చి  
 రామాగమన వార్త మునికిఁ దెలిపినట్లు వర్ణింపఁబడినది. అట్టియెడ 'సుద్గు  
 రూత్తంసుఁడు, నితాంత దయాపరీతు'డు, శుభగుణనిరతుఁడు నగు నగస్త్యు' డిట్లు  
 వర్ణింపఁబడినాఁడు -

తపమునఁ బరకాష్ఠ దనరంగఁ దనరంగ  
 మంది వేఁడెడు వారి నరసికొనుచు  
 వరగుణం బాగ్నేయ శరణంబు శరణంబు  
 గా నున్న శిష్యుల కలిమిఁగనుచు  
 ననిచిన సద్భక్తులనువార లనువారఁ  
 జెనయు మహోదయస్థితి కలరుచు  
 రామమంత్రార్థ సారము వించు రమమించు  
 వేడ్క రసాంచిత వివృతికిడుచు  
 బ్రహ్మసామ్రాజ్య పదపట్టభద్ర భద్ర  
 వేషగుణ వేదపదసీ నవీనవిధి వి  
 శేష తేజోవిధి ముఖ వ్రసిద్ధి సిద్ధి  
 దొలఁకఁ దులకించు నమ్మహాత్మునకు మ్రొక్కి

ఇందాతని శిష్యవత్సరత, లోకహితవర్తనము, మహిత మంత్రార్థ చింతనము వివరింపఁ బడినవి. సుతీక్ష్ణఁ డాతని 'బ్రహ్మమూర్తి' యని సంబోధించుట యాతని యలౌకికత వెల్లడించుచున్నది. వాల్మీకమున నియ్యెడ 'రామాదుల యాశ్రమముఁ జేరి ముని శిష్యునితోఁ దమరాక నెఱుక సేయు నాతఁడు యథాన్యాయముగ బ్రవేశపెట్టుఁడని యనుమతించినాఁడు. వారల్లు రామాదుల ముని సన్నిధికి గొంపోయిరి' అని వర్ణింపఁ బడినది. అనువాదమున నిట్టి యన్యథాకరణ మౌచిత్య భరితమై పాత్రచిత్రణమున విశిష్టత సంపాదించఁ బడినది. కవుల వ్యక్తిత్వము నిటఁ జెప్పబడినది.

అగ్ని పరిచర్యఁ జరిపి యగస్త్యుఁడు రామునిఁ జేరి 'పూజనీయుఁడవు, మాన్యుఁడవు, ప్రియాతిథివి యైన నీవు నేఁడిల్లు వచ్చితివ'ని సంభావించినట్లు వాల్మీకమునఁ గలదు.

పూజనీయశ్చ మాన్యశ్చ భవాన్ ప్రాప్తః ప్రియాతిథిః

- అర. కాం.- 12 స., 31 శ్లో.

శ్రీరామకథాఽమృతమున నాతని యోగ్యతకుఁ దగినట్లు రామాగమనమునఁ దన జన్మ ధన్యతగాంచిన దని తలఁపొసినాఁడు. పుణ్యాత్ముడై మించినాఁడు.

.....

నీ వతిథిమాత్రుఁడవె జగన్నేత వఖిల

కర్మసాక్షి వదియు భవత్కలనగాదె

ఎంత మంచికాల మేమందు నాభాగ్య

మిట్టి యతిథి యెవరికెన్నఁ డబ్బు

ఫలముగంటిఁ గాదె భవము గాంచిననాటి

కలిమి కెల్ల నిదియ కలిమి గాఁగ

- అర. కాం.- 1 ఆ., 275-76 ప॥లు

'నిచ్చలు రామమంత్ర రహస్యార్థమరయు' మునికి రాముఁడే ప్రత్యక్ష మగుట కంటె వేరుగాఁ గోరఁదగినదేమున్నది. ఇట్టిట సర్వము సుసంపన్నమైనది.

శ్రీ పాత్రలు :

రామాయణ మను నామముతోఁబాటుగా నీ కావ్యమునకు సీతాచరిత్రమను నామము గూడ వాల్మీకియే ఉద్దేశించినాఁడని లోకమునఁ బ్రసిద్ధికలదు. సీత పేరుమీదుగా నా కావ్యమును వాల్మీకి రచించినాఁడని చెప్పుటలో వాల్మీకిమహర్షి భగ్యంతరముగా శ్రీ పాత్ర ప్రాముఖ్యమును సూచించినాఁడనవచ్చును. కావున నీరామాయణమును బరిశీలించు నప్పుడు సీత పాత్రతోఁ బాటుగా నితర శ్రీపాత్రలను గూడ వీరలింగ దెట్టి నైపుణ్యముతోఁ జిత్రించినాఁరో సమీక్షించుట యత్యంతావశ్యకము. సర్వ శ్రీపాత్ర లకు సీత పాత్ర ప్రథమగణ్యము.

సీత : రామాయణమున నీమె నాయిక. రామాయాః ఆయనమ్ అను వ్యుత్పత్తినిఁ బట్టి రామాయణము సీత మహచ్ఛరిత్రమే యవి సంభావింపఁబడుచున్నది. వాల్మీకియే రామాయణమును 'సీతాయాశ్చరితమ్ మహత్' అని పేర్కొనుట దెలియఁ దగియున్నది. యోగమాయ జనకనందినియై యజ్ఞభూమిఁ బ్రభవించినది. అధ్యాత్మ మమున సీతయే మూలప్రకృతిగా నిరూపింపఁబడినది. వాల్మీకమున లేకున్నను శ్రీరామ కథామృతమున సీత బాల్యమును గూర్చి యిట్లు వర్ణింపఁబడినది. 'వివిధాభరణము లను ధరించి కళలకు విలయమై సీత కన్నవారి తపము ఫలించఁజేసిన దనుట హృద్యము. అట్టియెడ నామె కలికి చేష్టలు, ముద్దుపలుకులు, సౌందర్యముఁ గవి వారు నంతసించిరి. బిడ్డల సౌభాగ్యము గవి పెద్దలానంద మందుట సహజముగదా.

(బా. కాం. 4 ఆ. 153. 4 ప||లు)

అట్లే యామె శైశవమును గూర్చి యిట్లు వర్ణింపఁబడినది -

నిలుచు నొక్కొకచోట నిలువెల్ల బంగారు

తీరుగా రుచి దెన ల్లివియుచుండ

వడచు నొక్కొకచోట వడుగుకెందమ్మి పు

వ్వల పూజ యిలపాలి కలిమిదెలువఁ

బలుకుఁ నొక్కొకచోట భాషాంఘ్రి నూపుర

కింకిణీక్వణన సంకేత మెసఁగ

మురియు నొక్కొకచోట మోముచందురు వెల్గు

లను బంధిజన భేదమపనయింపఁ

జూచు నొక్కొకచోట సొబగు వాల్చుగవ  
కూర్చి మానికములఁ గ్రుమ్మరింప  
జనకన్మపతి సుకృత చయలక్ష్మి యక్కనై  
శైశవంబు గడుపు సమయమునను

- బా. కాం.- 4 అ., 165 ప.

ఇట్టి వర్ణన సీత యభిరూపసంపదను వెల్లడించుచున్నది.

సీతకు సమయజ్ఞులగు గురువు 'లోనమశ్శివాయ' యని తొలుత నక్షరాభ్యాసము గావించిరి. ఆమె వర్ణ మాతృక అపాసించి క్రమక్రమముగ విద్యల, సత్కళల నభ్యసించినది. వేదవేదాంగములెఱింగినది. సుకవితాగాన మాధుర్యం వెలయించినది. ఇవి యన్నియు నామె విద్యావైదుష్యములను బ్రతిపాదించునట్లు వర్ణింపఁబడుట మనోహరము. (బా. కాం. 4 అ. 174 ప.)

ఇట్టి వర్ణన మామె నున్నతమైన సంస్కారము, నుదాత్తమైన శీలము గల విదుషీమణిగాఁ దీర్చిదిద్దుట కుపకరించు చున్నది. ఆ విద్యారూపిణి 'కవీంద్రధ్యేయ' యవుగాత మని యుపాధ్యాయవర్యులిట్లు కవితఁజెప్పుమని ఆమెను ప్రోత్సహించిరి -

నీతాల్మి కీభూమి నేదోడనుచు నంచి  
తామోద భూమోదయమున మనదె  
యీఁడే భవత్కల లెఱిఁగిన సర్వస్వ  
మా మురారి కవీంద్రుడై యలరుట  
నేవట్ల నినువీడ నేనని గిరిజ నీ  
చెలువ మీక్షించి తాఁ జిక్కకున్నె  
తల్లి! త్వత్సంగీత తాత్పర్యమున దివ్య  
మాని వీణీయ పౌంగి మహతి గాదె

శ్రీవెలయు ప్రాసముఖ్య సద్భావయుక్తిఁ  
బొంకమగు వర్ణ తతిఁ బాదములనుఁగూర్చి  
కటకిత ఫణీంద్రు నాట్యయోగ్యముగఁ బదముఁ  
జెప్పబూనుము కవినామ సిద్ధి వెలయ

- బా. కాం.- 4 అ., 183 ప.

ఇందు ప్రాసాక్షరములు గణింప 'తాదేపల్లి వెంకటప్ప' అను కవి నామ  
దేయము వర్ణన మిచ్చుట చమత్కారము. ఇదిత యౌవనవిలాసనర్ణన గావించుచుఁ  
దారుణ్యార్కుఁడు వొడమినంత నానన ప్రభుభాంగాజ్ఞములు వికసించి యామె సరసికి  
రెండవమూర్తి వలెఁ బోల్చుచున్న దనుట రమణీయము. ( 4 అ. 186 ప. )

ముఖము, హస్తములు, స్తనములు, పాదములు మొదలగున వన్నియు నజ్జములతోఁ  
బోల్చుట కవి సంప్రదాయము. ఇట్టి వర్ణన మామె వయో వికాసమును చెలుపుచున్నది.

మఱియు నా సువదన వదనము 'రత్ననిధి' యని సంభావించుట  
హృద్యము. విధి సుదతి పలువరులకై మగతాల మొలకలు, మంచి ముత్తైపు  
రుచులు చూపుచున్నాడు. బిందోష్టి మోచికై పవనంపుఁ బిడుకులు పద్మరాగ  
ద్యుతులు వెచ్చగించినాడు. అలివేణి కురులకై కప్పు తాకణికలు గారుత్మతశ్రీలు  
నవ్వగించినాడు. సుకబోల యగు నామె చెకు లకు పచికంపుఁ బుల కలు, వైదూర్య  
లక్ష్మలు దార్చినాడు. కావున నది సువదనము. అట్టిది రత్ననిధిగా నభివర్ణించుట  
సాఖిప్రాయ సుందరము. 'మరుఁడు మెఱుగిడఁ దోడ్పడెనా' యనుట యౌవన  
విలాసమును సూచించుచున్నది. ( బా. కా. 4 అ. 211 ప. )

సీత పచ్చని మేనిచాయఁ బొంచి దొంగిలించిన కారణమునఁ గాఁబోలు  
బంగారము బల్కాతనమ్మెటపాట్లు గనుచున్నది. అమె మేని తక్కులకుఁ జలించి  
కాఁబోలు మెఱుప్పటిగె మబ్బులవాటు వాటున దాగుచున్నది. శరీరలావణ్యమునకు  
ప్రమించి కాఁబోలు సరస్వతీనది తోవల కాగి ప్రవహించుచున్నది. పిన్నన కోహటించి  
కాఁబోలు సంపెంగపూవు తా నూపరిలేక వ్రాలినది. లోకమున మేనిచాయ బంగారము  
తోను, తక్కులు మెఱుప్పటిగెలతోను, లావణ్యము ప్రవాహముతోను, నాసిక  
సంపెంగపూవుతోను బోల్చుట కవి సంప్రదాయము. కవివరులు గూర్చునవి యిట్టి వ్యిధిఁ  
గొఱగానివికాఁగా మాదిరినుజి నెమ్మేని మాన్యకళలకు వేరెనయుపమానమొక్కటియు  
లేదు. అట్టి తోకోత్తర గుజోత్తర సౌందర్యము విధియుఁ గలియ వర్ణింపఁజాలఁ  
డనుట సీత పాత్రచిత్రణమునకు విశిష్టత. గూర్చుచున్నది. విధియుఁబురాణకవి  
యగుట నారఁడునెచుర్థుఁడు గాఁడనుట చమత్కార చారువు.

పొంచివన్నియ దొంగిలించి కాబోలు బ  
 ల్కాక సమ్మెటపాట్లుగనెఁ బసిండి  
 యెంచి తక్కులకుఁ జలించి కాబోలు మ  
 బ్బుల చాటుచాటున మలఁగె మించు  
 మించిశ్రీయునికి భ్రమించి కాబోలు లో  
 శలదాగి ప్రవహించెఁ బలుకు పేలు  
 కాంచి నిప్పున కోహటించి కాబోలు నూ  
 పిరిలేక వ్రాలె సంపెంగపూవు  
 కవివరులు గూర్చునవి గౌరగానివయ్యెఁ  
 గాన నుపమాన మొక్కండుగానఁబడదు  
 మానినీమణి నెమ్మేని మాన్యకళలఁ  
 గలయ వర్ణింప విధికేని గతియులేదు

- బా. కాం.- 4 ఆ., 232 ప.

రాముఁడు మిథిల కరుదెంచినంత 'నంతిపురి జానకీదేవి యాత్మసఖుల వలన విని రాము ప్రతికృతి కలన గాంచి,' యనురాగమున నెమ్మదిఁగోర్కులు దందడింప' నయోగే విప్లవంభము ననుభవించుచు, చంద్ర, మలయానిలో పాలంభములు గాపించి వనవిహార, తై త్యోవచార కల్పనములఁ బ్రవర్తిల్లి చెలులతోఁ దన యవస్థల నుగ్గడించుట సీతకు రాముని యెడఁ గల యనురాగమును దెలుపుచున్నది.<sup>1</sup>

1. శ్రీ. రా. క.- బా. కాం., 8 ఆ., 44-132 పలు

రాముఁడు శివధనుర్భంగముఁ గావింప స్వయంవరమునకై సీత సభా మండపమునకుఁ గొని తేఱడినది. అట్టియెడ 'మబ్బు విడిచి యధికముగాఁ బ్రకాశించు చంద్రరేఖవోలె నామె పల్లకి దిగి, విశాఖానక్షత్రమునకు నటునిటునున్న చుక్కల వలెఁ జెలు లిల్వరు తన్ను నేదొంప వర్షాకాలము నందలి మెఱుగుల నధిగమింపఁ జాలు మెయిదీన నిలుకడ మేలుసూవ, నడచివచ్చు సుందరమగు కీర్బొమ్మవలెఁ జిత్రగతి నొప్పినది. మన్మథుఁడయఁగుల పొదినుండి బాణమును దీసి వెలుఁగుల నూది వింట సంధించి నిడువ, మొన రాముని హృదయమునఁ బ్రవేశించు మోహనాస్త్రమో యన్నట్లు సీత యొప్పుచున్న దనుట మర్యాదము. ( బా. కాం. 9 ఆ. 199 ప. )

రామునకుఁ బ్రియ సతి సీత నిట్లు సంభావించుట పాత్రచిత్రణమున విశిష్ట స్థాన మాక్రమించుచున్నది. (కవి ఖగోళవిజ్ఞాన మిందు వివరింపఁబడినది.)

అయ్యెడ మారుఁడు సీత సౌభాగ్యమును మాత్ర మాధారముగాఁ గొని జగదేకవీరుని రాముని సాధనాంతర నిరపేక్ష జయించినఁడనుట హృద్యము.

( 9 ఆ. 205 ప. )

అత్రిముని యాశ్రమమున సీత యనసూయకుఁ దన స్వయంవర వృత్తాంతముఁ దెలుప నామె నానందమునఁ గొఁగిటఁ బొదివి 'స్త్రీగుణాంభోధి గట్టిదెవో' యని సంభావించి -

నీ యభిజాతమే నెగడు నీదు సువృత్తమె చెల్లు, నీ గుణ  
శ్రీ యుచితత్వముంగనియె, జిత్రపదాక్షర గుంభనంబులున్  
నీ యవినాఁగ నొప్పె, బలె నేర్చితి వొప్పులకుప్ప వీవె కా  
కే యదియేని గల్గె నటె యిట్టి వధూకులభూషణం బిలన్  
మధురభాషిణీ! నీ నుడి మధురమయ్యె  
నా స్వయంవర వృత్త మనర్హ్యమయ్యె  
విన్న యీ శ్రుతియుగము ప్రవీణమయ్యె  
పలు పలుకులేల తపము సాఫల్యమయ్యె

అని సీత యాభిజాత్య సంపదను, సువృత్తమును, గుణశ్రీయుచితత్వమును, వాగ్గుంభనమును గీర్తించి యామెను 'వధూకులభూషణంబు'గా సమ్మానించి తుదకు దనకా యోగము స్వతంత్రులముగా సిద్ధించినదని సంతోషించినది. అమూలకమగు నీ సంభావనానరణి పాత్రచిత్రణమున నొచిత్య పరాకాష్ఠనందినది. అనసూయ ముఖమున నిట్లు పలికించుట సీత వడవడికి పరమ ప్రమాణము.

కవటబుద్ధి యగు రావణుఁడు బలాత్కారముగాఁ గొనిపోవుచుండ విన్నహాసితతో సీత హృదయమున రాముని రూపమును భావించుచు, రామా! రామా! యని రామనామ ముచ్చరించుచు, రాముని రాక నిరీక్షించుచుఁ దద్గతదృష్టియునై యున్నట్లు వర్ణించుట యామె త్రికరణకుద్ధినిఁ బ్రకటించుచున్నది. ఇట్టి వర్ణన పాత్రోచితము.



ఆ మహిళాశిరోమణి ధరాత్మజ శేముషి రామరూప, త  
న్నామ మయాత్మజిహ్వా, యవినాకృత తద్గతదృష్టియుం దగన్  
భూమరసాఢ్యయై తనరుపోడిమిఁ గన్గొనియుం దలంప డా  
సేమము రక్కసుండు తన చేటున కేమతి సమ్మతింపగన్

- అర. కాం.- 3 ఆ., 255 ప.

ఇట్టి భావము 'అగ్నిప్రవేశ' సందర్భమునను<sup>1</sup> భూదేవి యొడిలో నొడుగు<sup>2</sup> సమయమునను సీత తన పతివ్రతాత్వలక్షణముల కనుగుణముగా ప్రతిజ్ఞ సలిపి విరూపింతుకొనిన వైఖితో సంవదించుచున్నది. నిర్వికల్పయోగ లక్షణ మిందు సూప పాదితమైనది. సీత తపస్విని యగుట సూచింపఁ బడినది.

సీత యశోకవనమున శత్రుసర్గ మగు రాక్షసీ జనమధ్యమున నుండి 'భయశోకములు నెమ్మది దందడింప పతిదైవము'ను స్మరించుచుండె నవి వాత్మీకమునఁ గలదు.

పతిం స్మరంతీ దయితంచ దైవతం

విచేతనాభూద్భయ శోకపీడితా - అర. కాం.- 56 న., 36 శ్లో.

శ్రీరామకథాఽమృతమున నట సీత 'స్వమతి రామాఖండాద్వైత ప్రసక్తి కలనఁ జెలంగ' నున్నదని చెప్పి మఱియు,

పలుకుఁ రాముఁ బలుకు, భావంబు మున్నె త

స్మయము, కృతికివేతెనయము కలదె

యొండువృత్తి యనుచునుండ డా యమ దెసఁ

బ్రాణములును రాముపాలి వగుట

అని యామె వ్రతశీలముల విశేషముగా నుగ్గడించుట పాత్రచిత్రణమునకు దీప్తి నొనగు చున్నది. రాము ననువ్రతయై భజించు నామె 'మనము వాక్కును దనువుఁ దవ్వయము లగుచునుండు' టను నిరూపించుచున్నది.

1. వా. రా.- యు. కాం.- 119 న., 24-7 శ్లో॥లు

2. వా. రా.- ఉ. కాం.- 97 న., 14-7 శ్లో॥లు

అశోకవనమున రావణుడు రాక్షసీజనమధ్యమున 'నూరువులచే నుదరమును,  
బాహువులచే బయోధరములను గప్పుకొని కూర్చుండి దుఃఖించుచున్న సీతను గాంచె'  
నని వాఙ్మీకమునఁ గలదు.

ఊరుభ్యా ముదరం చాద్య బాహుభ్యాంచ పయోధరౌ  
ఉపవిష్టా విశాలాక్షీ రుదతీవరవర్ణినీ  
దశగ్రీవస్తు వై దేహీం రక్షితాం రాక్షసీగజైః  
దదర్శ - సుం. కాం.- 19 స., 3, 4 శ్లో||లు

శ్రీరామకథామృతమున నయ్యెడ సీత 'చిత్తదుర్గమున నున్న రాముని  
రక్షణమున దైర్యము వహించి స్తనోదరోద్దామ నిధిని' దాచికొన్నట్లుగా వర్ణించుట  
మనోహరము.

రామునిఁ జిత్తదుర్గమున శక్తిమెయిన్బలు కాపు సేసి యా  
రామమహీజము ల్తనదు రాయడిఁబాపఁగఁ దోడునీడలుం  
గా మహిళాశిరోమణి వికామధృతిశ్రితయై స్తనోదరో  
ద్దామనిధి న్బుజోరువృతి దాచి వివేచిత తత్త్వసారయై

అని, మఱియు

'రామకథాఽమృత సేవ ని  
రామయమై యేకలక్ష్మ్యయౌ వృత్తి మహా  
శ్రీమహిత యగుచుఁ దనరఁగ

- సుం. కాం.- 2 అ., 23, 24 ప||లు

నామహినుత' యున్నదనుటతోఁ నెంతయు నౌచిత్యము నంతరింపఁ  
బడినది. అమె యుత్తమ గృహిణి పతివ్రతలతోఁ బతివ్రత.

వాఙ్మీకాశ్రమమున ముని సీతను గూర్చి తాపసాంగనలతోఁ జెప్పుచు  
"మితపమ్ములు సఖలము తెల్లతలార! చేరఁదెచ్చితినిదిగొ తత్పిద్ధిఁ గొనుఁడు" (ఉ.  
కాం. ఉ. భా. 2 అ. 259 ప.) అనెనట్లు వర్ణించుటండేని పాత్రచిత్రణమునఁ  
బరమోత్కృష్ట స్థాయి సంపాదించఁ బడినది.

**లక్ష్మీత్వము** : సీత లక్ష్మీగా రాముడు నారాయణుడుగా వాల్మీక  
మున దేవతలచే నిట్లు కీర్తింపబడినారు -

సీతాలక్ష్మీః భవాన్ విష్ణుః దేవః కృష్ణః ప్రజాపతిః  
వధాన్తం రావణస్యేహ ప్రవిష్టో మానుషీం తనుమ్

- యు. కాం.- 120 ప., 28 శ్లో.

శ్రీరామకథాఽమృతమున నామె లక్ష్మీత్వమును నిరూపించినవిధ మిట్లు  
వర్ణితమైనది.

విష్ణుని యోగమాయ వేదవతిగా జన్మించి రావణునిచేఁ బరాభూతయై  
లంక వినాశమునకై యటఁ బామరుకొలనులోఁ బాలికారూపమునఁ బొడమినది. అది  
చూచి రాముడు గురుల యనుమతిని నొక మందసములో నామె నిడి సముద్రమున  
విడిచినాడు. సముద్రుఁ డంతఁ దన యూర్క హస్తములతో నెత్తి లాలించి యామెఁ  
దన కన్యగాఁ బ్రకటించినాడు. ఆ పేటిక యొడ్డు జేరి జనకరాజుధాని చెంగట భూమిలో  
నొదిగి నిలిచినది. అనంతర మామె జనకుని యజ్ఞభూమి నాతని తపఃఫలముగా  
లభించినది.

అన్నుల మిన్న పెట్టె యిటులంబుధిలోఁబడ నూర్కహస్తముల్  
గ్రన్ననవాచి యాతఁడెద గారవమూరఁగ లేవనెత్తి మై  
మిన్నొరయం బ్రహర్షగతి మేకొన బిట్టుగమోసె నీమె నా  
కన్నియ యంచుఁ దెల్పువహి గ్రచ్చట నచ్చుపడం దలోదరీ

అబ్బి పుత్రి యనుచు నటువాటి మిన్నేటి  
తరఁగ లొలసి పేటిదరికిఁ గూర్చు  
దాన జనక రాజుధాని చెంగటి రత్న  
గర్భ గర్భరత్న కలనఁ గదిసె

- బా. కాం.- 4 ఆ., 126-7 ప||లు

ఇట్టి వర్ణనము సీత సముద్రరాజ కన్య యగు లక్ష్మీగా నిరూపించుచున్నది.

యౌవనోదయమున సీత 'వానంత సమయజ్ఞంభిత వాసంతిక నాగ' మాధవాశ్రయణానక్త లతాంగియై భాసిల్లిన దనుట మనోజ్ఞము. మాధవుడు విష్ణువు. అతని నాశ్రయించునది లక్ష్మి యనుట వ్యంగ్యము. ఇట్టియెడ నామె హరి తదాత్మత పొల్చిన విధము వర్ణించుట యామె లక్ష్మీత్వమును బ్రతిపాదించుచున్నది.

( బా. కాం. 4 ఆ. 190 ప. )

ఇందు విశేషణము లన్నియు శ్లిష్టములై విష్ణుపరముకాగా లక్ష్మి నారాయణులగు సీతారాముల సర్వకాలై కత్వము నిరూపింపబడినది. అట్లే -

చెలువు శ్రీపదంబు చెయ్యు లనంతంబు  
లచ్యుతంబు భావ మాననంబు  
విధుమయంబు చిత్తవిధము సంవిత్పథ  
మజితకీర్తి యరయ నబలమూర్తి

- బా. కాం.- 4 ఆ., 273 ప.

అవియు సీతను సంభావించుట హృద్యము.

జనకునితో నారదుడు సీతారాముల విత్యసంబంధమును గూర్చి వాగర్థాను బంధముగాఁ జెప్పుటయు సీవిషయమునే ప్రతిపాదించుచున్నది. పాత్రచిత్రణమునఁ గవుల ప్రత్యేకదృష్టి కిది నిదర్శనము.

ఆమె యెపుడుఁ బాయ దచ్యుతు నచ్యుతుం  
డామె నెపుడు బాయఁ డాదరమున  
వారి యోగగరిమ వరలు వాగర్థాను  
బంధ మెట్టులటులె పార్థివేంద్ర!

- 4 ఆ., 259 ప.

మఱియు సీతావయవ సౌందర్యశృష్టి విషయమున విధాత నై పుణ్యమును గూర్చి యవ్వరలు, విబుధులు పలువిధముల జర్చించిన విధ మామెను లక్ష్మిగా నిరూపించుచున్నది.

( బా. కాం. 4 ఆ. 235, 238 పలు )

సీతారాముల వివాహసందర్భమున కల్యాణమండమున కేగు బొడ్డి కుమారులఁ గాంచు నొయ్యారులు రాముఁబతిగాఁ బడయుచున్న సీత సౌభాగ్యము నెన్నుచు రాముని విష్ణువునవతారముగా, నామెను లక్ష్మీ-అవతారముగా సంభావించుట మనోహరము. (బా. కా. 4 ఆ. 315 ప. )

లోకమున పదూపరులను లక్ష్మీనారాయణులుగా సంభావించుట పరిపాటి. జనకుని భాగ్యము నెన్నుచు సాక్షిల్లక్ష్మినే హరికిచ్చు నదృష్టవంతుఁడుగా నాతనిఁ జెప్పుట సీత లక్ష్మీత్వమునే నిరూపించుచున్నది. ( బా. కాం. 10 ఆ 368 ప. )

**మూలప్రకృతిత్వము :** రాముఁడు సచ్చిదానంద స్వరూపుఁడు, నవ్యయుఁడు నగు 'పరబ్రహ్మ' కాఁగా సీత సర్వకార్యవిర్వహణ ధురంధర యగు మూలప్రకృతిగా శ్రీరామకథాఽమృతమున నిరూపింపఁబడిన విధ మిటఁ బేర్కొనఁ బడుచున్నది.

జనకుని యజ్ఞ భూమి నాగేటిచాలునఁ దొరకిన మందసము నందలి బాలికను గూర్చి చెప్పుచు నామె 'తనయజాండ ప్రసూత్వంబు దాచి కన్నె మిన్నయై దోఁచె' నని వర్ణించుట సీత మూలప్రకృతి యనుటను నిరూపించుచున్నది. ( బా. కాం. 4 ఆ. 132 ప. )

సీత బాల్యక్రీడావిశేషములు తదనుదుణముగనే వర్ణితములై నవి -

( బా. కాం. 4 ఆ. 156 ప. )

ఇందు ప్రకృతిపురుషుల కైక్యము గూర్చుట, భువనపాలన, బ్రహ్మాదులను బోషించుట, మాయాస్వరూపిణియై జ్ఞానమణినిఁ గప్పుట, తాను సదాశివరూపిణియై యుండి బ్రహ్మ, విష్ణు, రుద్ర, యాశానులతోఁ, గూడి పంచకృత్యపరాయణ యగుట సూచింపఁబడినది. ( చూ. అమూలక తత్త్వోద్ఘాటనము )

**కౌసల్య, సుమిత్ర, కైకేయి పాత్రలు :** వాల్మీకిమహర్షి

దశరథుని దేవేరుల పాత్రల నొక్కొక్క విశిష్ట లక్షణము గలవిగాఁ జిత్రించినాఁడు. సాహిత్యలోకముననే గాక వాస్తవిక జగత్తునందుఁ గూడ నా మూడు పాత్రలు బహుళచాత్రర ప్రసిద్ధులను బొందినవి. శ్రీరామకథాఽమృత కవులు మూలవిధేయము గనే యీ పాత్రలను దీర్చిదిద్దినారు. దశరథ పాత్రపోషణ నిరూపణ సందర్భమున

యీ మూడు పాత్రలను అనువాదకులు పోషించుటలో, జూపిన మెలకువలు నిరూపింపబడినవి.

శాస్త్ర : ఈమె రోమపాదుని కుమార్తె. ఋష్యశృంగుని భార్య. రోమపాదడు, ఋష్యశృంగున కిచ్చి సంతష్టాంతరంగుడైనాడని తెలుపు సందర్భమున నీమె వాల్మీకమున నామమాత్రముగా, జెప్పబడినది.

అంతఃపురం ప్రవేశ్యాస్మై కన్యాం దత్వా యథావిధి

శాంతాం శాంతేన మనసా రాజా హర్షమవాపసః

— వా. రా.— బా. కాం., 32/2, 33/1 శ్లో.

శ్రీరామకథామృతమున నన్వర్తసంజ్ఞ, యగు 'శాంత' ఋషిగొల్వనగు సుత్తమ గుణములు గల పరమసాధ్వీమతల్లిగా నిరూపింపబడినది. తండ్రి, పుత్రిక, గూర్చి ఋష్యశృంగునితో, జెప్పుచు -

రాచబిడ్డ నటంచు రాజనం బెనయదు

మైత్ర్యాది గుణలక్ష్మి మలయుగాని

సుందరీమణినంచు, జలకనేయ దొకండ్ల

సారిది యోగ్యతకె తాఁజొక్కుగాని

యైశ్వర్య మొదవెనం చటునిటు, జూడదు

గురుల శుక్రూషింప, గోరుగాని

సుకుమారి నంచు నున్నులుగొట్ట, దలపెట్ట

దోషినంత లొనర్చి యొడుగుగాని

విద్వేల రహస్యమరసియు విట్టవీగ

దరున మెదనిండ నుల్లాసమందుగాని

శాంతయను సంజ్ఞ, కర్ణయాసాధ్వీ యిదియ

నీకు, దగువయ్య నెయ్యంబు నెరపుమయ్య

— శ్రీ. రా. క.— బా. కాం., 1 అ., 501 ప.

అని ప్రార్థించినట్లు వర్ణింపబడినది.

మూలమున నామమాత్ర యగు శాంత ప్రకృతి కూపిరిపోసి ప్రత్యక్షముఁ గావించి కవులు నూతనాకృతి సిద్ధిపఱచేయుట వారి యనబ్బకల్పనా శిల్పమున కువా హృతిగా నెన్నదగియున్నది. 'ప్రపంచిత గుణలక్ష్య' యగు 'శాంతగీర్తి లతానమాక్రాంత దశదిశాంత'గా వన్నెకెక్కి కవిసృష్టిలో శాశ్వతమైనది.

**అహల్య :** ఈమె గౌతముని భార్య. హల్య యనగా వికారము. ఎట్టి వికారములేనిది గావున యీమె అహల్య యని సార్థకనామధేయ మైనది. ఎందరో దిగధీశులు కోరినను బ్రహ్మ వారి కీయక తపోవసుడగు గౌతమున కీమె నిచ్చి సంభావించినాడు. స్మరణమాత్రమువేతనే మహాపాతకనాశనమును జేయు పంచకన్య లలో నీమె యొకతె శ్రీరామకథాఽచ్యుతమున గౌతముడు 'అహల్యను శిలవృగమ్మ'ని శపించినట్లు గలదు. ఈమె శిలమైన విధమున మరొజ్జయుగ వర్ణింపబడినది.-

ఇతర కవులనేకులు తమ కావ్యముల నహల్య శిలారూపమును విడిచి చైతన్యమును గైకొనినవిధము వివరించిరిగాని యిది నామె శిలమైనక్రమము వర్ణించుట విశేషము. ( బా. కాం. 7 ఆ. 79 ప. )

రాముడయ్యరణ్యమునఁ దపస్తేజమున నొప్పుచున్న యహల్యను గాంచి నట్లు 'దదర్శచ మహాభాగాం తతసా ద్యోతితప్రభామ్' అని వాల్మీకమునఁ గలదు. శ్రీరామకథాఽచ్యుతము నందు ప్రసంగము వలన తన దుర్దశతలఁగఁ దారకమె ( రామనామమె ) శరణ్యమని తెలిసి మునితఁ బ్రతీక్షించుచున్నదో యన్నట్లున్న యహల్యను గాంచినట్లు వర్ణింపబడినది. అది 'సకలేశ కృపాప్రాపక సమాధి యోగము'. అట్లామె గావించిన ప్రతీక్షణమే యోగమై యంతఃకరణశుద్ధి యేర్పడి రామ ప్రసాదభాజనమైన దనుటంజేసి పాత్రపోషణయున నుదాత్తత, పరిపూర్ణత సిద్ధించినది. ( బా. కాం. 7 ఆ. 86 ప. )

అహల్య రామపాదరజము సోక శాపవిముక్తి నంది నిజరూపమును దాల్చి వారికి నగపడవచ్చినట్లు 'శాపస్యాంత ముపాగమ్య తేషాం దర్శనమాగతా' అని వాల్మీకమునఁ గలదు. శ్రీరామకథాఽచ్యుతమున రాముని ప్రసాదమున నామె 'ముని తపస్సిద్ధివోలె' మెఱయుచున్నదనుట యౌచిత్య భాసురము. అట్టిసందర్భమున సవయవము లన్నియుఁ దపోను వర్తనములగునట్లు వర్ణించుట విశేషము.

రాజయోగ నిరూఢి రాజిల్లె నెమ్మోము  
 దృక్కలాకలనఁ బెంపెక్కెఁ గనులు  
 రసనిర్ణయ స్ఫూర్తి రహిమించెఁ గెమ్మోవి  
 చెలఁగె భక్తిత్రయాకలనఁ గంఠ  
 మచల బోధాస్పదంబై యొప్పెఁ జనుదోయి  
 దృశ్యమిధ్యాత్వంబుఁ దెలిపె నడుము  
 గురుమహాత్వాప్తిఁ బేర్కొనె నితంబపదంబు  
 నిరతిశయశ్రీల నెగడె నంఘ్రు  
 లమితకల్యాణ వై భవంబందె మేను  
 దృష్టిఁగనె శోకబంధంబుఁ ద్రెంచి యాత్మ  
 ముని తపస్సిద్ధివోలె రాముని ప్రసాద  
 మున మెఱయు నానతీరత్నమునకు సాధ్యి

- బా. కాం.- 7 అ., 106 ప.

**అనసూయ :** ఈమె యత్రిమహ్నా రి సహధర్మచారిణి. త్రిమూర్తుల  
 వర్చకులఁజేసి వినోదించిన పతివ్రతామతల్లి. సీత నౌశీల్యమును బెంపొందించుటకీమె  
 పాత్ర యుపకరించుచున్నది. ఆశ్రమమున 'శిథిలమై ముడుతలు వడిన శరీరముతో  
 నెఱపిన వెంట్రుకలతోఁ బెనుగాలికిఁ జలించు కదళికవలె నున్న వృద్ధురాలు పతివ్రతా  
 శిరోమణి యగు ననసూయను జేరి సీత నమస్కరించి పేవించినద' ని వాల్మీకమునఁ  
 గలదు.

శిథిలాం వలితాం వృద్ధాం జరా పాండుర మూర్ధజామ్  
 సతతం వేపమానాంగీం ప్రవాతే కదళీయథా  
 తాంతు సీతామహాభాగా మనసూయాం పతివ్రతామ్  
 అభ్యవాదయ దవ్యగ్రా న్వనామ నముదాహరత్

- ఆయో. కాం.- 117 న., 17, 18 శ్లో॥లు

శ్రీరామకథాఽమృతమున 'ముదిమి వలననరసిన మూర్ధజము లామె శుద్ధజీవన  
 వృత్తినిఁ జెప్పుచున్నవనియు, శిథిలితావయవ సంశ్లేషమెల్ల జీవితము యొక్క



పరిణామదశను దెల్పుచున్నదనియు, శరీరమున నెల్ల డ నేర్పడిన ముడుతలు తవస్త  
రంగముల నుడువుచున్నవనియు, బెనుగాలికిఁ జలించు కదలి వలెఁ జలించుట పాపభీతత్వ  
సంపదను వచించుచున్నదనియు 'అనసూయ' సార్థకనామధేయ యనియు భర్తృదేవత  
యగు ననసూయను వర్ణించుట నిసర్గసుందరము. ఇట్టియెడఁ గవి మూలమునకు  
మెఱుగిడినాఁ డనుట యత్యుక్తికాదు.

ముదిమిమై నరసిన మూర్ధజమ్ముల యొప్పు  
శుద్ధజీవనవృత్తి చొప్పుఁ జెప్ప  
శిధిలితావయవ సంశ్లేషం బశేషంబు  
పరిణామమునఁ గాంచు పాటుదెల్పు  
వలనెంచి యెల్ల డ వలగొన్నవళికలు  
కలిత తవస్తరంగముల నొడువఁ  
గలుగు ప్రవాతపుం గదలిక కదలిక  
పాతభీతత్వసంపద వచింప  
నెగడు నిరసూయ విష్ణిత నిర్మలాత్మ  
భర్తృదేవత నమ్మహాభాగఁ గాంచి  
సీత సువిసీత నన్నిధిఁ జేరి మ్రొక్కెఁ  
దన మహిత నామధేయ ముదాహరించి

— అయో. కాం. - 10 అ., 85 ప.

ఇంతటి మహిమాస్పద కావుననే 'తాపసేషుజీ తన ప్రసాదమున సాద్వి  
మంగళాయ నొనరించి' మమత వించినది. సీత 'సర్వతోవృద్ధ నాయమ సంస్తుతించి'  
చరణయుగళి కంజలిపుటి సంతరించి' ప్రహృష్టయైనదని చెప్పుచు 'తాను సిరియై  
యుండి సిరులకు సిరులైన యామె పాదసేవ లొనర్చిన విధమిట్లు వర్ణించుట వలన  
ననసూయ పాత్రచిత్రణమున మహాన్నత్యము సంపాదించఁ బడినది.

తరియించె నఘాబ్ధిని సం  
తరించె సామ్రాజ్యపదవిఁదరుణీమణి దా  
సిరియైన నేమి నెట్టన  
సిరులకు సిరులామె పాదసేవలకావే

— అయో. కాం. - 10 అ., 87 ప.

తృణబిందుని పుత్ర : త్రీ పాత్రలలో తృణబిందుని పుత్ర  
పాత్ర అనువాదములోఁ బ్రత్యేకదృష్టితోఁ దీర్చిదిద్దఁబడినది. తృణబిందు మహర్షి  
తనయను వెంట నిడుకొని పులస్త్యునిఁ జేరి కన్యాభిక్ష పరిగ్రహింపు మని వేడుఁచు  
నామెను గూర్చి 'గుణాలంకారభూషిత' గాఁ జెప్పినట్లు —

భగవం స్తనయాం మే త్వం గుణై స్వైరేవ భూషితామ్  
భిక్షం ప్రతిగృహ జేమాం మహర్షే స్వయ ముద్యతామ్

అని వాల్మీకమునఁ గలదు. శ్రీరామకథామృతమున నామె గుణగణములను  
వివరించుచు —

పలుకుల వెలదినాఁ బలుకనేర్చునకాని  
నెదిరి మార్మాటల నెఱియఁజేయ  
దుబుసుపోకకుఁ బ్రాంత మెనసి నిల్చునకాని  
బొరుగిల్లు ద్రొక్కఁగా బోవదెపుడు  
నతిథి పూజలొనర్ప నలరారుకాని  
పరులవంకకుఁ జూడ్కి పరఁగనీదు  
దైవకృత్యములకుఁ దలయొగ్గునేకాని  
కాని కర్జంబులఁ గడపఁబోదు

నిత్యనిర్మలహృదయ విసీత నదయ  
యెఱల సుందరమూర్తి స్మృత్యర్థవేత్రి  
యాధ్యశీలాభిమాన శస్తాభిధాన  
నీకుఁ దగునయ్య సంప్రీతి నెఱపుమయ్య

— ఉ. కాం. - పూ. భా., 1 ఆ., 151 ప.

అని వర్ణించి యిట్టి సద్గుణరాశి నీకన్నివిధములఁ దగియున్నదని నుడువుచు బాల  
భాస్కరుఁడ వగు విష్ణుఁ బడనె యిప్పద్ధిని సమనుభిదుఃఖియై నెగడును. తపసి

చంద్రుడవైన నిన్దవిలి యీరోహిణి కలాభివృద్ధి వన్నెకెక్కును. బ్రహ్మమూర్తి వగు నీదు ప్రాపున నీవాణి విద్యాభిమానభోగముల వనుభవించును. అగ్ని తేజాని విన్నుఁగూడి యీస్వాహ యిష్టిపుష్టుల సముత్కృష్ట యగును. మునిహరి వగు నీ యెద నిచ్చులనుసరించి యీలక్ష్మి కల్యాణనియతవృష్టి నెఱపును. సంయమీశ్వరుడవగు సీతోడి సంయమమున నీయార్య త్రిభువనవంద్యయై వఱలు ననుట హృద్యము. ఈమె సర్వవిధముల ననపాయినియై పతి ననుసరించు ననుట పరమార్థము. ఇట్టి దేవతాత్మ భావనచేఁ బవిత్రత మాన్యత వెల్లడియగుచున్నవి. (ఉ. కాం. పూ. భా. 1. అ., 153 ప.)

ఇట్టి యపూర్వ పాత్రచిత్రణము మూలాతిశాయి యగు సౌందర్యమును సంతరించుకొనినది. పులస్త్యుని సంభావించినతీరు మనోజ్ఞము. అట్టిది పాత్ర కుత్కృష్టతను గల్పించు విశిష్టపద్ధతి. మఱియు 'నామె స్వీయగుణములఁ బతిని సేవించి సంతోషమెనయఁ జేసినది. ఆతఁ డామె శీలవృత్తముల సంతుష్టఁడైనఁడు అని వాల్మీకమునఁ గలదు.

సాఽపి తత్రావస త్కన్యా తోషయన్తీ పతిం గుణైః

తస్యాస్తు శీలవృత్తాభ్యాం తుతోష మునిపుంగవః

— వా. రా. - ఉ. కాం., 2 న., 30 శ్లో.

శ్రీరామకథాఽమృతమున నామె పతిపేవ నలిపిన విధము, నందుల కాతఁ డానందించి యాదరించిన క్రమముఁ దెలుపుట వలన సమగ్రతతోఁబాటు సముదాత్తత సంపాదించఁ బడినది.

పతిపాదములఁజూడ్కిఁ బరగించుఁ బ్రౌద్ధ పౌ

ద్ధున నద్దునట్లు లోచనయుగమున

నప్పుడై శుచియై గృహార్థంబు లొనగూర్చి

కూర్చు తపోవస్తుకోటు లొకట

నవలఁ బూజాపీఠి కలరార్చు నన్నియు

నిష్ట మృష్టాన్నంబు లెనయఁజేయుఁ

బరిషేచనమొనర్చి భర్తయు నతిథులు

భుజయింప వీవన ల్పొనరవీచు

గడగి కరములు చరణము ల్గడిగి వార్చి

యటునిటుఁ బరిక్రమించెడు నంతలోనె

వేగ సాపడి శుశ్రూష నాగమించు

మించుబోడి మును లేలు మేలనంగ

శయనమొనరఁగూర్చు జాడ తపంబున

కౌతెఱంగు సుశ్రుతాదరంబు

నోగిరంబు వెట్టు నోజు మేనలయ నీ

కరయుటయును దలఁచి యమి వరుండు

తన తపస్సిద్ధియే యిట్లు తనరనోపు

ననుచు మది మెచ్చి హర్షాత్ముడైపొనర్చి

యాదరము దశకౌత్తంగ నబలఁగాంచి

యేకతమ్మున విట్లనె వినకులేంద్ర

— ఉ. కాం. - పూ. భా., 1 ఆ., 159-61 ప||లు

భర్తృశుశ్రూష, యతిధిసవర్య మొదలుగాఁగల సుత్తమ గృహిణీధర్మమిట సునిపుణముగాఁ బ్రతిపాదించఁబడి పాత్రౌన్నత్య ముగ్ధింపఁ బడినది. అట్టి సతి పేవలకు మురియని పతి లోకమున నెవ్వరుండును ? 'తన తపస్సిద్ధియే యిట్లు తనరనోపు ననుచు' దలపోయుటయే విశేషము. సర్వలకు విది సాధ్యము కాదు.

ఈ విధముగ ననువాదకులు రామాయణము నుండి ప్రధానముగాఁ బాత్రలను గ్రహించి యపూర్వ శిల్పముతోఁ దీర్చిదిద్దినారు. ఇట్టి పాత్రచిత్రణ విధానము కావ్యసౌందర్యము నినుమడింపఁజేయుచు నీ కవుల ప్రతిభాసంపదను వెల్లడించుటకు నమర్థమగుచున్నది.

కవిః కరోతి కావ్యం, రసం జానాతి పండితః

తరుః నృజితి పుష్పాణి, మరుద్వహతి సౌరభమ్ ||

## ర స పోషణము :

‘రస్యతే ఆస్వాద్యతేఽయం రసః,’<sup>1</sup> ‘రసనాద్రసః’<sup>2</sup> మొదలుగాఁ గల యాలంకారికుల లక్షణము ననుసరించి కావ్యప్రతిపాదితార్థము ననుభవమునకుఁ దెచ్చునది రసము. అట్టి రసము కావ్యమునకు మిక్కిలి ప్రధానమైనది. వస్త్యలంకార రసధ్వనులలో రసధ్వని గొప్పదని సాహిత్యవేత్త లందఱు నంగీకరించి యున్నారు. అట్టికావ్యమే ఉత్తమమైనదని కీర్తింపఁబడుచున్నది. ‘వాక్యం రసాత్మకం కావ్యమ్’<sup>3</sup> అనుటయు నీవిషయమునే సమర్థించుచున్నది. కావ్యమున బ్రహ్మానంద సబ్రహ్మచారి యగు రసానందము నర్చులకు ననుభవయోగ్య మగుట ప్రసిద్ధము. అవికల్పక మగు బ్రహ్మానందము కంటె సవికల్పకమై తన్నుదాఁ దెలిసి యనుభవించు కావ్యానందమే గొప్పదని యాలంకారికు లంగీకరించినట్లు శ్రీ వేంకటప్పయ్య శాస్త్రి గారు తమ పీఠికలో ‘బ్రహ్మానందాదప్యతిరిచ్యతే కావ్యరసః’ అని యుదహరించిరి. ‘వేదశాస్త్రాధ్యయన యోగాభ్యాసముల యందలను లైన సుకుమారబుద్ధులకు కావ్యము ముక్తిహేతు వగు న’ని భరతుని నాట్యశాస్త్రము బోధించు చున్నది.<sup>4</sup>

‘రసోవై సః’<sup>5</sup> అను ఉపనిషద్వాణిని ‘భగ్నావరణ చిద్విశిష్టమగురసము’<sup>6</sup> గా నాలంకారికులు నిర్వచించిరి.

తిక్కన భారతమున ‘నానారసాభ్యుదయోల్లాసి విరాటపర్వ’<sup>7</sup> మిత్యాదిగా రసప్రశంసఁ గావించినాఁడు. మఱెందరో ‘ఘనరస పాత్రశోభితము’గాఁ దమ కావ్యముల నలంకరించిరి. ‘నవకథాఽదృతివి మించి రసము వేయిరెట్లు గొప్పది’<sup>8</sup> అని ప్రాచీనార్వాచీన ప్రాచ్య పాశ్చాత్యకవు లభిప్రాయపడినట్లు విశ్వనాథ వారు వాకొనుట

1. కావ్యాలంకారః - రుద్రటః
2. శృంగారప్రకాశః - భోజః
3. సాహిత్యదర్పణము - ప్రథమ పరి., 3 శ్లో.
4. నాట్యశాస్త్రమ్ - భరతః
5. తైత్తిరీయోపనిషత్ - సప్తమానువాకము, 6 వ వాక్యము
6. ర. గం.- ప్ర. ఆ., 96 పు.
7. ఆం. మ. భా., వి. ప., 1 ఆ., 7 ప.
8. రా. కల్ప.- బా. కాం.,

గమనార్హము. ఇట్టి రసము పెక్కు రాలంకారికులచే నవవిధములుగా నంగీకరింపఁ బడినది.

శృంగారః కరుణః శాంతః రౌద్రో వీరోఽద్భుతస్తథా

హాస్యో భయానకః శైచ్చవ భీభత్సశ్చేతి తే నవ - ర. గం., పు. 131

శృంగార హాస్య కరుణా రౌద్ర వీర భయానకాః

భీభత్సాద్భుత శాంతాశ్చ నవ నాట్యే రసా స్మృతాః

- నా. శా.- 6 అ., 15 శ్లో.

వాల్మీకి రామాయణము మహాకావ్య మగుట నందన్నిరసములు సుసంపన్నములై నవి.

రసైః శృంగార కరుణ హాస్య రౌద్ర భయానకైః

రౌద్రాదిభిశ్చ సంయుక్తం కావ్య మేత దగాయతామ్

- వా. రా. - బా. కాం., 4 స., 9 శ్లో.

శ్రీరామకథాఽమృత కవులుఁ దమ కావ్యమునఁ దత్తద్రసములఁ జక్కగాఁ బరిపుష్ట మొనరించిరి. వసంతఋతు వర్ణన సందర్భమున -

అప్పటి కప్పుడు సౌఖ్యం

ఋషితిలుంగాక కొఱతలుండునె యదియే

చిప్పిలు రసవై భవమన

నొప్పగు మఱి భాగ్యవంతు లొనరికఁగనరే

- బా. కాం.- 2 అ., 71 ప.

అవి రసవై భవమును గూర్చి ప్రశంసించుచు నది 'సద్యః పరవిర్వృత్తి' కి హేతుభూత మగుట విరూపించిరి. ఇయ్యది తమ కావ్యప్రశంశయునగుట సంస్తుత్యము. బహుభావ శబ్దలితము, వివిధ రససంభరితము నగు శ్రీరాముని చరిత ముత్తమకావ్య మగుట వీరును తమ కావ్యమున రాముని 'నవరసాలంకృతి విశేషనాయకుని' గాఁ గీర్తించిరి. ఏ యే ఘట్టముల నే యే రసములు పోషింపఁబడినవో, తాము సంభావించినవిధము వివరించుచు పట్టాభిరాముని -

జిలుగు నవ్వులవంట సిరి నేలకన్నియ  
 తోడి సింగారమ్ము తొడవుగాఁగ  
 రావచారీ! యంచు రహిఁబెంచు వందుల  
 నుడిసంచు బీరమ్ము నొడువుచుండ  
 మునులపాలిటి లిబ్బి మొగసాల యగు గోష్ఠి  
 తలఁపులఁగరుణ నేస్తమ్మెలర్పఁ  
 జుప్పనాతి యనీతిచొప్పారు నప్పాట  
 హాస్య భీభత్సమ్ము లడరుచుండ  
 నబ్ధిశోషణ కథ రౌద్రమచ్చువడఁగ  
 స్విక యధర్మ భీరుత భయానకముఁజూప  
 శాంతుఁడు గుణాద్భుతుఁడు రామచంద్రుఁ డొప్పె  
 నవరసాలంకృతి విశేషనాయకుఁడుగ

- యు. కాం.- ఉ. భా., 2 ఆ., 576 ప.

అని వర్ణించుట రమణీయము. అట్లే పట్టాభిషేకోత్సవానంతరము రాముని వీడ్కొని  
 తమ తమ నెలవులకేగు వానరులు రామావసీకు చరితము నందన్నిరసములుఁ గలవని  
 తలపోసినట్లు వర్ణింపఁబడినది. ఇయ్యవి కవి స్వీయములగుట సంభావనీయములగుచు  
 నాత్మీయతఁ బ్రకటించుచున్నవి.

అన్నిరసములు గలవు రామావసీకు  
 నడవడులలో నటంచు గోన మెకము లటు  
 లనుభవంబులకుం జొచ్చి యరసి యరసి  
 సంతసింపఁ దొడంగిరి సారసాక్షి

సీతాసమేతుఁడౌ శ్రీరామచంద్రుని  
 సింగరమేమనఁజెల్లు ననుచు  
 సాగరాంతరితుఁడౌ శాత్రవు గోరాడ  
 ఖైనుఁబడఁడెంతటి బీరమనుదు

దన బాణమునఁ గోణమునకు లక్ష్యంబైన  
యంబుధిపై రొద్రమడరె ననుచు  
నల రావణుని తల లటునిటు జూడక  
త్రుంచిపోయె మహాద్భుతమటంచు

హాస్యమా చుప్పనాతి యాన్యమున భయము  
వింట భీభత్సమని నేల వెలయు ననుచు  
నెక్కడెక్కడి కరుణంబు నేకమగుచు  
వచ్చి మముఁజెందె నేడంచు వారు వడిరి

— ఉ. కాం.- పూ. భా., 10 ఆ., 228-29 ప||లు

**శృంగారము** శ్రీపురుషుల యన్యోన్యాలంబన మగు ప్రేమాఖ్య చిత్తవృత్తి విశేషమైన రతి స్థాయిభావముగాఁ గలది శృంగారము. 'శ్రీపుంసయోరన్యోన్యాలంబనః ప్రేమాఖ్యశ్చిత్తవృత్తి విశేషోరతిః స్థాయిభావః' అనునది యాలంకారిక లక్షణము. ఇట్టి శృంగారము సంభోగము, విప్రలంభము అను భేదములతో రెండువిధములఁ జెప్పఁబడుచున్నది. శ్రీపురుషుల సమాగమమునకుఁ బూర్వమందున్న రాగము 'అభిలాష శృంగారము'గా నెన్నఁబడుచున్నది. సంభోగానంతరము నాయికానాయకులకుఁ గలిగిన యెడబాటు విప్రలంభము. విప్రలంభమున నీర్వాసూయ, ప్రవాస, శాపాది కారణములచేఁ బెక్కు అవాంతరభేదములు వర్ణితములైనవి. పరప్రహ్లాదన సమర్థమగు నీ శృంగారము మధుర మనుట సత్యము. సృష్టి సమస్తమునకు శృంగారము మూల మగుట దాని ప్రాధాన్యముఁ దెలియవచ్చుచున్నది.

రామకథ యందు సీతారాములు ప్రధాన నాయికా నాయకులు. వారి నడుమ వడచిన యితివృత్తము శృంగార రస బంధురము. సీతారాములు లోకమునఁ బవిత్ర మగు నాదర్శదంపతు లగుట ప్రసిద్ధము. శ్రీరామకథాఽమృతమున నట్టి శృంగారముఁ జక్కగా వర్ణింపబడి పరిపుష్టమైనది.

**అభిలాష శృంగారము :** విశ్వామిత్రుని వెంట మిథితకు వచ్చిన రామ లక్ష్మణులలో రామునిఁ గూర్చి యాత్మనఖుల వలన వినిన సీత రాము ప్రతికృతికల



## సమగ్ర సమీక్ష

నయుఁ గాంచి హరి నవీనావతారముగా నిశ్చయించి నెమ్మదిఁ గోర్కెలు దందడింప వివిధ భందులఁ దలపోయుచు రాముని యందు గల యనురాగమున మనసిజ దశల ననుభవించినది. (బా. కాం. 8 ఆ 57-8 ప||లు)

తన్ననునయించుచు వేడుకొను చెలులకు నదే యభిప్రాయము దెలియఁ జేసినది.<sup>1</sup> అంత నామె తన్ను బాధించుచున్న చంద్ర, మన్మథ, మలయానిలముల ను పాలంభము గావించినది. చెలులు శై త్యోపచారములు సలిపి పేదదీర్చినారు.<sup>2</sup> రాముఁ డును లక్ష్మణునితో ముచ్చటించుచు ధనుర్మింషబున సీతావిషయకానురాగంబు వెల్లడించినాడు.<sup>3</sup>

ఇట్లు సీతారాముల పూర్వరాగము స్వతంత్రముగా శ్రీరామకథాఽమృతమున వర్ణితమైనది. అట్టియెడ నిరువురకు కుభశకునములు దోచినవి.

దక్షిణాక్షి భుజోరువుల్లా శరధికి

నెట్టు లటు వామములె స్పంద మెనసె సీత

కఖిల భావిఫల ప్రకారై క లక్ష

కములు శకునము లవి సూచకములు గావె

బా. కాం. 8 ఆ., 197 ప.

రాముని శివధనుర్బంగ సమయమున సభలో సీతాప్రవేశంబు నిరీక్షించు రామున కామె సౌందర్యము 'తలఁపులోనఁ దవిలియుంట నెద్ది యెదుటఁ బొనఁగెనేనియు నది యకా' నాతనికుండె వనుట హృద్యము.<sup>4</sup> సీతను జెలికత్తెలు సభామండపమునఁ బ్రవేశపెట్టిరి. అట్టియెడ సీత 'మదనుఁడలుఁగుల 'పొది నుండి మటువెడల్చి వింట సందించి వెలుఁగుల వెలయనూఁది విడవ రాము నెదఁ గాడి వెలిఁదలిర్చు మోహనాశ్ర ముగా'' నున్నదనుట మనోహరము. ఆమె సిగ్గుచే నతి ప్రయత్నమున రామునిఁ గాంచినది. ఆ సమయమున మదనుఁడు విజృంభించి సీతాసౌందర్య విభవ మాధార

1. బా. కాం. 8 ఆ., 63 ప.

2. బా. కాం. 8 ఆ., 43 - 143 ప||లు.

3. బా. కాం. 8 ఆ., 172 ప.

4. „ 9 ఆ., 168 ప.

5. „ 9 ఆ., 199 ప.

ముగా గొని జగదేకవీరుడగు రాముని సాధనాంతర విరపేక్ష జయించె నని వర్ణించుట హృదయంగమము. చెలి గేలినాగగూర్చిన భుకుటి మదనుని మధ్యేధనుర్ముష్టి కాగా నామె మోముదమ్మిఁ గదల్చి మొరయుతేంట్లోగిఁదన నారి యూంకృతిమీఱు తీరుఁ దెలిపినది. ఆమె విస్ఫు కన్గవ వెల్లి విరియు చూడ్కులు తన యంపవాన నిగుడ్చు తెంపు నొడుపుచున్నవి. నెరయు భూషణమణి విక్వాణములు దన భుటజయేత్యాది కార్పటి గడించుచున్నవి. సీతయెడఁ గనుపట్టు చెలువ మంతయు తనదు దర్శోద్ధతిగ మాతీనది. ఇట్లాతఁడు రాముని జయించినాఁడు. ఇట శృంగారమునకు వీర మంగము నలంకారమునై యొప్పుచున్నది. (బా. కాం. 9 ఆ. 202 ప.)

మఱియు వివాహమంటపమున సీత సిగ్గుచే రామునిఁ జూచిన విధముఁ జెప్పుచు 'గన్నియల కన్నేవల తొలికాన్పు చూపు తేటిపిల్లల దాటుటతోఁ బోల్చుట రమణీయము. సీతారాముల యనురాగ వీక్షణములు నేత్రావధాన కేళిగా వర్ణించుట యభిలాష శృంగారవర్ణనమునకుఁ బరకాష్ఠ.

తన యంఘ్రులకు సాధ్వి తనుపార మ్రొక్కిన

శిరమున నప్పాట సేనలిడుచు

నుచిత సంవాహనయుక్తిఁ బ్రేముడి సూప

ముఖచంద్రలక్ష్మి పై మోహపడుచు

నెదవ్రాలి నీదాన నేనంచు రుచిఁబెంప

నాసాసఁ గొగిట నలుముకొనుచుఁ

దఱివేచి మోము నేస్తమున కక్కఱపడ

గిలుకుటందెరి నడి కలుకుగనుచు

నొలపుమెయిఁ గ్రిందుమీదుగా నొండొకండ్ల

కలికి చూపుల వ్యాపార గరిమమీఱఁ

దత్పరత గూర నేత్రావధానకేళి

నలిపె జానకితో రామచంద్రుఁ డపుడు

కనులు మనోభావమును బ్రకటించు మూగబాసలగుట లోకవిదితము. అట్టి కనులతో సీతారాము లవధాన కేళి సలిపిరి. చూపులతోడనే యెదుటవారి చూపులలోఁ గల భావము నెఱుంగుట నేత్రావధానము. నూతన వధూవరులగు సీతారాము లిరువు రొకరినొకరు కనులఁ బ్రయమారఁగఁ బలుకరించు కొనినట్లువర్ణించుట చిత్రసృందరము. సీత రాముని యంఘ్రులకుఁ దనుపారఁ జూపులతో నమస్కరించినది. పతి పదభక్తి తాత్పర్య మామె సాధ్వీత్వమును జాటుచున్నది. తనకు నమస్కరించిన సీత శిరమున రాముఁడు ప్రేమాభిషేక మొనరించినాఁడు. చూపులే యాశీర్వాదము లందించినవి; సీత పంపాహన యుక్తిఁ బ్రేముడి సూపఁగా రాముఁ డామె ముఖచంద్ర లక్ష్మిపై మోహ పడినాఁడు. సీత రాము నెదవ్రాలి నీదానననుభావముఁ బ్రకటింప రాముఁ డామెను జూపుల నాశతోఁ గొగిట నలముకొనినాఁడు. అంత విరువురు మోము నేస్తమును గోరుకొను సందర్భమున గిలుకుటందెల నవ్వడులు వారి కలుకుఁ గూర్చినవి. ఇట్లు వారు పరస్పరానురాగ సూచకములగు దృష్టులఁ గ్రిందుమీదుగా నొకరి నొకరు జూచుకొనుచు నేత్రావధానకేళి సలిపిరి. ఇది యంతయుఁ గవి స్వీయకల్పనాశిల్ప మగుట మధురము. ఇట్టిదివాల్మీకమున లేదు. సీతారామకల్యాణ ఘట్టమొక కావ్యకళాఖండముగా సంతరించుట ప్రశంస్యము.

**సంభోగశృంగారము :** నాయికానాయకులు ప్రీతితోఁ గలిసి యొక్క యెడ సుఖముగా నుండుట సంభోగశృంగార మందురు. రామాదుల వివాహానంతర మయోధ్య కేగి కొత్తకోడండ్రు తమ తమ భర్తలతోఁ గూడి సుఖించిరని వాల్మీకమునఁ జెప్పఁబడినది.

రేమిరో ముదితాః సర్వే భర్తృభిః సహితా రహః

- బా. కాం.- 77 స., 25 శ్లో.

శ్రీరామకథాఽహృతమున నయ్యెడ సీతారాముల సంభోగశృంగారము మధురముగ వర్ణింపఁబడినది.

సీతానరోజినీ శ్రీరాజహంసంబు  
 జానకీ వదనాబ్జ షట్పదంబు  
 పృథ్వీ సుతాధరబింబికాఫల శుకం  
 బవనిజా లతీకాశ్రయ ద్రుమంబు  
 మైధినీ మల్లికాస్మయ తపాగమము పై  
 దేహీ వయస్సరిద్ధృప్తగజము  
 నిమి వంఃవర్ణనీ నియమఫలము దేవ  
 యజన భూతానందనామృతంబు

రాముఁ డటు సహధర్మిణీ రాగవాహి  
 నీ మహోర్మి రసార్ణవం బామరాప్త  
 కామతా శ్రీముఖము హితకామ్య కౌము  
 దీ మహామునా నెగడె శైలదేవతనయ

- బా. కాం.- 10 ఆ., 519 ప.

ఇట ప్రసిద్ధములగు కవినమయములు పాటింపఁబడినవి. అన్నియు నిత్య సంబంధమున నలరునవి. ఇట్టి వర్ణనము పవిత్రాత్ములగు సీతారాముల యమలిన శృంగారమును, వారి యాదర్శ దాంపత్యమహిమమును జాటుచున్నది. ఇది కవుల సంయమనమును బ్రకటించు చక్కటి ఘట్టము. సహధర్మచారిణి యగు సీత ఛాయ వలెఁ దనతో నరణ్యవాసమునకు రాఁగాఁ బితౄజ్ఞ నెఱపుచు రాముఁ డడవి వయోధ్య కంఠె వేయి మడుంగులు సుఖమనుభవించెను.<sup>1</sup>

**వియోగశృంగారము :** ఏదేని కారణముచే నాయికానాయకులకు

వియోగము సంభవించ వారనుభవించు విప్రలంభమును వియోగశృంగార మందురు. కవటాత్ముఁ డగు రావణుఁడు సీత నెత్తుకొనిపోయినాఁడు. సీతారాములకు వియోగము సిద్ధించినది. లంక నశోకవనము వందు రాక్షసే మధ్యమున నుండి సీత తన దుస్థితిఁ దలపోయుచు రాముని రాకఁగోరి 'నా జీవనాశంబు, నాధాంఘ్రిరాజీవమీ జన్మమునఁ

గొల్చు టిరవుపడునె, సురశాఖి శాఖికల్పుందరాంగుని దండ లండగా మనునాటి  
యనువు గలదె' అని తలపోసి విలపించినది. అట్లే -

మొలక ముద్దులమూట నెమ్మొగము పిన్న  
నగవుతోడివయగు ప్రాణనాథు మేటి  
కమ్మని మృదూక్తులింక నా డిమ్మరిల్లు  
చెనటిఁ చెవిదోయి వినఁగల్గు సీరియుఁగలదె

- శ్రీ. రా. క.- బా. కాం. 2 ఆ., 137 ప.

అని భావించినట్టు లామె వియోగావస్థ వర్ణింపఁబడినది. అట్లే రాముఁడు సీతందలపోసి  
పరిపరివిధముల దుఃఖించినాఁడు. సుగ్రీవసఖ్యముగావించి, హనుమంతుని వలన సీత  
వార్తఁ దెలిసి, వారధి బంధించి, రావణుని సంహరించి, సీతఁ బరిగ్రహించి, యయోధ్యఁ  
బట్టాభిషిక్తుఁడైనాఁడు. ఇట్లు సీతారాముల పునస్సమాగమములో సమగ్రత సిద్ధించి  
శృంగారరసము పరిపుష్టమైనది. ఇట 'నవినా విప్రలంభేన శృంగారః పుష్టి మశ్నుతే'  
అను నాలంకారిక లక్షణముఁ జక్కగా సమన్వయము గావింపఁబడినది.

కవి దీనినే 'సీతాసమేతుఁడౌ శ్రీరామచంద్రుని సింగారమేమనఁ జెల్లుననుచు'  
సంభావించినాఁడు.

**హాస్యము :** వాగంగాది వికారదర్శనమునఁ జూపఱకు గల్గు చిత్త  
వికాసమను హాసము స్థాయిభావముగాఁ గలది హాస్యము.

వాగంగాది వికారదర్శన జన్మా వికాసాఖ్యోః హాసః (ప్ర. ఆ. 145 పు.)  
అనునది రసగంగాధర లక్షణము.

శ్రీరామకథాఽమృతమున సీతారాముల వివాహమహోత్సవ సమయమునఁ  
బెండిలి బువ్వంబు నందు వేడ్కలగు 'చాటూక్తులు, హాస్యకల్పనలు, లీలాలానోల్లా  
సములు, లలిత ప్రస్తుతు, లర్థపూరణము, లాలావప్రచారంబు. లుజ్వలవక్రోక్తి  
విభావనలు, రసపరీవాహంబులై యొప్పినవి. ' అందుఁ గొన్ని కీలుబొమ్మ లమర్పఁ  
బడియున్నవి. జాణలు కొందఱా బొమ్మలను సరసముగఁ బలికించిరి. అప్పల్కు  
లేర్పఱింపక ప్రతివాక్య మిడెడి వారిఁ గాంచి యచటివా రోరమోముల కళలు వెలయ  
నవ్వకొవిరి. మఱియు నొక్క లావణ్యసీమ భూషోజ్వలాంగియై మేలిరసాయన

మనుచుఁ బంక్తిలోఁ గోరిన వారికి రిత్తకుంభ మొలికించి జిగిజాలుకొన గ, ధార చేఁ జిక్కకుండ నెదిరి సిగ్గుపడఁజేసినది. <sup>2</sup> ఇట్టి వర్ణన మమూలకము. స్వతంత్ర సన్నివేశ కల్పనము, హాస్యరస నిర్వహణమున నిది కవి ప్రతిభకు నిదర్శనముగా నెన్నదగి యున్నది. హర్షనైషధము నందలి నలదమయంతుల వివాహఘట్ట మిందు స్ఫురణకు వచ్చుచున్నది.

రామాదు లరణ్యవాసము చేయుచుండగా దండకారణ్యమున నున్న శూర్పణఖ సుందరుడగు రాముని గాంచి మోహించి దరిఁజేరి తన్ను వరింపుమని వేడినది. రాముఁ డందులకుఁ బరిహాసపురస్కరముగా 'నన్ను వ్రత నిరతు నెన్నికొనఁగ నీకుఁ దగునె' యని లక్ష్మణునిఁ జూపి 'వాని నర్థించిన నీ కార్యముఁ గొనుఁ బొమ్మనినాఁడు' అట్లే యనుచు నా యనార్య యచటి కరిగినది. లక్ష్మణుఁడా విషయమును విని 'దాని యప్పోతరమెల్లఁ దానరసి' సస్మితుఁడై నీవు రాముని కడ కేగు మాతఁడే నీ విషయ మరయఁగలఁ డనినాఁడు. మాయావిని శూర్పణఖ అమ్మాటలు నమ్మి నగుబాటగు ననియుఁ దలంపక కమ్మవిలుతు చేతి కందుకమ్మగు మతితో నాతనిఁ జేరినది.

పొమ్మనవుఁడు నమ్మాటలు

నమ్మి యదియ నెమ్మియనుచు నగుబాటగు నా

కమ్మాయావిని చనె నా

కమ్మవిలుతు చేతికందుకమ్మగు మతితోన్

— అర. కాం. - 2 ఆ., 47 ప.

తుదకాతని ప్రేయసి సీతఁ జంపిన గాని రాముఁడు తనకు వశము గాఁడని మ్రింగ యత్నించినది. అంత రామాజ్ఞచే లక్ష్మణుఁడు మదవతి శూర్పణఖ ముక్కు సెవులు గోసినాఁడు. అందులకు విలపించుచు నా రాక్షసి వెడలిపోయినది. శృంగారా భాస మగు నిది యంతయు హాస్యాస్పదముగాఁ బరిణమించినది. దీనినే కవి 'హాస్యమా చుప్పనాతి యాస్యముననె' యని ప్రవచించినాఁడు.

రావణుఁడు యుద్ధోన్మాదమున లోకమున సంచరించుచు వారిఁ గపటోపాయ మున బంధింప యత్నించి విఫలుఁడైనాఁడు. విశేషించి యాతని చేతనే రావణుఁడు బంధింపఁబడి కిష్కింధ నంగదుని యుయ్యాల తొట్టెను 'నాటబొమ్మ' గా వ్రేలఁగట్టఁ బడినాఁడు. అట్టియెడ నతఁడు 'పది తలలిరువది నేతులు పదములతోఁ జలుక పందిలి

లీల' నలరినాడనుట యాపాత రమణీయము. అమూలకమగు నిట్టి నన్నివేళ కల్పనమున హాస్యరసముఁ బోషించుట శాస్త్రిగారి స్వోపజ్ఞమై సహృదయుల నలరించు చున్నది. (ఉ. కాం. - పూ. భా. 7 అ., 27 ప.)

రావణుఁడు యుద్ధార్థియై శ్వేతద్వీపమునకుఁ బోవ నచటి స్త్రీలు రావణుని వింత పురువుఁగా బరిగణించి పరిహసించుట హాస్యరస ప్రధానముగ వర్ణింపఁబడినది.

పది తల లిరువది సేతులు

మృదితాంజన సప్రభంబు మేనుగలిగి యొ

ప్పదె కీటంబియ్యది యని

సుదతులు గైకొని యరసిరి చోద్యంబనుచున్

అడువారికిఁ గుతుకంబు లగ్గలంబు

లదియు వింతపుర్వని కొవియాడఁజొచ్చి

రొకతె కరమున నుండనీ దొకతె లాగు

కొనును నలుగుడువడియె నక్కొణప పతి

— ఉ. కాం. - పూ. భా., 9 అ., 145-6 పలులు

అట్టి పెనుగులాటలో రాక్షసేశ్వరుఁ డదభ్రభ్రామ్యమాణాంగుడై తెలివి తెచ్చుకొని రోషమతి నొకతె కరాంచలముఁ గొఱికినాడు. ఆమె చేవిదుర్బుచు నేలపై బడవేసినది. మఱియొక తె యెక్కడనుండి వచ్చెనో యీపాడు పుర్వు మా యక్క చేయిఁ గఱచినదని చేతఁబట్టుకొని పైకెగసినది. అతఁడు గోరులతో గట్టిగా గీటుటకు యత్నించినాడు. అందుల కామె కినిసి 'వెట్టిపురువ' వచ్చెద విదె పొమ్మని యంబుధి మధ్యమునఁ బాటవైచినది. ఇట్లా బలవంతుఁ డగు రాక్షసుఁ డబలల చేతిలోఁ జికాకు వడుట హాస్యరసస్ఫూర్తిఁ జిత్రముగా వర్ణింప బడినది.

కర్పణము : పుత్రాది వియోగ మరణాదుల వలన నేర్పడిన వైక్లబ్య మను చిత్తవృత్తి విశేషము శోకము. అట్టి శోకము స్థాయిభావముగాఁ గలది కరుణము. అది పదముచే స్నేహబంధుత్వాదులు చెప్పఁబడుచున్నవి. 'పుత్రాది వియోగ మరణాది జన్మా వైక్లబ్యాఖ్యచిత్తవృత్తి విశేషః శోకః' అనునది యాలంకారిక లక్షణము (ర. గం. ప్ర. అ., 141 పు.)

‘క్రౌంచద్వంద్వ వియోగోత్త శ్లోకః శ్లోకత్వమాగతః’ — ధ్వ. లో. - ప్ర. ఆ.

క్రౌంచద్వంద్వ వియోగజనితమగు శ్లోకమే శ్లోకమై శ్రీమద్రామాయణ మహాకావ్యావిర్భావమునకు హేతువగుటయు, బ్రధాన నాయకనాయకులగు సీతారాముల వియోగావస్థ వర్ణింపఁబడుటయు నా కావ్యము కరుణరస సంభరిత మను నంతటి యూహకు హేతువై యొప్పుచున్నది.

సీతాలక్ష్మణులతోఁ గూడి రాముఁ డరణ్యములకుఁ బోవునప్పుడు దశరథునకు నాతని యంతఃపుర స్త్రీలకే గాక యయోధ్యావాసులందఱకును శ్లోక ముప్పొంగినది. మూర్ఛ మునుకొనినది. ‘అంతిపురి వెలువడి దీనాంగనాజన పరివృతుండై మేదిసి పరివృథుండు నా ప్రియపుత్రునిం జూపరే యనుచుం దెరలుచుఁ బొరలుచు యంత్ర విబద్ధంబగు కుంజరంబు చాడ్చునం బొడగట్టఁగ రేణుకాంగణం బట్టు లరీణంబైన స్రైణంబు రొదలు చదలు ముట్టందోడన పటతేర తీఱని యాపద పదనెఱింగి పద పదమని సనిగ్రహగ్రహంబు సూప గ్రహోపప్లుతుండగు పూర్ణశంశాకునిం బెరయుచు, నరయుచు హా పుత్ర! యని యఱచుచు వెఱచుచు నన్నుండయు నానన్నుండై’ వచ్చుచున్నట్లు వర్ణించుట దశరథుని పుత్రవియోజనితమగు శ్లోకమును గనులఁ గట్టినట్లు చిత్రింపఁబడినది. నాఁడు పౌరజనులతోఁబాటు ప్రకృతియు వైముఖ్యమును వహించిన దని మూలాధికముగా వర్ణించుట హృదయంగమము.

పవనుఁడు వీవఁడెందు నెలభాసిలఁబోదు వెలుంగు చూపఁడా  
రవి దెనలం బ్రసాదమనరా దెడలెం గ్రహతారక ల్పమ  
భ్యవహితమయ్యె జీకటి సమకూలమయ్యెజనంబు నాఁడు రా  
ఘవుఁ డభిలైకపూజ్యఁ డటు గానకు నేగెడు నన్నవార్తకున్

— అయో. కాం. - 4 ఆ., 217 ప.

అట్టి సందర్భమున

అందఱు శ్లోకపరాయణు

లందఱుఁ బర్యాకులాక్షు లతిదైన్యగతుల్

మందులు నన్ననై రయ్యెడ

నం దొకఁడునులేఁడు హృష్టుఁడని మందునకున్

— 4 ఆ., 220 ప.



ఇట్టి వారి దైన్యస్థితి కరుణమునకుఁ బరకాష్ఠగా నెన్నదగియున్నది.

దశరథుఁడు కౌసల్యకాత్మకృత యజ్ఞవల్క్యవధ వృత్తాంతం బెఱింగించు చొక కరుణరసాత్మక ఘట్టము. <sup>1</sup>

అరణ్యకాండమున రావణునితోఁ బోరి ఖడ్గవిహతుడై వడియున్న జటా యువు వృత్తాంత మెఱింగి 'అడలుచు విలదూపు న్నెడయ పైచి, యాతవి గమ్మం గని పొదివిపట్టి గద్గద వొడమన్' దన వలె నార్తిఁబోరలు ననుజునిఁ గమఁగొని మున్నె యావదలకు 'మొదలు దుదియులేక యుంటి మిప్పుడీ మిత్రుఁ డిట్లు లయ్యెవీ వ్యసనవాగురాబంధ మేవిధిఁ ద్రెంతు నీ పితృవయమ్ము చెలిమి నేనెట్లు మఱుకు' పని పలికి యాతవి గ్రుచ్చి 'అన్న మదర్థ మిట్లు పడితె యని, దిట్లు ఘోషిల్లివాఁడు. వెఱిడియుఁ దమ్మువి గని —

అండజమండఁబాసి చననయ్యెడు విక్లవమయ్యెఁ జూపు నో

రెండెడుఁ బ్రాణముల్నిలక యిట్టజుదూఁగెడు మత్కృతంబువన్

గండడరెం గదాపులుఁగు గండరగండఁడటంచుఁ బొక్కుచున్

'పక్కితేని మేను పరుపార నిమిరి' అన్న ! యని నంబోధించి పేదదీర్చు యత్నించినట్లు కరుణ ముట్టిపడ వర్ణించుట <sup>2</sup> మనోజ్ఞము.

యార్ధరంగమున శక్తివిచ్ఛిన్నహృదయుడై పడియున్న లక్ష్మణునిఁ గని రాముఁడు 'ఇట్టి భక్తు నెన్నియేని జన్మములఁ జనయఁజాలను. నాకితఁడె ప్రాపు, రాపు. ఈతఁడు లేనియెడ నింక నెట్టులైననేమి ? ఉసురులేం పౌఖ్యములేం ?

సిగ్గుంగాంచెడు బీర మొల్లగిలుచుం జేనున్న విల్లములున్

మొగ్గంబోయెడు దృష్టి బాష్పవశఁగా మున్నాడి గాత్రవ్రజం

బుగ్గంబట్టిన యట్టిఁడయ్యెడు సుషుప్త్యన్మార్గ మంచెన్ననై

పగ్గం జూపెడుఁ జింత మూర్చగొలుపం బ్రాగల్భ్య మూహించుచున్'

— యు. కాం. - పూ. భా., 9 ఆ., 726 ప.

1. ఆయో. కాం. - 6 ఆ., 155-247 ప||లు

2. అర. కాం. - 4 ఆ., 164-5 ప||లు

అని యార్తిమునింగి విషాదమూర్తియై 'నాకు యుద్ధమేల? తుదకు జీవితము, సీతయు నేల? రాజ్యవిషయమున నభిలాష యెన్నడును లేదు. సుజన రక్షణమునకై దుష్టుల శిక్షింపఁబూనితిని. నా బహిఃప్రాణము లక్ష్యణుఁ డవసినాఁడు. కళత్రము లెల్ల బాంధవులు నేయెడనైనఁ బొందవచ్చును. భ్రాత, సహోదరుఁడు నైనవాఁ డెందును లభింపఁడ' విధరావేష్టనకలితుఁడు సనిశ్వాసుఁడునై దుఃఖించెను. ఇట్టియెడ రాముని కరుణము రూపు కట్టివచ్చెనది. మూలమున కన్యూనాతిరిక్తముగా నిర్వహించిన యీశుట్టమునను కవి స్వీయ ముద్రఁ బ్రదర్శింపఁగలుగుట ప్రశంస్వార్థము.

పట్టాభిషేకోత్సవానంతరము రాముని వీడ్కొని తమ తమ గృహముల కేగు 'కపుల విర్వేదము' వర్ణించుట<sup>1</sup> కవి స్వకపోల కల్పితము. ఇట్టి సృష్టి రసదృష్టికి వికషోపలము. రామ కింకరులగు వానరుల యాయ వనతులు విలోకించుచు రాముని యవస్థాభేదములను, చేష్టావిశేషములను సంభావించుచు రామవిరహ భరము ననుభవించును గిరివిర్భరములఁ దిరిగిరి.<sup>2</sup> మఱియు నాడడవికేగు రామునరయు పౌరులకు నెట్టి వగ ఘట్టిలెనో పురము సొచ్చి తమ తమ నెలవులకుఁ బొమ్మన్న వానరుల కట్టి దళయే నేఁడు వాటిల్లినది. అట్లే ప్రభువు తమ్మాదరించిన విధము పరిపరివిధములఁ దలపోయుచు 'అన్నన్నాకమ్మని తేనిఁ బాసితిమి లేదా యట్టి భాగ్యమ్మికన్' అని చింతించి -

ఔరా పెన్నిధిచేతికందియు నభాగ్యంబట్టులెయుంట చే  
దూరంబొనెడ కిట్లు జాతీచనె మందల్ క్రోతులే యట్టివి  
శ్వారాధ్యమ్మవు మేలిసొమ్మఱుచుకోనొ వారు పొమ్మంచు

- 10 ఆ., 226, 227 ప||లు

వారు శోకించిరి. మఱియు 'రామావసీకు నడవడులలో నన్నిరసములు' గలవని యనుభవములకుఁ జొచ్చి యరసి 'ఎక్కడెక్కడి కరుణంబు నేకమగుచు వచ్చి మముఁ జెందెనేడంచు వారు వడిరి'.<sup>3</sup> ఏకాంతభక్తిని ధ్యానించు కపులకు రాముడగు పడినట్లగుట నానందబాష్పములు, నవి పోవ విరహాశ్రువులుఁ దోచి వారి కన్నులు

1. ఉ. కాం.- పూ. భా., 10 ఆ., 209-16 ప||లు

2. ,, ,, 10 ఆ., 220 ప.

3. ,, ,, 10 ఆ., 228-29 ప||లు

సమగ్ర సమీక్ష

తడియాలుగతి కలుగదని వర్ణించుట హృదయంగమము. ( 10 ఆ. 231. ప. )

సీతాపరిత్యాగ ఘట్టమొక కరుణరసాత్మక మగు సన్నివేశముగ విర్వహించి రసపోషణమున కవులు తమ ప్రత్యేకతను నిరూపించుకొనినారు. <sup>1</sup>

**రౌద్రము :** గురు బంధు వధాది పరమాపరాధ జనిత మగు ప్రజ్వలన మను క్రోధము స్థాయిభావముగాఁ గలది రౌద్రము.

‘గురుబంధువధాది పరమాపరాధ జన్మా ప్రజ్వలనాఖ్యః క్రోధః’  
( ర. గం. ప్ర. ఆ. 142 పు. )  
అనునది యాలంకారిక లక్షణము.

రాముని యరణ్యవాస వృత్తాంతమును విన్న లక్ష్మణుఁడు క్రోధాతిరేకమున రామునితోఁ బరసక్షమును నిరసించుచు లోకమెల్ల నలోకంబొనరింపఁ జాలుదునని పలుకుట రౌద్రము. ( అయో. కాం. 3 ఆ. 218-20 పలు )

ఇట్టి వర్ణన మూలమునకంటె విలక్షణమై రసవిర్వహణమున శాస్త్రీ గారికిఁ గల నేర్పు వెల్లడించుచున్నది.

దండకారణ్యమున రాముఁ డొక్కడే ఖరదూషణాదులగు పదునాలుగువేల రాక్షసులతో యుద్ధమొనరింప వన్నద్దండై నాడు. అట్టియెడఁ గ్రుద్ధుడై కోదండపాణి యైన రాముఁడు పినాకపాణి యైన రుద్రుని వలెఁ గోచరించినాడు. ఆ రూప మాకోప మాదీప్త తేజముఁ జూచి భూతములెల్ల వడంకినవి. <sup>2</sup> మఱియు నయ్యెడ ‘రాముఁడు రవిప్రభతో ఘనబృంద మట్ల విర్భగ్న మహామహాజ్వలత’ <sup>3</sup> దామ యుగాంతవహ్నియై తేలె భాసినాడు. దక్షత్రతు సంహారమున నీశ్వరుని గాంచిన వేల్పులు విపక్షులతోఁ బోరు రాముని ప్రద్యోత మెంతమాత్రము నీక్షింపఁజాలరైరి. అట్టిసమయమున నాయుధకలా విష్టాతుఁ డైన రాముఁడవ్వాహినిం దణియంజొచ్చి తూపుల విదుర్పం దొడరినాడు. ఆ రూప మత్తణి దుష్ప్రేక్ష్యము కాఁగాఁ గోపముద్భృతమై తత్కల్పించిన ల్పనంబుగాఁదనరినది. <sup>3</sup> ‘అనెఱి పున్నెంబునఁ గల్గెనంచు సురలున్నిద్రాక్షులై’ గాంచిరి.

1. ఉ. కా.- ఉ. భ., 2 ఆ., 157-225 పలు
2. అర. కాం.- 2 ఆ., 134-5 పలు
3. అర. కాం.- 2 ఆ., 142-44 పలు

‘కన్యభిభ్యతిదేవాశ్చ జాతరోషస్య సంయుగే’ అన్న వాల్మీకి రామగుణాభివర్ణన మియ్యెడప్పురణకు వచ్చుచున్నది. రసపోషణమున నీఘట్టము మూలాతిశయ పౌండర్యమును సంతరించుకొనినది.

రాముడు రావణునిపై దండెత్తి పోవుచు వానరసైన్యముతో దక్షిణ వముద్రతీరమున విడిది గావించినాడు. సముద్రు నుద్దేశించి నియమితుడై మూడు రాత్రులు దర్భాస్తరణమున శయించి, వ్రతవిష్టఁ బూజించి వేడినాడు. సముద్రుడు దర్భవ మిచ్చి పలుకఁ డాయెను. రాముఁ డంత గ్రోధమున రక్తాంతేక్షణుడై పరాక్రమము ప్రదర్శింప నిశ్చయించి -

చాపమందిమ్ము లక్ష్మణ ! శరవరమ్ము,  
లట్లు లాశీవిషమ్ములే యనఁగఁజెల్లు  
వవియుఁగూర్చుము నవయు నియ్యబ్ధినింకఁ  
గాళ్ళ వడకలతోఁ గత్తలడచువారు

యు. కాం. - పూ. భా., 3 ఆ., 237 ప.

అని శరముల ఊభితు నొనర్చి సముద్రుని జీర్ణింపఁగాఁజేయు సంకల్పమున దమహ్నితే యగు రాముడు జ్వలితాస్త్రుడైనాడు. (3. ఆ. 240-1 ప. లు)

అట్టియెడ ‘రామాస్త్ర పరంపరాఖ్య మగు నౌర్వంబబ్ధి మాయించుచో యుగాంత మంభవ మహాప్రప్థాన మూహింపఁ జొప్పడినది. మఱియు -

ఉదక ముడుకుచుండ నూర్మి మాలికలతోఁ  
బూర మెగువ నబ్ధి బూరబెల్ల  
ధూమమట్లు పైనిదోప వింతజంతు

పాక మచటఁ గానఁబడియె నపుడు - 3 ఆ., 244 ప.

ఇంద్రాస్త్రముఁ బ్రయోగింపఁ బర్వతములు తాలముక్కలుఁ గాఁగ రాలినవి. శోషణాస్త్రోరువిస్ఫూర్తి విగుడఁ గాకి చిప్పలు గాన నై నవి, అగ్నేయ బాణాగ్ను లంబఁగదియ ధూమకేతువుల వలె ధూమకేతువు లొప్పినవి.

వాయువ్యాస్త్రవేగమున నూర్మిమాలికలు, సత్వోర్మిమాలికలు నాడినవి. సముద్రమే ఘర్జమానమైనది. <sup>1</sup> సర్వజగములు సమస్తభూతములు, ప్రాణులు చలించినవి. రామబాణాగ్నిశిఖల కగ్గమై సముద్రుడు వణకుచు, బ్రత్యక్షమై పరము ప్రసాదించినాడు. ఈ ఘట్టమున మూలాధికమగు సౌందర్యము సంతరింపఁబడినది. కవి-

తన బాణమునఁ గోణమునకు లక్ష్యంబైన

యంబుధిపయి రౌద్రమడరె ననుచు'

రామావనీశుని సంభావించుట మనోహరము.

భూమాత పావని సీతం గొనిపోవ రాముడు సీతాత్యంత వియోగదుఃఖితుఁ డగుచు 'రోస మింతయౌదల యెత్తంగ భూమిని జంతు సంతతులతో భూభృద్వన శ్రేణితో రోషవిషాగ్నికీలల నినుంగాల్తుం జుమీ' యని క్రోధ సమాకులచిత్తుడై, పలుకుట రౌద్రరసమునకుఁ బరాకాష్ఠగా నెన్నఁదగియున్నది. <sup>2</sup>

వీరము : పరపరాక్రమ దానాది సృతి విశేషముల వలనఁ గలిగిన యౌన్నత్య మను మత్సాహము స్థాయిభావముగాఁ గలది వీరము

పర పరాక్రమ దానాది సృతిజన్మా ఔన్నత్యాఖ్య ఉత్సాహః

- ర. గం. - ప్ర. ఆ, 144 పు.

అనునది యాలంకారిక లక్షణము.

సత్యపరాక్రముఁ డగు రాముడు దుష్టశిక్షణ శిష్టరక్షణ గావించి లోకమును నిష్కంటక మొనరింప నవతరించి, విశ్వామిత్రుని యాగసంరక్షణము గావింపఁ బయలువెడిలి, దివ్యాస్త్రముల నుపదేశమంది, దుష్టనిశాటయైన తాటక సంహరించి, సుబాహు నాగ్నేయాస్త్రమున భస్మ మొనరించి, మారీచుని వాయువ్యాస్త్రమున సాగర మున ముంచి, జనకుని యజ్ఞమును సందర్శింపఁబోయి గురు నాజ్ఞ శివధనువు నెత్తి, సీతం బెండ్లియాడి, భర్గవు గర్వ మవనయించి, పితృసత్యవాక్య పరిపాలనతత్పరుడై యరణ్యముల కేగి, విరాధుని సంహరించి, యగస్త్యుని వలన దివ్యమగు ఖడ్గము,

1. యు. కాం. ఉ. భా. 3 ఆ., 246 ప.

2. ఉ. కాం. - ఉ. భా., 8 ఆ., 104-111 పలు

ధనుర్పాణములను బడసి, ఖరదూషణాది పదునాలుగువేల రాక్షసుల సర్దముహూర్త కాలమున నవలీలగాఁ బరిమార్చి, మారీచుని ప్రాణము లెడలించి, కపటియై రావణుఁడు సీత నెత్తుకొని పోఁగా నామెను వెదకుచు కబంధుని వధించి, శాత్రవ విరూపమునకై కడంగి, ఋశ్యమూకమున సుగ్రీవునితో మైత్రిఁ బాటించి, వానిఁ గూల్చి, భౌతిక మగు వానరబలమును గూర్చుకొని, సాగరాంతరితుఁడౌ రావణుని లంకఁ జేర సేతువు నిర్మించి, సబాంధవుఁ డగు రాక్షసుని పైన్యసపరివారముగ సంహరించి లోకస్తుత్యుఁడైనాఁడు. ఇది యంతయు రాముని వీరోచితవృత్తిగా నెన్నఁదగి యున్నది. విశేషించి రామావతారము రావణవధకై యుద్దేశింపఁబడినది. కావున తక్కినవి దానికి నంగములుగాఁ బరిగణింపఁబడుచున్నవి. శ్రీరామకథామృతమున కవులు -

‘రావణారీ! యంచు రహిఁబెంచు వందుల

నుడి నంచు బీరమ్ము నొడువుచుండ’ అనియు

‘సాగరాంతరితుఁడౌ శాత్రవుఁ గోరాడ

వెనుబడ డెంతటి బీర మనుచు’

అనియు రాముని సంభావించినారు. బీరమనఁగ వీరమనియే యర్థము.

హనుమంతుఁడు సీత నన్వేషించి రామునిఁ జేరి కుభవర్తమానముఁడెల్పి, లంకామార్గమును వివరించినాఁడు. రాముఁ డది వివి రావణునిపై దండెత్త నిశ్చయించి సుగ్రీవు నుద్దేశించి -

నేను దాని నిపుడె నేలకుం గోలకు

దెత్తు భీమబలుని దితిజుఁ గెడపి

- యు. కాం. - పూ. భా., 1 అ., 77 ప.

అని పలికి జయప్రదమ్ముగు విజయాఖ్య సుముహూర్తమున యాన మొనరింప నంకల్పించి ‘తొడరెడు నాచునంబు దొలు దూ కుడునం బడలింతు’ నని యుత్సహించి శత్రుభంజనం బొనర్చి సీతదెత్తునని ప్రజ్ఞ సలిపినాఁడు. (1 అ. 81 ప.)

ఇట్టి రాముని యత్సాహపూరిత మగు సంభాషణక్రమము వీర రసోచితము. అట్లే సుగ్రీవాజ్ఞచే సీతాన్వేషణపరులై కడంగిన కవులు తమ యత్సాహమును బదర్శించివతీరు వీరరసోచితమై పరగుచున్నది.

సీత నిప్పుడె కాంచు సిరిగాంతు మనువార  
 లసురబీరమదెంత యనెడువారు  
 నే నెక్కటియ చాలనే వాని కనువారు  
 భూమివ్రచ్చు తలంపుఁ బూనువారు  
 నింగి గెంటుదమంచు నెఱయఁజూచెడువారుఁ  
 దరులు గిరుల్లాల్పుఁ దరలువారు  
 తొలుదొల్త నబ్ధిఁబూర్తుమ కాక యనువారు  
 నౌ లంకఁగాల్పంగ ననెడువారు

క్షేళ లొనరించువారు హసించువారుఁ  
 గుప్పిగంతులు వై వ మేకొనెడువారు  
 యోజనాయత దూర మీయోజఁ గడతు  
 మని యెగయఁబోవువారు నై రి (కి.కాం - 2 అ., 369 ప.)

అట్టి సందర్భమును గూర్చి శివుఁడు పార్వతితోఁ జెప్పుచు -

స్రుక్కెడువా డని నెఱికిం  
 దక్కెడువాఁడనియు నట్టి తరుచరవరులం  
 దొక్కఁడునేనియు మందున  
 కక్కడ నెమకంగదోఁపఁ డబలామణిరో !

వెల్లివిరిసె నిట్టి వెరవున నరుసంఘ  
 సంద్రమనఁగఁదనరఁజాలి వనచ  
 రాలి యోలిఁదరలె మేలి యోలిమి సిరిఁ  
 గాత్రి సౌరయువతి పాలి వినుత!

- కి. కాం.- 2 అ., 370-71 ప॥లు

అని వారి యుత్సాహసంపద వివరించినట్లు పచ్చించుట హృద్యము. మూలాధికమగు  
 నీ ప్రత్యక్ష వ్యాఖ్యానము శాస్త్రి గారి స్వోపజ్ఞము.

మఱియు వీరరసావతారుఁ డగు హనుమంతుఁడు సముద్రమును లంఘించి  
లంకకేగ నుత్సహించుట వీరరస ప్రధానముగా వర్ణింపఁబడుట మనోజ్ఞము. 'నియతి  
రామగీతులోలిఁబాడుచుఁ గీర్తించుచు నర్తించుచు గర్జమబ్బెననుచు ననము వెనుచుచు  
నాతఁడు -

ఆనందంబు హృదంతరాళమున నిండారంగఁ బొంగారి ప్ర  
స్తానావేశమున న్నిజాంగముల భాస్వద్భాష్పరోమాంచ ము  
ఖ్యానద్ద స్వరసోదయంబగుచు నొయ్యం దోఁప నింద్రధ్వజ  
శ్రీ నల్వొందెడు వాలమెత్తి జయలక్ష్మి ప్రార్థితాశంసితై

- సుం. కాం.- 1 ఆ., 5 ప.

త్రివిక్రముని వలెఁ దద్దయు నాహరి కీర్తిఁ బెనుతు ననుచుఁ బెరిగె ననుట  
మూలాధికము. అంత నాతఁడు తన వారితో 'రామాస్త్రము వలెఁ దాను లంక కేగి  
సీతవార్తఁ గొనితెత్తు నని పలుక వారు సంతసమున జయజయ ధ్వానములు సలిపిరి.  
అత్తఱిఁ దేజము, సత్త్వము, వీర్యము, ధృతి, సమున్నత త్వము నతని యందంతకంత  
కధికము కాఁగా వానరవీరు లాతనిపై దృష్టి విలిపి చూచుచుండిరి.' ఇట్టివర్ణనము వీర  
రస పోషణమున నొచిత్యపరసీమ నందుచున్నది.

మఱియు సుగ్రీవాజ్ఞ ననుసరించి సీతాన్వేషణమునకై కిష్కింధఁ జేరు  
వానరవీరు లమితోత్సాహమున నఖండ రభసం బెనంగ నొందొరుల గెంటుచు, దనజాఁ  
డెదిరించినం గండడతుమింక నని పలుకుచు, జానకిఁ గనుట పండువుగాఁ దలంచి  
యధిపుఁ జేర్చఁ గృతనిశ్చయలై ప్రస్తానాభినివేశమున 'అగము లగలింతుమో  
దిక్కులప్పళింతుమో బయలు మ్రింగుదుమో యా సముద్రములఁ గలంచివై తుమో  
యేదిమాలావెఱింగి చెప్పఁగలయది' యనుచు సంతసమున రామకార్యార్థమై,  
యాత్మార్పణము గావించితి మింకఁబోరిలో నరియోధులూర్పులు వుత్తురెట్టులని  
పల్కినట్లు వర్ణించుట హృద్యము. ( కి. కాం.- 2 ఆ., 285 ప. (



‘కుర్వాణా బహుశబ్దాంశ్చ ప్రకృష్టా బాహుశాలినః’<sup>1</sup> అను మూలము న్నందతి భావమును గ్రహించి యపూర్వముగ వానరుల శౌర్యప్రతాపములు వెల్లడియగు నట్లు వారి యౌత్సుక్యమును వర్ణించుటలో వీరరసముట్టిపడునట్లు చిత్రించిరి. శాస్త్రి గారి రసపోషణ సామర్థ్యమున కిది విదర్శనము.

**భయానకము :** వ్యాఘ్రదర్శనాదుల వలన నేర్పడిన పరమానర్థ విషయక మగు వైక్లబ్యమును భయము స్థాయిభావముగాఁ గలది భయానకము.

వ్యాఘ్రదర్శనాది జన్మా పరమానర్థ విషయకో వైక్లబ్యాఖ్యః సభయమ్  
- ర. గం.- ప్ర. ఆ., 145 పు.

అనునది ఆలంకారిక లక్షణము.

బాలకాండమున పుత్రుల వివాహమహోత్సవా నంతరము నపరివారుడై దశరథుఁ డయోధ్యకుఁ బోవుచుండ మార్గమధ్యమున శివధనుర్భంగ వార్తవినినవాడై నిర్భూత బహువిపక్షదోః ప్రాభవుం డగు భార్గవుం డాకస్మికముగ దోచినాఁడు. ‘అమ్మహామహాఁ గాంచి యలవశిష్ట ప్రముఖులు యతాత్ములై మానసశక్తి జపహోమములు జరిపినారు’<sup>2</sup> అని వాల్మీకమునఁ గలదు. శ్రీరామకథాఽమృతమున నయ్యెడ ‘మునులట్లు నలువ నితరులు చేయునదిలేక యొకప్రక్క కొయ్యన నొదిగి యుండి రనియు’ -

అందఱు జేరి తదీయా

స్కంద మీక్షించి రూక్షగతికిఁ దలఁకి నం

స్పందమొక యింత యాఁగుచు

సంధానితః చిత్తవృత్తి సంయములగుచున్

బా. కాం.- 10 ఆ., 444 ప.

వారు బరగిరనియు మూలాధికముగా వర్ణింపఁబడినది. భీతిచే నూపిరి బిగపట్టుట సహజము. అట్లు వాయునిరోధము సేయుట యోగిజన లక్షణమునై యొప్పు చున్నది. అట్టియెడ వారు ‘సంస్పంద మొకయింత యాఁగుచు సంధానిత చిత్తవృత్తి

1. సుం. కాం. 39 న., 41 శ్లో.

2. బా. కాం. 74 న., 20 శ్లో.

సంయము లగుచు' నున్నారనుట చమత్కార సుందరము, రసోచితము నగుట హృద్యము. ఇట్టి సభావన సంస్కారయుతమగు కవి దృష్టినిఁ బట్టియిచ్చు చున్నది. మఱియు భాగ్యవునిఁ గూర్చి మూలమున నిట్లు చెప్పఁబడినది —

కచ్చిత్ పితృవధామర్షీ క్షత్రం నోత్సాదయిష్యతి  
పూర్వం క్షత్రవధం కృత్వా గతమన్య ర్గతజ్వరః  
క్షత్రస్యోత్సాదనం భూయో నఖిల్యస్య చిక్కిరీతమ్

— 74 స., 21, 22 శ్లో॥లు

శ్రీరామకథామృతమున భీమదర్శనుఁ డగు నాతని యుగ్రతేజము, దుర్నిరీక్ష విశేషముగాఁ గీర్తింపఁబడినది. <sup>1</sup> రసపోషణ మియ్యెడ నాచితీపారము ముట్టినది.

మారీచుఁడు దుష్టరాక్షస వినాశకరుఁ డగు రామునిఁ గూర్చి రావణునకుఁ జెప్పుచు 'జగమంతట శరచాపములు దాల్చిన రామరూపమే యముని వలెఁ దనకుఁ గోచరించుచున్నదనియు, రాద్ధియైన పదమెద్దియైనను చెవిసోక రామవిభ్రాంతి గదుర నది దన యంతరంగ పిద్రావణముగా నగు' ననియు బలుకుట మారీచునకు రాముని వలన గలుగు భీతిని వెల్లడించుచున్నది. <sup>2</sup>

కోదండపాణి యగు రామునిఁ జూచిన దుష్టులగు వారికి భయము గదురుట సహజము. అది యాతని సత్యపరాక్రమమునకు విదర్శనము. కవి దీనినే 'వింట భయము' అని వివరించినాఁడు.

ఇంకను సీతాన్వేషణపర్తులై దక్షిణపు దిక్కున కేగిన కపివరులు సముద్ర మును గాంచి వివారపడుచుఁ బ్రామోహవేగంబుఁ జేచునిక్చుచుకొని యుండిరి. ఆ సమయమున సంపాతి చిరకాల మనశనుండె యుండి నేటికి భక్ష్యంబులైనవారిఁ జూచి యిందొక్కొక్కరి ప్రాణములు దీసి మెక్కుచుఁ దృప్తితో మిక్కిలి కాలము గడిపెద నని ప్రమోదమునఁ జేరవచ్చుచుండెను. అది చూచి కపులు భయభ్రాంతులై యార్తిం బొగిలిరి. ఇదియు భయానకమున కుదాహరణము.

1. బా. కాం. 10 అ., 445 ప.

2. అర. కాం. - 2 అ., 417-18 పాల్లు

అని యుల్లాసము మీఱఁ దాదసిలనౌ నాపక్షి వీక్షించి యొ  
ప్పని యుద్దేశము నెంచి యక్క పివరుల్పాపాత్ముఁ డీగ్రద్దయై  
చనుదెంచెన్జము డిందఱం బొదవ నానల్లితె నింకేమి యం  
చని ఘోషించిరి, వారి ఘోషణల నాజ్యాభృత్తు ఘూర్జిల్లగన్

— కి. కాం. - 3 ఆ., 171 ప.

అట్లే సుందరకాండమున హనుమంతుఁడు లంకను దహింప నచటివారెల్ల  
భయభ్రాంతహృదయులై హాహాకారములు చేయుచుఁ దమలోఁ దాము చర్చించుకొనుచు  
నిందావాక్యములఁ బలుకుచుఁ జంటిబిడ్డ లక్కున గదియంగఁ జిక్కఁబట్టికొనుచుఁ  
జీకాకువడి కాకకోర్వ కసుర యువతులు నేలఁగూలిరి. అటునిటు బరువు లిడుచు  
హనుమని గాంచి యలికిఁడుచు వారు దహింపఁజడుచున్న యన్నగరుఁ బరిరక్షింప  
జాలరైరి. (సుం కాం. - 3 ఆ. 301-4 ప॥లు)

శ్రీరామకథాఽమృతమున నీ మూలాధికమగు వర్ణనమంతయు హృద్యమై  
రసనిర్వహణమునఁ గవికిఁ గల సామర్థ్యమును బ్రకటించుచున్నది. సంభాషణాక్రమము  
స్వభావోక్తి సుందరము. (చూ. అనువాదవిధానము.)

దేవాసుర సంగ్రామమున విర్జరవరులు నానా ప్రహరణకరులై తఱుముటకు  
వెన్నంటినంత 'నా యాతుధాన పుంగవులు దిక్కుసెడి కడలం బోయిరి, కొందఱాయుధ  
ముల చేత నాహతులై మహీతలమునఁ బొర్లాడిరి. మఱి కొందఱు మూర్ఛిల్లి వాహన  
ముల నుండి పడి రణభూమిఁ దిరుగాడుచుండిరి. కొందఱు రథ నాగ హయ ఖరోష్ఠ్య  
ములఁ గొగిలించి విష్టబ్దులై తలలెత్తి సాగచుండిరి. ఇంకను గొందఱు దేవతావిద్దులై  
తెగిపడి, తొడిబడి రూపమె కనరానివారైరి. ఇట్లు వెరవుమెయి వికావితలై యార్దు  
లైన రాక్షసభటవర్యుల రణసంస్థవంబు చిత్రమున వ్రాసిపెట్టినట్లు చూడ నొప్పారి  
నది'.<sup>1</sup> ఈ ఘట్టము మూలమున కంటె విలక్షణమై భయానక రసపోషణమున కుపక  
రించుచున్నది.

**భీభత్సము :** కదర్య వస్తువిలోకనము వలన నేర్పడిన విచికిత్సమును

చిత్తవృత్తి విశేషము జుగుప్స. అది స్థాయిభావముగా గలదిఁ భీభత్సము.

కదర్య వస్తువిలోకనజన్మా విచికిత్సాఖ్య శ్చిత్తవృత్తి విశేషో జుగుప్సా

— ర. గం. - పృ. ఆ., 146 పు.

అనునది యాలంకారిక లక్షణము.

దండకారణ్యమున ఖరదూషణాది రాక్షసులు రామునిపై దండెత్తిరాఁగా నస్త్రవిద్యామర్మజ్ఞుఁ డగు రాముఁడు కాలపాశదండభములు, నతి దుర్విషహములు, నధిక దుర్వారములు నైన శరములఁ బ్రయోగించి యసుర జీవముల హరించినాఁడు. అయ్యెడ రామవిస్మయములైన యా శరము లసుర తనువులఁ జించి చెండాడి రక్త సిక్తంబులై యంబరమున దిరువుచు నగ్ని శిఖలట్లు మెఱసినవి. భీమరణ రామబాణ వివిర్భేదనమున భిద్యమానులై కోణపులెల్ల పెనుపుదక్కి యార్తవినదంబు లెలయించిరి. మఱియు రాముఁడు దుష్కర్ములగు వారి వర్మములు సించి, తత్తను మర్మములఁ గలంచి రక్కసుల యమగృహాతిథ్య మెనయజేసినాఁడు. అంత వారు పవన గరుఁడ వినిహతములైన తరువుల విధముఁదోస విచ్చిన్నులై ధరణిఁ బడిరి. తదవశిష్టులు చెదరి బెదరి దరిగననేరక నాయకు శరణువేడఁ జనిరి. <sup>1</sup> తిరిగి తమ నాయకునితో వచ్చిన రాక్షస సేన రాముని తీవ్రక్రోధమునకు గుఱియైనది. అట్టియెడ రణరంగమున-

ఒకమొగి వ్రాలెడు వారటు

లొకటఁ బతితులై నవార లొకట హతులుగాఁ

గకవికపడువారును గా

వికీర్ణయై వసుధ వింతవిధమునఁ దనరెన్

— 2 ఆ., 174 ప.

‘మఱియు నా ప్రథన ప్రదేశంబు వెస్లి విరిసిన రక్తపూరంబున భిన్న భిన్న విదారితంబులై పడిన రాక్షస కళేబరంబులచేతను సోష్టిషంబులగు నుత్తమాంగంబుల చేతను సాంగదంబులగు బాహుదండంబులచేతను, నవిభూషణ విశేషంబగు నూరు జానువరణాదులచేతను, నానావిధాభరణ సంవిధానములతో వింధ్యస్తంబులై

యశ్వహస్తీరథాదులచేతను, విశీర్ణంబులైన చత్రచామరవ్యజన పతాకాది బిరుదంబుల చేతను, ఖండీకృత భిండివాల శూల పట్టన ప్రాస చంద్రహాస పరశ్వధ బాణ తూణాది సాధనంబులచేతను, శకలిత చూర్ణితంబులగు గండోపలంబులచేతను, సముపలక్షితం బగుచు విశీర్ణ వివిధ యాదోవర్గ నిరర్గళ వైతరణీ ప్రవాహ దుర్గమంబగు యమ మార్గంబు పగిది సార్గళంబు నతి భయంకరంబునై యుండె' <sup>1</sup> ననుట భీభత్సము. మూలమునలేని యలంకారము నిజముగా నీఘట్టమున కలంకారమై రసోచితముగా వెలయుచున్నది. మూలమున రాక్షసవీరుల యమసదనమున కంపినట్లు చెప్పబడినది. యనువాదమున మార్గము నిరూపింపబడినది.

యుద్ధకాండమున రాముడు రావణు మూలబలంబుల నులుమాడు సందర్భమున ప్రభంజనుడు వనము నగలించి, పెకలించి, చలనమందజేయు విధమున రాక్షస సమూహమును భంజించి చిన్నా భిన్న మొనరించినాడు. అట్టి యెడఁ గనులు మిటుమిట్లు గొన రాము విక్రమముఁ గొంచు ననురులు 'ఇదె తోచె రాఘవుఁ డంచు' భీతాత్ములై విభ్రమముఁ గనిరి. రాముఁ డొక్కడే వారికి సహస్రరూపముల దర్శన మిచ్చినాడు.

ఇదె కూల్చె గజానీకం

బిది గొ మహారథము లగలనేసెఁ బదనులన్

బొదలు శరమ్ముల వాజులఁ

బిదాతులం ద్రెంచె ననుచుఁ బలుకుదు రనురుల్

— పూ. భా., 9 ఆ., 483 ప.

అట్లు రాముడు విమేషమాత్రమున 'నరి తతిఁగాలచక్రమననై హరియించి' నాడు. అంత రథ గజ తురగ పదాతి దళములు రామ శరవహ్నిలో శలభాయితములై నష్టంబై నవి. అయ్యెడ రణాంగణము చిన్నగహనోపమమై యెసఁగినట్లు వర్ణింపబడినది. <sup>1</sup>

ఉత్తర కాండమున దేవాసుర సంగ్రామ సందర్భమున రణరంగము 'శోణితోదకముతో మహాస్థిబృందతటములతో, మేదఃపంకసంకీర్ణయై, గృధ్రకులాలోల

సరత్సరిద్వరము సహస్రస్రోతయై మకరన్మార్గణవర్గయై' యొప్పినదని వర్ణించుట హృద్యమై భీభత్సమును సృజించుచున్నది. రసముఁ గూర్చి ప్రస్తావించుచు దీనినే కవి 'భీభత్స మనినేల' యని యభివర్ణించినాఁడు. అనినేల = యుద్ధభూమి

వికటోన్మత్తులు రాక్షసప్రవరు యర్విన్ వ్రాలుడున్ శోణితో  
దక నిష్యంద మహాస్థిబృందతట మేదః పంకసంకీర్ణ గృ  
ధ్ర కులాలోల సరత్సరిద్వర సహస్రస్రోతయై వెల్వడెన్  
మకరన్మార్గణవర్గయై కడువడి స్సంగ్రామరంగంబునన్

- ఉ. కాం.- పూ. భా., 6 అ., 206 ప.

శోణితోదక నిష్యందా కాకగృధ్ర సమాకులా  
ప్రవృత్తా సంయుగముఖే శస్త్రగ్రాహవతీనదీ

- వా. రా.- ఉ. కాం., 28 న , 43 శ్లో.

అను మూలశ్లోకము నందలి భావమునకు సమగ్రతను సంపాదించఁజేసి హృదయంగమముగా నిట్లు వర్ణించినవిధము రసపోషణమున కుచితమై తిక్కన యుద్ధరంగ వర్ణనలను దలపించుచున్నది.

**అద్భుతము :** అలౌకిక వస్తు దర్శనాదుల వలనఁ బొడమిన వికాసమును విస్మయము స్థాయిభావముగాఁ గలది యద్భుతరసము.

అలౌకిక వస్తుదర్శనాది జన్మా వికాసాఘోష్ట విస్మయః

- ర. గం.- ప్ర. అ., 144 పు.

అనునది యాలంకారిక లక్షణము.

రామునిఁ దోడ్తేర నవరివారుఁ డగు భరతుఁడు చిత్రకూటమున కేగుచుండ నాతని నద్భావమునకు మెచ్చి ప్రీతి ఘటింప భరద్వాజుఁ దొనంగిన విందు నిట్లని మాటల వర్ణింప వీలుపడదు. అట్టిది 'నభూతో న భవిష్యతి'. అది యలౌకికము. జగదాశ్చర్యకరమునై తపశ్శక్తికి నిదర్శనముగా వరలుచున్నది. భరతుని నద్గుణము లకు సంతసించి తపోధనముఖ్యుఁడగు భరద్వాజుఁడు అగ్నిహోత్రశాలఁ బ్రవేశించి యాచమన మొనర్చి, పరిమార్జన మాచరించి 'రాజోచిత మగు నొక విందు పేయ

నంకల్పించితి నందులకై వలయు నమస్త వస్తునంపదయుఁ దత్తదధిపతులగు దేవతలు  
సమకూర్పవలయు' నని ప్రార్థించినాఁడు. దేవత లాతని తపోవిభవమునకు  
సంప్రీతులై యాతఁడు కోరినట్లే నమస్తము సంసిద్ధముఁ గావించిరి. అట్టియెడఁ  
దద్వైభవమును జూచి తలపోసి భగతుఁడు, తదితరులు విస్మయ మందినారు. <sup>1</sup>  
అద్భుతావహమగు నీవర్ణన రసపోషణకువాత్తత సమకూర్చుచున్నది. అట్టి వింతఁగని  
విద్యావంతులును విభ్రాంతతఁ బరిపరివిధముల వితర్కించిరి. ( 7 ఆ. 321 ప. )  
ఇట్టి యోజన కవి స్వీయమగుట నిట నాత్మీయత వ్యక్తమగుచున్నది.

( చూ. పాత్రచిత్రణము )

అట్లే రామప్రభృతులు వనవాసమున శరభంగమహాముని యాశ్రమముఁ  
జేరబోవునంతలో, 'గనరాని వికాసమొకఁడు గనువట్టినది'. క్రమముగా నది యింద్రుని  
పుష్పకంబుని గుర్తించి వారు యాశ్చర్యమగుచులైరి. 'వింత యనుచుఁ దమ్ముఁడు దన  
కాంతయుఁ గన రామవిభుఁడు' వారి కావిషయము వివరించినాఁడు. <sup>2</sup> దేవేంద్రుని  
వర్ణన మీఘట్టమున మూలమున కంటె విలక్షణమై కవి స్వాతంత్ర్యమును బ్రకటించు  
చున్నది. రసానుగుణమగు నిట్టి రచన మిక్కిలి మనోహరము, నద్భుత  
రసనిర్భరము నగుచున్నది.

కిష్కింధాకాండమున సుగ్రీవుని యాన వానరపీరులు సీత నన్వేషింప  
వెడలిరి. అందు దక్షిణదిక్కున కేగిన హనుమదాదు లొక గుహప్రదేశమును జేరిరి.  
ఆ గుహలో మణికాంచన సంచితమగు వనమును, సమలంకృతమగు పురమును గాంచి  
నయనాంచలములు వికసింప రోమాంచితగాత్రులైరి. నెమ్మది విచారము తొలంగి  
చంచలభావవృత్తి నశించినది. అందలి విశేషములు గాంచి వారు విస్మయానందముల  
నందిరి. ఇప్పట్టున వర్ణనము మూలమున కంటె విలక్షణమై రసనిర్వహణమున  
మహితమగుచున్నది. ( కి. కాం. 3 ఆ. 66-7 ప||లు )

అచటి మ్రాఁతులు సువర్ణశాఖావ్రతాన సంస్తాన ఘృణుల సీనుచున్నవి.  
తీవెలు వై ద్యుతద్యుతిలతా వై భవముల వెల్లార్చుచున్నవి. పండ్లు రసపూర్ణహేమ  
కుంభీజ్యంభితేష్టరుచులఁ బచరించుచున్నవి. పూవులు సౌరకానన సార సౌరభముల  
వెదజల్లుచున్నవి. తేనెసోనలు అమృతసింధుయుగ నమాగములై తనరుచున్నవి.

1. ఆయో. కాం.- ఆ., 262-76 ప||లు

2. అర. కాం. 1 ఆ. 93 ప,

పుష్పొడుల తిన్నెలు కనకగిరివేడబములై యలరుచున్నవి. పద్మములు రత్నప్రభలఁ దోచుచున్నవి. తాదృశ జలజంతు హంసతతులతోఁగూడిన యచటి సరసుల సారస్యము మనోజ్ఞము. <sup>1</sup> మఱియు నన్నగరు 'ముష్పొలమ్ముల నగరుల మురిపెములను ననుచు' నది కాఁగా వనచరు 'లచ్చోటు గాంచి మేలవిరి. తీచ్చపడిరి, పెరసిరి' అని వర్ణించుట యద్భుతరసపోషణమునకుఁ బరాకాష్ఠగా నెన్నదగియున్నది. <sup>2</sup> అట్లే హనుమంతుడు లంకాపుర సౌందర్యము వీక్షించివర్ణించిన విధము నద్భుత రసనిలయము.

సుం. కాం. 1 అ. 179-81 ప||లు.

రాముని చరితమున నలౌకికములగు నన్నివేళము లన్నియు నద్భుతోదాహరణములు కాఁగా నద్భుతములలో నద్భుతము రాముఁడు రావణుని పదితలలు త్రుంచి పోయుట యనఁదగును. శ్రీమంతుఁడు భుజబలవంతుఁడు నగు రాముఁడు దివ్యశర మొకదానినిఁ గొని శరాసనమునఁ గూర్చి సమంత్రకముగాఁ బ్రయోగించినాఁడు. ముల్లోకములవారుఁ జూచుచుండ నా రావణుని శిరము రణక్షోణిఁబడినదయ్యు కందక, వసివాడక, సిరివీడక యథాస్థానము నలంకరించినది. రాముని బాణమా శిరమును మఱలఁ ద్రుంచినది. తెగిపడిన శిరము స్థానమున మఱొండు శిరము చెలువ మొప్పు నమరుచున్నది. రాముఁడు దానినిఁ గూడఁ దునుమాడినాఁడు. ఒక శిరమట్లు గోయఁ బదితల, లిరువది బాహువులు వెలయు రావణుఁ డుదిలపాటులేక విలిచినాఁడు. రాముఁడా పదితలలు బలుశరముల ఖండించినాఁడు. తాళఫలము లట్లు భువి వ్రాలి యవి మఱల రావణునిఁ జేరినవి. రాముఁ డావిధమున నూటొక్కమాటులు రావణుని తలలు నఱికినాఁడు. ఎప్పటియట్ల నవి యొప్పుచునే యున్నవి. రావణుని జీవితమున కవధి యెద్దియో తెలియరాదు. ఆతని యందొకింతయు నులికిపాటుఁ గనరాదు. అలమట నెఱుంగకావీరుఁడు రామునిపై నహంకృతి నెఱపుచుండెను. అట్టియెడ నావీరోత్తమాంగ కలనల తీరు వీక్షింప మిక్కిలి వింత గన్పట్టినది. ( 10 అ. 271 ప. )

ఇట్టి పద్ధతి చూపఱులకే గాదు రఘువీరునకు విన్మయముఁ గూర్చినది. లోకైకవీరుఁడగు రాముని శరజాలము రావణుని యెడ నిరర్థకము లగుట దేవదానవులెల్లరు విస్మయోత్ఫుల్ల లోచనులై దివిని - 'యింతవట్టు తెఱవు గాంచుచు నుండిరి'. ( 10 అ. 384 ప. )

1. కి. కాం.- 3 అ., 68-9 ప||లు

2. కి. కాం. 3 అ., 70 ప.



అంత బ్రహ్మాన్త్ర ప్రయోగమున రాముఁడు రావణసంహార మొనరించి విజయమందుట సంభవించినది. లోకములకు శుభము సిద్ధించినది. దీనినే కవి -

“అల రావణుని తల లటునిటుఁ జూడక

త్రుంచిపోయె మహాద్భుతమటంచు”

సంభావించినాఁడు. ఉత్తరకాండమున సీతారాముల వనవిహారఘట్ట మలౌకిక విషయ మగు యోగవిద్యారహస్య వివరణమై యద్భుతావహ మగుచున్నది.<sup>1</sup>

( ఉ. భా. 1 ఆ. 125-170 పాఠము )

ఈ ఘట్టము శాస్త్రి గారి రసనిర్వహణ సామర్థ్యమునకు స్వతంత్రకల్పనా శిల్ప నిర్మాణ చాతుర్యమునకు నాటపట్టుగఁ బరిగణింపఁదగియున్నది.

**శాంతము :** నిత్యానిత్య వస్తువిచారము వలన సిద్ధించిన విషయవిరాగ మను నిర్వేదము స్థాయిభావముగాఁ గలిది శాంతరసము.

నిత్యానిత్య వస్తువిచారజన్మా విషయవిరాగాభ్యో నిర్వేదః

- ర. గం-ప్ర. ఆ., 143 పు.

అనునది యాలంకారిక లక్షణము.

సిద్ధాశ్రమమున విశ్వామిత్ర యాగ పరిసమాప్త్యనంతరము మునులు గోష్ఠి సలిపి ప్రమాణపురస్కరముగా ‘రామతత్త్వమే పరబ్రహ్మము’గా సంభావించి యానంద కందళిత హృదయారవిందులై రని వర్ణించుట శాంతరస ప్రధానము. ఇందు రాముఁడాలింబన విభావము కాఁగా మునులు చిత్రైకాగ్రత నొందువృత్తు లెడలి నుభించిరి. ఇట్టిది మనోజ్ఞమగు కవి స్వీయకల్పనము. ఇందు సన్నివేశ నిర్వహణ సామర్థ్య మనల్పము.

రామతత్త్వంబిదియె పరబ్రహ్మమనుచు

దపసులును దానుఁ దత్పరతంత్రు లగుచు

నొందు వృత్తులెడలి చొక్కుచుండిరపుడు

విత్యత్పప్తిగడల్కొన నీరజాక్షి

వృత్తి యనగా మనోవ్యాపారము. తత్పరతంత్రులై పరబ్రహ్మమును జేరి భజించువారికి నొండు వృత్తులింకెక్కడివి. అట్టియెడ విత్యత్పత్తి ఘటిల్లుట సహజము. ఇట మునులకు నిత్యానిత్య వస్తువిచారము వలన 'సంకల్పవికల్పకల్పన మిధ్యగాఁదోచి మనస్సున కేకలక్ష్యము సిద్ధించినది. ( 6 ఆ. 8 ప. )

నందిగ్రామమున భరతుఁడు రామపాదుకలకుఁ బట్టాభిషేక మొనరించి, తద న్యమును విడిచి రామపరాయణత్వమున రంజిలుచున్ భక్తితాత్పర్యములుఁ దొలుకాడ భజించుచు విచిత్రచరిత్రుఁడై చెలంగుచుండె నని వర్ణించుటయుఁ బరవశమున దన్మయ మానసుడై చొక్కుచున్నాఁ డనుటయు శాంతరసమునకు లక్ష్యము. (అయో. కాం. - కాం. 9 ఆ., 407-8 ప॥లు) కవి స్వీయ ప్రతిభావిలసితమగు నీ ఘట్టము మనోహరము. ( చూ. పాత్రచిత్రణము )

ఆశ్రమమున యమ నియమములు రూపములు దాల్చి శిష్యులై పేవించు చుండ నత్రిమహర్షి మూర్తీభవించినఁ బ్రహ్మతేజంబునా నెగడొందుచున్నాఁ డనుట మనోజ్ఞము, శాంతరస నిలయమునై వరలుచున్నది. (అయో. కాం. 10 ఆ. 586ప.) అట్లే యనసూయను గూర్చి చెప్పుచు నామె స్వరూప మామె స్వభావమును బ్రకటించు చున్నట్లు వర్ణించుట మనోహరము. మూలమునఁ గల స్వరూపవర్ణనమునకుఁ దోడు శ్రీరామకథాఽమృతమునఁ గల స్వభావ వర్ణనము బంగారమునకుఁ దావి యట్టినయట్టు లైనది. 'మదిమిమై నరసిన మూర్ధజమ్ముల యొప్పు ఆమె శుద్ధజీవనవృత్తి చొప్పుఁ జెప్పుచున్నది. శిథిలితావయవ సంక్లేషం బశేషంబు పరిణామమునఁ గాంచు పాటుఁ దెల్పుచున్నది. కలుగు ప్రవాతపుం గదలిక కదలిక పావభీతిత్వ సంపద వచించుచున్నది. 'అఘాబ్ధినిఁ దరియించి మోక్షసామ్రాజ్యపదవి సంతరించిన' 'యనిందితాత్మ, సర్వతో వృద్ధ' యగు నామె జీవితము శాంతసుందరము. (అయో. కాం. 10 ఆ. 804-7 ప॥లు) (చూ. పాత్రచిత్రణము)

రామపట్టాభిషేకోత్సవానంతర మయోధ్య వీడి చనిన కపివరులు రామ వియోగభరమున నన్యమును నిరసించి రామాజస్ర కైంకర్య సంపద నెగడి మునులకు లేచి యేకాంతభక్తిఁ గలిగి శ్రీరాముఁ డాత్మారాముఁడు కాఁగా దదనుగ్రహంబు బడపిర'వి వర్ణించుట శాంతరసప్రధానము. (ఉ. కాం. పూ. భా. 10 ఆ. 214 30 ప॥లు)

అమూలక మగు నిట్టి సన్నివేశ నిర్వహణము శాంతరసపోషణమునకు దోహదము గావించుచున్నది.

మఱియు సీతారాముల వనవిహార ఘట్టమున గుణాద్భుతుఁడు శాంతచిత్తుఁడు నయిన రాముఁడు రాజయోగమున నలరుచున్నాఁడని వర్ణించుచు శాంభవీముద్రాంకితునిగాఁ జెప్పుట శాంతరస నిర్వహణమునఁ గవి కృతార్థతను దెల్పుచున్నది.

చూచుం జూడఁ డటు ల్విను న్విసఁడు మెచ్చున్ మెచ్చఁడానంద మ  
త్తై చెన్నొంగ రాజయోగముననొ నావృత్తికిం బ్రీతయై  
సాచివ్యమునఁ జిత్తమెత్తిన మహీజ న్మెచ్చగా వచ్చుఁ ద  
త్ప్రచుర్యం బభయంకరం బనుభవ ప్రాప్యంబచూ శాంభవీ!

— ఉ. కాం. - ఉ. భా., 1 అ., 17 ప.

అట్లే రాముఁడు 'నద్వితీయుఁడయ్యు నద్వితీయ సుఖంబనుభవించిన' వన విహార వర్ణన మంతయు యోగవిశేష మగుట శాంతముననఁ దగి యున్నది. <sup>1</sup>

ఈ విధముగ నవరసములు శ్రీరామకథాఽమృతమున సందర్శించితముగాఁ బోషింపఁబడి యమందానంద సందోహ సంధాయకము లగుచున్నవి.

## వర్ణనావైచిత్ర్య :

'లోకోత్తర వర్ణనావిపుణః కవిః' — కా. ప్ర., ప్ర. ఉ.

'దర్శనాద్వర్ణనాచ్చాధరూఢాలోకే కవి శ్రుతిః' — కా. కా. - భ. తా.

అనునవి యాలంకారికోక్తులు. ఒకఁడు తాను దర్శించినదానినిఁ జక్కగా వర్ణించుట ద్వార లోకమున 'కవి' గా నెన్నఁబడుచున్నాఁడు. దష్ట్రీయగు వాల్మీకి రామాయణ కథావర్ణనము వలన కవిగాఁ బ్రసిద్ధుఁడైనాఁడు. పద్యవిద్యకు నాతఁ డాద్యుఁడు.

కావ్యమున వర్ణనలు కథాంశమునకు భిత్తికల వంటివి. కవి వర్ణనల నాధారముగాఁ గొని యపూర్వములు నద్భుతములు నగు వస్తుజాతమును బ్రదర్శించుటయందు సమర్థుఁడగును. కవి ప్రతిభకు వర్ణనలు నికషోపలములు. వర్ణనల వలనఁ గావ్యమునకు వింతశోభ సిద్ధించును. అట్టి వర్ణనలు ప్రకృత కథోపయోగము లై యున్నచోఁ గథకుఁ బుష్టిని, బాఠకునకుఁ దుష్టినిఁ జేకూర్చుగలవు. కాకున్నచో నవి తీర్థమునకుఁ దీర్థముఁ బ్రసాదమునకుఁ బ్రసాదమునై వస్వైక్యభంజకములై కావ్యమున దోషములుగాఁ బరిగణింపఁబడును.

కావ్యమున నష్టాదశ పర్ణము లుండవలయు నని యాలంకారికు లెల్లరుఁ  
జెప్పియున్నారు. అందు విద్యానాథుఁడు -

నగరార్ణవ శైలర్తు చంద్రార్కోదయ వర్ణనం  
ఉద్యానసలిలక్రీడా మధుపాన రతోత్సవాః  
విప్రలింభో వివాహశ్చ కుమారోదయ వర్ణనం  
మంత్రద్యూత ప్రయాణాజి నాయకాభ్యుదయాపి  
వీతాని యత్ర పర్ణ్యంతే తస్మహికావ్య ముచ్యతే

- ప్ర. దు. కా. ప్ర. - 69-71 శ్లో॥లు

అనియు, సాహిత్యదర్పణకారుఁడు -

సంధ్యా సూర్యేందు రజనీ ప్రదోషద్వాంత వాసరాః  
ప్రాతర్మధ్యాహ్న మృగయా శైలర్తు పనసాగరాః  
సంభోగ విప్రలింభేచ మునిస్స్వర్గ పురాధ్వరాః  
రణ ప్రయాణోపయమ మంత్ర పుత్రోదయాదయః  
పర్ణనీయాః యథాయోగం సాంగోపాంగా అమీషహ

- సా. ద. - అప., 322-24 శ్లో॥లు

అనియు వర్ణనలఁ గూర్చి చెప్పియున్నారు.

తెనుఁగున నన్నెచోడుఁడు -

వన జలకేళీ రవి శశి

తనయోదయ మంత్రగతి రత కీతిపరణాం

బునిధి మధు ఋతుపురోద్వా

హ నగవిరహ దూత్యవర్ణ నాష్టాదశమున్-కు. సం.- 1 అ.

అనియు, నప్పకవి -

పురమును ఋతుషట్కమును బ్రయాణంబును

శైలంబు వేటయు సాగరంబు

మానీంద్ర పుణ్యాశ్రమంబును మంత్రంబు

ద్యూతంబు పిదప నద్భుతరణంబు

విజయంబు మద్యపానజ వికారంబును

వనవిహారంబును వారికేళి

కన్యాంగ సౌందర్య కథనంబు హిమకరా

భృదయంబు విప్రలంభోదితంబు

పద్యమిత్రోదయంబును బరిణయంబు

సురతమును దౌహృదంబును సుతజననము

ననగ విరువడిరెండు వర్ణనలు గూర్చి

చెప్పవలయుఁ బ్రబంధంబు శ్రీనివాస

- అ. క. - 1 ఆ., 28 ప.

అనియుఁ గావ్యమున వర్ణ్యము లగువానిని గూర్చి చెప్పియున్నారు. ఇందులోఁ గొన్ని వర్ణింపఁబడకపోయినను గావ్యత్వమున కెట్టి కొడువయు సిద్ధింపదు. సందర్భమునుబట్టి మఱికొన్ని విశేషాంశములుఁ జోటుచేసికొనుటయుఁ బరిపాటి. కావుననే సంఖ్యావిషయమున పలువురు పలు యభిప్రాయములు వెల్లిడించిరి. వాల్మీకమున నీవర్ణన లన్నియు సుమధురములు, సుస్పృగ్ధసుందరములుగాఁ జేయఁబడియున్నవి.

శ్రీరామకథాఽన్యుతమున మూలము నందలి వర్ణనాంశములతోఁబాటు స్వతంత్రభావములు కొన్ని వెల్లివిరిసినవి. అవి యన్నియు సర్వాంగసుందరములై గావ్యమునకు దీప్తి నిచ్చునవై యున్నవి. కథా తత్త్వముల వాల్మీకి - ఆహ్వాత్యములఁ జోడించుచు 'ననుబంధివర్ణనాంశముల స్వతంత్రించితి' మని పీఠికలో శ్రీ వేంకటప్పయ్యశాస్త్రి గారు తమ రచనాప్రణాళికఁ జేర్చొనుట గమనింపఁదగిన విషయము. ఆంధ్రీకరణమున మూలము నందలి వర్ణనలు యథాతథములుగా సాగుట కవి సామర్థ్యమును బ్రకటించునవై నను, స్వతంత్రములు కవి వ్యక్తిత్వమును బ్రదర్శించును. అట్టి కేవల స్వతంత్రవర్ణనములు మాత్రమే యిట సంగృహీతము లైనవి. అన్నింటను బ్రసిద్ధ కవిసమయములు పాటింపఁ బడినవి. ఇందు వారి బహుముఖప్రజ్ఞ లోకజ్ఞత, ఆనుపమ మగు కల్పనాసామర్థ్యము వ్యక్తమగుచున్నవి. అలంకార ప్రయోగదక్షత బహుధా ప్రశంసనీయము.

పుర వర్ణన : రామాయణము నందలి పురవర్ణనములలోఁ బ్రధానముగ గ్రహింపఁదగినవి యయోధ్యా, మిథిల, లంకా కిష్కింధానగరములు. అందు రాముఁ డవతరించి, రామాయణ గాథ ప్రవర్తించిన పట్టణ మయోధ్య. వాల్మీకమున నయోధ్యా పట్టణమున ధ్వజములతోఁగూడిన యున్నతములగు నట్టాలకములు గలవని వర్ణింపఁ బడినది. 'ఉచ్చాట్టాలధ్వజవతీం'.<sup>1</sup> శ్రీరామకథాఽమృతమునందు 'మేలి గర్జలనిపించు మృదంగవినాదములతోఁ గూడిన కులగిరి నిభములగు హర్యకూటములు, విద్యుత్తులను దలపించు విహరద్వధూ తనుద్యుతుల నెసఁగు నంబరచుంబి సౌధాగ్రతలములు, ఇంద్రాయుధములఁ బోలి దిగంతముల వలకుఁ గట్టబడిన తోరణస్తములగు రత్నప్రభలు, ఆకాశగంగాతరంగము లనఁ దగిన తారకాపథవ్యాప్తములగు వైజయంతీ కళలుఁ గలవని వర్ణింపఁబడినది. ఇందు మృదంగవినాదములు మేలిగర్జలనిపించుట, విహరద్వధూతనుద్యుతులు విద్యుత్తులనిపించుట, తోరణస్త రత్నప్రభలు ఇంద్రాయుధములనిపించుట, తారకాపథవ్యాపకములగు వైజయంతీ కళలు ఆకాశగంగాతరంగములనిపించుట భ్రాంతి. ఇట్లెన్నియో భ్రాంతులకు మూలమై యట్టి తలపోతలకు ముక్తిలేనిదాని మునులు ముక్తిపురవర మనుటలోఁ గల దేవరహస్యముఁ దెలియరాదనుట చమత్కారసుందరమై కవుల వర్ణనావైచిత్రిని వెలార్చు చున్నది.

కులగిరినిభ హర్యకూటస్తలీ మృదం

గ వినాదములు మేలిగర్జ లనుచు

నంబరచుంబి సౌధాగ్ర భూవిహరద్వ

ధూతనుద్యుతులు విద్యుత్తు లనుచు

నాశావలయ సముద్యత్తోరణస్త ర

త్నప్రభ లింద్రాయుధము లటంచు

నా తారకా పథ వ్యాపక వైజయం

తీ కల ల్వినువాకతెర లటంచు

భ్రాంతు లెన్నెన్నియో యిట్లు పరఁగుచుండుఁ

గాని యేనాడును విముక్తి ఘటనలేదు

ముక్తి పురవరమందురు మునులెఱింగి

దీని దేవరహస్యంబుఁ దెలియుటరిది

సమగ్ర సమీక్ష

‘దేవానాం పూ రయోధ్యా’ యనునది శ్రుతివాక్యము. మోక్షదాయకములలో వయోధ్యాపట్టణ మొకటి యని ప్రసిద్ధము.

అయోధ్యా మధురా మాయా కాశీ కాంచీ హ్యవంతికా

పూరీ ద్వారావతీ చైవ సప్తైతా మోక్షదాయకాః ॥

అచటి గృహములు కళానిలయములై, స్త్రీలు సౌందర్యపరమావధులు కాఁగా, రత్నతోరణలఁగట్టు సంపదలతోఁ దులదూగుచు, నాకాశము నంటు జయవతాకాల నలరారి రనుటతోఁ బౌరుల విభవము విలాసము కళాసక్తి స్వాతంత్ర్య సుఖసంపదలు నిట సూచింపఁబడినవి.

అట్లే యా పట్టణమున ను విభక్తాంతర విపణివీధులు కలవని ‘సువిభక్తాంత రాపణాం’ <sup>1</sup> అనియు, సహకార వృక్షములతోఁ గూడిన యుద్యానవనము లున్నవని ‘ఉద్యానామ్రవణోపేతాం’ <sup>2</sup> అనియు వాల్మీకమున వర్ణింపఁబడినది. శ్రీరామకథామృతము నందా యుద్యానవనములు ‘వీజ పల్లవ పుష్ప ఫలభరితములై శాద్వలములతోఁ గూడి క్రమముగా కెంపులు ప్రవాలములు పసిడిముద్దలు గరుడపచ్చలు మఱియు నెన్నియో విశిష్ట మణిగణములతో నిండిన విపణివీధులను బోలియున్నవని వర్ణింపఁ బడినవి. ఒరులకు రెండును నేకవిధమున గోచరించుచున్నవి. వీటఁగదిసినగాని యా వివర మెఱుఁగరాదు’ అనుట హృదయంగమము. ఉద్యాన వనములే ముందుగా విపణివీధుల వలె గోచరించుచున్నవి. చూపఱులారులు పట్టణములోనికిఁ జని విపణి వీధులను జూచినప్పుడుగాని తాము మున్ను గాంచినవి యుద్యానవనములని తెలియలేరు. భ్రాంతి మదలంకార మిటఁ జక్కగా నిర్వహింపఁబడినది. పట్టణ విభవ ము నిందుఁ గీర్తింపఁ బడినది -

కీర ముఖ త్రుటితోరు దాడిమ వీజ

ములఁగాంచి మేలి కెంపులను గాంచి

సవనవోల్లసిత పల్లవ నికురంబమ్ము

లనుఁగాంచి సత్ప్రవాలములఁ గాంచి

1. బా. కాం.- 5 న., 10 శ్లో.

2. 5 న., 12 శ్లో.

పరిపక్వ సహకార భవ్యఫలోత్కర

ములఁ గాంచి పసిడిముద్దలనుఁ గాంచి  
యని శై కకలనా సమంచిత శాద్వల

ములఁ గాంచి గరుడపచ్చలనుఁగాంచి  
వికచ వివిధ పుష్పవితతులఁ గాంచి వి  
శిష్ట మణిగణముల సిరులఁ గాంచి  
కానరౌరులు వీటఁగదియక యుద్యాన  
భూములనుచు విపణిసీమ లనుచు

— బా. కాం.- 1 అ., 288 ప.

మఱియు నాపట్టణమున చాతుర్వర్ణ్య వ్యవస్థ, చతురంగబలాదిక వర్ణ నము మున్నగునవి ప్రబంధోచితముగా నిర్వహింపఁబడినవి. <sup>1</sup> ఇవి యన్నియు సమూలకములై కావ్యమునకు వినూతన శోభ వెలియించుచున్నవి. ఇంకను నందు వరనారీమణు లుండిరని చెప్పినట్లుఁ 'వరనారీ గుణైర్యుతాం' <sup>2</sup> అని వాల్మీకమునఁ గలదు. శ్రీరామకథాఽమృతమున నందు 'బతిహిత మతిఁ భార్యతియు, విద్యా కలనల భారతియు, సురుచిరత రతియు, సంపద్గతి శ్రీసతియు సాటియనందగిన పతివ్రత లుండు రనియు' <sup>3</sup> అట్టి యుత్తమ గృహిణీ గణము సత్ప్రవర్తనఁగలిగి స్త్రీ లోకమునకే యొజ్జబంతిగా నెన్నఁదగు స్థితి నెగడుచున్నదనియు వర్ణించుట రమణీయము.

ప్రౌద్ధ ప్రౌద్ధన మున్నె నిద్దుర మేల్కాంచి  
ధవుని యంఘ్రులకు వందన మొనర్చి  
యిష్టదై వత మెదనెంచి నెయ్యముఁ దోప  
శ్వశురుల సేవ లాసత్తి నెఱపి

1. బా. కాం. - 1 అ., 293-307 ప||లు

2. వా. రా. 5 న., 26 శ్లో.

3. బాం. కాం. 1 అ., 308 ప,



యట బను లచ్చొత్తినటులె నొవ్వక దీర్చి  
పిల్లలఁ గనరక ప్రీతిఁ గొనరి  
వరస మృష్టాన్నము ల్పరగునఁ బొనగించి  
తమవారి నతిథులఁ దనియఁజేసి

తొడవులకును మేలి తొడవు నానయ కాఁగఁ  
బలుకు జంటితేనె నెలవుగాఁగ  
గొనములెల్లఁ దాల్చిగొమరొంద శుభలీల  
నెగడు నల కుటుంబినీగణంబు

— బా. కాం.- I అ., 309 ప.

మూలము నందలి 'వరనారీగుణము' లిట్లు ప్రవచించిన విధము ప్రశం  
సార్థము. శ్రీ యిట్లుండవలయునని భావించిన కవి యాత్మీయత యందుఁ గోచరించు  
చున్నది. ఇంకను నప్పురము సుపర్వవిలాసముగాఁ గీర్తింపఁబడుట హృదయంగ  
మము. సుపర్వవిలాస మనఁగా నభ్యుదయపరంపరఁ గూర్చునట్టి పండుగలకు  
నెలవనియు, దేవతానిలయ మనియు నర్థద్వయముఁ జెప్పఁబడుట విశేషము.

మంగళదేవతాస్పదము మాన్యగుణాచ్యుత మాప్తభారతీ  
సంగము బ్రహ్మవై భవ విచక్షణ మంచిత సర్వమంగళా  
సంగజీవాఢ్య సజ్జనమహర్పతిభాసముచంద్రమకలా  
ప్రాంగణ మప్పురంబెటు సుపర్వవిలాసము గాదనందగున్

— బా. కాం. - I అ., 325 ప.

ఇట విశేషణము లన్నియు శ్లిష్టములు. ఇందు మంగళదేవత యనఁగా  
లక్ష్మి, అచ్యుతుఁ డనఁగా విష్ణువు, భారతి యనఁగా సరస్వతి, బ్రహ్మ యనఁగా  
చతుర్ముఖుఁడు, సర్వమంగళ యనఁగాఁ బార్వతి, 'అనంగజిత్' అనఁగా శివుఁడు,  
అహర్పతి యనఁగా సూర్యుఁడు, చంద్రమన్ అనఁగా జంద్రుఁడు నని యర్థము  
గావున నది సుపర్వవిలాస మగుట ఛమత్కారస్ఫుందరము,

**మిథిలాపురము :** సీత పుట్టి పెరిగినదీ పట్టణము. విదేహాధిపతి జనకున కిది రాజధాని. జనకుని యాహ్వానమును బురస్కరించుకొని దశరథుడు సీతారాముల వివాహమునకై మిథిలఁ జేరెనని వాల్మీకమునఁ గలదు.

గత్వా చతురహం మార్గం విదేహో నభ్యుపేయివాన్

- బా. కాం. - 69 స., 7 శ్లో.

శ్రీరామకథాఽమృతమున నప్పట్టున మిథిల 'అతను సామ్రాజ్యవై భవమంది మెఱసె' నని వర్ణించుట మనోహరము. <sup>1</sup> పురము నందలి పచ్చలతోరణములు వసంతపుష్పశోభగాను, మణిదీపికల కాంతి సంతతి చంద్రమండలాంచిత కళామహిమ గాను, గానవిద్యాస్థానములు నటద్భబ్బంగ లీలానూన విలసనముగాను, వందిమాగధ సూక్తిబంధములు శుకపికాద్యాలాపసంపదగాను జెప్పఁబడినవి. ఇందలి వసంత చంద్రులు భృంగ శుకపికాదులు మన్మథపరివారములోవివారగుట నది 'యతను సామ్రాజ్య వైభవము నందినద' నుట మిక్కిలి యౌచిత్యసుందరము. ఇట్టి కల్పన సందర్భశుద్ధి కలిగి సీతారాముల యనురాగసంపదకు దోహదముఁ గూర్చుచున్నది. మఱియు నన్నగరు మానవనాథ మానసాధ్యము, కవివర హృద్దేశమునన నవ నవోన్మేష మంది ప్రకాశించుచున్న దనుట మనోజ్ఞము.

వివరింతు సంగ్రహమ్ముగ

నవనవమున్మేష మంది నగరమ్మెయి మా

నవనాథ మానసాధ్యము

కవివర హృద్దేశమనఁగ గనుఁగొన నొప్పెన్

- బా. కాం. - 9 అ., 281 ప.

రాముడు శివధనుర్భంగ మొనరించినాడు. అట్టియెడఁ దన తనయ సీతకు చక్కని వరుడు లభించె ననియు, దశరథు నంతవానితో వియ్యమందఁగల్గితి ననియు సంతోషించు జనకమహారాజు మానసము వలెను, లోకము నందలి సౌందర్యము నంతటిని భావమునఁ జేర్చి యొకచో దర్శింప, ప్రదర్శింపఁగల కవివరుని హృదయము

వలెను నగరు నవనవోన్మేష మొందుచున్నది. ప్రకృతోపయోగమగు విట్టి వర్ణన కవి ప్రతిభకు విదర్శనమై కావ్యమునకు శోభనిచ్చుచున్నది. 'ప్రజ్ఞా నవనవోన్మేష శాలినీ ప్రతిభామతా' అను నాలంకారికోక్తి ప్రసిద్ధము.

### అర్థవ వర్ణనము

సీతాదర్శన కాంక్ష హనుమదాది వానరపీరులు

దక్షిణ సముద్రమును జేరిరి. అచట వారు 'క్రీడించుచున్న వివిధములగు జలజంతువుల తోను, వ్యాత్యాసములు సుమహాకాయములు, పర్వతోపమానములు నగు సత్త్వముల తోను గూడి, యొక దిక్కున ప్రసుప్తమయ్యు మఱియొక దిక్కున నూర్మికలతో నాడునదియు, బాతాళవాసులగు దానవేంద్రులకు గల యధిక సత్వప్రభావములు బ్రకటించునదియు, జూచువారల మేనులు గగుర్పొడువఁ జేయుచు నానంద మొదలించు నదియు నగు సముద్రమును గాంచిరి' <sup>1</sup> అని వాల్మీకమునఁ గలదు. శ్రీరామకథామృతమున మూలాధికముగా సముద్రప్రకృతి హృదయంగమమగురీతి వర్ణింపఁబడినది. (కి. కాం.- 3 ఆ., 254-6 ప||లు) ఆంధ్రీకరణమున సముద్రుఁడు 'స్వకుటుంబినులతోడి సల్లాపమున నింపు జలపక్షిరుతముల కలిమి నొడువుట' నురువులు గట్టు తెన్నున నుప్పొంగు తరఁగల వీరక యట్టహాసమ్ము నయమ్ము సూపుట, పర్వతంబుల కెగఁ బ్రాకిఁ జాటు జలౌఘ మాటలాడెడు నెఱసిటు దెలుపుట, విశేషముగ వర్ణింపఁబడి 'లోతుపాతరయనీని సంద్రంబు ఆకసంబువలె దుష్పార' మనుటను బోధించుచున్నదని చెప్పుట కవి భావనాపటిమను వర్ణనా సామర్థ్యమును వెల్లి డించుచున్నది.

వర్ణనలలో నదీవర్ణనమును ఆలంకారికులు పేర్కొనకున్నను కొందఱు మహాకవులు ప్రత్యేకదృష్టితో సమయోచితముగ నదీవర్ణనమును గూడఁ విర్వహించి నారు. అర్థవ వర్ణనానంతరము నదీవర్ణనము గూడఁ బరిశీలించుట సమంజసము.

**గంగానది వర్ణనము :** రామలక్ష్మణులు యాగరక్షణమునకై విశ్వా

మిత్రుని వెంట నరుగుచు గంగానదీతీరమును జేరినట్లు 'నద్యాస్తీరముపాగతౌ' <sup>2</sup> అని వాల్మీకమునఁ గలదు. శ్రీరామకథామృతమున నయ్యెడ మూలాధికముగా 30 పద్యములలో గంగానదీ వర్ణన మనోహరముగా సాగినది. <sup>3</sup> అట్టి వర్ణన గంగయెడ

1. కి. కాం. 64 స., 5-7 శ్లో||లు

2. బా. కాం.- 24 స., 1 శ్లో.

3. శ్రీ. రా. క. బా. కాం.- 5 ఆ., 187-216 ప||లు

శాస్త్రి గారికిఁ గల యభిమానమును, గౌరవభావమును బ్రకటించుచున్నది. అందు విష్ణు పాదోద్భవయగు గంగ శివజటాజూటవాసిని యగుట, హిమవన్నగమునఁ బొడమి జగములుఁ బావన మొనర్చుట, తన మేలిగుణములచేఁ బతికిసముద్రునకుఁ బ్రేమాస్పదయగు ప్రియురాలుగా నెగడుట ఇత్యాదిగాఁగల విభవ మిట్లు హృద్యముగా నభివర్ణింపఁబడినది.

ఇది పాల్కొడలికన్నె నెలమినేలెడు దొర  
యడుగు గెందమ్ముల యలరుఁదేనె

ఇది గట్టు విలుపట్టు యెకిమీని సికఁజుట్టు  
ననలారసీని చందనపుఁదేట

ఇది మంచుమలమేన నొదవి ముజ్జగముల  
నెలకొనఁజాలు పున్నెములచాలు

ఇది తోయనిధికిఁ బెంపిడు మేలిగొనముల  
వన్నెకెక్కిన గారవంపు టాలు

ఇది సగరు వంగడముఁ బంక మెల్లఁ గెడపి  
వరమ సుఖమందఁజేసిన భాగ్యమహిమ  
ఇది సురద్దులఁ బెతరుల నిన్నిజీవు  
లను మనుచు తల్లి సురభి కల్పదుర్గవల్లి

- బా. కాం.- 5 ఆ., 195 ప.

అట్లే రామలక్ష్మణులు విశ్వామిత్రునితోఁ గూడి మిథిల కేగుచు 'ముని సేవితమై నదులలో శ్రేష్ఠమైనదియు, పుణ్యసలిలములతోఁ గూడి హంస సారస సేవితము నైన జాహ్నువిని సందర్శించిర' వి వాల్మీకమునఁ గలదు.

జాహ్నువీం సరితాంశ్రేష్ఠాం దదృశు ర్మునిసేవితామ్  
తాం దృష్ట్వా పుణ్యసలిలాం హంససారస సేవితామ్

- బా. కాం.- 35 ప., 7, 8 శ్లో||లు

శ్రీరామకథామృతమున నయ్యది -

తపసుల పాలవెల్లి భవతాప నివారిణి పుణ్యరాశి భ  
ద్రపద యశోవిశాల సరితాంపతి కూరిమిరాణివాస మ  
చ్చపు మణిమాల భూసతికి సారస హంస విహారసీమ యో  
గపు ఫలితంబు సారమగుగంగ కనుంగవ కింపుగూర్చుగన్

— బా. కాం. - 6 అ., 105 ప.

వారు దర్శించిరని మనోజ్ఞ ముగా వర్ణించినది. 'సరితాంపతికూరిమిరాణివాసము గంగ భూసతికి నచ్చపు మణిమాల' యనుట హృదయంగమము.

మఱియు రామాదు లరణ్యవాసమున కేగుచు గంగ సమీపించి 'ఊర్మికలితోఁ గూడిన యావర్తములు గలదానిఁ గంగఁ గనుంగొనిర' వి వాల్మీకమున గలదు.

తా మూర్మికలితావర్తా మన్వవేక్ష్య మహారథః

— బా. కాం. - 50 స., 26 శ్లో.

శ్రీరామకథామృతమున గంగ రామాదులఁ గని తన పుట్టినింటివారను ముద మవ్వారిగ మురియుచు నుత్తంగతరంగితయై బిట్టుమ్రోయుచున్నదని వర్ణించుట మనోజ్ఞము. <sup>1</sup> రామాదులు భగీరథుని వంశమువారగుట వారు గంగకుఁ బుట్టినింటి వారైనారు. శ్రీ తన పుట్టినింటివారినిఁ గని యానందమునఁ బొందుట స్వభావోక్తి. మఱికొంతదూర మాలోచించిన విష్ణుపాదోద్భవ యగు గంగకు రాముఁడు బుట్టినింటి వాడగుటయు సహజమేయగుచున్నది. ఇట్టి గంభీరార్థ గుంభనమగు నీవర్ణన ఘధురము.

**ప్రయాగవర్ణనము :** శ్రీమద్రామాయణమున నదీవర్ణనమే గాక మూఁడు నదులు కలిసిన ప్రయాగక్షేత్ర ప్రసక్తియుఁ గలదు. శ్రీరామప్రభృతులు ప్రయాగఁ జేరినట్లు చెప్పుచు —

యత్ర భాగీరథీ గంగా యమునాభి ప్రవర్తతే

జగ్ము స్తందేశ ముద్దిశ్య .... ....

— అయో. కాం. - 54 స., 2 శ్లో.

అని వాల్మీకమునఁ గలదు.

శ్రీరామకథాఽమృతమున నయ్యెడ నా క్షేత్రవైభవ మిట్లు వర్ణింపఁబడినది—

గంగ యమునతోఁ బ్రసంగం బెనసె నెందఁ

నెది తపస్విజనుల కేడుగడయొ

బ్రహ్మ యజన యోగభాసితం బాప్రయా

గ స్థలంబు సేరఁగా దలంచి

— అయో. కాం. - 5 అ., 238 ప.

అని ప్రయాగక్షేత్ర విశేషము వర్ణింపఁబడినది. బ్రహ్మ యాగ మొనరించిన ప్రదేశము గావున నది 'ప్రయాగ' యనియు, నది తపస్విజనుల కేడుగడ యనియు మూలాధికముగా నాంధ్రీకరణమున వర్ణించుటఁజేసి తత్త్వాధమ్య ముగ్గడింపఁబడినది. మఱియు నటఁ గల యంతర్వాహిని యగు సరస్వతీనది నభివర్ణించుచు —

సారస్వత ప్రవాహము

సార తరం బాంతర ప్రసక్తి నెగడు నీ

తీర మెనయువారికి మది

నారయఁ గొనరాని భాగ్యమని యొకఁడున్నే

— 5 అ., 241 ప.

అని యద్దానిని సర్వాభీష్టప్రదాత్రిగాఁ జెప్పట మూలాధికము. ఇందు 'సరస్వత్యాః' ఇదమ్ సారస్వతమ్' అను వ్యుత్పత్తి ననుసరించి సారస్వత ప్రవాహము అనఁగా కావ్యమనియు, నీతీర మెనయువారికిఁ గొనరాని భాగ్యమేదియు లేదనియు, మది నరయు వారికిది సుపద సంపద వెలయించుననియుఁ గావ్యార్థపరముగా వన్వయము లభించుచున్నది. ఇయ్యది తమ కావ్యవైశిష్ట్యము నుగ్గడించు 'కవి యాత్మీయత' యనియుఁ జెప్పవచ్చును.

**శైలవర్ణనము :** నముద్రమును లఘించు హనుమంతున కతిథి

సత్కారముఁ గావింప మైనాకుఁ డబ్బి వెలువడి నిలిచినఁడు. అంత 'నా పర్వతము యొక్క బంగారు మయములైన శృంగములతో నీలాకాశము కొంచనప్రభలఁ బ్రకాశించు

చున్నది. మఱియుఁ బసిఁడి కొమ్ములు గల యా గిరిశ్రేష్ఠుఁడు స్వయంప్రభుత్వో విరాజిల్లుచు నాదిత్య శత సంకాశుఁడై యొప్పినాఁడు ' అని వాల్మీకమునఁ గలదు.

శ్రీరామకథామృతమున 'రత్ననిధి' యగు నాతఁడు తన 'హిరణ్యనాభ సంజ్ఞ' యన్వర్థము కాఁగా వెలుగు లాకసమున నిండఁ బొడసూపినాఁడని వర్ణించుట హృదయంగమము. పర్వతసానువులఁ బసిఁడి, పవడములు, పచ్చలు, మగతాలు (వజ్రములు) మొదలగు రత్నములు లభించుట ప్రకృతి సిద్ధము. ఆ ధర్మమిట స్వభావోక్తి సుందరముగా వర్ణింపఁబడినది.

చొక్కంపుఁబసిఁడి రక్కులు దిక్కులంబ్రాకి

విద్యుల్లతల సొంపువెల్లి డింపఁ

బవడంపు దీవెలు బయలఁగిక్కిఁటిసి బ

ల్సాంధ్యరాగశ్రీల సంతరింపఁ

బచ్చల మొలకలు బాటుతక్కులు మేఘ

మండలిఁ బచ్చిక లెండు కొలువ

మగతాల దీప్తులు మలసి రోదసి నిండ

భానుకోటి స్ఫురల్పస్తరింపఁ

బరివరి పరశ్శతంబులై పరఁగు శిఖర

కటక పాదములెల్ల జగమ్ము లొడియఁ

జాలఁగ హిరణ్యనాభ సంజ్ఞందనర్పు

నతఁడు హనుమని కెదుట ప్రత్యక్షమయ్యె

— సుం. కాం. - 1 ఆ., 47 ప.

మఱియు హనుమకు విందొనరించుటకుఁ దగిన 'ఫలభారనమ్రములగు తరువులు, బూఁబొదలు అమృతసార పూర్ణములగు నరస్సులు, దివ్యౌషధములుఁ గలిగి యశిముఖినాదములతో నగ్గిరి యొప్పినదని చెప్పుట మూలాధికమగు సౌందర్యమును సంపాదించి పెట్టినది.

ఫలభారనమ్రములు తరు

వులుఁ బూఁబొద లమృతసార పూర్ణ ములు సర

స్సులు దివ్యోషధులును స్ఫుర

దళి ముఖనాదములతోడ నగ్గరి నొప్పెన్

సుం. కాం. — 1 ఆ., 48 ప.

సందర్భోచితమగు నిట్టి కల్పన కావ్యశిల్పమున కత్యంత శోభఁ గూర్చుచున్న దనుట యతిశయోక్తి కాదు.

**ఋతువర్ణనము :** ప్రకృతిలోఁ గలుగు మార్పుల నాధారముగ సంవత్సరకాలము నారుచిధములుగ ఋతువులను పేర విభజింపఁబడినది. కవులు తమ కావ్య జగత్తునుఁ దీర్చిదిద్దుటలో సమయోచితముగ ఋతుసౌభాగ్యమును మనోహరముగాఁ జిత్రించుచుందురు. ఋతువర్ణనము కవి ప్రతిభానిరూపకముగా నుండును.

**వసంతఋతువు :** “చైత్రవైశాఖ మాసములు వసంత ఋతువు. అంత మనోహరమగు వసంతము సంప్రాప్తింపగా దశరథుఁ డశ్వమేధయాగముఁ జేయ సంకల్పించినాఁ” డని చెప్పుచు వాక్మికమున ‘వసంతే సమనుప్రాప్తే’<sup>1</sup> అను వసంత ఋతు ప్రస్తావన గావింపఁబడినది. శ్రీరామకథాఽమృతమున న్వతంత్రముగా నీ వసంతఋతు వర్ణనము సుమారు 40 పద్యములలో మధుమయఫణితి విపులముగా సాగినది.<sup>2</sup> అయ్యెడ మధుఁడు రాఁగా నతని ననుసరించి యహమహమికతోఁ జంద్రమలయానిలాది తత్పరివారమంతయు వచ్చి చేరినదని యిట్లు వర్ణింపఁబడినది.

పవన స్నిగ్ధత, చంద్రనిర్మలత, దిగ్వైశద్య, మంభోజ బృం

దవికానంబు, నరశ్శుచిత్వ, మలిగానశ్రీ, పికాభాష, క్రొం

జివురు, ల్మంజరు, లేము నేమునని వచ్చె న్వాని వెన్నాని యౌ

నవరత్నంబు లొక్కొక్కచోట నను నా న్యాయం బుపేయంబుగాన్

బా. కాం.- 2 ఆ., 40 ప.

1. బా. కాం. - 12 ప., 1 శ్లో.

2. బా. కాం. - 2 ఆ., 36-75 పలు



చంద్రమలయానిలాదులైన వసంతుని యనుయాయు వర్గము సంఖ్య తొమ్మిది. 'రత్నాలన్నీ యొకచోట నత్తగుల్లలన్నీ యొకచోట' అన్న లోకోక్తిలోఁ బూర్వభాగ మిటఁ బ్రకరణోచితముగాఁ జెప్పఁబడినది. మఱియు 'మాధవసమాగమ విశేష మహిమ నట్టియెడ నారామలక్ష్మి పువ్వల సొమ్ములు దాల్చి పుప్పొడి మైహుత నలది, యంఘ్రిలాజైరక్తిఁ దనరి, పూగుత్తుల చీరె ధరించి చిలుక పలుకుల స్వారస్య ముట్టిపడ నవ్యరమ్యశుభలీల మెఱసిన దనుట మనోహరము. ' ఇటఁ బుంలింగ స్త్రీ లింగ స్వారస్యమునుబట్టి మాధవారామలక్ష్మిలఁ బ్రణయతత్వము వర్ణింపఁబడుట రమణీయము, రసబంధురము. అట్లే వివిధ గతుల నెగడుచున్న వసంతము మన్మథుని ఫలసాయముగా నిరూపింపఁబడినది.

ఒక్కట పూవుగుత్తు లటులుజ్వలఁపుం జివులు ల్మతోక్కచోఁ  
జక్కని పూపపిందె లొకచక్కి నిఁకొక్కెడఁదోరగాయ లొం  
దొక్కెడ మేలు మేలిమియు నుంకువపెట్టెడు పండ్లుగూర్చు నా  
చెక్కెఱవింటివాని ఫలసాయమ యామని యేమనందగున్

బా. కాం.- 2 ఆ., 54 ప.

మఱియు నాసమయమునఁ దుమ్మెదలు తేనెసోనలను ద్రావి తృప్తితోఁ బాటలు పాడినవి. కోయిల లిగుళ్లు భుజించి కమ్మని రావము లాలపించినవి. చిలుకలు పరిపక్వఫలములఁ దిని సంతోషతరంగిత స్వాంతముల సభలఁ బలుకుచున్నవి. తామర కొలఁకులలోని జలపక్షులు పదక్రమవిహారము లొనర్చుచున్నవి. మధురాద్వీనోదము ల్పై యిట్లు సభలు, సమావేశములు, పాటలు, ప్రసంగములు ప్రవర్తిల్లినవి. ఇట వసంతుని ఋతురాజుఁగా వర్ణించుట మనోహరము. ఆ రాజసభల నివి విరిసిల్లిన వనుట లోకజ్ఞత.

తేనియసోనలందనియు తేటులపాటలు, లేజివుళ్ళపా  
లాని కిలార్చు కోయిలల యార్భటులు, న్ఫలసారతృప్తి సం  
దానిత కీరవాక్సభలు, దామరసాకర భూశుచి ద్వీజా  
త్యానతి కృత్పద క్రమవిహారములు న్మధురా ద్వీనోదముల్

బా. కాం.- 2 ఆ., 55 ప.

ఇందలి ద్విజశబ్దము నందలి శ్లేష నాధారముగాఁ గొని వేదవిదులగు విప్రులచేఁ బఠింపఁబడిన వేదసంబంధమైన పద క్రమవిభాగములు సూచితము లగుట మనోజ్ఞము.

రాముఁడు పంపాసరోవరముఁ గాంచి దాని సౌభాగ్యమును పర్జించుపట్ల 'బరిమళయుక్తమగు మధుమానము పుష్పఫలద్రుమ సంపదతో నొప్పుచున్నద' ని వాల్మీకమున నిట్లు జెప్పఁబడినది -

గంధవాన్ సురభి ర్మాసో జాతపుష్ప ఫలద్రుమః

- కి. కాం.-1 స., 10 శ్లో.

అట్టిది శ్రీరామకథామృతమున 'మధుఁడయ్యెడ విజృంభించినాఁడనియు, దేశకాలమ్ము లొకడైన తీరెఱింగి మరుఁడు వహ్నికి మారుగా మండుచున్నాఁడ' నుట హృద్యము. 'మఱియు సర్వసమర్థుఁ డగు మాధవుఁడు మంత్రియై యా మన్మథుని మనోరథసామ్రాజ్యమేలించుచున్నాఁ డనుట మిక్కిలి మనోహరము.

చివురుల్ కోయిలబంట్లకున్, శుకహయశ్రేణు ల్బుజింపంగఁ దీ  
పవుపండ్ల, న్మథుపాను జీవులకు దీవ్యత్సానగుచ్చంబులున్  
వివరంబొప్పఁగఁగూర్చి శాతశరము ల్విఖ్యాతము ల్తద్విశే  
ష విధిందార్చెడు వీడలంతియె మరు న్సామ్రాజ్యమేలించుచోన్

కి. కాం. 1 ఆ. 12 ప.

భటులు, హయశ్రేణులు, భృత్యులు, శాతశరములు, సామ్రాజ్యపాలనమున కపేక్షణీయములగు సాధనములు. మధుమానము నందలి కోయిలలు, శుకములు, తుమ్మెదలు, పూవులు, మన్మథసామ్రాజ్యమున భటభృత్యాదివర్గమై యలరుచున్నదని వర్ణించుట యౌచిత్యనుందరము. ఇట్టి స్వతంత్రభావన కవివర్ణనా సామర్థ్యమును బ్రకటించుచున్నది.

ఉత్తరకాండమున శ్రీరామపట్టాభిషేకానంతరము ఋతుసమాజము సీతారాముల సేవించినట్లు చెప్పుచు వసంతుఁడు 'కర్మతుల సోమయాజులఁగాఁ బొనర్చి యోగులకుఁ గూర్చు పండువు లొగి నమర్చి నొత్తిగిలువారి హత్తించి నురకతేర్చి భోగములఁదార్చి యందఱకుఁ గావలసినవాడైనాఁ డనుటలో వసంతర్తు ప్రాధాన్య

ముగ్గుడింపఁబడినది. <sup>1</sup> మఱియు సామరస్యమున భావింప వసంతుడే తేడనుట నిట్లు సమర్థింపఁబడినది.

మధునామంబు వహించినాఁడు జనసమ్మాన్యత్వముం జెందినాఁ

డు ధరాచక్రము నాక్రమింపఁగనినాఁడున్ తేడనన్వాఁడె-1ఆ., 182 ప.

ఇట్టి వర్ణన కేవలము స్వతంత్రమై యాపాత రమణీయ మగుచున్నది.

**గ్రీష్మర్తువు :** జేష్ఠ ఆషాఢమాసములు గ్రీష్మఋతువు. శ్రీరాముని

పట్టాభిషేకోత్సవానంతరము ఋతుసమాజము సీతారాములను సేవించినదని చెప్పుచు శ్రీరామకథాఽమృతమున గ్రీష్మము స్వతంత్రముగా నిట్లు వర్ణింపఁబడినది 'గ్రీష్మ మూష్మమగుచు రుద్రాంశ కలదై తన ప్రతాపము లోకమున వెలియించి లోకబాంధవు నకు 'తపన' నామంబు ఘటించఁజేసినది. ఘర్మజలంబులు కాయంబులందెల్ల సంఘటించి సర్వసామ్యమును బ్రకటించినది. స్వేద మధికముగాఁగూర్చి చిత్రించినట్లు చేతి కోక్కడుగాఁగ వీవనలు సమకూర్చినది. సతి పతుల కప్పట్టున బహువిధములగు నేత్రావధానంపు నేర్పు లలవరింపఁజేసినది. ఇట్లది నేలకు నింగికి నేకమై పొలిచినది. <sup>2</sup> మఱియు గ్రీష్మమున జలాశయము లింకినవి. గాడ్పులధికముగ వీచినవి. శరీరమునఁ జెమటలుపొక్కులు పొడసూపినవి. వృక్షములు మోడులై నిలిచినవి. అగ్నిప్రమాదములు సంభవించినవి. ఇట్టివి గ్రీష్మమున సహజములయ్యు నిందు రామకథతో నన్వయించి వర్ణించుట మనోహరములై వెలియుచున్నవి.

రాముఁడిట్లంబుధి రాపొనరెచ్చ నటన్న

వగ జలాశయముల నిగురఁబెట్టె

రావణుపై నిట్టి తీవరముం జూపె

నని గాలిఁగేలిగా నతకరించె

మగలు మల్లాడ గ మగువ లిట్టెరని

చెమటలు పొక్కులుఁ జేర్చెనెందు

కపుల కోల్తల కిట్టిగతిఁ జిక్కిరరులని

ద్రుమములఁజూపె మొద్దులుగఁజేసె

1. ఉ. కాం. ఉ. భా.- 1 ఆ., 180 ప.

2. ఉ. కాం. ఉ. భా. - 1 ఆ., 187 ప.

చెలసి హనుమని పని ప్రదర్శింపఁబూని  
యక్కడక్కడఁ గొంపల నగ్గిగొల్పెఁ  
గాని యేలకో? యాగినాఁడానిదాఘుఁ  
డాప్రకరణమ్మునందుఁ దదభినయమ్ము

- ఉ. కాం.- ఉ. భా., 1 ఆ., 188 ప.

**వర్షర్తువు :** శ్రావణ భాద్రపదమాసములు వర్షర్తువు. మాల్యవంతమున నున్న రాముఁడు లక్ష్మణునితో వర్షర్తు సౌందర్యమును జెప్పుచు 'గిరిసన్నిభములగు మేఘములతో నాకాశమావరించియున్నద' నినట్లు వాఙ్మీకమునఁ గలదు.

సంపశ్య త్వం నభోమేఘైః సంవృతం గిరిసన్నిభైః

- కి. కాం.- 28 న., 2 శ్లో.

శ్రీరామకథామృతమున 'వర్షపాతమున లోకము నాక్రమించిన వర్షాభ్ర విభుఁడు ఘనుడై కృషీవలాంగనల యాదరమునకు మేలికూర్మిచూడ్కులకుఁ బాత్రుడైనాఁడు. చాతకము లార్తిసీడి తృప్తిపొందినవి. నెమళులు పురివిప్పి యాడినవి. శరధారలచే నుప్పొంగిన కుంభిని పులకాంకురమ్ముల పొలుపుఁదెలిపినది. అట్టియెడ వితరులు తనకు సరిరారవి యాతఁడుత్సాహమున గర్జించినాఁడు' అని వర్షర్తుశోభ స్వభావోక్తి సుందరముగా వర్ణింపఁబడినది. 'మఱియుఁ బరరాజహంస వితతులను స్వస్థానభ్రష్టులఁ గావించియు, నిలయములఁజేర్చి పాంథనికాయమునకు సుఖముఁ బ్రసాదించియు, లోకమునకు జీవనసంపద నిచ్చియు, నబ్ధాధీశుఁడు సమర్థుఁడగు రాజుగా సన్నతింపఁబడినాఁడు. కవిరాజనీతిజ్ఞత యిందు సునిరూపితము.

తన రాక స్మరరాజహంసతతి స్వస్థానంబులంబాసి చ

య్యన నమ్మానన భూమికై తరల, సంస్తాయంబులంబొంది పాం

థనికాయంబు సుఖింప, జీవనరమోద్యద్ధాత యీతండెపో

యని యెవ్వారును సన్నతు లైఅప నబ్ధాధీశుఁడొప్పెంగడున్

- కి. కాం. - 2 ఆ., 7 ప.

‘ఘనునిధాటికిఁ దమవారు కదిలి చనఁగఁ గమలినులుగాసిఁ జెందినను  
గువలయక్షేమ మిరువంకలఁ గుదురుకొనినది. ఆ సమయమునఁ గడిమలు జాజులు  
గొడిసెలు నాగకేసరములు మొదలగు వివిధ పుష్పవితతులు విలసిల్లి ‘ధరావార్వంగికి  
న్ఱ్ఱాషలై’ యొప్పినవి. <sup>1</sup> ఇట్టి వర్ణన మమూలకమై కవిప్రతిభకు దర్పణముఁ బట్టు  
చున్నది.

అట్లే గ్రీష్మమునఁ గల్గిన దోసములఁ బోద్రోచి జగతి కీతఁడు శుభములఁ  
బ్రసాదించినాఁడని యిట్లు వర్ణించుట హృదయంగమము.

ఘన సాంగత్యము గల్గువారల యనర్హులైన మార్గంబిదే  
యననైఁ ప్రేలు డడంచె స్వేదమొడిచెన్ హాయిం గనం జేసె ను  
న్నన శైత్యంబు నమర్చె మేల సుఖసంతాన ప్రమోదంబులం  
గను డంచ ట్లెనకొల్పె దంపతుల దత్కాలంబు కాలేశ్వరీ !

— ఉ. కాం. - ఉ. భా., 1 ఆ., 192 ప.

ఘన శబ్దమునకు మేఘము, పెద్ద అను నర్థద్వయంబు లభించుటంబట్టి  
వర్ణాకాలమునఁ గలుగు సుఖసంపదతోఁ బాటుగా నిట సత్సాంగత్యఫలంబు నుగ్గడింపఁ  
బడినది. పెద్దలతోఁ బరిచయ మేర్పడి యిండుక బోధశాలియైనంత నాతనికి ముందున్న  
గర్వము నశించి ‘ప్రేలుఁడు’ అనఁగా వాచాలత తొలఁగిపోవును. ఇట్టి భావన కపిని  
బావుకలోకపట్టభద్రునిఁ జేయుచున్న దనుట యత్యుక్తి కాదు. మేను + ల అను  
బహువచనమున ‘మేల’ అను రూపముఁ బ్రయోగించుట కవి విరంకుశతను వెల్లడించు  
చున్నది. వర్షర్తువు గర్భధారణకు విశేషించి యనుకూలమగు కాలముగాఁ జెప్పుట  
లోకజ్ఞతను నిరూపించుచున్నది. ‘అన్నియుం గల్గువారి కవని హాయిఁగూర్చు సమయ  
మొండొక్కటి లేదు. ఇందు పైరులు పచ్చికలు ప్రజలు పశువులు తృప్తి ననుభ  
వించురు. <sup>2</sup> మెఱుపుతోఁగూడిన మేఘమునకు సీతతోఁ గూడిన రామునకు నభేదాధ్యవ  
సాయముఁ గల్పించి వర్ణించుట కవి కల్పవా శిల్పమునకు వింత సౌందర్యము సంత  
రించుచు శాస్త్రపాండిత్యమునకు నిదర్శన మగుచున్నది. ఇట్టి విశిష్టాద్వైత సిద్ధాంత

1. — కి - కాం - 2 ఆ. 8, 9 ప॥లు

2. — ఉ. కాం. ఉ. భా. 1 ఆ - 195 ప.

ప్రతిపాదనముచే నద్వైతభావననుండు కవుల సమదృష్టి, సహిష్ణుత వెల్లడి యగుచున్నవి. మఱియునిట శివుడు పార్వతికి రామకథ జెప్పుచు కాలేశ్వరీ ! అని సంబోధించుట సాభిప్రాయ విశేషణము. ఋతువర్ణన సందర్భమున నీ విశేషణమౌచిత్య సుందరము.

సీతఁబోలు సౌదామని సేకరించి

తాను రాముని రంగై న తనవుఁదాల్చి

జగము తృప్తి దయాప్రవర్ణములఁదార్చె

ఘనుఁడు తద్విశిష్టాద్వైత కలన లలన - 1 అ., 196 ప

**శరదృతు వర్ణనము :** ఆశ్వియుజ కార్తీకమాసములు శరదృతువు. వర్షర్తువు గడచినంత శరదృతువు ప్రవేశించినది. సీతా విరహతప్తుఁడగు రాముఁడు వైరిపై దండెత్త సంకల్పించినాఁడు. అట్టి సమయమున వాత్మికమున శరదృతుశోభ యిట్లు వర్ణింపఁబడినది - 'జలములు ప్రసన్నములై నవి. కుముదములు ప్రహసించినవి. క్రౌంచ విస్వనములు వినవచ్చినవి. శాలివనములు పరిపక్వములై నవి. మృదువాయువులు పీచినవి. చంద్రుఁడు ప్రకాశించినాఁడు. నదీవధువుల గమనము మందగించినది. రాజు లన్యోన్య వైరముల సాధించుటకై దండయాత్ర వెడలుచున్నారు. ' ఇవి యన్నియు వర్షర్తువుదాటి శరదృతువు వచ్చుటను దెలుపుచున్నవి.

శ్రీరామకథాఽమృతమున నయ్యెడ మనోజ్ఞముగా నిట్లు వర్ణింపఁబడినది - 'సీతాంభోజములు వికసించినవి. హంసలు మానసమువీడి వసుధకు విచ్చేసినవి. మొగిలు విచ్చి చవినవి. శశికి, గ్రహములకు, ఋక్షంబులకు ద్యుతి హెచ్చినది. <sup>2</sup> మఱియు రాజులు దండయాత్రకై వాజి నీరాజనావిధులు వెలయించిరి. భృంగగీతి ప్రచారము లధికమయ్యెను. అగస్త్యనక్షత్రోదయముతో లోకమున నచ్చత వ్యాపించి దిక్కులు ప్రకాశించినవి. అంతటివఱకు క్షీరసాగరమున శేషశయనుడై నిద్రించిన హరి మేల్కొంచినాఁడు. <sup>3</sup> అవి మూలాధికముగా వర్ణించుటవలన ప్రసిద్ధములగు :

1. కి. కాం. - 30 న., 54, 62 శ్లో||లు

2. కి. కాం. - 1 అ., 99 ప.

3. కి. కాం. 2 అ., 103 ప.

కవి సమయములను బాటించుట యందును, సంప్రదాయమును వివరించుట యందును గవికిగల యభినివేశము వ్యక్తమగుచున్నది.

వర్షర్తువుతోఁ బోల్చినప్పుడు శరదృతువు మహాగుణనిధి యని చెప్పుచు వది యింటనున్న గింజలు మంటఁగలిపించి పైరుపచ్చఁ జూప నిది సన్యముల ఫలాధి క్యముం జూపి యలరఁజేయు ననుట హృదయంగమము. ఇట్టిది కవి ప్రకృతి పరిశీలనాదక్షతను వెల్లడించుచున్నది. మన్ననకు ఔపవిభక్తి కరూపము మంట. భూమి యందని యర్థము.

ఇంటనున్న గింజలే మంటఁగలిపించి  
పైరుపచ్చఁజూపువారిదర్తు  
వట్టి సన్యముల ఫలాధిక్యముం జూపి  
యలరఁజేయు నిది మహాగుణనిధి

— ఉ. కాం - ఉ. భా., 1 ఆ., 206 ప.

**హేమంతఋతువర్ణనము :** మార్గశీర్ష పుష్యమాసములు హేమంతఋతువు. అరణ్యకాండమున రామాదులు పంచవటిఁ జేరి నివాస మొనరించు సందర్భమున వాల్మీకము నందు హేమంతఋతు ప్రకృతి యిట్లు వర్ణింపఁబడినది. 'మంచు కురిసెడికాలము. ఈ కాలమున భూములు పండి ఫలవంతము లగును. నీరు మిక్కిలి చల్లగా నుండి యుపయోగించుటకు వీలుగా కుండును. హవ్యవాహనుఁడు నుభగుడై యుండును. జనపదులు ప్రాజ్యకాములైనారు. గోరసప్రచారము సంపూర్ణ మైనది. మహిషాలులు విజిగీషువులై దండయాత్రకై వెడలుచున్నారు. <sup>1</sup>

శ్రీరామకథాఽమృతమున మూలాధికముగాఁ దద్విశిష్టత యిట్లు వర్ణింపఁ బడినది —

అరయ నేలోపమును లేనిదని యొకండు

గలదె గుణవృద్ధి గని దానిఁ గప్పివుత్తు

రెల్ల సంపదలకు నిది హేతుభూత

మౌటగాదె శ్రుతి ప్రశంసార్హమయ్యె

- అర. కాం. - 1 అ., 367 ప.

లోకమున నేలోపములేనిది యొక్కటియు లేదు. కావునఁ గొన్ని లోపములున్నను గుణవృద్ధిఁగని దీని సమ్మానింతురు. 'ఎల్ల సంపదలకు నిది హేతుభూత మౌట' శ్రుతిప్రశంసార్హమైనది. గీతాచార్యుఁడు విభూతి యోగమున 'మాసానాం మార్గశీర్షోహం' అనుట హేమంతము యొక్క ప్రాశస్త్యము నుగ్గడించుచున్నది. ఇట్టి సంభావన ఋతువర్ణనమునఁ బరమసుందరము.

**శిశిరఋతువు :** మాఘ పాల్గునములు శిశిరఋతువు. 'హేమంత లక్షణములే కలిగి యుండుటచే కాఁబోలు ఆంధ్రకవీశ్వరులు హేమంత వర్ణనముతో శిశిరము కిట్టించినారు'. <sup>1</sup> వాస్మికమునను 'శిశిరోభోగదస్పదా' <sup>2</sup> అని శిశిరర్తువు సూచనాప్రాయముగాఁ జెప్పఁబడినది. శ్రీరామకథాఽమృతమున శిశిరుఁడు 'ప్రణయం బెడలంగ నీని బాధపరీరంభణ సౌఖ్యము'ఁ గలిగించి స్త్రీపురుషుల సమాగమము గూర్చువాఁడు. సృష్టిక్రమముఁ బ్రోత్సహించు మన్మథుని పరివారము లోవివాఁడు, లోకమును మంచుచే ముంచువాఁడుగాఁ జెప్పఁబడినాఁడు. <sup>3</sup> అగ్ని యాతనిఁ జూచి వెలవెలవాటును. పాంథు లాతని పద్యన మెలగుదురు.

ద్వివిదునకు లంచములువెట్టి వెడలినాడొ ?

యగ్ని వెలవెలవాటెఁడు నతనిఁ జూచి

యట్టులేచినవాని పద్యన మెలఁగని

పాంథులే లేరు లోకసంవాద మందు

ఉ. కాం. - ఉ. భా. , 1 అ. , 178 ప.

1. ఋతుసూక్తము - శిశిరవిలాసము, 143 పు.

2. ఉ. కాం. - 43 న., 25 శ్లో.

3. ఉ. కాం. - ఉ. భా., 1 అ., 175-77 పలులు



ద్వివిదుడనువాడు వానరుడు. అతని కగ్ని స్థంభనవిద్య తెలియును. అతని యనుగ్రహముఁ బడసి వచ్చినవాడు శిశుడు గావున నగ్ని యాతనిఁగాంచి నీటగును. నిప్పు నివురుఁ గప్పుట యనుభవసిద్ధము. వెలవెలఁవాటుట యనఁ దెల్లగాపాలిపోవుట. నివురు తెల్ల గా నుండును. ఇట్లు మూలాధికమగు నీ ఋతువర్ణనము సహజసుందరమై కవి వర్ణనా నిపుణతను వెలయించుచున్నది. నీఋ = బూడిద -

చంద్రోదయ వర్ణనము : చంద్రుడు తేరాజు. అతని యభ్యుదయము లోకమున కానందహేతువు. బాలకాండమునశతానందుఁడు విశ్వామిత్రచరిత్ర వివరించు సందర్భమున సూర్యాస్తమయమును సూచించుచు -

కర్మకాలో మువిశ్రేష్ఠ ! లంబతే రవి మండలమ్

- బా. కాం.- 65న. , 36 శ్లో.

అని చెప్పినట్లు వాల్మీకమున వర్ణింపఁబడినది. శ్రీరామకథాఽమృతమునంవా సందర్భమున సూర్యాస్తమయ, చంద్రోదయాది వర్ణనము స్వతంత్రముగా విర్వహింపఁబడినది. ప్రదోషకాలమున చంద్రుఁడుదయించినాడు. అకనమున చుక్కలు పోచినవి. అయ్యెడ దేవతలు మైథిలీపరిణయమునకు బాణసంచు సిద్ధపఱచి ముందుగా మాదిరికిఁ గొల్చిన మతాబా యన్నట్లు చంద్రుడు వెలుగొందుచున్నాడు. తొలుదొల్లి రక్తుఁడై రాను రాను వెల్లగుణములతోఁ బ్రకాశించు చంద్రుడు మతాబాతోను, జుక్కలను వెన్నముద్దలతోను పోల్చుట హృదయంగమము.

ప్రకృతి పరిశీలనాశీలాడగు కవి సూక్ష్మదర్శనమున కిది విదర్శనము. కవి సమాజమును వీడి బ్రతుకజాలఁ దనుట సత్యదూరముకాదు. చంద్రుని మతాబాతోఁ పోల్చుట యత్యాధునిక మగు నొవమ్యము. ఇట్టి వర్ణన భావికథార్థసూచకమై కవి కథాకథన దక్షతఁగా నిరూపించుచున్నది.

ఆయిదె మైథిలీ పరిణయంబని వేల్పులు బాణసంచు గ

ట్టాయితముం బొనర్చి విభుఁడొననమాద్రికిఁ గొన్ని గ్రాలఁగా

జేయఁగ దొల్తఁగెంపునటఁ జెల్విగు వెల్లయు మించు మేల్మతా

బాయనఁ జంద్రుఁ డింపెనసె భాసెలఁ జుక్కలు వెన్నముద్దలై

- బా. కాం.- 8 అ., 26 ప.

చంద్రుఁ డుదయించినంత చక్రవాకములకు వియోగ మేర్పడినది. పద్మములు ముకుళించినవి. కలువలు వికసించినవి. అట్టియెడ కోకి విరహమునఁ బొగులుటఁ గాంచి పద్మిని వెతఁగుందినది. కలువతీవియ గర్వమున నవ్వినది. లోకమున విప్రతిపన్నులఁ గాంచి మంచి చేడియ లంగలార్తురు. మ్రుక్కడు లెక్క సెక్కెము లాడుదురని వర్ణించుట మనోహరము.

ప్రియు నెడఁబాసి కోకి తన పెంపునెడం బొగులంగ నట్లె త  
నయి మగఁ డొక్కచో నొడుగ హయని పద్మినిగుండెఁ, గల్వతీ  
వియ స్మయమొప్ప నవ్వె, భువి విప్రతిపన్నులఁగాంచి మంచిచే  
డియ లటులంగలార్తురు, గడింతురు మ్రుక్కడు లెక్కసక్కెముల్

బా. కాం. - 8 ఆ., 32 ప.

ఇటఁ బద్మిని సాటివారి కష్టములకు సానుభూతిఁ బ్రకటించు నజ్ఞనులకుఁ బ్రతినిధి. కల్వతీవియ విప్రతిపన్నులఁ గాంచి పరిహసించు దుర్జనవర్గమునకుఁ బ్రతీక. ఇట్టి మధురోహ కవి వర్ణ నావై చిత్రికిఁ దార్కాణగా నెన్నఁదగియున్నది. మఱియు నీసందర్భమున రాముఁడు లక్ష్మణునితోఁ జంద్రుని గూర్చి ముచ్చటించుచు 'ఈ చంద్ర మండలము పాలసంద్రమున పొంగెనఁగఁబై దోచి రుచు లొనఁగు జున్ను గడ్డ, విధి దేవతల కేర్పఱచిన పేయరసాయన ఘటి, యొక్క ప్రౌద్ధుల నిగిరెడు చకోరపక్షులఁ దనియించు పుట్టతేనె, నీట సూర్యుని యెదుట గృశించి కలువచెలిగూర్చు సమాధికి ఫలము' అని సంభావించుట మనోహరము. <sup>1</sup> 'ప్రథమాం పిబతేవహ్నిః ద్వితీయాం పిబతే రవిః' ఇత్యాదిగాఁగల శ్రుతి చంద్రుని కళలు క్రమముగా దేవతల కాహారమగుటను వివరించుచున్నది. ఇట్టి శ్రుత్యర్థమే చంద్రుఁడు 'విధి దేవతలకేర్పఱచిన పేయ రసాయన ఘటి' యనుటతోఁ జక్కగాఁ జెప్పఁబడినది. ఇంకను జంద్రునకు త్రిమూర్తు లగు బ్రహ్మ విష్ణు మహేశ్వరులతో వేర్వేరఁ బోలికఁ జెప్పుట యపూర్వమై హృదయంగమ మగుచున్నది. <sup>2</sup> చంద్రుని నికుంజముతోఁ బోల్చి గతిలీల మొనయ కున్నచో 'చంద్రబింబమొ, యిది దోన్మస్తచారుకుంజమో' తెలియరాదనుట యాపాత రమణీయము. <sup>3</sup> ఇట్టి వర్ణనములు కవి ప్రతిభకు నికషోపలము లగుచున్నవి.

1. బా. కాం - 8 ఆ. 145 ప.

2. బా. కాం. 8 ఆ. 145-151 ప.

3. బా. కాం. 8 ఆ. 154 ప.

అత్రిమహర్షి యాశ్రమమున ననసూయ సీతతో సంధ్యానమయమైనదని చెప్పుచుఁ జంద్రోదయము సూచించినట్లు వాల్మీకమునఁ గలదు.

సంప్రవృత్తా విశా సీతే నక్షత్రసమలంకృతా

జ్యోత్స్నాప్రావరణ శ్చంద్రో దృశ్యతేఽభ్యుదితోఽంబరే

— అయో. కాం. - 119 స., 9 శ్లో.

శ్రీరామకథాఽమృతమున నా నెల స్వరాజ్యము తీర్పులొడ్లకు మార్గ దర్శకముగా నేర్పిన విధము వర్ణించుట ప్రశంసార్హము.

కలువల నిద్రలేపి, శశికాంతములన్ హిమవారిపూరముల్

వెలయఁగఁజేసి, జక్కవలవీడుమర ల్పెలకొల్పి, యచ్చకో

రుల నెఱుగోరు - లుల్లసిలు రూఢిన చెల్వలతోడఁగూర్చి వె

న్నెల లొలయించి, మించి, నెలనేర్పె స్వరాజ్యము తీర్పులొడ్లకున్

— అయో. కాం. - 10 అ., 248 ప.

నెల యనఁగా చంద్రుఁడు - చంద్రుఁడు రాజు. తన వారిని వెన్నుదట్టి జాగృతిపఱచుట, వారికి కుభములు గల్పించుట, కూడియున్న పెరవారికి విభేద మేర్పఱచి స్వరాజ్యము విష్కంఠకముగా నేలుట రాజధర్మము. అట్టి ధర్మము నెలరాజు పాటించినట్లు వర్ణించుట హృద్యము. మూలాధిక మగు నీ ప్రకృతి వర్ణన మనోజ్ఞము.

చంద్రాస్తమయ వర్ణనము: మిథిల యందు ప్రభాతమున విశ్వామిత్రుఁడు రాముని మేల్కొలుపుచు చంద్రాస్తమయమును సూచించినవిధము రమణీయము. చంద్రుఁడు రాముని ముఖలక్ష్మి సంపద ముందు నిలువఁజాలక సిగ్గుతోఁగొండచటి బాటం జాతినాఁడు. పద్మినీసతి శత్రుపరాభవమును గవి యనుమోదించుట యర విచ్చిన ముఖవద్యముతోఁ దెలిపినది. శాస్త్రిగారియ్యది నిత్యము పఠించెడి వారట.

కనుమీ నీ నగుమోము మేల్పిరికి లక్ష్మంబౌటకున్ లజ్జ నె

ట్టన మున్మున్న మునింగి కొండచటి బాటం జాతె రేఱేఁడటం

చనుమోదించుటఁబద్మినీసతి విజాస్యస్మేర దృష్టి ప్రసా

ర నవోల్లాసిత హ్రీణయై తెలిపెడిన్ రామా ! జగన్మోహనా !

— బా. కాం. - 9 అ., 52 ప.

పద్మిని, పద్మినిజాతి స్త్రీ. అనగా నాభిజాత్యముఁ గల వనితామణి. ఆమె పరవారికిఁ గలుగు పరాభవము ననుమోదించుట గూడ నవోల్లాసిత హీనయై చిరు నగవులోఁ దెలుపుచున్నదనుట యోచిత్యసుందరము. పకపక విరగఁబడి నవ్వుట యేసందర్భమునందైనను స్త్రీకిఁ దగదనుట యుపదేశము. స్వకపోలకల్పితమగు నీ వర్ణన మనోహరము. శాస్త్రిగారి యాత్మీయత యిందుఁ దోచుచున్నది.

**సూర్యోదయఃపర్ణనమః :** సూర్యుడు జగచ్చక్షువు. కర్మ సాక్షి. బాల

కాండమున శివధనుర్భంగముఁ గావింపఁబడిననాఁ డుదయమున మిథిలాధిపతి జనకన్మపతి కృతకర్ముడై సరాఘవుఁ డగు విశ్వామిత్రుని సభామండపమున కాహ్వానించెనని చెప్పుచు సూర్యోదయమును గూర్చి వాల్మీకమున 'తతః ప్రభాతే విమలే' (బా. కాం. 66 స., 11., శ్లో.) అని సూచింపఁబడినది. శ్రీరామకథామృతమున నట్టియెడ 'చెలినాఁగఁ దెలివితేట లెనంగఁ ప్రాణులఁ దమ తమ పనులు సేయఁ బ్రేరణ విచ్చు వాఁడు, తండ్రివలె శ్రేయంబుఁ గూర్చు సత్కిరీయకు మేల్కొల్పువాఁడు, తల్లివలె వాత్సల్యమున ననారోగ్య మెడలించి సుఖపూష్టి నొసంగువాఁడు, గురువు వలెఁ దమము మార్కొననీయక ప్రబోధకలనఁ దీర్పఁబూనువాఁడు. ఆత్మతత్త్వము వలె న్యయంప్రకాశమద్వయమఖండమానంద మవ్యయంబునై నిగమలక్ష్యమగు రూపమున వెలయువాఁడు నైన వెలుగుల తేఁడు నాఁడుదయమందినాఁడు' <sup>1</sup> అని వర్ణించుట కవి భావనాబలమును, వర్ణనాంశముల నాతఁడు స్వతంత్రించిన వెళ్ళిరిని నిరూపించు చున్నది. సూర్యునకు మిత్రుఁడను నామము కలదు. మిత్రుఁడు హితము బోధించి కర్తవ్యోన్ముఖుని గావించును.

యోదేవ స్సవితాస్మాకం ధీయోధర్మాది గోచరాః

ప్రేరయే త్తస్య య ద్భర్గః తద్వరేణ్య ముపాస్మహే

అని సవితృఁడు సత్కర్మలకు మేల్కొల్పువాఁడుగాఁ గీర్తింపఁబడినాఁడు. 'ఆరోగ్యం భాస్కరాదిచ్ఛేత్' అను ప్రసిద్ధమగు నార్యోక్తి భాస్కరుని యారోగ్యముఁబ్రసాదించు వానినిగాఁ బ్రశంసించుచున్నది. తమోవారణమునను, బ్రబోధసరణి నాతడు గురువుగాఁ జెప్పబడుట హృద్యము. ఆత్మతత్త్వ మవియుఁ ద్రయామూర్తియనియు విగమము శీతవిఁ బ్రస్తుతించుచున్నవి. ఇట్టి గంభీరార్థ స్రవితపాదనక్షమమగు నీవర్ణన శాస్త్రిగారి పాండిత్య సంపదను వెల్లడించుచున్నది. మఱియు సూర్యుడు లోక

బాంధవుఁ డనుటయుఁ జక్కగా నిరూపింపఁబడినది.

దొంగలఁదోలి, జారధృతిఁదోచి, యిరుల్యెడలించి, గోరముల్  
ద్రుంగఁగఁజేసి, పాపముల ద్రుంచి, యివంబుఁ దొలించి తెల్విఁదే  
టం గలిగించి రాత్రి చరడంబరముల్దొలగించి, ప్రోచు మే  
ల్పంగతి లోకబాంధవతఁ జాటదె యీ యినువంకలెంకగన్

-బా. కాం. - 9 ఆ., 50 ప.

ఇనుఁ డనఁగా రాజనియు నర్థాంతరము గావున నాతఁడు లోకబాంధవుఁ  
డైనచోఁ బాలన మిట్లుండు ననుట హృదయఁగమము.

యుద్ధకాండమున రావణుని శక్తిపాతమున లక్ష్మణుఁడు మూర్ఛిల్లి మారుతి  
సమానీతమగు సంజీవన్మోషధమహిమఁ దెలివినందినాఁడు. అప్పటికి సూర్యోదయ  
మైనది. రాముఁ డానందర్చమున 'నేఁడు సూర్యాస్తమయ మగునంతలో దుష్టుఁడగు  
రావణుని సంహరింతునని' ప్రతిజ్ఞ సలిపినాఁడు. <sup>1</sup> అవ్విధమున సూర్యోదయము  
వాల్మీకమున సూచింపఁబడినది. శ్రీరామకథాఽచ్యుతమున నయ్యెడ సూర్యోదయ  
వర్ణనము విశిష్టము, విలక్షణముగా సాగినది. 'వానరవీరుల ముఖములట్లు వారిజములు  
వికసించినవి. నిశాటమనముల వలెఁ గుముదములు ముకుళించినవి. సూర్యుఁడు  
తిమిరోద్యద్గజ రక్తసిక్తతను రక్తింబొల్చు సింహంబు వలెఁ బూర్వాద్రి యందుఁ  
బొడసూపినాఁడు. మఱియుఁ బ్రాక్కంతా లలామంబు హస్తమునఁ గొన్న ప్రవాళ  
గుచ్చమో యన్నట్లు భాస్వతుఁడానమయమునఁ బ్రకాశించినాఁడు. అట్లే యరుణుఁడు  
రామ మనోరథపరిపక్వఫలము వలెఁ దూర్పుదిక్కునఁ దోచినాఁడు. <sup>2</sup> ఇట్టి వర్ణన  
మమూలకమై రామవిజయసూచకముగా వరలుచుండుట మనోహరము.

ఉత్తరకాండమున హనుమచ్ఛరిత్ర వర్ణించు ఘట్టమున 'జపాపుష్ప  
నమూహము వోలె నున్న యుదయించు సూర్యుని హనుమ దర్శించినాఁడ' ని  
వాల్మీకమున వర్ణింపఁబడినది.

1. యు. కాం. 102 ప., 46 శ్లో.

2. యు. కాం.- పూ. భా., 9 ఆ., 984-86 ప||లు

తదోద్యంతం వివస్వంతం జపాపుష్పోత్కరమ్

దదర్శ .... - 35 స., 23 శ్లో.

శ్రీరామకథాఽమృతమున 'నేడ్చుచున్న హనుమకు భావిబంధ మెంచి భాస్కరుడు పొడసూపి యాతని నూరడించినాడ' ని ప్రకృత కథోపయోగిగా సూర్యోదయ వర్ణన సలుపుట హృద్యము. ఇందు ప్రతిపదము మమరో హరి సంభావ్యమై, మంజులత వెలియించుచున్నది.

పుల్ల జపాకుసుమోల్ల సన్మూర్తియై

చిలుకల పందిరి చెలువు దాలె

నేడ్వకు మాయన్న ! యిటు సూడుమని తన

వేయి సేతులు నొడల్వెరయ నివిరె

నేకాకితకు భయమెనయకు మన్నట్లు

తోడుసూపెను తనతోడి జగము

వచ్చుచుంటిని లేర వత్స యూటడు మని

యొక్కొక్కొక్క యడుగెడ నూచివై చె

నట్టులుండి యుండి యా బిడ్డదన నెత్తి

కెత్తుకొనెనొ యవగ నినునిసరణి

బాలతరణి సరణి భాసిల్లె నొక్కడై

మెలుపు నిలిచి మెలుయు మెలుగు నెలుయ

- ఉ. కం.- పూ. భా., 8 ఆ., 25 ప.

మఱియుఁ బ్రభాతమున వైతాళికులు రాముని మేల్కొల్పుచు సూర్యోదయము సూచించునెడ నాటి సామాజిక దురన్యాయమగు కన్యాశుల్కమును గూర్చి ప్రస్తావించుట మనోజ్ఞము. సూర్యునకు, బద్మినికి నాయకానాయక సంబంధము కవి సమయప్రసిద్ధము. దక్షిణ సందర్భమున వీరభద్రువరణాహతి డుల్లిన బోసి నోటివాడు సూర్యుడు. పండ్లులేనట్టి యా తాతకు నప్పుడే వికసించిన తామర విరికన్య నుచ్చి పెండ్లి సేయ యత్నించు జలాశయములు సాంధ్యరాగపుఁ దెరబట్టించి స్వీయ

ద్విజారావములఁ బ్రవర్తింపఁజేయుచు నానందమున నుత్తుంగ తరంగితము లగుచున్నవి. అవి 'జలసంఘాతము' లగుట నట్టి జడభావమునఁ బ్రవర్తించినవి వానికి బాంధవ్య జనిత మగు ప్రేమ లేదు. యాతని కడఁ గల 'రక్మలు' అనఁగా ధనము వారి నా విధమునఁ బ్రలోభ పెట్టినది. ఇట్టి కవి కల్పన మాతనికిఁ గల సామాజికస్పృహను, సంస్కరణాభిలాషను బ్రకటించుచున్నది.

అకటా న్యాయ్యము కానిదియ్యదియే దేవా ! పండ్లులేనట్టి తా  
తకు రక్మల్గని పద్మినిం గొమిరె ముగ్ధం బెండ్లి సేయించు పూ  
వికఁ బట్టించెను సాంధ్యరాగపుఁ దెర స్వీయ ద్విజారావ భం  
గ కరోత్తాడన భంగులొప్ప జలసంఘాతం బనద్బంధుతన్

- ఉ. కాం.- పూ. భా., 10 ఆ., 13 ప.

**సూర్యాస్తమయ వర్ణనము :** శతానందుడు విశ్వామిత్రచరిత్ర జెప్పి 'సూర్యుఁ డస్తాద్రి నెనయుచున్నాఁ డిది కర్మకాలమ' ని సూర్యాస్తమయమును సూచించినట్లు వాల్మీకమునఁ గలదు.

కర్మకాలో మునిశ్రేష్ఠ లంబితే రవిమండలం

- బా. కాం.- 65 స., 36 శ్లో.

శ్రీరామకథామృతమున నయ్యెడ "సూర్యుఁడు హస్తాద్రి జేర వారుజీ 'వానవనజ్జిక' యయ్యెను. పద్మిని 'ప్రోషితపతిక' యైనది. కోకి 'విరహోత్కంఠ' నధిగమించెను. గగనలక్ష్మి 'కలహాంతరిత' యయ్యెను. పశ్చిమదిక్కున నున్న కమలిని 'ఖండిత' గా నలరెను. సంజ సూర్యుని ననుసరించి 'యభిసారికా' త్వమునందెను. చాయ 'స్వాధీనపతిక' గా నెగడినది. తూర్పుదిక్కున 'విప్రలబ్ధా' త్వంబుఁబెరసెను" అని వర్ణింపఁబడినది. ' ఇట్లు సవితృని నాయకునిగాను, ప్రకృతి నష్టవిధనాయకలుగను సంభావించిన విధము పరమ రమణీయతను వెల్లార్చుచున్నది. అట్లే యా లోక బాంధవుఁ డస్తగిరి వెనుక కరుగ విరులదొర యింక నఖిలమునకు నేనకాకొకండు రాజు గలఁడే యని దర్పమెనసినాఁ డనుట యాతని యౌద్ధత్యమును బ్రకటించుచున్నది. మఱియు, కూడి మెలంగియున్ మగని కూర్చి యెఱింగియు సంజఁగాంచి వెన్కొడఁ

దొడంగు చాయఁ గని సపత్ని వై రముగా నభివర్ణించి విహ్వలఁ డగు వేడి వెలుంగు పల్కొమల సంగమమొల్ల కుడంచుఁ జాటుచు నెటో చనియె ననుట హృద్యము, <sup>1</sup> సందేశాత్మకము నగుచు సహృదయుల నలరించుచున్నది.

హనుమంతుఁడు సముద్రమును దాటి లంకఁ బ్రవేశింప రాత్రి యగునంతకు వేచియుండెను. అప్పట్టున సూర్యాస్తమయమును సూచించుచు ‘సూర్యేచాస్తంగతే’ <sup>2</sup> అని వాల్మీకమున జెప్పఁబడినది. శ్రీరామకథాఽమృతమునఁ ‘దన వంశమునకు మేలు గూర్చు పనిఁబూని సమయమునకు వేచియున్న శిష్యునిఁ గని యిఁక నిట మసరింజన దని సూర్యుఁ డస్తమించినాడ’ ని వర్ణించుట ప్రకృతోపయోగియై సహృదయ హృదయంగమ మగుచున్నది. <sup>3</sup>

రాముఁడు హనుమంతుని వలన సీత జాడఁ దెలిసి రావణుని సాధింప లంకపై దండెత్తి పోవుచు వానరసేన సముద్రతీరమున విడియింపఁజేసినాఁడు. ‘ప్రియా విరహదుఃఖితుడై రాముఁడు విలపించుచుండ దినాంతమున భాస్కరుఁడు మంద రుచియై యస్తమించినాడ’ని వాల్మీకమునఁ జెప్పఁబడినది.

దినక్షయా నృందరుచి ర్భాస్కరోఽస్త ముపాగమత్

- యు. కాం. - 5 స., 22 శ్లో.

శ్రీరామకథాఽమృతమున నప్పట్టున మూలాధికముగా ‘దేశముఁ గాలముం గడువరానివని చెప్పి సూర్యుఁడు తా నస్తంగతుఁ డయ్యు నుదయమునంద నున్నానని తెల్పి దుఃఖాబ్ధిఁ దెరలు మార్గమిట్టిదే యని రామునకు సందేశమిచ్చెననియు, బిజ్జలు భానుఁ డస్తమించినాడని యటచుచు గూండ్లకుఁ జనెననియు, జక్కవకవలు ప్రలాపించినవనియు, బద్మములు మొగిడినవనియు రామునియంతరంగమున సీత వలపు లొకటఁజొరబాటుఁ దిమిరము జగమెల్ల నలము కొనినదనియు’ వర్ణింపఁ బడినది. <sup>4</sup> ఇట్టివర్ణన కవి లోకజ్ఞుతను, వర్ణనాప్రియత్వమును బ్రదర్శించుచున్నది. ఆ వర్ణన ప్రకృతోపయోగి యగుట ప్రశంసార్హము.

1. బా. కాం. 8 అ., 7 ప.

2. సుం. కాం.- 2 స., 59 శ్లో.

3. సుం. కాం.- 1 అ., 151 ప.

4. యు. కాం. 1 అ.



సంధ్యా వర్ణనము : సూర్యాస్తమయ చంద్రోదయములకు నడుమ నున్న కాలము సంధ్యాకాలము. వాక్యమున శతానందుడు విశ్వామిత్ర చరిత్రఁ జెప్పిన సందర్భమున సూర్యాస్తమయమును గూర్చి ప్రస్తావింపఁబడినది. శ్రీరామకథామృతమున సూర్యాస్తమయ వర్ణనతోఁబాటు సంధ్యాసమయముఁ గూడ వర్ణింపఁబడినది. అందు 'నొక్క యినుఁడు నన మతోక్కండు రాజుఁ రాజిక్కియున్న నడిమి యిక్కటమునఁ' గొందఱకు దైన్యము, మఱికొందఱకుఁ దేజము సిద్ధించినదని వర్ణించిన విధము హృద్యము. <sup>1</sup> ఇనుఁడనఁగా సూర్యుఁడు, రాజనఁగాఁ జంద్రుఁడు గావున సూర్యుఁడు డస్తమించి, చంద్రుఁడు డుదయించు నంతలో జరిగిన యవకతవకలు, నేర్పడిన యస్తవ్యస్త పరిస్థితులు నిట్లు మరోజ్జముగా వర్ణింపబడినవి. 'తమ్మిపూ దీవియ దైన్యంబున మునుంగ, గలువదీగె విరి జిగిఁ దొరయసాగినది. జక్కవలు వియోగవ్యథచే దుఃఖింపఁజకోరాలి చంద్రోదయమున గలుగు నుల్లాసమునఁ బొంగినవి. దారిదోపిడిగాండ్రకుఁ దెలివి యేర్పడినది. కాకి పిండువు గన్ను కావరాకొడుంగ, గూబ లక్కజవుఁ జూడ్కులఁ బొసగినవి. చిక్కువలకు జారులిదె తఱి యని తిరుగాడగా దక్కిన జనులకు వింట నొడుగుట సంభవించినది' ఇట్టి వర్ణన కవి స్వతంత్రతను, బ్రకృతి పరిశీలనా సామర్థ్యమును బట్టి యిచ్చుచున్నది. మఱియు నీ సంధ్యాసమయమునఁ దమము వ్యాపించి 'తాళ్లను బాములు గాను, స్థాణువులను దొంగలు గాను, జూపి యెత్తు పల్లముల నేకము జేసి, కన్నుమిన్ను గానవి గతిఁ బొనర్చి సంస్కృతి వలె సర్వము నాక్రమించి మించిన దనుట హృద్యము, తత్త్వార్థ సంభృతమునగు చున్నది.

తాళ్ల బాముల నొనరించెఁ దవిలి స్థాణు  
వులనె దొంగలుగాఁజూపెఁ గలుగు మిట్టు  
గన్ను మిన్నునుఁగానవి గతిఁ బొనర్చె  
సంస్కృతియకాదమోవ్యాప్తి జనులకెల్ల

— బా. కాం. 8 అ., 14 ప.

సంస్కృతి యనఁగా సంసారము. సంసారమున కజ్ఞానజనిత మగు భ్రాంతియే మూలము. అట్లే చీకటి లోకమును భ్రమింప జేసినది. మఱియు సుందర

కాండమున హనుమ లంకఁ బ్రవేశింపఁ దఱివేచియున్న సమయమున 'సూర్యేవాస్తం  
గతే' <sup>1</sup> అని సూర్యాస్తమయము సూచింపఁబడినది. అట్టియెడ శ్రీరామకథామృతమున  
స్వతంత్రముగాఁ జేయఁబడిన సంధ్యావర్ణన మత్యంత సుందరము. ఇట్టి  
ప్రకృతి సూక్ష్మపరిశీలన మీ కవి ప్రత్యేకతగా నెన్నదగియున్నది.

పతిఁబాసి యొంటిమై బడలు సాధ్వలమోము

లట్లు తామరపూవు లందమెడలె

వెడఁగు నేస్తముల కువ్వెళ్లారు నువిదల

కనులట్లు తొవలు వికాసమెనసెఁ

గై సేసి మగనిరాకకు వేచు నెలనాగ

లట్లు తారలు బయలంది మెఱసె

గడన చొప్పడ నింటికై మరుల్కొనుగేస్తు

లట్లు పుల్లులు గూండ్ల కరుగుదెంచె

సందుగవి యొడ్లఁగాఱింప సంభ్రమించు

దొంగలట్టులు తొలుదొల్తఁ దోచి విలిచె

క్రమ్మెఁగడలెల్లఁ గటికిచీకటులు కడ గి

సవిత్పఁ దొండెడ కేగిన సమయమునను

— సుం. కాం. - 1 ఆ., 152 ప.

అప్పట్టున 'మేలిరంగు, కప్పు, నను భేదములేక లోకమొకటిగాఁ గాన  
నగుచున్న దనుట మనోహరము.

**ఉద్యానవన వర్ణనము :** సీతారాములు చిత్రకూటమున నున్న

సమయమున రాముఁ డాగిరిప్రాంతమున మన్న పనవిశేషమును వర్ణించుచు -

అమృజంబ్యసనైః లోదైః ప్రియావైః పనసై ర్దవైః

అంకోలై ర్భవ్య తివిశై ర్భిల్వ తిన్దుకవేణుభిః

— అయో. కాం. - 94 న., 8 శ్లో.

అని యాయా వృక్షములఁ బేర్కొనినట్లు వాల్మీకమునఁగలదు. శ్రీరామకథాఽమృతమున విశేషముగా నయ్యెడఁగల వనసౌందర్యము శృంగారరసబంధురముగా మధురఫణితినిట్లు వర్ణింపఁబడినది -

మాకందమిడనేర్చు మాకందములఁగూర్చు  
చెలువున మాధవీ చేష్టితములు  
పున్నాగముల గేరు పున్నాగములఁజేరు  
గణికాళికల్పోవ కల్పనములు  
ఫలపూర పృథురస ఫలపూర సమరసా  
భ్యాహిత ద్రాక్షోపగూహనములు  
శ్రీఫలాశ్రయ కలాశ్రీ ఫలావాప్తికై  
కేల్సాపు మాలతీభేలనములు

పనస ఖర్జూర రంభాది పరిథవములు  
దనదు బలఁగంబులోనివై దనరుచుండఁ  
బొనరు పడిన దివ్యనితోడ భూధరంబు  
నామనం బాకవడి శ్రీసనాథమగుచు

— అయో. కాం. - 8 ఆ., 18 ప.

మఱియు నవ్వనమున 'పుష్పఫలభరితములు, ఛాయా సమన్వితములు మనోరంజకములు నగు వృక్షములు శోభల వెలియించు చున్నవని వాల్మీకమునఁగలదు. <sup>1</sup> ఆంధ్రీకరణమున నచ్చట 'లతాకుడుంగములతోఁ గూడిన యా తరూత్తమములు పుణ్యము లేయు మేలిగృహస్థుల' వలె నున్నవని సంభావింపఁబడుట రమణీయము. <sup>2</sup> ఇట్టి వర్ణన కవి సంస్కారమును బ్రకటించుటకు సమర్థమగుచున్నది.

1. అయో. కాం. 94 స., 10 శ్లో.

2. అయో. కాం. 8 ఆ., 17 ప.

అరణ్యవాస సందర్భమున తమ నివాసమున కుచితమగు ప్రదేశము విద్వేషింపుమని యడుగ బరద్వాజుఁడు రామునితోఁ 'జిత్రకూటము సుఖప్రదమ' ని తెలిపినట్లు వాల్మీకమునఁ గలదు.

ప్రవివిక్త మహం మన్యే తం వాసం భవతః సుఖమ్

- అయో. కాం.- 54 స., 32 శ్లో.

శ్రీరామకథాఽమృతమున నందలి రమణీయ సుఖ సంపదలు మూలాధికముగా నిట్లు వర్ణింపఁబడినవి -

పుణ్యప్రసవణంబు ల

గణ్యంబులు మధుర పృథుల కందఫలాదుల్

పణ్యాచితము లొనర్చు న

రణ్యంబులు దానిచోట్లు రమణీయంబుల్

కోకిల పంచమశ్రుతు లకుంఠిత చంద్రకిలాన్యకృత్యవ

త్కేకలపాకసంపదలు కీచక సంభృతవాంశికత్వముల్

నీకును నీసతీమణికి విచ్చలుఁబొచ్చెములేని మెచ్చులం

గైకొని కూర్చుండు మదిఁ గావనవాస విశేషసౌఖ్యమున్

- 5 ఆ., 259-60 ప.

అది యొక రమ్యోద్యానవాటికగా, రామాదులకు వాసయోగ్యముగాఁ జెప్పఁబడినది. ఇట్టి వర్ణనము చిత్రకూటముయొక్క ప్రాముఖ్యము నుగ్గడించుచున్నది. ఇప్పట్టున నట్లు స్వాతంత్ర్యము వహించుట శాస్త్రి గారి వర్ణనాప్రియత్వమును బ్రకటించుచున్నది.

లంకలో హనుమంతుఁడు చూచిన యశోకవనము' ఫలపుష్పభరితములగు నానావిధ వృక్షములతోఁ జూట్టఁబడి, మదించిన కోయిలతోను, దుమ్మెదలతోను నిత్య విషేవితమై యున్నదని, వాల్మీకమునఁ గలదు. <sup>1</sup>

శ్రీరామకథాఽమృతమున నది 'సర్వార్థ సంభృతమై గార్హస్థ్యధర్మమ్ము పొలమకాఁగా, నఖిల పురుషార్థములకుఁ దాననఁగఁజాలి వెలయు' చున్నదని చెప్పుట హృద్యము <sup>1</sup> ఇట్టి కల్పనమనల్పము, సంస్కృతీనంపన్నమునై యొప్పుచున్నది.

అయోధ్యఁ బట్టాభిషేకానంతరము సీతారాములు వనవిహారమున కేగఁ జిలుక వనవిశేషములు మనవి సేయుచు "భూదేవి విశ్వనరీ స్వరూప మావిష్కరింపఁ బూనినట్లు 'లీ వనము నవీనమై సౌందర్యమును వెలార్చు" చున్నదనుట మనోజ్ఞము. <sup>2</sup> ఈ వర్ణన మమూలకము. కవి స్వోపజ్ఞము. మఱియు సీతారాముల సంలాపముల సందర్భమున సీత రామునితో శ్రావ్యమగు శుకపిక శారికాది పక్షి రుతములతో సమాప్త జ్యోతిషంబైనచో నీవనము సాంగమై వేదమువలె నొప్పుచున్న దనుట పరమోదారమై విలక్షణమగు కవి దృష్టిని బట్టియిచ్చుచున్నది. ప్రకృతి వేదవేద్యుడగు పరమేశ్వరుని స్వరూపముగా సంభావించుట కవి తాత్త్వికజ్ఞానమునకు నిదర్శనము.

శిక్షాపాటవ ముల్లసిల్లినగువాసిం దన్నవవ్యాకృతి  
ప్రేక్షావత్సమితిం జయత్వ కలనాస్పిత స్వనచ్ఛందమై  
యక్షుద్రంబు నిరుక్తవైభవ మనన్యాప్యంబైనానొప్పు నీ  
పక్షివ్యాహృత మిందు సాంగమె సమాప్త జ్యోతిషంబైనచోన్

ఉ. కాం. - ఉ. భా., 1 అ., 52 ప.

ఇందు 'శిక్ష, వ్యాకృతి, చందము, నిరుక్తము, పక్షివ్యాహృతము' అనగా కణాదుఁడు రచించిన వైశేషికము, జ్యోతిషము, అను వేదాంగములు ప్రస్తావించఁబడి నందర్శించితముగాఁ బొందుపఱుపఁబడినవి. ఆ వనము 'సుమగంధము, ఫలరసము, సమంచితమగు రూపునీడ, చల్ల దనము, నందము చందముఁ గల పులుఁగుల సుమహిత గీతార్థమర్దిసుఖ మమృతమిడున్' అనుటచే నిందు పంచభూతముల గుణము లెన్నఁ బడినవి. కావుననే లోకమున నొక్కొక్కటి యొక్కొక్క యింద్రియమునకుఁ దృప్తిఁ బ్రసాదించ విది 'సర్వేంద్రియసుఖము నిచ్చి యమృత ప్రధితాఖ్య' వహించుచున్నది. <sup>3</sup>

1. సుం. కాం. - 1 అ., 342 ప.

2. ఉ. కాం. - ఉ. భా., 1 అ., 25 ప.

1. ఉ. కాం. - ఉ. భా., 1 అ., 54, 55 ప||లు.

సు + మహితగీతార్థము - సుమ + హితగీతార్థము నని విభజించుట సంభావ్యము. ఇట్లు వనము బ్రహ్మవిద్యాప్రపంచంబుగా దర్శింపఁగల కవి యుత్తమ సంస్కార మిటఁ బ్రదర్శింపఁబడినది. రామకథ యోగార్థబంధురముగాఁ జెప్పఁబూనిన వారికిట్టి యోజన పసిడికి పరిమళమబ్బిన వైనమును దెలుపుచున్నది.

**సలిలక్రీడ** : వసంతము రాఁగా దశరథుఁడు అశ్వమేధయాగము సేయ సంకల్పించినాఁడు. 'వసంతే సమనుప్రాప్తే రాజ్ఞో యష్టుం మనోఽభవత్' <sup>1</sup> అని వాల్మీకమునఁ గలదు. శ్రీరామకథాఽమృతమున నయ్యెడ విపులమగు ఋతువర్ణనతోఁ బాటు స్వతంత్రముగాఁ బుష్పాపచయ, జలక్రీడాదు లభివర్ణింపఁబడినవి. అందు జల కేళి నలుపు నింతులు జలాశయము నందలి జలజాదులు తత్తదవయవసామ్యము నందఁ జాలవని, యిట్టి వీనికి సారస్య మేల యని విసువుతో నిరసించిరని వర్ణించుట హృదయంగమము. <sup>2</sup> ముఖము పద్మముతోను, కనులు కలువరేకులతోను, పాలిండ్లు నెత్తమ్మి మొగ్గలతోను, కవభారమును శైవలముతోను, కుచకులు హంసనడకలతోను నౌపమ్యముఁ జెప్పుట ప్రసిద్ధ కవి సమయము. అవి యన్నియు నిటఁ బాటింపఁబడినవి. మఱియు లోకమున నుత్సవ సమయంబు లందుతులాభారముఁ దూగుట, తలఁబ్రాల్వో యుట, అవభృథ స్నానముతో దీక్ష సమాప్తము గావించుట, వినోదమునకై రంగ స్థలి నాటక ప్రదర్శనము, రసప్రసంగములు నలుపుట సంభవించును. అట్లే జలజనేత్రలా జలవిహారమహోత్సవమునఁ గ్రమముగ 'బద్మరాగద్యుతులఁ దులాభారంబు దూగు నటు లీదులాడిరి. ముత్తియమ్ములఁ దలఁబ్రాల్వోయు మురువుదోఁపఁ జల్లు పోరాటము నెఱపిరి. మాధవదీక్షంత సంపదవెలియింప నోలలాడిరి. మేలి స్మార రంగస్థలి నాటక పాత్రవిన్యాస మొలయ జలక్రీడ లాడిరి. సుధర్మాతతాప్సరః ప్రసంగోచిత రసానురణన మొప్పు గీతములు వాడిరి' <sup>3</sup> అని చెప్పుట మనోహరము.

పురిస్త్యాశ్రమమున దేవ పన్నగ రాజ్ఞి తనయులు, నప్పరనలు, విలాస ముగాఁ బాడుచు, నాడుచు శబ్దములు సేయుచు విహరించిరని వాల్మీకమునఁ గలదు.

1. బా. కాం. - 12 స., 1 శ్లో.

2. బా. కాం. - 2 ఆ., 88 ప.

3. బా. కాం. - 2 ఆ., 95 ప.

గాయన్యో వాదయన్తశ్చ లానయన్త్య స్తద్దైవచ

— ఉ. కాం. - 2 న., 11 శ్లో.

అట్టియెడ శ్రీరామకథాఽమృతమున వారు పూలుగోయుట, విరివమ్మి కొలఁకుల విహరించుట, తూగుటుయ్యెల లాగుట, పొదరుటిండ్ల దాగుడుమూత లాడుట, గానగోష్ఠి ప్రసంగంబులఁ బ్రవర్తిల్లుట విపులముగా వర్ణింపఁబడినవి. అందా కన్యకల జలక్రీడా విశేషములఁ గూర్చి చెప్పుచు 'గోమలు జలకేశికై సరసులఁ జొల బాట సరసులైర' వి వర్ణించుట చమత్కారసుందరము. <sup>1</sup> పదములు తాఁబేటులు, అంజలులు వికసించిన పొందామరలు, జంఘలు పుత్తడి మొసకులు, పెందొడ లేనుఁగు తొండములు, పొక్కిళ్లు సుడులు, వకులు తెరలు, పాలిండ్లు జక్కవ కవలు, మొగిములు పద్మములు, కన్నులు తొవలు, కురులు శైవలములు ననుట కవి సమయములు. అవి యన్నియు నిటఁ జక్కగాఁ బాటింపఁబడి సరసుల నలరించు చున్నవి. ఇట్టి వీరు కొలకులఁ బ్రవేశించునప్పు డందలి జలజాదులు కలవర మందిన వనుట మనోహరము. <sup>2</sup> అట్టియెడఁ జెలుల పరస్పరాలాప ప్రచారములు విన వింపుగాఁ గన సొంపుగా నలరినవి. ఇట్టి స్వతంత్ర వర్ణన సహృదయ హృదయావర్జకమై నెగడుచున్నది.

అకట్ట నొరయ నీ కాకట్టైవను విన్నుఁ  
బందెమ్ము పెట్టు మోపడఁతి యనుచుఁ  
జేపట్టి విడనాడఁ జెల్లునే నీకిట్టు  
లిది చెల్మి తెఱఁగు గాదింతి యనుచు  
నా రామకడచె. బో యజ్ఞాకరంబెల్లఁ  
బంతంబు కడముట్టఁ బాతె ననుచు  
ముంతునా తేల్తునా మొగకొంటి నాచేతి  
లోని దానివ యెటులేని ననుచు  
పలుకు పలుకున రసపుష్టి పరిధవిల్లఁ  
బలుకులాడుచుఁ దమిమీఱఁ గులుకులాండ్రు

1. ఉ. కాం. - పూ. భా., 1 అ., 79 ప.

2. " 1 అ., 81 ప.

చెలువ మొప్పార జలకేశిసి ఘటింతు

ముని కొలనివట్టెనసి జగన్మోహనముగ

— ఉ. కాం. - పూ. భా., 1 అ., 84 ప.

**మధుసానవర్ణనము :** 'మధురాక్షసుడు రావణుని బూజించి వేడ రావణు డాతేయి మధుని యింటనుండి మరునాడు స్వర్గముపైబోవ ప్రయాణమునకై సమకట్టినాడు' అని వాల్మీకమునఁ గలదు.

ప్రాప్యపూజాం దశగ్రీవో మధువేశ్మని పీర్యవాన్

తత్రైచైకాం నిశాముష్య గమనాయోపచక్రమే

— ఉ. కాం. - 25 స., 51 శ్లో.

శ్రీరామకథాఽమృతమున నప్పట్టున మధుడు రావణునకు విందొనర్చిన విధము మనోహరముగా వర్ణింపఁబడినది. అందు మధుసాన ప్రసక్తిఁ గలదు. కవి నన్నివేళవిర్వహణమునఁ బాటించిన స్వతంత్రత కిది తార్కాణము.

మైరేయమ్ములు మాంసఖండములు సంపాదించి సంపూర్తిగా

బ్రారంభించిన వంటకమ్ముల వనల్ ఘాజాగ్రబంధూ భవ

త్సారస్యంబునఁ బిల్వఁ, పిల్వకయ మున్నన్నద్దులై రెల్ల వా

రేరీ : యన్యులు పీరిలో ననుచు నెంతే వేడ్క నంతంతటన్

ఉ. కాం. - పూ. భా., 5 అ., 258 ప.

మధుడు నాతని సతి కుంభీనసి స్వయముగా వడ్డనలు సేసి రావణాదుల యాదరముతో నలరించిరి. కుంభీనసి రావణుని చెల్లెలు.

మధుర మధురసా మధురస మధురిమములు

మధు సమధుర మాధవ మథితములును

మధుర మధురాష్ట్రురనధునీ మాధురులును

మాధవులఁజేసె వారల మధుకృతములు - 5 అ. 261 ప.



అయ్యెడ మధుహితులగువారు మాధవులైరి. 'మధోరయం మాధవః' అను వ్యుత్పత్తి ననుసరించియు మధునకు సంబంధించినవా రగుట వారు మాధవులైరి. 'ఇపుడు మధుమాధవుల చేతిదీ జగమ్ము' అనుట తద్వికారమును వర్ణించుచున్నది.

**రతోత్సవము :** పెండ్లి పీటలపైఁ గూర్చున్న సీతారాములు, పరస్పరాను రాగ సంభరితములైన కలికి చూపుల నేత్రావధానకేళి నెఱిపిరి. కనులకుఁ దెలిసిన మూగభాష మాటల వర్ణింప నలవికాదు. (బా. కాం. 10 ఆ 389 ప.) కవి వాని నిట్లు రూపుకట్టించిన విధము మధురము. (చూ. రసపోషణము)

ఇట్టి స్వతంత్ర వర్ణనము దంపతుల ప్రీత్యతిశయమును స్వభావోక్తి సుందరముగా బ్రకటించుచున్నది. వివాహానంతరము దశరథుని పరివార మయోధ్యఁ జేరినది. అట్టియెడఁ గొత్తకోడండ్రు తమ తమ భర్తలతోఁ గూడి సుఖించిరని వాల్మీక మునఁ జెప్పఁబడినది. 'రేమిరే ముదితాః సర్వేభర్తృభిః సహితారహాః' <sup>1</sup> శ్రీరామకథాఽ మృతమున సీతారాముల సంభోగశృంగార వర్ణన మౌచిత్యపరపూర్ణ ముగా నెగడినది.

సీతాసరోజినీ శ్రీరాజహంసంబు

జానకీ వదనాబ్జ షట్పదంబు

పృథ్వీసుతాధర బింబికాఫలకుకం

బవనిజా లతికాశ్రయద్రుమంబు

మైథిలీ మల్లికాస్మయ తపాగమము వై

దేహీవయ స్సరిద్ధృప్తగజము

నిమివంశవర్ధనీ నియమఫలము దేవ

యజన భూతానందనామృతంబు

రాముఁడటు సహధర్మిణీరాగవాహి

నీమహోర్మి ర.సార్థ వంబామరాస్త

కామతాశ్రీముఖము హితకామ్యకౌము

దీ మహామునా నెగడె కైలదేవతనయ

— బా. కాం. — 10 ఆ , 519 ప.

సీత సరోజినీ సంపద కాగా రాముడు రాజహంసయై వరలినాడు. జానకి వదనమబ్జముకాగా నాతడు తుమ్మెదయై తనరినాడు. పృథ్వీసుతాధర బింబికా ఫలమునకు రాముడు శుకమై వెలిసినాడు. అవనిజా లతికకు రాముడు డాశ్రయద్రు మమై నిలచినాడు. వైదేహీ వయస్సరస్సున నాతడు దృప్తగజమై విహరించినాడు. విమివంశవర్ధనియగు సీత నియమమునకు రాముడు ఫలమై పొవరినాడు. సహ ధర్మణీయగు జానకి రాగవాహినికి రాముడు మహోర్మి రసార్ణవమై యలరినాడు. సీతారాముల దాంపత్య మాదర్శవంతమైన దగుట పవిత్రతకు భంగము వాటిల్లకుండు నట్లు వర్ణించుట కవి సంయమనమునకుఁ దార్కాణముగా నెన్నవచ్చును. విత్యసంబంధ ములగు ప్రసిద్ధోపమానములు వారి యవినాభావ సంపదను వెల్లడించుచు వర్ణనా వైచిత్రి నొచిత్యపరసీమ నందుకొనిన పనుట యత్యుక్తి కాదు.

**విప్రలఁభవర్ణనము :** శ్రీ పురుషుల వియోగమును విప్రలంభ మందురు. రావణునిచే నపహృతయైన సీత లంక నశోకవనమున రాక్షసీమధ్యమున బంధింపఁబడి దుఃఖించుచు మహావీరుడైన రాముడు తన జాడ తెలియుటలో నేల తామసిం చెనో యని శంకించుచు తన యునికి నెఱుంగలేకుండుటో లేక యాతనికి గల్గిన యాపదయో, తాత్త్వికవైరాగ్యయో, ప్రవాసదోషము వలన తన యందుఁ బ్రేమ నశించుటో, తన యవగుణమో, దురదృష్టమో అని చింతించినట్లు వాల్మీకమునఁ జెప్పఁబడినది. <sup>1</sup> శ్రీరామకథాఽమృతమున నయ్యెడ సీత 'తప్పఁబలుకుదాన దయిత ! లోకము పాడిగాఁగఁ బోల్పఁబడుదె నీవు'

నీదు చరిత్ర శుద్ధి స్తవనీయ గుణోన్నతి దర్శనీయ రూ పోదయ మ్హర్తణీయ మహిమోల్లా సితంబు ప్రసన్నభావ మ త్యాదరవృత్తి శౌర్యము నయంబు ప్రబోధవిశేష మిద్దరన్ లేదొకఁడేని నొక్కయెడ లెక్కకు నేనియు జీవితేశ్వరా !

సుం. కాం. - 2 ఆ., 102 ప.

అని రాముని గుణసంపదఁ గీర్తించి మూలాధికముగా —

కన్నులు చల్లగాఁ గమనీయ నీలమే

ఘశ్యామలాంగు విన్దాంతు నొక్కొ

వీనులు దవియఁగా విశ్వజనీనము  
 శ్రీదుపల్కులు విననేర్తునొక్కొక్క  
 యుల్ల ముస్సొంగఁగా యుష్మదీయ శరాన్ని  
 యింతలంతలన నాలింతునొక్కొక్క  
 పరవశంబొప్పఁగాఁ బటతెంచి నీయంక  
 పదమంది పగతురఁ బటతునొక్కొక్క  
 లంకచేడ్పడఁ గొమఁ లేడ్వ లాఁతు లెడలఁ  
 దగిన నేత విచ్చోటునఁ దనరఁజేసి  
 యచిరకాలంబున నయోధ్య కరిగి యెల్ల  
 కోర్కులు భవత్ప్రసక్తిఁ జేకొందునొక్కొక్క  
 అనునడియాసల నింతకు  
 మనఁగలిగితిఁ బ్రాణనాథ మార్పడె సుకృతం  
 బనదవలె నింక బిట్టిడు  
 మనుబడి యిల నిలువఁజాల మన్నింపఁగదే

— సుం. కాం. - 2 ఆ., 165-66 ప॥లు

అని పలికి రాముని దుఃఖమును దలపోసి 'మనకు ఋణానుబంధమ్ము తెగియె' నని  
 కుందుచు నాతని ప్రతాప మెంచి, మాయదారి మృగము తమకు నెడబాటు గూర్చినదని  
 తన యభాగ్యతకు శోకించినట్లు వర్ణించుట విప్రలంభమునకు పతాకయై కవి స్వతంత్ర  
 తను జాటుచున్నది. <sup>1</sup> అట్లే 'తగిన నేత విచ్చోటునఁ దనరఁ జేసి యచిర కాలంబున  
 నయోధ్యకరుగఁ దలచుట భావికథార్థసూచకమై కథాకథన సామర్థ్యమును నిరూపించు  
 చున్నది. సీత జీవితేశ్వరుడైన రాముని సంభావించిన తీరు పాత్ర చిత్రణమునఁ  
 బరమోత్కృష్టస్థానము నాక్రమించుచున్నది.

సీత వార్తఁదెలిసి రాముఁడు లంకపై దండెత్తి పోవుచు దక్షిణసముద్ర  
 తీరమున సేనల విడియించినాఁడు. అయ్యెడ సీత గూర్చి లక్ష్మణునితోఁ జెప్పి

రాముడు విరహదుఃఖమునఁ బొగులుచు పలికిన పలుకులు విప్రలంభమున కుదాహరణములై రామునకు సీత యెడఁగల యనురాగ విశేష సంపదను నిరూపించుచున్నవి.

(యు. కాం., పూ. భా. 1 ఆ. 189 ప.)

**వివాహ వర్ణనము :** మహాద్భుత సుందరదృశ మగు సీతారాముల వివాహఘట్టము నభివర్ణించుచు వాల్మీకమున సర్వాభరణభూషిత యగు సీతను గొని తెచ్చి యగ్నిసమక్షమున రాఘవాభిముఖముగ నిలిపి జనకుడు రాము నుద్దేశించి 'యీ యది సీత, నా సుత, నీకు సహధర్మచారిణియై చాయ వలె నిన్ననుగ మించును. పతివ్రత, మహాభాగ, యైన యీమెను బాణింబాణిగ్రహింపుము నీకు శుభమగు' నని మంత్రపూతమగు జలము ధారవోసినాడు' అని చెప్పఁబడినది. <sup>1</sup> శ్రీరామకథామృతమున నీఘట్ట మిట్లు మూలాధికముగా వర్ణింపఁ బడినది. 'మొదటగా జనకుడు సహచరీహస్తదత్త కనకకలశోదకంబుల రాముని పాదాబ్జ యుగలంబుఁ గడిగి తత్తీర్థము శిరమునఁ దాల్చినాడు. స్వాత్మ కృతకృత్యతకు సంతసించి సంకల్ప సిద్ధుడగు నాతఁడు మహాసంకల్ప మొనరించి సత్రప్సవ హిరణ్యాంకితశయుడై యవ్యక్తప్రభవుండు బ్రహ్మయని కీర్తించి యట్లే యర్కునిం బ్రశంసించి, యుభయ వంశముల వారి సంభావించి, యానందము వెల్లి విరియ నాసుత నీ సీతను ద్వత్సహధర్మ చర్యకై పరిగ్రహింపు మని యగ్ని సన్నిధిని సీత కరము రాముని కరమున నుంచి 'త ఇమాం దాస్యామి' యని యాదృతిమీఱఁ బలికి కన్య ధారవోసినాడు. రాముఁ డంత సహధర్మాచరణ సత్రప్తిజ్ఞు సలిపినాడు'. <sup>2</sup> బహు జన్మల కర్మబంధముఁ బోఁగొట్టు కన్యాదానము పుణ్యఫలపరిపాకముగా నెంచుట భారతీయ సంస్కృతి. ఇందు వధువును లక్ష్మిగాను వరుని నారాయణుని గాను సంభావించుట యుత్తమ సంస్కారము. ఇప్పట్టున జనకునకు విజముగ లక్ష్మీస్వరూప మగు సీతను, నారాయణ స్వరూపుడగు రామునకుఁ జేచేతుల నిచ్చు వాగ్యము సిద్ధించినది. జలబుద్ధి యగు నబ్ధికి యోగ్యత కలుగలేదు. కావున సీతఁడు సుకృతి యనుట హృదయంగమము. <sup>3</sup>

1. బా. కాం. - 73 స., 25-28 శ్లో||లు

2. బా. కాం. - 10 ఆ., 358-64 ప||లు

3. „ 10 ఆ., 368-69 ప||లు

ఇట్టి వర్ణనము కవికి గల వైదికనిష్ఠను, సముదాచారము నెడఁగల ప్రీతిని వెల్లడించుచున్నది. మరియు నా వివాహమహోత్సవవేళ వివిధభంగుల వేడుకలు వెల్లివిరిసిన వని వర్ణించుటయు మూలాధికము.

కలిత స్వస్త్వయనోక్తు లై దువల సత్కళ్యాణ కాశాస్యరీ  
తులు వైతాళిక సంస్తుతు ల్కవివచస్సోష్ఠాయ్యమానేతివృ  
త్త లసన్మంగళ గీతవాద్యయుత సృత్తప్రక్రియారంభ గుం  
భ లహర్యుత్సవ రంగభంగులుఁ దగె న్భావప్రభావోన్నతిన్

- బా. కాం. 10 ఆ., 375 ప.

ఇవి యన్నియు వేర్వేర హృద్యముగ 12 పద్యములలో వర్ణింపఁబడినవి. <sup>1</sup> అది కవిభావ ప్రభావోన్నతి యగుట ప్రశంస్యము. అమ్మహోత్సవంబున్నటు గన్నవారి కన్నులె కన్నులు, వారల జన్మమె యుత్తమ జన్మమని చెప్పుట యత్యంత మనోహరము.

కన్నులు గల్గిన స్థలము గల్గుదు దేశము కాలమొక్కఁడై  
మున్నొడఁగూడు నా సుకృతము స్థలవంతముఁజేయ మేలిమే  
ల్గిన్నదె కాన్పుగాఁగ యెది గన్ననుఁ గానుపె యమ్మహోత్సవం  
బున్నటు గన్నవారలదె యుత్తమ జన్మ మనుత్తమ క్రమా

— బా. కాం. 10 ఆ., 291 ప.

కుమారోదయ వర్ణనముఁ రిరాముని జననమును గూర్చి చెప్పుచు ‘సర్వలోక సమస్కృతుఁడు జగన్నాథుఁడు సర్వలక్షణ సంయుతుఁడు నైన రామునిఁ గౌసల్య కన్యె’ నని వాల్మీకమునఁగలదు.

ప్రోద్యమానే జగన్నాథం సర్వలోక సమస్కృతమ్  
కౌసల్యాఽజనయ ద్రాఘం సర్వలక్షణ సంయుతమ్

- బా. కాం. - 18 ప., 10 శ్లో.

శ్రీరామకథామృతమున మూలాధికముగాఁ గోసలు కన్నె 'యమిత సుకృతచయఫలాప్తి వెలయ' నా పరమపురుషు నఖిలనిష్ఠు' బుత్రునిగాఁ బడసిన దనియు, నయ్యెడ నభము జయము పలుకుట, జలధు లుప్పొంగుట, దిక్కులు తేజమునఁ బ్రకాశించుట, మేలి తెమ్మెరలు మెల్ల న వీచుట సంభవించినదని వర్ణింపఁ బడినది. జగదీశుఁ డగు వాని యవతారమున కిట్లు ప్రకృతి పులకించిన దనుట మనోజ్ఞము.

సకలలోకనాథు సర్వనమస్కృతు

నఖిల లక్షణాధ్యు నిఖిల నిష్ఠుఁ

బుత్రుఁగనియెఁ బరమపురుషుఁ గోసలు కన్నె

యమిత సుకృతచయ ఫలాప్తి వెలయ

జయము పలికె నభము జలధు లుప్పొంగెఁ బ్ర

సాదకలనఁ దనరె సకల దిశలు

మెల్ల మెల్ల న వీచె మేలితెమ్మెర లీకుఁ

డవనిఁ బొడము నెడ నవాజ్జగంధి

— బా. కాం. - 3 ఆ., 28, 32 ప॥లు

'హరి యవతరించె నిత మన కరుల వలని భయమువాసె' నని సురలు పలికిరో యన్నట్లు దేవదుందుభులు మ్రోగినవి. అమరులు సామృత సూనరాళు లెల్ల భువనముల వింపిరి. <sup>1</sup> 'శ్రీరామకథామృతము భువి నరప్రతతికింక సేమ మమృతత్వ మిడునని నారదుఁడు వీణానువృత్తి నుబ్బుచుఁబలికినాఁడు'. <sup>2</sup> అపూర్వ మగు విట్టి వర్ణన హృదయంగమము. ఇందు కావ్య పరమార్థము ప్రతిపాదించఁ బడిన విధము రమణీయము.

**మంత్రము :** రహస్యసమాలోచనము మంత్రము. విభీషణశరణాగతి

సందర్భమున రాముఁడు ముందుగా సుగ్రీవ హనుమదుదాదులతో సమాలోచనము

1. బా. కాం. - 3 ఆ., 33, 34 ప॥లు

2. ,, 2 ఆ., 35 ప.

గావించినాడు. అందు సుగ్రీవుడు యుక్తియుక్తముగా విభీషణుని జేకొన వలదని చెప్పినాడు. 'రాముఁ డంత హనుమదాదులగు వానర ప్రముఖులను గాంచి సుగ్రీవుఁ డనినది యుక్తమై యైనను సుహృదుల కార్యసంకటము లందు శ్రేయోద్ధులు, బుద్ధి మంతులు నగువారుపదేశింపఁ దగియున్నది. కావున మీ యభిప్రాయముఁ దెల్పుఁడని యడుగ వారు వివరించిరని వాల్మీకమునఁ గలదు. <sup>1</sup> శ్రీరామకథాఽమృతమున నయ్యెడ రాముఁడు -

రక్కసు తమ్ముఁగూర్చి కపిరాజు వచించినదెల్ల వింటిరే  
అక్కఱగూర్చు పల్కెయది యంతయు నర్థ్యమే హేతుయుక్తమే  
విక్కమై యైనఁ గర్జమున నిర్ణయముం బొనరించుపట్ల గా  
దొక్కనిపెని భారమిడి యొడ్లొకఁడాడక మిన్నకుంటయున్  
యు. కాం. - పూ. భా., 3 ఆ., 29 ప.

ఇత్యాదిగా పలికినట్లు వర్ణింపఁబడినది. ఇట మూలాధికముగా 'గార్య నిర్ణయముపట్ల నొక్కని యభిప్రాయముగాక పలువురి యభిప్రాయము మన్నించుట యుక్తమని భావించినట్లు వర్ణించుట విశేషము. అట్లే వారల యభిప్రాయములను విని తన నిర్ణయముఁ దెలుపుచు రాముఁడు 'దోషమున్నను మిత్రభావమునఁ జేరిన వారిని త్యజింపరాదు. అట్లు గ్రహించుట నిందింపఁదగినదియుఁ గాదు' అని పలికినట్లు వాల్మీకమునఁ గలదు.

మిత్రభావేన సంప్రాప్తం నత్యజేయం కథంచన  
దోషో యద్యపి తస్యస్యాత్ సమమేత దగర్హితమ్  
యు. కాం. - 18 న., 3 శ్లో.

శ్రీరామకథాఽమృతమున నయ్యెడ శరణాగతరక్షణము శ్రుతినిర్ణయం బనియు, దనువనిత్యంబని తలచియు నభ్యాగతునిఁ ద్రోవఁ జున్నెంబు దొరయఁ దనియు, బరిగ్రహించుటె పరమధర్మంబనియుఁ జెప్పఁబడుట మూలాధికము. ఇట్టి వర్ణనమున మంత్రము శ్రుతిహితము, ధర్మబద్ధమునై యుండవలయునను విషయము సూచింపఁబడినది. (యు. కాం.-పూ. భా. 3 ఆ. 59ప.) ఈ సందర్భమున రాముఁడు

భార్యాపహర్త యయు నార్తుడైయున్న కిరాతకునకుఁ గపోత మొక్కఁడు స్వీయ మాంసము నిచ్చి యర్పించె నని చెప్పినట్లు వాల్మీకమునఁ గలదు. <sup>1</sup> అనువాదమున దానికిఁదోడుగా 'వానర మొక్కఁడు వ్యాఘ్రభీతుని నరునిఁ దన్నుఁద్రోచి నయముఁ బాఁచినట్టివానిఁ గాచి తనదగు పలుకు నెఱపుకొన్న విధము స్వతంత్రముగా వర్ణింపఁ బడినది. <sup>2</sup> ఇట్టి వర్ణనము వలన శరణాగతరక్షణము నందలి మహిమ, తదావశ్యకమును జక్కగా నిరూపింపఁబడినవి.

**ప్రయాణవర్ణనము :** ( దండయాత్ర ) : 'రాము డు వారణ

సన్నిభములగు శతసహస్రనియుతాయుత కోటి సంఖ్యాయుత మగు హరిసేన తోడు రాఁగా దక్షిణదిక్కునకుఁ జనినాఁడు. సుగ్రీవరక్షితమై యాతని ననుసరించు నాసేన నందఱు హృష్టులు ప్రముదితులునై యుండి' రని వాల్మీకమున వర్ణింపఁబడినది. <sup>3</sup> శ్రీరామకథాఽమృతమున నయ్యెడ మూలాధికముగా -

అ హరి నాహరివాహిని

యాహమేయిం గొలుచుచు నృహేచ్ఛతఁ జను న

న్నాహ మరసి యమరులు సం

దేహంబుడివోవ మేలిధృతిఁ బెరసి రుమా !

- యు. కాం.- పూ. భా., 1 అ., 103 ప॥

అని వర్ణించుట వారి బలగంపు విభవమును విక్రమమును బ్రకటించుచున్నది. దేవతలకు సందేహం బుడివోవ మేలిధృతిఁ గలిగినదనుట యా హరివాహిని విశిష్టత వెల్లడించు చున్నది. ఇట్టి భావన మనోజ్ఞము. అట్లే వారి యుత్సాహమును గూర్చి చెప్పుచు 'సర్వరాక్షసపరివృతుఁ డగు రావణుఁడు మాచే నిహతుఁడు గాదగినవాఁడని గర్జించుచు రాముని సన్నిధి నా హరివీరులు పలికిర' ని వాల్మీకమునఁ గలదు.

రావణో నో నిహంతవ్యః సర్వేచ రజనీచరాః

ఇతిగర్జంతి హరయో రాఘవస్య సమీపతః

- యు. కాం. - 4 స., 30 శ్లో.

1. యు. కాం. 18 స., 24-5 శ్లో॥లు

2. యు. కాం. 3 అ., 88 ప.

3. యు. కాం. - 4 స., 24-6 శ్లో॥లు



శ్రీరామకథాఽమృతమున నయ్యెడ 'వానరవీరులు రామునిచెంతజేరిఁ  
రావణుని నేఁద్రుంతు నేన, నేనె యనుచు వింగిముట్ట విన్నపములు నలుపుచుండిరి.  
ఇతరులు తమ వంతని వీరతఁదక్కినవారును సంభాషించుచుండిరి. అట్టియెడ నా హరి  
వాహిని 'నడిచెఁ బెండ్లి కట్లు ననుచు వేడ్క' నని వర్ణించుట హృదయంగమము. <sup>1</sup>  
మఱియు 'నవ్వానరవరు లెల్లరు సీతామోక్షణ తత్పరులు, రణాభినందన పరులునై  
త్వరితగతి నరిగిర' నుట స్వతంత్రమై సేనాసమూహము యొక్క యానందోత్సాహ  
శక్తులను బ్రకటించుచున్నది. <sup>2</sup>

**యుద్ధవర్ణనము :** దండకారణ్యమున రాముఁడు ఖరదూషణాది  
రాక్షసులతో యుద్ధ మొనరించు సందర్భమున 'రాముఁడు క్రుద్ధుడై మండలీకృత  
కార్ముకమున శతనహస్రములగు విశితబాణముల వారిపైఁ బ్రయోగించినాఁడు' అని  
వాల్మీకమునఁ గలదు.

తతోరామః సుసంక్రుద్ధో మండలీకృత కార్ముకః  
స సర్జ విశితాన్ బాణాన్ శతశోఽథ నహస్రశః  
- అర. కాం.- 25 న., 16 శ్లో.

శ్రీరామకథాఽమృతమున నప్పట్టున -

పిలిచె బొట్టిడి తన్నుఁ బేరటంబున కంచు  
బొమముడి మిష నల్కాపొలుపు సూపఁ  
జక్రాయుధ కలానుసంధానమున కల్మి  
మండలీకృతము కోదండమనఁగ  
నాగడంబిఁకఁజెల్లు ననరాదు లెండవి  
నారితీవె మహాస్వనంబు నెఱవ

1. యు. కాం.- పూ. భా., 1 ఆ., 108-9 ప||లు

2. యు. కాం. పూ. భా. 1 ఆ., 147 ప.

సృష్టికర్తనుగన్న సిరికెంత పనియంచు

వింత నంచు సృజించు వెరవునొడువ

దరలె ....

శరము అసురజీవ హరము అగుచు

— అర. కాం.- 2 అ., 257 ప.

అవి వర్ణింపఁబడినది. ఇట మూలము నందలి 'సంక్రుద్ధః' అనునది 'పిలిచె బొట్టిడి తమ్ముఁ బేరటంబునకంచు బొమముడి మిష నల్కపొలుపు సూపె' ననియు, 'మండలీ కృత కార్ముకః' అనునది మండలీకృతమగు కోదండమున చక్రాయుధ కలాసంధానమున కల్మిఁ బ్రకటించుచున్న' దనియు వివరింపఁబడినది. మూలమునలేని నారితీవె మహాస్వన మిందుఁ జోటుచేసికొని రక్కసులకు 'నాగడంబిఁకజెల్లు ననరాదు లెండని' చెప్పినది. మఱియు నట్టి వింత నంచు సృజించు వెరవాతని సృష్టికర్తను గన్న (విష్టువు) సిరిగానొడువు చున్నదనుట యత్యంత మనోహరము. అట్లే 'రాక్షసు లన్నిదిక్కుల నుండి చుట్టిముట్టి రామునిపై శరవర్షములఁ గురియించిరి. రాముఁ డంత భై రవనాద మొనరించుచు పరమ భాస్వరమగు గాంధర్వాస్త్రమును బ్రయోగించినాఁడు. శరాంధకార మర్కు నాక్రమించినది. రాముఁడు శరమోక్షణముఁ గావింప నందఱు నొక్కసారిగా నేలవ్రాలి హతులగుచున్నారు. విహతులగువారిచే భూమి కప్పఁబడినది. అమ్ములపొది నుండి బాణమును గ్రహించుట, ధనువున నంధించుట, విడుచుట యను క్రమ మెఱుఁగఁబడ కున్నను దశదిశల నాక్రమించు శరములచే రాక్షసులు కొట్టఁబడుచున్నారు' అవి వాల్మీకమున విపులముగ 7 శ్లోకములలో వర్ణింపఁబడినది. <sup>1</sup> శ్రీరామకథామృతమున నా వర్ణనము మనోజ్ఞముగా సాగినది. అందు రాక్షసబలము మంచు మూగినకరణి సామర్థ్యమున రఘునాథ దిననాథునిఁ గప్ప నాత డత్రుతేజోవిశేషమున వెలుగొందినాఁ డనుట సాఖిప్రాయ సుందరము. రాక్షసబలమును మంచుతోను, రాముని సూర్యునితోను బోల్చుట వలన రాముని విజయము సూచితమైనది. ఎంత దట్టముగా వ్యాపించినను మంచు విరియుట, సూర్యుఁడు ప్రకాశము నందుట యనుభవ సిద్ధమగు విషయము. ఇట నలంకారప్రయోగము వలన మూలాధికమగు సౌందర్యము సంతరింపఁబడినది.

1. అర. కాం.- 25 న., 36-42 శ్లో||లు

మంచుమూఁగిన కరణి సామర్థమగుచుఁ  
గప్పె రఘునాథ దిననాథ క్షణములోన  
రాక్షసబలంబు శరవర్ష రూక్షమగుచుఁ  
గదిసి పైఁబడి వికచ చంపకదళాక్షి !

- అర. కాం.- 2 ఆ., 170 ప.

మఱియు 'శరాంధకారము భానునాక్రమించినదేగాని స్వీయతేజమతిశయించి నది. ధనుశ్చాలన మగపడకున్నను విశిఖవంక్తి విశ్వరూపముఁ దాల్చి యంతటను విండినది. బాణసంధానముఁ, బ్రయోగముఁ దెలియకున్నను లక్ష్యపాత మాతవి లాఘవమును దెలుపుచున్నది. జ్యో శంఖనినదప్రసక్తి కలిగినంతనే యెదిరి హాహా రవము లధిక మాయెను. శాంబరీప్రభావ లబ్ధి నిట్లు దేవతలు మెచ్చుకొన రాముఁడు రాక్షస సంహార మొనర్చినాఁడు. పతితులు నిహతులు నగు వారిచేఁ గప్పఁబడి వసుధ వింత విధమునఁ దనరినది' అని విశేషముగా వర్ణించుట రాముని యోధాగ్రేనరత్వమును విరూ పించుచున్నది. <sup>1</sup>

'రామ రావణుల కేర్పడిన యుద్ధ మద్భుతమై రోమహర్షణ మగుచున్నద'--  
ని వాల్మీకమునఁ గలదు.

తత్ బభౌ చాద్భుతం యుద్ధం ద్వైరథం రోమహర్షణమ్  
రామస్యచ మహాబాహో రావణస్యచ రక్షసః

- యు. కాం. 102 న., 18 శ్లో.

శ్రీరామకథాఽద్భుతమున నయ్యెడఁ గోదండరాముని తేజముఁ గాంచిన కన్నులె కన్నులని యభివర్ణించి, వారిరువురి నడుమ 'దారతమ్య ప్రచారంబు తవులు విడపులేని దగుడుఁ దదాఖ్యానలీలలొలసి' న వని చెప్పుట హృదయంగమము. <sup>2</sup> అట్లే 'రాముని జయసూచకములై యంతట శివములు సౌమ్యములు నైన నిమిత్తము

1. అర. కాం. 2 ఆ., 173—4 ప॥లు

2. యు. కాం.— పూ. భా., 10 ఆ., 169—70 ప॥లు

లెన్నియో పొడమిన వని వాల్మీకమునఁ గలదు. <sup>1</sup> శ్రీరామకథాఽమృతమున జయ శంసనములగు నానిమిత్తము లిట్లు మనోజ్ఞముగా వివరింపఁబడినవి.

పూవులు చల్ల కంబు పరిపోషణముం బొనరించువంక నె  
త్తావులు నెక్కొనన్ సులలితంబులు భృంగ రవానుషంగముల్  
శ్రీవిలస ద్వనోప వనసీమ విహారము లొప్పఁ బయ్యెరల్  
పావనమూర్తి రాము జయపద్ధతిఁ బేర్కొన నయ్యె నయ్యెడన్

పరఁగె భౌమములు సభౌమములును సాత్త్వి  
కమ్ము శాంగికములుఁ గలసి మెలసి  
తెలివితేట లెనయ దిక్కులతోఁ గూడి  
రాము మేలుసూపు రాణవొలయ

- యు. కాం. - పూ. భా. 10 ఆ., 308-9 ప||లు

మఱియు 'రథాధిరోహణులగు రామ రావణులకు జరిగిన ఘోరయుద్ధము లోకభయావహమై వెగడినద' వి వాల్మీకమునఁ జెప్పఁబడినది.

తతః ప్రవృత్తం సుక్రూరం రామరావణయోద్ధా  
సుమహత్ ద్వైరథం యుద్ధం సర్వలోక భయావహమ్ - 109 న., 1 శ్లో.

శ్రీరామకథాఽమృతమున నది —

ఆవరి రామరావణలి కయ్యె దురంబు సమస్తజీవ భీ  
త్యావహ మత్యుదార మహిమాస్పద మాధ్యమహాస్త్రమంత్రవి  
ద్యా విలస త్రప్తయోగ మతిదారుణ మశ్రుత దృష్టపూర్వ ము  
ద్భావిత సర్వలోకచయ పాలన శీల నయాంచితేక్షణా !

యు. కాం. పూ. భా. - 10 ఆ., 313 ప.

---

1. యు. కాం.- 108 ప., 34 శ్లో.

అని వర్ణింపఁబడినది. ఉదారము, మహిమాస్పదము, అధ్యమహాస్త్ర మంత్రవిద్యా విలసత్ప్రయోగము, అతి దారుణము నైన రామరావణ యుద్ధము అశ్రుత దృష్టపూర్వ మనుట హృదయంగమము. కవి వారి యుద్ధవేశారద్యమును భావించిన తీరు సార భూతము, చారుతరమునై వెలయుచున్నది. గగనము గగనముతోను, సాగరము సాగరముతోను వలె రామరావణ యుద్ధము రామరావణయుద్ధముతోనే పోల్పఁదగినదని దాని యనన్వయత్వమును నిరూపించిన వాల్మీకి ముని భావవివరణ మీఘట్టమని యెన్నఁ దగియున్నది.

**నాయకాభ్యుదయము :** నాయకుని విజయముఁ, బ్రతిజ్ఞాపాలనము, నిష్ఠార్థలబ్ధి మొదలగునవి వర్ణించుట నాయకాభ్యుదయము.

రాముఁడు రావణసంహార మొనరించి సీతతో వానర వీరులతోఁ గూడి యయోధ్యఁ జేరునప్పుడు భరతుఁడు సామాత్య పురోహిత బంధుభృత్యనాగరిక జనులతో నెదుర్కొని సేవ లొలయఁజేసినాఁడు. పురముఁ బ్రవేశించునపు డాకాశమున ఋషిసంఘములు, దేవతలు, మరుద్గణము రాముని స్తుతించిరి. ఆ మధురధ్వనులు రామునకు వినవచ్చినవి' అని వాల్మీకమునఁ గలదు.

ఋషిసంఘై స్తదాఽకాశే దైవేశ్చ సమరుద్గతైః

స్తూయమానస్య రామస్య సుశ్రువే మధురోధ్వనిః

— యు. కాం. - 128 స., 30 శ్లో.

శ్రీరామకథాఽమృతమున నా ఘట్టమున వారు 'రాము పూర్వచరిత్రమెల్ల మధురస్వనము లుల్లసిల్ల' నముచితముగఁ బొగడినారని వర్ణింపఁబడినది. (యు. కాం. ఉ. భా. 2 అ., 413-14 ప||లు) శ్రీరాముని వీరదార్యాది విశేష గుణములిందు కీర్తింపఁబడినవి.

ఇట్టి స్వతంత్ర వర్ణనము మనోజ్ఞము. మఱియు స్వతంత్రముగా రాము మాన్యచరితములు 'పురస్త్రీల ప్రస్తావముల వర్ణించి పూర్వతపఃఫలమైన యాపండువు తమకు గల్గినందుకు వారు సంతసించిన విధము హృద్యముగాఁ జెప్పఁబడినది. ' అట్లే పట్టాభిషిక్తుఁడై ప్రజలఁ గన్నబిడ్డల వలెఁ గాపాడు రాముని గని వేల్పులు 'ధర్మ

మొకడె విశ్వరూప మొలనె, బోయని యలరి యలరుల వానలలరజేసిరి' <sup>1</sup> అట్టి యెడ రాముడు 'నవరసాలంకృతి నాయకుడుగా సంభావింపఁబడినాడు. <sup>2</sup> ఇది యంతయు నమూలకముగా వర్ణించి నాయకాభ్యుదయమును సూచించుట మనోహరము.

**కన్యాంగ సౌందర్యవర్ణనము :** శ్రీరామకథాఽమృతమున సీత యాభిజాత్య సంపదఁ బ్రకటించుటకై బాలకాండమున వేదవతి చరిత్ర చెప్పఁబడినది. అందు వేదవతిని సరసిగా సంభావించిన తీ రత్యంత రమణీయము. ఇందు ప్రసిద్ధము లగు కవి సమయములు చక్కగాఁ బాటించఁబడినవి.

ఉరులావణ్యవయః ప్రవాహ కుచచక్రోల్లాస భూయిష్ట భా  
స్వర నేత్రానన పాణిపాదనలగ్రీవాశంఖ కైశ్యాలి బం  
ధుర బాహుబినలక్ష్య దృగ్మృగ నవద్యోతాఢ్యయై పొల్చు నీ

సరసిన్ స్వచ్ఛతమించు వల్కల జటాశై వాలముం ద్రోచినన్

- బా. కాం.- 4 ఆ., 50 ప.

లోకమునఁ గ్రొక్కారు మెఱుములు విలకడలేని వగుట, రాకాశశాంకుఁ డంతకంతకుఁ గార్కమందుట, మృగీవయంబడవి నుండుట, భుజంగములు పుట్టఁ జొచ్చుట, జక్కవకవలు పవలు కలిసియుండి రాత్రి విరహము ననుభవించుట, ప్రసిద్ధము. అవి వాని సహజ ప్రకృతులయ్యు నతివ యవయవముల సామ్యమును బొందఁజాలక లజ్జ మునింగి యవ్విధి నున్నవని సంభావించుట చమత్కారచారువై యొప్పుచున్నది. <sup>3</sup> ఇట్టి యమూలకములగు వర్ణనలు కవి ప్రతిభకు నిదర్శనములగు చున్నవి.

కథాసమగ్రతకు శ్రీ వేంకటప్పయ్య శాస్త్రిగారు వేదవతిచరిత్ర బాల కాండమున వర్ణింపగాఁ నుత్తర కాండమున శ్రీరామవనారాయణశాస్త్రిగారు కథా క్రమముననుసరించి 'వేదవతీ వృత్తాంతము' నభివర్ణించిరి. అందఁ ప్రతనిష్ఠితయగు వేదవతిని వర్ణించిన తీరు స్వతంత్రము మనోహరమునై యొప్పుచున్నది. (ఉ. కాం.- ఉ. భా. 4 ఆ. 238 ప.) అట్లే తృణబిందుని తనయను వర్ణించిన విధము మనో హరము, స్వీయకల్పనమునై సరసుల నలరించుచున్నది.

1, 2. ఉ. కాం. ఉ. భా. 2 ఆ. 575-6 ప॥లు

3. బా. కాం. 4 ఆ. 51 ప.

మొలకనవ్వులతోడి ముద్దుపల్కులబాట  
 నెగడు నచ్చోట వెన్నెలలు గాయ  
 గతివేచి వెనుకొన్న కామాంధకారమ్ము  
 వడువున వేనలి వలనుమీఱ  
 నెదిరి వస్తువులపై నెగయుచూడ్కులపేరి  
 మరునారి తేంట్ల సమ్మర్దమొదవ  
 నంచతేజీ దొరయన్న మిన్నకు మెచ్చు  
 దెచ్చుయానము వింతతెఱఁగు సూప

నడగడుగునం బొడము నరుణాబ్జ కాంతు  
 లవని కెందమ్మి పూజలై యందగింపఁ  
 జెలియుఁ దానును నక్కోనసీమనించు  
 విహరణం బొనరించు నవ్వేళయందు

— ఉ. కాం. - పూ. భా., 1 అ., 115 ప.

మఱియు జనకనృపతి సుకృతచయలక్ష్మియగు నక్కన్నె (సీతను) నభి  
 వర్ణించిన తీరు హృద్యము. (బా. కాం. 4 అ. 165 ప.)

**దౌహృదము :** గర్భిణీ స్త్రీలకుఁగల్గు కార్యాదులు దౌహృదమందురు.  
 ‘కౌసల్యాదులు గర్భవతులు కాఁగా జూచి దశరథుఁడు సంకల్పసిద్ధుడై’ యానందించెనని  
 వాల్మీకమునఁ గలదు.

తతస్తు రాజా ప్రసమోక్ష్యతా : ప్రియః  
 ప్రరూఢగర్భా ప్రతిబ్రహ్మనస :

— బా. కాం. - 16 స., 31 శ్లో.

శ్రీరామకథాఽమృతమున నీవర్ణన విపులముగను స్వతంత్రముగను  
 విర్వహింపఁ బడినది. ‘దశరథవత్సులు హరిని గర్భముల ధరించునంత మేనులఁ  
 గృశత, భోజ్య విషేధము, నూత్నపదార్థకాంక్ష, మతిమఱపు, నావలింతలు నదిక  
 మైనవి. అవి క్రమముగా విమతవాదముల కార్యమును, నేతినేతి నిరాసమును,  
 సత్యాన్వేషణమును, అంతర్ముఖతను, తత్వజ్ఞతను సూచించుచున్న వనుట యౌచిత్య  
 సుందరము.¹ ఇంతుల యంగకము లెంత కృశించెనో మేనికాంతు లంతంతకు నంతగాఁ

బ్రబలుట హృదయేశ్వరుపైఁ గల ప్రేమబంధమును బ్రకటించుచున్నవి. <sup>1</sup> రసమన పరబ్రహ్మ మగుట, నా రస మాత్రయి గర్భయుక్తి రాజించుటఁ బైఁబ్రనరించు లక్షణములై రసబిందు కళలు పొసగివవి. <sup>2</sup> తలోదరులగు వారి యుదరము లొంది హరి తానణవు కన్న నణువునని తెల్పినాఁడు. అట్లే వారి పేద నడుములకుఁ బ్రవృద్ధి గూర్చి తనదు మహిమ కానవారిడినాఁడు. <sup>3</sup> అప్పట్టున వారు సరసులనఁ బొల్పినా రనుట మనోజ్ఞము. 'లావణ్యము రసపూరముకాఁగా మోములు పుండరీకములుగా, చిమ్మచెమ్మటబొట్లు పూఁదేనె కణములుగా, కుచంబుల మొనల్ నైల్యాప్తి నకులు కాఁగా నవనవ వికాసమొదవ, రవికుశీన రాజహంస మనస్కార రమ పొసంగి వారు సరసులైరి. <sup>4</sup>

తృణబిందుని పుత్రి పులస్త్యుని తపోవనముఁ బ్రవేశించి ఘుని శాపమున చూలు ధరించినది. 'అభవత్ పాండుదేహో సా సువ్యంజిత శరీరజా' అని వాత్మిక మునఁ జెప్పఁబడినది. <sup>5</sup> శ్రీరామకథాఽమృతమున నది సమగ్రసుందరముగా నిట్లు వర్ణింపఁబడినది.

చంద్రసామ్యాత్యంత సంయోగమునట్లు  
చెక్కులు తెలిదాలు నీవహించెఁ  
గుచపయోధర సంజ్ఞకుంబోలె సాక్షియై  
చూచుకంబుల నల్పుచూడనొప్పె  
నాకసంబు మహాత్వ మక్షిగోచరమయ్యె  
నో నాఁ గృశోదరమొందె బలుపు  
నాభీసరోవరస్నాతకుండలిని నా  
నూగారు పైపయి నూలుకొనియె

- 
1. బా. కాం. - 3 ఆ., 5 ప.
  2. „ 3 ఆ., 6 ప.
  3. „ 3 ఆ., 14 ప.
  4. „ 3 ఆ., 17 ప.
  5. ఉ. కాం. - 2 న., 17 శ్లో.



జడ నడరె నించువేడ్కలు నన్నగిల్లె  
నావులింతలు తఱుచయ్యెఁ నలఁతవోచె  
నోకిలింతలు నెడనెడ నొదివి నడలె  
వింతచూ అమ్ముగుద రెమ్మువిధమ్మునందు

— ఉ. కాం - పూ. భా., 1 అ, 122 ప.

**యజ్ఞవల్క్యః :** 'అంత రాముఁడు లక్ష్మణుఁతోఁ గూడి విశ్వామిత్ర పుర స్కృతముగా జనకుని యజ్ఞవాటికను సమీపించె' నని వాల్మీకమునఁ గలదు. 'యజ్ఞ వాట ముపాగమత్'¹ శ్రీరామకథాఽమృతమున నా యజ్ఞవిభవ మిట్లు కీర్తింపఁబడినది. 'యజ్ఞము, వేదములు నాలుగు సంపూర్ణముగా వినియోగింప బడి త ద్వైభము వెల్లడించు ఘట్టము గావున నిది విబుధసూక్తి విలాస విస్తరణమునకు నెలవు. అది సంయమి ప్రకరము గావించిన విష్టకుఁ బ్రసాదోదయస్థానము. మఱియు నాహతుల ద్వార దేవతల కందఱకు నామోదము గూర్చునదీ క్రతువు. ఇందు దానములు విరివిగా నలుపుట వలన నిది యాచకుల కోరికలు తీరు సమయము. బంధువు లొకచోఁజేరు సందర్భము. సకల కళలకు నిలయము. సోమలత లుపయోగపడు తావు. కర్మా చరణము వలన జ్ఞానముదయించుటకుఁ దగినచోటు. నిర్విశేష పరానందప్రాప్తికి హేతువు. ధర్మమేఘమునయినదీ యధ్వరము'. అట్టి జనకుని యధ్వరవాటిక వారు దర్శించిరని చెప్పఁబడినది.

ప్రాబల్క్య పడతుక ల్పడయు సౌభాగ్యంబు  
విబుధసూక్తి విలాసవిస్తరంబు  
సంయమి ప్రకర నిష్ఠాప్రసాదోదయం  
బెల్ల వేల్పుల పాలవెల్లి పెల్లు  
యాచకాలి రసస్పృహవసంతాగమం  
బెలయు చుట్టరికంబు పొలము పంట  
సకల కళాస్థాన సామ్రాజ్యయోగంబు  
నిభృతామృత స్యందినీఫలంబు

ప్రాంచిత జ్ఞానవల్లిక పట్టుకొమ్మ  
నిర్విశేష పరానంద నిర్వహణము  
ధర్మమేఘము జనకు నధ్వరము గాంచె  
నాత్రయి జగత్త్రయావన వ్యగ్రమగుచు

— బా. కాం. - 7 ఆ., 150 ప.

‘అత్రయి జగత్త్రయావన వ్యగ్రమగుచు’ నందుఁ జేరినదనుటలో వారల లోకరక్షదీక్ష, జగత్కల్యాణ హేతువగు సీతారాముల కల్యాణము, సూచితములైనవి. ‘త్రయి’ అనగా వేదము. కావున వేదము లోకహితార్థసంపద నెగడు ననుటయు నిట స్ఫురించుచున్నది. ఇట్టి భావన వారి పాత్రపోషణమునకు దోహదమిచ్చు చున్నది

**మునివర్ణనము :** ‘రాముఁడు సీతతో లక్ష్మణునితోఁ గూడి యత్ర మున్యాశ్రమమున కేగి యాతనికి నమస్కరించినాఁడు’ అని వాల్మీకమునఁగలదు ‘సోఽత్రే రాశ్రమమాసాద్య తం వవందే మహాయశమ్’. <sup>1</sup> శ్రీరామకథాఽమృతమున నత్ర ముని వర్ణన మాతని స్వరూపస్వభావ మహిమాదులను నిరూపించునదిగా నుండుట మనోహరము. (అయో. కాం. 10 ఆ. 58 ప.) చూ. పాత్రచిత్రణము.

ఇందు ‘కూర్మమై నెనరులఁ గ్రుమ్మరించు నాచక్కని కనువోయి చందురుఁ గన్నదగుట’ సాఖిప్రాయము, సమర్థము నగుచున్నది. అట్లే యమనియమములతో శిష్యులు సేరలు నలుపుచున్నా రనుటకు యమనియమముఖ్యములు మూర్తులందఁగాంచి శిష్యులట్టులు పరివశ్య సేయుచున్నవ’ నుట వర్ణనావైచిత్రి. తపస్సు వలన సిద్ధించు నది తేజము. అట్లే పరమప్రాప్యమగునది బ్రహ్మము. ఈతఁడు ‘బ్రహ్మతేజంబు తపసి’ యనుట పరమావధి. సిద్ధించిన ఆ ముని తపస్సంపద యిట్లు వెల్లడింపఁబడుచున్నది. ఇట్టి సంభావన మాపాతరమణీయమై కవి సంస్కార విశేషమును దెలుపుచున్నది.

బ్రహ్మ మానసపుత్రుఁడగు పులస్త్యునిఁ గూర్చి చెప్పుచు ‘ఇష్టః సర్వస్య లోకస్య గుణైశ్శుభైః’ <sup>2</sup> అని వాల్మీకమున వర్ణింపఁబడినది. శ్రీరామకథాఽ

1. అయో. కాం. - 117 న., 5 శ్లో.

2. ఉ. కాం., 2 న., 6 శ్లో.

మృతమున మూలాధికముగా నాతని గుణాది కీర్తన మిట్లు గావింపఁబడుట మనోజ్ఞము.

పొగడ నేరము వాని పొలుపారు గొనముల  
నేర ముద్భావించు నెఱియుఁ గలదె  
తలఁపజాలము వాని ధర్మంబు మర్మంబు  
జాల ముల్లేఖించు నరణీయున్నె  
యెంచబోలము వాని యించుశీలము లీలఁ  
బోల ముల్లోకంబుఁ బొరయనొనె  
కాంచనోపమువాని కలితోరుతేజమ్ము  
నోపముం డితఁడన్నయోజ నిడదె

యాప్రజానాథు ఘ్రుతుని దౌప్రసంగ  
మేమనఁగవచ్చుఁ బావనమే మనోజ్ఞ  
మే శ్రవణపేయమే మంగళాశ్రయంబె  
శ్రీమహితనామ! కల్యాణభామ! రామ!

— ఉ. కాం. - పూ. భా., 1 ఆ, 57 ప.

ఇందు పావనములగు నాతని గుణసంపద, మనోజ్ఞమగు నాతని ధర్మమర్మము. శ్రవణ పేయమగు నాతని శీలము, మంగళాశ్రయంబగు నాతని మహిత తేజముఁ గీర్తింపఁబడుట పరమ రమణీయము. అట్లే పులస్త్యసంయమి తనయుని వర్ణించిన విధము మునివర్ణనమున విశిష్టతను సంపాదించుకొనినది. తపోమహాత్వమున తాత తండ్రులకన్న మిన్నయగు నా సుతునిఁ గన్నతల్లి యాతనిఁ బొగడు ఘనుల మాటలు విని నిజమగు పుత్రోత్సాహమునఁ బొంగినదనుట మనోహరము - సుగుణము లన్నియు నాతని యందుఁ గుదురుగా నిలచినవి. ఇట్టి పవిత్ర భావన మునిజన సంస్తవనీయమగుట సత్యము శివము సుందరము. ఇయ్యది కవి స్వతంత్రకల్పనము.

శమధను లేకొన శాంతిదాంత్యాదుల  
నలవివేకము గొల్వ నలవరించి

భక్తియోగముగన్న ప్రాభవమ్మున మున్న

యోగోప సర్గేషు మురువడంచి

సరగ బ్రహ్మతైక్య సంధానమున కల్మి

బుద్ధివృత్తికి మేల్మి పొనరుటెంచి

సమరస సామ్రాజ్య సంపత్తి నెక్కున

నిరతిశయానందనిష్ఠ మించి

తాతతండ్రులకన్న నిత్యపసిమిన్న

యన్నదప్పేమియని ఘను లన్నమాట

లన్నివిని కన్నతల్లి కృతార్థనైతి

ననగ నెగడె బులన్త్య సంయమి సుతుండు

అసమును ధర్మమున్ శ్రుతము నాసమదృష్టి వ్రతంబు శీలమున్

బొనగెడు సంప్రదాయమున పోడిమియున్ ఘనసత్య శౌచయో

గ నృతిపరత్వము న్నెగడు గంజభవాత్మజు పుత్రునందె యం

చ సదృశి భ్యాతి ముజ్జగములంది కడింది సిరిం దలిర్పగన్

నిత్య స్వాధ్యాయరతు, నిత్యవ్రతశీల ధర్మనిరతు ముని సుతుం

బ్రత్యక్ష బ్రహ్మాంబని, వ్రత్యయమున నెంచె మునిభరద్వాజుడెదన్

— ఉ. కాం. పూ. భా. 1 ఆ., 173-75 ప||లు

**తాపసాశ్రమవర్ణనము :** అరణ్యకాండమున 'రామవ్రభృతులు

నార చీరలతో నలంకరింపఁబడి, బహు పుష్పఫలభరితములగు ద్రుమ సంతతులతోఁ  
గూడిన సుతీక్ష్ణాశ్రమమును దర్శించిర' ని వాల్మీకమునఁ జెప్పఁబడినది.

ప్రవిష్టస్తు వనం ఘోరం బహుపుష్ప ఫలద్రుమం

దదర్శాశ్రమ మేకాంతే చీరమాలా పరిష్కృతమ్

— 7 స., 4 శ్లో.

శ్రీరామకథామృతమున నది స్వోపజ్ఞముగా నిట్లు వర్ణించుట మూలాధికము.

అశ్రమమున శారికలు రామనామార్థమును బ్రశ్నింప, శుకరాజి సూన్యతములువెలయ  
శ్రుతి ప్రమాణపూర్వకముగా వివరించి చెప్పుచున్నవి. పికాళి పంచమస్థాయి ప్రపంచి  
తములు మనుపవిష్ణుఁడె కాక మఱిలేడఁనుటను నిరూపించుచున్నవి. లేళ్ళు సత్యముగ  
హరియరుదెంచునని యుల్లాసమునఁ బలుకుచు నానందమందుచున్నవి. తేంట్లు గేయ  
ప్రబంధావళి యబ్బె మాకంచు మధుర గీతములు పాడఁజొచ్చినవి. ఇవి యన్నియు  
నది వాచంయమాశ్రమమని యడుగకయ మున్నె చెప్పుచున్నవి. వల్కలాజినము  
లావిషయమును సమర్థించుచున్నవి. ఎల్ల ఋతువు లేకకాలమునఁ గలిసి మెలఁగ  
నయ్యది ప్రథితఫలపుష్పసంతాన భరితమై యొప్పుచున్నది. రామాదులట్టి పున్నెపుం  
బొలమైన మున్యాశ్రమముఁ దఱియఁ జొచ్చిరి.

రామనామార్థమ్ము రహి శారికలు వేఁడ

శ్రుతిగూర్చు శుకరాజి సూన్యతములు

మనుపవిష్ణుఁడెకాక మఱిలేడను పికాళి

పంచమస్థాయి ప్రపంచితమ్ము

లరగాదు పొండిదె యరుదెంచు హరియంచు

నుబ్బియాడెడు లేళ్ళ యుల్లసితము

లబ్బె గేయ ప్రబంధావళి మాకంచుఁ

బాడఁజొచ్చెడు తేంట్లపన్నుగడలు

నడుగకయమున్నె వాచం యమమాశ్రమమ్మె

యదియును సుతీక్ష్ణముని చంద్రునిదె యటంచు

జెప్పకయ చెప్పె వారల్లఁజేర నరుగ

వల్కలాజినములును నవ్వలనుసూపె

ఎల్లఋతువులు నద్దాన నెనసి మెలఁగ

బ్రథితఫలపుష్ప సంతానభరితమగుచు

నొప్పు నప్పన్నెపుం బొల మోజనెఱయఁ

దఱియఁ జొచ్చిరి వారు కాంతాలలామ !

ఇట్టి మనోజ్ఞుడుగు వర్ణన మునిప్రభావమును బ్రకటించుచున్నది. అట్లు ప్రకృతియెల్ల రామమయమానసయై వరలుచుండుటం జేసి యది 'పున్నెపుం బొలమై' యొప్పినదనుట స్వభావోక్తిసుందరము. ఇట్టి వర్ణనము నన్నయ భారతమునఁ గావించిన కణ్వాశ్రమ వర్ణనమును దలపించుచున్నది. గేయప్రబంధములు = రామకథా విశేషములు

**అస్పృశసవర్ణనము :** రంభ నలకూబరునిఁ జేరఁబోవునెడ స్వర్గముపై

దండెత్తిపోవుచు కైలాసగిరియందు విడిసిన రావణుఁ డామెను జూచినాఁడు. అట్టియెడ నపూర్వముగు రంభా సౌందర్య వర్ణనమతి మనోజ్ఞము. కవి ప్రతిభా ప్రకటన సమర్థమునగుచున్నది.

అకాశరామణీయకము వడియఁగట్టి

నేర్పుమై దించిన ని గ్గనంగ

నానేలకామనీయక మెల్లఁజిలికి లె

స్సగఁ బైకి నెత్తిన సారమనఁగ

నుభయసౌభాగ్యంబు లొకగట్టిఁ గరగి శ్యా

మిక ద్రోచి తార్చిన మేల్మీయనఁగ

నరయంగ నరయంగ నతిమనోహరముగాఁ

బ్రవహించు ప్రకృతి సంపద యనంగ

పుడమి యాకసముంగావి పొలమునందు

నందముల మందనం బొకం డవతరించి

మించువేడుకఁగాంచు న క్తంచరేంద్రు

కనుల గముల కట్టెదుటన కానిపించె

— ఉ. కాం. పూ. భా. 5 అ., 307 ప.

ఈ విధముగ శ్రీరామకథామృతమున నచుంబితములగు భావములు, నపూర్వములగు కల్పనావిశేషములు వర్ణితములగుట మనోహరము. ఇందు ప్రతి విషయమునను కవుల వర్ణనా విపుణత్వము, భావనావైదగ్యముఁ బ్రస్తుటమగుట రమణీయత వెల్లార్చుచున్నది. గ్రంథవిస్తరభీతిచే నన్నియు వివరించుట సాధ్యము కాఁజాలకున్నది.

## శైలి :

‘యాపదానాం పరాఽన్యోన్యమైత్రీ శయ్యేతికథ్యతే’

— ప్ర. రు. కా. ప్ర., 55 పు.

అను నాలంకారిక లక్షణము ననుసరించి పదముల యన్యోన్యమైత్రీ శయ్యగా నెన్నఁబడుచున్నది. అందు పదముల వినిమయాసహిష్టుత్వము విశేషగుణముగాఁ జెప్పఁబడుచున్నది. అట్లే ‘విశిష్టపదరచనారీతిః రీతికాత్మాకావ్యస్య’<sup>1</sup> ఇత్యాద్యాలంకారిక వచనములు విశిష్టపదరచన రీతి యని, యా రీతియే కావ్యాత్మ యని నిరూపించుచున్నవి. ప్రాచీనులు నిర్వచించిన శయ్యా, రీతి యనువాని కలయిక వలన నేర్పడినదీశైలి. పాశ్చాత్యులు పేర్కొనిన ‘స్టైల్’ అను పదమునకు ‘శైలి’ కిని దగ్గఱ సరిబంధము కలదని చెప్పవచ్చును. తెనుఁగున నాదికవి నన్నయ తన కవితా గుణములలో ‘నక్షరరమ్యత’నొక విశిష్టలక్షణముగాఁ బరిగణించుట గణనీయమగు విషయము.

శీలధాతువు నుండి యుద్భవించిన ‘శైలి’ కవి రచనాపద్ధతినిఁ దెలుపునదిగాఁ జేర్కొనవచ్చును. ప్రతి కవికిని తనదగు నొకానొక శైలి యుండుట సామాన్యము. ఒక కవియే నన్నివేశమునుబట్టి శైలీభేదమును పాటించుటయు పరిపాటి. 1 రసానుగుణముగు పదప్రయోగము; 2. అక్షరయోజన; 3. పాత్రాచిత్యమునకు దగిన సంభాషణ; 4. సంస్కృతాంధ్ర పదప్రయోగ కుశలత; 5. వృత్తాచిత్యము మొదలగునవి స్థూలముగా నీశైలికి లక్షణములని చెప్పవచ్చును. ప్రసిద్ధ కవిపద్యము లొండు రెండు వినినంతనే యీ పద్యము ‘ఫలానా’ కవిదని గుర్తెఱుంగుట యనుభవసిద్ధము. అది వారి శైలినిబట్టియే సాధ్యమగును.

శ్రీరామకథాఽమృత కవులు సంస్కృతాంధ్ర సాహిత్య ప్రపంచము నాకళించుకొని తమదైన ప్రత్యేకత నిలుపుకొన ‘స్వీయముద్ర’ ప్రస్ఫుటమగునట్లు రచనఁగావించిరి. బాలకాండశైలి ప్రబంధఫక్కిఁ బ్రౌఢమై పండితైకవేద్యమగునట్లు సాగినది. నన్నిహితులగు కొందఱి యభ్యర్థనముఁ బురస్కరించుకొని తక్కిన కాండలలో శైలియందుఁ గొంత సౌలభ్యమును బాటించినట్లు వెనువెంటనే రచించిన సుందర కాండమున హనుమంతుని ముఖమున నిట్లు ప్రకటించిరి.

నేటి పడినపాట్లు పాటటిపోకుండ

నందఱకును దెలియ నెనబాసఁ

గీరెఱింగి రామకీర్తనం బొనరింతు

నవసరంబు సుకృతమందఁజేయ — 2 ఆ., 223 ప.

ఈ గ్రంథమంతయు నందులకు నిదర్శనమై యున్నను నిటఁగొన్ని యుప  
హరింపఁబడుచున్నవి.

**రసానుగుణమైనపదరచన :** ఆయా రసముల కుచితమైన పద  
ప్రయోగముఁ జేయుటద్వారా తత్తద్భావ వ్యక్తీకరణఁ గావించుట సుకవి సంప్రదాయము.  
ఆ సంప్రదాయము నాలంకారికులు రీతులు, వృత్తులు, అనుపేత శబ్దార్థ రచనా  
సౌందర్యము నిర్వచించిరి. అందఱికోమలములగు శృంగార కరుణభావములు వర్ణించు  
సందర్భమునఁ గైశికీవృత్తి నిర్దేశింపఁబడినది.

అత్యర్థ సుకుమారార్థ సందర్భా కైశికీమతా

అత్యంత సుకుమారౌ ద్వౌ శృంగార కరుణౌమతౌ — ప్ర.రు.కా.ప్ర. 15, 17 శ్లో॥లు

ఇప్పట్టుననే 'గుణాశ్లిష్ట పదసంఘటనా రూపమగు రీతియుఁ జెప్పఁబడినది.  
అందు బంధపారుష్యము, శబ్దకాఠిన్యము లేక నాతిదీర్ఘసమాసయుతము నైనది  
'వైదర్భీ' రీతి యవి కీర్తింపఁబడినది.

బంధపారుష్యరహితా శబ్దకాఠిన్యవర్జితా

నాతిదీర్ఘ సమాసాచ వైదర్భీ రీతిరుచ్యతే — కా. ప్ర., 27 శ్లో.

శ్రీరామకథామృతమున బాలకాండయందు సీతారాముల వివాహసందర్భ  
మునఁ 'గవ్వియల కన్గవల తొలికాన్పుచూపులను గూర్చియు, సీతతో రాముఁడు  
సలిపివ నేత్రావధానకేళి విశేషమును గూర్చియు శృంగార రసానుగుణముగా సాగిన  
వర్ణన మతిమృదులబంధయుతము, కోమలార్థ రచనా సంపన్నమునై సంభాష్య  
మగుచున్నది.

చరణాబ్జముల వ్రాలి సంభ్రమంబున రస

మానలే కట్టునట్లు నాపబెవఁగు



బైబ్రాకు వెట్టంగ భావించి తడబడి  
 మొదలికందువ సేరి ముడుగబాటు  
 నూనూగు గలులబై నూల్కొల్పి దెసల కై  
 యుంకించి యొకకేవ నొత్తిగిల్లు  
 దెగియెట్టకేలకుఁ దివిరిపైకొనఁబోయి  
 యెదిరితాఁకున గాంచు నుదిలపాటు

సొరిది గొండొక్క తావందఁ జొక్కి నిలుచుఁ  
 దనియు నొక్కింత దార్ద్యంబు పనుపడంగఁ  
 గన్నియల కన్గవల తొలికాన్పుచూపు  
 తేటి పిల్లలదాటు వెంబాటు గదుర

— బా. కాం. 10 ఆ., 386 ప. (389 ప.)

విశ్వామిత్రుఁడు దశరథ తనయుల రాక్షస సంహారమునకై సిద్ధాశ్రమము నకుఁ బంపుమని వేడఁ బుత్రస్నేహమునఁ బంపఁజాలక దుఃఖితుడై దశరథుఁడు చింతించిన విధము కరుణరసానుగుణముగా వర్ణితమగుట హృద్యము.

(బా. కాం. 5 ఆ. 55, 56 ప||లు) చూ. పాత్ర చిత్రణము.

అట్లే హనుమ లంకాపట్టణము దహింప నచటిజనులు వికలులై విహ్వలతఁ జెందిరని వర్ణించిన ఘట్టము కరుణరసాత్మకమై యలతి యలతి పదముల సునం ఘటితమై యలరించుచున్నది.

కపిరూపుగొనివచ్చెఁగాని యగ్గియ యీతఁ  
 డనుచు నిట్టలముగ నటచువారు  
 తోక చిచ్చుట వీని తోకఁజిచ్చిడి వీడు  
 టిదియేమి వెరవంచు నేడ్చువారు  
 సీతఁ దెచ్చిననాడె చెడె లంక గాకేమి  
 శోకింప ఫలమంచు సొగియువారు  
 ఖరదూషణాదుల గడెలో నగల్చు నా  
 తని ధూత కిడియెంతయనెడువారు

నగుచుఁ జంటిబిడ్డలక్కున గదియంగఁ

జిక్కఁబట్టికొనుచుఁ జెలువ మెడల

నెలులు జీరుకాడ నేలగూలిరి కాక

కోర్వ కసుర యువతు లువిద వింటె

— సుం. కాం. - 3 ఆ., 301 ప.

అత్యుద్ధతార్థ సందర్భము గలది యారభతీవృత్తి. రౌద్ర భీభత్సము లార్ద్రత రసములు. అప్పట్టున 'నోజఃకాంతి గుణములు గల గొడిరీతి వరలునని' యాలం కారికుల మతము. <sup>1</sup> శ్రీరామకథాఽమృతమున నరణ్యకాండ యందు ఖరదూషణాది రాక్షసులతో యుద్ధ మొనరించు సందర్భమున రాముఁడు యుగాంతాన్ని వలె నొప్పినాఁ డని వర్ణించు విధము పరుష బంధయు, దీర్ఘసమాసరచనయుఁ గలిగి రౌద్ర ముట్టి పడునట్లు సాగినది. (అర. కాం. 2 ఆ. 142 ప.)

అట్లే ఖరుని వర్ణించు ఘట్టము రూక్షబంధయు, ఖరసమాసముగా రౌద్ర మొప్పుచున్నది.

గిరిశృంగాభము రోమహర్షణమయః కీలాన్వితం బన్యగో

పుర విస్ఫోటక మాత్త శాత్రవ సమాహర్ష స్ఫురాజాల మా

సుర సంతోషము స్వర్ణ పట్టమహిపస్తోమం బమోఘంబు నౌ

పరిఘం బొక్కఁడు దాల్చి రాముడెన దీప్రక్రోధసంరంభుడై

మఱియు హనుమంతుఁడు లంక దహింప హాహారవములైలంగ రక్కసు లుక్కుఁ దక్కిరి. హనుమని తేజోగ్నికిఁ బురముఁ గప్పురమైనది. అట్టి భీభత్స స్థితినిట్లు వర్ణించుట హృద్యము,

హతవీరాశి విరత్త నదృట విదగ్ధానేకప న్యందనా

శ్వతతాస్త్రాయుధ భర్మ హర్మ్యచయనష్ట ప్రాజ్య యంత్రౌఘ వి

ర్గత నానార్థ సమృద్ధియయ్యెఁ బురి' — 3 ఆ., 313 ప.

అట్లే దేవాసుర సంగ్రామమున రాక్షససైన్యముఁ జీకాకుపడి కకావికలైన తఱి యుద్ధరంగమున నేర్పడిన భీభత్స వాతావరణమిట్లు వర్ణింపఁబడినది.

వికటోన్మత్తులు రాక్షసప్రవరులుర్విన్ వ్రాలుడున్ శోణితో  
దక విష్యంద మహాస్థిబృందతటమేదఃపంక సంకీర్ణ గృ  
ద్రకులాలోల సరత్సరిద్వర సహస్రస్రోతయై వెల్వడెన్  
మకరన్మార్గణవర్గయై కడువడిస్సంగ్రామ రంగంబునన్

- ఉ. కాం. - పూ. భా., 6 ఆ., 206 ప.

నాతి సుకుమారమగు పదసంఘటనము భారతీవృత్తి. హాస్య శాంతా  
దృతములందీవృత్తి ప్రయుక్తమగుట యాలంకారిక సమ్మతము. ఇవ్వుట్టున వై దర్భి,  
గొడీరీతులు రెండును గూడిన పాంచాలీరీతి గాననగును. <sup>1</sup>

ఉత్తరకాండమున హనుమని చిన్ననాటి 'యల్ల రిపనులు' వర్ణించు ఘట్టము  
హాస్యరసోద్దీపితముగాఁ జిత్రింపఁబడి తదుచితమగు పదసంఘటన రమణీయమై భారతీ  
వృత్తిగా నెగడుచున్నది.

ఒక కొండశిఖరంబు నొక కొండకు నమర్చు  
నద్దాని శృంగంబు నంఘ్రిదన్ని  
మలయమహీధరజ్జము లొగ్గనితెచ్చి  
మేరుసానువుల బెంపార నాటు

శార్దూలములను గేసరిపై వినరివైచు

మెదలిన నద్దాని మదమడంచు

నాకనంబునఁ బాటు నమర విమానముల్

ప్రార్థింపఁ బ్రార్థింపఁ బట్టి విడుచుఁ

....

....

....

అణసటచి పిశాచమ్ములఁ

జటజట నీడ్చుకొనివచ్చి సంయమి శిశువుల్

వెఱ బూచి బూచి యని పెం

పట నటవఁగ నార్చు గుండెలవియఁగఁదానున్

- పూ. భా., 8 ఆ., 123-24 ప॥లు

శ్రీరామకథాఽమృతమునం దరణ్య కాండమున శ్రీరాముడు ఖరదూషణాది రాక్షసులతో యుద్ధమొనర్చిన ఘట్ట మద్భుతమును గొల్పుచున్నది.

అంధకారంబర్కు నాక్రమించెనె కాని

యాతృభానుస్ఫూర్తి యావహలై

జాలనం బనరాక చాపమొప్పెనెకాని

విశ్వరూపముదాలై విశిఖపంక్తి

తివియుట విడుచుట తెలియదయ్యెనెకాని

లక్ష్మీపాతముదెల్పె లాఘవంబు

జ్యాశంఖనినదప్రసక్తి దోచెనెకాని

యెదిరి యాహారవ మెడలుగ్రమ్మె

నా జగన్మోహనుం డిట్టి దనఁగరాని

శాంబరీ డంబరమున సంగ్రహించి

వేలుపులు మెచ్చుకొన విరూపించివట్టి

మేటి రాక్షససంహార నాటనమున

- అర. కాం. - 2 ఆ., 173 ప.

అట్లే కిష్కింధాకాండమున సీతాన్వేషణవరులై హనుమదాది వానరులు దక్షిణదిక్కునకు వెడలి యందొక్క గుహలోఁ బ్రవేశించి యచ్చటి వింతల కచ్చెరువువడు ఘట్టము విచ్చట జేర్కొనఁదగి యున్నది. <sup>1</sup>

నాతిప్రౌఢ సందర్భవిర్భవగు రచన సాత్వతీవృత్తిగాఁ జెప్పఁబడుచున్నది. వీర భయానకము లిందు వర్ణించుట పరిపాటి. ఇదియుఁ బాంచాలీరీతిగనే పరిగణింపఁ బడుచున్నది. <sup>2</sup> శ్రీరామకథాఽమృతము నందు బాలకాండమున జనకుని నభిలో విశ్వామిత్రుడు రఘుసింహముల పరాక్రమప్రక్రములను వర్ణించుట వీరరసాను గుణమైన పదసంఘటనతో నొప్పుచున్నది.

1. కి. కాం. 3 ఆ., 64-70 పలు

2. ప్ర. రు. కా. ప్ర., 16, 18 శ్లో॥లు

తమ నఖ శరపాలిదనుజ మత్తగజౌఘ  
 విదల నోత్సవముల విట్టవీడఁ  
 దమ క్షేళల ప్రసక్తి దర్పవద్రిపుమార్గ  
 దీనస్వరవిముక్తి కానయిడఁగఁ  
 దమ లఘుప్లుతిలీల తతవేగ భటనత్వ  
 కలితోర్ధ్వదృష్టుల గాసిపటువఁ  
 దమ రాజపదరూఢితామ్యన్నపతి జంతు  
 పాలనా వ్యాప్తి ప్రథవహింప

వఱలు రఘుసింహములు దిశావలయమెల్ల  
 విక్రమక్రమ సంపత్తి నాక్రమించి  
 మించు ప్రఖ్యాతి జగతి రాజించు రహి స్వ  
 భావసిద్ధము సుమ్ము క్షౌపాలతిలక - 9 ఆ., 103 ప.

రఘుసింహములనుచో సింహశబ్ద స్వారస్యము సాఖిప్రాయమై యాద్యం  
 తముఁ దదర్థము విర్వహింపఁబడినతీరు రమ్యము. వర్ణ్యస్వభావాను గుణమగు  
 పద్యగతి హృద్యము.

**2. అక్షరయోజన :** మాలాకారుఁడు పూవులను సంపాదించి యే యే  
 వర్ణము లగు పూవుల వెంట నేయే బూవుల గూర్చిన మనోహరాకృతి సిద్ధించునో  
 యోజించి మాలా విర్మాణము గావించునో యట్లే కవి రమ్యాక్షర పదజాలముల నేర్చి  
 కూర్చుట 'యక్షరయోజన' మందురు. పద్యము మొదటినుండి తుదిదాక యొకేపద్ధతి  
 సమతూకముగ నడుపుట పద్యరచనాశిల్పము. అట్టి కళ శ్రీరామకథాఽమృతము  
 నందుఁ బుష్కలముగాఁ బోషింపఁబడినది.

జనకుఁడు రాజపుత్రులగు రామలక్ష్మణులం గూర్చి విశ్వామిత్రునిఁ  
 బ్రశ్నించుట( - బా. కాం. 7 ఆ. 177 ప. ) చూ. పాత్రచిత్రణము.

ముని సమాధానించుట (7 ఆ. 202 ప.) వర్ణించినవిధము హృద్యమై  
 యప్రయత్నతరసిద్ధమగు శబ్దసౌందర్యసంపదను, కవుల సిద్ధహస్తతను నిరూపించు  
 చున్నది. అట్లే సిద్ధాశ్రమమున ఋషులు ప్రమాణపురస్కరముగా 'రామతత్త్వమే పర

బ్రహ్మమని' సంభావించి, యానంద మనుభవించిరని ( బా. కాం. 6 ఆ. 6 ప. )  
 వర్ణించుట రమణీయము. ( చూ. పాత్రచిత్రణము ) ఇట్టిపట్టుల శబ్దపాక మను నొక  
 విశిష్టగుణము ప్రతిభాసించుట విశేషము. సహజసిద్ధమగు శబ్దాలంకారశోభ 'శబ్దపాక'  
 మనఁ బరగునని కావ్యధర్మ మర్మజ్ఞులగు వారి యభిప్రాయము. అట్లే రామజనన  
 సందర్భమున వశిష్ఠుఁడు దశరథుని యదృష్టము నెన్నుచు -

నాయననే కన్ననాయన్న నేఁడు నీ  
 నాయనయై పుట్టు నట్టువేఁడ  
 మాపాలి సుఖపాలి మాపాలి భాగ్యంబు  
 నీపాలి పంటయై వియతిఁగూడ

ద్యౌపారి రూపారి యాపారిజాతంబు  
 వ్యాపారియై యిందువఱలఁజూడ  
 నేదారి నో దారి నాదార్ల మనుచు త  
 మోదారి కనుదోయి మ్రోలనాడ

గంటిగలదయ్య! యింక వేగంటి దొరయుఁ  
 గంటి ననరాని విభవంబు గంటివయ్య  
 కంటి మీనాటికల్ల ముక్కంటి వాలు  
 గంటి జపయోగ మీ తమ్మికంటి చనవు

- బా. కాం.- 3 ఆ., 118 ప.

అని సాక్షిద్విష్టువు నీతనయుఁడై వర్ణించుట స్వారాజ్యసుఖమున కంటె నధికమని  
 యభినందించిన సరణి సరసమై కవికి శబ్దముపైఁ గల యధికారమును వెల్లడించు  
 చున్నది.

**3. పాత్రోచిత సంభాషణము :** పాత్రకుఁ దగిన సభాషణ  
 కావ్యములం బ్రయోగించుట ప్రాచీనకవుల సంప్రదాయము. సంస్కృత కావ్యములలో  
 నుత్తమ పాత్రలకు సంస్కృతము, స్త్రీపాత్రలకును బరిచారికాది పాత్రలకును  
 బ్రాకృతము బ్రయోగించు టిందులకు విదర్భనము. తెనుఁగు కావ్యము లందును

గ్రామ్యము యొక్క వినియోగమును గూర్చి చెప్పుచు 'గ్రామ్యం త త్తద్విధౌ సాధు' <sup>1</sup> అని యధర్వణుడు నిర్దేశించియున్నాడు. 'ప్రతాపరుద్రీయ, కన్యాశుల్కాది ఆధునిక కావ్యము లందది ప్రచురముగాఁ బ్రయోగింపఁబడి కావ్యశోభాహేతువుగాఁ బరిణమించు చున్నది'. శ్రీరామకథాఽమృతమున నట్టి పాత్రోచితమగు భాషా భావములఁ బ్రయోగించుట వలనను, వర్ణ్య, వస్తు సందర్భ విశేషములనుబట్టియు నౌచిత్యము సంపాదించఁ బడినది. అట్టి ప్రసిద్ధౌచిత్యబంధము రసాస్వాదన హేతువుగుట ప్రయోజనము. <sup>2</sup>

బాలకాండమున జనకుని సభలో రాముడు శివధనుర్భంగ మొనరింప దిక్కులొక్కమొగి పిక్కటిల్లి నవి. సదస్యుల హృదయములు సంతోషతరంగితము లైనవి. దేవతలు పుష్పవృష్టి గురిసిరి. అట్టియెడ దేవదుందుభులు 'సురేంద్ర మాన సోల్లాన కలనానుమాపకములై' మ్రోసినవి. (9 ఆ. 152 ప.) చూ. అధ్యాత్మ రామాయణానువాదము.

సురేంద్రు నుద్దేశించి పలికిన పలుకు లగుట నవి గీర్వాణవాణి నాశ్రయించుట యౌచిత్యసుందరము. దేవతలు గీర్వాణు లగుట ప్రసిద్ధము. పద్యము నడక దుందుభి నిస్వనము ననుసరించుచున్నట్లుండుట హృద్యము. మఱియు సీతారాముల వివాహ మహోత్సవవేళ రామాదులు కల్యాణమంటపమున కేతెంచినంత శుభముహూర్తమానన్న మగుట మునులు 'అయం ముహూ ర్తస్సుముహూర్తోఽస్తని' రని వర్ణించుట <sup>3</sup> మహితమై సందర్భోచితముగా భాసించుచున్నది. అట్టిది స్మార్త సంప్రదాయము.

రాము నయోధ్యకుఁ దోడ్తెచ్చుటకై భరతుడు సవరివారుడై పోవుచు మార్గమధ్యమున గురువగు వశిష్ఠునిఁబురస్కరించుకొని భరద్వాజాశ్రమముఁ బ్రవేశించినాడు. ఆ మునీంద్రుడు 'మహాత్ముఁడుఁడవని చందురుఁడు నగు వశిష్ఠుని గాంచి' యాననము డిగ్గి యర్చనమునకు సంసిద్ధుడై 'అర్ఘ్యమానన మావయ యనుచుఁ జీరె శిష్యజనము' <sup>4</sup> అని వర్ణించుట పాత్రోచిత్యమైన ప్రకృష్ట సంభాషణముగా నెన్నఁదగి యున్నది.

1. వి. వే. - సంజ్ఞా. పరి.

2. ధ్వ. లో., 4 ఆ.

3. 10 ఆ., 350 ప.

4. అయో. కాం. - 7 ఆ., 220 ప.

సూర్యోదయమున జనులు సూర్యునకు మ్రొక్కు లర్పించుచున్నట్లు చెప్పుచు -

మిత్రాయ జగదేక మిత్రాయ తే నమ

స్తే నమో రవయే నమో నమోస్తు

సూర్యాయ నమ దఖిలార్యాయ తే నమ

స్తే నమో భావవే తే నమోస్తు

ఖగపదాయాపవర్గపదాయ తే నమ

స్తే నమః పూష్టే నమో నమోస్తు

గర్భితాండ హిరణ్యగర్భాయ తే నమ

స్తే నమోస్తు మరీచయే నమోస్తు

మా మవాదిత్య నవిత ర్మమ వ్యవనయ

పాపచయ మర్క భాస్కర పాహి పాహి

యనుచు మ్రొక్కుల నామ్రొక్కులయ్య కెలమి

దొనఁక నర్పింతు రపుడు సజ్జనులు భక్తి

- బా. కాం. - 9 ఆ., 40 ప.

అని వర్ణింపఁబడినది. ఇందు ద్వాదశాత్ముఁడగు సూర్యుని స్తుతించినవిధము హృద్యము. కవులు సంప్రదాయానుగుణముగా సందర్భోచితరీతి మంత్రప్రాయమగు నీ రచన సంస్కృతభాషలోనే వర్ణించిరని భావింపవగును.

కబంధుఁడు రామలక్ష్మణులచే విహతుఁడై దహింపఁబడి గాంధర్వమగు తన పూర్వరూపమును ధరించి 'సోఽహమటంచు, రామ సుకృతోఽస్మి యటంచు' నుతులు వినతులుఁగూర్చి నాఁడనుట హృద్యము.

దేవతాంగనలు పులస్త్యాశ్రమమున విహరింప వచ్చి పుష్పావచయ జలక్రీడాదులఁగావించి మన్మథునిఁ బూజించిరని చెప్పుచు -

కామరాజా యాహి కాంక్షితం మమదేహి

యనుచు నావాహనం బమరఁగూర్చి

ఉపవిశ రత్నపీఠోపరి దేవ ! యం

చొగి మహర్ణా సనం బొలయఁదార్చి



శోభన మూర్తయే సురుచి రాష్ట్రాదిక  
మిదమిదం తే యని యెలమిజేర్చి  
అభ్యంగన స్నానమాచర శుద్ధోద  
కై స్నాహి యని జలకంబులార్చి

వసన భూషణ చందన కుసుమ మాల్య  
ధారణం కురుమదన ! సంస్కార ధూప  
దీపముఖ్యం గృహాణ దేదీప్యమాన  
యనుచు నుపచారవిధిక్యతు లందఁజేసి

— ఉ. కాం. పూ. భా., 1 ఆ., 92 ప.

అని పోడశోపచారవిధుల నర్పించినట్లు సంస్కృతోక్తులతో వర్ణించుట యౌచితవ్యం  
సంపాదనమున పరాంకోటి నందుకొనినది. ఇంకను నమూనకములగు శ్రుతి స్మృతులు  
శాస్త్రసంప్రదాయ విశేషపదములు జాతీయములు మొదలగునవి సందర్భోచితముగా  
నిందుఁబొందుపఱచుట వీరి విశిష్టశైలికి నిదర్శనముగా నెన్నఁదగి యున్నది.

#### 4. సంస్కృతాంధ్ర పదప్రయోగ కుశలత :

కావ్యమునఁ దెనుఁగు పదములు, సంస్కృత పదములు ముత్యములు ప్రవాళముల  
వలెఁ గూర్చి సమంజసమగు కై లిఁబాటించుట పండితామోదయోగ్య మగుచున్నది.

అచ్చతెనుంగు శబ్దములు నచ్చటనచ్చట దత్సమంబులున్  
వచ్చుచు నున్నయట్లు నుడువంబడి ముత్యములుం బ్రవాళముల్  
గ్రుచ్చిన పేరు తీరుగను గూర్చి సమంజసకై లితోడ వా  
క్రచ్చిన కైత మంచిదనుకొంచును మెచ్చుచునుండ్రుకోవిదుల్ <sup>1</sup>

1. శ్రీమదాంధ్ర చంపూరామాయణము ( భోజునికృతి కాంధీకరణము ),

1 ఆ., అథతారిక

అందును గొందఱకుఁ దెనుఁగు, మఱి కొందఱకు సంస్కృతము ఇంకను, గొందఱకు రెండును బ్రయములగుచుండును. పోతన తన కృతిలో నిట్టివారి నందఱ నయ్యెడల మెప్పింతునని ప్రతిజ్ఞ నలిపినాఁడు. <sup>1</sup>

శ్రీ వేంకటప్పయ్యశాస్త్రి గారు 'రెండు భాసలందు గండదై రామకథాఽమృతమ్ముఁ గూర్చినట్టి ఘనుఁడ' <sup>2</sup> గుటయు వారి కుమారులు, శేషపూరణ కర్తయు నగు శ్రీ రాఘవ నారాయణశాస్త్రి గారుఁబాండితి నట్టివారే యగుట కావ్యమున సంస్కృతాంధ్రపదములాయా ఘట్టము లందుఁ బ్రచురముగఁ బ్రయోగింపఁబడి, యా భాషలలోఁ గృతపరిశ్రమలగు వారికిఁగల చొరవను, అధికారమును విరూపించుచున్నవి. సంస్కృత కావ్యమైనచో నొక్క సంస్కృతమున బరిశ్రమమున్నఁ జాలును. తెలుఁగగుచో రెండింటను గృహి మెండుగా నుండవలయునన్న చెళ్లపిళ్ల వేంకటశాస్త్రి గారి వాక్కు సర్వథా సత్యము.

తెలుఁగు తెలుఁగని యద్దాన దిగుటెకాదు

సంస్కృతంబున కన్న కష్టమ్ము హెచ్చు

ఒక్కదాన పరిశ్రమమున్నచాలు

దానికి, ద్వానికో రెంటఁదగులవలయు

అట్టిదానికి కావ్యమంతయుఁ బ్రమాణమయిన నిట నొండురెండు యుదాహరణము లొసంగఁబడుచున్నవి.

**ఆంధ్రపదములు :** తనయుని విశ్వామిత్రుని వెంటనంపుటకు సంశయించుచున్న దశరథునితో వశిష్ఠుఁడు రాముని గుణముల నెన్నుచు 'రాముఁ డొక రాజకుమార మాత్రుఁడు' కాఁడనియు —

గొనబులమేర, తేజుగుమి, కూర్మలకోన, గొనలపుట్ట మే

తైనరుల వంగడంబు, బలులిబ్బుల పంట, జగామగంటుముల్

దనరు కొటారు, తాల్మి నెఱిదాటని కూటమి, తెల్విదీవి, పెం

దనముల ప్రోవు .... ....

— బా. కాం.- 5 అ., 96 ప.

1. శ్రీమదాంధ్ర మహాభాగవతము- ప్రథమస్కంధము

2. భద్రాయురుపాఖ్యానము ( నాటకము ), 1 అం. నాథి

అని వర్ణించుటయు, విశ్వామిత్రుడు రామలక్ష్మణులకు గంగానదీ మహాత్వమును దెలుపుచు -

ఇది పొల్కడలి కన్నె నెలమి నేలెడు దొర  
యడుగు గెందమ్ముల యలరుదేనె

ఇది గట్టువిలుపట్టు యెకిమీని సికజుట్టు  
ననలారనీని చందనపు దేట

ఇది మంచుమల మేన నొదవి ముజ్జగముల  
నెలకొనజాలు పున్నెముల చాలు

ఇది తోయనిధికిఁ బెంపిడు మేలిగొనముల

వన్నెకెక్కిన గారవంపుటాలు .... 5 అ., 195 ప.

అని వర్ణించుటయు, సూర్యాస్తమయ సందర్భమునఁ బ్రకృతి యస్తవ్యస్తత గూర్చి చెప్పుచు -

‘తమ్మిపూదీవియ దైన్యంబున మునుంగఁ

దొగదీగె విరిజిగి దొరయసాగె

జక్కవ లుస్సురంచుక్కు వో నడలంగ

లలిజకోరాలి కుల్లాన మెనఁగెఁ

దెరవరులకు గుండె దిగ్గు దిగ్గురనంగఁ

దెక్కలికాండ్రకుఁ దెలివి వొడమెఁ

గాకిపిండువు గన్ను గానరాకొడుగంగ

గూబ లక్కజపుజూడ్కులఁ బొసంగె

నిక్కువలకు జారు లిదె తటి యవితారఁ

దక్కువారికింటఁ దాగనయ్యె

నొక్కయినుడునన మఱొక్కండు రాజురాఁ

జిక్కియున్న నడిమి యిక్కటమున

అని వర్ణించుటయు నిటఁ గవుల తెనుఁగు పదముల ప్రచురప్రయోగమున కుదాహరణ ముగా గ్రహింపఁదగియున్నది.

సంస్కృతపదములు : పట్టాభిషేకోత్సవ వార్త విన్నంత

సమలంకృతయైన యయోధ్యాపట్టణమును -

సి క్త సమ్మార్జిత చిత్రిత సుమమాల్య

సంవిధాన విధానుషంజితంబు

రమణీయతర గోపుర ద్వార తోరణ

వ్యాకీర్ణ మణిమాలికాంచితంబు

సవిధ పతాకప్రచారణగ్రహణాఢ్య

సువితాన మౌక్తిక శోభితంబు

చందనాగరుసార చర్చాసమర్చిత

ప్రతిదూపితాలయప్రాంగణంబు

హృష్టపుష్టజనశ్రీసమేత మతిన

మృద్ధవిపణాపణాకీర్ణ మీడితోత్స

వ ప్రధాన కథాన్యోన్య వర్ధి తోత్క

భావ మప్పుర మరసెఁ దపస్వివరుఁడు

— అయో. కాం. - 2 అ., 427 ప.

అని వర్ణించుటయు, రామవియోగజనిత మగు దశరథుని దుఃఖమును గూర్చి చెప్పుట <sup>1</sup> అట్లే రావణుఁ డశ్వనగరమునఁ గనిన యపూర్వశోభాసముపేతమగు గృహ రాజమును గూర్చి వర్ణించుట <sup>2</sup> సీతారాముల వనవిహార సందర్భమున వారు వేయి రేకులవిరివలె సంస్కృతమ్మగు నొకదివ్యవిహారమునఁ బ్రశివేంచిరని వర్ణించుటయు <sup>3</sup> వారి సంస్కృతసమ పద ప్రచుర ప్రయోగమునకు నిదర్శనము.

1. అయో. కాం. 6 అ., 90 ప.

2. ఉ. కాం. పూ. భా. 4 అ. 526 ప.

3. ఉ. కాం. ఉ. భా. 1 అ. 159 ప.

అట్లే సంస్కృతాంధ్ర పదములును సమములుగాఁ బ్రయోగించిన ఘట్టము లిందు మనోహరములై వరలుచున్నవి. శ్రీరామగుణాభివర్ణన సందర్భమునను,

( అయో. కాం. 1 ఆ. 33 ప. ) చూ. పాత్ర చిత్రణము

ఇంద్రుఁడు శరభంగాశ్రమముఁ జేరఁబోవుటను జెప్పునప్పుడును

కడలెల్లఁ గడకొత్తి గడవ మేకొనువృత్తిఁ

దొలుదొల్త నొకతేజుదోచి నెఱయ

వెలుఁగులో వెలుఁగన్న వెరవాప్పఁ దన్మధ్య

మండలంబగుచు వేఱొండు వెలయఁ

బుష్పకంబని యెన్నఁబోవంగ నంతలో

బూరుషాకృతి యందు వొడమి మెఱయ

దివ్యఁడంచు నొకింత తేఱిచూచెడునంత

చత్రచామర శశిచ్ఛాయ లొలయ

.... ....

- అర. కాం.- 1 ఆ., 92 ప.

ఇత్యాదిగా వర్ణించుటయు శాస్త్రీ గారి సమ సంస్కృతాంధ్ర పదప్రయోగ మున కుదాహరణములుగా నెన్నఁదగియున్నవి.

**వృత్తైచిత్యము :** వర్ణ్యముయొక్క స్వభావమునుబట్టి తదుచితమగు వృత్తము పాటించుట వృత్తైచిత్యముగా భావింపఁబడును.

జగదద్భుతములగు వస్తువులను, నూత్నవిషయములను బరిచయము సేయునప్పుడును, సందర్భము మాఱినప్పుడును, వృత్తము మార్పుఁజెందుట ప్రాచీన కావ్యములఁ గాననగును. శ్రీరామకథాఽమృతమున నట్టి సంప్రదాయము బహుధా పాటించఁబడినది.

రామలక్ష్మణులు విశ్వామిత్రుని వెంట సిద్ధాశ్రమమునకుఁ బోవుచు గంగా నదిని సమీపించిరి. అట్టియెడ గంగానదీవర్ణనము 'లయగ్రాహి' వృత్తమున సాగుట రంగత్తుంగ తరంగితయగు నదీస్వభావ ప్రకటనమున సమర్థమై యుత్సాహ జనకమగు చున్నది.

అంగనరొ వారలెదురం గనిరి దివ్యముని  
 పుంగవ మనోవికస నాంగణ యశశ్శ్రీ  
 సంగ సముపాత్తజయ మంగళకళాభ్యుదయ  
 రంగ దమలాంగహృదయంగమ విలాసో  
 త్తుంగ కరుణామృత తరంగ కలితోల్లస ద  
 పాంగ రసతా నటన రంగసుఖలక్ష్మీ  
 సంగమన సర్వభయ భంగకృతి హేతుదృగ  
 భంగ గుణసంపదనుషంగ నల గంగన్

- బా. కాం.- 5 ఆ., 186 ప.

అట్లే శివధనుర్భంగజనిత మగు ధ్వని దిక్కులఁ బిక్కుటిల్లఁ బిడుగు లారలినట్లును, బృద్ధీధరేంద్రములు బ్రద్ధలై నట్లును, భూకంపమొదలనట్లును, భయం బొదవఁ జేసినట్లును 'లయగ్రాహి' వృత్తమున వర్ణించుట జగతి నేర్పడిన భావోద్విగ్న తను వెల్లిడించుచున్నది. <sup>1</sup> షట్తయ సుగ్రీవాజ్ఞ ననుసరించి దిశల నుండి యేతెంచివ వానరజంగవులు 'గంతులువైచుచు, నుజ్జునఁ బొదలుచు రామదేవుఁ బొగడుచు నుత్సాహంబున సీతాన్వేషణతత్పరులై' యొక్కచోఁ జేరిన పీఠరసోచితముగా వర్ణించిన సందర్భమునను 'లయగ్రాహి' వృత్తము నిర్వహింపఁబడుట మనోహరము. అనఁగా నొకప్పు డొకేవృత్తము రసానుగుణముగా గతిభేదమున నడుపుటయు విశేషము. అట్టిది కవి సామర్థ్యమును బ్రకటించుచుండుట హృద్యము.

పుష్పావచయ వర్ణన సందర్భమున రగడ, వృషభగతి రగడ లుపయుక్తములై నవి. <sup>3</sup>

రామబాణనిహత యగు తాటక శాపవిముక్తి నంది వేల్పుకన్నెయై 'మంజు భాషిణీ' వృత్తముల స్తుతించినట్లు వర్ణించుట హృదయంగమము. <sup>4</sup> అంత రాముఁ డామెను 'మంజుభాషిణీ! నీస్తుతి మంజుమంబు, హాళివిబుధాళి కర్ణ రసాయనంబు' అని గారవించుట సాచ్చిప్రాయసుందరము. లజ్జావతులగు నవవధువులను సైతము భర్తృసంస్పర్శకై వక్షస్తలి నెలకొనఁ ద్వరవెట్టుచున్న చంద్రాతపము నందలి

1. బా. కాం., 9 ఆ., 144 ప.

2. కి. కాం.- 2 ఆ., 282 ప.

3. బా. కాం.- 2 ఆ., 78, 8 ఆ. 109 ప., ఉ. కాం.- పూ. భా., 1 ఆ., 67 ప.

4. బా. కాం.- 5 ఆ., 287-95 పలులు

తీక్షణతను <sup>1</sup> భరదూషణాదులు పదునాల్గువేల రక్కసులతో రామునిపై దాడి వెడలు సందర్భమున వారి సంరంభమును <sup>2</sup> మహాస్రగ్ధరా వృత్తమున వర్ణింపఁబడినది. అరణ్యకాండమున నిప్పట్టుననే 'లయవిభాతి' వృత్తమును బ్రయోగింపఁబడినది. <sup>3</sup>

సీతకై శోరక వర్ణనము 'మత్తకోకిల' వృత్తముల వర్ణితమైనది. వయో దశను సూచించుట ప్రయోజనముగా భావింపవచ్చును. <sup>4</sup> వసంతఋతు వర్ణనము నట్లే 'మత్తకోకిలవృత్తము' న సాగుట స్వభావోక్తిమధురము. <sup>5</sup>

వేదవతి, రావణునకు లోకవిలక్షణమగు దన వృత్తాంతమును వినుచు సందర్భమున పృథ్వి, తోటకవృత్తములను, <sup>6</sup> రావణుఁ డామెతోఁ దన మనోవికారమును దెల్పునప్పుడు దోధక, వనమయూర, పంచచామర వృత్తములును వినియోగములై నవి. <sup>7</sup>

రోమపాదుఁడు ఋష్యశృంగునకుఁ దనకూతునిచ్చి వివాహంబొనరింప వేడు సందర్భమునను, <sup>8</sup> భరతుఁడు చిత్రకూటమునందున్న రామునిగాంచి యుప్పొంగెనని<sup>9</sup> చెప్పుటయు 'పంచచామర' వృత్తముల వర్ణితములైనవి. వారి యుత్కంఠ యిందుఁ బ్రకటితమగుట హృద్యము. పంచవటి యొక్క విశిష్టతను జెప్పుచు 'మత్తకోకిల' 'పృథ్వీ' వృత్తముల నాశ్రయించుట విశేషము <sup>10</sup>

హనుమంతుఁ డశోకవని యందు రాక్షసులతో యుద్ధమొనరించుచు సింహ పరాక్రమమున విజృంభించినవిధము 'తోటక' వృత్తమున నిట్లు రమణీయముగా వర్ణింపఁ బడినది.

సెలకోల్తల కోల్తల సింగమునా

నలవోక హరింద్రుఁ డజాండము క్షే

శల ఘూర్ణిలఁజేయుచు లాఁతులు బె

గ్గిల మిన్ను గ్రమించెను గేళి మెయిన్

- సుం. కాం.- 3 ఆ., 125 ప.

1. బా. కాం., 8 ఆ., 36 ప.

2. అర. కాం.- 2 ఆ., 98 ప.

3. అర. కాం. 2 ఆ., 99 ప.

4. బా. కాం.- 4 ఆ., 154-55 ప||లు

5. కి. కాం.- 1 ఆ., 22 ప.

6. బా. కాం.- 4 ఆ., 77, 78 ప||లు

7. బా.కాం.4 ఆ., 81,83,84ప||లు

8. బా. కాం.- 1 ఆ., 500 ప.

9. అయ్యో. కాం.- 8 ఆ., 173 ప.

10. అర. కాం.- 2 ఆ., 97, 98 ప||లు

రాముడు వానరసేనతో లంక ముట్టడిసేయు సందర్భమున 'శాలిని' వృత్తము వారి యుత్సాహస్ఫోరకముగా వర్ణించినది.

సన్నాహం బాసన్న నొప్పారఁ గాల్యం  
బొన్నత్యంబుద్యజ్జయశ్రీఁ దలిర్పన్  
మున్నె యోధు ల్మఖ్యు లుప్పొంగ జేజే  
లెన్నందల్లె న్వేల శత్రు న్మడంపన్

- యు. కాం.- పూ. భా., 5 ఆ., 126 ప.

'హనుమన్మాహాత్యము' ను వర్ణించుచు సునీర్ఘము, నోజోగుణప్రధానము నగు 'దండకము' నాగమోక్తవిధానమున రచించుట శాస్త్రిగారి భక్తితాత్పర్యములకు సమయోచిత వృత్తవిర్వహణ సామర్థ్యమునకు నిదర్శనము. <sup>1</sup> శాస్త్రిగారి ఆగమ విద్యాప్రావీణ్యమిటుఁ జక్కగా నిరూపింపఁబడినది. శ్రద్ధాశులగు వారికిది నిత్య పారాయణార్హమగు ఘట్టము.

బ్రహ్మాదులు క్షీరసాగరమున కేగి విష్ణుని బ్రార్థించ నాతఁడు ప్రత్యక్షమై వట్లు వర్ణించు సందర్భమున 'వచంతతిలక' వృత్తము వర్ణితమగుట జరుగబోవు కుభోదర్శకమును సూచించుచున్నది. <sup>2</sup> వాల్మీకి కుశలవులఁ గుశీలవుల గావించి యయోధ్య యందు రామాయణము గానమొనరింపుఁ డవి యుపదేశించు సందర్భమున 'లయగ్రాహి' వృత్తముఁ జిత్తమునకు హత్తుకొనునట్లు వర్ణించుటంజేసి వృత్తాచిత్యము బాటింపఁబడినట్లైనది.

( 3 ఉ. కాం. - ఉ. భా. 84. 13 ప. )

కావ్యమంతటను బ్రసిద్ధములగు చంపకోత్పల మత్తేభ శార్దూల వృత్తములు, జాత్యుపజాతులగు కందము, సీసము, ఆటవెలది, తేటగీతులు మొదలగు నవియు నుపయుక్తములైనవి. సునీర్ఘ వర్ణన లన్నియు సీసపద్యములలో వర్ణితము లగుట రమణీయత సంతరింపఁబడినది. అన్ని పద్యములు ననర్గళమగు వారి కవితా ధారాప్రవాహము నిరూపించు ధోరణి కలవియై తనరుచున్నవి. తమ తండ్రి గారు -

వచనమ్మునకుఁ గ్రొత్తరచనల సమకూర్చి  
సీసమ్ము బంగారు సిరికిఁ దార్చి  
శార్దూల మత్తేభ సమరసత్వము దెల్పి  
చంపకోత్పల గతికింపుఁగొల్పి



కందమ్ము కలిమికి నందమ్ముఁ గల్పించి  
యాటవెఱఁది గీతి తేటలుంచి  
యతికిఁ బ్రాసమ్ము నియతికి సంపదలిచ్చి  
శయ్యానుగుణరీతి జాతిగుచ్చి - (స్మారక సంచిక)

శ్రీ రామకథాఽ మృతమ్ము రచించి బుధవరుల నలరించిరని శ్రీ రాఘవ  
నారాయణ శాస్త్రిగారు సంభావించినారు .

ఆశ్వాసాంత పద్యములలో 'సగ్విణి', 'మాలిని' . 'మందాకాంత'  
'శిఖరిణి', 'సగ్ధర', 'ఉపేంద్రవజ్ర', మేఘవిస్ఫూర్ణితము, భుజంగప్రయాతము,  
కవిరాజవిరాజితము, రథోద్ధత, వనమయారము, ప్రమితాక్షర, మత్తమయూరము,  
ఉత్సాహ, వసంతతిలక, ఇంద్రవజ్రా, చంచరీకావళి, స్వాగత, ద్రితవిలింబిత,  
పుష్పితాగ్ర, మంగళమహాశ్రీ' అను విశేషవృత్తములు వర్ణింపఁ బడినవి. ఇందు  
'మాలిని' ప్రచురముగఁ బ్రయోగింపఁ బడినది. ఇవియన్నియు వేదాంతార్థబంధు  
రములైవారి ఛందశ్శాస్త్ర పరివయముతోఁబాటు వేదాంత శాస్త్ర పాండిత్యమును,  
భక్తియోగపారమ్యములను బ్రకటించుచున్నవి.

అట్లే శ్రీరామకథాఽ మృతమున నాలంకారికులు 'వృత్తగ్రంథి, చూర్ణము  
ఉత్కలికాప్రాయము' అను భేదములతో విర్వచించిన గద్యము. సర్వథా విర్వహింపఁ  
బడినది. 'అనుచు నయ్యెలనాగ లయ్యగురుఁబోఁడి వియ్యకొలిపి నేర్చున నొయ్య  
నొయ్యనం దోడ్కొని చని నిరంతర వసంత విభ్రమజరీజ్వంభమాణ మాకంద  
కుసుమ మంజరీ సందానితామంద మరంద విష్యంద సమాస్వాదన తుందిల సానంద  
మిళిందబృంద మిధున తంతన్యమాన గాన ప్రబంధాను బంధంబును ....' <sup>2</sup> ఇత్యాది  
గాఁగల వచన రచన మందల కుదాహరణ మగుచు సంస్కృతమున బాణునిఁ బాణినిఁ  
దలపించు చున్నది.

1. కా. సూ. ప్ర. అధి. తృ. అ., 22-25 సూ॥

2. బా. కాం. - 8 అ., 106 ప.

# వేదశాస్త్ర సంపదాయపాలనము

సనాతన ఛారతీయసంస్కృతికి వేదములు, శాస్త్రములు, స్మృతులు, పురాణేతిహాసములు, పట్టగొమ్మలు. అవి ధర్మమూలములై వరలుచున్నవి. అర్షకవి యగు వాల్మీకి వేదమును శ్రీమద్రామాయణముగాఁ బరిణమింపఁజేసి తానందు వాస్తుజ్యోతిషశిల్ప శాకునిక ఆయుర్వేద ధనుర్వేద మంత్ర సాముద్రీక వ్యాకరణాదిశాస్త్రముల నెన్నింటినో పెక్కు ఘట్టము లందు వివరించినాఁడు. ఆ విషయమే శేషేంద్రశర్మగారు 'రామాయణము విప్పినచో ఇదే బాధ. అందులో కవిత్వము కేవలము రోగి కిచ్చు మందు నందలి అనుపానమువంటిదే. అసలు పరమార్థము శాస్త్రజుష్టము' <sup>1</sup> అని పేర్కొనియున్నారు. భాసకాళిదాస శ్రీహర్షాది సంస్కృత మహాకవుల మార్గముననే పయనించి శాస్త్రవిషయము లనేకములు తమ కావ్యములఁ బ్రతిపాదించిరి. 'చేతస్సూక్తికయా' <sup>2</sup> ఇత్యాది శ్లోకమున మురారి శాస్త్రార్థ ప్రతిపాదనముఁ గూర్చి ప్రస్తావించినాఁడు. 'ఇదం కవిభ్యః పూర్వేభ్యః నమోవాకం ప్రశాస్యహే, వందే మహిచ తాం వాణీ మమృతా మాత్మనః కలామ్' <sup>3</sup> అని భవభూతియునట్టి కవివరులకు నమస్కరించి కీర్తించినాఁడు. భట్టి తన కావ్యమును వ్యాకరణ ప్రయోగనిరూపణమునకే రూపొందించినాఁడు. ప్రాచీనాంధ్ర కవి పుంగవులు తమ తమ కావ్యములలో సంవర్ధించితముగా నాయాశాస్త్ర విషయములు ప్రపంచించి, మహితమగు కవితలెలియించినారు.

'శాస్త్రవేత్త' లగు శ్రీరామకథా మృత కవులు 'నైక విద్యారహస్యముల్ స్వీకరించి' <sup>4</sup> తమ కావ్యమును జక్కగాఁ దీర్చిదిద్దిరి. కావుననే వీరిని 'శ్రుతులున్ శాస్త్రములున్ ఋరాణములు సౌముఖి రసాశ్లిష్ట వాక్చతురత్వం బుపమింపరావిది' ఇత్యాదిగా కవితా వేంకటసుబ్రహ్మణ్యశాస్త్రిగారు ప్రశంసించినారు.

'వేదముల యందు, ఋరాణముల యందుఁ బ్రతిష్ఠితమైన ధర్మమే కావ్యము లందును సునిరూపితమై కర్తవ్యోన్ముఖుల గావించుచున్నద' ను <sup>5</sup> నాలంకారికుల మతము బుధసమ్మత మగుట ప్రసిద్ధము. కావున వేదార్థమును వివరించు షడంగము

1. షోడశి, 88 పు.

2. అనర్వరాఘవమ్, 1 అం., 5 శ్లో.

3. ఉత్తర రామచరితమ్., 1 అం. - 1 శ్లో॥

4. రా. క. ఉ. కాం. ఉ. భా. 10 ఆ. 54 ప.

5. ప్ర. రు. (విద్యానాథుఁడు) - ఉపోద్ఘాతము, 8 శ్లో.

అగు శాస్త్రవిషయములు కావ్యమునఁ బ్రస్తావించుట కావ్యత్వమునకు భంగకరములని చెప్పిన 'శాస్త్రేణ హన్యతే కావ్యమ్' ఇత్యాది వచనము అనాదరణీయము అనుట విర్వివాదాంశము. విద్యతఽకవయః కవయః, కేవల కవయస్తుకేవలం కవయః" అను నారోక్తియు నియోడ స్మరింపఁ దగియున్నది. పైరునకు నీరు గాలి వలె బుద్ధి వికాసమునకు కావ్యశాస్త్రములు దోహదము అగుచున్నవని భాష్యమున శంకరుఁ డిట్లు వివరించియున్నాడు 'సత్కావ్య శాస్త్రాద్యవగాహనంచ సమీర సేకాదివదీరయన్తి.'

కావ్యములు రసభరితములు గావున శాస్త్రార్థము లందు రసస్పర్శతో సులభ ముగా బోధించుటకు శక్యము అగుచున్నవి. శ్రీరామకథాఽమృత కవులట్టి ప్రయత్నమే తమ కృతి యందుఁగావించి కృతకృత్యులైనారు.

వేదప్రామాణ్యము : వేదమే వాల్మీకి రామాయణముగాఁ బరిణమించినది. కావున నందు వేదవాక్యముల వేరుగా నెన్నవసరము లేదు. అనువాదమునఁ గూడ నాస్థాయి నిలుపుటకు సర్వథా ప్రయత్నము చేయఁబడినది. ఎడనెడ మూలాధికముగాఁ గొన్ని శ్రుతివిషయములు నందు బ్రస్తావించిన ఘట్టములుకలవు. ఆ విశేషము లిందుఁ బరిశీలింపఁబడుచున్నవి.

రామలక్ష్మణులు విశ్వామిత్రునితోఁ గూడి సిద్ధాశ్రమమున కేగుచు గంగ సమీపించిరి. ఉత్తుంగ తరంగిత యగు నా నదిని గూర్చి చెప్పచు విశ్వామిత్రుఁడు 'రామా! నీయెడఁ గల జాంధవ్యమున కలరి నిన్ను గాంచినంతనే యుల్లాసమునఁ బొదలుచుఁ దరంగ వినాదములు వెలయ వరలుచున్నద' ను సందర్భమున 'కృన్ననఁ గన్నెల్తము గన్నవారిఁ గనఁ గన్నం బొంగు టిట్లేగదా!' ' యని పల్కుట రామాదులు భరగీధవంశము వారను పూర్వకథా స్మరణముతోఁబాటు 'విష్ణు పాదోద్భవా గంగా' అను శ్రుత్యర్థము సుందరముగాఁ బ్రతిపాదించఁబడినది. అట్లే రామాదులరణ్యవాస మున కేగుచు గంగదరిఁ జేరునప్పుడు నదిని వర్ణించినతీరు నిట్టి యర్థమునే సంభావింపఁజేయుచున్నది. ఇయ్యది యమూలకము.

వా రలరుచు దరిఁజేరఁగ

వారలఁగని పుట్టినింటివారను ముద మ

వ్వారిగ నా యమయు మురియు

తోరఁపు నడినన్నలపుడు దులకించె న్నీ!

— ఆయో. కాం.-5 ఆ., 96 ప.

సిద్ధాశ్రమమున రాముఁడు సుబాహుని యాగ్నేయాస్త్రమున సంహరింప  
 '.... .... నమ్మకము జనించె, నగ్నిముఖులు దివిజులగుట నిక్కంబిది యనుచుఁ  
 బుడమిజనుల కబ్జవదన' <sup>1</sup> అని శివుఁడు వర్ణించినట్లు చెప్పఁబడినది. లోకమునఁ  
 బ్రజలు యజ్ఞయాగాదులు నలుపునెడ నింద్రవరుణాది దేవతలకు మంత్రపూత మగు  
 హవ్యము విచ్చుచు నగ్నిముఖమున వ్రేల్చుట, వీతిహోత్రుఁడది వారలకుఁ దేజోరూప  
 మునఁ జేర్చుట, దేవత లందులకు సంతృప్తులై సువృష్టిఁగూర్చి వారి కభీష్టము  
 లొసంగుట యనునది వైదిక సంప్రదాయము. 'అగ్నిముఖావై దేవాః' అను శ్రుతి  
 వాక్యమీ యర్థమును వివరించుచున్నది. 'అగ్నిదేవతాకమగు శర మసురమైఁగాల్చి'  
 'నగ్నిముఖులు దివిజులగుట' నిరూపించుచున్నదని చెప్పుచు శ్రుత్యర్థము నిట్లు నమస్వ  
 యముఁ గావించిరి. శ్రీ వేంకటప్పయ్య శాస్త్రిగారు తమ కావ్యమును సహితము  
 యజ్ఞార్థకర్మగా భావించి పరమేశ్వరార్పణము గావించిరి. ఇందును శాస్త్రిగారి  
 వైదికనిష్ఠ వెల్లడి యగుచున్నది.

ఏవిభు సత్కృపాగరిమ నీకృతి యాకృతిఁగాంచె నాయెడన్  
 భావము పొంగ నాభువన పావనమూర్తికి దీని నిచ్చెదన్  
 దైవత వల్లభాదులకుఁ దత్పరిపాలిత సస్యహేతుకం  
 బై విలసిల్లు హవ్యమైటు లయ్యజమానుఁ డొసంగునట్లుగాన్

- బా.కాం.- 1 ఆ., 38 ప.

సృష్ట్యాది యందు బ్రహ్మ ప్రజలను, యజ్ఞములను సృజించినాఁడు.  
 ప్రజలు యజ్ఞకర్మల ద్వార దేవతలను యజింప, వారు ప్రజల కోర్కెలీడేర్ప నియ  
 మించినాఁడు. ఇట్లు పరస్పరము సహాయము నంది శ్రేయస్సుల ననుభవించుచున్నారని  
 గీతావాక్య మిట్లు చెప్పుచున్నది -

సహాయజ్ఞాః ప్రజాః సృష్ట్యా పురోవాచ ప్రజాపతిః  
అనేన ప్రసవిష్యద్వ మేషవో స్త్విష్ట కామధుక్  
దేవా న్భవయ తానేన తేదేవా భవయన్తు వః  
పరస్పరం భవయన్తః శ్రేయః పరమవాప్స్యథ

— గీత.- 3 అ., 10,11 శ్లో||లు

ఆ గీతార్థసారమిందు సునిపుణముగా నిరూపింపఁ బడి, యీసత్కవిచేఁ బాటింపఁ బడినది. విశ్వామిత్రుఁడు రామలక్ష్మణులతో యజ్ఞ సందర్శనమునకుఁ బోవ జనకుఁడువారి నర్హ్యపాద్యాదివిధులఁ బూజించి ముని యాగమనమున కానందించిఁ దేవతలీరూపమునఁ దనకు శుభముఁ బ్రసాదించిరని పలుకుచు -

నాచేయు క్రతువు మహితం

బై చేతనఁగాంచె నమరు లలరిరి తృప్తిన్

నీచేయు పూరణంబున

శ్రీచేతోహరుని కరుణ సేకురుటరుదే!

-బా.కాం.- 7అ., 173 ప.

అని సంభావించినాఁడు. 'యజ్ఞో వై విష్ణుః' అను శ్రుతివాక్యము (నారాయణ స్తోత్రము) యజ్ఞపురుషు డు విష్ణువే యని నిరూపించుచున్నది. శ్రీచేతోహరుఁ డగు భిష్ణువు కరుణ సేకురుట యనఁగా యజ్ఞఫలము లభించుట. మునిచేయు పూరణమున నది (యజ్ఞఫలము) సిద్ధించినది. మునితో వచ్చిన రాముఁడు విష్ణువే యగుట నిరూపితమై యా శ్రుతర్థ్య మిట చక్కఁగాఁ బ్రతిపాదింపఁ బడినది. అట్లే సీత యనసూయతోఁ దనస్వయంవర వృత్తాంతముఁ తెలుపు సందర్శమున -

యజ్ఞపురుషుండు యజమాను నర్థమొసఁగ

రూపుఁగొనివచ్చె ననిపించు రూఢితోడ

రాముఁడరుదెంచె మన్మనోరాముఁ డలమి

తపసి గలిపింతు ననెడు విద్ధంపు పెలమి

అయో. కాం.- 10 అ., 207 ప

అనుటయు నియ్యర్థమునే స్పష్టపరచుచున్నది.

సీత విరహాజ్వలారతయై చంద్రోపాలంభము గావించుచు -

గురుఁడిల్సేర్చినఁ దద్గృహస్థ విధికిం గోల్పోక గావించి సో  
దరి కొంప న్ములుకంప వెట్టి ఖగమోదధ్వంసముంజేయు ని  
ష్ఠరుఁ డేమంచికి శీర్ష మెక్కుమనె భిక్షార్థిత్వముంగోరి యో  
స్మరమై త్రిం బరికించియో గరల బాష్పశ్రాంతికో యో శశీ!

- బా.కాం.- 8 అ., 76 ప.

అని యాక్షేపించినట్లు వర్ణింపఁబడినది. శివుఁడు చంద్రుని నెత్తిపై కెక్కించుకొనిన  
కారణము లెన్నుచు 'భిక్షార్థిత్వముం గోరియో' యనుటలో రాకాచంద్రుని కళలు  
దేవతలొక్కొక్కరు దినమున కొక్క టొక్కటివంతున నాహారముగా స్వీకరింతురను'  
'ప్రథమాం పిబతే వహ్ని ర్ద్వితీయాం పిబతే రవిః' ఇత్యాదిగాఁ గల శ్రుత్యర్థ మిందు  
సమయోచితముగా వివరింపఁబడినది. అందు రుద్రున కొక కళ యాహార మగుట  
దానందులకు మోమోటపడియెనా ? యనుట చమత్కారము. కాశిదాసు 'పర్యాయ  
పీఠస్య సురై ర్వింమాంశోః కళాక్షయః శ్లాఘ్యుతరోహి వృద్ధ్యై' <sup>1</sup> అని యీ  
విషయమే యభివర్ణించినాఁడు.

వేదమున 'సహస్రశీర్షాపురుషః సహస్రాక్షస్సహస్రపాత్' ఇత్యాదిగా  
విరాట్పురుషుని వర్ణించుచు నాతని నేత్రమున సూర్యుఁడును, మనస్సున చంద్రుఁడును  
బొడమినట్లు 'చంద్రమా మనసోజాతః చక్షోస్సూర్యోఽజాయత' అని చెప్పఁబడినది.  
ఇట్టి వేదవచనమును బట్టి విరాడ్రూపుని యంశలగు ప్రాణుల నేత్రావయవములకు  
సూర్యుఁడు, మనస్సునకుఁ జంద్రుఁడు, వాక్కునకు సరస్వతియు నధిదేవతలని  
తత్తచ్ఛాస్త్రముల నిరూపింపఁబడియున్నది. శివునిసేవ విష్ణుపదప్రాప్తికి హేతు  
వగు ననుట యద్వైతసిద్ధాంతము. కావున గుహుఁడు 'తొలిపుట్టువున సూర్యుఁ  
గొలిచిన కారణముగాఁ గనులకు రాముని మూర్తిఁ గాంచనయ్యె ననియు, సరస్వతి  
నర్పించిన ఫలముగ నాల్కు రామనామ మొనరించు భాగ్యమునకు నోచుకొనిన దనియు,  
నుపవాసవ్రతములతోఁ జంద్రుని యనుగ్రహముఁ బడసినందు వలననే మానసము

రామచంద్రమహిమ మరయగల్గిన దనియు, నిత్యశివపూజా తాత్పర్యమున రామవద సేవాభాగ్యము లభించినదనియు' <sup>1</sup> సంభావించినట్లు చెప్పబడినది. ఇట్లు శుక్రత్యర్థము సమన్వయించి చెప్పుట హృదయంగమము.

హనుమంతుడు లంకఁ బ్రవేశించి పరిశీలించి, పరిశోధించి సీతం గానక విరేదపడుచు -

చిత్కలాఖ్యలక్ష్మి సిరివి విద్యుల్లేఖ

భాతి నెందు దాపఁ బడెనొ కాల

మహిమ రాముదేవి మహిత యాయమఁ బొడ

గాంచి భవము గడవఁగాంతు నొక్కొ

సుం. కాం.- 1 ఆ., 230 ప.

అని తలపోసినాడు. సాధకుఁ డగువాఁడు బ్రహ్మతత్త్వముఁ గనుఁగొనుట కనుభవించుఁ నుత్కంఠ యిందు వర్ణింపబడినది. 'చిత్కలాఖ్య' అనుటచే నానంద రూపమనియు, లక్ష్మి యనఁగా 'హరణ్యవర్ణ' యనియు. 'రాముదేవి, యనుటచే బ్రహ్మాభిన్నశక్తి యనియు, అట్టి దేవతనుపాసించి తదనుగ్రహమున ననఁగా నామె తత్త్వమెఱింగి బ్రహ్మ సాక్షాత్కార మంది, భవబంధము లెల్లఁ గడచి మోక్షమును జెందుదురనునది యందలి యాంతర్యము. 'విద్యుల్లేఖభాతి' యనుట వలన 'నీలతోయదమధ్యస్థా విద్యుల్లేఖేవ భాన్వరా' ఇత్యాది శ్రుతి వాక్య మిందు గతార్థ మగుచున్నది. 'దాపఁబడెనొ' యనునది 'యోవేద నిహితం గుహాయాం పరమేవ్యోమన్' <sup>2</sup> 'గూఢాఽత్మా న ప్రకాశతే' <sup>3</sup> మొదలగు నుపనిషద్వాక్యములను స్మరింపజేయుచున్నది. ఇట్లు 'సుందర కాండ కుండలినీ యోగమే' అన్న సంప్రదాయజ్ఞుల భావ మిట నిరూపింపబడినది. 'అవి లక్ష్మ్యము మదినిడి యయ్యవిలసుతుడు సొచ్చె' <sup>4</sup> ననుట యిందుల కుపబలక ముగానున్నది.

రావణునకు బ్రహ్మ శివోపాసనావిధిఁ దెలుపు ఘట్టమున మూలాధికముగా -

1. అయో. కాం.- 5 ఆ., 111 ప.

2. తైత్తిరీయోపనిషత్ - ద్వితీయ ప్రశ్న, 1 ఆ.

3. తైత్తిరీయోపనిషత్ - తృతీయవల్లి, 12 శ్లో.

4. సుం. కాం. - 1 ఆ., 231 ప.

సూక్ష్మమునకన్న సూక్ష్మమై సురుచిరమయి

వ్యాపకంబయి చై తన్యమనఁగ బరఁగు

సన్మహము బహిరంతర సంస్థితమ్ము

బ్రహ్మపరము శివాఖ్యమ్ముఁ బ్రస్తుతింతు - ఉ. కాం.- పూ. భా.5 ఆ.

అని శివతత్త్వమును నిరూపించినట్లు వర్ణింపఁబడినది. ఇయ్యది 'అంతర్బహిశ్చ తత్సర్వం వ్యాప్యనారాయణ స్థితః' ఇత్యాది నారాయణ సూక్తము నందలి యర్థము తోఁబాటు 'అణోరణీయాన్ మహతోమహీయాన్ అత్మాస్యజంతో ర్నిహితోగుహా యామ్' 'ఇత్యాద్యుపనిషద్వాణితోను, సందించుచుఁ బ్రామాణికతను సంతరించుకొని నది. శ్రీరామకథామృతమున నింకను మూలమునరేని శ్రుతి వాక్యములు కొన్ని యథాతథముగాఁ బొందుపరుపఁబడినవి. కొనల్య బాల రాముని స్తుతించు ఘట్టమున -

యములు 'తమేవం విద్వా

నమృత ఇహభవతి' ముఖాఖి లామ్నాయ సృతిన్

నెమకెద రెద్దాని మహా

ద్యమ నీవది యనుచుఁ దత్త్వమరసితి జుమ్మి

అనియు, రావణ యుద్ధానంతరము దశరథుఁడు ప్రత్యక్షమై రాముని యభినందించి యాతని గూర్చి లక్ష్మణునితోఁ జెప్పుచు '.... తదితమేవావ్యక్త తత్త్వ మక్షరపరబ్రహ్మ' మంచను శ్రుతిఁ బరఁగినాఁడు. <sup>2</sup> పరమపురుషుఁడగు విష్ణువే యిట్లు పొడమినాఁడని నిరూపించినట్లువర్ణించుటయు నిందులకుఁ బ్రమాణము.

గాయత్రీమంత్రమున 'ణ్యం' అనునది 'ణి, య' అని పదవిభాగము చేసి వేర్వేరుగాఁ బరిగణింపఁదగియున్న దనుట వైదికసంప్రదాయము. అప్పుడే గాయత్రీమంత్రమున '24' అక్షరము లుండును. 'తత్సవితుర్వరేణ్యం భర్గోదేవస్య ధీమహి ధియోయోనః ప్రచోదయాత్' అనఁగా యకారముతోఁ గూడిన పదము వేదమున విస్త్రే గ్రహింపవలె ననునది తాత్పర్యము. త్ర్యంబక, త్రియంబక పదము లిట్టివే.

1. కరోపనిషత్., ద్వితీయవల్క్ల, 20 శ్లో.

2. యు. కాం. - ఉ, భా., 1 ఆ., 369 ప.



వేయి పద్యములకొక్కటి చొప్పున గాయత్రీ బీజాక్షరములు పొందు పరచు శ్రీరామకథాఽమృత రచనమున నయ్యెడ 'ణ్యంతము', 'యంత్రణ' ఇత్యాదిగాఁ గల వేర్వేరుఁ పద్యములు రచించుట వలన నా రహస్య మిట వివరింపఁ బడినది.

**వేదాంతవాక్య ప్రామాణ్యము :** శ్రీరామకథాఽమృతమున కొనల్యాదుల గర్భలక్షణములను వర్ణించుచు వారుముఖమున రసబిందుకళలు ధరించినట్లు

రసమన బ్రహ్మమగుట ద

ద్రవ మాత్రయి గర్భయుక్తి రాజించుట బైఁ

బ్రనరించు లక్షణములై

పౌనగెన్ రసబిందుకళలు పుల్లాబ్జముఖీ !

— బా. కాం.- 3 ఆ., 6 ప.

అని మూలాధికముగాఁ జెప్పఁబడినది. 'త్రయి' అనఁగా దశరథుని మువ్వురు భార్యలు, మూఁడు వేదము లనియు నర్థద్వయము సిద్ధించుచున్నది. దశరథవత్సుల గర్భము లందు పరబ్రహ్మ యగు విష్ణువుతేజము వర్ణిల్లుచున్నది. వేదములందును బరబ్రహ్మయే కీర్తింపఁబడుచున్నాఁడు. 'రసోవై సః' <sup>1</sup> ఇత్యాద్యుపనిషద్వచన మీయర్థమునే విరూపించుచున్నది. ఇట్టి గంభీరార్థ ప్రతిపాదనమునఁ బుట్టఁబోవువాఁడు జగద్రక్షకుఁ డగు విష్ణువను నర్థము సూచింపఁబడినది. మరియు నీ పుట్టమున —

అణువుకన్న నణువు నని తెల్పె హరి యత్త

లోదరుల యుదరము లొందినపుడె

యటులె తనదు మహిమ కానవాలిడె వారి

పేద నడుములకుఁ బ్రవృద్ధిఁ గూర్చి

— బా. కాం.- 3 ఆ., 14 ప.

1. తె తరీయోపనిషత్ - ద్వితీయ ప్రశ్న., 7 అనుభాకము, 6 వాక్యము

అని వర్ణించుటయు 'అణోరణీయాన్ మహతో మహీయాన్ ఆత్మాన్యజంతోర్నిహితో గుహాయాం' ఇత్యాద్యుపనిష దర్థమును బ్రతిపాదించుచున్నది. ఇట్లు మొదటినుండియు నిందు రామునిఁ బరబ్రహ్మగా సంస్తుతించుట హృద్యము.

రాముఁడు విద్యాభ్యాస మొనరించు సమయమున -

“అన్ని యెడలను బ్రహ్మ తావాత్మ్య లక్షణోపనిష దర్థవివృతియు నొప్ప రాముఁడమరు ముని గోష్ఠిఁ గమలాకరమున నొగి వెలుంగు ప్రతిమా ప్రభాకరు భంగి గిరిజ

- బా. కాం.- 3 అ., 226 ప.

అని వర్ణింపఁబడినది. ఇందు 'సర్వేషాం వేదాంత వాక్యానా మద్వితీయే పరబ్రహ్మణి తాత్పర్యావధారణం శ్రవణమ్' <sup>1</sup> అనుభాష్యార్థము, 'తత్రశ్రవణంనామ వేదాంతానా మద్వితీయే బ్రహ్మణి తాత్పర్యావధారణాను కూలమానసీ క్రియా' <sup>2</sup> అను సోపానత్రయము నందలి శ్రవణలక్షణమును వివరింపఁబడినవి. మఱియు నయ్యెడ షడంగ ప్రసంగములు సేయు మునుల గోష్ఠి కమలాకరము వలె నున్నది. వేద వేదాంగములచేఁ బ్రతిపాద్యుఁ డగు పరబ్రహ్మ కమలాకరమున నొగి వెలుంగు ప్రతిమాప్రభాకరు భంగి' దశరథాత్మజుఁ డగు రామునిగా జన్మించి విద్య లభ్యసించుచున్నాఁడు. ఇట స్వయంప్రకాశమానుఁ డగు సూర్యునితో నుపమానముఁ జెప్పుట హృద్యము. ఇయ్యది సాంఖ్యసిద్ధాంత సమ్మతము. 'తత్సన్ని ధానాత్ అధిష్ఠాత్పత్వం మణివత్' <sup>3</sup> ఇందు బింబప్రతిబింబ భావము సూచితము. 'అగ్నిర్యదై కో భువన ప్రవిష్ట రూపం ప్రతి రూపోభభూవ' <sup>4</sup> అను ఛాందోగ్య మీవిషయమునే సమర్థించుచున్నది.

1. బ్రహ్మసూత్రభాష్యము - 1-1 1

2. వేదాంతపరిభాష, 9 పరిచ్ఛేదమ్, 22 పంక్తి, 160 పు.

3. సాంఖ్యసూత్రములు - i అ., 66 శ్లో.

4. ఛాందోగ్యోపనిషత్ - 1 అ., 4 ఖంధ.

సీతతోఁ గూడి రాముఁడయోధ్యఁ బట్టాభిషిక్తుఁడై యుండ ఋతువు లారును సేవించినవి. వర్షర్తువునందు మేఘుఁడు తాను రాముని రంగై న తనువుఁదాల్చి సీతఁ బోలు సౌదామని సేకరించి, జగము తృప్తి దయాప్రవర్ణములఁ దార్చి, తద్విశిష్టా ద్వైతి కలన నలరినాఁడనుట వేదాంతార్థబంధురమై యొప్పుచున్నది. ( ఉ. కా. ఉ. భా. 1 ఆ., 196 ప., ) అమూలకమగు నిట్టి సంభావన కవుల తత్త్వదృష్టికి నిదర్శనము.

తమ కావ్యమును బరమేశ్వరార్పితము గావించిన వేంకటప్పయ్యశాస్త్రి గా రా పరతత్త్వమును “ఎత్తావు వలనుండి యెద గూడి వాక్కులుమలయలే కూఱక మరలివచ్చు” ఇత్యాదిగా సంభావించుట “యతోవాచో నివర్తంతే అప్రాప్యమనసా సహ” అను వేదాంతవాక్యములతో సంపదించుచున్నది. బా. కాం. 1 ఆ. 40 ప.

**యోగశాస్త్రము :** సీత కాంచనాంగి. ఆమె ముఖమున నలంకరింపఁ బడిన మృగమదరేఖ, కప్రముల నడుమ శరీరచ్ఛాయతోఁ గూడిన యాప్రదేశము త్రివేణీసంగమమువలెను, ఇడ, పింగళ, సుషుమ్నానాడులు కూడిన దివ్యప్రదేశము వలెను బ్రకాశించుచున్నదని వర్ణింపఁబడినది.

మృగమదరేఖ కప్రము సమీపగతిం ద్యుతిపూర్తి కీర్తి జో  
కఁ గొఱలఁ గాంచనాంగి యలిక స్థలి నిల్వఁబొసంగె రెండు దృ  
ప్తిగ నిడ పేరి గంగజతఁ బింగలనాఁ జను భానుకన్య లో  
నెగయు సుషుమ్న యన్నలుకు పేటఁనగం జిగిమించు చాడ్పునన్

— బా. కాం.— 4 ఆ., 197 ప.

మృగమదము నీలవర్ణము కలది. కప్పురము తెల్లని రంగు కలది. వీని నడుమ కాంచనాంగి యగు సీత శరీరము పసుపుపచ్చని చాయఁ బ్రకాశించుచుఁ దెల్లని యిడానాడి, నల్లని పింగళనాడి, పచ్చని సుషుమ్నానాడితోఁ గూడిన ప్రదేశమువలె నొప్పుచున్నది. అట్లే తెల్లని గంగ, నల్లని యమున, పచ్చని సరస్వతితోఁ గూడిన సంగమస్థానమువలెను వెలుగొందుచున్న దనియు నిరూపింపఁబడినది. ఇందు సరస్వతీ నది యంతర్వాహిని యగుట కానరాకున్నను నీవిషయము పురాణ ప్రసిద్ధము. ఇడ, పింగళ, సుషుమ్నలు యోగశాస్త్రమునఁ బ్రస్తావింపఁబడినవి. ఆ వివరమిట్లు చెప్పఁబడు చున్నది.

ఇడాతిష్ఠతి వామేన పిల్గళా దక్షిణేన తు

తయోర్మధ్యే పరంస్థానం య స్త ద్వేద సవేదవిత్

యోగశిఖోపనిషత్, 6 ఆ., 5 శ్లో.

అమూడునాడులు కలిసెడి చోట నుదుట తిలకము, కుంకుమ ధరించుట పరిపాటి. భారతీయ సంస్కృతిలో నలంకారము (కట్టు, బొట్టు, జుట్టు మొ॥) లన్నియు పరమేశ్వర వరి వశ్యాతాత్పర్య బోధకములగుట మానసియములగు చున్నవి.

భగీరథుని తపస్సు వర్ణించు సందర్భమున మూలాధికముగా —

....

కుండలినికి మేలుకోలు నెక్కునజేసి

హంసతత్త్వవికాస మరసి మోచి

- బా. కాం.- 6 ఆ , 233 ప.

అని చెప్పుట యోగలక్షణమును విశదముగ వివరించుచున్నది. 'నాభేస్తిర్యగధోర్ధ్వం కుండలినీస్థానమ్, అష్టప్రకృతి రూపాష్టథా కుండలీకృతా కుండలినీ శక్తిర్భవతి, యథా వద్వాయు సంచారం జలాన్నాదీని పరితస్కంధపార్శ్వేషు విరుద్వైనం ముఖేనై వ సమావిశ్య బ్రహ్మరంద్రం యోగకాలే చానేనాగ్నినాచ స్ఫురతి హృదయాకాశే మహోజ్వలాజ్ఞానరూపాభవతి' <sup>1</sup> ఇత్యాది శాండిల్యో పనిషద్వచనములీ విశేషమును వివరించుచున్నవి. 'శతంచై కాచహృదయస్య నాథ్య స్తాసాం మూర్ధాన మఖి నిస్సృత్యైకా' అను కఠోపనిషద్వాణీయు నీవిషయమును బ్రమాణీకరించు చున్నది. రేచక పూరక కుంభకముల ద్వార కుండలినీశక్తి నుద్బోధించి యోగమును సలుపుట యోగి లక్షణము. అది యిటఁ జెప్పఁబడినది.

విశ్వామిత్రుని తపోనిష్ఠను గూర్చి మూలాధికముగా నిట్లు చెప్పఁబడినది.

ప్రాణవృత్తి బిగించి పరఁగ దశేంద్రియ

వ్యాపారములు మాన్చి యంతఃబోక

మనమున వాక్కు నమ్మనము విజ్ఞాన మం

దదియ మహత్తత్త్వమందుఁ జేర్చి

శాంతాత్మ నద్దాని సరగలీన మొనర్చి  
యధ్యాత్మ లక్ష్మ్యైక్య మలవరించి  
ప్రణవంబు సావిత్రి బ్రహ్మరూపంబున  
కనురూపముగ యోగ మవధరించి

బాహ్యవృత్తుల మఱచి యబాహ్యశక్తి  
కలిమి నుచ్చాస నిశ్వాసములు విలువ  
నిలిచె నటు వేయి వత్సరంబులు మహాత్ముఁ  
డాతఁడు తపఃప్రతిష్ఠా సమంచితముగ

- బా. కాం. - 7 ఆ., 513 ప.

ఇందు దశేంద్రియ వ్యాపారములు మాన్చి, వాక్కు మనమున, మనస్సు విజ్ఞానమున, విజ్ఞానము మహత్తత్త్వము నందుఁ జేర్చి బ్రహ్మభావనతో బాహ్యవృత్తుల మఱచి తపఃప్రతిష్ఠ నాతఁడు నిలిచె నని మూలమున లేని యధ్యాత్మ లక్ష్మ్యము విరూపింపఁబడినది. కావ్యప్రయోజనమగు పరనిర్వృత్తి పాత్రల వర్ణన సందర్భమున నిట్లు సంతరింపఁబడినది. ఇట్టి తపోవిధానము 'యచ్ఛేద్వాఙ్మనసి ప్రాజ్ఞ స్తద్యచ్ఛేజ్ఞాన ఆత్మని, జ్ఞాన మాత్మని మహతి వియచ్ఛేత్తచ్ఛేచ్ఛాంత ఆత్మని' <sup>1</sup> ఇత్యాదిగాఁ గల కఠోపనిషద్వాణీతో సంపదించుచున్నది.

దశరథుఁడు పెండ్లి కుమారులతోఁ గల్యాణమండపముఁ జేరఁబోవు నప్పుడు పురజను లెల్లరు నహమహమికతో వారలఁ జూచుచుండిరి. అట్టియెడ నొకతె రామునిఁ గాంచి యాతని సుందరవిగ్రహము హృదయమునఁ బదిల పఱచుకొని యతఁ డచ్చట నుండి ముందునకు సాగిపోయినను నామె యట్లే చూచుచు విలువంబడినది.

త్రిప్పని చూడ్కిమై నొకతె తేకువ రామునిఁ గాంచి కాంచి తా  
నప్పటి యట్ల యుండె నత డచ్చటువాసి చరించెనేనియున్  
జెప్పె గురూపదేశమునఁ జెల్విగు యోగనిరూఢి లక్ష్మ్యముం  
దప్పని చిత్తవృత్తి యవధానపు సంపద నాపెయొడ్ల కున్

- బా. కాం. - 10 ఆ., 317 ప.

గుర్తు చెప్పినవాడు గురువు. ఆ గుర్తు విడువక యందే మనస్సు నిలుపువాడు సాధకుఁ డగు శిష్యుఁడు. రాముని రూపమామె హృదయమున నిండి యున్నది. హృదయమున నున్న సుఖదుఃఖములే మనము బాహ్యమునఁ జూచు చున్నాము. అనుభవించుచున్నాము. అట్లే యామె హృదయమున నిండిన రాముని గనుల యెదుటఁ గాంచుచున్నది. ఇట్టి యోగము చిత్తవృత్తి నిరోధము వలనసిద్ధించు చున్నదని పాతంజలి యోగసూత్ర మిట్లు చెప్పుచున్నది. 'యోగః చిత్తవృత్తి నిరోధః' శ్వేతాశ్వతరోపనిషత్తు నందీ విషయ మిట్లుచెప్పఁబడినది -

ననందృశ్యతే తిష్ఠతిరూపమన్య నచక్షుషా పశ్యతి కశ్చనై నమ్

హృదాహృదిన్ద్రం మనసాయవీన మేవం విదు రమృతాస్తే భవంతి

— 4 అ., 20 శ్లో.

ఇట్లు రాముని పరబ్రహ్మత్వము నిరూపింపఁబడినది. అట్లే శ్రీరాముని వర్ణించుచు 'జిగివెన్నెలలు చిల్కు నగుమోము నెల తెవ్వికంబుజంబులు వికాసం బైనయుట' ఇత్యాది పద్యమునఁ (బా. కాం. 7 అ. 145 ప. 'గమకించు నీలమేఘ చ్ఛాయగనినహం సావళులకులుకు లనువుపడుట' అని చెప్పుటలో నాలంకారిక సౌందర్యముతోఁబాటు యోగమున హంసలు, అనగా శ్వాసలు మూలాధార, స్వాధిష్ఠానములు గడచి మణిపూరమును జేరునంత నింద్రనీల మణికాంతులతోనొప్పు నా సుందర వ్రదేశమునుండి హృదయస్థానమున నున్న అనాహతము వలకు సుఖముగాఁ బయనించుట యోగిజనానుభవ గమ్యమగు విషయము. ఇంద్రయ్యది వివరింపఁబడినది.

రాముఁ డైంద్రబాణమున నింద్రతనయుఁ డగు వాలినిఁగూలనేసె నని చెప్పుచు -

రాముఁడైంద్రబాణరాజంబునన యైంద్రఁ

బుడమిఁ ద్రోచి యింత బోధసేసెఁ

గారణంబుఁ గదిసి కాని యడంగదు

కార్యవస్తు వనుచుఁ గంజనేత్ర

- కి. కాం.- 1 అ., 313 ప.

లోకమున నేపదార్థము దేని నుండి పుట్టెనో యా పదార్థము దానియందే లీనమగుట సిద్ధాంతము. వాలి యింద్రజిత్తు. రాముఁ డాతని యైంద్రబాణమున సంహరించి 'కారణమును గదిసి కాని కార్యవస్తు వడంగదను' సత్యము నెఱుకపఱచి నట్లు చెప్పఁబడినది. 'యతోవా ఇమాని భూతాని జాయంతే యేనజాతాని జీవంతి, యత్ప్రయన్త్యభి సంవిశంతి' <sup>1</sup> యను తైత్తిరీయోపనిషద్వాక్యములీ విషయమును బ్రమాణీకరించుచున్నవి,

వేదవతి విష్ణువును గూర్చి తపంబొనరించు సందర్భమును వర్ణించుచు -

తావులఁ గొన్నిటి న్వరునదప్పక దాటి హిరణ్మయాఖ్య బింబావసితాత్మ మూర్తిఁగలయం బరికించి మనోవికారముల్ పోవెడలించి నిత్య పరిపూర్ణ సుఖామృతవార్ధిదేలి యద్రేవి పొసంగ విష్ణుడెన తీపి ఫలంబిదె చూవె భామినీ

- బా. కాం. - 4 ఆ., 30 ప.

అవి తపోవిశేషమగు యోగవిధానమును వివరించిరి. 'కుండలినీశక్తి నుద్దీపింపఁ జేసి క్రమముగా నచటి తావులు కొన్ని దాటి యనఁగా యోగమార్గమునఁ గల మూలాధారాది చక్రములు దాటి నహస్రాకమలమును జేరి హిరణ్మయాఖ్య బింబమును దర్శించి నిత్యపరిపూర్ణ సుఖామృత వార్ధిదేలి బ్రహ్మానందము ననుభవించె' నని వర్ణించుట 'యోగకుండల్యాపనిషద్దర్థ' మును జక్కగా బోధించుచున్నది. <sup>2</sup> అట్టి పరమోత్తమస్థితి నందినవారికి మనోవికారములు కలుగవమట సత్యము. విష్ణుడెన తీపిఫలంబిదెచూవె' యనుట ఈ పరమార్థమును దెలియఁజెప్పుచున్నది.

రావణునిచే గొంపోవఁబడు నీత 'మనోవాక్కాయకర్మ' లను త్రికరణముల చేతను రామైకతత్పరయై యున్నదని యిట్లు వర్ణింపఁబడినది.

1. తైత్తిరీయోపనిషత్, భృగువల్లి, తృతీయోధ్యాయః ప్రథమోనువాకః

2. యోగకుండల్యాపనిషత్, ప్రథ. ఆ.

ఆ మహిళాశిరోమణి ధరాత్మజ శేముషి రామరూప, త  
 న్నామ మయాత్మ జిహ్వా, యవినాకృత తద్గతదృష్టియుం దగన్  
 భూమరసాధ్యయై తనరు పోడిమిఁ గన్గొనియుం దలంఁడ  
 సేమము రక్కసుండు తన చేటునకే మతి నమ్మతింపగన్

— అర. కాం. - 2 అ., 339 ప,

సీత పతియగు రాముని మనమున నిలుపుకొని రామా ! రామా ! యని  
 వల్కుచు నాతఁడు వచ్చుదారి నీక్షించుచున్నది. అట్టి పతితత్పరతయే యామెను  
 'మహిళాశిరోమణి' గాఁ జేసినది. అట్టియెడ నామె భూమరసాధ్యయై తనరిన దనుట  
 'యోవై భూమా తదమృతమ్' అను శ్రుత్యర్థమును బోధించుచున్నది. భూమ మనఁగా  
 నన్యమెఱుంగకుండుట. యత్ర నాన్యచ్ఛృణోతి నాన్యద్విజానాతి స భూమా' <sup>1</sup> అని  
 ఛాందోగ్యోపనిషత్తు దానిని వివరించుచున్నది. అట్లే యసురుఁ డగు రావణునకు  
 అమృతస్వరూపిణి సీత దక్కదను సర్థము వ్యంగముగా నిరూపింపఁబడినది. మఱియు  
 నిది 'హృదామసీషా మనసాభిక్లప్తో యవీతద్విదురమృతాస్తేభవన్తి' <sup>2</sup> అనెడి యుపనిష  
 ద్వాణితో సంవదించుచున్నది. ఇట్టి గంభీరార్థమిట మనోహరముగాఁ బ్రతిపాదింపఁ  
 బడినది. రాముఁ డఖండ సచ్చిదానందస్వరూపుఁ డని నిరూపించుట యనుకవి  
 యభిమత మిట సంపూర్ణముగా సిద్ధించినది.

సీతతోఁ గూడి రాముఁడు కొలువుదీరి యుండఁ జూచిన సభ వారి  
 కానందము సిద్ధించినదట.

ఆ సిరినేలువానిఁ గననొ గనుదోయి మనంబునందె యు  
 చ్చానముదోఁపకేవిలయనంగతి సంగతమౌటఁ దృప్తిమై  
 నాసలువాసి కోసల సుతాత్మజ భూతిమయం బయంబుగా  
 నానభవారు వొందిన సమాధి వచింపఁ దరంబె చిన్మయా !

— ఉ. కాం.- పూ. భా., 10 అ., 31 ప.

మనోవృత్తులు లయమై యానందానుభూతి నందుట సమాధి. 'వృత్తి  
 నిరోధాత్తత్ సిద్ధిః' <sup>3</sup> అను సాంఖ్యసూత్రము, 'లయయోగశ్చిత్తలయః కోటిశః

1. ఛాందోగ్యము 7-32

2. కఠోపనిషత్ - ద్వి. అ., 6 వల్లీ, 9 శ్లో.

3. సాం. సూ.- తృ. అ., 31 సూ.



పరిక్రీడితః' అను యోగతత్త్వోపనిషద్వాక్యమును సమాధివిషయమును వివరించుచున్నది. కనుదోయి మనంబున న్మునుగ నుచ్చాస నిచ్చాసములు లేమి కోరికలు విడచి తత్పరులై సభవారు సమాధి ననుభవించిరని చెప్పుచు నా యోగరహస్య మిట వివరించిరి. అట్టియెడ సీతారాములఁ గాంచి నేవించిన భరతుఁడు 'మిమ్ము నిరువుర నేకక్షితి మేళవించి కనఁగానగు యోగికి మనమ్ము లయమై యానందము లభించునని కీర్తించినాఁడు. భరతుని రాజయోగిత్వమిందు సువిరూపితము. లోకమున నెడమ, కుడి నేత్రములు స్త్రీపురుష లక్షణక్షితిములై యుండుట శాస్త్రవిహితము. ఆ తత్త్వమెఱింగిన వారికి సీతారాము లక్షి గోచరులగుట సిద్ధించును.

దక్షిణనేత్రమం దెనఁగు తత్పురుషుండవు నీ వదక్షిణం  
బక్షివిఁ జెందియున్నది మహాత్మా ! భవత్సతి సీత మిమ్ము నే  
కక్షితి మేళవించి కనఁగానగు యోగికి నందె దెంద మ  
ష్టే జ్ఞయ మంద బుద్ధికలయే తనుఁగొల్వగనౌ నదీశ్వరా !

- పూ. భా.- 10 అ., 275 ప.

ఇందు యోగమునఁ జెప్పఁబడిన భేదరీముద్ర వివరింపఁబడినది. <sup>1</sup> నేత్రములు రెండు భూమధ్యమున విలిపి కనఁగానగు యోగికి మనోవృత్తి లయమై యింద్రియాతీత జ్ఞానము లభించును.

జాగ్రన్నేత్రద్వయోర్మధ్యే హంస ఏవ ప్రకాశతే  
సకారః భేదరీప్రోక్తా స్త్యం పదం చేతి విశ్చితమ్  
హకారః పరమేశ స్స్యాత్తత్పదం చేతివిశ్చితమ్

అమ యోగచూడామణ్యుపనిషద్వాక్యములీ సమాధిస్థితినిఁ దెలుపుచున్నవి.

యోగానుభవము గల కవులు సీతారాములేకాంతమున గావించిన వనవిహార విశేషములను యోగదృష్టితో దర్శించి యభివర్ణించిరి. వారంచలం గట్టిన విమాన మందుఁ జేరి యాత్మకు వలె నందున్న యాటు విహారస్థానము లందు విహరించిరి. అయ్యదిషట్పర విహరణముగా సంభావింపఁదగియున్నది. వారా విహారములఁ

దత్తద్రూపముల నందిరి. అందు రాముడు 'నద్వితీయుఁ డయ్య నద్వితీయ సుఖ' బనుభవించినాడు. అట్టి సుఖస్థానమును శ్రుతి భిన్నత్వమును, స్మృతి భిన్నత్వమును బురస్కరించుకొని పలువురు పలువిధముల సంభావించినారు.

కామేశ్వరీ మహాకామేశ్వరాద్వైత

సౌఖ్య సంవత్సరకాశమిదె యొక్కొ ?

లక్ష్మీ హృషీకేశ లక్ష్మ్య విశేషితా

ద్వైత విద్యాప్రమేయ మిదెయొక్కొ ?

బ్రాహ్మణీ బ్రహ్మ ప్రభావ సంపాదిత

ద్వైతైతిహాసికార్థ మిదె యొక్కొ ?

పౌలోమకన్యా దివస్పతి ప్రస్ఫుర

ద్వైత సాద్వైత బంధ మిదె యొక్కొ ?

యెడసినట్లులుండి యేకత్వ మెనసిన

సర్వ వేదముల రసమిదె యొక్కొ ?

వివిధ హోత లేకవిధగతి కయ్యెడు

తఱికిఁ దోచనగు పదమిదె యొక్కొ ?

- ఉ. కాం.- ఉ. భా., 1 ఆ., 160 ప.

ఇటు ద్వైత - అద్వైత - ద్వైతాద్వైత - విశిష్టాద్వైత సిద్ధాంత పద్ధతులు వివరింపఁబడి యన్నియు నొక్కటిగా నిరూపింపఁబడినవి. 'ఏకం నద్విప్రా బహుధా వదన్తి' అనెడి యుపనిషద్వాణి యియ్యర్థమునే ప్రతిపాదించుచున్నది. 'తస్యా శ్చిఖా యామధ్యే పరమాత్మావ్యవస్థితః ! సబ్రహ్మ సశివ స్సహరి స్సేన్ద్ర స్సోక్షరః పరమస్స్వరాట్ ఇత్యాది శ్రుతియు విందులకుఁ బ్రమాణము. అనుభావంబుల కిక్కయ నాగుహలో రహస్యము సుధీ ధీగతి కందఁబోవదు సరిగదా త్రీపురుష లింగభేదమే కానఁబడదు' అందు త్రీకిఁ బ్రాధాన్య మొనఁగిన శాక్తేయ మతము, పురుష ప్రాధమ్యమున శైవ వైష్ణవాది మతము అనేకములు, తల్లిలింగభేదం బవగతమైన నఖిల సమ్మతమైన

యద్వైతమతముగాఁ జెప్పఁబడినది. <sup>1</sup> “సర్వేవేదాః యత్తైకం భవంతి, సర్వేహోతారో యత్తైకం భవంతి, సమానసీనా ఆత్మాజనానాం అంతః ప్రవిష్ట శ్శాస్త్రా జనానాగుం సర్వాత్మా సర్వాః ప్రజాయత్తైకం భవంతి” అను శ్రుతివాక్యము లిట్టి వర్ణనకు మూలములై పొసఁగుచున్నవి.

ఇందు భేదమునకు మూల ముపాధియే గాని, వస్తుస్థితి యందుకాదు. ‘సర్వం ఖల్విదం బ్రహ్మ. తజ్జలాని శాంత ఉపాసీత’ <sup>2</sup> అని ఛాందోగ్యము దీనినే నిర్వచించుచున్నది. ఇద్దాని ననుసరించియే ‘మమైవాంశో జీవలోకే’ <sup>3</sup> అని గీత ప్రవచించుచున్నది. ఇట్లు జీవతత్త్వ మంతయు బ్రహ్మతత్వముగా విరూపింపఁ బడినది. ఇత భేదమున కుపాధియేకారణము. కావుననే యాత్మతత్త్వమునకు స్త్రీపురుష భేదము లేదు. ఈ యుపనిషదర్థమునే శాస్త్రిగారు సీతారాముల యద్వైతభావనతో వ్యాఖ్యానించిరి. సీత పరబ్రహ్మశక్తి. కావున బరబ్రహ్మమైన రాముఁడు తన శక్తితోఁ గూడి సంపూర్ణతను బొందినా డు. అది తత్వైక్యము నందే సిద్ధించును. ఉపాధి యందు సీత స్త్రీ, రాముఁడు పురుషుఁడు. ఆత్మానుభవమున నుపాధి భాసింపదు. ‘అహం బ్రహ్మస్మి’ అను శ్రుతి ననుసరించి కలుగుబ్రహ్మను భూతియే బ్రహ్మద్వైతము. ఈ యద్వైతమే సీతారాములలోఁ బ్రతిబింబించి నట్లందు వర్ణింపఁబడినది.

యాగపరిసమాప్త్యనంతరము సిద్ధాశ్రమమున మునులు గోష్ఠి సలిపి ప్రమాణ చతుష్కము ననుసరించి రామతత్త్వమే పరబ్రహ్మమని విరూపించిరని వర్ణింపఁ బడినది. <sup>4</sup>

ప్రత్యక్షమనూనోపమాన శబ్దాః ప్రమాణాని <sup>5</sup>

ప్రత్యక్షము, అనుమానము, ఉపమానము, శబ్దము ఆవఁగా వేదము. ఇవి నాలుగు ప్రమాణచతుష్కమని చెప్పఁబడుచున్నవి. ఈ ప్రమాణము లన్నింటికి నేకైక

1. ఉ. కౌ.- ఉ. భ., 1 ఆ., 161-65 వ॥లు

2. ఛాందోగ్యోపనిషత్ - 3 ప్రపాఠక., 14 ఖండః

3. భగవద్గీత

4. బా. కౌ. - 6 ఆ., 6 ప.

5. గౌతమన్యాయదర్శనము - 1-1-3 సూ.

లక్ష్యమైన 'ప్రమేయము' 'పరబ్రహ్మమే' యని శంకరభగవత్పాదులు హార్దికముగా భాష్యమున నిరూపించియున్నారు. <sup>1</sup> అట్టి శంకరుని యాశయమే యిటఁ బ్రతిపాదింపఁబడినది. అవతారములు అనుమేయములు కొన్ని, శబ్దకములు కొన్నియుఁ గలవు. ఉపమాన మిందుఁ బ్రతీపముగా మారినది. 'నదేవ సోమ్య ఇద అగ్రఆసీత్' ఇత్యాది వాక్యములు శబ్దప్రామాణ్యములు. ఈ శబ్దప్రతిపాద్యమైన విషయమునే తత్త్వశాస్త్రము అనుమాన ప్రమాణముతోఁ బ్రతిపాదించినది. బ్రహ్మపదార్థము తనకుఁ దానే యుపమానమై తనకుఁదానే యుపమేయమునై యుండుట, ఉపమాన ప్రతిపాద్య మవిద్యాదశ యందుపమేయముగఁను సత్యదృష్టి యందు బ్రహ్మముగను నగును. 'యద్యద్విభూతి మత్సత్త్వం శ్రీమదూర్జిత మేవవా' <sup>2</sup> అనెడి విభూతియోగము నందలి గీతాసూక్తమునుబట్టి విభవావతారములు, నర్చూమూర్తులు నన్నియుప్రత్యక్ష ప్రమాణగమ్యములు. ఇట్టి ప్రమాణచతుష్కము చేతఁ బ్రతిపాదింపఁబడిన ప్రమేయము 'ఏకమేవాఽద్వితీయం బ్రహ్మ' అనెడి యుపనిషదర్థమే యగుచున్నది. అదియే ఈ పద్యమునఁ బ్రతిపాదింపఁబడినది.

శాబ్దంబునను మున్న చవిగన్న చెవిగొన్న  
పారవశ్యంబున బలువు మెచ్చి  
యనుమతి కరణమే యనుమానమని దాని  
ప్రాధమ్య మొండెడఁ బాటవై చి  
రూపింపఁ బ్రతిరూప రూపణం బనదంచు  
నుపమ ప్రామాణ్యంబు నుజ్జగించి  
యఖిల సమ్మతము ప్రత్యక్ష మం చద్దాన  
స్వానుభూతి విధా విధాన మరసి

1. బ్రహ్మసూత్రభాష్యము - 1-1-1 సూ.

2. భగవద్గీత, 10 అ., 41 శ్లో.

రామతత్త్వం బిదియె పరబ్రహ్మ మనుచుఁ  
దపసులునుఁ దానుఁ దత్పరతంత్రు లగుచు  
నొండు వృత్తు లెడలి చొక్కుచుండి రపుడు  
నిత్యతృప్తి గడల్కొన నీరజాక్షి - బా. కాం.- 6 ఆ., 6 ప

రామ ఏవ పరంబ్రహ్మ రామ ఏవ వరంతపః  
రామ ఏవ పరం తత్త్వమ్ శ్రీరామో బ్రహ్మతారకమ్  
- 1 ఆ. 6 శ్లో.

అను రామ రహస్యోపనిషద్వాక్యములీ సత్యమునే ప్రతిష్ఠించుచున్నవి. అనుమాన ప్రమాణము సత్యనిరూపణమున సర్వభాసమర్థము కాదు. బ్రహ్మమునుండి ప్రభవించిన జగంబున బ్రహ్మముతోఁ బోల్చుదగిన దేదియును లేదు. కావున నుపమాప్రామాణ్యము పొసఁగకున్నది. ఇంకఁ బ్రత్యక్షము ననుభవముతోఁ బోల్చుకొని శబ్దప్రమాణము నాధారముఁ జేసికొని తత్త్వమును నిర్ణయింపవలయును. మునులక్ష్మణేన సంగల్పసిద్ధి నంది బ్రహ్మానంద మనుభవించిరి.

సూర్యాస్తమయానంతర మంధకార మలముకొన్న తఱిఁ దమోవ్యాప్తి సంస్మృతియకాఁ బొల్చెననుట హృద్యము.

తాళ్లఁబాముల నొనరించె దవిలి స్థాణు  
వులనె దొంగలుగాఁ జూపె గలుఁగు మిట్టు  
గన్ను మిన్నును గానని గతిఁ బొనర్చె  
సంస్మృతియకాఁ దమోవ్యాప్తి జనులకెల్ల

- బా. కాం. - 8 ఆ., 14 ప.

సంస్మృతి యనఁగా సజ్ఞానము. అజ్ఞానము వలన వస్తుస్థితి భిన్నముగా గోచరించును. ఇట్టి యజ్ఞానము వలన బ్రహ్మమే ప్రపంచముగా గోచరించుచున్నది. అది భౌతిక దృష్టి. అట్లే యంధకారము వలన తాళ్లు పాములుగను, స్థాణువులు దొంగలుగను గోచరించు చున్నారని వర్ణించుట యిందు సంభవించినది. ఇటు శంకర భగవత్పాదాలచేఁ బ్రతిపాదించఁబడిన 'అధ్యాస' వివరింపఁబడినది. 'అధ్యాసో హి

నామ అతస్మిన్ తద్బుద్ధిః ఇత్యవోచామ' <sup>1</sup> అనునది తల్ల షణము. కానిది యగు నట్లుగాఁదోచుట యని భావము. ఇట్టి గంభీరమగు వేదాంతార్థము సుగమ మగురీతి నిట్లు వర్ణింపఁబడినది.

కార్తవీర్యార్జునునిచే నిర్జితుడై బంధితుడైన రావణుని గూర్చి చెప్పుచు 'నక్కటా కొండలనె బంతులాడునంతటివాని కీకట్లు త్రెంపరాని వగుట చిత్రము' 'కార్తవీర్యుడు దత్తగురుడు సేసిన మనువుల మంత్రించి కట్టెనేమొ' యని భావించి యంతలో -

కాదు కాదు మున్న కట్టుఁగర్మమొల్ల

వారి నొరులు గట్టువారు లేరు

తన్నిమిత్త భూతతయుఁ దత్కృతంబను

వేదవాది మతము విజ్ఞనుతము

— ఉ. కాం. - పూ. భా., 7 అ., 184 ప.

అని సంభావించుటయు, నితఁడు వాలిచే బంధింపఁబడిన సందర్భమున 'ఎవఁ డొవర్చిన కర్మంబు నెవఁడు గుడుచు' <sup>2</sup> అనుటయు నమూలక తత్త్వోద్ఘాటనము. జీవిత మందలి కష్ట సుఖము లెవ్వరికై నను జన్మాంతరీయ కర్మము వలననే సిద్ధించు ననుట వైదికమతాశయము. ఆ యాశయమునే 'పంచాగ్నివిద్య' వివరించుచున్నది. <sup>3</sup> మఱియు 'తదంతర ప్రతిపత్తై రంహతి సంపరిష్కృతః ప్రశ్నవిరూపణాభ్యాం' <sup>4</sup> అను బ్రహ్మ సూత్రమీ విషయము స్పష్టమొనరించుచున్నది. వ్యాసభగవానుఁడీ విషయమును భారతమున నిట్లుపదేశించి యున్నాఁడు -

యేన యేన యథాయత్తత్ పురాకర్మ సమీహితం

తత్త దేకతరో భుంక్తే నిత్యం విహిత మాత్మనా

— శాం. ప. - 181 అ., 10 శ్లో.

1. బ్రహ్మసూత్ర భాష్యము, 1-1-1-1 సూ.

2. 7 అ., 248 ప.

3. ఛాందోగ్యము - 5-10 ఖండ :

4. 3-1-1

‘నాభుక్తం క్షీయతే కర్మ,’ ‘అవశ్యమనుభోక్తవ్యం కృతం కర్మ శుభా శుభమ్’ ఇత్యాది సూక్తుల సార మిద్దియే యని సంభావింపఁదగియున్నది.

రావణుఁడు కపిలదేవునిఁ గాంచి తద్రూపము హృదయమున హత్తుకొనఁ బహిరంతరముల బ్రహ్మమును గాంచు రాజయోగి వలె నద్వైతసిద్ధి నందినాఁడని వర్ణింపఁబడినది.

బయలగాంచిన వాని లోపల తలంచు

లోఁదలంచిన ఘను బయలునఁగనుఁగొను

రాజయోగికిఁబోలె నా రావణునకు

భాగ్యవశమున నయ్యె నద్వైతసిద్ధి

— ఉ. కాం. - పూ. భా., 5 అ., 59 ప.

జీవేశ్వరుల కైక్యము సిద్ధించుట యద్వైతము. అట్టి యోగి బ్రహ్మమును, బ్రహ్మమయ మగు జగమును నొకటిగా దర్శించుచున్నాఁడు. ‘దర్శనోపనిషత్’ ఈ విషయము నిట్లు ప్రవచించుచున్నది.

యదా సర్వాణీభూతాని స్వాత్మన్యేవహి పశ్యతి

సర్వభూతేషు చాత్మానం బ్రహ్మ సంపద్యతే తదా

— దశమః ఖండః

ఇయుపనిషదర్థము నియ్యెడఁ జక్కఁగా సంపదించునట్లు వర్ణించుట తత్త్వవేత్తయగు కవి ప్రతిభకు, బాండిత్య విశేషమునకు నిదర్శనము. సర్వదానదీతీరమున శివపూజ నలిపి రాముఁడు శివాత్మభావన నున్నాఁడనుటయు నాతని రాజయోగిత్వమును నితూపించుచున్నది. ఇయ్యది సర్వోపనిషత్సార మగుట సంభావింపఁదగియున్నది. “నా రుద్రో రుద్ర మర్చయేత్” ఇత్యాది శ్రుతివాక్య తాత్పర్య మిందులకుఁ బ్రమాణము.

ప్రత్యగాత్మా శివోఽహ మన్వయకు వలికి

యతఁడు హంసశ్శివస్సోఽహ మనుచు నుండె

లోన బయలున శివుడై న తానె కాని

కానిదొక్కటియును లేని ధ్యానమొప్ప

— ఉ. కాం. - పూ. భా., 7 అ., 72 ప.

బాలకాండమున వనంతఋతు వర్జన సందర్భమున 'సూర్యుడు మంచుఁ దొలగించి దీవనముఖములకు స్వచ్ఛతఁ గల్పింప జగము ప్రకాశించిన' దని ప్రకృతి యిట్లు వర్ణింపఁబడినది -

లోకబంధుఁ డీవము లూనం బొనర్చి య  
హర్ముఖముల కాచ్ఛ్య మందఁజేయు  
నపుడె మెఱసె జగము హంస ప్రకాశంబు  
వడయు నంత జడత వాయుఁబెంత

- బా. కాం. - 2ఆ., 43 ప.

ఇట హంస శబ్దము ద్వంద్వార్థకము - 1. హంసః - సూర్యుడు. 'హగ్ం నహ కుచిష ద్వసు రంతరిక్ష సత్' ఇత్యాది శ్రుతి సూర్యుని హంసగాఁ జెప్పుచున్నది. కాణ్వ సంహిత యందు హంస విధానమని సూర్యమంత్రోపాసనముఁ గూర్చి చెప్పఁ బడినది. కావున హంస యనఁగా సూర్యుడని తెలియుచున్నది. ఆ పక్షమున సూర్యుఁ డుదయింప జడత నశించి చైతన్యము వెల్లి విరియు చున్నది. 2. హంస యనఁగా యోగమని రెండవ యర్థము. యోగశిఖోపనిషత్తునందీ విషయ మిట్లు వివరింపఁబడినది -

హకారేణ బహిర్యాతి సకారేణ విశేత్సునః

హంస హంసేతి మన్తోఽయం సర్వజీవైశ్చ జవ్యతే

గురువాక్యాత్సమమ్నాయాం విపరీతో భవేజ్జపః

సోఽహం సోఽహమితి ప్రోక్తో మన్త్రయోగ ఉదాహృతః - 1 ఆ

మఱియు నచటనే యోగము జాడ్యమును నశింపఁజేయునని యిట్లు చెప్పఁ బడినది-

హకారేణ తు సూర్యస్యా త్సకారేణేన్దురుచ్ఛ్యతే

సూర్యాచంద్రమసోరై క్యం హత ఇత్యభిధీయతే

హతేన గ్రన్యతే జాడ్యం సర్వదోష సముద్భవమ్ 1 ఆ.

దీనినే కవి 'హంస ప్రకాశంబు వడయునంత జడత వాయుఁబెంత' అని చెప్పినాఁడు. ఈవిధమున ఐవశ్యాచరణ మగు యోగము, తత్ప్రయోజనము వివరింపఁ



బడి 'విశ్వశ్రేయః కావ్యమ్' <sup>1</sup> అనుట యందు నిరూపింపఁ బడినది. ఆధునిక వైద్య విజ్ఞాన మీవిషయమునే సమర్థింపుచున్నది.

**వ్యాకరణశాస్త్ర సంప్రదాయపాలనము :** పితృ సత్య

వాక్య పరిపాలనముకై రాముఁ డడవి కేగుచుండఁ దానును వత్తునని సీత రామునితో నిట్లు పలికినది -

నీకు గురులిడ్డ యానతి నేర్మినరయ  
నన్వయింపదు నాకెట్టు లర్థమూర్తి  
కిలసహాస్తి నివృత్తుల వెలయుచుండు  
సన్నియోగవిశిష్టలౌ జనుల కనఁగ

- అయో. కాం.- 3 ఆ., 428 ప.

భార్య పురుషునం దర్థమగుట వారు సన్నియోగ విశిష్ట లగుదురు. కావున గురులిడ్డ యానతి రామునకు సీతకును నన్వయించును. అందువలననే సీత రామునితోఁ బయనమైనది. ఇందు వ్యాకరణశాస్త్రము నందలి 'ఏకయోగ నిర్దిష్టానాం సహ వా ప్రవృత్తిః సహ వా నివృత్తిః' <sup>2</sup> అను పరిభాష ననుసరించి చెప్పఁబడిన 'సన్నియోగ విశిష్టానాం సహవా ప్రవృత్తిః సహవా నివృత్తిః' అను న్యాయము వివరింపఁబడినది. భారతీయ సంస్కృతి భార్యను భర్తయం దర్థమూర్తిగా సంభావించినతీరు స్త్రీకౌసంగిన విశిష్టస్థానమును దెలియ జేయుచున్నది. ఆదిదంపతుల యర్థనారీశ్వర తత్త్వ మిందుల కాదర్శము.

బాల్యమున వరబలనహితుఁడగు హనుమంతుని యల్లరి భరింపఁజాలక మునులు లోకమునకు మేలు గూర్చు పనులేర్పడునెడ నితరులు నీక్తిర్తిబొగడు నంతకు బలవిస్మృతిఁ బొందుమని శపించిరి. అట్టి శాపము సావకాశ మగు నజు వరములకు నపవాదశాస్త్రమై బరగినది.

1. ఆంధ్రశబ్ద చింతామణి 1 శ్లో.

2. పరిభాషేందు శేఖరమ్, పరిభాష 17

ఆ బ్రహ్మ దండంబు

సావకాశములగు నజు వరముల

నతిశయించి చెల్లె నపవాదశాస్త్రమై

బాధకంబు గామి బహువిధిజ్ఞ !

- ఉ. కాం.- పూ. భా., 8 అ., 14 ప.

మూలాధికముగా నిందు 'నిరవకాశా హి విధయః సావకాశాన్ విధీన్ బాధన్తే' అను న్యాయముతోఁ బాటు ఉత్సర్గ-అపవాద శాస్త్రములు ప్రస్తావింపఁబడినవి. ఉత్సర్గ యనఁగా సామాన్యశాస్త్రము. అపవాద శాస్త్రము దానికి విషేధము గూర్చు చున్నది. "ప్రకల్ప్యవా అపవాద విషయం తత ఉత్సర్గోఽభినివిశతే" <sup>1</sup> అనునది పరిభాష. 'యేన నాప్రాప్తే యో విధి రారభ్యతే న తస్యాఽపవాదః' <sup>2</sup> అనునది యపవాద లక్షణము. ఇందు బ్రహ్మ వరముల కంటె మునుల శాపమునకే ప్రాబల్య మున్నదని యెఱుంగఁదగియున్నది. జగద్ధితమగు సందర్భ మేర్పడినప్పుడు వరములు ఫలించి యమేయబలుఁడగు హనుమంతునకు విజయము సిద్ధించునని యాశయము. ఇట్టి వ్యాకరణశాస్త్ర సంప్రదాయ మిందుఁ బ్రతిపాదింపఁబడినది.

రామాజ్ఞ ననుసరించి సీత నడవి దించి వచ్చుటకు వెడలు లక్ష్మణుని దుఃఖమును గాంచి యామె యది రామవియోగమున గల్గిన సంతాపముగా భావించి యాతని నోదార్చుచు -

నీయన్నకు నీకునుఁ గల

దే యెడబాటెన్నఁదేని నేఁ గనఁబో నా

తోయము నడవడి నేఁ

డీ యోగభాగమునకె యేడువనేలా !

- ఉ. కాం.- ఉ. భా., 2 అ., 151 ప.

1. పరిభాషేందుశేఖరమ్, 63 పరిభాష

2. భాగవతానందాచార్య, 35 పు.

అని పలికినట్లు వర్ణింపబడినది. వ్యాకరణమున నిష్ఠసిద్ధికై యోగవిభాగమును బాటించుట సంప్రదాయము. 'యోగవిభాగాదిష్ఠసిద్ధిః' <sup>1</sup> అనునదా నియమము. ఒకే సూత్రమును రూపాంతరసిద్ధికై పదవిభాగము చేయుట శాస్త్రమునఁగలదు. 'సుపిస్తః' <sup>2</sup> అను పాణిని సూత్రమును సుపి, స్థః అను విధమున యోగవిభాగము సేయుట జరిగినది. ఇందువలన సమస్తః, విషమస్తః అను రూపములతోఁబాటు 'ద్విపః' అనియు సిద్ధించుట ప్రయోజనము. అట్లే లక్ష్మణుఁడు రామునకు బహిఃప్రాణము. ఇరువురు నేకాంశము లగుట విదితము. కార్యార్థమై లక్ష్మణుఁ డిట్లు వచ్చినను నాతఁడు తద్భిన్నుఁడుకాఁడనుట ప్రతిపాద్యము. వేదాంతదృష్టి నాతఁడు బ్రహ్మభిన్నుఁడగుట సత్యము.

రాముఁడు లక్ష్మణునకు శ్రుత్యపపాదిత మగు జ్ఞానమునుపదేశించు సందర్భమున కర్మ, కర్మ సన్యాసయోగముల విశిష్టత నుగ్గడించుచు కర్మసన్యాస యోగము, కర్మయోగమున సంతర్పించునని చెప్పినాఁడు.

ఫలపార్థక్య గృహీతకారక బహుత్వవ్యాప్యతిప్రాయ సం  
కలనంబౌ క్రతు తంత్రమైంద్రియకమైకాత్మ్యానుసంధాన వి  
శ్చలసంవిత్సమవేతధీనిలయ నాశ్చర్యప్రమోదావహా  
జ్వలమౌ జ్ఞానమతీంద్రియంబగునె? ద్వంద్వంబేకశేషంబిటన్

- ఉ. కాం.- ఉ. భా., 3 అ. 370 ప.

ఇందు ద్వంద్వసమాన మేకశేషగా నగు వ్యాకరణ సంప్రదాయము వివరింపఁ బడినది. సమానరూపములైన పదములకు 'ఏకశేష' సిద్ధించునని పాణినియు, పదములు సమర్థములగునప్పుడు విరూపములైనను 'ఏకశేష' సిద్ధించునని వార్తకకారుఁడును ఇట్లు చెప్పియున్నారు. 'సరూపాణాం ఏకశేష ఏకవిభక్తిః' <sup>3</sup> 'విరూపాణామపి సమర్థానామ్' <sup>4</sup> ఇట విరూపములగు కర్మయోగ సన్యాసయోగములకు

1. పరిభాషేందు శేఖరమ్, 122 పరిభాష

2. అష్టాధ్యాయ, 3-2-4 సూ.

3. అష్టాధ్యాయ, 1-2-64 సూ.

4. పరిభాషేందు శేఖరమ్, 747

ఏకశేష సిద్ధించి కర్మయోగముగా రూపొందినదని చెప్పఁ దగియున్నది. లోకమున మాతాచ పితాచ పితరౌ ఇత్యాదులు తదుదాహరణములు.

**న్యాయశాస్త్ర సంప్రదాయ పాలనము : సీత విరహమున**

విట్లు మలయా నిలోపాలంభము గావించినది.

విషము బీల్తు వగ్గివెలుగుఁ దోకొందువు

విన్ను మ్రింగి పాము లెన్నరావి

యురు విషానలార్చు బుమియుఁ గారణ గుణ

మెక్కుఁ గార్యకోటి కెపుడు శ్వసన ;

— బా. కాం. - 8 ఆ., 102 ప.

‘ఓ శ్వసన ! నీవు విషము బీల్తువు. అనఁగా జలము బీల్తువు. వెలుగు దోకొందువు. అనఁగా నగ్నికి సాయపడుచువు’. సర్పములు వాయువుఁ దిని జీవించు చున్నవి. ఈ వాయువు విషముఁబీల్చి యగ్ని వెలుగు దోకొనున దగుట వాయుభక్షణఁ జేసిన పాములు విషానలార్చు బుమియుచున్నవి. ఇందు ‘కారణగుణాః కార్యే సంక్రామన్తి’ అను న్యాయము ‘కారణగుణ మెక్కుఁ గార్యకోటికెపుడు’ అని వివరింపఁ బడినది. ఈ విషయమే శ్రీహర్షుఁడు హంస వాక్యములలో ‘కార్యం నిదానాద్ధి గుణావధీతే’<sup>1</sup> అని తన నైషధమునఁ బ్రతిపాదించియున్నాఁడు.

రామాదు లరణ్యవాసమునకుఁ బోవుచు బ్రయాగజేర నరిగిరి. అందు భరద్వాజాశ్రమమును వెదకుచు ముందర గాననగు ధూమమునుఁ జూచి యగ్నిని యనుమాన ప్రమాణమున నిర్ధారించి యది మహర్షి యాశ్రమమని తలంచినట్లు వర్ణింపఁబడినది.

మునిమండల మండను పద

మున మొనసి దారి దారి మొనకొనె పదిగో

యనలుని భగవంతునిఁ గా

నను మితికిం గూర్చు ధూమమగుపడెడు బలే

— అయో. కాం. - 5 ఆ., 242 ప.

ప్రత్యక్షానుమానోపమాన శబ్దప్రమాణములలో ననుమాన ప్రమాణమొకటి 'అనుమితకరణ మనుమానమ్' <sup>1</sup> అనునది తల్లి క్షణము. 'యత్ర యత్ర ధూమః తత్ర తత్రాగ్నిః, యన్నైవం తన్నైవం' అను నన్వయ వ్యతిరేకముల ననుసరించి ధూమ మగుపడుటనుబట్టి యగ్నిగవానుని యనుమానించి భరద్వాజాశ్రమముగా నెఱింగిరవి చెప్పుట తర్కసహజమై శాస్త్రప్రమాణమును సంతరించుకొనినది.

శాంబరీవిద్యావిశారదుఁ డగు మేఘనాథుఁడు బాణప్రయోగమున మాయా తమము నావిర్భవింపఁజేసిన సందర్భమున -

తమ మన్ననొక పదార్థమ్ము కాదది తేజు

లేకపోవుటె యని రేకకు లిట

నాయుధజ్వాలలు నాదిత్యముఖులు

భూషణమణిరుచు ల్వొలయుచుండ

నా యుక్తికుదర దియ్యదియుక్తమే

ప్రతిబంధమునం దేజభాతమనిన

నదియేని గన్పట్టదై శ్వర్య వరమున

నది దోచె ననుమాట్ ననుసరించి

భవుని వరమె తేజః ప్రతిబంధకమనఁ

దర్కమున కంతమేది ? వేదాంతి మతమె

సమ్మతము సాన్వయమౌట సకలముండు

నున్నదనునాఁడు లేదు లేదన్ననాఁడు

— ఉ. కాం. - పూ. భా., 6 ఆ., 176 ప.

అని తద్విశేషము వర్ణింపఁబడినది. 'పృథివ్యాపస్తేజోవాయురాకాశం కాలోది గాత్మామనః ఇతి ద్రవ్యాణి' <sup>2</sup> అని ద్రవ్యములు తొమ్మిదిగా శాస్త్ర మంగీకరించు

1. వేదాంత పరిభాష, 52 పు., 1 పంక్తి

2. వై శేషిక దర్శనము. 1-1-5 సూ.

చున్నది. ఇందు తమస్సులేదు. తేజో భావమే తమ మని తెలియఁదగియున్నది. తర్క-సంగ్రహదీపికా వ్యాఖ్యానమున శంకరమిశ్రులీ విషయమునే 'అంధకారస్యాధికత్వేనాశంక్యమానస్య అభావస్యోత్పాదనాత్' అని వివరించుచు సూత్రము నందలి 'ఇతి' శబ్ద స్వారస్యముచేఁ దమస్సు తేజోభావముగా నిరాకృతమని చెప్పినారు. అట్లయిన యుద్ధరంగమున భూషణకాంతులు, ఆయుధజ్వాలులు, ఆవిత్యరక్తులు వేలయుఁబెట్లు సంభవించినది ? అని ప్రశ్న. అనఁగా తమస్సునకు ద్రవ్యత్వమే లేనిచో నస్తిత్యమే యుండదు గదా ! అట్టియెడ 'తమోభావమే తేజస్సు' ఏల కాఁగూడదు ? అనునది ప్రతిబంది. శాస్త్రిగారి ప్రతిబందీ పరిష్కారము నిట్లు చేసిరి - ఇందలి తమశబ్దము ద్వంద్వార్థకము. ఒకటి తేజోఽభావము. దీనికి తర్కమున ఆనంత్యమేర్పడుచున్నది. రెండవది మిథ్య. ఇయ్యది యవిద్యా శబ్దప్రతిపాద్యమై 'మమ మాయా సురత్యయా' <sup>1</sup> యనెడి గీతాసూక్తి ప్రతిపాద్య మగు నీశ్వరమాయ. ఇది వ్యావహారికదశ యందు మాత్రమే యుండును. పారమార్థిక దశ య యుండదు. ఈ యంశము 'నతత్రరథా : న రథయోగా నపన్ధానోభవంతి' <sup>2</sup> ఇత్యాదిగాఁగల వేదాంత వాక్యములు నిరూపించుచున్నవి. సుషుప్తియందీ వ్యావహారిక ప్రపంచ మంతరించి పారమార్థికస్థితి కలుగును. అట్లే యీ పద్యమందలి తమస్సుఁ గూడ ఈశ్వరసంకల్ప జాత మగుటచే వ్యావహారికదశ యందది యున్నదనియు, తాత్త్వికదశ యందు వివర్తించుననియు సాన్వయమ్ముగా వేదాంతి మతమునఁ దెలియఁదగి యున్నది. ఈ దృష్టితో తమస్సు కలదు. ఈ యంశమునే కవి యీ శబ్దమున గుంభించినాఁడు ఇట్లు న్యాయశాస్త్ర విషయము లిందు బ్రస్తావింపఁబడినవి.

విశ్రవో బ్రహ్మనుగూర్చి చెప్పుచు నాతఁడన్ని విధముల తండ్రికిఁ దగిన తనయు డగుట మువిజనులు సంస్తుతించిరని వర్ణించు సందర్భమున జన్యజనకభావ ముభయులయందు సార్థకమైనదని వివరించుట నమయోచితమగుచు, న్యాయశాస్త్ర సంప్రదాయమై పొనఁగుచున్నది. "ధర్మవిరతులు జగదేక పూజ్యులగుట" సత్యముగదా. ఇట్టి సంభావన మాతవి పాత్ర చిత్రణమున విశిష్టత సంపాదించఁ జేయుచున్నది.

1. భగవద్గీత

2. బృహదారణ్యకోపనిషత్ - 6 అధ్యాయము, 3 బ్రాహ్మణం, 10 వా.

తగు పుత్తుఁడితఁడు బ్రహ్మకుఁ  
దగు నీతని కామహితుఁడు దండ్రుగటకుం  
దగె జన్మజనక భావము  
దగదొరుల కటంచు స్తోత్రతతులొప్పారెన్

- ఉ. కా. పూ. భా. 1 ఆ., 58 ప.

అట్లే శ్రీరాముని పట్టాభిషేక సందర్భమున సమస్త స్రవ్యతియుఁ బులికించినదని చెప్పుచు “శబ్దగుణకమాకాశ” మను న్యాయాస్త్ర విషయము బ్రస్తావించుట కవుల శాస్త్రపాండిత్యమునకు నిదర్శనము.

ఎందునేని శ్రుతులకింపగు సుస్వరస్వరములొప్ప ద్వివిధ శబ్దసమితి  
పరగ నాకసంబుపరిధవిల్లెను శబ్దగుణక మనెడు న్యాయగణనదనర

యు. కా. ఉ. భా. 2 ఆ. 508 ప.

**జ్యోతిశ్శాస్త్ర సంప్రదాయ పాలనము :** రావణుఁడుగ

శూర్పణఖ రాముని పరాక్రమం బెఱింగించు సందర్భమున మూలాధికముగా ‘చాలదింక శని నిశాచరులకు’ <sup>1</sup> అని చెప్పినట్లు వర్ణించుట గ్రహగతిఫలవిశేషమును బ్రకటించు జ్యోతిశ్శాస్త్ర సంప్రదాయము. లోకమున వానికి శని చాలలేదు అనఁగా వాఁడు కష్టదశ యందున్నాఁడు అనుట వ్యవహారమునఁ గలదు. కావున ‘చాలదింక శని నిశాచరులకు’ అనుటలో రక్కసులకు విపత్కరపరిస్థితి యేర్పడిన దను భావము దోచుచున్నది. ఇందు శాస్త్రవిషయము నలవోకగాఁ బ్రస్తావించి రాక్షస వినాశనము తప్పదని సూచించుటఁ జరిగినది. శని లగ్నమునకు 4-8-12 స్థానములలో నున్నఁ బ్రతికూల ఫలము నిచ్చునని శాస్త్రము.

దేవాసుర సంగ్రామము నందు రావణుని వారించు యత్నమున నింద్రునితోఁ గూడి దేవత లెల్లరుఁ గదనరంగమునకుఁ గదలినట్లు వర్ణించుచు నందు శనైశ్చరుని గూర్చి యిట్లు చెప్పఁబడినది,

సజయులగువారి కేకాదశంబు నోడు

వారలకు ద్వాదశంబై న వలసునకయి

మాలకాకి జండాగల మావునెక్కి

నడచె నెడ గలుగంగ శనై శ్చరుండు

— ఉ, కాం. - పూ. భా., 6 ఆ., 122 ప.

శని లగ్నమున కేకాదశంబున నున్న జయమనియు, ద్వాదశ స్థానంబున నున్న నవజయ మనియుఁ జెప్పు జ్యోతిశ్శాస్త్ర విషయ మిటఁ బ్రస్తావింపఁ బడినది, శని ఏకాదశంబునందున్న లాభము. ద్వాదశమునందున్న సర్వసౌఖ్యములు లోపించునని జాతకాభరణమున నుగ్గడింపఁబడినది. <sup>1</sup>

రాముఁడు లక్ష్మణునకు నిమిషశిఘ్రుల చరిత్రముఁ జెప్పు సందర్భమున 'నిజ్ఞేకువంశజుఁడగు నిమి ప్రభువు స్వర్గపురినిఁ దలపించు పట్టణము నిర్మించి తానందు సుఖముగాఁ బ్రజలఁ బాలించుచుండెనని వర్ణింపఁబడినది.

దానికి వై జయంతమని తానొక పేరిడి దాననుండి భూ  
జాని నిమీశ్వరుం డటు ప్రజాపరిపాలన మాచరించె నెం  
దేనిఁ గొఱంత లేదు విధుఁడే జలరాశికి వచ్చెనేనియున్  
వానవాసంగ సన్యములు పండఁగ బండుగగా ధరిత్రికిన్

— ఉ. కాం.— ఉ. భా., 3 ఆ., 166 ప.

విధుఁ డనఁగా చంద్రుఁడు. చంద్రుఁడు జలరాశికిఁ జేరునంత వానలు కురిసి పంటలు పండునని శాస్త్రము. మూలమునలేని యీ జ్యోతిశ్శాస్త్ర విషయ మిటఁ బ్రస్తావింపఁబడినది. అందులకుఁ బ్రమాణముగ 'వనమాల' గ్రంథమున నిట్లు వివరింపఁబడినది.

జల చరర్థముపేత్య నమాగతో యదితనుం సుతనుః క్షణదాపతిః  
భవతివా కంటకగోబరీ ప్రచుర మంబుచయం నృజతిక్షణాత్ ॥

— 1 ఆ., 8 శ్లో.

1. జాతకాభరణము - రవ్యాది గ్రహభావ ఫలాధ్యాయము, 11, 12 శ్లో॥లు.



**చందశ్శాస్త్ర సంప్రదాయపాలనము :** రంభను గాంచిన రావణుడు  
కవివరుడై నాడని సంభావించినతీరిట్లు వర్ణింపఁబడినది.

అంతం గాంతారత్నము  
కాంతాత్వము రాక్షసప్రకాండుని దీవ్య  
త్వాంతము దివిచికొను నయ  
స్కాంతమునా నాతఁడొక్క కవివరుడయ్యెన్  
రతభజనసమయ గల సం  
గత వృత్తావయవకలిత కమనీయకలా  
కృతిఁగొని ఛందము నెఱిగవి  
యతిఁగూర్చినవాని భాగ్యమన్యదృశమే ?

- ఉ. కాం., పూ. భా., 6 అ., 9, 10 ప.

ఛందము = అభిప్రాయము. ఇందు రతిపరమగు నర్థమేఁగాక  
ఛందశ్శాస్త్ర మిట్లు ప్రతిపాదింపఁబడినది. ర, త, భ, జ, న, స, మ, య, గల మొదలగు  
నవి గణములు. వానితోఁ గూడినవి వృత్తములు. ఇట్టివి ఛందః ప్రస్తారమునఁ  
బొడముచున్నవి. వీనికి యతి ముఖ్యలక్షణము. అర్ధాంతరమున ఛందము = వేదము.  
తదర్థమే కావ్యములందు ప్రతిపాదింపఁ బడి కాంతాసమ్మితమై యుపదేశవిషయమున  
సౌలభ్యము సంపాదింపఁబడు చున్నదనుట సాహిత్యవేత్త లంగీకరించిన సత్యము.  
మఱియు,

విద్యలలోపల నుత్తమ  
విద్య కవిత్వంబు మఱి కవిత్వము ఛందో  
వేద్యము .... 1

అని ప్రశంసించిన యనంతుని భావ మిటు నాదరింపఁబడినది. అట్లే ఉత్తర  
కాండమునఁ బులిస్త్యోత్పత్తిని గూర్చి చెప్పుచుఁ బూర్వము 'కృత' మను యుగము  
ప్రవర్తిల్లి నట్లు వాల్మీకమున "పురాకృతయుగో" ( 2 స. 4 శ్లో || ) అని సూచింపఁ

బడినది. శ్రీరామకథాఽమృతమున నాయుగవైశిష్ట్యము నెన్నుచు నందు ధర్మము నాలుగు పాదములతో నొప్పుచు దోషరహితమై సత్కవి కృతంబగు పద్యమువలె గరిమమున నలరుచున్నదని వర్ణించుటలోఁ బద్య విద్య ప్రస్తావింపఁబడినది. ధర్మముతోఁ బోల్చుటచే దాని శాశ్వతత్వము నిరూపింపఁబడినది.

ధర్మపు నాల్గుపాదములఁదద్దయు నొప్పెసలారనిల్వ స  
త్కర్మము మేల్తపంబుసిరి దార్కొని తేర్కొని విస్తరిల్లఁద  
ద్ధర్మ విదు ల్ల స తకువి కృతంబగు పద్యమురీతి దుష్టమా  
మర్మము వంకఁబోని గరిమం గృతమన్న యుగంబెసంగఁగన్

ఉ. కా., పూ. భా. 1 అ. 55 ప

**అలంకారశాస్త్ర సంప్రదాయ పాలనము :** భరద్వాజుని విందు

నందర్భము నందలి విశేషములఁ బ్రశంసించుచు భరతుఁడు -

ఆరిది యానమేర కబ్బుటే యిది యను  
ప్రాసమయ్యె ....

- అయో. కాం.- 7 అ., 335 ప.

అవినట్లు వర్ణింపఁబడినది. లోకమున నాశమేరకు లభించుటే యరిది. అయ్యెడ ముని గావించిన విందు రాచవారికి ననుప్రాసమై యెసగినది. అనఁగా లభించిన వస్తువే తృప్తిగా మఱు లభించినది. అట్టి విందు నభూతో నభవిష్యతి. 'అనుప్రాస' యనునది శబ్దాలంకారములలో నొకటి. తల్లక్షణ మిట్లు చెప్పబడినది.

శ్లోకస్యార్థే తదర్థేవా వర్ణావృత్తి ర్యది ధృవా  
తదామతా మతిమతాం సుప్రతానుప్రాసతా నతాం

- చంద్రాలోకము, 5 అనవము, 5 శ్లో.

ఇట్టి ట నలంకారశాస్త్ర విషయము మనోజ్ఞముగాఁ బ్రస్తావింపఁబడినది. శ్రీరామకథాఽమృత కావ్యమునం దెల్ల యెడల నట్టియాలంకారిక శోభ వెల్లి విరియుట ముదావహము.

**ఆగమశాస్త్ర సంప్రదాయ పాలనము :** ఆగమ మనఁగా దేవపూజా

సంబంధమగు విధివిధానమును వివరించు విద్యావిశేషము. శ్రీరామకథాఽమృతమున నా సంప్రదాయ మెట్లు పాలింపఁబడినదో యీ ప్రకరణమునఁ బరిశీలింపఁబడుచున్నది.

రాముడు శివధనుర్భంగ మొనరించినప్పుడు పెద్ద ధ్వని పుట్టినది. ఆ ధ్వనికి దిక్కులు పిక్కటిల్లినవి. గిరికందరములు మాటుమోగినవి. పిడుగులు పడి నట్లును, పర్వతములు బ్రద్దలైనట్లును, భూకంపమొదవినట్లును కాగా భూప్రజలెల్లరు విస్మయ భయచకితులైరి. అట్టి ధ్వనినిగూర్చి మరియు నిట్లు వర్ణింపబడినది-

అదియ సురకబంద కాగమార్ద్రంబయ్యు  
నపగమార్ద్రమయ్యె నసురతతికిఁ  
గాన విధివిశేషకలిత ఘంటానాద  
మనఁగనొప్పె వికసితాబ్జవదన!

— బా. కాం. - 9 ఆ., 136 ప.

అమరాభ్యుదయము. నసుర నిష్కాసనము రామావతార ప్రయోజనములు అట్టి ప్రయోజనము సూచించుచు విధిగావించిన ఘంటానాదమా శివధనుర్భంగ జనితమగు ధ్వని యని సంభావించుట హృద్యము. ఇందు దేవతార్చన సమయములందు పఠించు -

ఆగమార్ద్రంతు దేవానాం గమనార్ద్రంతు రక్షసాం  
కురు ఘంటారవం తత్రదేవతాహ్వన లాంఛనమ్

అను ప్రసిద్ధ శ్లోకార్థముఁ బ్రతిపాదించబడినది.

అయోధ్యాపుర వర్ణన సందర్భమున నందలియుదార్యనవనశోభ వెలయించుచు

అకలంకస్థితిఁ దత్పురోపవనసీమాంచ నృహానారికే  
ల కుటస్తోమము విష్ణుపాదగతిఁ గ్రాలం జిత్రమే తత్ఫల  
ప్రకరం బొక్కట దివ్యసంయమి శివార్చాపూర్తిఁగావించి త్ర్యం  
బక సారూప్యముఁ జేకొనెన్ భువన గర్భత్వంబు వాటిల్ల గాన్

— బా. కాం. - 1 ఆ.,

అని వర్ణింపబడినది. విష్ణుపాదమనఁగా నాకాశమని యర్థాంతరము. ఆ యుధ్యానవనమునఁ గల నారికేల వృక్షము లత్యున్నతములై యాకాశము నంటుచున్న వను నర్థముతోఁబాటుగా నచటి ప్రకృతి యంతయు విష్ణుచరణ శరణాగతి ప్రవణమై తనరుచున్నదను విషయము వెల్లడి యగుచున్నది. శరణాగతి విధానము భక్తి పద్ధతులలో

నుత్తమము. శ్రీ మద్రామాయణము శరణాగతిశాస్త్రమని సంప్రదాయజ్ఞుల  
యభిప్రాయము. విభీషణుని పాత్ర యందులకుఁ బ్రబలబోధాహరణము.  
ఇంకఁ దత్ఫల ప్రకరము దివ్యసంయమియగు శివునర్చించి శివసారూప్యము నందినది.  
మూడుకన్నులు గలిగి భువన గర్భత్వము సిద్ధించుట యందులకు విదర్శనము.  
'యాందేవతాముపాస్తే సతద్రూపోభవతి,' అను నాగమశాస్త్ర ప్రసిద్ధమగు సంప్రదాయము  
నిందుఁ జక్కగాఁ బ్రతిపాదించఁబడినది. ఇట్టి ప్రకృతి వర్ణన సర్వోత్తమమై  
సహృదయులచే సంభావింపఁదగియున్నది.

అగస్త్యుఁడు రామునితో 'వర్ణనాతీతంబగు నిక్కపిసారు సారబుద్ధివైభవంబు  
సంగ్రహించి, వర్ణించెద వినుమని 'హనుమని మాహాత్యము' దండకముతోఁగూడ  
వభివర్ణించి, 'అని యాగమోక్తవిధానంబు ననుసరించి వినుతించువారికి నియ్యంజనా  
తనూజుఁడు కల్పపాదపంబ జుమీ' అని చెప్పుటలో నాగమమంత్రరహస్య వివరణము  
గావింపఁబడినది. మూలమునలేని యీ దండకము సర్వమంత్రార్థ సారముగా  
నెప్పఁదగియున్నది. విత్యపారాయణార్థమగుట సంభావ్యము.

రాముని చరితమునఁ గల బహు రహస్యముల నగస్త్యుని ముఖమునఁ  
జెప్పించుచు 'రాముఁడు సీతను మాతృభావముతోఁ గొల్చినాఁడనియుఁ గాకున్న  
రూక్షమగు తన్నిరీక్షణముననే దహింపఁబడెడివాఁడనియు, లేనిచో నాతఁడు మోక్షము  
వందుటగాని 'యాగమశాస్త్రమునఁ దానొక వేల్పుగా నగుట గాని సంభవించెడిదికాదనియుఁ  
బేర్కొనివట్లు వర్ణింపఁబడినది.

అమ్మకువాఁడు భక్తుఁడు రహస్యము సుమ్మిది కాకయున్న రూ  
క్షమగు తన్నిరీక్షణమే కల్పదో? నీ కరలాఘవముతో  
విష్మగు మోక్షమార్గమున నేగతి నేగఁగలాఁడో? యాగమాం  
గమ్మగు వేల్పు దానగు రకమ్మొనఁగూడునో? యట్టిపాపికిన్

- ఉ. కాం. - పూ. భా., 9 ఆ., 83 ప.

మంత్రశాస్త్ర సంప్రదాయసాఢనము : సీత విద్యాభ్యాస సందర్భ

మున 'గురులోం నమశ్శివాయ' యని తొలుతఁ గఱపివర్ణమాతృకల నామెకుఁ దేటతెల్లమగునట్లు లుపదేశించిరని వర్ణింపఁబడినది. <sup>1</sup> అక్షర స్వీకార సందర్భమునఁ 'ఓం నమశ్శివాయ' యని తొలుత వ్రాయించుట దేశీయ సంప్రదాయము. ఇయ్యెడ పంచాక్షరీమంత్రము 'ఓం' బీజముతోఁ గూడి 'శివషడక్షరి' గాఁ జెప్పఁబడుచున్నది. మఱియు నిట వర్ణమాతృకోపాసన గూర్చి చెప్పఁబడినది. వర్ణము లన్నింటికి నధిదేవతలు కలరు. అకారాది వర్ణముల మృతాదిశక్తులు కాఁగా వాని కరుణాది దేవతలు నిర్దేశింపఁబడియున్నారు. ఈ వర్ణము లన్నియు శరీరమున యోగమార్గమునఁ గల షట్చక్రముల యందు సూచింప బడినవి. వాని గుర్తెఱింగి విధిపూర్వకముగా నర్పించు వారు వశ్యవాక్కు గలవారగుదురు. అట్టివారు తిట్టినను దీవించినను జరుగుట తథ్యము, ననుభవసిద్ధము నగుచున్నది. చక్రములు, వాని వివరణమునిట్లు గావింపఁ బడినది. <sup>2</sup>

1. మూలాధారము - వ, శ, ష, స	4
2. స్వాధిష్ఠానము - బ, భ, మ, య, ర, ల	6
3. మణిపూరకము - డ ఢ ణ త థ ద ధ న ప ఫ	10
4. అనాహతము - క ఖ గ ఘ జ చ ఛ జ ఝ ఞ ట ఠ	12
5. విశుద్ధము - అ, ఆ, ఇ, ఈ, ఉ, ఊ, ఋ, ౠ, ఎ, ఏ, ఐ, ఔ, ఓ, ఔ, అం, అః	16
6. ఆజ్ఞాచక్రము - హం, క్షం.	2

50

1. బా. కాం.- 4 అ., 167-68 ప||లు.

2. సీతారామాంజనేయ సంవాదము, 1 అ., 181 గ.

సంస్కృతంబునకు వర్ణంబు లేబది - బా. వ్యా., సంజ్ఞా., 1 సూ

ప్రాణుల శరీరములు 1 వ్యావహారికము 2 పారమార్థికమునని రెండు విధములుగా పరిగణింపబడుచున్నవి. అందు వ్యావహారికశరీరము లోకానుభవములకుఁ దగియుండును. పరమార్థిక శరీరము యోగమున నతీంద్రియ సుఖానుభూతులకుఁ అర్హమైయుండును. పైన చెప్పబడిన మూలాధారాది చక్రములు పారమార్థిక శరమున మాత్రమే గోచరమగుచుండును. వ్యావహారిక శరమునఁగానరావు. “శరీరే పారమార్థికే” అని ఆచార్యశంకరులు సూతసంహిత వ్యాఖ్యానములో నిరూపించినారు. వ్యాస భట్టారకుఁడును (పురాణములలో) నీచక్రములు పారమార్థిక శరీరముననే కలవని చెప్పినాఁడు. యోగమున వాయువు కుంభకదశలో సుషుమా నాడియందు ప్రవేశించి అగ్నిరూపమునఁ బ్రకాశించుచుఁ జక్రసంచారమున వేగముగా ముందునకు సాగును. విద్యారణ్యుల వారీక్రమమంతయుఁ జక్కగాఁ దమభాష్యమున వివరించిరి. శస్త్ర చికిత్సలోఁ గనుఁగొనరానిదీయోగ రహస్యమని తెలియఁదగియున్నది. వెన్నెముకలో సుషుమ్నా నాడియందు గోచరమగుట యోగిజనానుభవ గమ్యమగు సత్యము. శ్రీ తాడేపల్లి రాఘవనారాయణశాస్త్రి గారు సీతారాముల యశోకవన విహారఘట్టమున నీ విషయమెల్ల లోకానుగ్రహ బుద్ధితో వివరించి తస్మాత్గాను యాయులకెల్ల దర్శనా చార్యులై విబుధజన సంస్తుత్యత నెగడినారు. ( చూ. అమూలక తత్త్వోద్ఘాటనము )

ఇందు వర్ణమాతృకలు విప్రాదిభేదముల నాల్గువిధములుగా విభజించిరి. 1) అ-ణ వలకు 2) త-మ, ర, వ 3) య, ల, శ, ష, స, హ 4) ఎ, ఓ, ఛా, జా, ట, థ. ఇట్లని అప్పకవితన గ్రంథమున నుదాహరించినాఁడు. క్రమముగా నవి శ్వేత, రక్త, పీత, నీల వర్ణముల సంభావింపబడుచున్నవి. శరన్నవ రాత్రుల యందు మూలానక్షత్రముతో నాహ్వానించి శ్రవణానక్షత్రము వలకు సేయు సరస్వతీపూజల లోనిది భాగముగా నాచరింపబడుచున్నది. ఆ సంప్రదాయమిట నవరించిరి.

దశరథుని జ్యేష్ఠపుత్రునకు వశిష్ఠుఁడు ‘రామ’ యని నామకరణము సేయు సందర్భమున శివుఁడు పార్వతితో రామనామ మహిమమును దెల్పుచు—

నాయనాయేతి శక్తిపాలౌనాదేని  
యగ్ర్యవర్ణంబులేక యష్టాక్షరంబు  
యత్పరాక్షర విరతిఁ బంచాక్షరంబు  
నటులె నశివాయ యనఁగ నపార్థమిడునొ

ఆ మంత్రరాజమే యిది .... - బా. కాం.- 3 ఆ., 113, 114, ప.  
 అవి వర్ణించినట్లు చెప్పబడినది. 'ఓం నమో నారాయణాయ' ఇది నారాయణాష్టాక్షరీ  
 మంత్రము. 'నారాయణాయ' లో రెండవ యక్షరము 'రా' తీసివేసిన 'నాయనాయ'  
 యని యగును. అయిన మనఁగా మంగళ మని యర్థము గావున నది కానిది యను  
 నపార్థము సిద్ధించుచున్నది. అట్లే 'నమశ్శివాయ' పంచాక్షరీ మంత్రము. ఇందులో  
 విసర్గతో కూడిన రెండవ యక్షరము 'మ' తీసివేసిన నదియు 'నశివాయ' యని  
 యపార్థము నిచ్చుచున్నది. ఆ రెండు వర్ణములు కలిపిన 'రామ' యని యగుచున్నది.  
 ఇవిధముగా నీ మంత్ర ప్రాముఖ్య మిందుగ్గడింపబడినది. ఇందులకుఁ బ్రామాణ్య  
 ముగాఁ 'త్యాగరాజకృతి' నెన్నవచ్చును.

'శివమంత్రమునకు 'మా' బీజము

మాధవ మంత్రమునకు 'రా' బీజము

ఈ వివరము తెలిసిన ఘనులకు మ్రొక్కెద ...

జనకుఁడు దశరథునకు సీతారాముల వివాహరూపమగు శుభవర్తమానము,  
 లగ్నపత్నికయు, బంప నది విని దశరథుఁడు సంతసమున -

కందునో యేనాఁడు గనుల పండువుగ నా

కల్యాణమూర్తి సింగార మనుచు

విందునో యేనాఁడు వీనులు దనియ నా

విద్యావినోది వాగ్విభవ మనుచుఁ

గొందునో యేనాఁడు గోర్కులు దీర నా

చంద్రాస్య స్మేరప్రసాద మనుచు

నుందునో యేనాఁడు హౌయలు నెక్కొనగ నా

కరుణాబ్ధి దృక్కలాకలన ననుచు

నరయ నది త్రక్షరియొ షడక్షరియొ కాని

పాయకున్నది నామదిఁ బాదుకుదుర

నేటి కమ్మంత్రము ఫలించె నియతి నతనిఁ

గాంచి ముదమందుటే దీనఁగల ఫలంబు

అని సంభావించినాడని వర్ణింపఁబడినది. పద్యమున కందునో విందునో ఇత్యాదులు త్ర్యక్షరి గను, 'కందునో యేనాఁడు, విందునో యేనాఁడు' ఇత్యాదులు షడక్షరిగను, జెప్పఁదగియున్నవి. మంత్రశాస్త్రమున రామమంత్రము 'శ్రీరామ' త్ర్యక్షరిగను, 'రాం రామాయ నమః' షడక్షరిగను బ్రసిద్ధము. ఆ శాస్త్ర విషయ మిటు హృద్యముగా సంతరింపఁబడినది.

అహల్య తనకు శాపాంతమును బ్రసాదించిన రాముని సంభావించుచు 'ఓపినంత లిడుదు 'నోం నమో నారాయణాయ' యనుచు నికఁ బ్రణతులు భక్తి<sup>1</sup> అని పలికినట్లు వర్ణించుట 'అష్టాక్షరీ' మంత్రమును బ్రతిపాదించు చున్నది.

దేవదానవుఁ యుద్ధసందర్భమున రుద్రుఁ రక్కసులపై పాశు పతాస్త్రముఁబ్రయోగించి రని వర్ణింపఁబడినది.<sup>2</sup> అండా యస్త్రమును గూర్చి 'ప్రణవ శీలీముఖ పశు హుంకృతులఁ గూర్చి యుచ్చాటన మొనర్ప నొనరునెద్ది' యని చెప్పఁబడినది. ఇందు ప్రణవము ఓంకారము, శీలీముఖ మనఁగా 'శ్లీం' అదిగా గలది. పశుహుంకృతులతోఁ గూడిన యుచ్చాటన మనఁగా 'పశుహుం ఫట్ స్వాహా' యని తెలియదగియున్నది. వెరసి 'ఓం శ్లీం పశుహుం ఫట్ స్వాహా' అని యైనది. ఇయ్యది పాశుపత మంత్రస్వరూపము. ఆ మంత్ర రహస్య మిట్టి విధమున వివరింపఁబడినది —

కార్తవీర్యార్జునుని వర్ణించుచు —

అతఁడు మహాభుజపరిపా

లిత నప్త ద్వీపుఁడు విగలిత విజమాయుం

డతులితుఁడు దత్తముని శి

ష్యతాసముపహిత విభవుఁడు వభిరామయశా!

— ఉ. కాం. — పూ. భా., 7 అ., 15 ప.

అని చెప్పఁబడినది. ఇందు 'ఓం నమో భగవతే కార్తవీర్యార్జునాయ మహాభుజ పరిపాలిత నప్తద్వీపాయ' ఇత్యాది మహామంత్రార్థము పొందుపఱుపఁబడినది.<sup>3</sup> అతఁడు

1. బా. కాం.— 7 అ., 128 ప.

2. ఉ. కాం.— పూ. భా., 4 అ., 677 ప.

3. మంత్రరత్న మంజూష (నంకలన గ్రంథము,) త్రివిక్రమభట్టు



రావణుని బంధించినాడని వర్ణించుచు 'అక్కటా కొండలనె బంతులాడునంత వానికి కట్లు తెగింపఁగరానివగుట, చిత్రమా దత్తగురుఁడు సేర్పిన మనువులఁ గార్తవీర్యుండు మంత్రించి కట్టెనేమొ' అని సంభావించుచుఁ గార్తవీర్యుని 'దత్తముని శిష్య తానము పహిత విభవము' గీర్తించుట వలనఁ దత్సంప్రదాయము వివరింపఁబడినది. <sup>1</sup> కార్తవీర్యార్జున మంత్రమునకు 'దత్తాత్రేయ ఋషి, అనుష్టుప్ ఛందః' అని చెప్పఁబడినది.

రావణుఁడు సర్మదానదీతీరమున శివపూజ గావించు సందర్భమున మహాన్యాసములేవిదే లింగార్చనము సేయరాదను నియమము వివరింపఁబడినది. <sup>2</sup> 'మహాన్యాసాను సంధాన మాసమయం బందొనరించెఁ గావియెడఁ బూజల్సేయరా దీశ్వరున్'. <sup>3</sup> మఱియు నాతఁడు —

నానారత్న విభూషితుం బొవరిచెన్ నందిధ్వజున్ భక్తిమై  
నానాసూనములన్ యజించె నొగిఁ దన్మంత్ర ప్రభేదములన్  
నానారత్న పథానుసారముగ సంధానించె నోమంత మం  
త్రానూన ప్రజప ప్రవాహమున నిధ్యానించె విధ్యంచిత

ఉ. కాం.- పూ. భా. — 7 అ., 70 ప.

అని వర్ణింపఁబడినది. ఇందు ఆగమశాస్త్రపూజావిధానము సూచింపఁబడినది. ముఖ్యముగా బీజము మంత్రము నుచ్చరించి తుదిబీజము నుచ్చరింపవలయునను మంత్ర ధహన్యముఁ జెప్పఁబడినది. 'బీజం మంత్రం సమచ్ఛార్య మస్త్రాంతే బీజముచ్చరేత్' అనునది బోధాయనుని వాక్యము.

ప్రత్యగాత్మా శివోఽహ మస్మలుకు వలికి  
యతఁడు హంసశ్శివస్సోఽహ మనుచు నుండె

— 7 అ., 72 ప.

- 
1. దత్తభాగవతము, 5, 6, 7 గుచ్ఛములు
  2. బోధాయనోక్త మహాన్యాసఖిణ్డః
  3. ఉ. కాం.- పూ. భా., 7 అ., 63 ప.

ననుట 'నారుద్రో దుద్రమర్చయేత్' అను విధినిఁ దెల్పుచున్నది. అతఁడు 'ప్రాసాదాత్మకము మూలపంచాక్షరమున్' ఆసాస <sup>1</sup> నుచ్చరించినాఁడు. ఇట్టిది 'హస్తాంః నమశ్శివాయ' <sup>2</sup> అను ప్రాసాద పంచాక్షరీమంత్రమును సూచించుచున్నది. ఆ మంత్ర జపము వలన మనః ప్రసాదము లభించునని 'ప్రపంచ సారతంత్రము'న నిట్లు చెప్పఁబడినది— 'ప్రసాదనత్వాన్యనశో య నావత్, ప్రాసాద సంజ్ఞా కృమకోప్రవిస్తా'. <sup>3</sup> కృత్యాది యందు కవి -

' . సర్వంబుఁదానయై తత్త్వయుక్తి  
చే న తద్భిన్న యగుచు నిశ్శేయ సాత్మ  
నమరు భువనేశ్వరీదేవి ననుదినంబు  
బ్రస్తుతించెద భవపాశ బంధ మెడల'

- బా. కాం. - 1 ఆ., 2 ప.

అని సంనామించుట భువనేశ్వరీమంత్ర విశేషమును బ్రతిపాదించుచున్నది <sup>4</sup>

**స్మార్త సంప్రదాయ పాలనము :** దశరథుఁడు గర్భ వ తు ల గు  
కౌసల్యాదులకుఁ 'ఋంసవనామల్పచరించి యుండె' <sup>5</sup> నని శ్రీరామకథాఽమృతమున  
వర్ణింపఁబడినది. మూలమున నిట్టిదిలేదు. భారతీయులకు గృరాధానమునుండి యంత్యేష్టి  
వఱకుఁ గల షోడశకర్మ లవశ్యము నాచరింపవలసినదిగా గృహ్యసూత్రములందెన్నఁ  
బడుచున్నవి. అందు పుంసవన, సీమంతాదులు గర్భరక్షణక్రియలుగా వర్ణింపఁబడినవి.  
పుంసవనంబు గర్భస్థశిశువు పురుషలక్షణములతో నుద్భవించజేయు సంస్కారవిశేషమని

1. ఉ. కాం. - పూ. భా., 7 ఆ. 71 ప.

2. శ్రీమన్మంత్రరత్నాకరము - శివమన్త్రపటలము

3. „ „ 27 పటలమ్, 2 శ్లో.

4. శ్రీ రుద్రమళయాళమ్ - దేవీశ్వర సంవాదము

5. బా. కాం. - 3 ఆ., 19 ప.

చెప్పబడుచున్నది. 'పుగ్నువనం వ్యక్తే గర్భేతిష్యేణ' 'పుమాన్ సంజనయతి' <sup>1</sup> ఇత్యాదులావిషయమును బోధించుచున్నవి. ఆంధ్రీకరణమున కవులు 'సుతోదయ శ్రవణ పారమ్యంబుతో మీటగన్' అని సూత్రోక్త విషయమును జక్కగా నిర్దేశించిరి.

పెండ్లి కుమారులగు రామాదులు మంగళాయతనమునేర మలయునప్పుడు 'అయంముహూర్త స్సుముహూర్తోస్త'నుచు సమయజ్ఞులగు మునులు మహితసూన్యత కలనల దీవించిరని <sup>2</sup> వర్ణించి స్మార్తకర్మ సంప్రదాయమును బాటించిరి. ఇయ్యది శాస్త్రిగారి సమయజ్ఞతకు నిదర్శనము. మఱియు నా కల్యాణమంటపమున నగ్ని సన్నిధిని సీతకరము, రాముని కరమున నునిచి జనకుడు 'త్వత్సహధర్మ చర్యకుం బాయక విల్చు సాధ్వీ 'దీనిఁ బరిగ్రహింపుమనుచు, రాముడు సహధర్మాచరణ సత్ప్రతిజ్ఞ నలుప 'త ఇమాం దాస్యామి' యని ధారవోసినాడు. సభ్యుల సాధువచనములు, దేవతల కుసుమవృష్టి యతిశయింప వివాహవిధి యిట్లు వైభవముగా నిర్వర్తింపఁబడినది. అట్టియెడ జనకుని యదృష్టమీవిధముగఁ గీర్తింపఁబడినది -

బహుజన్మార్జిత కర్మబంధనివహాపక్రాంతి నర్దించి ల

క్ష్మీ హరిం గూర్చుటగాఁదలంచి యిల సశ్రీకు ల్గుహ ల్కన్నెలన్

సహధర్మంచర యంచు వోధ కిడి సత్సంపత్తిఁ గైకొందు ర్దా

సుహితత్త్వంబిటుగన్న యాన్యపతి సుశ్లోకత్వ మింతింతయే

- బా. కాం. - 10 ఆ., 368 ప.

భారతీయ సంస్కృతిలో వివాహసంస్కారమొక ముఖ్యఘట్టముగా నెన్నఁబడుచున్నది. కన్యాదాత తనతోఁబాటుగా దనవారినిఁ దరింపఁజేయుటకీ కన్యాదాన మొక సాధనముగా భావించి అట్టి తనయదృష్టమున కానందించు చున్నాడు. 'మయాసహ దశపూర్వేషాం దశాపరేషాం మద్వంశానాం పితౄణాం నరకాదుత్తిర్ణ శాశ్వత బ్రహ్మలోక నివాససిద్ధ్యర్థం స్వగృహోక్త ప్రకారేణ సాలంకృత స హిరణ్యోదక కన్యాదానమహం కరిష్యే' <sup>1</sup> అని సంకల్పించుట స్మార్త సంప్రదాయము. మఱియు

1. ఆపస్తంభ గృహ్యసూత్రములు - 6 పటలం, 9, 12 సూ॥లు

2. బా. కాం.- 10 ఆ., 350 ప.

3. యాజుషపూర్వ ప్రయోగచంద్రిక, 198 పు. (వావిళ్ల వారి ప్రతి)

వివాహవిధి యందు వధువును సాక్షిల్ల క్షీగను, వరుని సాక్షిన్నారాయణునిగాను సంభావించుట గలదు. జనకున కట్టి భాగ్యము విజముగా సిద్ధించినది.

కన్యాం కనక సంపన్నాం కనకాభరణై ర్యుతాం  
దాస్యామి విష్ణవేతుభ్యం బ్రహ్మలోకే జిగీషయా  
కన్యే మమాగ్రతోభూయాః కన్యేమేదేవి పార్శ్వయోః  
కన్యేమే సర్వతోభూయా త్వద్దానా న్మోక్ష మాప్నుయామ్

— యాజుషపూర్వప్రయోగచంద్రిక, 180 పు.

వివాహప్రకరణమున వరుడు 'ధర్మేచార్దేచ కావేచ నాతినరామి, నాతి చరితవ్యా' ఇత్యాదిగా 'సహధర్మాచరణ' సప్రతిజ్ఞ నలుపుట ఆపస్తంభాదిగృహ్య సూత్రములయందు విధింపబడినది. ఇట్లు సీతారాముల వివాహ ఘట్టమున 'స్మార్తసంప్రదాయము' మూలాధికముగా వివరింప బడినది.

సీతతో ననుజుడగు లక్ష్మణునితో రాముడు చిత్రకూటమును వీడి దండకారణ్యమునకుఁ బోవుచు నత్రిమహర్షి యాశ్రమమునకుఁ జని మునికి నమస్కరించె నని వాల్మీకమునఁ గలదు.

సోఽత్రే రాశ్రమ మాసాద్య తం వవందే మహాయశాః

— అయో. కాం. - 117 స., 5 శ్లో.

శ్రీరామకథాఽమృతమున నయ్యెడ —

.... ....

యమనియమముఖ్యములు మూర్తులందఁగాంచి

శిష్యులట్టులు పరివశ్య సేయుచుండ

దనరు నా బ్రహ్మతేజంబు తపసిఁజేరి

పేరిరవుఁజెప్పి రాముండు ప్రీతినెఱఁగె

— అయో. కాం. - 10 అ., 58 ప.

అవి వర్ణింపబడినది. ఇటు నుపనయన సంస్కార సందర్భమునఁ జెప్పబడిన

గోత్రప్రవరపూర్వకముగా నభివాద మొనరించు విధి వివరింపఁబడుట సంప్రదాయపాలన మునకు నిదర్శనము. 'గోత్రప్రవరపూర్వకమ్ ... అభివాదయేత్' <sup>1</sup> అని తద్విధి యుగ్గడింపఁబడినది.

ఇంకను శ్రీరామకథాఽమృతమున నమూలకములగు స్మృతి వాక్యము లుగ్గడింపఁబడిన సందర్భములు కలవు.

సీత విరహమున చంద్రోపాలంభము గావించునెడ -

అరరె బ్రాహ్మణం నహన్యాన్నచాత్రేయ  
మృనెడు స్మృతి ప్రసక్తి నడఁచెఁగాక  
పాలుపంచి తినియు బ్రదికింతు రటుగ ని  
న్జేయలేరె సురలు సీతమయాఖ !

- బా. కాం. - 8 ఆ., 71 ప.

అనియు, దేవాసుర సంగ్రామ వర్జన సందర్భమున నింద్రుఁడు 'బ్రహ్మ బాంధవంబు పాటిగొనక' రావణునిపై బాణవర్షంబు గురిపించుటను సమర్థించుచు -

వేదాన్తవేత్త యని చా  
మోదఁగఁబయికుటుకువానిఁ బూరుష విడువం  
గాఁదగదు మున్నె యడవం  
గాఁదగు ననె శ్రుతియు స్మృతియుఁ గాదనవశమే

- ఉ. కాం. - పూ. భా., 6 ఆ., 211 ప.

అనియు నయ్యై విశేషము లుగ్గడింపఁబడినవి. అట్లే యిందమూలకములగు మఱికొన్ని స్మృతి ధర్మములు ప్రసంగవశమున నుపన్యసింపఁబడినవి.

పరశురామాగమన సందర్భమున దశరథుఁడు 'పరమధర్మ మహింస యన్పాడివెలయ' <sup>2</sup> సుతుని రక్షింపుమని వేడుటయు, స్వర్గముపై దండెత్తు రావణుఁడు

1. తైత్తిరీయ సంధ్యా ఛాష్యము, 117, 118 పు॥లు (వావిళ్లవారి ప్రతి)

2. బా. కాం. - 10 ఆ., 453 ప.

తన సైన్యమును కైలాసపర్వతమున విడిచివెన్నెలఁబయల ప్రకృతి గాంచి  
పులికించి కామపరవశమున -

కాముదుండగ మెఱిగి ఘనులు మునులు  
వాయకుండంగ వలె నెడ్డు బడఁతి ననిరి  
ప్రకృతిసిద్ధమకాదె యప్పరమధర్మ  
మద్ది నెమ్మదిఁ జేర్పమి నైతి నిట్లు

- ఉ. కాం. - పూ. భా., 5 అ., 302 ప.

అని తలపోయుటయు వర్ణించుట యందులకు నిదర్శనము. మఱియు రంభ  
రావణునితో నేను నీకోడలు నని పలుకు సందర్భమున -

అన్నదమ్ములలో నొకఁడాత్మజుఁ గన  
నందఱును బుత్రవంతులే యనియె మనువు

- ఉ. కాం. - పూ. భా., 6 అ., 30 ప.

అనినట్లు వర్ణించుట :

భ్రాతృణా మేకజాతానా మేకశ్చేత్పుత్రవాన్భవేత్  
సర్వాంస్తాన్తేన పుత్రేణ పుత్రిణో మనురబ్రవీత్

- మనుస్మృతి, 9 అ., 182 శ్లో.

అను మనువు వాక్యమును సందర్భసందర్భముగాఁ బ్రతిపాదించుటను దెలుపుచున్నది  
అట్లే కుక్కను గొట్టిన భిక్షువు రాముని యెదుటఁ దన నేరము నొప్పుకొని తనకు  
శిక్ష విధింపుమని వేడు సందర్భమున 'నృపాల శిక్షీతుం డాటును బోటు నందఁడు  
యమాలయమం దమరేంద్ర నందితా!' <sup>1</sup> అనుట ;

రాజభిః కృతదండాస్తు కృత్వా పాపాని మానవాః

నిర్మాలాః స్వర్గమాయాన్తి సన్తః సుకృతినోయథా

- మనుస్మృతి, 8 అ., 319 శ్లో.

1. ఉ. కాం. - ఉ. భా., 8 అ., 319 ప.

యను మనుధర్మశాస్త్ర విషయమును బ్రతిపాదించుచున్నది. రాముడు 'ఉపస్థాపించి పశ్చిమాభిముఖుడై విపశ్చిన్మానసియ నమ్యుత్తరసంధ్య ను గాపించి' <sup>1</sup> అని వర్ణించుట !

అనుష్ఠాభిరఘేనాభి రద్భిస్తీర్థేన ధర్మవిత్  
శౌచేప్పుః సర్వదాచామే దేకాంతే ప్రాగుదజ్ఞుః

— మనుస్మృతి, 2 అ., 61 శ్లో.

అను నియమమును నిరూపించుచున్నది. మూలమున సంధ్యోపాసన గావించెనని మాత్రమే యుగళగా నిండు సామంతములును సూర్యుడు పశ్చిమమున నుండుట వలననర్హ్యమా దిక్కునకుఁ దిరిగి యిచ్చినను, నుత్తరాభిముఖంబుగా సంధ్య నుపాసించఁ దగియున్నదను విషయము సూచింపఁబడినది.

మఱియు సీతాకృత భూప్రవేశఘట్టమును వర్ణించు శంకరమున సూర్యాస్తమయము సూచింపబడినది. అందు ప్రదోషకాలముననితరము లగుపను లెవ్వియుఁ జేయకున్నను నుపాసకుల కదియపదోషమేయను విషయముఁ జెప్పి సంప్రదాయ వివరణము గావించుట తెలియఁ దగియున్నది. అది వారి లోకానుగ్రహబుద్ధి యగుట యభినంద నీయము. “జీవలోకంబునకిఁకేదిచిత్రసారః? మంధకారంబు కన్నుల నంతరముల నాముకొనె, నట్టిద ప్రదోషమను సమయ, ముపాసకులకది యపదోషమౌ నమయమె” (ఉ. కా. ఉ. భా. 8 అ. 99 ప.)

సంగీతశాస్త్ర సంప్రదాయ పాలనము : సీతారాముల

వివాహసందర్భమున గాయకులు బహురాగములలో 'సంప్రదాయ విశేషప్రసక్తులైన గతిగమక గీతు లాలపించిర'ని వర్ణించుట హృద్యము -

క్షీరసాగరశయనా ! రామ! యనుచును

దేవగాంధారి నిర్దేశ మొప్ప

నన్ను బాలింపంగ నడచివచ్చితివో ధ

రణి కంచు మోహనఫణితి దనర

ధన్యులెందఱో యిందు దాశరథీ యంచు

మలయమారుతలీల లొలయుచుండ

నిటుగొనియాడు నాయెడ దయ యనుచుఁ బుం

స్కోకిలధ్వనిపై ని కొనరుసూప

— బా. కా. - 10 ఆ., 402 ప.

ఇవి యున్నియు త్యాగరాజకృతు ఆగుట యేయేరాగముల నవి యాలపింప వలయునో యిట్లు నిర్దేశింపఁబడినవి. ఇయ్యది శాస్త్రిగారి సంగీతశాస్త్ర పరిచయమునకు విదర్శనముగా నెన్నవచ్చును. వారు మిక్కిలి సంగీతప్రియులని వారి జీవితచరిత్రమునఁ దెలియుచున్నది.

సూర్యోదయ సమయమున సంగీతపాఠకులు 'విశిష్టసాధనంబుల, గల పరిశ్రమ మెనంగ' బాడ దొడంగిరని వర్ణించుట శాస్త్రసంప్రదాయముల వివరించు చున్నది. <sup>1</sup> పులస్త్యాశ్రమమున దేవకన్యలు గానగోష్ఠీప్రసక్తలై 'రాగరసవృత్తు లెల్లెడ రాణఁ దనర ఘన రసాయనపాకమ్ము గడలుకొనఁగఁ బాడుదురు మోటు లొక్కటఁ బల్ల వింప' <sup>2</sup> నని వర్ణించుట మూలాధికమై యాయా సంగీతశాస్త్ర విషయములను ప్రస్తావించుచున్నది.

**ఆయుర్వేదశాస్త్ర సంప్రదాయము :** హనుమని చిన్ననాటి

యల్లరి భరింపఁ జాలక మునులు శపించిరని చెప్పుచు -

అనిల తనయాగ్ని మునుల శాపాగ్నిఁ బెరసి

యుష్ణ ముష్టేన సీతమన్ యోగమెనసె

— ఉ. కాం. - పూ. భా., 8 ఆ., 147 ప.

అని వర్ణించి 'ఉష్ణముష్టేన శీతల' మృనెడి యాయుర్వేదశాస్త్ర విషయము వివరించిరి.

సీతారాముల వనవిహార సందర్భమున వనవై భవమును వర్ణించునెడ వృక్షశాస్త్ర విషయము లెన్నియో ప్రస్తావింపఁబడి యందు మర్ల మాతంగి, వనమయూ రళిఖి మొదలగు నోషధి విశేషములఁ గూర్చి చెప్పుట జరిగినది. <sup>3</sup>

1. బా. కాం. - 9 ఆ., 24 ప.

2. ఉ. కాం. - పూ. భా., 1 ఆ., 99, 100 ప.

3. ఉ. కాం. - ఉ. భా., 1 ఆ., 89, 90 పలు



## నైకవిద్యారహస్యముల వివరణము : సీత యుపదేశమాత్ర

ముననే సమస్తవిద్యల నభ్యసించి విబుధుల మన్ననల నందినదిని చెప్పుచు శివుడు పార్వతితో -

సతి హృద్వీధిని సూత్రధారకుఁడు ప్రాక్సంస్కార సంజ్ఞాండు న  
మృతి నారిం జతగొంచుఁ జేరి రస సంపన్ను ల్పరుల్లాగ ధీ  
ప్రతి సీరన్ వెలయించె విద్దియల పేరన్నించు మేల్బొమ్మలన్  
స్మృతిదీపాలి వెలుంగఁజేసి విబుధు ల్మెచ్చం బయోజాననా !

— టా. కాం. - 4 అ., 171 ప.

అని చెప్పినట్లు వర్ణింపఁబడినది. ఇందు పూర్వకాల మందలి 'తోలుబొమ్మలాట' సంప్రదాయము వివరింపఁబడినది. వీధి యందుఁ దెలు నిర్మించి, దీపముల వెలిగించి, సూత్రధారకుఁడు స్త్రీసహాయమునఁ బ్రజలానందింప బొమ్మలఁ బ్రదర్శించుట వారనున రిండు పద్ధతి. అట్టి పద్ధతి మనమునం దుంచుకొని శాస్త్రిగారు సీత హృదయమును వీధి యందు ధీప్రతిసీర వెలయించి, ప్రాక్సంస్కారమును సంజ్ఞఁ గల్గిన సూత్రధారకుఁడు సమృతి యను నారితోఁగూడి స్మృతి యను దీపములు వెలుంగఁజేసి విద్యలను మేల్బొమ్మలను విబుధులు మెచ్చ వెలయింపఁ జేసినాఁడని వర్ణించుట హృద్యము. ఆధునిక యుగమున సాంకేతిక సాధనము లధికముగా లభించుచున్న యీరోజులలోఁ బూర్తిగా లుప్తమై నామమాత్రావ శిష్టముగా నున్న యా సంప్రదాయమునకుఁ గావ్యగౌరవము కల్పించి శాశ్వతత్వముఁగూర్చిరి.

సీత కైశోరక వర్ణనసందర్భమున, రసానంద మొల్కనామె చెలులతోఁ గూడి 'పచ్చీసు' ఆడుచున్నదని చెప్పుచుఁ 'పంచీకరణ' విద్య వివరించుట మనోహరము. ఇట నర్థాంతరమున 'రసోపై సః' అను వేదాంతవాణి ననుసరించి బ్రహ్మ భావముఁబయల్పడ నాడుచున్నదనియుఁ దెలియుచున్నది. జీవేశ్వరుల సంభాషణ మిందు సాగిన విధము తత్త్వార్థ సంభృతమై యొప్పుచున్నది.

కాయలెక్కెను బావుగల పందెల్నావి

నీ కాయఁ గొట్టితి సీరజాక్షి

మూటమున్నెదు కూడముట్టసీతరమౌనె

నాల్గింట గడి గట్టినాను గనవో

యైదాఱుగీట్లడ్డమవ్వల నాకాయ

యిదిపండుకాయ సుమ్మిందువదన

దనుత్రీసులేటికే తరుణి యిచ్చోటికి

ముదితసీపందెమ్ము ముటిగెనిదిగా

చెక్కవడెఁ బంటగడి యిక్కకెక్కెదెట్లు

చేరె నాకాయలివె పుట్టుచింత మీకుఁ

గనరా పచ్చీసు తెఱఁగంచుఁ గలికిమిన్న

యాడె రనమొల్క నఖులతో నబ్జవదన

- బా. కాం. - 4 ఆ. 160 ప.

ఇందు 'మూటఁగున్నెదు' అనఁగా రజస్తత్త్వ తమోగుణము లనియు దారేషణ, పుత్రేషణ, ధనేషణ అను నీషణత్రయమనియు నర్థము. కావున జీవి ఈ మూడింట మున్నుచున్నాఁడు. 'కూడ ముట్టనీతరమానె' అనుట శుద్ధతత్త్వమైన వరతత్త్వము ననుసరించుట మాయావృతుఁడుగు జీవికి సాధ్యముకానిదని తెలియుచున్నది. 'నాల్గింట గడిగట్టినాను గనవా' అనఁగా నాజీవి ధర్మార్థ కామమోక్షములను పురుషార్థములచేఁ బొందింపఁబడినాఁడని యర్థము. ఇందు మోక్షార్థము నొక కోరికయే గదా ! ఇంక, నైదాఱు గీట్లడ్డమవ్వల నాకాయ' అనఁగా దాను షట్చక్రోపరినంస్థితయగు పరదేవత ననియు 'నిదిపండుకాయ సుమ్ము' అనఁగా తనది నిత్యపరిపూర్ణ సుఖస్థితియనియు, 'దను త్రీసు లేటికే తరుణియిచ్చోటికి' అనఁగా నట్టియనుత్తమ స్థితితోఁబడి, ముప్పదియనెడు తత్త్వములతోఁబని లేదనియు, నీ పందెమ్ము ముటిగెననఁగా నహంకార పూరితమగు పురుషకారము వ్యర్థమైనదని యర్థము. మఱియు 'చెక్కవడె' ననఁగా మాయావరణము జీవి నావరించిన దనియు, 'బంటగడి యిక్కకెక్కెదెట్లు' అనఁగా నట్టివానికి ముక్తిస్థానము లభింపఁదనియు, 'చేరెనాకాయలివె' అనఁగానన్నాశ్రయించిన వారికి 'మాయ' తొలగి ముక్తి లభించుననియుభావము. 'పుట్టుచింతమీకు' అనఁగా తదితరులకు జననమరణాత్మకమగు సంసారదుఃఖము సంభవించుననియుఁజెప్పి పరమేశ్వరు నాశ్రయించుట కర్తవ్యమని యుపదేశించి తరుణోపాయము నెఱిగించుట 'పచ్చీసు' అటయందలి పరమార్థముగాఁ దెలియఁజెప్పుచున్నదని

వర్ణించుట హృదయంగమము. ఇట్లు వచ్చీను - పరమార్థము విశదముగా వివరింపఁబడుట మనోజ్ఞము.

విరహమున సీత చెలికత్తెలతోఁ దన యవస్థల నుగ్గడించుచు -

కలయును గాష్టయు న్మోదలుగాఁగల కాలముఁగూర్చి కాలవే

త్తలు కలకాల వేకగతి దత్పరులై వచియింతురేలకో

తలఁపఁగఁబోలదీ రజని తారసీలె న్దనపాల నేమనం

గలదిది కల్పమో యుగమో కాదననొక్కడు హేతువుండునే

- బా. కాం. - 8 ఆ., 119 ప.

అని వాపోయినట్లు వర్ణింపఁబడినది. 'కాలవేత్తలగువారు కల, కాష్ట యను కాలవాచక శబ్దము లెల్లప్పుడును సమముగా నుండునని చెప్పుదురు. మఱి యీరేయి నాయెడ యుగముగాఁ గల్పముగాఁ గోచరించుచున్నది. సుప్రభాత మెప్పుడో తెలియకున్నది'. ఇది యామె వేదన. విరహిణులకట్లు దోచుట యుక్తమే. కాని కాలము మాత్రము మారదు. కష్టా - పదునెనిమిది రెప్పపాల్ల కాలము. కలా - ముప్పది కాష్టల కాలము. 'అష్టాదశవిషేషాస్తు కాష్టా, త్రింశత్తుతాః కలా' <sup>1</sup> అని యమరకోశమున నివి వివరింపఁబడినవి.

పెండ్లి పీటలపై నున్న సీతారాముల కలికిచూపుల వ్యాపారగతిమ 'నేత్రావధానకేళి' గా సంభావింపఁబడుట హృద్యము. <sup>2</sup> ఇంద వధాన విద్యానంప్రదాయ విశేషము ప్రస్తావింపఁబడినది.

రాగరసమగ్నులగు సీతారాములకు, వామదక్షిణ - అక్షిభుజోరువు' 'లఖిల భావిఫలప్రకారై కలక్షకములై స్పంద మెనసిన' వని వర్ణించుట శాకునికశాస్త్ర నంప్రదాయము. <sup>3</sup>

1. ప్ర. కా. కా. వ., 118 శ్లో.

2. బా. కాం.- 10 ఆ., 389 ప.

3. బా. కాం.- 8 ఆ., 197 ప.

సీతారాముల వివాహసందర్భమున మిథిలా 'పుర మలంకార రమకు  
గాపురమకాగ' నయ్యెడ నతఃపుర మలంకరించిన తీరెన్నుచు చిత్రకళా రహస్య  
విశేషములు వివరింపఁబడినవి.

పూపవన్నియతేట చూపట్టునచ్చోట, జిగిమెఱుంగొక యింతచేర్చి చేర్చి  
ముదురురంగు బెడంగు మొక్కలంబగునెడ, దూదిపింజె నొకింతఁ దుడిచి తుడిచి  
యొండు డాలందమం చూహించుపట్టునఁ దీర్చుచొప్పునఁగొంత మార్చి మార్చి  
మిఱువల్లమ్మల యెమ్మెలుదార్చు నెలవుల, దళకు నీట మఱింతమెలఁచి మెలఁచి

జీవకళ లెల్ల తావుల సిద్ధపఱచి  
నవవికాసాను భావ సన్నాహమొప్పఁ  
బూర్వరాజ కథాంశముల్పొనఁగఁగూర్తు  
రత్తఱినిఁ జిత్తరువులు సౌధాంతరముల

బా. కాం. 9 ఆ. 271 ప.

రావణుఁడు వాలిచేతిలో నోడిపోయి సందిఁ గావించుకొనినాఁడు. వారు  
నమస్తభోగములు, నమ విభక్తములుగా నిరువురము నను బరింపఁగలవారమని  
విర్ణయించుకొనినారు. అట్టియెడ రావణుఁడు -

కొండ నిను నండఁగొని బ్ర  
హ్మాండమునందేను నవ్యయత్న మెనయుదుం  
జండక్రమ ! యౌపాసన  
కాండముఁ గలుపుకొను కర్మకాండమువోలెన్

ఉ. కాం.- పూ. భా., 7 ఆ., 284 ప.

ఆవి వాలితోఁ బలికేనట్లు వర్ణింపఁబడినది. వేదము 'కర్మకాండ' యని, 'జ్ఞానకాండ'  
యని రెండు కాండలుగా విభజింపఁబడినది. కర్మకాండలోని చివరి భాగము  
ఉపాసనకాండ. కర్మ లనఁగా సంధ్యావందనము, అగ్న్యూపాసన మొదలగునవి.  
క్రతువ్రతాదులతో విత్యనైమిత్తికములని యవి రెండువిధములుగాఁ జెప్పఁబడినవి.

కర్మకాండ శ్రద్ధగా నావరింప దేవతానుగ్రహము గలిగి యమ నియమాదులు సిద్ధించును. అంత నంతర్ముఖుడై యుపాసింప సమాధి యేర్పడి యవ్యయత్న మెనయును. అనఁగా సగుణముద్వార నిర్గుణము నుపాసించుట యగుచున్నది. ' ఇట వారి యాపాసనాకాండము కాఁగా రావణుడు కర్మకాండగా నెన్నఁబడుచున్నాఁడు. అట్టిచో నాతనికి క్షతిలేదని భావించినాఁడు. ఇట్టి మహార్థ మిట గంభీరముగాఁ బ్రతిపాదింపఁబడినది.

అక్షుణుడు రాముని యశ్వమేధమును గావింపుమని ప్రేరేపించు సందర్భమున పూర్వమిట్లే యింద్రుడు వృత్రాసురునిజంపి బ్రహ్మ హత్యానేరముఁ బోగొట్టుకొనినాడని పలుక, రాముఁడాకథ సంపూర్ణముగ వివరింపుమని యడిగినాఁడు అట్టియెడ నావృత్రాసుర వృత్తాంతము మొదలుపెట్టి పూర్తిగాఁ జదువకుండ నరుగరాదను పౌరాణిక సంప్రదాయము వివరింపఁబడినది. అది వారి లోకహితనిష్ఠకుఁ దార్కాణము-

ఎఱుఁగఁడే రామదేవుండు వృత్రచరిత  
మది మొదలు వెట్టి పూర్తిగాఁ జదువకుండ  
నరుగరాదను సంప్రదాయంబు లోక  
విదిత మొనరింప నడిగెఁగాక దమసుగమ !

ఉ. కాం. ఉ. భా. 7 ఆ. 30 ప.

ఈవిధముగ శ్రీరామకథాఽమృతమున జగద్ధితముఁగోరి వేదములకు శాస్త్రము లకు సంబంధించిన బహువిధ సంప్రదాయములు సమయోచితముగ వివరింపఁబడినవి. గ్రంథవిస్తర భీతిచే నన్నియు వివరింప జాలనై తిని.

### 1. వేదాంతపంచదశి

ధర్మాదర్శ ప్రభవతి, ధర్మాత్ప్రవతే సుఖమ్

ధర్మేణ లభతే సర్వం, ధర్మసారమిదం జగత్ || - శ్రీమద్రామాయణము.

## పూర్వకవి పద్యానుసరణము :

సామాన్యముగ ప్రతి కవియుఁ దనకుఁ బూర్వమున మహాకవుల సాహిత్య మందలి యత్యంత విశిష్టములగు కొన్ని భావములను పదబంధములను దన కావ్యమున సందర్భసముచితముగఁ బ్రయోగించు చుండును. పూర్వకవుల నుండి గ్రహింపఁబడినవే యైనను ప్రతిభాశాలి యగుకవి రచనమున నవి క్రొత్త సౌగంధ్యము సంతరించుకొనునే గాని యా కవికిఁ గాని యాతని రచనమునకుఁ గాని న్యూనత్వము నాపాదించవు. కావుననే యాలంకారిక శిరోమణి యగు నానందర్థనాచార్యుల వారు 'నాన్యసామ్యం త్యజేత్కవిః' <sup>1</sup> అని ధ్వన్యాలోకమున రచనాసంవాదమును సమర్పించినారు.

కాళిదాస భవభూత్యాదుల రచనలలో వాల్మీకి రచనా విన్యాసములు, నన్నయాదుల రచనమున కాళిదాసాదుల కవితావిశేషములు, శ్రీనాథాదుల కావ్యము లందు నన్నయాదుల రచనా విశేషములు, ప్రస్తుతము లగుచుండును. సాహిత్య లోకమున ననుస్యూతముగ ననుస్మృతమగు నీ సంప్రదాయము శ్రీరామకథాఽమృతమునను బాటింపఁ బడినది.

శ్రీరామకథాఽమృత కావ్యకర్తలు సంస్కృతాంధ్ర సాహిత్య పయః పారావారములను మఢించినవా రగుటచే వారేకవుల కవితాచమత్కృతులకు మురిసి వారేయే ఘట్టము లందెల్లెట్లు తద్విశేషముల ప్రదర్శించినారో పరిశీలించుట యత్యంత సమంజసము. అది వారికి పూర్వకవులయెడఁ గల గౌరవాదరములను బ్రకటించు చున్నది.

**సంస్కృత రచనానుసరణము :** సత్యమును, ప్రీయమును బలుకవలెను.

అట్లని యప్రియ మగు సత్యమును, ప్రీయదాయక మని యసత్యమును బలుకరాదు. ఇయ్యది సనాతనమైన ధర్మము. ఈ యర్థము విచ్చు శ్లోకము మనుస్మృతి యందెట్లు కలదు -

సత్యం బ్రూయా త్ప్రియం బ్రూయాత్ సబ్రూయా త్సత్య మప్రియమ్  
ప్రియం చ నాన్యతం బ్రూయాత్ ఏష ధర్మ స్సనాతనః

- 4 అ., 138 శ్లో.

శ్రీరామకథాఽమృతము నందు రామగుణాభివర్ణన సందర్భమున  
మూలాధికముగా -

పలుకనేర్చియుఁ బ్రియములే పలుకుగాని  
యన్యత మెప్పాట నేనాట నంటనీడు  
సత్యమని యప్రియంబగు జాడఁ బోడు  
తనపలువి వచ్చెనేనియు దనుకఁ డతఁడు

- అయో. కాం.- 1 అ., 38 ప.

అని వర్ణించుట మనువు శ్లోకార్థ మగుట స్పష్టము. పాత్రచిత్రణమున నౌన్నత్యముఁ  
గల్పించి తద్వార లోకమునకు నీతి బోధించుట కావ్యమున నాశింపదగిన ప్రయోజనము.  
ఇట నట్టిది సిద్ధించిన దననగును.

శ్రీరామకథాఽమృతమున హేమంతర్తు వర్ణనముఁ గావించుచు మూలా  
ధికముగా -

అరయ నేలోపమును లేదని యొకండు  
గలదె గుణవృద్ధి గని దాని గప్పిపుత్తు  
రెల్ల సంపదలకు నిది హేతుభూత  
మౌటగాదె శ్రుతిప్రశంసార్హమయ్యె

అర. కాం. - 1 అ., 367 ప.

అని చెప్పఁబడినది. 'హేమంతేనర్తునా దేవాః దురతస్త్రిణవేస్తుతం బలేన శక్వరీ  
స్సహః హవిరింద్రే వయోదధుః' 1 అను శ్రుతి క్రతుకర్మను నిర్దేశించు చున్నది.  
ఈ ఋతువునందే అగ్రహాయణిక మను క్రతువు నిర్వహింపఁబడుచుండుట ప్రసిద్ధము.

ఇందు శ్రుతి ప్రమాణముతోఁబాటు లోకమున నిర్దుష్టమై సర్వజన మనోరంజకమగు వస్తువేదియు లేదనెడి 'నాస్త్వేవ తజ్జగతి సర్వమనోహరంయత్' <sup>1</sup> అను వ్యక్తి వివేకము నందలి వాక్యార్థము, అనేక గుణముల మధ్య నొకానొక దోషము గణ నీయము కాదనెడి 'ఏకో హి దోష్టో గుణసన్నిపాతే, నిమజ్జతీందోః కిరణే ష్వివాంకః' <sup>2</sup> అను కుమారసంభవము నందలి శ్లోకార్థము పై భావమునకు స్ఫూర్తి నిచ్చి యుండు ననుట కవకాశముఁ గలదు.

శ్రీమద్రామాయణ ప్రశంసాపరమగు -

చరితం రఘునాథస్య శతకోటి ప్రవిస్తరమ్

ఏకైక మక్షరం ప్రోక్తం మహాపాతక నాశనమ్

అనునది ప్రసిద్ధ శ్లోకము. శ్రీరామకథాఽమృతమున 'నగన్త్యుడు రాముని చరితమున బహు రహస్యములు గలవని చెప్పుచు ముందుగా రామసుహృత్త్వమును గూర్చి -

శతకోటి విస్తరము రఘువతి నీచరితమ్మునందు వర్ణించొం దొం

డతి దురితహరము పొమ్మని రతిమతు లెందే రహస్యమారసి రొక్కో

- ఉ. కాం. - పూ. భా., 9 ఆ., 20 ప.

అని వర్ణించుటలోనది మనోహరముగా ననువదించఁబడినది. 'ఎందే రహస్యమారసి రొక్కో' యనునది యనువాదమునఁ జక్కని పూరణము. ఇట్టిది సముచితము, సందర్భ బంధురముగా నెగడుచున్నది.

లోకమున నద్వైత గురుపరంపరను దెలుపు నీశ్లోక మొకటి ప్రచారమునఁ గలదు -

నారాయణం పద్మభువం వశిష్ఠం శక్తించ తత్పుత్ర పరాశరం చ

వ్యాసం శుకం గౌడపదం మహాన్తం గోవిందయోగీంద్ర మధాన్య శిష్యమ్

శ్రీ శంకరాచార్య మధాన్య పద్మ పాదంచ హస్తామలకంచ శిష్యమ్

తం తోటకం వార్తికకార మన్యా నస్మద్గురూన్ సంతత మానతోఽస్మి

- శ్రీ సద్గురు పూజాకల్పము, 5 పు., 2 శ్లో.

1. ప్ర. వి., 2 శ్లో.

2. 1 స., 3 శ్లో



శ్రీ రామకథాఽమృతమున నయ్యది హృద్యముగా ననుసరింపఁబడినది.  
ఇది వారి యనువాద వైఖరికిఁ జక్కని యుదాహరణము.

అఖిలరక్షణ పరాయణుని నారాయణుఁ  
బ్రథితలోకోద్భవుఁ బద్మభవునిఁ  
బ్రియ తపోవిష్ణాగరిష్ఠుని వశిష్ఠుని  
సన్నివిష్టాధ్యాత్మశక్తి  
స్వగత సంహృత పరాశరు నప్పరాశరు  
లాలిత విద్యావిలాసు వ్యాసు  
నమలామృత ఫలరస్వాదశుకు శుకుఁ  
గలిత నిత్యామోదు గౌడపాదు

విమల విజ్ఞాన భోగి గోవింద యోగి  
శ్రీత శుభంకరు శంకర శ్రీయతివరు  
భవ్యసంధాని శ్రీపద్మ పాదమౌని  
లబ్ధిపరమేశు హస్తామలక యమీశు  
పర మతాటవీ విపాటకుఁ దోటకు  
మండితాభిలార్యు మాధవార్యు  
మణియు నన్యులై స మద్గురువర్యుల  
బూజసేయుదు నెదఁ బొదలు భక్తి

బా. కాం. - 1 అ., 12, 13 ప||లు

ఆంధ్రీకరణమున మూలమునలేని విశేషణ విశిష్టములైన పదములుఁ  
జేర్చుట కవికి వారి యెడఁ గల గౌరవాభిమానముల వెల్లి డించుచున్నవి.

పార్వతి తపోవిధానమును గూర్చి వర్ణించు సందర్భమున కుమార  
సంభవము నందిట్లు గలదు -

స్థితాః క్షణం వక్ష్యసు తాడితాధరా :

పయోధరోత్సేధ నిపాతచూర్ణితా :

వలీషు తస్యాః స్థలితాః ప్రపేదిరే

చిరేణ నాభిం ప్రథమోద బిందవః

- స., 24 శ్లో

శ్రీరామకథాఽమృతమున సీతాసౌందర్య విభవమును గీర్తించు నయ్యెడ  
నీ కాళిదాసకవి భావ మనుసరింపఁ బడినది :-

చేర్చెఁ దలనజుండు శృంగార సారాంశ

మదియు ను కుట బొమల నక్షియుగిఁ గు

చాగ్రములఁ దొలంకి యటఁ జింది జాలొంది

నాభిసరసిఁ జొచ్చు నాతికెపుడు

- బా. కాం. - 4 ఆ., 219 ప.

కుమారసంభవమున 'చంద్రుని కిరణము లందు మచ్చవలె గుణనము  
దాయమున నొక్కదోషము గణనీయము కాద'ని కలదు.

ఏకో హి దోషో గుణసన్నిపాతే

విమజ్జతీందోః కిరణే ష్వివాంకః

- 1 స., 3 శ్లో.

శ్రీరామకథాఽమృతమున సీతారాముల పూర్వరాగమును వర్ణించు  
సందర్భమున సీత చంద్రు నుసాలంభము సేసినతీరుఁ జెప్పుచు -

కొన్ని మంచిగుణములున్నఁ గొన్ని చెడు గొ

నములు మ్రుందు నందందు రానాఁ డు మొదలు

నేటికిని చెట్ట మచ్చలేనాటు కొనియె

జదివితివి యున్న తెలివియుఁజన శశాంక

- బా. కాం. - 8 ఆ., 80 ప.

అనినట్లు వర్ణించుటకు కాళిదాసు శ్లోకము స్ఫూర్తివిచ్చి యుండవచ్చును. అనువాదమున నీ సందర్భమునఁ జదివితివి యన్న తెలివియుఁ జన' ననుచోట 'చదవేస్తే ఉన్న మతి పోయిందనె'డి సామెత సుందరముగాఁ బొదుగఁబడినది. చంద్రమండలమున నై ల్యము చెట్టమచ్చగాఁ బేర్కొనఁ బడుట ప్రసిద్ధము.

కాళిదాస మహాకవి రఘువంశ కావ్య ప్రారంభమున పార్వతీ పరమేశ్వర స్తుతి పూర్వకముగ రచించిన -

వాగర్థావివసంస్మృక్తౌ వాగర్థ ప్రతిపత్తయే

జగతఃపితరౌ వందే పార్వతీపరమేశ్వరౌ 1 న., 1 శ్లో.

అను శ్లోకము గలదు శ్రీరామకథాఽమృతమున బాలికాండ యందు నారదుఁడు జనకునితో సీతారాముల సర్వకాలైకత్వమును విరూపించి చెప్పుచు నిట్లు పలికినాఁడు -

ఆమె యెపుడు బాయ దచ్యుతు నచ్యుతుం

డామె నెపుడు బాయఁ డాదరమున

వారి యోగగరిమ వరలు వాగర్థాను

బంధ మెట్లు లటులె పార్థివేంద్ర

- 4 ఆ., 259 ప.

కాళిదాసు భావమిట ప్రస్ఫుట మగునట్లు వివరింపఁ బడినది. ఇట్టిది వాల్మీకమున లేదు.

లోకమున పుష్పోద్గమముకంటె ఫలోదయమున నానక్తి యతిశయించినట్లు ప్రజలు గుణాధిక్యముచే దిలీపునికంటె రఘు మహారాజు నెడఁబ్రీతిఁ బ్రకటించిరని వర్ణించుచు కాళిదాసు -

మందోత్కంఠాః కృతాస్తేన గుణాధికతయా గురౌ

ఫలేన సహకారస్య పుష్పోద్గమ ఇవ ప్రజాః - 4 న., 9 శ్లో

అని రఘువంశమునఁ జెప్పియున్నాఁడు.

శ్రీరామకథాఽమృతమున బాలకాండయం దరుణోదయ వర్ణన నందర్భమున

స్వీయమనుకుల సురతరుశ్రీ విశేష  
మిది ఫలంబిడు ముద మబ్బు నింకఁ దన క  
టంచు గాంచెడు ధృతి నిట్టు లరుణుఁడౌర  
చెట్టు ముద్దును మరిపించుఁ జివురు ముద్దు

అని వర్ణింపఁబడినది. పై శ్లోకభావ మిట్టి వర్ణనకు స్ఫూర్తినిచ్చినదనవచ్చును. రఘువంశ శ్లోకమున పుష్పఫలములకు నంతరముఁ జెప్పఁబడగా శ్రీరామకథాఽమృతమున నది చెట్టునకుఁ జివురునకుఁ గల యంతరముగా నముపవర్ణిత మగుట విశేషము.

‘దిలీపుఁడు వశిష్టాశ్రమమునకుఁ బోవుచుండ మార్గమధ్యమున జానపదు లాతనికి హైయంగవీనముఁగొనివచ్చి యిచ్చిర’ని రఘువంశమున వర్ణింపఁబడినది - హైయంగవీనము = అప్పటికప్పుడు వెన్నతీసికాచిన నేయి.

హైయంగవీన మాదాయ ఘోషవృద్ధా నుపస్థితాన్  
నామధేయాని పృచ్ఛంతౌ వన్యానాం మార్గశాఖినామ్

- 1 స., 45 శ్లో

శ్రీరామకథాఽమృతమున పుత్రుల వివాహమునకై మిథిలకుఁ బోవు నందర్భమున దశరథునకు జానపదులు పాలు నేయి పెరుగు పానకము మొదలగు వస్తు విశేషములను గొనివచ్చి వేడ్కతో నిచ్చిరని వర్ణింపఁ బడినది.

చిక్కని పాలు మీగడలు చేర్చిననాడె కరంపవాసనల్  
గ్రక్కదలం దలిర్చు నవకంబు ఘృతంబులు మేలిపెర్వులుం  
తోక్కిడు పానకంబులు విశుద్ధ పరీమళ వస్తుపంక్తులున్  
జక్కగ నేర్చి తెత్తురట జానపదు ల్విభుగాంచు పేడుకన్

- బా. కాం. - 10 ఆ., 104 ప.

శ్రీరామకథాఽమృతమున 'హైయంగవీన' మనుటను మీగడలు చేర్చిన నాడె కరంపవాసనల్ గ్రక్కదలం దలిర్చు నవకంబు ఘృతంబుగా' వివరించుట మనోహరము. అమూలకమగు నిట్టి కల్పన పౌరుల సంపత్సమ్మద్దినీ, రాజభక్తినిఁ దెలియఁజేయు చున్నది.

గురుదక్షిణార్థమై తన కడ కేతెంచిన వరతంతు మహర్షి శిష్యుఁడు కొత్తు నుద్దేశించి రఘుమహారాజు 'కుశాగ్రబుద్ధి ! మంత్రద్రష్టలలో నగ్రగామియైన నీ గురువు కుశలమేనా ? లోకము సూర్యుని నుండి చైతన్యమును గ్రహించినట్లు నీవా మహా గురువు నుండియే కదా సమస్త జ్ఞానమును సంపాదించితివి. మనోవాక్కాయ కర్మలచే దేవేంద్రునకుఁ గూడ దైర్యమును లోపింపఁజేయు మీ గురువుగారి తపస్సు నిర్విఘ్నముగా కొనసాగుచున్నదా?' ఇత్యాదిగాఁ బ్రశ్నించినట్లు కాళిదాసు రఘువంశమునఁ గలదు. ( 5 స. 6, 7 శ్లో. )

శ్రీరామకథాఽమృతము బాలకాండమున యాగరక్షణార్థమై రామునిఁ బంపు మని యడుగ వచ్చిన విశ్వామిత్రుని దశరథుఁడు కుశలప్రశ్నాదికముల సంభావించుట రఘువంశమున పైఘట్టము నందలి భావమును స్ఫురింపఁజేయు చున్నది. ఇయ్యది యమూలకము.

కుశలమె సంయమీంద్ర తనకుం దనవారికి నెల్ల నా సమి

త్కుశలపుష్పతోయములు కొల్ల లుగాఁగలవే వనంబులన్,

వశములె ఘోర సత్వములు, వారక పండునె వన్య సన్యమున్

ప్రశమధనుల్ భవాదృశులు పాటిలుచోట్లఁ గొఱంత లుండునే. 5ఆ 16 ప.

ఇందుమతీ స్వయంవర ఘట్టమున 'రాజు లెల్లరు నజుని యదృష్టమును గాంచి యసూయాగ్రహగ్రస్త హృదయులై యంతర్నిహిత నక్రములై బహిః ప్రసన్నము లగు మడుగుల వలె సంతోష చిహ్నములతోఁ దమ వికారములను గప్పిపుచ్చుకొని కానుకలతోఁ బూజించిర' ని రఘువంశమున వర్ణింపఁ బడినది.

హ్రదాః ప్రసన్నా ఇవ గూఢ నక్రాః - 7 స., 30 శ్లో.

శ్రీరామకథాఽమృతమున ఋశ్యమూక పర్వత ప్రాంతమును జేరిన రామలక్ష్మణులను గాంచి సుగ్రీవుడు వారిని పాలికి సంబంధించిన వారని శంకించి హనుమని విచారింపఁ బంపు సంవర్ధమున రాజ సమూహము యొక్క స్వభావము

గూర్చి చెప్పుట రఘువంశ శ్లోక ప్రభావముగా నెన్నఁదగియున్నది.

లోన మొసఁగు లుండ లుప్తకాలుష్యమౌ

నరసుమాడ్కిఁ దాఁ బ్రసన్నమయ్యుఁ

జొచ్చువారి మ్రింగఁజూచుచునే యుండు

రాజకమ్మ నమ్మరాని దెపుడు - కి. కాం.- 1 ఆ., 45 ప.

కాదంబరి పత్రలేఖ ద్వారా చంద్రాపీఠునకు సందేశమును బంపుచు - 'అతి ప్రయో సీతి పౌనరుక్త్యం, తవాహం ప్రియాత్మేతి జడప్రశ్నః, త్వయి గరీయా నసురాగ ఇతి వేశ్యాలాపః, త్వయావినా నజీవా మీత్యనుభవ విరోధః, పరిభవతి మా మనంగ ఇత్యాత్మదోషోపాలంభః మనోభవేనాఽహం భవతే దత్తేత్యుపసర్ప ణోపాయః ....' ఇత్యాదిగాఁ బలికినట్లు ఖట్ట బాణుని 'కాదంబరి' గ్రంథమునఁగలదు. శ్రీరామకథాఽమృతమున జనకుఁడు దశరథునకు సీతారాముల వివాహమహోత్సవాహ్వాన శుభలేఖ వ్రాసి పంపిన విధము కాదంబరి కైలి ననుకరించుచున్నది.

'అట్లుం గావున నేనిందుఁ గార్యకర్త నందునేని నసంభావ్య భావనయునుఁ బ్రయోజయితనందునేని వృధాభిమానంబును, హితోపదేష్టనందునేని ధార్మ్యంబు, నుదా సీనుండ నందునేని ననాదరంబును, నిజాదేశ ప్రార్థయిత నందునేని సోత్థానంబును, మున్నుగాఁదోచు నా యపరాధశతంబుల మన్నించి సకుంటుంబ సవరివారంబుగ ....' 1

సహసా విదధీత నక్రియా

మవివేకః పరమాపదాం పదమ్

వృణుతేహి విమృశ్యకారిణం

గుణలుద్ధాః స్వయమేవ సంపదః - 2 స., 30 శ్లో.

శ్రీరామకథాఽమృతమున రాముని శివధనుర్భంగ ఘట్టమున శుద్ధాంత కాంతలు సీత నలంకరించుచు -

జాగు వలదంచు గొందఱు, వేగిరంబు

గూడ దేకర్జమునకంచు గొంద అందు

రింతకు, విమృశ్యకారిత్వమే శుభంబు

లందజేయు నటంచు సిద్ధాంత మయ్యె

- బా. కాం. - 9 అ., 117 ప.

అని తమలోదాము సంభావించినట్లు రచింపఁబడిన పద్యముగా రూపొందినది. ఇది భారవి సిద్ధాంత వచనము నందలి భావమున కనుసరణము. 'విమృశ్యకారిత్వ' మనునది యనువాదమున శబ్దానుసరణమునకు నుదాహరణ మగుచున్నది.

కిరాతార్జునీయమునం దర్జున భీతితో నటు నిటు చెల్లాచెట్టరై పలాయనము పఱిచు ప్రమథ గణంబులను గాంచి వారి కుత్సాహమును గలిగించు కుమారస్వామి పలుకు లిట్లు వర్ణింపఁ బడినవి -

న్యందనా నోచతురగాః సురేభాః వావిపత్తయః

న్యందనానోచతురగాః సురేభాః వావిపత్తయః - 15 న., 16 శ్లో.

ఇందు రెండు పాదము లొకేతీరున నుండి యర్థభేదమును బ్రసాదించుచున్నవి.

శ్రీరామకథాఽమృతమున హనుమంతుఁడు లంకయందశోకవనముఁబైకలించి భీభత్సము సృష్టించిన సమయమున వర్ణిత మగు నీ పద్యము పూర్వోత్తర భాగము లొకేతీరున నుండి చమత్కారార్థ సంభావ్య మగుచున్నది. ఇట్టి రచనకు భారవి శ్లోకము స్ఫూర్తి నిచ్చిన దని భావింప వచ్చును.

తామున్నశోకలతికా రామతఁబ్రమదావనాభిరామం బయ్యెన్

దామున్నశోకలతికా రామతఁ బ్రమదావనాభిరామంబయ్యెన్

- సుం. కాం. - 3 న., 25 ప.

సౌందర్యలహరి యందు శంకరభగవత్పాదులు శ్రీచక్రేశ్వరిని స్తుతించుచు స్వకీయము లగు జలములతో సముద్రునకుఁ దృప్తి ఘటంపఁజేసినట్లు తల్లి ! నీమాట లతో నిన్నుఁ గీర్తించుచున్నానని సంభావించినాఁడు.

స్వకీయై రమోభి స్ఫలిల విధి సౌహిత్యకరణమ్

త్వదీయాభి ర్వాగ్భి స్తవ జనని వాచాం స్తుతిరియమ్ - 100 శ్లో.

శ్రీరామకథాఽమృతమున సీతకు విద్యాభ్యాసముఁగావించు సందర్భమున వర్ణమాతృకాత్మిక యగు నామెకు వర్ణము యపదేశించిరని చెప్పుచు నాదిశంకరుల నముద్ర జలౌపమ్య మిట్లు అనుసరింపఁ బడినది -

వర్ణమాతృక లప్పు డవ్వర్ణ మాతృ  
కాత్మికకుఁ దేటతెల్ల మౌనట్లు లబ్ధి  
వర్ణ యపదేశ మొనరించి రర్ణ వంబుఁ

దజ్జలౌఘార్వ్య రచనమైఁదనువు సరణి - బా. కాం. - 4 ఆ., 168 ప.

మాఘమున బలరామకృష్ణులతోఁ గూడి యుద్ధవుఁడు సభావేదిక నలంకరించిన సందర్భమున 'జగచ్చాన్తికాముకులై సభావేదిక యందు బ్రకాశించు నరులు త్రేతాగ్నులవలె వెలుగొందుచున్నార'ని వర్ణింపఁ బడినది -

జాజ్వల్యమానా జగతః శాంతయే నముపేయుషీ

వ్యద్యోతిష్ట సభావేద్యా మసౌ నరశిఖిత్రయీ - 2 న., 3 శ్లో.

శ్రీరామకథాఽమృతమున వనవాసమునకుఁ బోవు రామలక్ష్మణులు సీతా పురస్కృతులై రథారూఢులై యుండ నా రథ మిద్దశిఖిత్రయితో నొప్పు యజ్ఞవేదిక వలెఁ దనరినదని వర్ణించుట రమణీయము. ఇట్టిది మాఘుని భావమున కమనరణము.

తోడనె యన్నదమ్ము లధితోషణ భూషణులై సదీక్షులై  
యోడని చిత్తము ల్వలయ నూర్జితులై రథమెక్కి రథ్వర  
శ్రీడిత వేదినాఁ దనరె విద్దశిఖిత్రయి తత్త్రయ్యాస్థితిన్  
గూడిన చొప్పుమైనది వికుంతవిలాస విశేషవై దుషీ

- ఆయో. కాం. - 4 ఆ., 200 ప.

ఇందు 'శిఖిత్రయి' యను శబ్దానుసరణముఁగూడ దర్శన మిచ్చుచున్నది. మాఘుని శ్లోకమున మువ్వురు పురుషులే. శ్రీరామకథాఽమృతమున సీతా రామలక్ష్మణులట్లు సంభావింపఁ బడుట విశేషము. అగ్నిశిఖోపమముచే వారి సౌశీల్యములుఁ జెప్పఁబడుచున్నవి.



నారదాగమనమును గూర్చి చెప్పుచు 'తొలుత నొక కాంతిపుంజమై దోచి  
యంతలో నది యొక శరీరముగాఁ గోచరించి చూచుచున్నంత, మఱికొంత సేవటికి  
బూరుషాకృతిగ దగ్ధన మిచ్చి కడకతఁడు నారదుఁడుగాఁ గనుగొనఁ బడినాఁడని  
మాఘమున వర్ణింపఁ బడినది.

చయ స్త్విషామిత్యవధారితం పురా

తతశ్శరీరీతీ విభావితాకృతిమ్

విభు ర్విభక్తావయవం పుమానితి

క్రమాదముం నారద ఇత్యబోధి సః - 1 న., 3 శ్లో.

శ్రీరామకథాఽమృతము నందు రామాదులు శరభంగమున్యాశ్రమముఁ  
బ్రవేశించు నందర్పమున నింద్రుని వర్ణించినతీరు పై శ్లోకార్థమున కమనరణముగా వెన్నుఁ  
దగియున్నది.

కడలెల్లఁ గడకొత్తి గడవ మేకొనువృత్తిఁ

దొలుదొల్ల నొకతేజాదోచి నెలయ

వెలుగులో వెలుఁగన్న వరవొప్పఁ దన్మధ్య

మండలం బగుచు వేటొండు వెలయఁ

బుష్పకం బని యెన్నఁబో వంగ నంతలోఁ

బూరుషాకృతి యందుఁ బొడమి మెలయ

దివ్యుఁ డంచు నొకింత తేటిచూచెడు నంత

చత్రవామర శశిచ్ఛాయ లొలయ

ఘనుఁడెయొనాఁగ సురసిద్ధమునులు బలవి

కొలుచు నమ్మేటి విభవమ్ము క్రొత్త పేయ

నింద్రుఁడే యననై త్రిదశేంద్రుఁ డెమ్మి

హామునీంద్రుని చేరంగ నచుగుటయును

నైషధమున దమయన్తి సౌందర్య వర్ణన సందర్భమున శ్రీహర్షునిచే -

స్మితేన గౌరీ హరిణీదృశేయం

వీణావతీ సుస్వర కంఠభాసా

హేమైవ కాయప్రభయాంగ శేషై :

తన్వీం మతి క్రామతి మేనకాపి - 10 స., 133 శ్లో.

అవి శ్లేషోక్తి మూలకముగా నప్పరస లెవరు నామెతో సాటిరారనియు, నొక్కొక్కరి యందొక్కొక్కగుణ విశేషమున్నను సర్వగుణ విశిష్టయగు దమయంతి యప్పరః కాంతలకన్న సర్వోత్తమురాలుగా నిరూపింపఁ బడినది. అందు 'మేనకా' యనునది యప్పరస నామముగానేగాక మే-న-కా అనియు విభజింపఁ బడినది. శ్రీరామ కథామృతమున నట్టి చమత్కారమిట్లు హృదయముగాఁ బాటించఁ బడినది -

అప్పురి వారకాంతల యొయారములంగని దేవవేళ్య లె

ల్లప్పుడు వీరిఁ గొల్వమన కన్నిట మేలగునంచు వచ్చుచో

నప్పవిధారి యడ్డుపడి యౌవతభోఃఖలు మేనకా యనం

దెప్పున నొక్కతె నివిడువ దీపిత తత్పదయయ్యె నాతియున్.

- బా. కాం. - 1 ఆ., 315 ప'

దేవవేళ్య లయోధ్యా పట్టణము నందలి వారకాంతలఁ గొల్వ మేలగునని వచ్చుచో విండ్రఁడు నాకెవ్వరును లేరా? (మే-న-కా-?) అని ప్రశ్నించినాఁడు. అందులో నొకతెను విడిచి తక్కినవారు చనిరి. ఆమె మేనకా యను నామమునఁ బ్రసిద్ధయైనది. ఇంద్రుని వచనములు గీర్వాణవాణి నాశ్రయించి చెప్పుట యౌచిత్యసుందరము.

భవభూతి ఉత్తరరామచరితమున చిత్రపట దర్శన సందర్భమున రాముని వియోగావస్థను స్మరించుచు లక్ష్మణుఁడు 'రాముని కరుణగాఢను వినిన పాషాణమునకుఁ గూడ దుఃఖము వచ్చును, పట్రముయొక్క హృదయముఁగూడ భగ్ను మగునని' 'అపిగ్రావా రోదిత్యపి దళతి పట్రశ్య హృదయమ్' <sup>1</sup> ఇత్యాదిగాఁ దలపోసినట్లు వర్ణింప

బడినది. శ్రీ రామకథాఽమృతమున నుత్తరకాండయందు సీతాపరిత్యాగానంతరము విలపించుచున్న లక్ష్మణునకు సుమంత్రుఁడు వశిష్టాశ్రమమున దుర్వాసుఁడు చెప్పిన రామాదుల జాతక విశేషములను వివరించుచు రాముని చరితము కరుణరస ప్రధాన మనియు -

రాముచరితామృతంబెత్తరాకమాన  
వశ్రుజల లవములు గన్నులార నెందు  
మానవునకేనిఁ బులికేని మ్రానికేని  
నెండిపోయిన మ్రోడునకేని నిజము

- ఉ. కాం. - ఉ. భా., 3 ఆ, 24 ప

అని వర్ణించుట భవభూతి శ్లోకభాగమున కనుసరణము.

శంబూక వధా ఘట్టమున రాముఁడు తన హస్తము నుద్దేశించి పల్కిన ప్రసిద్ధమగు -

రేహస్త దక్షిణ!మృతస్య శిశోర్ద్విజస్య  
జీవాతవే విస్మజ కూద్రమునో కృపాణమ్  
రామస్య గాత్రమసి దుర్భర గర్భభిన్న  
సీతావివాసనపటో : కరుణా కుతస్తే - 2 అం., 10 శ్లో

అను శ్లోకము శ్రీరామకథాఽమృతమున నీ సందర్భముననే -

ప్రాణములేని నీకును గృపాలవమేటికిఁ బో కృపాణమా  
మౌని శిరంబు సూటిగరమా ! రఘురాముని యంగమైతి వా  
మానిని గర్భిణీన్ సతి విమానితజేసి త్యజింపనేర్చు నీ  
కా నెన రంపనంపుమను నంతకు నంతయు నయ్యెఁదొయ్యలీ

ఉ. కాం. - ఉ. భా., 6 ఆ., 201 ప.

అని యనువదింపఁ బడినది. సంస్కృత శ్లోకమున నున్నట్లు హస్తము నుద్దేశించి పల్కుటతోఁబాటు శ్రీరామకథాఽమృతమున 'ప్రాణములేని కృపాణమును గూడ

సంబోధించుట రసపోషణకు దోహదముఁగూర్చుచు, సహృదయ హృదయాను రంజక మగుట ప్రశంసార్హము.

ఋషుల వాఙ్మహిమమును గీర్తించుచు నుత్తర రామచరితమున 'లోకమునందలి సజ్జనులకుఁ జరుగఁబోవు విషయమునకుఁ దగిన విధముగా వాక్కు వెడలును. గాని ఆద్యులైన ఋషులకు వారి వాక్కు ననుసరించియే సంఘటనలు జరుగును' అని వర్ణింపఁ బడినది.

లోకీకానాంహి సాధూనా మర్థం వాగనువర్తతే  
ఋషీణాం పునరాద్యానాం వాచ మర్థోఽనుధావతి

1 అం 10 శ్లో

శ్రీరామకథాఽమృతమున నుత్తర కాండ యందు తృణబిందుమహర్షి తన తనయును బులి స్తుత్యన కిచ్చు సంవర్భమునఁ బులి స్తుత్యనుద్దేశించి -

నీదు చాయనెగడె నిర్మలమౌ గర్భ  
మన్నె మెఱుగ నట్టి కన్నె కిట్టు  
లెపుడు మిమ్ముబోంట్ల యెలయు వాక్కులన మ  
హార్థ మనుసరించు టబ్బురంబె?

ఉ. కాం. - పూ. భా., 1 అ., 150 వ.

అని పలికినట్లు వర్ణించుట భవభూతి మహాకవి శ్లోకభావమున కనుసరణము.

శ్రీరామ పట్టాభిషేకోత్సవానంతరము మిథిల కరుగు జనకుని ప్రయాణావసరము నిరూపించుచు 'నిత్యానుష్ఠానము వలన స్వాతంత్ర్యము తగ్గుచుండును. అహితాగ్నులకు విహితకర్మల నాచరింపకపోవుట వలన ప్రత్యవాయము కలుగుచుండును. కావున గృహస్థవిధి కష్టసాధ్యము'.

కిన్త్వనుష్ఠాన నిత్యత్వం స్వాతంత్ర్యమపకర్షతి  
నంకటాహ్యహితాగ్నినాం ప్రత్యవాయై గృహస్థతా

1 అం: 8 శ్లో.

అని పలికినట్లు లుత్తర రామచరితమున వర్ణింపబడినది. శ్రీరామకథాఽమృతమున నీసందర్భముననే రాముడు మిథిల కేగు జనకునితో -

మిము విడనాడ మానసము మేకొనఁ బోదది కారణంబుగా  
మముఁ గొని నిల్వడియ్యెడ సుమాళమునన్ మఱికొన్నినాళ్ళనన్  
దమకటనెన్నియో పనులు దక్కినవన్నియు నుండగా గృహ  
శ్రమవిధి ప్రత్యవాయములఁ జాలదురుద్ధర మాహితాగ్నికిన్

ఉ. కాం. - ఉ. భా., 10 ఆ., 43 ప

అనినట్లు వర్ణించుట భవభూతి పైశ్లోకభావమున కనుసరణము

రామునకు ప్రజాపాలనము నందుఁ గల యనురక్తిని బ్రకటించుచు -

స్నేహం దయాంచ సౌఖ్యంచ యదివా జానకీమపి  
ఆరాధనాయ లోకస్య ముంచతో నాస్తి మే వ్యధా - 1 అం., 12 శ్లో.

అని అందే వర్ణింపబడినది.

శ్రీరామకథాఽమృతమున రాముని జనరంజకతను నిరూపించుట తదను సరణ మనవచ్చును.

రామున కింపు నింపు జనరంజన మొక్కఁడె యంత కెక్కుఁడా  
రామములేని భూసుఖపరంపరలే నను జన్ములేని స్నే  
హామరలోకశౌచ కరుణాదికమేని మహీజయేనిఁ గా  
వామెయిఁ, బ్రీతిసేయవలె ! ప్రాణము, లన్నెము లెన్ననేటికిన్

- ఉ. కాం. - ఉ. భా., 1 ఆ., 221 ప.

ఒండొరుల తపఃఫలముగా నొండొరులఁ గూడినవారు ప్రపంచమునకుఁ దల్లి దండ్రులు, పురాణదంపతులు నగువారు పార్వతీపరమేశ్వరులు.

పరస్పర తపస్సంప త్ఫలాయిత పరస్పరౌ  
ప్రపంచమాతా పితరౌ ప్రాంచౌ జాయాపతీస్తుమః

అనునది చంద్రాలోకమునఁ బ్రార్థనాశ్లోకము. శ్రీరామకథాఽమృతమునఁ గృత్యాదిని దేవతాప్రార్థన సలుపుచు శాస్త్రిగారు -

ఒకరొకరి మేలితపముల కొక్కరొకరు  
ఫలములై లోకజనకులై పరగి యాత్మ  
గురువులై ప్రోచు తొల్లింటి గొనబు వేల్పు  
టాలుమగలఁదలంతు నత్యంతభక్తి

అని శివపార్వతులకు భక్తితో వాచికార్చన లొనర్చిరి. శ్రీరామకథాఽమృతమున శివపార్వతులు-ఆత్మగురువులుగా సంభావింపఁబడుట విశేషము. పరస్పర తప స్సంపత్ఫలాయిత పరస్పరా' అనుదానికి 'ఒకరొకరి మేలి తపముల కొక్కరొకరు ఫలముల'నుట సులభసుందర మగు ననువాదవై ఖి. తొల్లింటి గొనబు వేల్పు టాలుమగలు' అనునది చక్కని యచ్చతెనుఁగు సమాసము.

నాయకుని పరోక్షమున నాతనిఁజూడవలె నను నాకాంక్ష, నాయకునిఁ గాంచినప్పుడు విరహము కలుగు ననెడి బాధ. కావున నాయకకు నాయకునిఁ ప్రత్యక్షమునను బరోక్షమునను సుఖములేదని వగఁజెందినదని కావ్యప్రకాశికలో -

అదృష్టే దర్శనోత్కంఠా దృష్టే విచ్ఛేద భీరుతా  
నాదృష్టేన నదృష్టేన భవతా లభ్యతే సుఖమ్

అను శ్లోక ముదాహరింపఁ బడినది.

శ్రీరామకథాఽమృతమున 'కపిపుంగవు లేకాంతభక్తితో రాముని దర్శించినపు డానందాశ్రువులతోను, అతఁడు మఱుగై న విరహాశ్రువులతోనుగూడి వారి కన్నులు తడియారకున్నవ'ని వర్ణించుట పై భావమును దలపించుచున్నది,

కనులగట్టిన యట్లిను గాననైన వచ్చు  
నానందబాష్పము ల్పెచ్చెర నవి  
పోవ విరహాశ్రువులు దోచుఁబో యెఱేనిఁ  
గల్గుల కన్నుల తడియాలు గతి గలుగదు

కృష్ణుని వెదకెడు గోపిక లాతనిజూచు వేడుక 'నియ్యడనే ముకుందుడు కూర్చుండెను. ఇదిగో ఇక్కడనే రమాపతి తిరుగాడెను. అనంతుఁ డీచటనే భోజనము చేసెను. అని సంభావించినట్లు సిద్ధాంతకౌముదిలో క్రింది శ్లోకముదహరింపఁ బడినది -

ముకుందస్యాసిత మిదం ఇదం యాతం రమాపతేః

భుక్త మేత దనన్త స్యే త్యూచు ర్గోప్యో దిదృక్షవః

- 3-4-76 సూత్రవ్యాఖ్యానము

శ్రీరామకథాఽమృతమున రామపట్టాభిషేకోత్సవ విశేషములు ముగిసినంత కపివీరులు రామాజ్ఞ ననుసరించి తమ తమ నెలవులకుఁ జని రామవిరహమును సైపఁజాలక వారరణ్యమున నా యాప్రదేశములఁ జూచి రామసంభాషణాదుల స్మరించుచు నాలపించిన విధము పై శ్లోకభావమున కనుసరణము.

స్నానంబొనర్చెనీ సరసి నాదేవుండు

నందియవార్చె నీజాడ నాఁడు

జప్యంబుల జపించె జానకీజాని యిం

దుని ధ్యానించె నాంతరంబు

నియ్యెడ గూర్చుండె నిచ్చట మాటాడె

నిగ్గెడఁ బరగె దానిక్కడ నగె

నిచ్చోట బన్నుండె నిచ్చాయ నటునిటు

దిరిగె నీనేల నొత్తిగిలె నార్యుఁ

డనుచు దిరిగిరి గిరి నిర్హరావనీజ

చారుతలములనెల్ల నా చారుహాసు

సంచరణముల నెంచుచు సైపరాని

రామవిరహంబున నృహారాజ్ఞి వింటె

- ఉ. కాం. - పూ. భా., 10 అ., 220 ప

బాలకృష్ణుడు నిద్రలో దేవతలతో సంభాషించినట్లు శ్రీకృష్ణ కర్ణామృతమున విట్లు వర్ణింపఁ బడినది. -

శంభో! స్వాగత మాన్యతా మిత ఇతో వామేన పద్మానన  
క్రొజ్చారే కుశలం సుఖం సురపతే విత్తేశ నోదృశ్య సే  
ఇత్థం స్వప్నగతస్య కైటభ జిత శ్చుత్వా యశోదా గిరః  
కిం కిం బాలక జల్పసీతి రచితం దూధాకృతం పాతునః

- 2 ఆ., 59 శ్లో.

శ్రీరామకథాఽమృతమున రాముని బాల్యమును వర్ణించు ఘట్టమున లీలాశుకుని శ్లోకభావ మిట్లు లనుసరింపఁ బడినది. ఇందు వర్ణన ప్రకృతోపయోగి యగుట హృద్యము.

కుశలమె నీకు బ్రహ్మ ననుఁ గూర్చి దలంతువె యీశ నీ కహ  
ర్నిశము సుఖంబె యింద్ర! భయరీతి దొఱంగెనె దివ్యులార! బా  
లికుఁ డతఁ డేమిసేయుఁ దృణశీల నడంతు నటంచు నిద్దురన్  
విశదమొనర్చు దాశరథి వేల్పులతోఁ బతి దేవతామణీ?

- బా. కాం. - 3 ఆ., 154 ప.

శ్రీరామకథాఽమృతమున రామలక్ష్మణులు విశ్వామిత్రుని వెంట సిద్ధాశ్రమ  
మునకుఁ బోవు సమయమున 'కామాశ్రమవృత్తాంత కథన' ఘట్టమునం దీశ్వరుని  
విభూతిఁ గూర్చి బ్రహ్మ దేవతలతోఁ జెప్పినట్లు -

‘ఏదేవు నిజమూర్తు లెనిమిది భూతంబులైదు చంద్రార్కులు యజ్వయు  
నన నేమేటి కే నగ్ని యల శౌరి శ్రుతు లబ్ధి సురగిరి యన్తాది పరికరములు

అని వచింపఁబడిన పద్యము కాళిదాసు శాకుంతల ముందలి నాందీశ్లోకమగు -

యాస్మష్టిః స్రష్ట రాధ్యావహతి విధిహితం యా హవి ర్యాచహోత్రీ ....

1 - అం., 1 శ్లో.

ఇత్యాది శ్లోకమున కనుసరణప్రాయముగా నున్నది. అట్లే శకుంతలా సౌందర్యమును  
కాళిదాసు -



అనాఘ్రూతం పుష్పం కిసలయ మలూనం కరరుహైః

అనావిద్ధం రత్నం మధునవ మనాస్వాదిత రసమ్

అఖండం పుణ్యానాం ఫలమివచ తద్రూప మనఘమ్

న జానే భోక్తారం కమిహ సముపస్థాస్యతి విధిః. 2 - అం., 10 శ్లో.

అని శాకుంతలమున వర్ణించినాడు. శ్రీరామకథాఽమృతమున బాలకాండమునందు వేదవతి చరిత్రమునుఁ జెప్పు సందర్భమున రావణుఁడు వేదవతినిఁ గూర్చి -

తేటి యొరయనియరవిరి, తేటిగాలి

సూటిబారని నునుదీవె గోటు దీని

నీటు దలపించె నొర యిబ్బోటి మదను

మేటి సామ్రాజ్యమే నృకిరీటి కగునొ

- బా. కాం. - 4 అ., 44 ప.

అని తలపోసినట్లు వర్ణింపఁబడిన పద్యము పై శ్లోకమున కనుసరణ మవఁదగును. 'న జానే భోక్తారం కమిహ సముపస్థాస్యతి విధిః' అనునది 'ఇబ్బోటి మదను మేటి సామ్రాజ్య మేనృకిరీటి కగునొ' అనునట్లు వివరించుట మనోజ్ఞము.

ఊర్వశీ సౌందర్యము నభివర్ణించు పల్ల -

అస్యాః సర్గవిధౌ ప్రజాపతిరభూ చ్చంద్రో ను కాంతిప్రదః

శృంగారైకరసః స్వయంను మదనః మాసోను పుష్పాకరః

వేదాభ్యాన జడః కథం న విషయవ్యావృత్తి కౌతుహలః

విర్మాతుం ప్రభవే నృనోహరమిదం రూపం పురాణోమువిః

- 1 అం., 16 శ్లో

అను కాళిదాసుని ప్రసిద్ధికెక్కిన విక్రమోర్వశీయ శ్లోకభావము శ్రీరామకథాఽమృతమున వేదవతి యొయ్యారమును గాంచి రావణుఁ డెట్లు ముగ్ధుడైనాఁడో వర్ణింపఁబడిన పద్యమున కాధారముగాఁ దోచుచున్నది.

ఔనే చక్కదనంబు మేలి మురిపెం బయ్యారె యొయ్యార మౌ  
 నౌ నాహ్లాదన మద్దిరా దిగితనం బా చాకగక్యంబు తీ  
 రా నిర్మించెనె దీనివిట్లు ముదుకండౌ తాతగా రొక్కెడన్  
 దానేపూని పొనర్చెఁగాముఁడిదెపో తధ్యంబు నారీమణిన్

- బా. కాం. - 4 అ., 46 ప.

ఆ సౌందర్యసంపద యెట్టిదో సంభావించుట యనువాదమున విశేషము.

ఆంధ్ర రచనానుసరణముః భారతమున నన్నయ కణ్వాశ్రమ విభవమును  
 గూర్చి -

శ్రవణసుఖంబుగా సామగానంబులు  
 చదివెడు శుకముల చదువు దగిలి....

- ఆది. ప., 4 అ., 23 ప.

ఇత్యాదిగా వర్ణించుట శ్రీరామకథాఽమృతము నందలి మున్యాశ్రమ వర్ణనమువకు  
 స్ఫూర్తి నొసంగినదని చెప్పనగును.

అశ్రావయ ముఖోక్తులవ్యాస మొనరించి  
 పలుకు శుకాదుల పలుకుబడులు

- అర. కాం. - 1 అ., 18 ప.

దమయంతి నలు నన్వేషించుచు నరణ్యమునఁ గల వృక్షముల నుద్దేశించి -

సహకార మత్ప్రియ సహకారు పున్నాగ  
 పున్నాగు తిలక భూభువన తిలకు  
 చందన బుధహరిచందను పుష్పితా  
 శోక సుహృజ్జనశోకదమను

.... ....

నలు ప్రీతితోడ కానరే - అర. ప., 2 అ., 95 ప.

ఇత్యాదిగా నడిగినట్లు నన్నయ భారతమున వర్ణింపబడినది శ్రీరామకథాఽమృతమున రాముడు పర్వశాల యందు సీతం గానక దుఃఖించుచు నచటి తరువులను జూచి—

తిలకమా ! కాంచితే తిలకాంచితాలక

గాంచనమా ! కంటె కాంచనాంగి

- అర. కాం - 4 అ., 46 ప.

ఇత్యాదిగాఁ బ్రశ్నించినట్లు వర్ణించుటకు నన్నయ పద్య మాదర్శమని యెన్నఁదగును.

నలచరిత్రలో బాహుకుడు రథము నడుపునప్పుడు రథ వేగమును విరూపించుచు -

‘ఎదురను దవ్వలఁ జూచిన పొడవులెల్లఁ దక్షణము

కదియఁగా నన్ని యెంతయును దవ్వయి కనబడఁ బిలువ’ . . .

ఇత్యాదిగా నన్నయ వర్ణించినతీరు హృద్యము. శ్రీరామకథాఽమృతమున రామ విస్మయమై సీత గాంగతటాశ్రమములకుఁ బోవునప్పుడు సుమంత్రుడు రథము శీఘ్రగతి దోలుటను జెప్పుచు దూరమున నున్న వృక్షములు దగ్గఱకు వచ్చి దూరమునఁ బడి పోవుచున్నవని వర్ణించుట నన్నయ పద్యభావానుసరణముగా భావింపవచ్చును.

దూరమున ముందుఁ గననగు ద్రుమములెల్ల

నిట్టె చూచుచు నుండంగ నెనసి వెనుక

దూరమున బడిపోవంగఁ దేరువోలె

- ఉ. కాం.- ఉ. భా., 2 అ., 140 ప.

తిక్కన కీచకవధా ఘట్టమున సూర్యోదయమును గూర్చి -

నీరజాకరములు నిష్ఠమై జేసిన

భవ్యతపంబుల ఫల మనంగ .... వి. ప. 2 అ. 241 ప.

ఇత్యాదిగా వర్ణించినాడు.

శ్రీరామకథాఽమృతమున ‘నౌషసరాగంబు’ నుల్లే ఖించిన క్రమ మీపద్య మును దలపించుచున్నది.

సౌరమంత్రజపంబు సలిపి చక్రతతి వే

ల్వ వెలుంగు పావకజ్వాల యనఁగ . . . బా. కాం. 9 అ. 18 ప.

తిక్కన సూర్యాస్తమయానంతరము గావించిన తమోవర్ణన మిట్లుసాగినది -

పెనుమిట్టిది పల్లంబిది

యనకుండగ నోలమును బయలు నొక్కటిగాఁ

గనువిచ్చుటయును మోడ్చుట

యును సరిగాఁ దమము పర్వె నుర్విం దోడ్తోన్

- వి. ప.- 2 అ., 321 ప.

శ్రీరామకథాఽమృతమున నంధకార వర్ణనమీ పద్యమును బోలియున్నది -

మిట్టుపల్లము ననరాక మేలిరంగు

కప్పు ననుభదలేక యొకండుగాఁగ

భ్రాంతులకుఁ బుట్టినిల్లయి పరగు నంధ

కాథ మమ్మెయిఁ బెనుచు నక్కాలమునను

- సుం. కాం.- 1 అ., 153 ప.

హనుమంతుఁడు రావణునితో రాముని ప్రభావంబుఁ జెప్పుచు -

చరణాగ్రమున నీ భుజాదర్ప మడచిన

ధూర్జటి విలు లీలఁ ద్రుంచివైచె

వాలిపాశంబున చడి విన్నుఁ గట్టిన

వాలి నొక్కమ్మునఁ గూలినేసె

నని విన్నుఁ జెఱగొన్న యర్జునుఁ బొరిగొన్న

పరశురాముని నాజి భంగపఱిచెఁ

గడిమిమై నొక్కఁడ ఖరదూషణాదులఁ

బదునాల్గువేపుర బారిసమరె ....

- సుం. కాం.- 3 అ., 443 ప.

ఇత్యాదిగా వివరించినట్లు భాస్కరరామాయణమున మల్లికార్జున భట్టుచే వర్ణింపఁబడినది. శ్రీరామకథాఽమృతము నందీ ఘట్టమున మూలాధికముగా రాముని విక్రమును వర్ణించినతీరు భాస్కరరామాయణాను సరణముగాఁ దెలియనగు చున్నది.

కదిలింపఁగాఁజాల వదెకాదె ముక్కంటి  
విల్లె కుక్కవెట్టుచో విజీచివై చె  
నెన్నక నినుఁ జెఱఁగొన్న హైహయఁ ద్రుంచి  
నట్టి భార్గవుఁ బుట్టుపట్టి విడిచె  
నందిటనిడి చతుస్సాగరంబుల నిన్ను  
ముంచియెత్తిన వాలి మురువడంచె  
మునులపాలిఁటి మిత్తి యనఁ జను ఖర దూష  
ణాది నంతకు నింటికతిథిఁ జేసె ....

- సుం. కాం.- 3 ఆ., 235 ప.

వర్షర్తువును గూర్చి చెప్పుచు మల్లికార్జునభట్టు భాస్కరరామాయణమున 'నల్ల ని మేఘము లాకసమునఁ గ్రమ్మినంత లోకమెల్ల నైల్యము వ్యాపించినద' ని యిట్లు వర్ణించినాఁడు.

యమునద్గంగము కృష్ణభూమదిల నబ్జాక్షన్మనుష్యంబు నీ  
ల మహీధ్రన్నిఖిలాచలావలి తమాలద్భూజ మిందీవర  
త్కుముదశ్రేణి పికద్విహంగముఁ దమస్తోమద్గ్రహార్క ప్రభా  
నముదాయం బగుచుండె లోక మలఘు శ్యామాభ్రముల్ పర్వినన్

- కి. కాం.- 384 ప.

శ్రీరామకథాఽమృతమున సూర్యాస్తమయానంతరము లోకమునఁ జీకటి ప్రబలి యన్నియుఁ దమోమయములై నట్లు మూలాధికముగా నిరూపించుట మల్లికార్జున భట్టు పద్యమున కనుసరణముగా నెన్నఁదగియున్నది.

అన్నియు నీలపుం గిరులె యన్నియుఁ గృష్ణమ్మగ వ్రజంబులే  
 యన్నియుఁ గన్నప్రమాకులె వఱన్నియుఁ గాటుకపిట్ట గుంపులే  
 యన్నియుఁ భానుభూననులె యా జనులెల్లరు శౌరి మూర్తులే  
 యన్నిటఁ దాననయ్యె నిరులో నెటు కాలమహత్వ మెన్నగన్

- బా. కాం.- 8 ఆ, 15 ప.

ఎఱ్ఱన భారతారణ్యపర్వ భాగవత రామకథ వర్ణించుచుఁ బంపానరౌవర  
 మతిథిజన సత్కారసంపద నెగడుచున్నట్లు వర్ణించినతీరు హృద్యము.

కమనీయ కమలినీ కహ్లాదిక కేన

రాన్విత జలముల నర్ఘ్యవిధియుఁ

దరశ తరంగ హస్తములఁ బాద్యంబును

నృదచక్రసారస ముఖప హంస

రుతులఁ బ్రియోక్తులు రుచిరవాసీర ని

వేళనచ్చాయల విశ్రమంబు

మందనంచారిక మారుతంబుల నురు

తాప నోదనమును దగిలి యెపుడు

నాచరించుచును సమంచితాతిథిజన

నేవనమునఁ దగదు జీవసంబు

ఫలము నొందనొప్పు పంపానరౌవరం

బెదురఁగాంచి కన్నకేల్ల నుతులు

- ఆర. ప.- 6 ఆ., 364 ప.

శ్రీరామకథాఽమృతమున నరౌవరము గాఢాత్మ్య ధర్మమునకునెలవై  
 వెలసినదని వర్ణించుట ఎఱ్ఱన భాగవత రామకథ సందర్శించుచున్నది.

మితిమీలు పొలుపున మించు పుష్పిత లతా  
 శతములు తరువుల సంగదమున  
 నెగడ నర్థులు గ్రమ్మునెఱిఁ దుమ్మెదలు సేరఁ  
 బాటి గీతములు పాడి మెచ్చు  
 నెలకొనఁజేయంగఁ గలిమి పెంపున నిడ్డ  
 రసమునఁ దృప్తిమై రాణదనర  
 మేలిబందుగులట్లు మేకొని శుకపిక  
 శారికాదులు నిచ్చ సంఘరింపఁ

బొనఁగు గాఢస్వయంధర్మము పొలుచుకాఁగ  
 నఖిల పురుషార్థములకుఁ దా ననఁగఁజాలి  
 వెలయు నయ్యుపవనము నవీనమగుచు  
 వానిదృష్టుల నలరించె వామనయన!

- సుం. కాం.- 1 ఆ., 342 ప.

వేల్పులను వరింపుమని కోరు నలునితో దమయంతి భవద్వ్యతిరిక్త  
 కథలచే నాకాంక్ష తీరదని యిట్లు చెప్పినదని శ్రీనాథుని శృంగారనైషధమున వర్ణింపఁ  
 బడినది.

దస్పిఁగొన్నట్టి వారికా దప్పిదీట  
 నలిలపూరంబు హితవా యాజ్యంబు హితవా

- 4 ఆ., 52 ప.

శ్రీరామకథాఽమృతమున హరి చతుర్భుజుడై జన్మింపఁ గౌనల్య  
 యాతని స్తుతించి చుత్రలీలార్థినై న నాకు నీ మేలికై శోరకముఁ దక్క యొండు  
 వలదనుచు .

అన్న మొక్కింతగాక ఊధార్తులకు రు  
చించునే రత్నఖని రుచు ల్సెలగుచున్న

- బా. కాం.- 3 ఆ., 58 ప.

అని పలికినట్లు వర్ణించుట శ్రీనాథుని పద్యభావానుసరణముగా నెన్నవచ్చును.

అగస్త్యుడు కాశినిఁబాసి యచటి దేవతలను సంభావించి వీడ్కొని చను

నందర్భమున నిట్లు వర్ణింపఁబడినది -

పరమకల్యాణి యో భాగీరథీ గంగ !

వార్ధి భామిని పోయివత్తునమ్మ  
యమరేంద్రులార ! లోలార్క కేశవులార  
వనజసంభవ పోయివత్తునయ్య

....

పోయివచ్చెద మీ కాశిపురము విడచి

కా. ఖం, 2 ఆ. 139 ప.

శ్రీరామకథాఽమృతమున యాగ పరిసమాప్త్యనంతరము విశ్వామిత్రుడు  
రామలక్ష్మణులతోఁ గూడి మిథిల కరుగుచు సిద్ధాశ్రమ ప్రకృతిని వనదేవతల నుద్దేశించి  
పలికిన విధము శ్రీనాథుని కై లి ననుకరించుచున్నది.

పోయివచ్చెద ఖింకఁ బుణ్యవృక్షములార!

నెయ్యంబు మాయెడ నిలుపుఁ దెపుడు

....

- బా. కాం. - 6 ఆ., 35 ప.

వింధ్యపర్వతము జ్ఞాతి చిరోధమునఁ దనలో నిట్లు తలపోసినట్లు కాశీఖండమున  
వర్ణింపఁబడినది.



కంటికి విద్రవచ్చునె, సుఖంబగునే రతికేళి, జిహ్వాకున్  
వటంక మించునే? యితర వై భవముల్ వదివేలుమాన నం  
బంటునె? .... ....

- 1 ఆ., 108 ప.

శ్రీరామకథాఽమృతమున రాముఁడు సీతావిరహ దుఃఖమునఁ జింతించునెడ -

కూరుకువచ్చునే కనులకుం దరిత్రోవయుఁ గాననొనె యా  
హార విహారము ల్గలవె యన్య మనన్య మనంగఁ జెల్లునే

- అర. కాం. - 4 ఆ., 106 ప.

అని భావించినట్లు వర్ణించుట శ్రీనాథుని పద్యమున కనుసరణము... శ్రీనాథుని పద్యము  
వీరరసము కాఁగా నీపద్యము కరుణరస ప్రధాన మగుట గమనార్హము.

శంకరుఁడు కిరాతవేషంబుఁదాల్చి యర్జునుని తపోభూమిఁ జేర వచ్చిన  
సందర్భమున హరవిలాసమున శ్రీనాథుఁ డిట్లు వర్ణించినాఁడు.

వికటపాటల జటామకుటికాభారంబు

కలుకైన జంజులు నెలు మగాఁగఁ

జారు సుధాధామ శకలావతంసంబు

పెడకొప్పుపెనుండు పీఠి గాఁగ

ఘన లలాటంబునఁ గనుపట్టు కనుచిచ్చు

గై రిక ద్రవ తిలకంబుగాఁగ.

భుజమధ్యమునఁ గ్రాలు భుజగహారంబులు ....

- 7 ఆ., 41 ప.

శ్రీరామకథాఽమృతమున రావణుఁడు భిక్షురూపమును ధరించి పర్వతాల  
సమీపించినాఁడని వర్ణించుట శ్రీనాథుని పద్యమును స్ఫురింపఁజేయుచున్నది.

కావిరంగున తీర్పుఁగల మేటి శాటుల  
 మాంసలాంసోరువుల్మఱువు పరచి  
 గంగ మృత్తికబొట్టు కాంతి సంగతమున  
 మొగము బెట్ట తనంబు మగుడఁజేసి  
 పూసిన నెఱిబూది పూత తెల్పున మేన  
 నెలకొన్న కప్పుడ్చి నిగ్గుదేర్చి ....

- అర. కాం. - 3 ఆ., 78 ప.

భీమేశ్వర పురాణమునఁ గలశభవుఁడు పారాశర్య నకు దాక్షరామ  
 మహిమంబుఁదెలుపు సందర్భమునఁ దత్పురోధ్యాన సంపద యిట్లు వర్ణింపఁబడినది -

పంచాక్షరీమంత్ర పారాయణంబులు  
 జపియించు శారికా సముదయములు  
 నీలకంఠస్తోత్ర కోలాహల ప్రౌఢిఁ  
 జూపు సున్మత్తపుంస్కోకిలములు  
 శతరుద్ర సచ్చతి స్వాధ్యాయపాఠంబుఁ  
 బరిఠవించుఁ గిశోరబంధరములు  
 వ్రణవాక్షరాభ్యాస పరిపాటిఁ బాటించు  
 నానావిధంబుల నమలిపిండు ....

- 3 ఆ., 28 ప.

శ్రీరామకథాఽమృతమున సుతీక్ష్ణశ్రమమును వర్ణించునప్పుడు శ్రీనాథుని  
 పద్యభావానుసరణము స్ఫుటముగాఁ గోచరించు చున్నది -

రామనామార్థమ్ము రహి శారికలు వేద  
 శ్రుతిగూర్చు శుకరాజి సూన్యతములు  
 మనుష విష్ణుఁడెకాక మఱిలేడను పికాళి  
 పంచమస్థాయి ప్రపంచితమ్ము

అరగాదు పొండిదె యరుదెంచు హరి యంచు

నుచ్చియాడెడులేళ్ళ యుల్ల సితము

అబ్బెగేయ ప్రబంధావళి మాకంచుఁ

బాడఁ జొచ్చెడు తేంట్ల పన్నుగడలు ....

- అర. కాం. - 1 అ., 175 ప.

ద్వారక నుండి తిరిగి వచ్చి కృష్ణనిర్యాణమును దెలుపు సందర్భమున  
ధర్మరాజుతో వర్ణనఁ దీట్లు చెప్పినాడని భాగవతమునఁ గలదు -

మన సారథి మన సచివుఁడు

మన వియ్యము మన సఖుండు మన బాంధవుఁడున్

మన విభుఁడు గురుఁడు దేవర

మనలను విడనాడి చనియె మనుజాధీశా !

- 1 స్కం., 356 ప.

శ్రీరామకథాఽమృతమున రామాదు అరణ్యములకుఁ బోవునప్పుడు వారితోఁ  
గొంతదూర మిరిగి, తిరిగి వచ్చిన గేస్తులఁ జూచి యాడువాండ్రు రాముని వియోగమును  
భరింపఁజాలక బాధపడిన విధము పోతన పద్యమున కనుసరణ మనఁదగియున్నది.

ఆ బిడ్డ యా దయాంబుధి

యా బుద్ధి గురుండు తండ్రి యాతేఁడా వి

ద్యాబోధనుఁ డాదేవుఁడు

మా బన్నము అరయఁడయ్యె మాకర్మమునన్

- అయో. కాం., - 5 అ., 40 ప.

పోతన, రుక్మిణి బాల్యక్రీడలను మనోహరముగా నిట్లు వర్ణించినాడు -

వేర్వేర బొమ్మల పెండిండ్లు సేయుచు  
 నబలలతోడ వియ్యంబు లందు  
 గుఱ్ఱనగూళ్ళను గొమరొప్ప వండించి  
 చెలులకుఁ బెట్టించుఁ జెలువు మెఱయ  
 - 10 స్కం., 1687 ప.

శ్రీరామకథాఽమృతమున సీత బాల్యక్రీడలను వర్ణించుట కిట్టి రచన మొరవడిఁ  
 గూర్చు చున్నది. ఆధ్యాత్మభావన మిందు హృదయంగమము.

కూర్చు బొమ్మలపెండ్లి కూటమ్ము లొందొంట్లఁ  
 గూర్తు నిమ్మెయి నన్న గుర్తు దెలియ  
 నాడు నచ్చనగాయ లఖిల గోళంబు లి  
 ట్లాడింతు నను భావ మచ్చపడఁగ  
 నడుపు బువ్వముబంతి నలువ మున్నుగ నన్న  
 మిడుదు నేనను నన్నగడలు కొనఁగ  
 నెన్ను వెన్నెలకుప్పలే గప్పు మణిగన్న  
 వారెపో! ఘనులన్న వలను మెఱయ ....

- బా. కాం. - 4 ఆ., 156 ప.

భాగవతమున మధురాపురజనులు కృష్ణునిఁగాంచి యిట్లు సంభావించినట్లు  
 వర్ణింపఁ బడినది. ఇందు కృష్ణలీల లగ్గడింపఁ బడినవి.

వీడఁచేఁ రక్కసి విగతజీవగ. జన్ముఁ  
 బాలు ద్రావిన మేటి బాలకుండు  
 వీడఁచేఁ నందుని వెలఁదికి జగమెల్ల  
 ముఖమందుఁ జూపిన ముద్దులాఁడు ....

- 10 స్కం., 1248 ప.

శ్రీరామకథామృతము నందు రావణవధానంతర మయోధ్యఁ జేరు రామునిఁ జూచి పురస్త్రీలు సంభావించినతీరు పోతన పద్యమును దలపింపఁజేయుచున్నది. ఇందు రాముని మాన్యచరితములు ప్రస్తావించబడినవి -

సుదతి! యీతఁడ చువ్వె శుద్ధాత్మకోసలు  
కన్నె గర్భవయోధి కల్పకంబు  
పొలతి! యీతఁడచువ్వె పురుషోత్తముఁడు దశ  
రథు జన్మమున మనోరథము పంట  
పడఁతి! యీతఁడచువ్వె భద్రాత్ముఁడు తపస్వి  
పడసిన మేలి తపఃఫలంబు....

- యు. కాం. - ఉ. భా., 2 అ., 434 ప.

ఇంకను -

సరసిజ కిసలయ లక్ష్మీ  
హరణాదరములు మహోర్మి కాంచద్రత్నా  
కరములు నఖరుచి జిత న  
ద్వరములు సుందరతరములు పడతుక కరముల్

- బా. కాం. - 4 అ., 216 ప.

ఉన్నారము పెద్దలదయ  
మన్నారము నే టివఱకు మానిత లక్ష్మీం  
గొన్నారము భవదంఘ్రిలఁ  
గన్నారంగాంచు కలిమిఁ గాననసీమన్

- అయో. కాం. - 10 అ., 230 ప.

మొదలగునవి పోతన సాధారణ శైలి ననుకరించినందులకుదాహరణములుగా నెన్నదగియున్నవి. మఱియు దశమస్కంధమున కృష్ణుని బాల్యక్రీడలు కథా పరమార్థమును దెలియజెప్పునవిగా వర్ణించుటలోఁగల సౌందర్యమునుగాంచి

బాలకాండమున వీరును రామాదుల బాల్య క్రీడాదికముల నభివర్ణించిన విధము సుందరతరము. అరుణాస్పద పట్టణ వర్ణన సందర్భమున మనుచరిత్రము నందు -

‘పురమొప్పున్ మహి కంఠహార తరళస్ఫూర్తిన్’ - 1 అ., 1 ప.

అవిన పెద్దన భావము శ్రీరామకథాఽమృతమున నయోధ్యాపుర వర్ణనము నందు గోచరించు చున్నది.

పుడమి చేడియ యురమునఁ బొసఁగు కోస  
లాఖ్యమౌక్తికహారాలి కంద మొనఁగు  
వేల్పుతాపతకమొనాగ వెలయు జగతిఁ  
బున్నెముల కిమ్ము సాకేత పురవరమ్ము

- బా. కాం. - 1 అ., 275 ప.

అట్లే పెద్దన గావించిన గార్వాన్ధ్య ధర్మ ప్రశంస శ్రీరామకథాఽమృతమున ఋష్యశృంగచరిత్ర ఘట్టమున శాస్త్రిగా రమూలకముగాఁ గావించిన గార్వాన్ధ్య విభవ వర్ణనమున కాదర్శప్రాయ మనదగి యున్నది. ఇటు భావానుసరణముఁ గాంచనగును.

కెలఁకులనున్న తంగెటి జున్ను గృహమేధి

యజమానుఁ డంకస్థితార్థ పేటి ....

- మ. చ. - 1 అ., 66 ప.

కలయాశ్రమము తోలిఁగాచు మేల్పంట కాఁ

పర్థులపాలి కల్పాగ్రహంబు .....

- శ్రీ. రా. క. - బా. కాం., 1 అ., 488 ప.

కృష్ణుని సమీపించు నారదునిఁ బారిజాతాపహరణమున ముక్కు తిమ్మన వర్ణించినతీరు హృద్యము -

సరిగమవదనిన సంజ్ఞ స్వరముల

మహతి నభోవాయునిహతి మొరయు

....

1 అ. 44 ప.

శ్రీరామకథాఽమృతమున జనక నృపతినిఁ జూడ వచ్చిన నారదునిఁగూర్చిన వర్ణన తిమ్మన పద్యభావముతో సంపదించు చున్నది. -

“ప్రణవారవము చాటబడి ధీరతను సార

మయి యోర మహతిర సైక్య మొసఁగఁ .... ..

బా. కాం. 4 అ., 240 ప

రాఘవపాండవీయమునఁ బింగళి సూరన -

“బుడమి నెల్లెడ వాహ్యళి వెడలు మదను మదపుటేనుఁగువోలె నామవి దనెర౯”  
- 2 అ., 5 ప.

అని వర్ణించినాఁడు. శ్రీరామకథాఽమృతమున గతివీల మొనయకున్నఁ జంద్ర బింబమును ‘ద్యోస్తవారుకుంజమో’! యని సంభావించుట సూరన ప్రభావముగా నెన్నఁదగును. ( బా. కాం. 8 అ. 154 ప. )

నిగమశర్మ అక్క- తమ్మునితో -

నీబావయున్ నీరాకల్ మది గోరుచుండు నెపుడున్ నీరాకరంబున్ బలెన్  
- 3 అ., 33 ప.

అని పలికినట్లు తెనాలి రామకృష్ణుఁడు పాండురంగ మహాత్మ్యమున వర్ణించినాఁడు. శ్రీరామకథాఽమృతమునఁ బట్టాభిషేకమునకై రాముని ప్రతదీక్షితునిఁగావింప వచ్చిన వశిష్ఠుఁడు -

నీరాకన్ శశిరాక నట్ల విచితిన్ నీరాకరంబున్ వలెన్

- అయో. కాం. - 1 అ., 239 ప.

అనుట రామకృష్ణుని భావానుసరణముగా నెన్నదగియున్నది.

గిరిక యిష్టసఖులతోఁ గూడి వనవిహార పుష్పాపచయాదులు నిర్వర్తించి జలక్రీడ సలిపినదని వసుచరిత్రమున వర్ణితము - (3 అ.)

ఓలంబాలక యోల యోల యన నోలొలంచు మేలంబునన్ .... ..

శ్రీరామకథాఽమృతమున వనంతర్లు ఘర నము నందు -

అలోలేక్షణ లోల యోల యనుచు న్వాసంగ వశ్యాత్మలై, యోలా కంచన  
కోల లాడుదురు. .... - బా. కాం. - 2 అ., 87 ప.

అని వర్ణించుట భట్టుమూర్తి పద్యానుసరణముగాఁ దలపోయఁదగియున్నది. అట్లే  
గిరికతోఁ గూడి నఖిల లెల్లరు మన్మథపూజఁగావించిరని చెప్పుచు -

ధ్యానంబు హృదయవాస్తవ్య కుటుంబికి

నావాహనము జగద్వ్యాపకునకు ....

- వ. సు. చ. - 3 అ., 170-71 ప||లు

ఇత్యాదిగా భట్టుమూర్తి గావించిన వర్ణనము శ్రీరామ కథాఽమృతమునఁ  
బులస్త్యాశ్రమము నందు దేవకన్యలు మన్మథునిఁబూజించినతీరు వర్ణించుట  
కొరవడిఁగూర్చియున్నదనుట కవకాశము గలదు.

కామరాజా యాహి కాంక్షితం మమదేహి

యనుచు నావాహనం బమరగూర్చి ....

- ఉ. కాం. - పూ. భా., 1 అ., 92, 93 ప||లు

రఘునాథుఁడు రామాయణ సత్కథామహిమమును రాముఁడే యిట్లు  
చెప్పినట్లు వర్ణించినాఁడు -

శ్రీయొసగు న్యశోగరిమచేకుఱుఁ బుణ్యఫలంబు లబ్బు దీ

ద్వాయువు గల్గు సంతత జయాభ్యుదయంబులు మించు సంపదం

బాయక పుత్రపౌత్ర పరిపాటి ఘటిల్లుచునుండు నెప్పు రా

మాయణ సత్కథామహిమ .... - ర. నా. రా. - 1 అ., 24 ప.

శ్రీరామకథాఽమృతమున వేంకటప్పయ్యశాస్త్రిగారు రామచరిత్రముయొక్క  
విశిష్టత శివుని ముఖమునఁ జెప్పించుట రఘునాథుని పద్యభావముతో సంపదించుచున్నది.



ఆయా రామచరిత్ర సంవలితమౌ నాఖ్యాన మత్యర్థ సు  
శ్రేయోదాయక మీప్సితావహము సంసిద్ధర్షి ముఖ్యానిశ  
ధ్యేయంబే వివరింతు నెల్ల విదియర్థిన్ శ్రద్ధధాను ల్జను  
లేయంబుం బొనరించి కాంత్తు జయలక్ష్మీ కీర్తి విద్యాధృతుల్

బా.- కాం.- 1 అ., 272 ప.

తృణబిందుమహర్షి పులస్త్యునకుఁ దన కొమరిత సమర్పింప వచ్చి నీకీ కన్య  
తగునని పలుకుట కంకటి పాపరాజు ఉత్తర రామాయణమున నిట్లు గలదు -

మునిచంద్ర! సద్గుణంబున మించు నీకన్య  
హస్తాభియుక్తి నీకగు వహింపు  
వ్రతి మహేశ్వర! సతీత్వముగన్నదీ శ్యామ  
మహిభృత్కుమారిఁ బ్రేమమున నేలు  
జటిలభాస్కర! చారునంజ్ఞ యీ పద్మిని  
ఛాయానుసారిణి సమ్మతింపు  
మపరాత్మభవ! నిర్మలాంగి యీ మృదువాణి

విద్యావతి దయార్ద్ర! వీక్షఁజూడు....1 అ., 144 ప.

శ్రీరామకథాఽమృతమున నానందర్భమున నావద్య మిట్ల మసరింపఁబడినది.  
ఉభయత్ర సంబోధనలు సాభిప్రాయ విశిష్టము లగుట మనోహరము.

బాలభాస్కర! నిన్నుఁ బడసి యిప్పద్మిని  
సమసుఖ దుఃఖయౌ జూడ నెగడుఁ  
దవసించుదురుఁడ! నిన్దవిలి యీరోహిణి  
వన్నెకెక్కుఁ గలాభి వర్ధనమున  
బ్రహ్మమూర్తీ! నీదుప్రాపున నీవాణి  
విద్యాభిమాన నిర్వేశ మెనయు  
నగ్నితేజా! భవదాప్తిమై నీ స్వాహా

యిష్టి పుష్టుల సముత్కృష్ట యగును ....

— ఉ. కాం. — పూ. భా., 1 అ., 153 ప.

రాముఁడు మహాప్రస్థాన మొనరించి విష్ణువై వెలసిన విధముఁ జెప్పుచు -

శతకోటి భాస్కరద్యుతుల మిటారించు

ఘన కిరీటము మౌళి గానిపించె ....

- ఉ. రా. - 8 ఆ., 278 ప.

ఇత్యాదిగా వర్ణించిన పాపరాజు పద్యమునకు శ్రీరామకథాఽమృతము నందు విష్ణువు క్షీరసాగరమున దేవతలకు దర్శన మిచ్చు సందర్భమున వర్ణింపఁబడిన పద్యమును సరణముగాఁ దోచుచున్నది.

శతకోటి భాస్కరద్యుతుల మిటారించు

ఘన కిరీటము మస్తకమున వెలయ ....

- బా. కాం.- 1 ఆ., 234 ప.

జనాపవాదభీతి, రామపరిత్యక్తయై తన యాశ్రమమున నున్న సీతను గాంచి వాల్మీకి వాపోవుటను కంకటి పాపరాజు -

రంగారు బంగారు చెంగావులు ధరించు

శృంగారవతి నారచీర లానె

- ఉ. రా.- 6 ఆ., 320 ప.

ఇత్యాదిగా వర్ణించిన పద్యమునకు శ్రీరామకథాఽమృతమునఁ జిత్రకూటమున నున్న రాముని గాంచి భరతుఁడు దుఃఖించుటను వర్ణించు పద్య మనుసరణముగా నెన్న వచ్చును.

వెలరేని జిలుగు దువ్వలువఁదాలెచ్చెడు వాఁడు

కఱకు వల్కలములు గట్టినాఁడు ...

- అయో. కాం.- 8 ఆ., 179 ప.

కంచెర్ల గోపన్న గారి -

రాముడు ఘోర పాతక విరాముడు సద్గుణ కల్పవల్లికా  
రాముడు షడ్వికార జయరాముడు సాధుజనావన వ్రతో  
ద్ధాముడు రాముడే పరమదైవము మాకని . . - 24 ప.

అను దాశరథీశతక పద్యమునకు శ్రీరామకథాఽమృతమునఁ ద్రిజట రామ  
మహాత్మ్యమును బ్రకటించునెడ వర్ణింపఁబడిన పద్యము దగ్గఱగాఁ దోచుచున్నది.

రాముడు దుష్టరాక్షస విరాముడు స్వాశ్రిత భక్తకల్పకా  
రాముడు యోగి సంవిదభిరామ సుధాంబుధిసోముఁ డిందిరా  
కాముఁడజయ్యుఁ డంచు ....

— సుం. కాం.— 2 అ., 190 ప.

ఈవిధముగ నిరంతర కావ్యాధ్యయ నాధ్యాపనములఁ బొద్దుపుచ్చు శ్రీరామ  
కథాఽమృత రచయితలు తమకుఁ బూర్వులగు సంస్కృతాంధ్ర కవివతంసుల  
రమ్యములగు భావములను రచనాచమత్కృతులను సమయోచితముగా ననుసరించుచు  
శ్రీరామకథాఽమృతము నత్యంతమనోజ్ఞము, సారస్వతసారసర్వస్వముగానంతరించినారు.

**లోకోక్తులు :**

భాషా స్వభావమునుబట్టి తనదని చెప్పకొనఁదగిన యొకానొక విలక్షణ  
మగు పలుకుబడి సిద్ధించుట వ్రతి భాష యందును సహజము. ఆ భాష మాట్లాడు  
వ్రజల సాంఘిక మత రాజకీయ పరిస్థితుల వలనను, ఆచార వ్యవహారముల వలనను,  
మఱియు నెన్నియో యితర కారణముల వలనను భాష కట్టి ప్రత్యేకత యేర్పడును.  
అట్టి పలుకుబడిని జాతీయము లనియు, నానుడులనియు, సామెత లనియు వ్యవహా  
రించుట గలదు. అర్థము ననుసరించి యివి యన్నియు నేఁడు పర్యాయపదములుగాఁ  
జెప్పఁ బడుచున్నవి. సంస్కృత మందలి సూక్తులు, నిట్టివే. వీని వలనఁ  
గావ్యమున కొక విశిష్టశోభ చేకూరును.

శ్రీరామకథాఽమృతమున నట్టివి బహుసందర్భము లందు ప్రయోగింపఁ  
బడినవి. అవియెల్ల గ్రంథకర్తల బహుముఖ లోకజ్ఞతాసూచకములై వరలుచున్నవి.

## 1. సంస్కృతములు :

రామార్పణమ్ - యు. కాం. - పూ. భా., 2 అ., 233 ప.  
 యథారాజా తథాప్రజా - ఉ. కాం. - ఉ. భా., 1 అ., 42 ప.  
 మహాప్రభుర్జయతు నిత్యమ్ - ,, ,, 18 ప.

## 2. సంస్కృతానవాదములు :

అమృతమౌ విషమన్నది సిద్ధమయ్యెడిన్ - బా. కాం.- 4 అ., 54 ప.  
 (అలస్యాదమృతం విషమ్)  
 రూపమెందును గుణసూచకంబనెడు త్రోవ - బా. కాం.- 7 అ., 24 ప.  
 (యత్రాకృతిస్తత్రగుణాః)  
 క్రియయే యుత్తరమగు - సుం. కాం.- 3 అ., 357 ప.  
 (క్రియా కేవల ముత్తరమ్)  
 సిద్ధాన్నము పరిత్యజించి బై డవృత్తి కాసింతురే - సుం. కాం.- 2 అ., 108 ప.  
 (సిద్ధమన్నం పరిత్యజ్య భిక్షమటతి దుర్మతిః)  
 మౌనము సర్వార్థకము - ఉ. కాం.- పూ. భా., 7 అ., 186 ప.  
 (మౌనం సర్వార్థసాధకమ్)  
 ప్రాహుణికు హస్తమున ఘోరాహిం జంపింపనెంచు గృహి వోలెన్  
 (ప్రాహుణి కేన సర్పమారయేత్) - ఉ. కాం.- ఉ. భా., 2 అ., 280 ప.  
 (అనునది సంస్కృత న్యాయము)

## 3. ఆంధ్రములు :

కుడుమిడునంతఁ బండువనుకొంచు - బా. కాం.- 1 అ., 4 ప.  
 కుత్తుకబంటి కోరికల్ - ,, ,, 34 ప.  
 చదివితివి యున్నతెలివియు జన - ,, 8 అ., 80 ప.  
 చెట్టు ముద్దుమ మరపించు చివురు ముద్దు ,, 9 అ., 60 ప.  
 నేలవిడిచి సాము - అయో. కాం.- 9 అ., 5 ప.

ఇంటిదొంగలఁ బట్టంగ నెవ్వడోపు -	,, 8 అ., 25 ప.
కన్నవారికి గాదెట్టు కడుపుకుట్టు -	,, 10 అ., 288 ప.
పూతపూసిన కత్తి యప్పురుషువృత్తి -	,, 2 అ., 44 ప.
తొలి గలివోసి యవలఁబెరుఁగు వోయువారె	,, , 102 ప.
తాఁజెడ్డక్రోతివనము సెఱచి కూలినట్లు	,, 289 ప.
అది కప్ప యెలుఁగు పాము -	అర. కాం.- 2 అ., 64 ప.
కోటికి నొక్కడె చాలు -	,, 4 అ., 299 ప.
తలపట్లు పట్టుకొనుట	- కి. కాం.- 1 అ., 33 ప.
నమస్కారమెచాలు దాసు దెస	
గల్గిన తప్పెడలించు నయ్యెడన్ -	,, 2 అ., 247 ప.
ఓడలం బండ్లు బండ్లపై నోడలెత్తనై న విధి -	,, 1 అ., 91 ప.
నల్లేరుం దీవియపైన బండి	- సుం. కాం.- 2 అ., 71 ప.
అటుకులుదిను కుట్టుగంటులు -	- 3 అ., 304 ప.
ఎండయు వానయు నొక్కట గండు మిగిలె	- అ., 330 ప.
ఇల్ల లికినంతఁబండువదెట్టులయ్యె -	యు. కాం.- పూ. భా., 5 అ., 46 ప.
ఉట్టిచేర్లన్నియుం డెగె నుదిలపడుచు -	4 అ., 329 ప.
పుట్టనిబిడ్డల కిట్టులనుచుఁబేర్లువెట్టెడువారు	4 అ., 333 ప.
బావమఱిది బ్రతుకఁగోరు	- ఉ. కాం., పూ. భా., 4 అ., 448 ప.
తనముద్దే ముద్దు	, 486 ప.
నాదు కోడి కొకఁడె పదము	5 అ., 203 ప.
కలదె యెందైన నొడలెఱుంగని సివమ్ము	, 152 ప.
బ్రతుకు జీవుఁడ	6 అ., 80 ప.
చలిచీమపుట్టునే పులికడుపున	7 అ., 204 ప.
పుట్టువులె త్తుమనిన బూర్వముల నెత్తు	, 300 ప.
ఔర చూచుచుండ నా యయ్యవారు క్రోతిదొరయయ్యె	, 308 ప.
తాడినెక్కి నిక్కెడువాని తలలుదన్నువార లుందురు	, 216 ప.

వెక్కి-వెక్కి యేడ్వ వెఱవ వెవ్వారి బిడ్డవుర నీవు 8 అ., 24 ప.

మోకాళ్ల చేటు , 228 ప.

గోటనివృత్తమా పనికి గొడ్డకులేల ? - ఉ. కాం.- ఉ. భా., 4 అ., 74 ప.

## పదప్రయోగ ద్వుక్తత :

కవులు తమ విజ్ఞానము ననుసరించి కావ్యమునఁ గొన్ని విశేషపదములు మక్కువతోఁ బ్రయోగించుట పరిపాటి. అవి వారి వ్యక్తిత్వమును, బహుముఖీనమైన పాండిత్యమును గుర్తించుట కుపకరించు చున్నవి. శ్రీరామకథాఽమృత కవులు పితా పుత్రు లిరువురు శాస్త్రవీధులలో విహరించిన బుధీశ్వరులు గావున వారి కవితలో శబ్ద ప్రయోగ సామర్థ్యసూచకములు, శాస్త్రవేద్యములు నగు పదములు గోచరించుచున్నవి. అట్టివానిలోఁ గొన్ని పదములీ ప్రకరణమున నుదాహరింపఁబడుచున్నవి.

1. నమి వ్యాపారము (బా. కాం.- 1 అ., 184 ప.) ధాతువు నుదాహరించి తద్వ్యాపారమును జెప్పుటద్వారా క్రియను సూచించుట సంస్కృత మర్యాద. 'నమి ప్రహ్వత్వే' అనునది ధాతువు. దాని వ్యాపారము నమస్కారము. ఇట్టిదే 'భుజిక్రియ'

(ఉ. కాం.- పూ. భా., 4 అ., 481 ప.)

2. యియక్ష (బా. కాం.- 2 అ., 115 ప.) 'యజదేవపూజా సంగతికరణ దానేషు' (3-1-7) అను ధాతువు 'ధాతోః కర్మణః సమానకర్తృకాత్ ఇచ్ఛాయాంవా' అను సూత్రముచే సన్నంతమై 'యియక్ష' అను రూపము నందినది. యష్టుమిచ్ఛా యియక్ష - అనఁగా యాగముచేయవలె నను కోరిక.

3. సాన్నాయ్యము (బా. కాం.- 2 అ., 163 ప.) 'పాయసాన్నాయ్య వికాయధాయ్యాః మానహవిర్నివాససామిధేనీషు' (3-1-126) అను సూత్రముచే హవిరర్థము నందు 'సాన్నాయ్యమ' ను పదము నిపతింపఁబడినది.

4. జరీజృంభిత (బా. కాం.- 2 అ., 313 ప.) 'జృభిగాత్ర వినామే' అను ధాతువు నకు 'యజోచిచ' (2-4-74) అను సూత్రముచే యజ్జ్విక్ రాఁగా 'ఋతశ్చ' (7-4-92) అను సూత్రముచే రీగాగమ మేర్పడి జరీజృంభి అయినది. దానికి క్తాంతరూపము 'జరీజృంభిత' అని యగును. అధికముగా విజృంభించినది యని యర్థము.

5. బ్రహ్మభూయము (బా. కాం.- 6 ఆ., 298 ప.) భావోదాహరణ (3-1-107) అను సూత్రముచే క్యవ ప్రత్యయము రాగా 'బ్రహ్మణః భూయమ్ బ్రహ్మ భూయమ్' అని యగును.

6. బౌషసరాగము (బా. కాం.- 9 ఆ., 18 ప.) 'కాలాకర్షణ' అను సూత్రముచే రజ్జో వచ్చి 'బౌషసిక' అని కావలసి యుండగా కవి 'బౌషసరాగము' అని ప్రయోగించుట నిరంకుశత్వము. 'అనుదితౌషసరాగా' అను భారతి ప్రయోగ మిందులకు బ్రమాణముగా భావింపవచ్చును. ఇంకను బాలకాండమున 'సామానాధిక రణ్యము' (1 ఆ., 237 ప.) సౌస్సిగ్యము 3 ఆ., 57 ప.) ఇతనిశ్శబ్దాత్తుడు (7 ఆ., 191 ప.) భావినీ (9 ఆ., 79 ప.) సౌఖ్యాయవికత్వము (9 ఆ., 43 ప.) మొదలగునవిందెన్న దని యున్నవి.

7. మనీషితము (1 అయో. కాం.- 1 ఆ., 82 ప.) 'మనః ఇషితమ్' అను నర్థమున 'శకంధ్వాదిషు పరరూపమ్ వాచ్యం' (3532) అను వార్తకముచే పరరూప మేర్పడి 'మనీషిత' మైనది. మనమున కత్యంత ప్రియమైనవని యర్థము.

8. శాయితము (అయో. కాం.- 1 ఆ., 178 ప.) 'శిజ్జృష్ణే' అను ధాతువు నకు 'హేతుమతిచ' (3-1-26) అను సూత్రముచే ఇయంతమురాగా 'తయోరే వకృత్యక్తఖిర్థాః' (3-4-70) అను సూత్రముచే నయ్యది క్తాంతమై 'శాయితము' అయినది.

9. దీప్రము (అయో. కాం.- 2 ఆ., 69 ప.) దీప శబ్దము కంటె 'నమి కంపిశ్శృణనకమ హింసదీపోరః' (3-2-167) అను సూత్రముచే రేఫము వచ్చి 'దీప్రము' అయినది. మిక్కిలి ప్రకాశించుట యనునది యర్థము.

10. దుస్సాదుడు (అయో. కాం.- 2 ఆ., 124 ప.) 'ఈషదుస్సుషు కృచ్చాకృచ్చాక్రేషుచఖిల్' (3-3-126) అను సూత్రముచే దుస్ అను ఉపసర్గ కంటె పరీభూతమైన సాధ్ అను ధాతువునకు ఖిల్ ప్రత్యయము రాగా దుస్సాధః అని యగును. అతికష్టముచే గూడ సాధింప వీలులేనివాఁడు అని యర్థము.

11. ద్వైధము (అయో. కాం.- 3 ఆ., 287 ప.) ద్వి అను శబ్దమునకు 'సంఖ్యాయాః ద్విధార్థేధా' (5-3-42) అను సూత్రముచే ధా ప్రత్యయము రాగా 'ద్విధా' అగును. ఇట్లు వచ్చిన ధా ప్రత్యయమునకు 'ద్విత్తోశ్చధముశ్' (5-3-42) అను సూత్రముచే ధముశ్ ప్రత్యయమురాగా ద్వైధమ్ అని యగును.

12. రామణీయకము (అయో. కాం.- 5 ఆ., 297 ప.) రామణీయమే రామణీయకము మనోజ్ఞాదిగణపతితము గావున 'యోపథాత్ గురూప్రోత్త మాత్వుశ్' (5-2-132) అను సూత్రముచే వుశ్ ప్రత్యయము వచ్చి రామణీయకమైనది.

13. సంతమనము (అయో. కాం.- 6 ఆ., 420 ప.) సంపూర్వకమైన తమ శబ్దమునకు 'అవసమంధేభ్యః తమసః' (5-4-79) అను సూత్రముచే సమాసాంత మున అచ్ ప్రత్యయము చేరి 'సంతమనము' అయినది.

14. వశంవదము (2 ఆ., 276 ప.) వశ శబ్దమునకు పరముగా నున్న వద్ ధాతువునకు 'ప్రియవశేవదఃఖచ్' (3-2-38) అను సూత్రముచే ఖచ్ ప్రత్యయము వచ్చి 'వశవదము' అనుచో 'అరుద్విషదజంతస్యముమ్' అను సూత్రముచే ముగాగమ మేర్పడి 'వశంవదము' అని యగును.

15. క్షోణీజాని (అయో. కాం.- 2 ఆ., 331 ప.) క్షోణీయే జాయగాః గలవాః డను నర్థమున 'జాయాయాః నిజ్' (5-4-134) అను సూత్రముచే నిజ్ ఆదేశము రాగా 'క్షోణీజాని' అయినది.

16. సంవశ్యత (అయో. కాం.- 4 ఆ., 36 ప.) ప్రాఘాథ్మాధేట్ దృశఃశః' (3-1-136) అను సూత్రముచే దృశ్ ధాతువునకు శప్రత్యయము రాగా 'సంవశ్యః' అగును. వాని భావము సంవశ్యత.

17. మాతరపితృ (అయో. కాం.- 3 ఆ., 342 ప.) 'మాతరపితరౌ ఉదీచాం' (6-3-32) అను సూత్రముచే విది విపతింపః బడినది.

18. అసూర్యంవశ్య (అయో. కాం.- 4 ఆ., 7 ప.) 'అసూర్యలలాటయోః దృశితపోః' (3-2-136) ఇది అసమర్థ సమానము. సూత్రకారుని వాక్యమే యిందులకు బ్రమాణము. 'సూర్యం న పశ్యతీతి అసూర్యంవశ్య' అని యగును.



19. శుష్కము (అయో. కాం.- 9 ఆ., 44 ప.) శుష్క ధాతువునకు క్త ప్రత్యయము రాగా నందలి తకారమునకు 'శుష్కః' (8-2-51) అను సూత్రముచే కకారము విధింపబడినది.

20. ప్రేష్టుడు- ప్రియ శబ్దమునకు ఇష్టన్ ప్రత్యయము విధింపగా ప్రియస్థిర ....' ఇత్యాది (6-4-157) సూత్రముచే ప్రియశబ్దమునకు 'ప్ర' అను నాదేశమేర్పడి ప్రేష్ఠః- ప్రేష్టుడు అను రూపము సిద్ధించినది.

ఇంకను నిందు ఆదిష్టము (6-1-89,) వర్తిష్టుత (2-391,) అన్యద్యుశ (2-399) మొదలగు వైయాకరణ మనోజ్ఞములగు పదములు ప్రయోగింపఁబడినవి.

అర. కాం.

21. మేదురము (2 ఆ., 126 ప.) భంజభాసమివోఘురచ్ (3-1-161) సూత్రముచే (మిడ్ + ఘురచ్) ఘురచ్ ప్రత్యయము రాగా 'మేదురము' అగును.

22. తృణీకరించు (3 ఆ., 227 ప.) 'కృభ్యస్తిమోగే సంపద్యకర్తరిచ్చిః' (5-4-50) అను సూత్రముచేతను, 'అభూత తద్భావఇతి వక్తవ్యం' (3340) అను వార్తకము చేతను అతృణం తృణమివ సంపద్యతే తథాకరోతి తృణీకరోతి. అయ్యది తెనుఁగున తృణీకరించి అని ప్రయోగింపఁ బడినది.

23. జనత (4 ఆ., 88 ప.) 'గ్రామజనం సంస్కృతమ్' (4-2-43) అను సూత్రముచే జనసమూహమను నర్థమున 'జనత' అయినది.

24. ఆచార్యాని (1 ఆ., 242 ప.) 'ఇంద్రవరుణభవశర్వ రుద్రహిమారణ్య యవయవన మాతులాచార్యాణామానుక్' (4-1-49) అను సూత్రముచే 'ఆనుక్' అగమము, ఆపై జీష్- ఆచార్యానీ- ఇట 'ఆచార్యాదణత్వంచ' (2477) అను వార్తకముచే ణత్వము రాలేదు. ఆచార్యస్యస్త్రి ఆచార్యాని.

25. అమృతాయితములు (3 ఆ., 137 ప.) 'రోహితాది డాజ్ఞభ్యః క్యష్' (3-1-13) అను సూత్రముచే అమృతశబ్దము కంటె క్యష్ ప్రత్యయము వచ్చి అమృత+య అని కాగా క్తప్రత్యయము సిద్ధించి 'అమృతయిత' మగును. అమృతములు కానివి అమృతములుగా నగుట 'అమృతాయితములు' అనఁబడును.

ఇందింకను హస్తపకులు (1-160,) ఔపయికము (2-378,) అనణీయము (3-3-2) మొదలగునవి వైయాకరణైకవేద్యము లగు ప్రయోగములు గలవు.

కి. కాం.

26. విశ్వజనీనము (1 ఆ., 92 ప.) 'ఆత్మన్విశ్వజనభోగోత్తర పదాత్ ఖి' (5-1-9) అను సూత్రముచే ఖ ప్రత్యయము. దానికి 'ఈన' ఆదేశము రాగా విశ్వజనీనము అయినది. విశ్వజనాయహితం విశ్వజనీనమ్.

27. ఉదరంభరి (2 ఆ., 178 ప.) ఫలేగ్రహిరాత్మంభరిశ్చ (3-2-26) 'చాత్కుక్షింభరిః' చాంద్రాస్తు ఆత్మోదరకుక్షిషు ఇతిపేరుః భాష్యేతున -

మురారి అనర్హరాఘవమున 'జ్యోత్స్నాకరంభ ముదరంభరయః చకోరాః' అని ప్రయోగించినాడు. ఆ ప్రయోగ మిందులకు ప్రమాణము కానోవును.

28. సంస్థాయంబు (2 ఆ., 7 ప.) 'ఋహలోర్ణ్యత్' (3-1-124) అను సూత్రముచే నీరూపము సిద్ధించినది.

సుం. కాం.

29. ప్రియంభావుక (2 ఆ., 493 ప.) అనాధ్యః అధ్యోభవతీతి చ్యవర్థము (3-2-56) నందు 'ఆధ్యనుభగస్తూలపతిత నగ్నాంధప్రియేషు చ్యవర్థేష్వచ్చౌకృజః కరణేఖ్యున్' అను సూత్రోక్త మగు ప్రియ శబ్దము కంటె పరమైన భూ ధాతువునకు 'కర్తరిభువః ఖిష్టుచ్ ఖుకజ్' (3-2-57) అను సూత్రముచే ఖుకజ్ రాగా ప్రియంభావుక అను రూప మేర్పడినది.

30. అపాంపతి(1 ఆ., 190 గద్య)అపాంపతిః' అప్పతిః' అని మాత్రమే యగును. కాని కవి ప్రయోగములలో 'అపాంపతిః' అని అలుక్ సమాసముగాఁ బ్రయోగము గానవచ్చు చున్నది. ఇది కవి స్వాతంత్ర్యమునుఁ బ్రకటించుచున్నది.

సోంఘ్రిపాంనుః అపాం పిత్తం ఇంథానః శర్వరీంనయేత్

- ధర్మశాస్త్రము

ఉ. కొం.- పూ. భా.

31. జల్పాకః - “జల్పభిక్షకుట్టలుంటవృజఃషాకన్, ( 3-2-155 ) అను సూత్రముచే షాకన్ ప్రత్యయ మేర్పడి “జల్పాకః” అయినది.

32. వై ధనంబు (7 అ., 356 ప.) వేధసః ఇదమ్ వై ధసమ్- విధి సంబంధ మైన అని యర్థము. ‘త స్యేదం’ (4-3-120) సూత్రముచే అణ్, జీత్వాదాదివృద్ధి వచ్చివై ధసమ్- వై ధసము అయినది.

33. నేదిష్టము (9 అ., 109 ప.) ‘అపిశాయనే తమ చిష్టనా’ (5-3-55) ‘అంతికబాధయోః నేదసాథా’ (5-3-66) అను సూత్రములచే నీరూపము సాధింపఁ బడినది.

34. భాత్రాజమాన (4 అ., 623) ‘థాతోః ఏకాచోహాలాదేః క్రియా సమభిహ రేయజ్’ (3-1-22) ‘లటః శతృశానచా వప్రథమా సమానాధికరణే’ (3-2-124) అను సూత్రమునీ రూపసిద్ధినిఁ జెప్పుచున్నవి.

35. ప్రఘాణము (5 అ., 177 ప.) ‘అగారై కదేశే ప్రఘుణః ప్రఘాణశ్చ’ (3-3-76) ‘పాదైః ప్రకర్షేణ హన్యతే ఇతి ప్రఘాణః ‘ఇట భావార్థము నందు ‘అప్’ సిద్ధించినది. ఇయ్యది విపాతసూత్రము.

36. వ్యభీచారము (10 అ. 298 ప.) ‘ఉపసర్గస్యఘజ్మనుష్యే హులిమ్’ (6-3-122) అను సూత్రముచే వ్యభీచారము అనియేకాక వ్యభీచారము అను రూపమును సిద్ధించుచున్నది. పరిమళము మొదలగునవిట్టివే యనవచ్చును.

37. న్యాయ్యము ( 10 అ., 13 ప. ) ‘ధర్మపథ్యర్థ న్యాయాదనపేతే’ (4-4-92) న్యాయాదనపేతం న్యాయ్యమ్.

38. నః ఖండన (4 అ., 163 ప.) నాసికాయాఃఖండనమ్’ అను నర్థమున నాసికా శబ్దమునకు ‘నస్ నాసికాయాః’ అను సూత్రముచే ‘నస్’ అను నాదేశము వచ్చి ‘నస్+ఖండన’ యని యుండగా రుత్వవిసర్గలు వచ్చి ‘నఃఖండన’ యని యైనది. గాయత్రీ బీజాక్షరములలో గల ‘నః’ అనునది నఃఖండన ఇత్యాదిగాఁ బ్రయోగించుట వైయాకరణ మనోరంజక మగుట ప్రశంసార్హము.

ఉ. కాం.— ఉ. భా.

39. శాద్వలము (1 ఆ., 195 ప.) ‘నడశాదాడ్వలచ్’ (4-2-88) అను సూత్రముచే వలచ్ ప్రత్యయము రాగా ‘శాద్వలము’ అను రూప మేర్పడినది.

40. ఘటోద్ధి (3 ఆ., 115 ప.) ‘ఊథసోఽనజ్’ (5-4-134) ‘బహు ప్రీహేః ఊథసోజీష్’ (4-1-25) సూత్రములచే నీరూపము సిద్ధించినది.

41. రాజన్వతి (4 ఆ., 122 ప.) ‘రాజన్వాన్సౌరాజ్యే’ (8-2-14)

42. ప్రాజ్ఞఁడు- ప్రజ్ఞాదిభ్యశ్చ (5-4-38)

43. లేలిహ్యమాన (1 ఆ., 88 ప.) ధాతోరేకాచోహాలాదేః క్రియా నమభిహ రేయజ్ (3-1-22)

44. సౌదామని (1 ఆ., 195 ప.) సుదామన్ శబ్దముకంటె ‘తేనై కడిక్’ (4-3-112) అను సూత్రముచే అణ్ ప్రత్యయము నాపై జీష్ చేరగా సౌదామనీ అని యగును. మెఱుగు అని యర్థము దీనిని లోకమున సోదామిని అని వ్యవహరించుట ప్రమాదభరితము. శబ్దస్వరూప స్వభావములఁ జక్కగా గుర్తించినవారు తక్క నన్యులు ‘సౌదామని’ అని ప్రయోగింపఁజాలరనుట సత్యము.

45. త్రిభువని (పూ. భా., 8 ఆ., 202 ప.) “త్రయాణాం భువనానాం సమాహారః త్రిభువనమ్” అని యగును. కాని యిట “త్రిభువని” యని పార్వతీ పరముగ సంబోధనగావింపఁ బడినది. ‘త్రిస్యాణాం భువాం సమాహారః యను నర్థమున నపుంసక ప్రాతిపదికయై ‘త్రిభు యని కాగా ‘త్రిభ్వేవ వనం యస్యాఃసా అను నర్థమున జీష్ వచ్చి ‘త్రిభువనీ, అయినది. తెనుగున హ్రస్వము సిద్ధించి ‘త్రిభువని, అని ప్రయోగింపఁ బడినది. ముల్లోకములు పర్యటించునది యని యర్థము. ఇట్టి సమన్వయము కవి వ్యాకరణపారదృశ్యతను తెలియఁజేయు చున్నది.

ఈ విధముగ వైయాకరణైకవేద్యములైన ప్రయోగములను బ్రదర్శించి శ్రీరామకథాఽమృత కవులు తమ శాస్త్రవై దుష్యమును వెల్లడించుకొసినారు.

పాండిత్యస్ఫోరకములగు ప్రయోగములు ప్రదర్శించుటయే గాక సంబోధనలను సౌభిప్రాయముగను సందర్భానుకూలముగను బ్రయోగించుటయు శ్రీరామకథాఽమృత కవుల ప్రత్యేకతగాఁ బేర్కొవఁదగియున్నది.

## సాభిప్రాయ విశేషణ విశిష్టములగు సంబోధనలు :

‘శ్రీరామకథాఽమృతము’ పార్వతీపరమేశ్వరుల నడుమ సంభాషణాత్మకముగా సాగినది. ఇందు శివుడు పార్వతిని సంబోధించిన పదములు సాభిప్రాయ విశేషణములై కథా భాగమున కన్వయించుచు సహృదయ హృదయంగమములై కవుల ప్రయోగదక్షతను నిరూపించుచున్నవి. ఇవి వారికి మహేశ్వరి యెడఁగల భక్తిని, నామ పారాయణా నక్తినిఁ బ్రకటించుచు నై కనహసములుగా వెలయు చున్నవి. అట్టి విశేష మిందు స్థాలీపులాకన్యాయముగాఁ బరిశీలింపఁబడుచున్నది.

బాలకాండమున బాలురగు రామాదుల నామకరణ సందర్భమున ‘భవ్య నామధేయ’ <sup>1</sup> అనియు, సీత తోడిబాలికలతోఁ గూడి యాటలాడుచున్నదను నెడ ‘బాల’ <sup>2</sup> అనియు, శివధనుర్భంగ ఘట్టమును జెప్పుచు ‘చికసితాబ్జవదన’ <sup>3</sup> అనియు, దేవదుందుభులు మ్రోగినవని నుడువుచు ‘దివిజ వినుత’ <sup>4</sup> అనియు, రసపాకంబు లాదిగాఁగల వస్తుసామగ్రి భావించునెడ ‘భావిసీ’ <sup>5</sup> అనియు “రసోల్లాసినీ” <sup>6</sup> అనియు,

అయోధ్యాకాండమున గౌసల్య రామునిఁ బ్రీతితోఁ బరామర్శించు సమయమున “స్కందజనని” <sup>7</sup> అనియు, రాముఁ డరణ్యములకుఁ బోవ రాజు శోకమున మూర్ఛ మునిగినాఁ డనునప్పుడు “అబలా” <sup>8</sup> అనియు, సీత యమునానదికి మ్రొక్కిన దని వర్ణించుచు “సద్గుణశీలా” <sup>9</sup> అనియు,

అరణ్యకాండమున రాముఁడు మునులు వేడ రాక్షస సంహారమునకై ప్రతిజ్ఞ నలిపినాఁ డనునెడ “దాక్షిణ్యనిధి” <sup>10</sup> అనియు, రాముఁడు ఖరచూషణాది రాక్షసులతో యుద్ధ మొనరించు సందర్భమున “జితారీ” <sup>11</sup> అనియు, “క్రవ్యాద సంహారిణీ” <sup>12</sup>

1. 3 అ., 109 ప.

2. 4 అ., 156 ప.

3. 9 అ., 146 ప.

4. 9 అ., 152 ప.

3. 10 అ., 423 ప.

4. 10 అ., 522 ప.

5. 3 అ., 185 ప.

6. 4 అ., 224 ప.

7. 5 అ., 280 ప.

8. 1 అ., 135 ప.

9. 2 అ., 140 ప.

10. 2 అ., 205 ప.

అనియు'

కిష్కింధాకాండమున రామాదులు కిష్కింధ కేగుచు సప్తఋష్యాశ్రమము దర్శించునప్పుడు “సంప్రతీతవికాసా” <sup>1</sup> అనియు, రామశాసన మెఱిగించు లక్ష్మణుని గూర్చి చెప్పుచు “అసదృశవిభవా” <sup>2</sup> అనియు, వానర సేనల యుత్సాహము, దైర్యము వర్ణించునెడ “అచలవంశాభరణా” <sup>3</sup> అనియు, “హరిచరితంబావేల నతివేల రుచులకుఁబాలై యుప్పొంగె” నని ప్రశంసించుచు, “ప్రథితభావరసజ్ఞా” <sup>4</sup> అనియు వానరులు స్వయంప్రభ నివసించు గుహావిశేషములుగాంచి యచ్చెరువు నందిరని తెలుపుచు “సంపుల్ల వాఁజాక్షి” <sup>5</sup> అనియు, దద్వైభవమును జెప్పుచు “భావలలిత” <sup>6</sup> అనియు,

సుందరకాండమున హనుమని లంకాపురప్రవేశ సందర్భమున “శ్రీకరీ” <sup>7</sup> అనియు, నాతఁడు పట్టణము నందలి విశేష శోభ తిలకించునెడ “విద్యారహస్య మూర్తి” <sup>8</sup> అనియు, సంగీతకాలలు దర్శించెనను సందర్భమున “గానప్రియా” <sup>9</sup> అనియు, ఆశోకవనసౌందర్యము మనోరంజక మనుచు “మనస్విని” <sup>10</sup> అనియు, హనుమ రావణ పైన్యమును, అక్షుని సంహరించినాఁడనునెడ “చండికా” <sup>11</sup> అనియు, హనుమ రావణుని దర్శించి, లంకఁ గాల్చి రాముఁ జేరఁబోవు సందర్భమున “యశస్వివీ” <sup>12</sup> అనియు,

యుద్ధకాండము పూర్వభాగమున రాముని విజయయాత్ర సమయమున వానరవీరులు ప్రకృతి సౌందర్యము గాంచుచుఁ జనిరను సందర్భమున “లావణ్య

1. 1 ఆ., 276 ప.

2. 2 ఆ., 226 ప.

4. 2 ఆ., 372 ప.

6. 3 ఆ., 70 ప.

8. 1 ఆ., 179 ప.

10. 1 ఆ., 355 ప.

12. 3 ఆ., 391 ప.

3. 2 ఆ., 283 ప.

5. 3 ఆ., 67 ప.

7. 1 ఆ., 177 ప.

9. 1 ఆ., 209 ప.

11. 3 ఆ., 138 ప.

విధి” <sup>1</sup> అనియు, ఇంకను సందర్భమునుబట్టి “లీలాభాషితోల్లాసినీ” <sup>2</sup> అనియు, “చిన్మయా” <sup>3</sup> అనియు, “సంయమివంద్యా” <sup>4</sup> అనియు, “లాస్యోల్లాసా” <sup>5</sup> అనియు, “విధిప్రహుజ్య” <sup>6</sup> అనియు, “కలాసమగ్ర” <sup>7</sup> అనియు, “దేవతారాధ్య పదా” <sup>8</sup> అనియు;

ఉత్తరకాండమున పూర్వభాగము నందు హనుమచ్ఛరిత్ర వర్ణించు సందర్భమున ‘విరవకాశములగు మునుల శావవచనములు సావకాశములగు నజువరములను బాధించిన వనుచో’ ‘బహువిధిజ్ఞ’ అనియు, (8 ఆ - 14 ప.) సీతారాములు కొలువుదీరి యుండఁ గనుఁగొను యోగ మందిన సఖవారు సమాధి విస్మయనారను సందర్భమున “ఉపాసక సుముఖీ” <sup>9</sup> అనియు, ఇంకను ఉత్తరభాగమున “శాంభవీ” <sup>10</sup> అనియు, కవులు యోగమునఁ గాంచి సీతారాముల వనవిహారమును వర్ణించినను సందర్భమున “గుహాస్థితక్రమా” <sup>11</sup> అనియు నిత్యాదిగాఁ బ్రయోగించుట సాధిప్రాయనుందరము.

ఇట్లు పదప్రయోగవిషయమున ఈ రామాయణానువాదకుఁ సామర్థ్యము వెల్లడి యగుచున్నది.

### అలంకారములు :

‘అలంక్రియతే అనేక ఇత్యలంకారః’ అని అలంకారశబ్ద నిర్వచనము. అనఁగా వలంకరించునది యలంకార మని భావము. ఈ యలంకారపదము యోగరూఢపదమై కటకముకుటాదులను, యమకోపమాదులను సూచించుచున్నదని గోపేంద్రత్రిపుర హరుడు వాక్రుచ్చినాఁడు. <sup>12</sup> అలంకారము కావ్యేందిర కలంకారములని భట్టుమూర్తి

1. 1 అ., 117 ప.

2 4 అ., 123 ప.

3. 4 అ., 182 ప.

4. 5 అ., 286 ప.

5. 5 అ., 306 ప.

6. 8 అ., 42 ప.

7. 8 అ., 230 ప.

8. 9 అ., 146 ప.

9. 10 అ., 32 ప.

10. 1 అ., 17 ప.

11. 1 అ., 113 ప.

12. కావ్యాలంకార సూత్రాణి, 2 సూ., కాశ్యపేను వ్యాఖ్య, 7 పు., 17 ప.

క్రిందివిధమున. <sup>1</sup> విషయము చక్కగా విశద మగుట, చమత్కారమును కలిగించుట యలంకారముల ప్రయోజనముగా నెన్నదగియున్నది. గుణముల వలన కలుగు భోధను ద్విగుణీకృతము జేయుట యలంకారముల లక్షణముగా వాచును. <sup>2</sup> జెప్పినాడు. 'కావ్య భోధాయాః తర్తారోధర్మాగుణాః తదతిశయహే తవ స్త్వలంకారాః' <sup>2</sup> దండియు 'కావ్యభోధాకరాన్ ధర్మా నలంకారాన్ ప్రచక్షతే' అని చెప్పినాడు. ప్రాచీనులేగాక యర్వాచీనులును నీ యలంకారములను బహుధా ఆదరించుచున్నారు. భారతీయ సాహిత్యములోనే గాక పాశ్చాత్యుల సాహిత్యమునందీ యలంకారముల ప్రాచుర్యము కాననగును. 'సిమిలీ, మెటాఫర్, పెర్సానిఫికేషన్, ఎపోస్ట్రోఫ్, హైపర్ బోర్, పన్, మొదలగు నలంకారము లాంగ్లమున గణనీయములు.

సర్వకావ్య సామాన్యములగు శబ్దాలంకారములను శ్రీరామకథాఽమృత కవులు యభోచితముగ పెక్కు సందర్భము లందుఁ బ్రయోగించిన విధము మిక్కిలి ప్రశంస్యము.

### శబ్దాలంకారములు :

స్వరవై షమ్యయుక్తము లయ్యును శబ్దసామ్యము గల పదములను పలుమారు ప్రయోగించిన నది యనుప్రాస మగును.

అనుప్రాసశబ్దసామ్యం వైషమ్యేఽపి స్వరస్యయత్

- సా. ద., 10 ప., 3 కా.

రాముఁ డరణ్యములకుఁ బోవ విషాదమున దశరథుఁడు -

ఎక్కడున్నవాడో కద ....

చక్కదనాలతోఁట నెఱజాణతనమ్ములపేట మక్కువన్

నెక్కునుకోట మేల్పెనరు నించిన బాట వరాలమూట

అని విలసిల్లినాడు. ఇందుతోట పేట కోట బాట మూట మొదలగునవి అంత్యశబ్ద సామ్యము నంది యనుప్రాసగా నెన్నదగియున్నది. అలంకారికులు పేర్కొనిన

1. కావ్యాలంకార సంగ్రహము, 2 అ., 53 ప.

2. కా. నూ., 3 అధ్య., 12 సూ.



1. భేకానుప్రాసము. 2. లాటానుప్రాసము, 3. వృత్త్యనుప్రాసము, 4. శ్రుత్యనుప్రాసము  
5. అంత్యానుప్రాస మను అనుప్రాస భేదము లన్నియు శ్రీరామకథాఽమృతమున  
చక్కగాఁ బాటింపఁబడినవి.

యమకము : స్వరవ్యంజనముల సముదాయము పృథగర్థమున పరుచఁగా ప్రయో  
గింపఁబడుట యమకము.

సత్యధే పృథగర్థాయాః స్వరవ్యంజన సంహతేః  
క్రమేణ తేనై వావృత్తిః యమకం వినిగద్యతే

— సా. ద. - 10 ప., 8 కా.

నీ తనయుల నడిగె నీత నయుల

— బా. కాం. - 5 ఆ., 109 ప.

సిరులెసఁగ తారకాద్యా శరతతి శరతతినడంచె

— బా. కాం. - 6 ఆ., 154 ప.

మనుమనిఁ గని చిరకాలము మనుమని

— బా. కాం. - 6 ఆ., 292 ప.

దాశరథుల్గు రథు ల్గ భీరతన్

— అర. కాం. - 2 ఆ., 61 ప.

## అర్థాలంకారములు :

ఉపమ : ఉపమానోపమేయములకు సాదృశ్యము చెప్పుట యుపమాలంకారము.

ఉపమాయత్ర సాదృశ్యలక్ష్మీ రుల్లసతివ్యయోః — చం. లో., 6 కా.

కవి కృత్యాదిని శంకర స్తుతినిఁ గావించు శరదృతువుతో బోల్చుట హృద  
యంగమము.

సరసులఁ దేర్చి హంసప్రకాశముఁ గూర్చి

పంకౌఘమెల్లెడఁ గ్రుంకనార్చి

— బా. కాం. - 1 ఆ., 14 ప.

ఇత్యాది విశేషణముల నుభయపక్ష సాధారణముగాఁ బ్రయోగించి శంకర  
నద్గురువరుని పేరి శరదృతునిభుం డనుట శ్లేషానుప్రాణితమైన యుపమాలంకారముగాఁ  
జెప్పఁదగియున్నది. భారద్వాజాశ్రమమును జేరు రాముని, ముని పూజాద్రవ్యముఁ గొని  
యెదుర్కొనినప్పుడు 'తేజము తేజమ్ము మొనయు తెఱఁగగపడ' నున్నదనుటయు  
యుపమాలంకారమే.

అనన్వయము : ఉపమానోపమేయత్వములు రెండు నొకే వస్తువునకు సంభవించినచో నది యనన్వయము.

ఉపమానోపమేయత్వం యదైకవైశ్యవ వస్తునః — చం. లో., 10 కా.

రామునిఁ గూర్చి జనకునితోఁ జెప్పుచు విశ్వామిత్రుఁడు -

పెద్దలకెల్లఁ బెద్ద పృథివీవర ! రాముఁడు రాముఁడన్నిటన్

— బా. కాం., 7 ఆ., 200 ప.

అని చెప్పుట యనన్వయము. అట్లే శ్రీరామ గుణాభివర్ణన సందర్భమున “నతవి కుపమాన మున్నదే యతనికతఁడె సాటి యనవచ్చుఁగాక ముజ్జగములందు” అనుటయు ననన్వయాలంకార లక్షితమగుచున్నది.

రూపకము : విషయి విషయముల కభేద తాద్రూప్యముఁ జెప్పఁబడినచో నది రూపకాలంకారము. న్యూనత్వాధికత్వానుభయోక్తి మూలకముగా నిది మూడువిధములఁ జెప్పఁబడుచున్నది.

విషయ్య భేదతాద్రూప్యరంజనం విషయస్యయత్ రూపకమ్

— చం. లో., 17 కా.

సీత విద్యాభ్యాసమును గూర్చి ఇట్లు వర్ణింపఁబడినది —

సతిహృద్వీధిని సూత్రధారకుఁడు ప్రాంక్షంస్కారసంజ్ఞాండు న

మృతి నారిం జతగొంచుఁ జేరి రససంమగ్నుల్పరుల్లాఁగ దీ

ప్రతిసీరన్ వెలయించె విద్దియలపేరన్నించు మేల్పోమ్మలన్

స్మృతి దీపాలి వెలుంగఁజేసి విబుధుల్యెచ్చం బయోజాననా

— బా. కాం. - 4 ఆ., 171 ప.

సీత హృదయ మను వీధి యందుఁ బ్రాక్షంస్కార మను సూత్రధారకుఁడు సమృతి యను నారీసహాయమున స్మృతి యను దీపాలి వెలిగించి ధీయను తెఱపై విద్యలను బొమ్మలను బ్రదర్శించినాఁడు. రూపకము హృద్యము. ఇట్లే -

దత్త్వాపుణ్యమిమాం వీర సౌమ్యామభయదక్షిణాం

దిష్ట్యా వర్తసి కాకుత్స్థ ! జయేనామిమిత్రకర్షణ !

— ఉ. కాం. - 1 ప., 32 శ్లో.

అను శ్లోకమున కనువాదరూప మగు -

ఇమ్మహాక్రతు వానరించి తెడరువాఁపి  
తనుర పశువుల బాణాగ్నియందు వ్రేల్చి  
తభయ దక్షిణ నొసఁగితి వందఱకును  
వెలయుఁగాకింక జన్మము లేవనవేలు

- ఉ. కాం. - పూ. భా., 1 ఆ., 41 ప.

అను పద్యమునను రూపకము హృద్యమై వెలయుచున్నది.

సందేహము : సందేహము సమానకోటికమై యాహ్లాదమును గూర్చుచున్నచో నది సందేహాలంకారము.

స్యా త్స్మృతి భ్రాంతి సందేహై స్తవంకాలంకృతి త్రయమ్

- చం. లో., 23 కాం.

భరద్వాజుని విందు వై భవమును ప్రశంసించు -

ముని జపయుక్తియో భువన మోహనశక్తియో న్యప్పరక్తియో  
ఘనవిహితై ద్రజాలిక వికానవిభక్తియో యెన్నఁబోలది  
య్యనువునఁ గండ్లఁగట్టినటులై కనుపట్టెడుఁ జోద్యమెట్టులొ  
ననితరవేద్య మియ్యది యనంత విలాసమనంగఁ జెల్లదే

- అయో. కాం. - 7 ఆ., 321 2ప.

అనుట సందేహాలంకారము.

ఉత్పేక్ష : విషయమును విషయిగా సంభావించుట ఉత్పేక్షాలంకారము. వస్తుహేతు ఫలాత్మకముగా నియ్యది మూడువిధములు.

సంభావనాస్యాదుత్పేక్షా వస్తుహేతుఫలాత్మనా

- నం. లో., 31 కా.

రావణుఁడు వేదవతి చక్కదనంబు వర్ణించుచు నమూలకముగా -

కాలుద్రొక్కకపోవఁ గడఁగెఁగా చెలిమేని

కాంతి యన్నంతఁ గ్రొక్కరు మెఱుము

యిత్యాదిగా సంభావించినాఁడు. మెఱుపునకు చాంచల్యము సహజము. అట్టి సహజ ధర్మమునకు నహేతువును హేతువుగాఁ బ్రదర్శించుటచే నిది హేతుత్వేక్ష.

అతిశయోక్తి : విషయము చెప్పఁబడక విషయ మాత్రమే చెప్పఁబడి విషయము విషయిగా నధ్యవసాయమును జెందుట అతిశయోక్త్యలంకారము.

రూపకాతిశయోక్తి స్వా స్మిగీర్యాధ్యవసానతః

— చ. లో., 35 కా.

అహంసడాయనిదౌ తమ్మి విరికొలం

కా కోయిలకుఁ గాని యాకుఁగొమ్మ ....

— అయో. కాం. - 1 అ., 293 ప.

ఇందు రామునిఁ జెప్పకయే హంసాది పదముల నిర్దేశించుట హృద్యము. వ్యతిరేకము : ఉపమానోపయేయములలో నొకదానికి విశేషము జెప్పఁబడినచో నది వ్యతిరేకాలంకార మనఁబడును.

వ్యతిరేకో విశేష శ్చే దుపమానోపయేయయోః

— చం. లో., 56 కా.

సీతాసౌందర్యవిభవమును బ్రకటించుచు బాహువులఁ గూర్చి ఇట్లు చెప్పఁ బడినది -

వాడవి పూసరుల్ మురువువాయవి మేలి మృణాళముల్ ....

— బా. కాం. - 4 అ., 215 ప.

ఇట బాహువులు పూవులమాలతోఁ బోల్చఁబడినవి. బాహువులయందు వాడ కుండుట యను విశేషము నిరూపింపఁబడుటచే వ్యతిరేకాలంకార మగుచున్నది.

పరికరము : సాభిప్రాయ విశేషణములు గలది పరికరాలంకారము.

అలంకారః పరికరః సాభిప్రాయే విశేషణే

— చం. లో., 61 కా.

భరతుఁడు రాముని భక్తిభావముతో సంభావించుచు -

నాకొక స్తతినంస్తుతి నీ కథలం బ్రథితులండనీ, నాచునమే

యేకముగఁ జాటిచెప్పెడు నో కమలాక్ష ! నిను బూరుషోత్తముఁడనుచున్

— ఉ. కాం. - పూ. భా., 10 అ., 300 ప.

అనినట్లు వర్ణింపఁబడినది. ఇందు కమలాక్ష, పురుషోత్తమ పదములు రాముని విష్ణుత్వ నిరూపణమున సాభిప్రాయములై యులరుచున్నవి.

శ్లేష : శబ్దము బహ్వర్థములను సంశ్రయించినచో నది శ్లేష.

నానార్థ సంశ్రయః శ్లేషః

— చం. లో., 63 కా.

అయోధ్యా పట్టణమును వర్ణించుచు బురమును సువర్ణవిలాసముగాఁ జెప్పుట శ్లేష.

మంగళదేవతాస్పదము మాన్యగుణాచ్యుత మాప్తభారతీ

సంగము బ్రహ్మవై భవ విశక్షణ మంచిత సర్వమంగళా

సంగజిదాఢ్య సజ్జన మహర్పతిభాసము చంద్రమఃకలా

ప్రాంగణ ముప్పురంబెటు సువర్ణవిలాసముగాదనందగున్

— బా. కాం. - 1 అ., 325 ప.

సువర్ణ విలాస మనగా దేవతల వివాస మనియు, పండుగలకు నెలవనియు వర్ణద్యయము గావునఁ బద్య మంతయు నట్లే సమన్వయింపఁ దగును.

అప్రస్తుత ప్రశంస : ప్రస్తుతము నాశ్రయించినట్టి యప్రస్తుత వృత్తాంత వర్ణన మప్రస్తుత ప్రశంసాలంకార మగును.

అప్రస్తుత ప్రశంసా స్యాత్సాయత్రప్రస్తుతాశ్రయా

— చ. లో., 65 కా.

సీత రావణుని దూఱుచు -

క్షుధితకేసరినోటఁ జొనిపెదే హస్తంబు

నెత్తిపై మందర మెత్తి విడుతె — అర. కాం. - 3 అ., 123 ప.

యని పలుకుట యప్రస్తుతప్రశంసాలంకార హృద్యము.

అక్షేపః స్వయముక్తస్య ప్రతిషేధో విచారణాత్

— చం. లో., 72 కా.

కల్యాణరాముని కమలీయరూపసంపద యిట్లు వర్ణింపఁ బడినది -

కాంతిలో రసమబ్జెఁగాఁబోలుఁ గాదుపో

రసముపైఁ గాంతి నీరంద్రమయ్యెఁ

— బా. కాం. - 10 అ., 257 ప.

ఇందాక్షేపము హృదయానందకరము.

యథాసంఖ్యము : క్రమికములకు క్రమముగా నన్వయముఁ జెప్పుట యథా సంఖ్యము.

యథాసంఖ్యం క్రమేజ్ఞైవ క్రమికాణాం నమన్వయః

— చం. లో., 108 కా.

వేదవతి చక్కదనము వర్ణించుచు అననము, మేను, కేలు, కుచద్వయి క్రమముగా చంద్ర సువర్ణ ప్రవాల చక్ర కలనల నొప్పుచున్నవని -

తన యాననము చిత్తమును సుప్రసాదమై

కువలయాహ్లాదంబుఁ గూర్చుచుండ

దన మేను నాసికయును భవ్యరూపమై

ఘన సదామోద సంఘటనఁగోర

దవకేలు నెమ్మోవియును సానురాగమై

సలిలిత స్నిగ్ధశ్వాసరణి మెఱయ

దన కుచద్వయము కటియును యోగరూఢమై

యనిశాతిశయవృత్తతనువహింప

లీలఁ జంద్ర సువర్ణ ప్రవాల చక్ర  
కలన లొప్పార సర్వాంగ విలసనము ల  
మూల్యముబగాఁగ రాజిల్లు మునితనూజ  
యాతని స్మయాబ్ధిముంచె నహార్యతనయ

బా. కాం. - 4 అ., 37 ప.

అని వర్ణించుట యథాసంఖ్యము.

లోకోక్తి : లోకోక్తి సమయోచితముగాఁ బ్రయోగించుట లోకోక్త్యలంకారము.

లోకప్రవాదానుక్యతిః లోకోక్తి రితి భిన్నతే

— చం. లో., 156 కా.

సీత రావణునిఁ బరుసములగు మాటల నీనడించుచు -

రాజు చెట్టవాని రాష్ట్రమెల్ల హరించు  
ననెడు మాట నిక్క మసుర! వినుము

— అర. కాం. - 3 అ., 152 ప.

అనినట్లు ప్రయోగింపఁబడినది. ఇచటి లోకోక్త్యలంకారము మనోజ్ఞము.

స్వభావోక్తి : జాత్యాది స్వభావమును జక్కగా వర్ణించినచో నది స్వభావోక్తి.

స్వభావోక్తిః స్వభావస్య జాత్యాది స్తస్య వర్ణనమ్

— చం. లో., 159 కా.

సైన్యము నందలి వానరుల స్వభావముఁ జిత్రించుట స్వభావోక్తిసుందరము.

పేరెత్తి పిలుచుచుఁ బేరెమ్ములిడువార

లెగుచు కోర్కులకు నల్లెగయువారు

— యు. కాం. - పూ. భా., 1 అ., 144 ప.

అనుమానము : ‘అనుమితకరణ మనుమానమ్’ అను లక్షణము ననుసరించి  
సహృదయ హృదయంగమముగాఁ జెప్పిన ననుమానాధికార ఘగున్లు,

అతివకౌ నంబరం బగు టరయ నిజమ  
కాన లావణ్య జాహ్నవి ఘనత కెక్కె  
నందు వశులను వీచికలందగించె  
నాభి సుడియు శ్రోణులు పులిసములు నయ్యె

— బా. కాం. - 4 అ., 221 ప.

సంకరము : క్షీరసీరముల వలె రెండలంకారముల కలయిక సంకరాలంకారము.

సీరక్షీరన్యాయేనాస్ఫుటభేదాలంకారమేలనే సంకరః

— కు. ఆ., 253 పు.

విశ్వామిత్రుడు రాముని బహుకరించుట -

జిగివెన్నెలలు చిల్కు నగుమోము నెలతెల్వి

కంబు జంబులు వికాసంబైనయుట

— బా. కాం. - 7 అ., 145 ప.

ఇత్యాదిగా వర్ణింపఁబడినది. ఇందు రూపక విరోధాభాసములు క్షీరసీరములవలె కలసి సంకరాలంకార మగుచున్నది.

ఇట్లు బహువిధములగు శబ్దార్థాలంకారములతో శ్రీరామకథాఽమృతము నాండ్ర సరస్వతి కలంకారమై సార్థకమైనది. షడ్మతుశోభ నొకచో సంభావించినతీరు హృద్యమై కావ్యమున కలంకార మగుచున్నది.

పఱచిన విరులపై పై గ్రమ్ముపూజడి, కుసుమాకరముసిరి కొమరు దెలుప  
నగవు మల్లెలవిప్పు నవహర్ష బాష్పాప్తి, గ్రీష్మశృంగారలక్ష్మిని గణింపఁ  
జలువ పందిళ్ళనీడలు ముత్తెముల సరు, ల్వర్వాగమము కల్మివలనుసూప  
గొడుగులు చామర ల్పిడములు పడ్మాది, సంపత్తిశారదై శ్వర్య మొసఁగ  
నెలయు ఫలసమ్మద్ది హిమరస స్ఫూర్తిహే, మంతశిశిర కళల సంతరింప  
గూర్చి ఋతువులాటుఁగూడి యప్పట్లునఁ బెండ్లివారిఁ గొలుచు పెనుపు దోచె.

— బా. కాం. 10 అ. 303 ప.



8. ఇతర రామకథా ప్రధానములగు

కావ్యముల ప్రభావము

సంస్కృతాంధ్రములు

వాల్మీకి రామాయణమును రచింపఁగా సంస్కృత సాహిత్యమున ననేక కవిపుంగవులచే బహువిధ కల్పనాచమత్కృతులతో విభిన్న ప్రక్రియలలో రామకథ మనోహరముగా సంతరింపఁబడినది. రామాయణాంధ్రీకర్తలు తత్పూర్వ గ్రంథము లందలి విశేషములనేగాక దేశమున ప్రసిద్ధి వహించిన మఱికొన్ని ఘట్టములను గూడఁ గలిపి యనువదించినారు. శ్రీ తాడేపల్లి వారును పూర్వకవి క్షుణ్ణ మగు మార్గమునే యనుసరించి సంస్కృతాంధ్రము లందలి రామాయణేతర గ్రంథముల నుండి రామకథకు సంబంధించిన నన్నివేశాదికమును గ్రహించి తమ శ్రీరామకథాఽమృతమున సందర్భ సుందరముగఁ బ్రవేశపెట్టినారు.

### సంస్కృత గ్రంథముల నుండి గ్రహించినవి :

వేదవతీ చరిత్రము— వాల్మీకమున నిది యుత్తరకాండమునఁ జెప్పఁబడినది. కాని “ఆనందరామాయణము” న నిది బాలకాండముననే వర్ణింపఁబడినది. తెనుఁగున శ్రీకృష్ణరామాయణము నందు రావణుని వృత్తాంతము, వేదవతిచరిత్రము మొట్ట మొదటనే వివరింపఁబడినవి. శ్రీరామకథాఽమృతమున నయ్యది యట్లే వర్ణితము. <sup>1</sup>

సీత లంక యందుఁ బొడముట - రావణుఁడు గురునాజ్ఞ నామెఁ బెట్టె యందుంచి నముద్రమునఁ బడఁద్రోయుట - ఆమె జనకుని యజ్ఞ భూమి గర్భంబున నుద్భవించుట మొదలగునవి బ్రహ్మ వైవర్తక పురాణమున వర్ణింపఁబడినవి. ఆనంద రామాయణమున నిట్లే కలదు. <sup>2</sup> శ్రీరామకథాఽమృతమునీ కథాభాగము విపులముగా వర్ణింపఁబడినది. <sup>3</sup>

రాముని బాల్యక్రీడలను గూర్చి యానందరామాయణమున ముచ్చటింపఁ బడినది. <sup>4</sup> తెనుఁగున రంగనాథరామాయణమున నివి చెప్పఁబడినవి. <sup>5</sup> శ్రీరామకథాఽమృతమున నియ్యవి విపులముగా వర్ణింపఁబడినవి. <sup>6</sup> అట్లే విద్యాభ్యాసాదులు వర్ణించుట యానందరామాయణ ప్రభావము. <sup>7</sup>

1. బా. కాం.- 4 అ., 2-116 ప||లు

2. సా. కాం.- 3 స.

3. బా. కాం.- 4 అ., 117-50 ప||లు

4. సా. కాం.- 2 స., 23 శ్లో

5. బా. కాం.- 13 పు.

6. బా. కాం.- 3 అ., 165-85 ప||లు

7. బా. కాం.- 3 అ., 223-85 ప||లు

రావణుడు శివధనుస్సు నెక్కి-డ యత్నించి పరాభవము నందుట యానంద రామాయణమున వర్ణింపఁ బడినది. <sup>1</sup> శ్రీరామకథాఽమృతమున నది యాదరింపఁ బడినది. <sup>2</sup>

రాముడు శివధనుర్భంగముఁ గావింప నానందమున విశ్వామిత్రుడు రామునిఁ గొగలించినట్లు లానందరామాయణమునఁ గలదు. <sup>3</sup> శ్రీరామకథాఽమృతమున నది యనుసరింపఁబడినది.

శివధనుర్భంగ ఘట్టమున భవభూతి విశ్వామిత్ర పాత్రవై శిష్ట్యము నుగ్గడించుచు సీతారాముల వివాహబంధము గూర్చుట పరమావధిగా సంభావించి యిరువక్షములవారి కాతఁడే పెండ్లి పెద్దగాఁ గీర్తించినాఁడు. “యత్రదాతా గృహీతాచ స్వయం కుశికనందనః” ( ఉ. రా.- 1 అం., 17 శ్లో. ) ఆవిషయ మించు స్పష్టపఱుచుట సంభవించినది. <sup>4</sup>

ధనుర్భంగమునకు ముందే సీతారాము లిరువురుఁ బరస్పరానురాగమునఁ బ్రవర్తిల్లుట, యయోగవిప్రలంభము మున్నగునవి వర్ణించుట కానందరామాయణము స్ఫూర్తి విచ్చుచున్నది. శ్రీరామకథాఽమృతమున సీఘట్టము విఫలముగా వర్ణింపఁ బడినది. <sup>5</sup>

అజునిఁ జూడ వచ్చిన పురస్త్రీల సంభ్రమములు రఘువంశమున వర్ణింపఁ బడినవి. <sup>6</sup> శ్రీరామకథాఽమృతమునఁ గల్మాణఘండపముఁ జేరు రాకొమరులఁ గాంచు నొయ్యారులను వర్ణించుటలోఁ దత్ప్రభావముఁ గాంచనగును. <sup>7</sup>

1. సా. కాం.- 3 స., 67-79 శ్లో||లు

2. ఐ. కాం.- 4 అ., 289- 93 ప||లు

3. సా. రా - 3 స., 56 శ్లో.

4. ఐ. కాం.- 9 అ., 130 ప.

5. ఐ. కాం.- 8 అ., 43-188 ప||లు

6. రఘు. వం.- 6 స., 6-12 శ్లో||లు

7. ఐ. కాం.- 10 అ., 306-19 ప||లు

సీతారాముల వివాహానంతరము పెండ్లి వారు భోజనాదికములు నిర్వర్తించి నట్లు లానందరామాయణమునఁ గలదు. <sup>1</sup> శ్రీరామకథాఽమృతమున నయ్యది యనుసరింపఁ బడినది.

వాల్మీకి సుందరకాండ యందు హనుమంతుని ద్వారా రామునకు సందేశ మును బంపు సీత ముఖమున “కాకాసుర వృత్తాంతముఁ” జెప్పించినాఁడు. విజమునకీ యితివృత్తము చిత్రకూటముననే ప్రవర్తిల్లినది. చిత్రకూటమున నిది యొక నాటి వృత్తముగా నానందరామాయణమున వర్ణింపఁబడినది. <sup>2</sup> రఘువంశమునను, పద్మ పురాణమునను నీ కథ యిట్లే కలదు. శ్రీరామకథాఽమృతమున నయ్యది యనుస రింపఁబడినది. <sup>3</sup>

దేవాసుర సంగ్రామమున దేవతలకు సాయమొనరింపఁబోయిన దశరథుని రథమునం దిరుసు సీల రాలిపోగా కైక చేతి వ్రేలిడి దాని రక్షించినట్లు లానంద రామాయణమునఁ గలదు. <sup>4</sup> శ్రీరామకథాఽమృతమునఁ దదను గుణముగా వర్ణింపఁ బడినది. <sup>5</sup>

భరతుఁడు రామార్పితమైన మనంబున బ్రహ్మముని వలె నున్నాఁడనుట యానంద రామాయణమునఁ జెప్పఁబడినది. <sup>6</sup> శ్రీరామకథాఽమృతము నందు భరతుని పాత్రచిత్రణమున నానందరామాయణ ప్రభావ మధికముగాఁ గానవచ్చుచున్నది. <sup>7</sup>

శబరి పండ్లు రుచి చూచి రామలక్ష్మణులకు భక్తితోఁ బెట్టుట పద్మపురాణమున వర్ణితము. <sup>8</sup> శ్రీరామకథాఽమృతమున నావిషయ మనుసరింపఁ బడినది. <sup>9</sup>

1. సా. కా.- 3 స., 23-7 శ్లో॥లు

2. సా. కా.- 88-90 శ్లో॥లు

3. అయో. కాం. - 8 అ., 5-10 ప॥లు

4. సా. కా.- 1 స., 78-80 శ్లో॥లు

5. అయో. కాం.- 2 అ., 125-6 ప॥లు

6. సా. రా.- 6 స., 19 శ్లో.

7. అయో. కాం.- 9 అ., 405-12 ప॥లు

8. తత్త్వదీపికావ్యాఖ్య, అర. కా. - 74 స., 17 శ్లో.

9. అర. కాం. - 4 అ., 298-99 ప॥లు

## ఆంధ్ర గ్రంథముల నుండి గ్రహించినవి :

భాస్కర రామాయణమున మల్లికార్జునభట్టు 'అయోధ్యాపురమును మూల గ్రంథము నందున్న దానికంటె హెచ్చుగా వర్ణించియున్నాడు. ఈ పురవర్ణనలో ప్రౌఢప్రబంధరీతి నవలంబించి గజాశ్వాది వర్ణన మొనర్చియుండెను'. <sup>1</sup> (బా. కాం. - 27-43 ప.) శ్రీరామకథాఽమృతమున నీ ప్రభావము సుస్పష్టముగాఁ గాననగును. <sup>2</sup>

వసంతర్తువు రాగా దశరథుఁడు తనసతులతోఁ గూడి వనవిహార జలక్రీడాదులు సలిపినట్లు రామాభ్యుదయమున వర్ణితములై నవి. <sup>3</sup> జె. వి. సుబ్బారాయుఁడుగారి విషయము 'ఈ కావ్యమున ప్రథమాశ్వాసమున నున్న దశరథ వనవిహార జలక్రీడాదులు రామభద్రుని స్వకపోల కల్పితములు' <sup>4</sup> అని వివరించియున్నాఁడు. శ్రీరామకథాఽమృతమున నీఘట్ట మతి విపులముగా వర్ణింపఁబడినది. <sup>5</sup>

రామాభ్యుదయమునఁ గౌసల్యాదుల గర్భ లక్షణములు వర్ణింపఁబడినవి. <sup>6</sup> అమూలకమగు నీ ఘట్టము శ్రీరామకథాఽమృతమునం దనుసరింపఁబడినది. <sup>7</sup> సంస్కృతమున 'రామాభ్యుదయమ'ను గ్రంథము గలదు. అయ్యది సాళువ నరసింహ రాయలు వ్రాసినట్లు ప్రతిసర్గలోను గద్యము వ్రాయఁబడినది. <sup>5</sup> సర్గలో మాత్ర మరుణ గిరినాథుఁడు వ్రాసినట్లులుట్టంకింపఁబడినది. రామాభ్యుదయకవి అయ్యలరాజు రామ భద్రుఁడా సంస్కృతము నందలి భావముల ననుసరించినాఁడు. చూ. రామాభ్యుదయ వై భవము. శ్రీ డా. కొత్తపల్లి విశ్వేశ్వరశాస్త్రి.

1. బా. రా. - పీఠిక, శ్రీ మేడేపల్లి వేంకటరమణాచార్యులు

2. బా. కాం. - 1 ఆ., 273 - 328 ప||లు

3. రా. అ., 1 ఆ., 161-211 ప||లు

4. ద్విపదరామాయణ భారతి, 76 పు.

5. బా. కాం - 2 ఆ., 72-105 ప||లు

6. రా. అ , 3 ఆ., 80 6 ప||లు

7. బా. కాం. - 3 ఆ., 2-22 ప||లు

గౌతమాశ్రమమున నింద్రుడు కోడియై కూయుట రంగనాథ రామాయణమునఁ జెప్పఁబడినది. <sup>1</sup> శ్రీరామకథాఽమృతమున నయ్యది వర్ణింపఁబడినది. <sup>2</sup>

గుహుడు రాముని పాదములు గడిగి పడవ నెక్కించుకొనుట మొల్లరామాయణమున వర్ణింపఁబడినది. <sup>3</sup> శ్రీరామకథాఽమృతమున నట్టిది యాదరింపఁబడినది. <sup>4</sup>

విభీషణుడు రావణునిచేఁ బరాభవింపఁబడి తల్లి కైకసిఁ జేరి, రాముని శరణు వేడఁబోవ ననుమతిఁ గొనుట రంగనాథ, <sup>5</sup> భాస్కర <sup>6</sup> రామాయణములందు వర్ణింపఁబడినది. మఱియు కృష్ణశ్రీ సంపాదితమగు 'స్త్రీల రామాయణపు పాటలు' అను గ్రంథమున 'లంకాసారథి' అను ఘట్టమున నిది వర్ణితము. శ్రీరామకథాఽమృతమున నీఘట్టమట్లే యనుసరింపఁబడినది. <sup>7</sup>

ఉత్తరకాండమున సీతారాముల వనవిహార ఘట్టము కంకటి పాపరాజు ప్రౌఢమగు వర్ణనలతో విపులముగా వర్ణించి యున్నాడు <sup>8</sup> శ్రీరామకథాఽమృతమున మూలాధికమగు నట్టి వర్ణనమున కాతని రచనయే స్ఫూర్తినిచ్చినది. <sup>9</sup>

ఈ కవులు రామాయణేతర గ్రంథముల నుండియుఁ గొన్ని కథాంశములను గ్రహించి శ్రీరామకథాఽమృతమున సమయోచితముగ నిరూపించినారు. కొన్ని నన్ని శములు యథాతథముగ నున్నవి. కొన్నింటి ప్రభావము మాత్రమే కలదు - వానినిఁ గూడ నీ సందర్భమునఁ బరిశీలించుట సముచితము.

1. బా. కాం. - 44 పు., వావిళ్ళవారి ప్రతి

2. బా. కాం. - 7 అ., 26 ప.

3. మొ. రా.

4. అయో. కాం. - 5 అ., 156-7 ప॥లు

5. రం. రా. - యు. కాం., 259-60 ప॥లు

6. భా. రా. - యు. కాం., 155-62 ప॥లు

7. యు. కాం. - పూ. భా., 2 అ., 267-72 ప॥లు

8. ఉ. రా. (కంకటి), 6 అ., 20-143 ప॥లు

9. ఉ. కాం. - ఉ. భా., 1 అ., 5-172 ప॥లు

## రామకథేతరము లయిన కావ్యముల ప్రభావము :

విశ్వామిత్రుని జన్మ ప్రకారము భారతమున వర్ణితము. <sup>1</sup> శ్రీరామకథాఽమృతమున శతానందుఁడు విశ్వామిత్రచరిత్ర వివరించు సందర్భమున నా కథాభాగముగ్గడింపఁబడినది. <sup>2</sup>

మార్కండేయపురాణమున హరిశ్చంద్ర చరిత్ర వర్ణింపఁబడినది. <sup>3</sup> శ్రీరామకథాఽమృతమున విశ్వామిత్ర చరిత్రమున కనుబంధముగా నీ హరిశ్చంద్రోపాఖ్యానము వివరింపఁబడినది. <sup>4</sup> ఇయ్యదియు విశ్వామిత్రుని ప్రభావమును దెలుపు కథావిశేషమగుట సందర్భసుందరము.

స్కాందమునను, కాశీఖండమునను వింధ్యవారణ వృత్తాంతము వర్ణితము. <sup>5</sup> శ్రీరామకథాఽమృతమున నగస్త్యుఁడు వాతాపీల్వలును చొడవడగించుట యను మూలకథాభాగముతోఁబాటు తన్మహిమాను వర్ణనము గావించు వింధ్యవారణ వృత్తాంతముఁ జేర్చి చెప్పఁబడినది. <sup>6</sup>

అరుణగరుఁడోపాఖ్యానము మహాభారతమునం దాదిపర్వమున నొక ముఖ్య ఘట్టము. <sup>7</sup> శ్రీరామకథాఽమృతమున జటాయువు రామాదులకుఁదా నరుణుని సంతతిగా నుడువు మూలకథాంశమునకుఁ దోడు కశ్యప తనయులగు నరుణగరుఁడు జన్మక్రమములు, వారి మహితోద్యోగ సంపత్తులవిశేషములు గీర్తింపఁబడినవి. <sup>8</sup>

1. శాం. ప. - 49 అధ్యాయము, 1-30 శ్లో||లు

2. బా. కాం. - 7 అ., 228-35 ప||లు

3. బా. కాం. - 8 అ.

4. బా. కాం. - 7 అ., 461-501 ప||లు

5. కాశీఖండము, 2 అ., 148-64 ప||లు

6. అర. కాం. - 1 అ., 233-45 ప||లు

7. ఆం. మ. బా., ఆది. ప., 2 అ.

8. అర. కాం. - 1 అ., 324-33 ప||లు

దశరథ బాల్యచరితము వాల్మీకమునఁ జెప్పఁబడలేదు. తన 12వ యేటనే రాజార్చియై సింహాసన మధిష్ఠించి, గ్రహగతి సవరింప శనైశ్చరునిపై దండెత్తి, యాతని జయించుట, శనిస్తోత్రము, వరదానము మున్నగునవి స్కాందమున వర్ణింపఁ బడినవి. <sup>1</sup> శ్రీరామకథాఽమృతమున నిది యంతయుఁ జేర్చి చెప్పఁబడుటలో దశరథ చరిత్రకుఁ బరిపూర్ణత సంపాదింపఁబడినది. <sup>2</sup>

నైషధము నందు నలదమయంతుల వివాహనందర్పమున బువ్వముబంతి వేడుకలు విపులముగా వర్ణింపఁబడినవి. <sup>3</sup> శ్రీరామకథాఽమృతమున సీతారాములు వివాహనమయమున నావేడుకలు వివరముగా వర్ణింపఁబడుట యందు నైషధ ప్రభావము గోచరించుచున్నది. <sup>4</sup>

నైషధమున దమయంతి నలుని యందనురక్తయై తద్విరహమునఁ బొగులుచు చంద్ర, మన్మథోపాలంభనములు గావించుట వర్ణింపఁబడినది. <sup>5</sup> శ్రీరామకథాఽమృతమున సీత రామవిరహార్తయై చంద్ర మన్మథ మలయానిలోపాలంభములు గావించుటలో నైషధ ప్రభావము గణింపఁదగియున్నది. <sup>6</sup>

కుమారసంభవమున తారకాసుర విజృంభణ, దేవతలు బ్రహ్మతో మొట వెట్టుకొనుట వర్ణింపఁబడినవి. <sup>7</sup> శ్రీరామకథాఽమృతమున కామాశ్రమ వర్ణన సందర్భమున 'కుమారసంభవ' ప్రభావము స్పష్టముగా గోచరించుచున్నది. <sup>8</sup>

పోతన భాగవతమున వామనావతార ఘట్టము వర్ణింపఁబడినది. <sup>9</sup> శ్రీరామకథాఽమృతము నందలి సిద్ధాశ్రమ వర్ణన ఘట్టమున పోతన ప్రభావ మధికముగఁ

1. ప్రభాసఖణ్ణ, 49 అ.

2. ఉ. కాం. - పూ. భా., 9 ఆ., 201-39 ప||లు

3. 16. స., 16-130 శ్లో||లు

4. బా. కాం. - 10 ఆ., 404-25 ప||లు

5. 4 స., 43-110 శ్లో||లు

6. బా. కాం. - 8 ఆ., 7. 2 స., 1-64 శ్లో.

8. బా. కాం. - 5 ఆ., 159-80 ప||లు 9. 8 స్కం.



గన్నట్టుచున్నది. <sup>1</sup> అట్లే శ్రీరాముని బాల్యక్రీడాదికములు పోతన రచించిన కృష్ణ లీలలను దలపించుచున్నవి. ఈ ఘట్టమున వేంకటస్వయ్యశాస్త్రిగారు భక్తితో రాముని బాలునిజేసి కూర్చుండఁబెట్టుకొని, వానితో నాడుచు పాడుచు నానంద రసపారవశ్యమున రచించిరని సమకాలికులగు పలువురు సాహితీవేత్తలగు సహృదయులు ప్రశంసించిరి. ఇట్టి కావ్యము బహుధా పండిత కీర్తనీయమై కవుల బహుముఖ ప్రజ్ఞావిలసనమునకు దర్పణముగాఁ బరగినది. (బా. కాం. 3 అ.)

శివపురాణము లీలాఖండము నందు హనుమంతుఁడు రుద్రవీర్యోద్భవుఁడని తెలుపు గాథయొకటి గలదు. శ్రీరామకథాఽమృతమున నగస్త్యుఁడు 'హనుమచ్ఛరిత్ర'ఁ జెప్పు సందర్భమున నీవిషయము వివరింపఁబడినది. <sup>2</sup>

గౌతముఁడు నారదుని ప్రేరణమునఁ దన యాశ్రమమునఁ బ్రసవించుచున్న గోవునకుఁ బ్రదక్షిణముఁగావించి, భూప్రదక్షిణఫలము నంది, యహల్యను వివాహమాడుట శ్రీరామకథాఽమృతమున బారతాద్యన్య పురాణములనుండి గ్రహింపఁబడి, వర్ణింపఁ బడినది. <sup>3</sup>

శ్రీరామకథాఽమృతమున నీవిధముగా నితర రామకథా ప్రధానములగు కావ్యముల ప్రభావమేగాక రామకథేతర కావ్యముల ప్రభావము గోచరించుచున్నది

1. బా. కాం. - 5 అ., 330 410 ప॥లు

2. ఉ. కాం. - పూ. భా., 8 అ., 16-19 ప॥లు

3. బా. కాం. - 7 అ., 15-18 ప॥లు

ఇందధికముగ బలి, రావణునకు వాసుదేవుని ప్రభావంబుఁ జెప్పిన తీరు హృద్యము.

అఖిల సర్జనకర్తయయిన పితామహుఁగన్నాఁడు నిజనాభికమల మందుఁ

బిన్నకుఁబిన్నయై పెద్దకుఁబెద్దయై, విశ్వవిశ్వంబున వెలసినాడు

చేపట్టినాఁడు నిశ్శేషమాయామాత, యౌమహామాయవశ్యయియింకొలువ

నకల సంహారంబు నలుపు రుద్రునితోడ, నంగాంగి భావంబు నందినాఁడు

వేదశాస్త్రపురాణాది వాదములకు, నందరాకెన్నఁదగుచోట నమరినాఁడు

భక్తికైక్కిటిఁజిక్కి మద్దూరసీమ, సౌరిదిఁగావలిఁగాయంగఁజొచ్చినాఁడు

- ఉ. కాం.- పూ. భా. 4 అ. 560 ప.

# 9. అనువాదకుల యాత్మీయత

శ్లో॥ బాలాం బాలాం పుల్లకల్వార పీఠీ

పాఠీనాక్షీం పుస్తకాభీ వరాక్షైః

భాస్వద్దస్తాం సాంధ్య భాస్వత్సవర్ణాం

ధ్యాయే బాలాం గౌరవాష్టావధానే ॥

— శ్రీ రాఘవ నారాయణశాస్త్రి

కవి, కావ్యము నవినాభావ సంబంధముఁ గలవగుట కవిహృదయము ప్రతి బింబించు దర్పణము కావ్య మనుట నిర్వివాదాంశము. కావ్యము నందలి ప్రతి పాత్ర యందును కవి తాదాత్మ్యమును జెంది రచనఁ గావించినప్పుడే కావ్యము నజీవమై కల కాలము సాహిత్య ప్రపంచమున నిలుచును.

రామాయణ మొక రసవత్కావ్యపారిజాత మగుటయేగాక యధ్యాత్మ సుందరనందనమై హైందవసంస్కృతీ బంధురమగు మహితాత్మనమునై భాసించు చున్నది. ఇందలి పాత్ర లతిలోకరమణీయములు. భారతీయ తత్త్వప్రతిష్ఠా పతాకములు.

శ్రీరామకథాఽమృత కావ్యనిర్మాతలగు శ్రీ తాడేపల్లి వేంకటప్పయ్యశాస్త్రి గారు, వారి తనయులు శ్రీ రాఘవనారాయణశాస్త్రి గారు నట్టి కోవకుఁ జెందినవారే యగుట మూలకావ్యము నందలి స్థాయి నందుకొని యాంధ్రీకరణమున నా పరమార్థము సుందరముగాఁ బ్రతిపాదించిరి. పితాపుత్రు లిర్వురు మూర్తిలోఁ గవితా మూర్తిలో ననాతన ధార్మిక సంప్రదాయ సంపద రూపుదిద్దుకొనినవారు. వారి యాత్మీయతలో నెట్టి విభేదముఁ గనరాదు. మహోదాత్త మగు రామాయణేతివృత్తమే తమ కావ్యవస్తువుగా స్వీకరించి సర్వార్థములు సుసంపన్నముగావించుట యందులకుఁ దార్కాణము. సంస్కారమునుబట్టి విషయ మవగతమగు ననుట యనుభవసిద్ధమే కదా! వీరు సహజముగ భక్తి పుంగవులు, తపస్సంపన్నులు నగుట నట్టి వ్యక్తిత్వ మాయా పాత్రల ముఖమున గోచరించుచునే యున్నది. శ్రీరామకథాఽమృతమున మూలాధికమై వారి యాత్మీయతను బ్రత్యేకముగాఁ బ్రదర్శింపఁదగిన విషయమునీ ప్రకరణమునఁ జెప్పఁబడుచున్నది.

పొగడినఁ బొగడన యగు న

య్యగణిత కల్యాణగుణుని యవతారకథల్

విగమనమని కలదే స

న్నిగమాగమతత్త్వసారవిర్ణయ నిపుణా! - బా.కాం.- 3ఆ., 163 ప.

అని రాముని యనంతవిలాసములు సంభావించిన కవిహృదయము శివుని ముఖమున వర్ణింపఁబడినది. అట్టి ధృఢాభిప్రాయమే శ్రీరామకథాఽమృత రచనమున శాస్త్రి గారికిఁ బ్రేరణ నిచ్చినది. అది 'సన్నిగమాగమ తత్త్వసారముగ సంతరింపఁబడి వారి నిపుణతకు విదర్శనమై యొప్పుచున్నది.

పొగడిన యదె పొగడగ నగు

జగతీథరతనయ ! రామచరితం బెల్లన్ - బా. కాం.- 3 అ., 32 ప.

అనునదియు రాము చరితము నెడ వారికిఁగల యభిమానమునకు, భక్తితాత్పర్యములకు విదర్శన మనఁదగియున్నది.

రావణసంహార మొనరించి, భూభార తరణముఁ గావింపవేడుటకై బ్రహ్మాదులు విష్ణుని సందర్శింపఁబోయిరి. అట్టియెడ క్షీరసాగరమున శేషశయనుడై వెలుగొందు నాతనిఁ జేరి 'కను దమ్ములు గేల్చియు లొక్కతఱియ మొగిడ్చి' -

శ్రీమత్ప్రశ్రయ హర్షభక్తి భయము ల్చిత్తాబ్జమం దొక్కటన్  
సామానాధికరణ్యమంద నజుఁడంచత్స్వేదరోమాంచుడై  
భూమిశ్రీ సహితుం బురాణపురుషుం బూజ్యుం ద్రయీవేద్యుఁ దే  
జోమూర్తిం గనలేక కాంచి పొగడెన్ శ్రుత్యంత సూక్తంబులన్

- బా. కాం.- 1 అ., 236-7 ప||లు

అని వర్ణింపఁబడినది. ఇట బ్రహ్మ 'కనుదమ్ములు మొగుడ్చుట,' 'అంచత్స్వేద రోమాంచుడగుట' కూడనివి. కావున నట్టిది తద్భావభావనా భావితాంతఃకరణులగు శాస్త్రిగారి యనుభవ విశేషమే యని చెప్పఁదగియున్నది.

దశరథ తనయులకు నామకరణ మొనరించు సందర్భమున జ్యేష్ఠునకు "రామ" యను నామమిడినారని తన్మహత్వమును శివుఁడు పార్వతితోఁ జెప్పుచు రామపద మన సామాన్యనామపదము గాదనియు నది "లలిత శుభవర్గ యపవర్గలక్ష్మి మెచ్చు రమ్యపద మ" నియు వివరించి, మఱియు -

విను కల్మిచెలి దక్కఁగొను మర్ల మాతంగి

బ్రహ్మవిద్యావల్లి ప్రాకుఁగొమ్మ

చెడుఁగు రాకానులఁ జీచ్చు మహాశక్తి

చిమ్మచీకటి పిండుఁ జెందువెలుఁగు

కల్యాణవృష్టి మేల్కొంచు తొల్కొనిమించు

దొసఁగు గూడెము లేర్చు తోఁకచిచ్చు

ధీకొను పగఱ గుండెలలోన వెనుగాల

మఖిల-సిద్ధు లిడు సిద్ధాంజనంబు

యాతనాబ్ధిః గడవఁబెట్టు యంత్ర నౌక  
యంతరాయ మహోత్పాత శాంతి మఖము  
ముక్తి రామానుసంధాన మూలగురువు  
రామనామ మనఁగ నగరాజితనయ

— బా. కాం. - 3 అ., 112 ప.

అని మూలాధికముగా సంభావించుటతో కవి రామభక్తి తాత్పర్యములు వెల్లడియగుచున్నవి.

సీతా సౌభాగ్య వర్ణన సందర్భమునఁ జెలికత్తెల నోట నమూలకముగా -

ఎన్నినోములు మును నోమియున్నవార  
మెన్ని పున్నెమ్మలన్నెఱిగన్నవార  
మట్లుగాకున్న నమరునె యమ్మలార  
యమరుల కలభ్య మగు నిట్టి యమ్మతధార

— బా. కాం. - 7 అ., 176 ప.

అని పలికించుట కవి తమకీ కవితామృతధార లభ్యమగుటకు సంతృప్తిఁబడిన విధమును సూచించుచున్న దనవచ్చును.

తాటక రామబాణనిహతయై శాపాంతమును బొంది రాముని స్తుతించుట శ్రీరామ కథాఽమృతమున విపులముగ నభివర్ణింపఁబడినది. <sup>1</sup> అది యమూలకమై త్రికరణముల రాముని సేవించు కవియాత్మీయతను వెలార్చుచున్నది.

నినుఁ జిత్తసీమ నెఱి నిల్పివేడ బా  
వనవృత్తి నీకథలు పాటఁబాడ నీ  
మను వెప్పు జిహ్వా నలమంగఁజూడ నా  
కొనగూర్పు రామపదయోగి ! శ్రీహరీ !

— 5 అ., 295 ప.

సిద్ధాశ్రమమున యాగ పరిసమాప్త్యనంతరము మునులు సద్గోష్ఠిఁ గావించుచుఁ బ్రమాణపురస్కరముగ 'రామతత్త్వమే పరబ్రహ్మమ'ని సంభావించి యొండువృత్తులెడలి విత్యత్పత్తులై యానందించిరి. <sup>2</sup> అందు విశ్వామిత్రుఁడు రామునుద్దేశించి -

1. బా. కాం. - 5 అ., 287-95 పలులు      2. బా. కాం. - 6 అ., 6 ప.

ఎదురుచూచెడుఁ దలలెత్తి యీ పులకలు  
 తనివోకనీదు నే స్తమునఁ దవిలి  
 తెప్పపాటున మేలి మెప్పుగా దేరాలి  
 భాగ్యమట్టులు దృష్టి పంక్తికిపుడు  
 ధుర్యమౌ పలుకు మాధుర్యంబునకు శ్రుతి  
 నాశ్రయించెడు నాల్క-యదనెఱింగి  
 కలిగె సంకల్ప వికల్పకల్పన మిధ్య  
 గా నేక లక్ష్యంబు కలిమి మదికి ....

— 6 అ., 8 ప.

ఇత్యాదిగా స్వానుభూతిఁ బ్రకటించినట్లు వర్ణించుట యమూలకమై రాముని దర్శించినట్టి యానంద మీ కవి యాత్మీయతను వెల్లడించుచున్నది.

వామదేవుఁడు రామదేవుని ప్రభావంబు నాగరుల కెఱిగించుచు

కలి కాఱుష్యమడంచుఁ ద్రెంచు విపదాక్రాంతిన్ సమర్థించు ని  
 ట్టలమౌ సంపదఁ, దెల్విఁబెంచు ద్విషదాడంబంబు మాయించు మా  
 యల మంత్రంబుల సంచు, మంచు మిహిరుం డట్లాహరించున్ విని  
 ర్మల మీరామపదం బెదంజొవిపి సమ్భావింపుఁ డేవేళలన్

— అయో. కాం. - 4 అ., 42 ప.

అని తెలిపినట్లు విశేషముగా వర్ణించుట రామనామము నెడ గవికిఁ గల ప్రీతి గౌరవము విశదమగుచున్నది. అది వారికిఁ గల గాఢమగు విశ్వాసము కాఁగా శ్రీరామకథాఽమృతము రచించి జననంబు సార్థకంబు గావించు వినారు.

గుహఁడు రాముని రాక విని సహితుడై యెదురేగి పూజించి 'రామ మయమానసుడై' 'ప్రాణుల తెల్లఁ బరమావధి' యగు నాతని భక్తితో సంభావించి నట్లు వర్ణించినతీరు హృద్యము. మూలాధికమగు నయ్యది కవి యాత్మీయతను విరూపించుచున్నది. <sup>1</sup> అట్లే శ్రీరామప్రభృతుల గంగఁ దాటించు సందర్భము నూ

1. అయో. కాం. - 5 అ., 110.11 పలు

గుహఁడు 'నిన్నావగ దాటించెద నన్నావయిఁ జేర్చవె భవాబ్ధి యవ్వలిదరికిన్' అని ప్రార్థించినట్లు లమూలకముగా వర్ణించుటలోఁ గవుల యాశయమే వ్యక్తమగుచున్నది. మఱియు నచ్చటి ధీవరులు బోధకలనా సుధీవరులై -

రామన్న బావింపుఁ డేమన్న మోక్షంబు  
రాదన్నలార ! యీ పాదరయుఁడు  
రామన్న సంపదల్ రామన్న పేవింపఁ  
బోమన్న యనుచుగారాము సూపు  
రామన్నఁ బూజింపరా మన్న ల్లూర్పు  
రా మానమేలరా పామరుండ  
రామన్న దేవుండు రామన్న కన్నయ్య  
రా, మముగన్న యీ రామ లక్ష్మి

రా, యనుచు రావదేర బిరాన యనుచు  
రాపొనర్పంగఁ జెల్ల దురా, యటంచుఁ

— అయో. కాం. - 5 ఆ., 217 ప.

దమలోఁ దాము పలికిరనుట కవుల హృదయమును స్పష్టపఱచు చున్నది.

రామాదులు వాల్మీకిమహర్షి ని నందర్శింప నాతఁ డర్ఘ్యపాద్యాదులు సమకూర్చి 'తన్మయ మానసుఁడై యనితర భావమున' రామునిఁ బొగడిన విధము దెలుపుట యమూలకమై కవి రామభక్తి విశేషమును బ్రదర్శించు చున్నది. అట్లే వాల్మీకి తన పూర్వవృత్తాంత మెఱింగించి తుదకు రామదర్శనమునఁ దనకుఁ గలిగిన స్వానుభవముఁ బ్రకటించిన విధము కవి యాత్మీయతను దెలుపుచున్నది.

కన్నులె మిన్నలిట్టి వినుఁగాంచుటఁ గర్ణ యుగంబు తృప్తి గై  
కొన్నది నేటి నీనుడులఁ గోర్కు లెలర్పకయున్నె మున్నె రా  
మన్ననుఁ గొన్న నాల్కఁకుఁ దదంచిత భాషణయుక్తి నింక నే  
మన్నను దీఱ దింద్రియచయంబు ముదాత్మత మించె శ్రీహరీ !

— అయో. కాం. - 5 ఆ., 358 ప.

అట్టి యింద్రియాతీతమగు యోగానందము ననుభవించిన కవుల ధన్యత ప్రశంసార్హము. వారి వాఙ్మయతపస్సున కిది ఫలముగా సంభావింపవచ్చును.

పాదుకా పట్టాభిషేకము సలిపి రామ సేవలోఁ దదన్యమును మరచి భరతుఁ డనుభవించిన పారవశ్యమును జెప్పుచు -

కదినె రాముండు శృంగార ధాముఁడటంచుఁ  
జెలఁగి యొక్కతఱి మేల్పిరిఁ దలిర్చు  
నవె జానకీజాని యడుగు కెందామర  
లనుచు నొకప్పుఁడాటాడఁజొచ్చుఁ  
గలిగె నాథుని కటాక్షములంచు నొకవేళ  
నుబ్బితబ్బిబ్బుచెయ్యుల నొనర్చుఁ  
బొనరెఁ దన్ముఖశశి స్ఫురణలం చొకమాటు  
దృక్చకోరికల సంతృప్తిగూర్చుఁ

జొక్కు నొక్కెడ నొకపరి సోలు మేలి  
పాటపాడు నొక్కొకసారి భజన నృత్త  
గీతవాదిత్ర ముఖ్యము నీలుకొలుపుఁ  
బరవసము దన్నుఁ బొదువ నా భరతవిభుఁడు

— అయో. కాం. - 9 అ., 408 ప.

అవి మూలమునలేని యాతవి యలౌకికత, రాజర్షిత్వము వర్ణించుట యాత్మీయమై యాతవికిఁగల రామభక్తి విశేషమును బ్రకటించుచున్నది. ఈ ఘట్టము లలిత మర్యాదుఁడగు ప్రహ్లాదుని శుభవర్తనమును దలపింపఁ జేయుచున్నది.' ఇట్లు రామ వందర్శన భాగ్యము వందిన మహోన్నత వ్యక్తి శ్రీ వేంకటప్పయశాస్త్రిగారు. అట్టి వారి యానందమే ఈ కావ్యరూపమున లోకమున కందించి యభివంద నియులైనారు.

అత్రిమన్యాశ్రమమున సీతాన్వయంవర వృత్తాంతము విని యనన్తాయా సీత వభివందించుచు -



మధురభాషిణి నీనుడి మధురమయ్యె  
నా స్వయంవరవృత్త మనర్వ్యమయ్యె  
విన్న యీ శ్రుతియుగము ప్రవీణమయ్యె  
పలు పలుకులేల తపము సాఫల్యమయ్యె

అనందించితి నమ్మా  
శ్రీనందితమైన త్వద్విశిష్టకథా సం  
దానమున నిదియచాలును  
సూన్యతవాఙ్మయి ! యశేష శుభములు గూర్చన్

— అయో. కాం. - 10 ఆ., 234-5 వా||లు

అని పలుకుట యమూలకమై కవి యాత్మీయతగా నెన్నఁదగియున్నది.

హనుమంతుఁడు భిక్షురూప మవధరించి రామశిష్యులను సమీపించి -

ఇంతగా ఫలించె నేనాటి సుకృతంబొ  
యన్నలార ! నాదు కన్నుదోయి  
కొదవె మేలిపండు వొరుల కలభ్యమై  
తనరు యుష్మదీయ దర్శనమున

అనియు,,

జన్మ సాఫల్య మందగాంచి  
కాక కంటినె భవదంఘ్రి కంజవనము

— కి. కాం. - 1 ఆ., 51, 52 వా||లు

అనియు సంభావించినట్లు మూలాధికముగా వర్ణింపఁబడుట కవి స్వీయాభిప్రాయ ప్రకటనగా నెన్నఁదగియున్నది.

తార రామునిఁ గాంచెనని చెప్పుచు -

అని దిక్కుల్పరికించి కాంచె జలదశ్యాము న్మహోద్ధాముఁ బా  
వననామున్ సుగుణాభిరాము వృతభాస్వద్ధాము శృంగార ధా  
ము నసత్యేతర కాము శ్రీవిజితకాము నృజ్జన స్వాశ్రితా  
వనకాము మృఖిలక్ష్యస్రోము ధృతిదీప్యద్భూము శ్రీరామునిన్

- కి. కాం. - 1 అ., 373 ప.

అని యమూలకముగా రామగుణాభి వర్ణనముఁ గావించుట కవి భక్తిని, రామకీర్తనము నందలి యానక్తినిఁ దెలుపుచున్నది.

విభీషణుఁడు రావణునిచేఁ బరాభవింపఁబడినవాఁడై తల్లి కైకసిఁజేరి యనుమతిఁ బడసి రామశరణార్థియై పోవుచు 'రామపదా సంజిత భక్తి సారమగు తత్వము'న నాతఁడు రామునిసంభావించినతీరు శ్రీరామకథాఽమృతమున నమూలకము, 'కవి స్వీయభావమునై యొప్పుచున్నది. మఱియు నమోధ్యావాసులగు జనులు సీతతో లక్ష్మణునితోఁ గూడి పురముఁ బ్రవేశించు రాముని దృగుత్సవముగాఁగ గనుగొని 'దృఙ్మనస రసాయనము రాము మానసమున మననం బొనరించిరి. అయ్యదియే వారల కాత్మానందంబనుభూతి పదంబనఁగ నై నద'ని వర్ణించుట హృద్యము. <sup>2</sup> అమూలక మగు నీ భావము కవి యాత్మీయతను బ్రకటించుచున్నది. అట్లే -

మొలకనవ్వలతోడి ముచ్చటలందీర్చు

ధర్మసందేహ విదారితయును

గలికికాన్పులతోడి కన్నుల నందిచ్చు

సకలసమృద్ధి ప్రసాదితయును

బొమముడితోడి విస్ఫురణమైఁ బోకార్చు

దుష్టసంకల్పారి దూషితయును

నొడికంబుతోడివో నొయ్యారములఁబొల్చు

లక్ష్మీవిలాసోప లక్ష్మ్యతయును

1. యు. కాం. - పూ. భా. 2 అ., 274-81 పలు

2. " " " 439 ప.

రామునందకాని రాణింప వెందును

మనము వానియందె మగ్గుమయ్యె

తలఁతునెపుడు లోన దర్శింతుఁ దద్రూప

మెంతుగుణగణముల నెలమిఁగాంతు

— యు. కాం. - ఉ. భా., 2 అ., 591 ప.

అని శివుఁడు పార్వతితోఁ జెప్పి తద్భావనా భావితాంతః కరణుండయినట్లు వర్ణించుట యమూలకమై త్రికరణముల రామ సేవాతత్పరుఁడైన కవి యాత్మీయతను సూచించు చున్నది.

పట్టాభిషిక్తుఁ డగు రామునిఁ బ్రశంసింప వచ్చిన యగస్త్యాది మునులు, 'మహీ జనామయములఁ దీర్చనౌ మహాషధము, దుష్టామరారిహరము. మామహితమునైన రామనామ మంత్రమహిమము నుగ్గడించుట యమూలకము. అట్టిది యాత్మీయమై కవి స్వీయాభిప్రాయ ప్రకటనముగా నెన్నఁదగి యున్నది.' అట్లే పరమేశ్వరుఁడు పార్వతితో -

అన్నిటను రామనామమే

సన్నతగాత్రీ లగింపఁ జాలునులే య

భ్యున్నతి నెలకొల్పగ శ్రీ

సన్నాహముతోడి సుప్రసన్నతఁ గూర్చన్

— అర. కాం. 3 అ., 345 ప.

అని చెప్పేటయుఁ గవిశ్వరుని భావముగానే గుర్తింపఁదగియున్నది.

కైలాసమును బెకలింపఁబోయి పరాభవము నందిన రావణుఁడు శివుని స్తుతించిన విధము మూలాధికమై కవి శివభక్తి తాత్పర్యములను బ్రకటించు చున్నది. అట్లే రావణుఁడు నర్మదానదీతీరమున శివపూజ గావించు సందర్భమున మూలాధికముగా మంత్రశాస్త్ర సంప్రదాయ వివరణము సేసిన విధము కవి యాత్మీయతకు

1. ఉ. కాం. - పూ. భా., 1 అ., 43-6 ప||లు

2. ఉ. కాం. - పూ. భా., 4. అ., 55-72 ప||లు

విదర్శనమనఁదగి యున్నది. <sup>1</sup>

సీతతోఁగూడి రాముఁడు కొలుపుదీరి యుండ నదన్యులాతనిఁ గని కనుదోయి  
మనంబున లయింప నమాధి వహించిరని వర్ణించుచు -

ఆ సిరినేలువానిఁ గననౌ గనుదోయి మనంబు నందె యు  
చ్చానముదోవకే విలయసంగతి నంగతమౌటఁ దృప్తిమై  
నానలువాసి కోసల సుతాత్మజ భూతిమయం బయంబుగా  
నా నభవారు వొందిన సమాధి వచింపఁదరందె చిన్మయి !

- ఉ. కాం. - పూ. భా., 8 ఆ., 31 ప.

అనుట చిన్మయులగు కవుల కనుభవమగు సమాధ్యవస్థా విశేషమునే వివరించుచున్నది.  
మఱయు నట్టియెడ భరతుఁడు -

దక్షిణనేత్రమం దెసఁగు తత్పురుషుండవు నీ వదక్షిణం  
బక్షిణిఁ జెందియున్నది మహాత్మ! భవత్సతి సీత మిమ్ము నే  
కక్షితి వేళవించి కనఁగానగు యోగికి నందె దెంద మ  
ష్టే లయమంద బుద్ధికల యే తనుఁగొల్వగనౌ నధీశ్వరా !

యని రాముని సంభావించినట్లు వర్ణించుటయు స్వీయ యోగానుభవ ప్రకటనముగాఁ  
దెలియఁదగి యున్నది. నేత్రద్వయ మొకచోఁ జేర్చి చూచినవానికి మనసు లయించి  
యింద్రియాతీతసుఖ మనుభూత మగుట యోగిజనానుభవ గమ్యమగు విషయము.

రాముని వీడి తమ తమ నెలవులకుఁ జేరిన కవులు రామవిరహమును  
భరింపఁజాలరైరి. 'నాటికి నొక్కసారి యయినన్ రఘురామునిఁ జూడకుండుట'  
తమ దురదృష్టముగా భావించి తదన్యమును నిరసించి యడవి యందు రాముని తీసి  
గుర్తులు తలపోయుచు, నతని నడవడులలో నన్నిరసములుఁ గలవని యనుభవంబులకుఁ  
జొచ్చి యరసి యరసి సంతసింపఁదొడఁగిరి. తుదకు హనుమని బోధల కగ్గమై  
రామాజస్ర కైంకర్య సంపద నెగడుచు బూవులుఁ గొనివచ్చి పూరుషోత్తము బొమ్మఁ

బూజింతు మేమని పోవువారు, వాని చరితము లవ్వారిగా నల్లెదమను మతి నలరువారు  
జగతిఁ గాననగు రూపము లన్నియు శౌచిరూపములే యని సేవలొనర్చుగాఁ జేరువారు,  
శ్రీరాముఁ డాత్మారాముఁడైనాడిదె యని నేత్రములొగిచి ఛాయించువారు నగుచుఁ  
జేరనైరి. వనచరుల కయ్యెడ మునులకు లేని మేకాంతభక్తి కలిగినది. అట్లు రామాను  
గ్రహపాత్రులగుచు నెసఁగునెడ -

కనులఁగట్టినయ ట్లి నుఁగాననై న  
వచ్చు నానందబాష్పము లెచ్చెర నవి  
పోవ విరహాశ్రువులు దోచుఁ బో యెఱువె  
గవుల కన్నుల తడి యాటుగతి కలుగదు

- ఉ. కాం.- పూ. భా., 10 అ., 231 ప.

అమూలకమగు నిట్టి “కవుల నిర్వేదము” కవి యాత్మానుభవపూర్వక మగు భక్తిభావ  
బంధురతకు నిదర్శనమనుటలో సంశయములేదు. సేకాంతభక్తి యనఁగా మిక్కిలి  
గాఢభక్తి. అవికలమని భావము.

సీతారాముల వనవిహారమును యోగవృష్టి గల కవులు “మాకి పట్టె  
పట్టనుచు వాగ్వాపార రమావిహారకలఁగొని” యనుపర్ణింపినతీరు నిత్యము శాస్త్రీ  
గారు సేయు యోగాభ్యాస విద్యారహస్య విశేషము లనుట యతిశయోక్తికాదు.  
కావుననే యోగానుభవ ప్రకటనము సాధ్యముకానిదయ్యు శుకము నియతి చూచినది  
చూచినట్లే వర్ణింపనగునని చెప్పి యా యత్నమునకుఁ గడంగిపారము ముట్టిరి.  
“శుక మునియతి” యనియు నిట సంభావింపఁదగియున్నది.

చూచునప్పుడు సుఖమునఁ జూపు మునుఁగు  
నొడువు నెడ సాగు మామూలు నోటిపాట  
చూచినది చూచినట్టులే శుకము నియతి  
వలచి వర్ణింప నగు నదో వై భవంబు

- ఉ. కాం.- ఉ. భా., 1 అ., 129 ప.

అట్టి వర్ణనము <sup>1</sup> యౌగికముమగు పట్టుక విహరణపై భాసిల్లు చున్నది. ఆపైవారు  
“వేయిరేకుల తామర విరివిధమున సంస్కృతమృదునచ్చోటఁ జేరిరి.” ఇయ్యదియే

సహస్రారము. అచటి సౌందర్యమనన్య సామాన్యము. అదియే యోగులగు వారికెల్ల ననుభావంబుకు స్థానమై ప్రమోదావహమగుచున్నది. దీనినే సప్తమచక్రమందురు. తదుపరి “దృశ్యాదృశ్యముకద్దు తద్దిశ లసత్పీఠంబు” ఇత్యాదిగా గురుపీఠమును వివరించి, యందు “సుఖ సంప్రసాదమన మాదేవుండు దీపించు” నని వివరించి సంపశ్యులకు గానఁగరాని యాయనిర్వచనీయమగు నానంద స్వరూపమును నిరూపించి నారు. ఇదియే అష్టమచక్రము. సహస్రారమునకు బెత్తెడుపైనయని కొందఱు, బ్రహ్మ రంద్రమునకు బెత్తెడు వెనుకయని కొందఱుదీనినభివర్ణించిరి. పూర్ణ దీక్షపరులు, అనఁగా పాదుకాంత నీక్షితులగుయోగులకిది యనుభవ గోచరమగుచుండునని యభియుక్తులగు వారు చెప్పుదురు. అటగురుపాదకులు దర్శింపనగునట. ఈ ప్రకరణమున యోగాను భవముగలకవులు శ్రీరామగురుపాదుకలు దర్శించి ధన్యతములై నారు. ఇటజీవులయందు వర్ణించు “అష్టా చక్రా, నవాద్వారా” అనునారోక్తి సుఖలసుందరముగ వివరింపఁబడినది

ఆద్యులైన ఋషులు కథాభాగము నాధారముగాఁగొని పరమార్థమును బోధించి యిహపర సుఖములు ఘటించి, యలౌకికమగు బ్రహ్మమును శబ్దరూపమునఁ బ్రకటించి వాఙ్మయమును సుసంపన్నముఁ జేసినారు. అట్టి యార్హసంప్రదాయజ్ఞులగు శ్రీరాఘవనారాయణశాస్త్రి గారనుగ్రహ బుద్ధితో సామాన్యులకు గూడ నాయసామాన్య మగు యోగ విద్యఁదెలుపుటకై మధురముగా, మధురాక్షరముగా, నక్షరముగా, నిట్లు లక్షరబద్ధముఁ గావించి జగతి కారాధ్యులై వరలినారు.

ఇట్లు వాఙ్మనసాతీతరూపుఁడు ననంత శక్తినంపన్నుఁడు నైన పరమ పురుషుఁడు దశరథరాముడై పొడమి లోకకంటకుల నిహతుల గావించి స్వాశ్రిత సజ్జనావలిఁ బ్రోచి యోగమునఁ బరతత్త్వరూపుడై యనిర్వచనీయస్థితిఁ దనరినాఁడని వర్ణించి యాద్యంతము వత్సంత సమర్థతతో నిర్వహించి తమ తత్త్వవేత్తృత వెలార్చినారు.

అశ్రమ ప్రాంతమున భర్తృపరిత్యక్త యగు సీత రోదనము విని శిష్యులు దెలుప వాల్మీకి మహర్షి “బాలవచనములను బ్రహ్మవచనములను నొకటి సేసి బుద్ధి సంబద్ధంబు నిశ్చయించి వెడలినాఁడ” ని చెప్పుచు నాతని తపోదృష్టినిఁ గీర్తించుట కవికిఁ గల తపోభిమానమును బ్రకటించుచున్నది.

అక్షులు గలవందఱకుం

జక్షుష్మంతుండు వాడె సంపాదించెన్

నక్షత్రము తపమున నొక

యాక్షణ మెక్కుడుగ దాన నెఱిగికొనె గతిన్

- ఉ. కాం.- ఉ. భా., 2 ఆ., 238 ప.

శ్రీ వేంకటప్పయ్యశాస్త్రిగారు తమ “త్రిశంకుర్పర్ణ” మను నాటకమున “నుపాసన మేరికి నెంత పేయదు” అని సరస్వతి ముఖమునఁ బలికించుటయు వాక్కిగారి విశ్వాసమును దెలుపుచున్నది. ఆత్మీయమగు ననుభవ మట్టిదేయగుట తత్కము.

అట్లే భరద్వాజుఁడు భరతునకు విందు గావించిన సందర్భమున నా వింత చందమెదలో నెంచి వివ్యావంతుని విశ్రాంతిఁ జెంది-

ఒక్కొకట నొక్కొకఁడు నుతి

కెక్కిన సిరి నెరసెనేమొ యెనసి నకలమీ

చక్కిఁగను గంట నెక్కొనెఁ

దక్కొలనరాదె యెదియుఁ దాపసు నెఱికిన్

- అయో. కాం.- 7 ఆ., 323 ప.

అని “యనితరవేద్య, మనంతవిలాసము” నైన ముని తపశ్శక్తి గౌరవము నుగ్గఱిండుట కవి యాత్మీయతను బ్రకటించుచున్నది.

భక్తి కర్మయోగములు జ్ఞానస్థితి నంది కైవల్యము నొసంగుచున్నవి శ్రీరామకథాఽమృత కవులు పితాపుత్రు లిర్వురు భక్తి కర్మ జ్ఞానముల మేళవించిన నముదాత్త జీవితగాములు. అద్వైతము వారి యభిమత సిద్ధాంతము. అట్లని యెన్నఁడు దూష్యము గాదు. విశిష్టాద్వైత సిద్ధాంతాదు లెడనెడ వివరింపఁబడుట యందులకు నిదర్శనము. సీతారాముల యశోకవనవిహార ఘట్టమున వారద్వైత సుఖ ముభయ వించుచున్నారను సందర్భమున నిట్లు చెప్పఁబడినది.

బిందునాదకలాతీత భేదరహిత

వాద దురవాప నామరూప ప్రకార

తా నవచ్చిన్న కేవలత్వావధాన

మాన మద్వైత సుఖ మభిమత మతంబు

- ఉ. కాం.- ఉ. భా., 1 ఆ., 165 ప.

ఉపనీతుఁ డగు రాముఁడు తన యజినాది చిహ్నధారణములతో నొప్పుచు నద్వైతమును బ్రకటించుచున్నాఁ డను శివుని నోట హరిహరాద్వైతము నిరూపింపఁ బడినది. కృత్యాదిని హరిహర బ్రహ్మమును గీర్తించిన వీరికిదియే యభిమతము.

తనకు నాకు భేదమనరాదుగాన ని

య్యిరవెలుంగఁజేసె నెల్ల వారి

కన నతండు వొల్చె నజినాది మామక

చిహ్నధారణమునఁ జిత్ప్రకాశ !

- బా. కాం.- 3 అ., 210 ప.

మఱియు విష్ణుభావ సౌందర్యగర్భిత మగు రాముని స్వరూపాదుల నెంత శ్రద్ధగాఁ జిత్రించిరో శైవము నంత భక్తితో నభివర్ణించిరి. హరిశ్చంద్రో పాఖ్యానమునఁ బరమేశ్వరుఁడు దర్శన మిచ్చినట్లు వర్ణించినవిధము హృద్యము. అమూలక మగు నిది వారి యాత్మీయతను వెల్లడించుచున్నది.

సికమీఁది పూబంతిఁ జిందు మరందమౌ

చదలేటి వలపునఁ బొదలుప్రోడ

సామేని చొక్కాట మేమెచ్చి తక్కిన

నెమ్మేని మఱపున నెగడు మేటి

యగ్నిశిఖాంచితమగు చుక్కబొట్టున

మదను దర్పొద్దతి మలఁచుదంట

తలమానికముల తక్కులమించు పాప పే

రుల సంగడమ్మున వెలయు వలఁతి

మునులు వేల్పులుఁ దనతోడ మొనయుదేర

వాగ్రమేశ్వరు లభయ పార్శ్వములఁ జెట్టఁ

బట్టి రా గట్లరాయని పట్టి చెలువుఁ

డట్లె చూపట్టె విశ్వేశుఁ డరుస మెనఁగ

- బా. కాం. 7 అ., 495 ప.



వట్టాభిరామునిఁ జూచి -  
 సీతావిభవ మంక సీమాచితముగాఁగ  
 మొగమున నగవుల మొలక లెత్తఁ  
 దనచేతి ధర్మంబు ననుజుఁడింపునఁదాల్చి  
 నభయముద్రాంకిత హస్తమొప్పఁ  
 దనుఁగొల్చువారి చిత్తము లేకరసములై  
 యానందభూయస్త్వ మంది వెలయ  
 నిటు నటు కాని కాన్పెలమికిఁ గుదురొచు  
 మునుల శాంభవిముద్ర ముచ్చటింప  
 సింహముఖ దివ్యపీఠికాసీనుఁ డగుచుఁ  
 గనుల కలిమి దయావృష్టిఁ గడలుకొనఁగ  
 లోకమేలెడు శ్రీరాము నేకమూర్తి  
 యార్తు లెడలించుఁ గావుత మాత్మ నిలిచి

- ఉ. కాం.- ఉ. భా., 1 ఆ., 226 ప.

అని కన్నుల నానందముఁ గొనియాడుచుఁ బలుకు పరమేశ్వరుని భావము  
 కపీశ్వరుని యాశయమేగాని యొండుగాదు. అట్లే

సౌమిత్రి హస్త సంశోభితంనై న, యిష్వానమరుల దుష్టేచ్ఛలడఁప  
 భరతుని మూర్తితో భాసిల్లుభావంబు, పరులకు భక్తి సంపదలుగూర్ప  
 శతృఘ్ను నౌచిత్య సరణి సంచారంబు, సర్వకార్యముల సుస్థలములఁజేయ  
 నర్థాంగియైన సీతమ్మ కటాక్షమ్ము, లాశ్రితార్తుల నెల్ల నవలఁ దోల  
 సకల గుణజాలములకు సంశ్రయఁడవయ్యు  
 నగుఱుఁ డానందసాంద్రుఁడన్న గరిమమున  
 సింహముఖ పీఠ నెక్కొన్నసిరిఁ దలిర్ప  
 నీవ్రజల చిత్తభిత్తుల నిలుపుచుయ్యు.

- ఉ. కాం. పూ. భా. 10 ఆ. 15 ప.

అని వైతాళికులు సంప్రార్థించినట్లు వర్ణించుట శాస్త్రిగారి యాత్మీయమగు నభిలాషయే

కాని వేరుకాదు. “అనుసూతుల నూతన స్తవరాజములతో నమ్మానవసమ్మానితమూర్తి శ్రీరామచంద్రుని మేల్కొల్పి” రని వర్ణించుటయు నీయభిప్రాయమును ధృవపరచుచున్నది. ఇందు “ధారుణీధరా ! యవధారు .... ఇత్యాది వచనరచన శ్రీరామగుణ కీర్తన మొనరించునదై విబుధజన సంభావనీయ మగుచున్నది.

ఇందింకను వేదశాస్త్ర సంప్రదాయములు బాటించి వివరించుట; ఆర్ష జీవిత వైభవము నిరూపించుట; ఆదర్శదాంపత్యము; గుణగరిష్ఠులగు స్త్రీపురుషుల స్వరూప స్వభావములు జిత్రించుట; ధర్మము నుగ్గడించుట; తత్త్వమును బ్రకటించుట; నైకవిద్యా రహస్యము లావిష్కరించుట; మునిభావ మెఱుంగజేయుట; రాముని చరితము నందలి “సారాంశముఁ” దెలుపుట మొదలగున వన్నియు నమూలకముగా వర్ణింపఁబడుట వలన నవి శ్రీరామకథాఽమృత కావ్యశిల్పనిర్మాణదక్షులగు నీ పితృపుత్రు లిరువురి యాత్మీయతను జక్కగా నిరూపించుచున్నవి.

10. శ్రీరామకథాఽమృత వైశిష్ట్యము

కావ్యము యొక్క విశిష్టత సాహిత్యలోకమున నది సంపాదించుకొనిన స్థానమునుబట్టి తెలియ నగుచున్నది. కావ్యతత్త్వవిదులగు సహృదయులు, సద్విమర్శకులు నట్టిస్థానము నిర్ణయింప సమర్థు లగుచున్నారు. కవి కావ్యమును గూర్చి కథాభాగమునఁ బాత్రలముఖమునఁ బరోక్షముగాఁ జెప్పించిన విధమును బరిగణింపఁదగియున్నది. శ్రీరామకథాఽమృత వైశిష్ట్యమును గూర్చి యెవ్వరేవిధముగా నభిప్రాయపడిరో యీ ప్రకరణమునఁ బరిశీలింపఁ బడుచున్నది.

లోకమున వాల్మీకమునకు నధ్యాత్మమునకు వేరు వేరుగా ననువాదములు గలవు. రెండును నేకకాలమున నొకే గ్రంథముగా సంతరించినవా రరుదు. 'శ్రీ వాల్మీకి సంయమి వరకృతి నాంధ్రీకరించుచు నధ్యాత్మరామాయణ ఘట్టము లిందుఁజేర్చుచు' వ్రాయఁబడిన యీ గ్రంథము కథా తత్త్వముల రెంటిని దనలోఁ బొందుగుకొని విశిష్టత సంపాదించుకొనినది. నాగలింగమ్ వేంకటేశ్వరశాస్త్రిగా రీవిషయమున 'ఉభయ రామాయణ ధోరణుల నుట్టంకించినను ఈ గ్రంథము కథావ్యత్యాసాదులకు తావీయక సుపరిష్కృతమై ఏకముఖంబునం బారు గంగా యమునా ప్రవాహములంబోలి పావనమై వెలారుచున్నది' అని యభిప్రాయపడిరి. శ్రీరామకథాఽమృతమా రెండు గ్రంథములు పఠించిన ఫలము నేకకాలమున నొసంగుటకు సమర్థులగుచున్నది.

సీతా కృత భూప్రవేశ సందర్భమున సంక్రద్ధుడగు రాముని యూరడించి శాంతునిఁ గావించుచు బ్రహ్మ, "సర్వసద్గుణములు నీయందు పరిపూర్ణములైనవి నచ్చరిత్రుడవైన నీకంటె నన్యుల కెవ్వరికినీ కావ్య నాయకత్వత లేదు. కావున వాల్మీకి నీయీ శుభచరిత్రమెల్ల నాదికావ్యము (రామాయణము) గా సంతరించినాఁడు" అని పలికినట్లు వాల్మీకమునఁ గలదు.

ఆది కావ్య మిదం రామ త్వయి సర్వం ప్రతిష్ఠితమ్ ।

నహ్య న్యోఽర్హతి కావ్యానాం యశోభాక్ రాఘవాదృతే ॥

అట్టియెడ శ్రీరామకథాఽమృతమున

ఉ. కాం. 98 స. 18 శ్లో.

శ్రీకల్యాణ గుణాంచిత ! నీకేతగుఁ గావ్య వర్ణ నీయత్వము వా

వాల్మీకిక తగుఁ గవిపద మీ, ప్రాకట కావ్యాఖ్య తగు భవత్కృతిక విభూ ॥

రామకథాఽమృతమనఁగా, నీమహిత చరిత్ర మెన్న నీపుణము, పుణ్య  
మృతము కొన భువి జనించెద, రీముని కవితాబ్ధి నమృత మెత్తి యిడఁగవుల్

ఉ. కాం. ఉ. భా. 8 ఆ. 120-21 ప||లు

అని చతుర్ముఖుడగు బ్రహ్మ సలికినట్లు వర్ణింపఁబడినది. ఇందు శ్రీరామకథాఽమృతము వాల్మీకిముని కవితాబ్ధిఁ బొడమిన యమృతముగా సంభావింపఁబడినది. “ముని భావరహస్య వివరణమే” యీ కావ్యమునకు సార్వకతను సంపాదించఁజేయ విది యమృతమై రామకథా వాఙ్మయమునఁ బరమ విశిష్ట స్థానము నందుకొనినది.

మందరపర్వతము గవ్వముగాఁ గొని, వాసుకి త్రాడు కాఁగా సురాసురులు క్షీర సాగరమథనము గావింపఁ దొలుత విషాదు లెన్నియో వెలువడినవి. తుదకెట్లో విశేష ప్రయత్నమున నుద్భవించిన యమృతము బహుజనశ్రమైక సాధ్యమైనది. అదియు మోహినిచేఁ బించిపెట్టఁబడి యొక పక్షమువారికే లభించుటయు సంభవించినది. శ్రీరామకథాఽమృత మెట్టి శ్రమయు, ననర్థము లేక విలక్షణమై విశిష్టమై సర్వామోద మును గూర్చు చున్నది. మరియు నది దివ్యులకేగాక సర్వుల దివ్యులఁజేయుచు సాహిత్యప్రపంచమున సహృదయుల కెల్లర కత్యంత ముపాదేయమై యలరుచున్నది. కావుననే శ్రీ ముళ్ళపూడి నారాయణశాస్త్రిగారు -

నమందరో నాఽపిచమోహినీ శ్రమో

న దివ్య దైత్యాపి నాఽపి శేషః

ఐషోద్గతి ర్నాఽపిచ సర్వమేత

ద్విలక్షణం రామకథాఽమృతేభవత్<sup>1</sup>

అని శ్రీరామకథాఽమృతము నభివర్ణించినారు. శ్రీ వేంకటప్పయ్యశాస్త్రిగారును ‘దేవత లొకవరి చవిచూచి బిడిచిన యమృతము కంటె రామచరితామృతము నిత్యమ్ముఁగ్రోల సారె సారెకు రుచి నుస్తారచుగు’<sup>2</sup> నని శివుని ముఖమునఁ బలికించుటయుఁ దద్వై శిష్ట్యమును వెల్లడించుచున్నది. ‘రామచరితామృతమ్ము నందలి సారస్య మింత చెవిసోకిన మాత్ర మననే మోడు లిగురించుట, జడచిత్తములకుఁ జిగురు పుట్టును’.<sup>3</sup>

1. స్మారక సంచిక, 19 పు.

2. భా. కాం. - 1 ఆ., 215 ప.

3. సుం. కాం. 2 ఆ., 239 ప.

అనగాఁ జైతన్యవంతములు, సుఖసంపత్సమృద్ధములు నగునని భావము. సీతకు రామకథ వినుచు హనుమని ముఖమున నిట్లు చెప్పింపఁ బడుట హృద్యము.

రామజనన సందర్భమున నారదుఁడు 'నేమ మమృతత్వమిడు శ్రీరామ కథాఽమృతము, భువి నరప్రకృతి కిఁకన్ నోములు ఫలించెనని వీణానువృత్తి నుబ్బించు పలికి' <sup>1</sup> నట్లు పర్ణించుట రమణీయార్థస్ఫూర్తి నొసగుచున్నది. రామాదులు ప్రయాగజేరు సందర్భమున నందలి సరస్వతీ నదిఁ గూర్చి -

సారస్వత ప్రవాహము

సారతరం భాంతర ప్రసక్తి నెగడు నీ

తీర మెనయు వారికి మది

నారయఁ గొనరాని భాగ్యమని యొకఁడున్నే ! <sup>2</sup>

అని ప్రశంసించఁబడినది. ఇందు నదీపరమగు నర్థమే గాక కావ్యపరమగు నర్థము ప్రతిభాసించుచున్నది. సరస్వత్యాః ఇదం సారస్వతమ్ అనగా సరస్వతీ సంబంధ మైనది. అట్టి సారస్వత ప్రవాహతీరముఁ జేరువారల కది సకల సౌభాగ్యములు ప్రసాదించును. శ్రీరామకథాఽమృతమే యొక సారతరంబగు సారస్వత ప్రవాహము కాఁగా నాంతర ప్రసక్తి నధ్యాత్మ సుందరమగు నందు లభించనిది లేదు. అనగా నది స్వయంసంపూర్ణము, సకల కళాకమనీయము. ఇయ్యది 'జయఽక్షి కీర్తి విద్యాధ్యతులఁ గల్పించి, సుశ్రేయోదాయక మగు' <sup>3</sup> ననుట నియ్యేడ సంభావ నీయ మగుచున్నది, ఇట్టి శ్రీరామకథాఽమృత వైశిష్ట్యమును గూర్చి -

శ్రీలకు తానక మానం

దారియ మఘహారి హారి హరివరితం బా

వేల నతివేల రుచులకుఁ

జాలై యుప్పొంగెఁ బ్రథితభావసజ్జా! <sup>4</sup>

1. టా. కాం. - 3 అ., 55 ప.

2. అయో. కాం. - 5 అ., 241 ప.

3. టా. కాం. - 1 అ., 272 ప.

4. కి. కాం. - 2 అ., 372 ప.

అని పరమేశ్వరుడు బార్వతితో ననినాడు. డనుట మాననీయము. అట్లే ధైర్యశీ పరిణయ సంవర్ధమున 'కవి సుకృతపరీపాకము, స్వవితాఖిలలోక మధిరసాలోకము, సత్యసేవకము, హతశోకము, రవికులమణి సద్గుణాకరశ్లోకము, సర్వజనకామ్యము'నైన 'సీతారాముల కథాప్రధాభిధానమున' 'నతిశయోక్తు లొరయవు, పునరుక్తులు చొరవు, అసంగతులకుఁ జొరవలేదు'¹ అని కవి శివుఁ ముఖమునఁ బ్రకటించినాడు.

సామాన్యముగ లోకమున నేకావ్య మందైనను నారంభమున నున్న రసస్థితి పోనుపోను తగ్గుచుండుట సాహితీసంపన్నులగు సహృదయుల కనుభవ సిద్ధమగు విషయము. మనుచరిత్ర, పారిశ్రాతాపహరణాది కావ్యము లిందులకు నుదాహరణములుగా నెన్నఁదగును. అమృతము నందు వలె రామకథాఽమృతమునందు మాత్ర ముత్తరోత్తర మట్టి రసవైభవము దోచి యధికమగు రుచి సిద్ధించుచున్నదను శివుని పలుకులలోఁ దద్వైశిష్ట్య ముగ్గడింపఁ బడుచున్నది.

అన్యకృతి ప్రబంధముల నై క్షవదంతము నందుఁబోలె సామాన్యముగా రసస్థితి క్రమంబుగఁ దగ్గుచుండు దేవమూర్ధన్య సుధారసంబునను రామకథాఽమృతధార యందు నన్యాయతఁదోచు నభ్యధికమౌ రుచి యెన్నిదినమ్ము లానినన్ ²

అశోకవనమున సీత -

రామకథాఽమృత సేవ ని  
రామయమై యేకలక్ష్మ్యయౌ వృత్తి మహా  
శ్రీమహిత యగుచుఁ దనరు ....

చున్నదని వర్ణించుట నీ శ్రీరామకథాఽమృత సేవాతత్పరులు నట్టి నిరామయత్వాదులు భజింతురను ధావమును వెల్లడించుచున్నది.

శ్రీరామకథాఽమృతమున నాయకుడు 'నవరసాలంకృతి నాయకుడగు' రాముడు కాఁగాఁ బాత్ర లన్నియు ధారతీసూత్రప్రతీకములుగాఁ జిత్రితములై నవి.

1. బా. కాం. 9 ఆ., 288-89 ప||లు

2. ఉ. కాం. - పూ. భా., 10 ఆ., 34 ప,

వైదికధర్మ ప్రపంచనమగు 'మునిభావరహస్య వివరణమి'ందు ప్రశంస్యము. అందులకు వ్యాఖ్యాన చతుష్టయానుసరణము శ్లాఘనీయము.

అతని గూఢార్థము లరచేత నిడునట్లు

కవివతంసము లొక్కొక్క వ్యాఖ్యాతలొక్కొక్క<sup>1</sup>

అని శ్రీ అంబడిపూడి రామబ్రహ్మకవి యీ విషయమై శ్రీ వేంకటస్వయ్యశాస్త్రిగారిని ప్రస్తుతించినారు. 'అగస్త్యుడు రాముని చరితమున బహు రహస్యములు గలవని వాక్రుచ్చుట', 'అగస్త్యుడు సారాంశముఁ జెప్పుట' అను ఘట్టములు రామకథలోని యనేక సంశయములకు సమాధానము లగుచున్నవి. కేవలము కథఁ జెప్పుటయే గాక కవి లోకమునఁగల విమర్శ లాకళించుకొని సమాధానముఁ జెప్పి సవవగాహన గల్పించుటయుఁ జేయఁదగియున్నది. కావున వారాపద్ధతి ననుసరించుట వలనఁ గావ్యమునకు విశిష్టత సిద్ధించినది. లోకహితార్థము పార్వతి రామకథా విశేషములఁ బ్రశ్నింప శివుడు సమాధానించిన తీరు మిక్కిలి యౌచిత్యమందరము. ఈ కావ్యమున నాశ్వాసాద్యాశ్వాసాంత పద్యములు వేదాంతార్థ బంధురములై యవి యన్నియు నొకచోఁ జేర్చి చూడగల్గినఁ దత్త్వపరమగు నొక మహద్బ్రంధముగాఁ బరిణమించు నట్టివైఁదోఁచుచున్నవి. శ్రీ నాగలింగమ్ వేంకటేశ్వరశాస్త్రి గారీ విషయమునిట్లు ప్రశంసించిరి. 'శ్రీ శాస్త్రిగారు తిక్కన యొక్క వైదిక సంప్రదాయాను బంధమునకుఁ బాపనిషదర్థ వివేకప్రథితములగు నాశ్వాసాంత పద్యములకు, తెలుఁగు నుడికారపు సౌంపునకు మురిసి, సొగసి అట్లే తమ వాఙ్మయమును గూడ వెలార్ప గొప్ప జితనమును చేసినారు.'<sup>2</sup>

తిక్కన తన భారత రచనమును 'ప్రబంధమండలి' గా భావించినట్లు శ్రీరామకథాఽమృతమునఁ బ్రతిఘట్టము నొక ప్రత్యేక ప్రబంధ మనఁదగురీతి సమగ్ర సుందరముగాఁ దీర్చిదిద్దుట గాననగును. 1. ఋష్యశృంగచరిత్ర, 2. నామన చరిత్ర, 4. సీతారాముల వివాహఘట్టము, 5. అహల్యావృత్తాంతము, 7. సీతారాముల యశోకవనవిహారము, 7. హనుమచ్ఛరిత్ర 8. హరిశ్చంద్ర చరిత్ర,

3. స్మారకనామిక, 16 పు.

1. శ్రీరామకథాఽమృతము (వ్యాసము)



9. దశరథుని బాల్యచరిత్రము, మొదలగునవి యిందు పరిగణింపఁదగియున్నవి. కథా పుష్టికి, కావ్య పరిపూర్ణతకు, సంబంధి కథావర్ణనము గావించుట కావ్యసౌందర్య హేతువై పొసఁగుచున్నది. ప్రజాదరణము నంది ప్రచారములోనున్న 'యమూలకము' లగు సన్నివేశముల నాదరించుట రసపోషణమునకుఁ బాత్రచిత్రణమునకు దోహదముఁ గూర్చుచున్నది. శ్రీరామకథాఽమృతమున మూలాధికమగు శ్రుతిస్మృతులు సందర్భో చితముగాఁ బొందుపరుపఁబడి కావ్యగౌరవము నినుమడింపఁజేయుచున్నవి. శుభశకున ములు గాంచి యలరు రాముని ముఖమున నావిషయ మిట్లు ప్రస్తావించఁజేయుట హృదయంగమము.

అపాతతః ప్రసక్తత

నేపారవే మంగళైక హేతువులుశ్రుతుల్

శ్రీపద్యలు కవిభావ

వ్యాపారము దానఁగృతి నపారమకాదే' ( బా. కాం. 8 ఆ. 175 ప. )

వాల్మీకిరామాయణమున గాయత్రీబీజాక్షరములు వేయి శ్లోకముల కొకటి చొప్పున నిబంధింపఁబడినవని సంప్రదాయజ్ఞులగు వారి భావన. అందు సంయుక్తాక్షరములలో నేదోయొక పర్వము మాత్రమే స్వీకరింపఁబడినట్లు గాయత్రీరామాయణము పలనఁ దెలియుచున్నది. శ్రీరామకథాఽమృత రత్నాలు 'త్స' రువొక్కడె .... , 'ణ్య'ంతము .... , 'స్య'వమొప్ప .... , 'నః'భావన .... ఇత్యాదిగా సంయుక్తాక్షరములు మొదలగునవి యథాతథములుగాఁ ప్రయోగించుటంజేసి దీని ప్రత్యేకత నిరూపింపఁబడుచున్నది. కావ్యమున ననేక విధముల 'వేదశాస్త్రసంప్రదాయ పాలనము' గావించుట తద్గౌరవాపాదకమై యెనఁగుచున్నది. భక్తి కర్మ జ్ఞానముల సమన్వయ మిందు హృద్యము.

సీతకు రత్నభూషణము లుంచి వివాహోచితాలంకరణముఁ గావించి 'చెలులు గాంచిరి నృప్తివై చిత్ర్యమప్పు దుభయశ్చి విశేషమ్ము లూహఁ బెరయ' 1

అని వర్ణింపఁబడినది. ఇటు నుభయశిల్పి విశేషములనఁగా 'భువన నిర్మాణచతురుఁ  
డగు బ్రహ్మ, నగలు చేయు విశ్వకర్మ ల (శంసాలి) నేర్పు' అని కథావరమగు  
నర్తము కాఁగా, కావ్యవరమగునెడ వాల్మీకి, శ్రీరామకథాఽమృతకవుల కావ్యశిల్పి  
విశేషములను నర్థాంతరము ధ్వనించుచున్నది. సీత సహజముగ సౌందర్యరాశి.  
ఆమెకు మేలిరతనాల నగ లలంకరించిరి. అయ్యెడ భూషణభూష్యభావము సిద్ధించినది.  
అట్టియెడఁ చెలు లామె సౌభాగ్యమును గాంచి యచ్చెరువందిరి. అట్లే కవిబ్రహ్మ  
యగు వాల్మీకి సృజించిన కావ్య సౌందర్యముతోఁబాటు శ్రీరామకథాఽమృత కవులు  
స్వీయకవితాగుణములు చేర్చి యపూర్వశోభలు వెల్లార్చిరనునది ఫలితార్థము. ఇట్లే  
కావ్యవై శిష్ట్య మిందుగ్గడింపఁబడినది.

రాముని మేల్కొలుపు వందిమాగధులు స్తోత్రబంధములు పఠించిరని  
యిట్లు వర్ణింపఁబడినది-

తేలియలొల్కు పల్కు జిగి, తెల్వియుఁ దేటయుఁ బెంపుసొంపు న  
న్మానిత సద్గుణాలి రసమార్దవ మంచ దలంక్రియా విలా  
సానుగమమ్ము వ్యంజనా నందిన భావము లొప్ప కావ్యల  
క్ష్మీ నవమూర్తులో యన రచించిరి వందులు స్తోత్రబంధముల్ <sup>1</sup>

వివాహోచితాలంకృతమగు జనకుని పట్టణశోభ యిట్లు వర్ణింపఁబడినది.

పదవిలా సంబర్ధ పరిపుష్టివెలయించు, వింతయొ మ్యారంబు వెరవుసూప  
లలితశోభన కలాలంకారసానుగ్రి, తకుశకుశీను నొడళ్ళదరము మీఱ  
మహనీయ గుణలక్ష్మి సహసముద్భూతాభి, రూపసంపన్నతారూఢి నెగడ  
భావగమ్య రసప్రభావంబుశ్రితకాంతి, పూరచాంద్రస్ఫూర్తి పొలుపుఁబెనుప  
జీవనాడులు వ్యంజనలైలఁగ నమృత, సేవనంబున నాయకస్థితి వచింపఁ  
గై శికి ముఖవృత్తులు కావ్యమట్లు, గన్నెలెలయించి రయ్యిలాకాంతునగరు.

[ బా. కాం. 10 ఆ., 254 ప. ]

సీతారాముల వివాహసమయమున బువ్వముబంది వర్జన మిట్లు సాగినది -

రామకథాఽమృతోచితము సస్యమనౌ రసమప్పరిల్లి క్షై  
రాముడు గూర్చినట్టి గుణకమ్యములై న పదార్థము ల్మహా  
ద్దామత. బాకకుద్దిగని తత్పరత స్థనివందఁజేసె వి  
ద్యామహితాత్మలౌ విబుధులంబిటు మేలని యుప్ప యాడగన్ <sup>1</sup>

ఇట్టి వర్జనములు పరమాద్ధముగ శ్రీరామకథాఽమృత కావ్యసంపద్యైభవ  
మునుఁ బ్రకటించునని యగుట సహృదయ హృదయంగమములై యలరుచున్నవి.

ఇట్లు శ్రీరామకథాఽమృతము మనోహరములగు స్వతంత్ర వర్జనలు, నపూర్వ  
ములగు పాత్రచిత్రణములు, నచుంబితములగు మధురభావములు, గంభీరమైన  
యర్థములు గలిగి ధారాశయైన కైలి, విశిష్టమగు నలంకారములతో నొప్పుచు నాంధ్ర  
సరస్వతి కపూర్వశోభ వెలయించుచున్నది. 'ఉభయభాషాధురీణులగు వీరి కవిత ధారా  
వాహికమై, మంజుల పదశోభితమై, సముచితాలంకార సంస్కృతయై మురిపముల  
గూర్చుచున్నది. ఆటనట కలిగిన పద్యముల యందలి వింత పిరుపులు గూడ ఒక  
వింత యొరపు చేర్చుచున్నవి. వర్జనములున్ను, కథాంశములున్ను సమవిభక్తములై  
సారస్వతసర్వస్వమున కాలవాల మగుచున్నవి. కావ్యగుణ సందర్భముల కన్నింటికిని  
గ్రంథమంతయు ఉదాహరణమే యగుచున్నది' <sup>2</sup> అని నాగలింగమ్ వేంకటేశ్వర  
శాస్త్రిగారును, 'రామకథాఽమృతము మధురము' <sup>3</sup> అని చల్లా పిచ్చయశాస్త్రిగారును,  
'అలఘు రసప్రవాహనిలయంబగు' <sup>4</sup> నని ముదిగొండ రామలింగశాస్త్రి గారును,  
'రామకథాఽమృతం బమలం బెల్లెడఁబాటిఁ సర్వజగదాహ్లాదంబు గావించు' <sup>5</sup> నని  
వేమూరి సీతారామశాస్త్రి గారును, 'సుమనస్సుత్యరసార్థగుంభిత వచశ్శుద్ధిం బ్రకాశించు  
కబ్బములందియ్యది యగ్రగణ్యమగు' <sup>6</sup> నని మేధా దక్షిణామూర్తిశాస్త్రి గారును.

ఒక్కొక్క పద్యమునం గడు  
చక్కని పాకంబు భావసరళత ధ్వనియుం  
దక్కటి శబ్దాలంకృతు  
లిక్కవిరాడ్గ్రంథమునన యెసఁగు బళియనన్ <sup>7</sup>

1. బా. కాం. - 10 ఆ., 415 ప.

2-7. స్మారకసంచిక

అని కవితావేంకటసుబ్రహ్మణ్యశాస్త్రి గారును, 'ఈ కథాఽమృతకావ్యము రామహృదయరహస్యార్థముల నెన్నింటినో ప్రకాశింపఁజేయుచున్న' <sup>1</sup> డని మధునా వంతుల సత్యనారాయణశాస్త్రి గారును, శ్రీరామకథాఽమృతమును గుఱించి ప్రశంసా వృష్టిఁ గురిపించిరి. శతావధానులు శ్రీ చెళ్ళపిళ్ళ వెంకట శాస్త్రి గారు 'శ్రీ వేంకటస్వయ్యశాస్త్రిగారు తిక్కనాదులఁ దొలిన కవీశ్వరులనియు, వారి కైలి ప్రౌఢమైన ప్రబంధకైలి యనియు .... కవి సర్వజ్ఞుడుగా నుండవలెనను న్యాయము శ్రీ శాస్త్రి గారి యందు వర్తించినదనియు, వారి గ్రంథములలో సర్వశాస్త్ర ముల యొక్క సారము నుగచియు ( వికసితరింపఁబడినదనియు' <sup>2</sup> నభివర్ణించిరి. మఱియు కావ్యమునఁగల వివిధ ఘట్టములు పలువురిచేఁ బ్రస్తుతింపఁబడినట్లు శ్రీ కవితా సుబ్రహ్మణ్యశాస్త్రి గారిట్లు పేర్కొనిరి -

శ్రీపతి కపనేత చిత్తమచ్చెరువొందె

బ్రహ్మాదండపుడంబు పద్యమందు

పరకవి మత్తేభహరి వేంకటకవీంద్రుఁ

డలరె బికధ్వని పలుకునందు

అస్పరాయ నృపాలుఁ డహహ యంచును మెచ్చెఁ

బాలుగారెడు పద్యపఠనమందు

రామకృష్ణమనీషికేమొ సంతసమాయె

మే-న-కా యను శ్లేషమూను టందు

కవిత మీయంచ వెల్లుబగాఁదలంచి

రఖిల రసవేత్తరౌ కవు లిలముమీతులు

పాకమున సోంపు ధ్వనియింపు బలు కుదింపు

రసములను దెంపు మీ పద్యరచన లింపు<sup>3</sup>

1. తెలుగులో రామాయణాలు (అంధ్రప్రదేశ్ సాహిత్య అకాడమి),

ప్రపంచ తెలుగు మహాసభ ప్రచురణ

2. కృష్ణాపత్రిక, 10-22-1934

3. స్మారకసంచిక, 30 పు.

ఇట్టి 'రామకథాఽమృతంబు గ్రోల నంతకంత కధికమయ్యె దృష్ట' అధిప! యొక్కింతయు ద్రిక్కకుండఁ దృప్తి తెఱగువడ నుడువు' మని యడిగిన పార్వతితోఁ బరమేశ్వరుఁడు 'ఓ విశ్వకర్త్రీ! కొనవె యా విశ్వాత్మకుని చరితమమృతము కాదే' అని వివరించినాఁడు. ఇందు వక్త విశ్వనాథుఁడు. శ్రోత విశ్వకర్త్రీ. కథ విశ్వాత్మకుని చరితము. కావున నిది యమృతమే యని సంభావింపఁపడినది. మఱియు-

శ్రీరామకథాఽమృత సారము

శ్రీమత్సింహాసనేశ్వరీ సంవృష్టం

బామృత్యుంజయ సంస్కృత

మా మరముని మానితంబునై రాజిల్లెన్ <sup>2</sup>

అని వర్ణింపఁబడినది. ఇందు శ్రీరామకథాఽమృతసార మీశ్వరముఖ వివిర్గత మగుట విశేష ప్రశస్తి నందినది. దీనిని చదివినవారు, వివినవారును సింహాసనేశ్వరులు, మృత్యుంజయులు, నామరముని మానితులు నగదు రనుట శుభాశంసనము. ఇంకను 'రామకథా సుధార్ణవ తరంగభృతిన్ బెనుపొందుచున్న శ్రీరామకథాఽమృతం బిది' 'తారకమంత్ర రనైకతానతన్' 'జిత్సుఖభూమి హోదయంబు' లొసంగు ననుట మహితము, మాన్యము నగుచున్నది. "లోకమున ప్రజలు స్వర్గాది సుఖము లాశించి యాగాదికర్మ లాచరింతురు. అది వారికి నమృతముపైఁగల ప్రీతిని పెల్లడించును. ఎట్టి క్రతువ్రతము లాచరింపకున్నను రామగాథాసుధ అయోధ్యాపురవాసుల కట్టి శుభమునే ప్రసాదించుచున్న"దని వర్ణించుట సర్వథా శ్రీరామకథాఽమృత ఫలశ్రుతిగా సంభావింపఁదగియున్నది.

కర్మము లొసరింతురు తమ

కర్మిలి యమృతమ్మునందు నతిశయముగాఁ ద

చ్ఛర్మము సే కుటె నిటు ని

నిష్కర్మలగు నరులకె రామగాథా సుధతోన్.

శ్రీ. రా. క. ఉ. కా. - పూ. భా. 9 ఆ. 297 ప.

ఇట్టిది శ్రీరామకథాఽమృత వై శిష్యము.

## సింహావలోకనము

వాల్మీకి కృతమగు శ్రీమద్రామాయణమునకు వెలువడిన యాంధ్రానువాదము లలో నాధునికమైనదే యైనను శ్రీరామకథాఽమృత మత్యంత విశిష్ట స్థాన మలంకరించినది. ఏతద్గ్రంథ రచయితలైన శ్రీ తాడేపల్లి వేంకటప్పయ్యశాస్త్రిగారు తత్పుత్రులైన శ్రీ రాఘవనారాయణశాస్త్రి గారును ఆ అనువాదమును విద్యజ్ఞున మనోరంజకముగా తీర్చిదిద్దిన విధ మత్యంత ప్రశంస్యము. తపోఽష్టా గనిష్ఠులై బహుశాస్త్ర విష్ణాతులై రామకథా ప్రచారమునకు బద్ధకంకణులై యాగ్రంథమును గచించిరని గ్రంథ ప్రాశస్త్యమును పలువురు పండితులు బహుధా పేర్కొనుచున్నారు. వాల్మీకి రామాయణముతోఁబాటు సందర్భసముచితముగను, సుమనోమనోహరముగను అధ్యాత్మ రామాయణము నందలి విషయములను గూడఁ జితపఱచుట వారి ప్రత్యేకత నిరూపించుచున్నది. శ్రీ తక్కెళ్ళపాటి ఆచార్యులవారు, శ్రీ ఆదిభొట్ల నారాయణదాసుగారు, శ్రీ రాయఁడుశాస్త్రిగారు, మొదలగు పండిత ప్రకాండులు, బాగుగా కీర్తించుటచే దీని ప్రసస్తి వెల్లిడియగుచున్నది. కంచిపీఠాధిపతులు శ్రీశ్రీశ్రీచంద్రశేఖర సరస్వతి స్వాముల వారి గ్రంథము పరమహంస పూజనీయ మగునని పల్కుట సర్వథా సత్యము.

ఆ అనువాదకుల జీవితవిశేషములు, శ్రీమద్రామాయణ ప్రాశస్త్యము, శ్రీరామకథాఽమృత రచనా సముద్దేశము నిందు నిరూపింపఁబడెను. అట్లే వాల్మీకి రామాయణమును అధ్యాత్మరామాయణమును యీ కవు లనువదించుటలోఁ బ్రదర్శించిన మేలకువలు, కథాకథనము, పాత్రచిత్రణము రసపోషణము మున్నగు కావ్యత్వనిరూపక విషయము లందు అనువాదకుల స్వతంత్రతయు, నీ అనువాదమున ప్రతిఫలించిన కవుల ఆత్మీయతయు నిందు నిరూపింపఁ బడినవి. ఆంధ్ర సాహిత్యమునను రామకథా వాఙ్మయమునను శ్రీరామకథాఽమృత కావ్యవిశిష్టత యథాశక్తిగా నిరూపింపఁ బడినది.

ఉత్తమ రామాయణానువాదముగా శ్రీరామకథాఽమృతము నాంధ్రుల కందఁజేసి శ్రీ తాడేపల్లి వేంకటప్పయ్యశాస్త్రిగారు, శేషపూరణకర్తలు, తత్పుత్రులు శ్రీ రాఘవ నారాయణశాస్త్రిగారు శతధా కృతకృత్యులైరి. మనము ధన్యులమైతిమి.

జయంతి తే సుకృతిన్ రససిద్ధాః కవీశ్వరా !

నాస్తి తేషాం యశఃకాయే జరామరణజం భయమ్ ॥

# ఉ ప యు క్త గ్రంథ పట్టిక

అభిజ్ఞానశాకుంతలము

- కాళిదాసు

అభిజ్ఞానశాకుంతలము (ఆంధ్రానువాదము)

శ్రీ ముళ్ళపూడినారాయణశాస్త్రి

అనంతుని ఛందస్సు

అనంతుడు

అష్టాధ్యాయి

పాణిని

అనర్థ రాఘవమ్

మురారి

అమరకోశము

అమరసింహుడు

అప్పకవీయము

అప్పకవి

అధ్యాత్మరామాయణము

విశ్వామిత్రుడు

అష్టాంగ హృదయము

వాగ్భటుడు

ఆనందరామాయణము

వశిష్ఠుడు

ఆంధ్రమహాభారతము ( ఆ. ప. )

నన్నయ

ఆంధ్రమహాభారతము (విరా. ప.)

తిక్కన

ఆంధ్రమహాభారతము (అర. ప.)

ఎఱ్ఱన

ఆంధ్రమహాభాగవతము

పోతన

ఆంధ్రశబ్దచింతామణి

నన్నయ

ఆపస్తంభగృహ్యసూత్రములు

ఆపస్తంభుడు

ఉత్తరరామచరితమ్

భవభూతి

ఉత్తరరామాయణము

కంకంటి పాపరాజు

ఋతుసూక్తము

శ్రీ చాగంటి గోపాలకృష్ణమూర్తి

కరోపనిషత్ ( అష్టోత్తర శతోపనిషదః )

పరిశోధన వ్యాసము

[ శ్రీ రాచకొండ నరసింహమూర్తి

కంకంటి ఉత్తరరామాయణ

కిరాతార్జునీయము

భారవి

కావ్యప్రకాశ

మమ్మటుడు

కౌశీఖండము

శ్రీనాథుడు

కావ్యాలంకారసూత్రాణి (కామధేనువ్యాఖ్య) గోపేంద్రత్రిపురహరుఁడు

కావ్యాలంకార సంగ్రహము

భట్టుమూర్తి

కావ్యదర్శము

దండి

కావ్యాలంకార సూత్రవృత్తి

వామనుఁడు

కాణ్యసంహిత

కాదంబరి

భట్టబాణుఁడు

కావ్యాలంకారః

రుద్రటుఁడు

కావ్యకౌతుకము

భట్టతౌతుఁడు

కువలయానందము

అప్పయ్యదీక్షితులు

కుమారసంభవము

కాళిదాసు

కుమారసంభవము

నన్నెచోడుఁడు

కృష్ణాపత్రిక (10-12-1934)

గురూపహారము

శ్రీ తాడేపల్లి సాంబమూర్తిశాస్త్రి

గౌతమ న్యాయదర్శనము

గౌతముఁడు

చంద్రాలోకము

జయదేవుఁడు

చంపూరామాయణము

భోజుఁడు

చంపూరామాయణము (భోజునికృతి కాంధీకరణము)

జాతకాభరణము

తెలుగులో రామాయణములు

శ్రీ మధునాపంతులు సత్యనారాయణశాస్త్రి

తెలుగుసాహిత్యములో రామకథ

శ్రీమతి పండా శ్యమంతకమణి

తెలుగుసాహిత్యములో రామకథ

విద్వాన్ రావూరి దొరసామిశర్మ

తైత్తిరీయోపనిషత్

తైత్తిరీయ సంఖ్యాభాష్యము (వావిళ్ల వారి ప్రతి)

తైత్తిరీయ బ్రాహ్మణము

త్యాగరాజకృతులు

త్యాగరాజు

తెలుగు రామాయణాల రమణీయత

శ్రీ జోస్యుల సూర్యప్రకాశరావు



దాశరథీశతకము  
 దత్తభాగవతము  
 ధర్మశాస్త్రము  
 ధ్వన్యాలోకము  
 నలచంపూ  
 నాకుతోచిన మాట  
 నాట్యశాస్త్రము  
 పద్మపురాణము  
 పరిభాషేందుశేఖరమ్  
 పారిజాతాపహరణము  
 పాండురంగమహాత్మ్యము  
 పాతంజలి యోగసూత్రములు  
 పానశాల  
 ప్రపంచసారతంత్రము  
 ప్రతాపరుద్రీయము  
 ప్రసన్నరాఘవము  
 బాపూజీ ఆత్మకథ  
 బృహదారణ్యకోపనిషత్  
 బోధాయనోక్త మహాన్యాసఖిణ్ణ  
 బ్రహ్మసూత్రభాష్యము  
 భద్రాయురుపాఖ్యానము (నాటకము)  
 భగవద్గీత  
 భాస్కరరామాయణము  
 భీమేశ్వరపురాణము  
 మనుస్మృతి  
 మధురావిజయము

కంచెర్ల గోపన్న  
 శ్రీ తాడేపల్లి రాఘవనారాయణశాస్త్రి  
 ఆనందవర్ధనుడు  
 త్రివిక్రమభట్టు  
 శ్రీ తాడేపల్లి రాఘవనారాయణశాస్త్రి  
 భరతుడు  
 వ్యాసుడు  
 నాగేశభట్టు  
 ముక్కుతిమ్మన  
 తెనాలిరామకృష్ణుడు  
 వతంజలి మహర్షి  
 దువ్వూరి రామిరెడ్డి  
 సంకలన గ్రంథము  
 విద్యానాథుడు  
 జయదేవుడు  
 శ్రీ తుమ్మల సీతారామ్మూర్తి  
 ఆచార్య శంకరులు  
 శ్రీ తాడేపల్లి వేంకటప్పయ్యశాస్త్రి  
 వ్యాసుడు  
 భాస్కరాదులు  
 శ్రీనాథుడు  
 మనువు  
 గంగాధేవి

మనుచరిత్రము	పెద్దన
మహాభారతము	వ్యాసుఁడు
మార్కండేయపురాణము	వ్యాసుఁడు
మాఘము (శిశుపాలవధ)	మాఘుఁడు
మంత్రరత్నమంజూష	త్రివిక్రమభట్టు (సంకలపము)
మొల్ల రామాయణము	మొల్ల
యామావిక	శ్రీ తాడేపల్లి రాఘవనాథాచార్యకావ్య
యోగశిఖోపనిషత్	
యోగకుండల్యాపనిషత్	
యోగతత్త్వోపనిషత్	
యోగచూడామణ్యుపనిషత్	
యాజుషపూర్వ ప్రయోగచంద్రిక	
రఘునాథరామాయణము	రఘునాథుఁడు
రఘువంశము	కాళిదాసు
రససిద్ధి	శ్రీ తుమ్మల పీతారామూర్తి
రసగంగాధరము	జగన్నాథుఁడు
రంగనాథరామాయణము	రంగనాథుఁడు, తత్తనమూలు
రాఘవపాండవీయము	పింగళి సూరస
రాఘవాభ్యుదయము	అయ్యలరాజు రాఘభద్రుఁడు
రామరహస్యోపనిషత్	
రామాయణపరమార్థం	డా॥ ఇలపావులూరి పొలదురంగారావు
రామాయణసుధాలహరి	కల్లూరి చంద్రమౌళి
రామాయణచంపూ	భోజుఁడు
లలితానహాననామము (దేవీభాగవతము)	
వసుచరిత్రము	భట్టమూర్తి
వాల్మీకి రామాయణము	వాల్మీకి మహాశి

వవమాల

జీవనాథవై ద్యుఁడు

వక్రక్తిజీవితము

కుంతకుఁడు

వ్యక్తివివేకము

మహిమభట్టు

విక్రమోర్వశీయము

కాళిదాసు

వికృతివివేకము

అధర్వణుఁడు

విష్ణుసహస్రనామము

వ్యాసుఁడు

వేదాంతపరిభాష

వై శేషికదర్శనము

కణాదుఁడు

శాంకరీ స్తవము

శ్రీ తాడేపల్లి రాఘవనారాయణశాస్త్రి

శాండిల్యోపనిషత్

శిష్యలీలార్ణవము

వీలకంఠ దీక్షితులు

శ్వేతాశ్వతరోపనిషత్

శివపురాణము

వ్యాసుఁడు

శృంగారప్రకాశ

భోజుఁడు

శృంగారనైషధము

శ్రీనాథుఁడు

శ్రీరామకథాఽమృతము

శ్రీ తాడేపల్లి వేంకటప్పయ్యశాస్త్రి

శ్రీ తాడేపల్లి రాఘవనారాయణశాస్త్రి

శ్రీకృష్ణరామాయణము

శ్రీపాదకృష్ణమూర్తిశాస్త్రి

శ్రీకృష్ణకర్ణామృతము

లీలాశుకుఁడు

శ్రీరామకథాఽమృత కవికుమార చరితము శ్రీ చెరువు సత్యనారాయణశాస్త్రి

శ్రీరామనామామృతమహిమ

శ్రీ పోతుకూచి సుబ్రహ్మణ్యశాస్త్రి

శ్రీరామాయణ సారోద్ధారము

శ్రీ ములుకుట్ల నరసింహావధాని

శ్రీమద్రామాయణవైభవము

శ్రీ మల్లాది గోపాలకృష్ణమూర్తి

శ్రీమద్రామాయణము- విశ్వశ్రేయము

,, ,,

శ్రీమద్రామాయణ నవనీతము

శ్రీకాళిభొట్ల వరాహనరసింహశర్మ

శ్రీమన్మంత్రరత్నాకరము (శివమంత్ర పటలము)

షోడశి (రామాయణ రహస్యాలు)

శ్రీ గుంటూరు శేషేంద్రశర్మ

సత్యనారాయణ వ్రతమహాత్మ్యము

శ్రీ తాడేపల్లి రాఘవనారాయణశాస్త్రి

నద్గరు పూజాకల్పము

సాహిత్యదర్పణము

విశ్వనాథుడు

సాంఖ్యసూత్రములు

స్కాందపురాణము

వ్యాసుడు

సిద్ధాంతకౌముది (బాలమనోరమ వ్యాఖ్య) భట్టోజీ దీక్షితులు

సింహాసన ద్వాత్రింశిక

కొటవి గోపరాజు

సీతారామాంజనేయ సంవాదము

సుందరకాండ

ఉషశ్రీ

సుందరకాండము - తత్త్వదీపిక

శ్రీభాష్యం ఆప్పలాచార్యులు

సౌందర్యలహరి

శంకరులు

స్మారక సంచిక

Acc. No.

సంకలన గ్రంథము

హర్షనైషధము

19165

శ్రీహర్షుడు

హఠయోగప్రదీపిక

హనుమ

కొ. 94.81307

దివాకరుని వెంకటసుబ్బారావు

DAK

పురస్కార ప్రస్తావనములలో వారి యనుభూతి వర్ణించుట హృద్యము

మననం బొనరించిరి దృ

జ్ఞునన రసాయనము రాముమానసమున

య్యన ఘరి కాత్మానందం

బినుభూతి పదంబనంగ నయ్యదియ కదే.

ఉ. కాం.- ఉ. భా. 2 ఆ. 439 ప.

రూ. 80 - 00 -

## సంకేతపద సూచి

అ. — అధ్యాయము

అధ్యా. - అధ్యాయము

అన. రాఘ. - అనర్ఘ రాఘవము

అర. వ. - అరణ్యపర్వము

అ. రా. - అధ్యాత్మరామాయణము

అయో. కాం. - అయోధ్యాకాండము

అర. కాం. - అరణ్యకాండము

అధి. - అధికరణము

ఆ - ఆశ్వాసము

అ. - అననము

అ. రా. - ఆనందరామాయణము

ఆది. ప. - ఆదిపర్వము

ఉ. కా. - ఉత్తరకాండము

ఉ. భా. - ఉత్తరభాగము

ఉ. రా. చరితమ్ - ఉత్తరరామచరితమ్

ఉ. రా. - ఉత్తరరామాయణము

అం. - అంకము

కా. ఖం. - కాశీఖండము

కా. సూ. - కావ్యాలంకార సూత్రవృత్తి

కా. ప్ర. - కావ్యప్రకరణము

కా. ప్ర. - కావ్యప్రకాశ

కా. కౌ. - కావ్యకౌతుకము

కా. వ. - కాలవర్గ

క్రి. కా. - కీష్కింధాకాండము

కు. ఆ. - కువలయానందము

గద్య. - గద్యము

చం. లో. - చంద్రాలోకము

తృ. వ. - తృతీయవల్లి

తృ. అ. - తృతీయాధ్యాయము

ధ్వ. లో. - ధ్వన్యాలోకము

ప. - పద్యము

పరి. - పరిచ్ఛేదము

పు. - పుట

పూ. భా. - పూర్వభాగము

ప్ర. ఆ. ప్రథమాధ్యాయము

ప్ర. ఆ. - ప్రథమాననము

ప్ర. కా. - ప్రథమకాండ

ప్ర. వి. - ప్రథమవిమర్శనము

ప్ర. రు. - ప్రతాపరుద్రీయము

ప్ర. రాఘ. - ప్రసన్నరాఘవము

ప్ర. ర. - ప్రథమరత్నము

ప్ర. ప్ర. - ప్రథమప్రశ్నము

ప్ర. పా. - ప్రథమ పాఠము

బా. కాం. - బాలకాండము

బా. వ్యా. - బాలవ్యాకరణము

భా. రా. - భాస్కరరామాయణము

భ. తౌ. - భట్టతౌతుడు

మొ. రా. - మొల్లి రామాయణము  
 యు. కాం. - యుద్ధకాండము  
 ర. వం - రఘువంశము  
 ర. నా. రా. - రఘునాథరామాయణము  
 ర. గం. - రసగంగాధరము  
 రా. ఆ. - రామాభ్యుదయము  
 రం. రా. - రంగనాథరామాయణము  
 వా. రా. - వాల్మీకి రామాయణము  
 వసు. చ. - వసుచరిత్రము  
 వి. ప. - విరాటపర్వము  
 వి. వే. - వికృతివివేకము

శాం. ప. - శాంతిపర్వము  
 శ్లో. - శ్లోకము  
 శి. లీ. - శివలీలార్ణవము  
 శ్రీ. రా. క. - శ్రీరామకథాఽమృతము  
 స. - సర్గ  
 సా. ద. - సాహిత్యదర్పణము  
 సుం. కాం. - సుందరకాండము  
 సూ. - సూత్రము  
 స్కం. - స - ందము  
 సా. కాం. - సారకాండ

శ్రీరామ చంద్రు చరితము, సారభవద్వచన రచన సంపన్నంబై  
 గోరములఁ దీర్పఁజాలు నుదార రసాయనమకాఁగఁ దద్దయుగరిమన్.  
 అవిచెప్పచునియడిగిన పార్వతికి శివుఁడిచ్చిన సమాధానము శ్రుతిఫలమునగుట  
 రమణీయము

చరితార్థవై తిలే సాధ్వీ వనంతమా ! హరికథా శ్రుతి కలితాదరమున  
 లేరు తన్నోలిన నారీ లలామలెందేవియు నను కీర్తి నెనయఁ గంటి  
 వర్ణించితివి, తొంటియట్లై కథాశేషమాన తిమ్మనుచు మహార్థమదియు  
 నీయిచ్చ వలగొని నే వివరించెదఁ దెలివిమై నొక్కింతఁ ద్రిక్కకుండఁ  
 గల రహస్యమెల్లఁ గనఁగాంచు మీకృతి నిత్యతృప్త వగుచునెగడుటాన  
 వఖిల తత్త్వ సారమని మెచ్చె దిట్టిది యెంచువారలునుఁ దరించువారు  
 గణవతీ ! నీకచేకూరెఁ గాక పుట్టు సంద్రమ్ము దాఁటింపఁబోలు నొక  
 యెల్ల యఘములఁ బోకార్పదెట్లు వీక రామహృదయ రహస్యార్థ రమ్యటీక.

ఉ. కా. పూ. భా. 1 ఆ 12, 17, 18 పలు.

# ఈ గ్రంథప్రచురణకు ఉదారముగా విరాళము లిచ్చిన దాతలు



శ్రీ కంగేశ్వర రామారావు, గుంటూరు	1116
శ్రీ యతులు అలకాపురం రాజులు	1116
శ్రీ చేబ్రోలు జగన్మోహనరావు, పొన్నూరు	500
శ్రీ వేముల వెంకటేశ్వర్లు, రాంభొట్లపాలెం	558
శ్రీ రాచర్ల లక్ష్మీనారాయణ, గుంటూరు	500
శ్రీ బొల్లెపల్లి సత్యనారాయణ, గుంటూరు	500
శ్రీ ఆలపాటి కోటేశ్వరరావు, పొన్నూరు	500
శ్రీ కె.వి గోపాలరావు, విజయవాడ	500
శ్రీ చెరువు సూర్యనారాయణమూర్తి, గుంటూరు	500
శ్రీ పెనుమత్స కృష్ణంరాజు, ఖాజీపాలెం	500
శ్రీ జి.ఎస్ రాజు, విజయవాడ	500
శ్రీ మాధవీ ఎంటర్ ప్రైజెస్, గుంటూరు	300
శ్రీ కాశీఅన్నపూర్ణ సత్రము, చేబ్రోలు	300
శ్రీ హెచ్. టి. మురళీధరరావు, విజయవాడ	250
శ్రీ పసుమర్తి సీతారామావధాన్లు	250
శ్రీ పొట్టూరి కోటేశ్వరరావు	250
శ్రీ బుసా కోటయ్య, పొన్నూరు	250
శ్రీ కొప్పురావురి కృష్ణమూర్తి	235
శ్రీ ఎం. వి. కుటుంబరావు, విజయవాడ	201
శ్రీ షా ఆమీర్, తారాచంద్ ఆండ్ కంపెనీ, విజయవాడ	201
శ్రీ కామరాజు లక్ష్మీనరసింహారావు, గుంటూరు	201
శ్రీ నాదేశ్వర సూరయ్య, శ్రీ తాతినేని క్రిహరిరావు, విజయవాడ	201

[illegible]



శ్రీ ఆలపాటి అనసూయమ్మ, w/o సుబ్బారావు (లేటు)	116
శ్రీమతి మునిపల్లె వరలక్ష్మి w/o వెంకటేశ్వరరావుగార్ల జ్ఞాపకార్థం శ్రీ శేషతల్పశాయి & శ్రీమతి కరుణ	116
శ్రీమతి మూల్పూరి జానకీదేవి w/o మల్లి భార్గవరావుగారి జ్ఞాపకార్థం శ్రీ శేషశాయి & శ్రీమతి కరుణ	116
శ్రీ చేబ్రోలు శీతారామయ్య, పొన్నూరు	116
శ్రీమతి గోవిందరాజు అరుంధతీదేవి, గుంటూరు	116
శ్రీ కునిశెట్టి మల్లికార్జునరావు, పెదనందిపాడు	116
శ్రీ పొట్టూరి శోభనాద్రిగారి జ్ఞాపకార్థం శ్రీ శేషగిరిరావు, లక్ష్మీరమాదేవి దంపతులు, పొన్నూరు	116
శ్రీ కె. కొటేశ్వరరావు, పొన్నూరు	116
శ్రీ మండవ వీరయ్యచౌదరి, ,,	116
శ్రీ చీమకుర్తి సుబ్రహ్మణ్యం ,,	116
శ్రీ బండి వెంకటేశ్వర్లు, వెల్లి లూరు	116
శ్రీమతి దంతాల శీతారామమ్మ, ,,	116
శ్రీ వడాల వీరయ్య, వెల్లి లూరు	116
శ్రీ మాడసాని వెంకయ్య, చుండూరు	116
శ్రీ ఇక్కుర్తి సీతారామయ్య, యాజలి	116
శ్రీ డా॥ యన్. హనుమంతరావు, రేపల్లె	116
శ్రీ వి. వి. నమ్మాళ్వారు, రేపల్లె	116
శ్రీ ఎన్. సుబ్బారావు, చింతలపూడి	116
శ్రీ వి. శ్రీనివాసరావు, పొన్నూరు	116
శ్రీ లావు వెంకటేశ్వర్లు, పెదనందిపాడు	116
శ్రీ పి. మల్లి భార్గవరావు, ,,	116
శ్రీ కె. మల్లి భార్గవరావు, నిడుబ్రోలు	116
శ్రీ ఇక్కుర్తి పానకొలిరావు, వెల్లి లూరు	116

శ్రీ పాహుకారు నదాశివశర్మ, తెనాలి	116
శ్రీ కాచుమూరు విజయసాయిరెడ్డి తండ్రి నారాయణరెడ్డి, మున్నంగివారిపాలెం	116
శ్రీ వజ్రాల యల్లారెడ్డి,	116
శ్రీ కుర్తి సీతారామిరెడ్డి,	మున్నంగివారిపాలెం 116
శ్రీ కాచుమూరు వెంకటస్వారెడ్డిగారి జ్ఞాపకార్థము కుమారుడు కృష్ణారెడ్డిగారు, మున్నంగివారిపాలెం	116
శ్రీ వల్లమూకి శ్రీనివాసావుగారి జ్ఞాపకార్థము తండ్రి అచ్యుతరాయశర్మ, రేపల్లె	116
శ్రీమతి సుభద్రగారి జ్ఞాపకార్థం శ్రీ పమిడిమర్తి వీరరాఘవరావు, రేపల్లె	116
శ్రీ పి. వరసింహమూర్తి, గుంటూరు	116
శ్రీ దాసరి వెంకటరంగం, పెదనందిపాడు	116
శ్రీ ఈమవి నాగిరెడ్డిగారి జ్ఞాపకార్థం కుమారుడు కోటిరెడ్డి, చుండూరు	116
శ్రీ గంగిశెట్టి రాఘవయ్య, చుండూరు	116
శ్రీ మోచగుల సాంబిరెడ్డి కుమారుడు రామిరెడ్డి చుండూరు	116
శ్రీ కాచుమూరు వెంకటరెడ్డి, (ఈశ్వరార్పణమ్)	116
శ్రీ చెర్ల వెంకటనారాయణమూర్తి, పెరవలి	116
శ్రీ పోహారి లక్ష్మీవరసింహశాస్త్రి, రేపల్లె	116
శ్రీ అల్లంశెట్టి వెంకటకృష్ణపాయి,	130-20
శ్రీ ఓకెళ్ళ వెంకటశేషగిరిరావు, పొన్నూరు	116
శ్రీ వి. రామమోహనరావు, రేపల్లె	116
శ్రీ వి. పోతరాజు,	116
శ్రీ కడిమిశెట్టి పున్నారావు, కొలగనేనిపాలెం	116
శ్రీ పినపాల వరసింహారావు, పొన్నూరు	116
శ్రీ బావల్లి కామశాస్త్రి, రాంభొట్లపాలెం	116
శ్రీ సోమాశి సీతారామయ్యగారి కుమారులు, శ్రీ వెంకటేశ్వరశర్మ	116
శ్రీ దర్మాల కుమారస్వామి, జయరాకృష్ణ హోమియోస్టోర్స్, తెనాలి	116

శ్రీ ముష్టి కృష్ణమూర్తి, రాంభొట్లపాలెం	116
శ్రీ అంబడిపూడి సుబ్బరామయ్య, ,,	116
శ్రీ మాచర్ల వెంకట్రావు, ,,	116
శ్రీ గొల్లపూడి వెంకటసుబ్బయ్యశాస్త్రి, వినయాశ్రమం	116
శ్రీ మాచర్ల గురవయ్య, రాంభొట్లపాలెం	116
శ్రీ ములుకుట్ల వేంకటాచలపతిగారి జ్ఞాపకార్థం	
దత్తు కుమారుడు లక్ష్మీనరసింహమూర్తి, పూండ్ల	116
శ్రీ జన్నాభట్ల వెంకటామయ్యగారి జ్ఞాపకార్థం	
కుమారుడు శ్రీ వీరభద్రశాస్త్రి, గుంటూరు	116
శ్రీ జాలాది లక్ష్మీనరసింహంగారి కుమారుడు	
వెంకటరత్నం, పొన్నూరు	116
శ్రీ పుప్పాల కృష్ణయ్యగారి కుమార్డు సుబ్బారావు, వెల్లిలూరు	116
శ్రీ ఉపద్రష్ట మల్లిఖార్జునరావు, నిడుబోలు	116
శ్రీ రాఘవకొండ యజ్ఞనారాయణ, గుంటూరు	100
శ్రీ లక్ష్మీజనరల్ ప్రేడింగ్ కంపెనీ, పొన్నూరు	
పార్థసర్థి : శ్రీకె. రామసుబ్బయ్య, శ్రీకె. హనుమంతరావు	100
శ్రీ పి. ఆర్. ఎస్. ప్రసాదరావు, గుంటూరు	100
శ్రీ వి. వి. సుబ్రహ్మణ్యం, విజయవాడ	116
శ్రీ కూనల పూర్ణచంద్రరావు, ,,	100
శ్రీ చనుమోలు లక్ష్మణరావు, ,,	116
శ్రీ నర్రాజు బాలచంద్రరావు గుంటూరు	116
శ్రీ R.V.N. సుబ్బారావు, గుంటూరు	101
శ్రీ గుంటూరు చినవెంకయ్య, బ్రాహ్మణకోడూరు	100
శ్రీ తమ్మలపెంట నాగేంద్రంగారి కుమారుడు	
వరదరాజు, పొన్నూరు	116
శ్రీ పేరుబోయిన చంద్రయ్యగారి కుమారుడు	
శ్రీ పున్నయ్య, గుంటూరు	116
శ్రీ బొలిశెట్టి వెంకటసుబ్బయ్యగారి కుమారుడు శేషగిరిరావు ,,	116
శ్రీ పంగులూరు గోపాలరావు ,,	116



బ్ర. వే. తాడేపల్లి రాఘవనారాయణశాస్త్రిగారు, 'నా రామాయణమ' ను  
పేర రచించిన పద్యములలోఁ గొన్ని యిట ముద్రింపఁబడుచున్నవి.

ననుఁగని పెంచె హన్మాయమ్మ పాల్వోసి  
వేంకటప్పయ్యశాస్త్రవేత్త సుకవి  
రామకథాఽమృత రసము గ్రోలగ నిచ్చె  
నానాఁటి కీనాఁటి కదియటుండె  
విద్యార్థి సమితికి వెదవెట్టె జ్ఞాన స  
స్యము విస్తరించు బీజము లుపాస్తు  
లాత్మనీన పథంబునందునె వడిపించె  
నన్ను నావారల నన్నుబోంట్ల  
ఆర్యులార! సన్మార్గయియాసులార!  
మిమ్ముఁ గొనియాడువాఁడ నా మినుకు వినుఁడు  
పృథు తదుభయాన్యవాయ కరీర మేను  
రాఘవుఁడ నేనె, నేనే నారాయణుఁడను  
నన్నెఱుఁగ లేఁ డొకండె  
నన్నాఁటికి నేనె యెఱుకనై యుండుట నే  
నన్నను కారకములు లే  
వన్నెఱిఁ గ్రియలేదు లేఁడహమ్మన నొరుఁడున్  
యా, మా, యది తలయెత్తెన్  
భూమాకాశంబునంద మునుకుద్ద యదే  
నామాదిరి కన్పెట్టెన్  
శ్రీమానితమంచు నన్ను చెంది యదృచ్ఛన్  
అవ్యక్తుండను నేను, దానదియు నవ్యక్తాకృతింజెందె, రూ  
ప వ్యాపారము లేవి నావలెనె, రూపవ్యాపృతుల్లేవిదె  
భవ్యాత్మీయ నహస్థితి న్వలసె సంభావ్య ప్రకారాత్మతన్  
నవ్యం బద్రువమద్ది, ప్రత్నుడ, ద్రువుండ న్నేను శీలించితిన్  
నాలోనున్నటులున్న నొఽఽది యది దానందోచినట్లున్న నే  
నాలోనెతివి తద్గుణానుగతిఁ దద్యాదార్థ్య మండంగఁ గా  
మాలుల్ దోచె బహుప్రకారముల నంపర్తింప, నెట్లైన నే  
నేలంబాయన సాము నేపెద న్వనంది స్తురైఱుంగంగనై ||